
קאַפּיטל צװיי און דרייסיק 
1 


אֹין אָוונט האָט דאַכע זיך פּלוצים אױפֿגעזעצט. דאָס פּנים איז געווען איינ" 
געדאַרט, געל, די אויגן -- גרויס און גלאַנציק. די קראַנקע האָט גענומען רופֿן 
רבקהן, די דינסט. די מויד איז געהאַט אַנדרימלט געװאָרן אין קיך אױפֿן 
בעטל. הדסה איז אַראָפּגעגאַנגען אין אַפּטײיק קױפֿן אַ מעדיצין, װאָס דאָקטאָר 
מינץ האָט פֿאַרשריבן. דאַכע האָט גערופֿן מיט אַלע כּוחות, נאָר רבקה האָט נישט 
געהערט. די שלאַפֿע האָט אױפֿגעהױבן אַ זילבערנעם לעפֿל און מיט אים גע" 
קלאַפּט אויף דעם אָנלען פֿון דער שטול, צום סוף האָט דאָס מיידל זיך איבער" 
געוועקט און איז אַרײנגעקומען, מיט אַן אָפּגעלעגענער באַק, צעשויבערטע האָר, 
די זאָקן אַראָפּגעלאָזט. דאַכע האָט זי אָנגעקוקט בייז. 

-- אַפֿילו שטאַרבן מוז יאַך אויך איינע אַלײן!.י. 

-- באַלעבאָסטע, כ'האָב געכאַפּט אַ דזשים. כ'האָב אַ גאַנצע נאַכט ניש' 
צוגעטאָן קאַן אויג. 

-- וואו איז הדסה? 

-- כ'ווייס ניש'. זי איז אַראָ'געגאַנגען. 

-- טו מיר איבער אַ העמד. גיב מיר צו ואַשן די הענט! 

רבקה האָט געעפֿנט די קאַמאָדע, גענומען זוכן צװישן דער ועש, נאָר 
ס'איז דאָרט געלעגן בלויז איין ווייבעריש העמד: אַ האַלב-צעריסנס, מיט אַ 
סך שפּיצן. ס'איז נאָך געבליבן פֿון דאַכעס אויסשטייער. ווען דאַכע האָט דערויף 
געטאָן אַ קוק, האָט זי זיך פֿאַרקרימט. 

-- נישטאָ קאַ'ן אַנדערס? אַ שיינע באַלעבאַטישקײט! 

רבקה האָט איר געהאָלפֿן אויסטאָן דאָס אַלטע העמד און אָנטאָן דאָס 
פֿרישע. דאַכע איז אין דער שלאַפֿקײט געװאָרן אויסגעצערט. די ריפּן האָבן 
אַפֿערגעשטאַרצט וי רײפֿן, די בריסטן זיינען געווען לויז. אַ זיסליך-זויערער 
גערוך האָט זיך געטראָגן פֿון דעם לייב. דאָס העמד איז אויף איר געווען צו 
ברייט. די געהעפֿטעכצער, װאָס האָבן אַראָפּגעהאָנגען פֿון די אַרבל און אַרום 
דער ברוסט, זיינען געווען צעטעפּעט. דאַכעס פּנים איז געװאָרן אַלץ שטרענגער. 

-- וואַינאָר ס'שפּיגעלע! 

רבקה האָט זיך אַ וייל געקווענקלט, דערנאָך האָט זי צוגעטראָגן דאָס 
שפּיגעלע אין דער הילצערנער רעם. דאַכע האָט זיך לאַנג איינגעקוקט אין 
דעם אייגענעם געשטאָלט. 

-- צַ מת ! 

-- די באַלעבאָסטע וויל אפֿשר עפּעס אין מויל אַרײן! 

-- פֿאַר וועמען? פֿאַר די וערים? 

רבקה האָט צוגעבראַכט אַ קװאָרט װאַסער און אַ בעקן. זי האָט אָפּגעגאָסן 
דאַכעס הענט און מיט אַ האַנטוך אָפּגעװישט די בייניקע פֿינגער. דאַכע האָט 
גענומען עפּעס מורמלען. זי האָט געװאָלט זאָגן אשר-יצר, נאָר זי האָט דער" 
זאָגט ביז דעם װאָרט בחכמה. ווייטער האָט זי פֿאַרגעסן. זי האָט פֿאַרלאַנגט 
מ'זאָל איר דערלאַנגען דעם קרבן-מנחה-סידור, אָבער וי נאָר זי האָט אַרױס- 
גערעדט דאָס װאָרט, איז זי געבליבן אָן כּוחות. די אויגן האָבן זיך איר װי 
איבערגעדרייט. רבקה האָט איר געהאָלפֿן זיך אָנשפּאַרן אױפֿן קישן. דאַכע איז 
געלעגן און געפֿליסטערט אַ געמיש פֿון אַלערלײ זאָגעכצער: מודה אַני, שאו 
ידיכם, בידך אפֿקיד רוחי. מיט אַמאָל האָט זי זיך דערמאָנט אַ דייטשיש ליבע- 
ליד, װאָס די מיידלעך פֿלעגן אַמאָל זינגען. ס'האָט זיך אָנגעהיבן מיט די 
ווערטער : 

דיינע װאַנגען ראָזע ראָט -- 

ס'האָט זיך איר געװאָלט ברומען דאָס ליד, זי האָט געדענקט די מעלאָדיע, 
אָבער די ווערטער זיינען איר אַרױס פֿון זכּרון. נאָך אַ ווייל איז זי אַנדרימלט 
געװאָרן. ס'האָט זיך איר געחלומט, אַז ס'איז פֿרײטאָג פֿאַר דער חופּה. דער 
װוינטער-טאָג איז קליין, די נאַכט פֿאַלט-צו, מ'דאַרף שוין באַלד צינדן ליכט, 
פֿאַר דער שול װאַרט דער חתן, די כּלייזמר שפּילן, נאָר זי, די כּלה, האָט 
פֿאַרגעסן אָנצוטאָן דאָס חופּה-קלייד. דער שלייער איז ערגעץ פֿאַרװאָרפֿן. זי 
האָט אויף זיך איין שיכל, דער אַנדערער פֿוס איז באָרװעס. זי עפֿנט דעם קו" 
פֿערט, נאָר דער קאַסטן איז משונה-טיף, אָן אַ דנאָ. די טיר פּראַלט זיך אויף 
און סיטוט אַ קום-אָן אַ פֿולע שטוב יידענעס, אין הויכע טשיפּקעס, ברייטע שלע- 
פּעס, שיך מיט לאַנגע נעז. די פּנימער זיינען געל, צוגעפֿױלט, בלינד. אין די 
גערונצלטע הענט טראָגן זיי טאָפּלטע קוילעטשן. די זקנות גייען נישט, נאָר זיי 
טאַנצן. די מאַמע איז אויך צװישן זיי,. אין אַ רויט קאָפּטיכל, צעריסענע שיך, 
מיט אַ וויעכעטש שטרוי. זי כאָפּט זי אָן ביים האַנט-געלענק, נעמט וי שלעפּן. 

-- מאַמע, וואוהין ? 

-- צו דער שװאַרצער חופּה... אין פֿינסטערן גרוב!.. 

דאַכע האָט געעפֿנט די ויעס. פֿאַרן געלעגער איז געשטאַנען הדסה. 

-- הדסה, דאָס ביסט דו? 

-- יאָ, מאַמעשי. 

וואו ביסטו געווען! 

-- אין אַפּטײיק. 

-- רוף אַרין יידן. כ'וויל זאָגן וידוי ! 

הדסה איז געװאָרן ווייס. 

-- ס'אַראַ יידן? 

--- פֿרעג נישי' קאַי קשיות. ס'ווערט שפּעט! 

הדסה האָט זיך געלאָזט אַרױסגײן, נאָר דאַכע האָט זי צוריקגערופֿן. זי 
האָט גערעדט מיט אַ שטאָרק קול, װאָס פּאָסט נישט פֿאָר קיין חולה מִסוכְּן. 

-- וואו איז דיין טאַטע ? וואו לױפֿט ער אַרום, דער אַכזר? 

-- כ'ווייס נישט, 

-- װאָס ט'זיין דיין סוף 1 כ'ווייס אַלע דיינע מעשים רעים! 

-- מאַמעשי ! 

--- שווייג. ביסט טמא. דיינע לעפֿצן זיינען אומריין!.., 

-- מאַמעשי! 

-- אַװעק פֿון מיין פּנים. זונה! 

הדסה האָט אַרױסגעפּראַלט מיט אַ געויין. זי האָט זיך געטאָן אַ בויג, 
וי אומצופֿאַלן. דורך דער האַלב-געעפֿנטער טיר האָט פֿישעלע אַריינגעשטעקט 
דעם קאָפּ. געזען װי הדסה וויינט, איז ער געװאָרן בלייך, זיך גענומען רוקן 
אויף צוריק, דאַכע האָט אונטערגעהויבן די שלאָף קאָפּקעי 

-- װאָס אַנטלױפֿסטו? כ'לעב נאָך. ביסט דען אַ כֹּהן?.י.. 

פֿישעלע האָט געמאַכט אַ טריט פֿאָראױיס. 

-- װאָס מאַכט די שוויגער? 

--- אויף שונאי-ציון געזאָגט! באַ לייטן מענטשן לעבן גרינג און שטאַרבן 
גרינג. מיר קומט נעבעך אַלץ אָן שווער. כ'האָב געהאַט אַ מאַמען אַ כּשרע 
יידענע, נאָר אַ ביטער מענטש. זי'ט מיך נאָר געשטראָפֿט און געטריבן. אי 
וויי, קאַי מינוט האָט זי מיך ניש' געלאָזט איינרוען. כ'בין געווען די עלטסטע 
אין הויז און מ'האָט אויף מיר אַרױפֿגעלײגט דעם יאָך. כ'האָב געטראָגן דעם 
עול פֿון פֿינף יאָר אָן. דער טאַטע איז געווען אַ הייליקער ייד, נאָר אַ בטלן 
װאָס האָט ער פֿאַרשטאַנען? דאַכע --- טיי. דאַכע --- פֿאַררױכער מיר ליולקע" 
ציבוק. דאַכעלע, גיי באָרג געלט. ס'איז נישטאָ אויף שבת. כ'בין אין פֿרעמדע 
שטובן געגאַנגען, ביי דער טיר געשטאַנען. ס'בלוט איז מיר געװאָרן פֿאַרצאַפּט. 
ווינד איז מיר! כ'בין נאָך נישט אַלט געווען קאַץ אַכט יאָר!.י. ‏ - 

--- שוויגער, זיי האָבן, חלילה, נישט געמיינט קאַי שלאַכטס. מ'דאַרף מוחל 
זיין, | 
-- כ'בין זיי מוחל, נאָר װאָס האָט מען פֿון מיר געװאָלט?! אוי! אַלע 
מיידלעך האָבן זיך געשפּילט אין צייכן, ראָדע דראַנע, מ'האָט געטאַנצט, גע" 
שפּרונגען, און יאַך בין געלעגן אױיפֿן בעטל אין געהאַקטע צרות. די מאַמע, 
עליה השלום, איז אַװעק צו קומעס, זיך געלאָזט וואוילגיין -- -- 

-- שוויגער, ס'איז איצט נישט די צייט, 

--- כ'ווייס. כ'פֿאַרזינדיק מיר נעבעך די לעצטע מינוטן אַז מ'האָט נישט 
דייוועלט, האָט מען אויך נישט יענע-וועלט!... 

דאַכע האָט גערעדט מיט אַ נאָגנדיקער שטים, מיט אַ נוסח פֿון מענה" 
לשון. ס'האָט זיך געדוכט, אַז די עוולה, װאָס מ'האָט איר געטאָן, לאָזט זי 
נישט שטאַרבן. נאָך אַ ווייל האָט זי צוגעשלאָסן די אויגן, גענומען דרימלען. 
איין האַלב פּנים האָט געשמייכלט. דאָס אַנדערע איז געװאָרן ערנסט און שטייף. 
הדסה האָט זיך געלאָזט אַרײנגײין אין דער סאַלע. פֿישעלע איז נאָך אַ װאַק" 
לעניש איר נאָכגעגאַנגען. 

-- הדסה, װאָס זאָגט דער דאָקטאָר? 

-- כ'ווייס נישט. לאָז מיך געמאַך. 

-- האַר צו. כ'דאַרף דיר עפּעס זאָגן. 

-- נישט אַצינד. 

-- הדסה, כ'ווייס אָלץ. מיר טאָרן נישט וואוינען! 

הדסה האָט אים אָנגעקוקט דערשטינט. די טרערן האָבן זיך געקייקלט 
איבער די באַקן. 

-- װאָס װילסטו ? 

-- יאַכיל דיך גטן. פֿון מאַן זאַט ט'ניש' זאַן קאַי מניעה. 

-- אַ דאַנק. 

-- זיי וויסן, אַז כ'האָב דיך שטאַרק ליב געהאַט. אהבת נפֿש. נאָר, אַז 
ס'האַלט שוין אַזױ װאַט, מוז מען מאַכן אַן עק. על פִי דין! 

-- כ'פֿאַרשטײ 

-- מיר טאָרן נישט זאַן אונטער איין דאַך!י.. 

פֿישעלעס ברילן זיינען געװאָרן פֿאַרהױכט. אויף די בעקלעך זיינען אַרױס- 
געטראָטן פֿלעקן. ער האָט געשמייכלט מבוייש און זיך געריכט אויף אַ גוט 
װאָרט, צום לעצטן מאָל,. הדסה האָט אָנגעהויבן עפּעס רעדן, נאָר אין דער רגע 
האָט זיך דערהערט פֿונדרױסן אַ קלינגעניש. הדסה איז געגאַנגען עפֿענען. ס'זיי" 
נען אַריין דריי מאַנסלײט מיט אַמאָל: דאָקטאָר מינץ, אַבראַם, ניוניע. ד"ר מינץ 
איז געקומען געבן אַן איינשפּריצונג. צװישן די דיקע װאָנסן האָט געגליט אַ 
לעצט שטיקל ציגאַר. דער קאַפּעליוש איז געווען צעקנייטשט. אױפֿן לאַץ האָט 
געהאָנגען אַ הײפֿל אַש. מינץ איז געקומען צו פֿאָרן אין אַ קאָטש, פֿונדעסטװעגן 
האָבן אויף די אומגעלומפּערטע קאַלאָשן געקלעפּט שטיקער בלאָטע. ער איז 
אַריין אַ האָפֿערדיקער, אַ פֿאָנפֿענדיקער און געטאָן הדסהן אַ קניפּ אין בעקל. 
אַבראַם איז געגאַנגען מיט שטילע טריט, פֿאַרלאָשן דעם ציגאַר ביי דער שוועל. 
ניוניע האָט געטראָגן דאָס פֿוקסענע פֿוטערל מיט די וויידלען און דאָס פּליושענע 
היטל מיט די לאַפּן, מעשה פּריץ. זינט דאָס ווייב איז געלעגן קראַנק, האָט ער 
גענומען שערן דאָס בערדל. ס'איז פֿון טאָגיצו-טאָג געװאָרן קירצער. ער האָט 
אַ ברום געטאָן צו הדסהן + 

-- נישט גוט, הע ? 

-- קום אַהער, הדסה, צינד מיר אָן די מאַשינקע! -- האָט דר. מינץ באַ- 
פֿױלן, 

הדסה איז מיט אים אַרֹין אין קיך, אָנגעצונדן די גאָזימאַשינקע. ד"ר 
מינץ האָט אין אַ בלעכן געפֿעסל געקאָכט דעם שפּריצער און די נאָדל. דאָס גאַזי 
לעמפּל האָט געװאָרפֿן אַ געלבלעכע שיין. מינץ האָט צוגעשפּאַנט צום װאַסער- 
קראַן, געוואַשן די הענט, אױיסגעשפּיגן אין שיסל דאָס פּיצל ציגאָר. ס'איז 
נישט געווען צו פֿאַרשטײן וי ער פֿאַרברענט נישט די װאָנסן 

-- זעסט אויס שלעכט, הדסהלע ! 

-= יאָ, טאַקיש. 

-- דו טאָרסט דיך נישט אָפּלאָזן. דו מוזט זיין געזונט! 

-- צו װאָס ? כ'וויל שטאַרבן. 

-- צויפֿרי, טאָכטער. װועסט קיינעם נישט טאָן קאַי טובה!... 

דאָס ואַסער האָט אָנגעהױיבן בלעזלען. הדסה האָט פֿאַרדרײט דעם גאַז. 
מינץ האָט גענומען אָנפֿילן דאָס טרייבל. ער האָט געפּרואװט מיט דאָקטאָרשער 
געניטשאַפֿט אַראָפּשנעלן דאָס העלדזל פֿון פֿלעשעלע, נאָר די האַנט האָט זיך 
אים געטרייסלט, אַ שווייס איז אים אַרױס אױפֿן שטערן. 

-- מ'ווערט אַלט, הדסה. פֿע!... 

מינץ האָט מיט װאַקלדיקע טריט זיך געלאָזט אַרײנגיין צו דאַכען אין 
שלאָף-שטוב. אױפֿן וועג, אין קאָרידאָר, האָט ער זיך אָפּגעשטעלט און גענומען 
קוקן אויף אַ בילדל, װאָס ער האָט דאָ געזען צום ערשטן מאָל. איבער דעם קויש 
פֿון דער וועש האָט געהאָנגען אַ צייכנונג פֿון ר' משולם מושקאַט. ס'איז געווען 
אונטערגעשריבן קאַרלסבאַד,. די דאַטע און דער נאָמען פֿון צייכענער. מינץ 
האָט לאַנג געגאַפֿט. דו, אַלטער, ביסט שוין דאָרט -- האָט ער געמורמלט. -- 
ווייסט שוין אַלע סודות!... הדסה האָט זיך אויך אָפּגעשטעלט. עמעץ האָט זי 
אָנגענומען הינטן-אַרום ביים אַקסל. ס'איז געווען אַבראַם. 

-- האָסט עפּעס פֿון אים געהערט? -- האָט ער איר אינגערוימט אין 
אויער. 

הדסה האָט געטאָן אַ ציטער. 

-- ניין, גאָרנישט. 

-- אויב אַזױ, האָט ער געמאַכט פּליטה!... 

ניוניע איז אַרײין צו זיך אין שטיבל. ער האָט ערשט נישט לאַנג געהאַט 
אָפּגעגעסן אַ מיטאָג פֿון געהאַקטע לעבערלעך, לאָקשן מיט יויך, גענדזנס, עפּל- 
קאָמפּאָט, נאָר ער איז שוין ווידער געווען הונגעריק. די מלחמה און דאָס יקרות 
האָבן אין אים פֿאַרשטאַרקט דעם אַפּעטיט. ס'האָט אים כּסדר גענאָגט אונטערן 
לעפֿעלע. אין אַ שופֿלאָד פֿון שרייב-טיש האָט ער געהאַט ליגן אַ שטיק צוקער" 
לעקעך און אַ באַרנע. ער האָט זיך געשעמט מיט דעם הונגער אין אַ צייט, ווען 
דאָס ווייב איז נוטה למות, און ער האָט פֿאַרקײטלט די טיר. ער האָט געקייט, 
געשלונגען, און דאָס בערדל איז אים פֿול געװאָרן מיט קרישקעס. אוי, װיי, 
ביטער װי גאַל --- האָט ער געקלערט. -- ס'איז שוין נענטער װי ווייטער. אַ 
רחמנות אויף הדסהן!... ער האָט אַראָפּנעשלונגען דעם לעצטן ביסן און 
געעפֿנט דאָס ספֿרים-שענקל. אין אונטערשטן פֿאַך איז געשטאַנען אַ זיטן-געשיכ- 
טע, ניוניע האָט אױפֿגעמאַכט אַ באַנד, גענומען לייענען פֿון מיטן. ס'איז דאָרט 
געווען באַשריבן דער מנהג פֿון אַ מיטל-אַפֿריקאַנישן שבט מל'ע צו זיין נישט 
די יינגלעך, נאָר די מיידלעך. די צערעמאָניע ווערט דורכגעפֿירט נאָך אַ געצג- 
דינערישער פֿײערונג, ווילדע טענץ. אָנשטאָט מעסערס האָט מען דאָרט גענוצט 
שאַרפֿע קיזלשטיינער. ניוניע האָט גענומען ציען די האָר אױפֿן קין. די שיל- 
דערונג האָט אין אים דערװעקט תּאוה. ער האָט געהאַט אָפּגעלעבט די יאָרן 
מיט אַ קראַנקער פֿרױ, אַ פֿרומע, אַ בייזע, אַ דבנישע טאָכטער. נישט זי האָט 
געקאָנט שטילן זיינע מאַנסבילשע באַדערפֿענישן, נישט זי האָט זיך געגעבן די 
מי. אָדער זי איז געווען שלאַף, אָדער זי האָט געהאַט אַ שאלה. ניוניען איז 
דורכגעלאָפֿן דורכן געדאַנק, אַז נאָך די שלשים װעט ער אַריבערגײין צו דער 

פֿרױ גריצהענדלער, די אלמנה, װאָס ער קױפֿט ביי איר ביכער, און רעדן מיט 
איר אָפֿענע דיבורים. ער האָט זיך דערשראָקן פֿאַו דער דאָזיקער מחשבה און 
אױיסגעשפּיגן אין טיכל אַריין. 

-- עט, פֿע! װאָס טוט זיך מיט מיר? חס ושלום!... זי'ט נאָך זיין 
געזונט!.+.. הלואי?.., 


2 


און דאַכע זיינען געשטאָרבן אין איין טאָג,. אױפֿן גזשיבאָוו האָבן ביידע עגלהס זיך 
געטראָפֿן און געגאַנגען איינע נאָך דער אַנדערער, אין דרויסן האָט האַלב-גע- 
שנייט, האַלב-געהאָגלט. לויט פֿאַר די מושקאַטס איז דער עולם געווען אַ קליי" 
נער. ס'זיינען בלויז נאָכגעפֿאָרן אַ סך דראָשקעס, הדסה איז געווען אינגאַנצן 
איינגעהילט אין שװאַרצן. ס'האָבן זי געפֿירט צוויי קוזינעס, סטעפֿע און מאַשע. 
אױפֿן בית-עולם האָט הדסה געזען דורכן שלייער צוויי אָפֿענע גריבער, איינער 
אַקעגן אַנדערן. דער פֿעטער יואל איז געווען שווער. די חברה-לייט, װאָס האָבן 
אים אַראָפּגעלאָזט אין קבר, האָבן זיך געבויגן אונטער דער לאַסט. די מאַמעשי 
האָט אויסגעזען אין די תכריכים אויסטערליש קליין און דין. מ'האָט זי אַרײן- 
געלייגט אין דעם נאַסן גרוב און אינדערגיך פֿאַרשאָטן מיט ערד. דער פּעך- 
שװאַרצער באַגרעבער מיט די פֿייערדיקע אויגן און דער געקרויזטער באָרד האָט 
גיך געװאָרפֿן די לאָפּאַטעס זאַמד, געזאָגט פּסוקים. פֿישעלע האָט געהאַלטן דער 
שוויגערס צוואה: ער האָט געזאָגט קדיש אױפֿן קבר. ער האָט זיך געשאָקלט 
אַהין'און-צוריק און דאָס דינע קולכל האָט זיך געבראָכן פֿון טרערן 

-- יתגדל ויתקדש שמה רבא בעלמא די ברא כרעותה וימליך מלכותה 
ויצמח פּורקנה ויקרב משיחה... 

די ווייבער האָבן געוויינט, די מאַנסלײט האָבן געזיפֿצט. אַבראַם האָט אונ" 
טערגעהאַלטן חמאן ביים אָרעם, ווייל פֿון צער איז די יידענע געװאָרן פֿאַר" 
שלאַפֿט. זי האָט זיך יעדעס מאָל געטאָן אַ בויג וי אומצופֿאַלן. ניוניע האָט גע" 
טראָגן דאָס פֿוקסענע פֿוטער מיט די וויידלען און דאָס פּליושענע היטל מיט די 
לאַפּן,. די געמזענע שטיוועלעך האָבן געשטעקט אין אַ פּאָר גלאַנציקע קאַלאָשן. 
| צווישן די באַגלייטערינס איז געוען בראָניע גריצהענדלער, די אלמנה, אַן 
אייגנטימערין פֿון אַן אַנטיק-געשעפֿט אויף דער שװיענטאָיקזשיסקע. בראָניע 
האָט געווישט די טרערן מיט אַ זיידן טיכעלע און ניוניע האָט איר פֿון מאָל צו 
מאָל צוגעװאָרפֿן אַ בליק. ניוניע האָט שוין געהאַט ביי זיך אָפּגעפּאַסט צו רעדן 
מיט דער פֿרױ גריצהענדלער אָפֿענע דיבורים, 

צוריק פֿון דער לוויה זיינען געפֿאָרן אין איין דראָשקע ניוניע, פֿישעלע און 
הדסה. אין דער היים האָט מען די אַבלים צוגעטראָגן אַ ברייטל און האַרטע 
אייער מיט אַש, וי ס'איז דער מנהג, נאָר הדסה האָט נישט געקאָנט עסן. דער 
שפּיגל אין דער סאַלע איז געווען פֿאַרהאָנגען. אין שלאָף-שטוב האָט געברענט 
אַ נשמה-ליכט און ס'האָט געווייקט אַ טיכעלע אין אַ גלאָז װאָסער. הדסה איז 


אָנהױב טבת איז ביי דער פֿאַמיליע מושקאַט געווען אַ טאָפּלטע לװויה: יואל 

אַװעק צו זיך אין מיידלשן צימער און זיך פֿאַרקײטלט, זי האָט אַראָפּגעלאָזט 
דעם ראָלעט איבערן פֿענסטער, זיך אַװעקגעלײגט אױפֿן בעטל אין די מלבושים 
און אַזױ אָפּגעלעגן די רעשט טאָג און די גאַנצע ווינטער-נאַכט. די דינסט האָט 
אַ פּאָר מאָל אָנגעקלאַפּט, נאָר הדסה האָט נישט געענטפֿערט. ניוניע איז די 
ערשטע האַלבע שעה געזעסן אויף אַ קליין בענקעלע, אין געװאַנטעטע שטעק- 
שיך, און אַרײינגעקוקט אין אַ פּסוק איוב. אָבער איובס טענות און די טרייסט" 
ווערטער פֿון די געזעלן זיינען אים באַלד געװאָרן איבערדריסיק און ער איז 
אַריין צו זיך אין קאַבינעט. דאָרט האָט ניוניע פֿאַרױכערט אַ ציגאַר און זיך אָנ- 
געלענט אויף דער סאָפֿע. דער טעלעפֿאָן האָט געקלונגען. ס'האָט גערעדט בראָניע 
גריצהענדלער. 

-- ניוניעלע וויל אפֿשר עפּעס האָבן? זי זאָלן שוין אָפּגעהיטן װוערן פֿון 
צער!י.י. 

-- בראָניע-לעבן, אַ שאַינעם דאַנק. קומען זי אַריבער. זי װעלן מיך מחיה- 
זיין!... 

ניוניע האָט אַרױסגענומען דעם באַנד פֿון דער זיטן-געשיכטע, װאָס איז גע- 
שטאַנען אין שויבןשענקל, געבלעטערט, זיך אַרײינגעקוקט אין די האָלץישניטן. 
ער האָט נישט געהאַט קיין געדולד צו דעם זיצן אין שטוב אָן די שיך, צו דעם 
מנין, װאָס האָט דאָ געזאָלט דאַװענען צוויי מאָל אַ טאָג, צו די לייט, װאָס װעלן 
קומען מנחם-אבל זיין און אָנטרעטן אויף די טעפּיכער, איצט, אַז ר' משולם 
האָט נישט געלעבט און דאַכע איז געווען טויט, האָט ער נישט געדאַרפֿט טראָגן 
די מאַסקע פֿון פֿרומקײט. ס'איז מער נישט געווען קיין שום אָפּהאַלט ער זאָל 
אָנטאָן אײיראָפּעאישע קליידער. ער האָט בלויז געהאַט עגמת-נפֿש פֿון הדסהן, 
ביינאַכט האָט ער זי עטלעכע מאָל געהערט הוסטן. דער מוטערס טויט און דאָס, 
װאָס דער עוזר'העשל איז אַװעק דינען, האָט זי נעבעך די רעשט דערהרגעט. 
אָבער װאָס האָט ער געקאָנט העלפֿן ? זי האָט אַפֿילו נישט געלאָזט צו זיך רעדן, 

די דריטע נאַכט פֿון דער שבעה האָט ניוניע זיך איבערגעװועקט אַ דער" 
שראָקענער. הדסה האָט געהוסט און געקרעכצט. ניוניע האָט אָנגעשטעקט די 
שטעק-שיך, אָנגעטאָן דעם מאָרגן-ראָק, איז אַרײן צו דער טאָכטער. די עלעקטרע 
האָט געברענט. הדסה איז האַלב-געזעסן, האַלב-"געלעגן. דאָס פּנים איז געווען 
ווייס, די ליפּן -- רויט. 

--- הדסה-לעבן, װאָס איז דיר? -- האָט ניוניע געפרעגט. -- אפֿשר רופֿן 
אַ דאָקטאָר 1 

-- ניין, פּאַפּאַ. 

-- װאָס דען? 

-- לאָז מיך שטאַרבן. 

ניוניע האָט זיך אַזש אָפּגעשאָקלט. 

-- משוגע מיינע שונאים ? ביסט נאָך אַ יונג קינד. כ'על גלייך אָנקלינגען 
מינצן! 

-- ניין, פּאַפּאַ. נישט אין מיטן דער נאַכט! 

נִיוניע האָט אױפֿגעװעקט דאָס דינסט-מיידל. מ'האָט אױפֿגעזאָטן פֿאַר הדסהן 

טיי מיט מאַלינעס. מ'האָט איר געגעבן קאַנדליצוקער, מילך מיט פּוטער, נאָר 
זי האָט נישט אױפֿגעהערט צו הוסטן ביז פֿאַרטאָג. צומאָרגנס איז געקומען דאָק- 
טאָר מינץ. ער האָט צוגעשטעלט צו הדסהס פּלײצע אַ האָריק אויער און זיך 
געקרימט. ניוניע און פֿישעלע האָבן געװאַרט אין דער סאַלע. מינץ איז אַרױס 
מיט אַ קרומען קנייטש אין שטערן 

-- ס'ווייבל הויבט מיך נישט אָן צו געפֿעלן ! 

-- װאָס טוט מען? --- איז פֿישעלע געװאָרן בלאָס. 

-- מ'דאַרף זי נעמען קאַ'ן אָטװאָצק. צו באַראַכאַנדערן אין סאַנאַטאָריום. 

ניוניע האָט געקראַצט דאָס בערדל. מיאוסע טראַכטעכצער זיינען אים געקו- 
מען אױפֿן זין : ס'איז גוט, װאָס פֿישעלע איז אַ נגיד און ער'ט דעקן די קאָסטן.. 
דאָס, װאָס הדסה װעט זיין אין אָטװאָצק, איז אויך געווען גינציק פֿאַר דעם שידוך 
מיט דער פֿרױ גריצהענדלער. צו פֿאַרטרײבן די עגאָאיסטישע קלערעכצער, האָט 
ניוניע גענומען אַרױיסװייזן געטרײישאַפֿט. 

דאָקטאָר-לעב, ס'איז כאָטש ניש' געפֿערלעך ? 

-- מ'דאַרף פֿאַרכאַפּן באַצייטנס ! 

דר. מינץ האָט אָנגעטאָן דאָס לאַנגע פֿוטער, דעם פּליושענעם קאַפּעליוש, 
פֿאַרױיכערט אַ ציגאַר, זיך געלאָזט אַװעקגײן אָן האָנאָראַד. דאָקטאָר מינץ האָט 
אַלץ געוואוסט וועגן דער הדסהן. ס'זיינען דערגאַנגען צו אים אַלע פּאָטשטן 
פֿישעלע איז נאָכגעלאָפֿן אויף די טרעפּ, אָן אַ פּאַלטאָ, אין דער געהאַקטער קאַ- 
פּאָטע, אים אַרײנגעשטופּט אַ דרייער-קערבל. 

-- דאָקטאָר, װי לאָנג ט'מען זי דאָרט האַלטן ? 

-- אפֿשר אַ חודש און אפֿשר אַ יאָר! -- האָט מינץ געענטפֿערט שטרענג. 
-- ס'אַ מקח"טעות, הע? 

-- חסיושלום ! 

פֿישעלע איז אַראָפּ ביז צום טויער, צוגעקוקט וי דער דאָקטאָר איז איין- 
געזעסן אין דער קאָטש. װאָס רעדט ער עפּעס וועגן אַ מקח"טעות 1 -- האָט פֿי- 
שעלע געטראַכט. -- די דייטשן מיינען, אַז נאָר זיי האָבן הערצער. ביי חסידים 
איז אַלץ מסחר... פֿישעלע איז נאָך געשטאַנען ביז די קאַרעטע האָט זיך אַרײנ" 
געדרייט אין דער וויעלקע. דערנאָך האָט ער זיך געלאָזט אַרױפֿגײן צוריק צום 
שווער. ער האָט געצופט די פּיאות, געביסן די אונטערשטע ליפּ. די הדסה האָט 
אים אָפּגענאַרט, פֿאַרשאַפֿט בושות און חרפּות, אָבער ער האָט נישט געקאַנט 
אױיסװואָרצלען די ליבשאַפֿט. דאָס ווייבל האָט נעבעך נישט קאַ'ן עולם הבא, נישט 
קאַין עולם הזה. אַ פֿאַרלוירענע נשמה, אַ קראָנקע. נו, בכן ? ס'קאָן זיין, זי איז 
אָנגעלײיגטער ביים רבונו של עולם פֿון אַלע וצדקתך'ט. דער תּוך איז זייד. ווער 
ווייסט צוליב וועמענט זינד זי קומט אָפּ 1 אפֿשר איז זי אַ גלגול פֿון אַ צדיק, װאָס 
דאָרף זיך דאָ אויסלייטערן?... 

גייענדיק אויף די טרעפּ צוריק אַרױף צו ניוניען, האָט פֿישעלע ביי זיך 
אָפּגעמאַכט, אַז ער'ט בשום-אופֿן זיך נישט גטן מיט דער הדסהן. ער'ט זי אויס- 
האַלטן בכּבוד, זי היילן, שיקן אין װאַרעם-באָד, ראַטעװען וי ווייט מ'קאָן. זכרתי 
לך חסד נעוריך, איז אים געקומען אַ פסוק אויף דער צונג, כאָטש ס'האָט נישט 

געהאַט קיין שייכות. איצט איז זי אַ יתומה אויך. מיטן אויבערשטנס הילף װעט 
זי װוערן געזונט און זיך אַרױסשלאָגן די נאַרישקײטן,.. פֿישעלע איז צוריק 
אַריין אין שטוב, זיך געלאָזט צו הדסהן אין צימער. 

-- נו, װאָס מאַכסטו? 

-- אַ דאַנק, 

-- מ'עט דיך מוזן נעמען קיין אָטװאָצק. דאַרפֿסט לופֿט. 

-- כ'דאַרף שוין גאָרנישט! 

--- װאָס רעדסטו ? וועסט מערטשישעם זיין געזונט. איכ'ל אויף דיר אַכטונג 
טאָן. ביסט ניש', חלילה, צ'ישן פֿרעמדע. 

-- פֿאַרװאָס ? כ'בין צו דיר שלעכט. 

הדסה האָט אויף אים אַ קוק געטאָן פֿאַרחידושט. די אויגן הינטער די גע- 
שליפֿענע ברילן האָבן געשמייכלט. די בעקלעך האָבן זיך גערויטלט. פֿאַרװאָס 
זאָל ער מיך ליב האָבן? -- האָט זי זיך געוואונדערט. -- ווער איז ער 3 קומט 
דאָס פֿון לערנען דעם תּלמוד ? די תּלמודיסטן האַלטן דאָך, אַז אַ פֿרױ איז אי" 
בערהויפּט נישט קיין מענטש... 

גאָך דער שבעה האָט מען הדסהן אַריבערגעפֿירט מיט דער באַן קיין אָט" 
װאָצק. אין װאַגאָן, צווייטע קלאַס, זיינען מיטגעפֿאָרן פֿישעלע און שפֿרה די 
דינסט. הדסה האָט געהאָלטן אַ ביכל איינגעבונדן אין שװאַרצן סאַמעט : נאָװאַלי- 
סעס הימנען צו דער נאַכט. די לאָנקעס אויף דער ליניע זיינען געלעגן אָפּגע- 
קראָכענע, גרין'געלע, דאָ און דאָרט באַדעקט מִיט פּלאַכטעס שניי. דורכן נעפּל 
האָבן זיך אָפּגעצײכנט קוימענס פֿון פֿאַבריקן. ס'האָט אױפֿגעטױכט אַ טורעמל 
פֿון אַ קלויסטער, די קאָנטורן צעשוואומען, װי אױפֿגעמאָלט אויף אַ לייוונט, 
קראָען האָבן געקראַקעט. הינט האָבן געבילט. טעלעגראַף דראָטן האָבן גע" 
ברומט. דר. באַראַבאַנדער, װאָס האָט באַקומען אַ ראַפּאָרט פֿון דר. מינץ, האָט 
שוין געהאַט צוגעגרייט פֿאַר דער פּאַציענטין אַ צימער. הדסה האָט זיך גלייך 
געדאַרפֿט לייגן אין בעט אַרין. דאָס שטיבל האָט געהאַט אַ װענעציאַניש פֿענס- 
טער, און אַ טיר, װאָס איז אַרױס צו אַ װאַרענדע. אויף די סאָסנעס האָבן זיך 
געוויגט שטיקער שניי. פֿון דעכל האָבן אַראָפּגעהאָנגען צעפּלעך אייז. פֿײיגעלעך 
האָבן געצוויטשערט, וי אין זומער. אַ האָן האָט געקרייעט. דורך דער אָפֿענער 
אױיבערלופֿט האָט אַרײנגעבלאָזן אַ שאַרף ווינטל, געמישט מיט רויך פֿון לאָקאָ- 
מאָטיוו. די ווינטערדיקע זון האָט זיך שוין געזעצט הינטערן װאַלד און אויף 
די טאַפּעטן האָבן געציטערט פּורפּורנע געהאַפֿטעכצער. פֿישעלע און שפֿרה זיינען 
אַװעקגעפֿאָרן. אַ שוועסטער אין אַ ווייס פֿאַרטוך און אַ הייבל האָט אױפֿגעהאָנגען 
צוקאָפּנס אַ טעמפּעראַטור-ברעטל, אַרײנגעשטעקט דער קראַנקער אַ טערמאָמע" 
טער צװוישן די ליפּן. קעגן נאַכטיצו האָט אָנגעהויבן צו שנייען. ווייסלעכע ווינט- 
לעך האָבן געשטויבט. שנייעלעך האָבן געווירבלט. ס'איז געווען גוט צִו זיין 
ווייט פֿון װאַרשע, דער משפּחה, פֿון פֿישעלעס אייל-געוועלב, פֿון פּאָפּאַ... װאָס 
טוט איצט, אַ שטייגער, עוזר'העשל ? טראַכט ער ועגן איר? ואו װאַלגערט 
ער זיך אַרום 1 אין װאָסערע קאַזאַרמעס, שוץיגרובנס, קעלטן, געפֿאָרן ? 

הדסה איז איינגעשלאָפֿן, אין מיטן דער נאַכט האָט זי זיך איבערגעוועקט. 

אויף די זוימען שויבן זיינען אױפֿגעגאַנגען פֿראָסט-בײמלעך. אינדרויסן זיינען 
געפֿאַלן איינצלנע שופּן. די לבנה האָט זיך געשניטן צוװישן העלע װאָלקנס. די 
שטערן האָבן געבלינצלט. װאָס האָבן זיי געאַנט וועגן די ליידן אויף עפּעס אַ 
פּלאַנעטל, װאָס רופֿט זיך ערדד? הדסה האָט פֿונדעסטװעגן געזאָגט אויף פּוױיליש 
אַ תּפֿילה: גאָט, דו אַלמעכטיקער, נעם אונטער דיינע פֿליגל די הייליקע נשמה 
פֿון מיין מאַמעשי. באַשיץ מיין געליבטן פֿון הונגער, קראַנקײיט, שונאים, טויט. 
דאָס האָסט דו דאָך מיר אַריינגעגעבן די ליבע!... 

הדסה האָט אָפּגעװאַרט אַ ווייל, אָנגעשפּיצט די אויערן 

---מאַמעשי, דו הערסט ? ענטפֿער מיר!.,.. גי מיר אַ צײיכן!... 

אָנשטאָט אַן ענטפֿער פֿון דאַכען, איז אָנגעפֿלױגן פֿון װאַרשע אַ לאַסט- צוג. 
די לאָמפּן האָבן געװאָרפֿן אַ זייל ליכט איבער די סאָסנעס און די שטאַמען זיינען 
זיך דערפֿון צעלאָפֿן, געװאָרן שיטער, גרעל און װי אױפֿגעמאָלט אויף אַ דעקאָ- 
ראַציע. 

= = 


קאַפּיטל דרי אן דרייסיק 


ר' דן קאַצענעלענבויגן האָט ביסלעכווייז איינגעזען, אַז וי וואויל ס'איז אמת, װאָס 
די גמרא זאָגט: ישיבת כרכים קשה, האָט װאַרשע פֿאָרט אירע מעלות. דער 
רב האָט דאָ געפֿונען ספֿרים, װאָס ער האָט נישט געקאָנט קריגן אין קליין- 
טערעשפּאָל, אין יאָנעוו און אַפֿילו אין לובלין. די שטאָט איז געווען אַ מקום 
תּורה : וואו מ'איז געגאַנגען האָט מען אָנגעטראָפֿן שולן, בתי:מדרשים, שטיב- 
לעך, מקוות. גובהס זיינען אַרומגעגאַנגען און געקליבן װאָכנגעלט פֿאַר ישיבות. 
פֿון חדרים און תּלמודיתּורהס האָט מען געהערט די קולות פֿון קינדער, די תּינו" 
קות של בית רבן, װאָס צוליב דעם אָטעם פֿון זייער מויל האָט די וועלט אַ באַ- 
שטאַנד. אמת, ס'זיינען דאָ געווען אויך אַ סך היינטיק-וועלטישע: גלוחים, וויי" 
בער אין די האָר, סטודענטלעך, װאָס האָבן שטודירט אין די גימנאַזיעס, אַלערלײ 
ציוניסטן, סטרייקערס, און גלאַט וואוילע יונגען, װאָס האָבן אָפּגעטאָן פֿון זיך 
דעם יאָך פֿון יידישקייט. אָבער זיי האָבן זיך אין ו' דנס אויגן נישט אָנגעזען. 
װאַרשעװער לומדים האָבן זיך ביסלעכווייז דערוואוסט, אַז ר' דן קאַצענעלענ- 
בויגן איז אין װאַרשע און מ'איז אים געקומען מקבל פּנים זיין. אין קליין-טע- 
רעשפּאל האָט ר' דן נישט געהאַט קיין צענטל כּבוד וי אין דעם פֿרעמדן װאַרשע. 
ס'איז געווען גריילעך. װי ס'שטייט ביי אברהם אָבינו: לך לך.. ואגדלה שמך, 
ר' דן האָט זיך געוואונדערט. אין קליין-טערעשפּאל האָט זיך אים אויסגעוויזן, 
אַז קיינער ווייסט נישט פֿון אים און אַז יענע, װאָס האָבן יאָ געהערט, האָבן אים 
שוין לאַנג פֿאַרגעסן. װוי וואויל דער רב איז נישט געשטאַנען נאָך קיין כיבודים, 
האָט דאָס אים פֿאַרשאַפֿט אַביסל נחת-רוח, װאָרום ס'איז געווען אַ צייכן, אַז די 
תּורה איז נאָך אַלץ בחשיבות. 

פּרנסה איז געווען קנאַפּ. ר' דן האָט געלעבט פֿון אָפּגעצערטן געלט. ער 
האָט געדאַרפֿט אויסהאַלטן דעם עלטערן זון, צדוק, און זיין משפּחה, וי אויך 

די טאָכטער פֿינקל, איר טאָכטער דינהלע און דאָס ערשט:געבוירענע אור-איי- 
ניקל, אַ מיידעלע. די דירה אויף דער פֿראַנצישקאַנער גאַס איז געווען. קיין 
עין'הרע, פֿול. צו דער זעט האָט קיינער נישט געגעסן. אָבער ס'האָבן זיך אָנגע- 
הויבן ווייזן פֿאַרדינסטלעך. אַמאָל איז אַרײנגעפֿאַלן אַ דין-תּורה, אַ חתונה, אַ 
בוררות. צדוק איז געװאָרן אַ מלמד ביי עטלעכע נגידישע בחורים. לוי מאירס 
איידעם, לייבעלע גוטשעס, הינדעס מאַן, דער נגיד, האָט געהאָלפֿן שווער-און- 
שוויגער. ר' דן האָט זיך געפֿירט גלייך וי אַמאָל אין קליין-טערעשפּאָל. ניין 
אין אָװונט האָט ער זיך געלייגט שלאָפֿן: אין די הויזן און אין טלית-קטן, צוויי 
אַזײגער ביינאַכט איז ער אױפֿגעשטאַנען. ער האָט געװואַשן די הענט, געשטעלט 
דעם סאַמאָװאַר און זיך געזעצט לערנען. מחמת, ס'זיינען געווען אין װאַרשע אַ סך 
דרוקערייען, האָט ר' דן ווידער באַקומען חשק צו שרייבן חידושים. די ניי- 
שטעטער חסידים, װאָס אין זייער שטיבל אױפֿן הויף האָט דער רב געדאַוונט, 
האָבן צוגעזאָגט ר' דנען, אַז זיי װעלן אים געבן פּרענומעראַנטן. די ספֿרים- 
הענדלער אויף דער פֿראַנצישקאַנער האָבן צוגערעדט דעם רב, ער זאָל אַרױסגעבן 
אַ ספֿר. ר' דן איז נישט געווען קיין מפֿורסם, אָבער למדנים האָבן פֿון אים גע- 
וואוסט און אים געהאַלטן פֿאַר אַ גאון. 

מחמת ר' דן האָט פֿאַרשטאַנען, אַז די צייט איז קורץ, האָט ער זיך גענו" 
מען צו אַ דינער גמרא: חגיגה. ער האָט געשריבן, געמעקט, אָפּנעקלעקט מיט 
דעם אֵש פֿון לולקע-ציבוק. אַכט אינדערפֿרי איז ר' דן אַװעק דאַװענען. ער איז 
געשטאַנען אין טלית-און-תּפֿילין אין אַ ווינקל ביי דער מזרח-װאַנט און געדאַװװנט 
פֿון ר' יעקב עמדינס סידור,. דער בעל תּפֿילה האָט אויף אים געװאַרט מיט 
שמונה עשרה. ס'איז געווען גענוג אויף װאָס מתפּלל צו זיין. די וועלט איז געווען 
איינגעטונקען אין רציחה. יידן האָט מען געטריבן פֿון די שטעטלעך. מען האָט 
אױיסגעטראַכט אויף רבנים אַלערלײ בלבולים. ס'זיינען געווען צייכנס, אַז די 
איצטיקע מלחמה איז מלחמת גוג ומגוג און ס'האָבן זיך שוין אָנגעהויבן די חבלי- 
משיח. אַנדערע האָבן גערעדט דערוועגן, נאָר ר' דן האָט געשויגן, וי עס 
שטייט אין דניאל: און דער פֿאַרשטענדיקער װעט אין יענעם טאָג שוייגן 
פֿאָרט, ביי זיך אין האַרץ האָט ר' דן גערעכנט, אַז דער קץ איז נאָענט. ער 
ווייסט, אפֿשר איז אים באַשערט צו דערלעבן משיחן?... 

ר' דן האָט איבערגעדעקט דאָס פּנים מיטן טלית, מכוון געווען פּירוש המלות. 
נאָכן דאַװענען האָט ר' דן געזאָגט אַ יום תּהלים און געלערנט אַ פּרק משניות, 
אױפֿן מתנגדישן שטייגער. דערנאָך איז ער אַװעק אַהײם און זיך געװאַשן 
צום אָנבייסן, די רביצין האָט געדעקט אַ האַלבן טיש, צוגעטראָגן אַ פּענעצל 
ברויט, אַ שיסעלע מילכיקע גריץ, אַ גלאָז ציקאָריע. די יידענע האָט זיך יעדעס 
מאָל פֿאַרענטפֿערט, פֿאַרװאָס זי קאָכט נישט אויף איבערבייס קיין יאַיכל, װי 
אַמאָל,. ר' דן האָט זיך אויף איר אָנגעבייזערט. 

-- ווער דאַרף יאַיכלעך ? ס'איז, ברוך השם, איבערגענוג! 

די זקנה איז איבער אים געשטאַנען, געשאַקלט מיטן טשיפּיק, געוװוישט 
די טרערן, װאָס האָבן זיך געקייקלט איבערן צעקנייטשטן פּנימל. אין שטוב 
האָט זיך אױפֿגעהאַלטן אַ קאַץ, און װי נאָר דער רב האָט זיך געזעצט עסן, האָט 

דאָס באַשעפֿעניש זיך אַװעקגעשטעלט בי זיינע פֿיס. ר' דן האָט איר יעדעס 
מאָל צוגעװאָרפֿן אַ ביסן און די רביצין האָט זיך געקלאָגט, אַז ער גיט איר אַלץ 
אַװעק. די רביצין איז פֿון טאָג צו טאָג געװאָרן געלער און איינגעדאַרטער. 
ביינאַכט האָבן די דאגות זי נישט געלאָזט שלאָפֿן. פֿון די פּאָסנע עסנס האָט זי 
אַלעמאָל גענאָגט אונטערן לעפֿעלע. זי האָט געטענהט צום רב ; 

--- װאָס ט'זיין דער תּכלית, האַ? 

-- װאָס זאָרגסטו? ס'איז דאָ אַ בורא עולם! 

--- דן, ס'איז אונדז נעבעך זייער ענג! 

און די זקנה האָט מער נישט געקאָנט איינהאַלטן דאָס געוויין. זי האָט זיך 
צעהעשעט און גענומען שנייצן די נאָז אין פֿאַרטוך. ר' דנען איז געװאָרן אי" 
בער דער טבע. ער האָט געהאַט אַ באַדערפֿעניש זי אָנצונעמען ביי דער האַנט 
און גלעטן וי אַ נאַריש קינד, װאָס יאָמערט אויף אַ שפּילעכל. אָבער דאָס װאָלט 
געווען מעשי-נערות. ר' דן האָט זיך אָנגענומען ביי דער באָרד. 

-- שטיא, מ'דאַרף האָבן בטחון ! 

נאָכן בענטשן האָט דער רב זיך צוגעלייגט אויף אַ שעה. די איניקלעך 
האָבן אַרומגעשטיפֿט, פֿון הויף זיינען דערגאַנגען געשרייען פֿון הענדלער, גע- 
זאַנגען פֿון בעטלער. ר' דן האָט סיי געדרימלט, סיי געטראַכט. ער האָט אָנגעהױבן 
קלערן עפּעס אַ מחשבה און זי איז אַריבער אין אַ חלום. ער איז געווען סיי 
אין קליין-טערעשפּאל, סיי אין װאַרשע. לאַנגיגעשטאָרבענע בעלי-הבתּים האָבן 
צו אים גערעדט און ער האָט זיי געענטפֿערט. ער האָט געזאָגט אויף אויסנוויי" 
ניק שטיקער גמרא און פּוסקים, װאָס אויף דער װאַך האָט ער זיי שוין געהאַט 
פֿאַרגעסן. דאָ איז אים אײינגעפֿאַלן אַ חידוש און דאָ האָט זיך אים געפּלאָנטערט 
אַ שטיק חקירה; דאָ האָט ער געפּסקנט אַ שאלה און דאָ האָט ער געפֿירט אַ 
ווכוח מיט דעם אייניקל, דעם עוזר-:העשל. נאָכן שלאָף האָט ר' דן ווידער זיך 
אַוועקגעזעצט לערנען, נאָר ס'איז מער נישט געוען די מנוחה, װאָס באַנאַכט. 
טירן האָבן געקלאַפּט. די נקבות האָבן גערעדט. צדוק, דער בכור, האָט געפֿירט 
מחלוקת מיטן ברודער, לוי-מאירן. די שנורן, זיסל און מינדל, האָבן זיך געזאָגט 
שטעכווערטלעך. משה-ראובן, צדוקס בחור, האָט זיך געמאַכט אַ מסחר פֿון 
שטאָפּן פּאַפּיראָסן,. די טעכטער האָבן אַרײינגענומען אין קיך אַ ניי-מאַשין. ר' 
דן האָט גענומען אַרומשפּאַנען אַהין און צוריק. ער האָט געעפֿנט אַ ספֿר און עס 
צוגעמאַכט,. ער האָט זיך אַװעקגעשטעלט ביים פֿענסטער און אַרױסגעקוקט, 
יידן אין גאָס זיינען געלאָפֿן אַהין און צוריק, מיט פּעקלעך, זעקלעך, בינטלעך. 
אַ טרעגער האָט געטראָגן אַ קויש קוילן. אַ יונג האָט געשטופּט אַ האַנט:וועגעלע. 
ווייבער האָבן אױיסגערופֿן עפּעלעך, צוקערלעך, קאַרטאָפֿל-קוכן. אָרימעלײט זיינען 
געגאַנגען פֿון קראָם צו קראָם, אויסגעשטרעקט הענט. פֿאַרשװאַרצט ווערט דאָס 
אויסדערוויילטע פֿאָלק, פֿאַרהונגערט, פֿאַרשעמט. וי לאַנגיזשע װעט מען דאָס 
אויסהאַלטן ? אוי, וויי, טאַטע זיסער, ס'ווערט אַלץ שווערער פֿון טאָג צו טאָג!... 

איינמאָל נאָכן אָנבײסן איז ר' דן אַועק צו אַ דרוקער, ר' װעלפֿקע סאָרקעס, 
אויף דער שװויענטאָייערסקע גאָס. ר' װעלפֿקע סאָרקעס האָט אַמאָל געהאַט אַ 
גרויסע דרוקעריי און געהאַלטן אַ סך מענטשן, אָבער צייט ס'האָט זיך אָנגעהויבן 

די מלחמה איז דאָרט געווען האַלב-לײידיק. אַן איינציקער זעצער איז געשטאַנען 
ביי אַ קאַסטן זאַץ און געקליבן שריפֿט. אויף אַן אויוועלע האָט זיך געבאַקן אַ 
מאַטריץ. ר' װעלפֿקע סאָרקעס, אַ ליטװאַק, האָט ביי אַ שטענדער געצייכנט אַ 
קאָרעקטע. ער איז געווען אַן אַלטער ייד מיט אַ רונדער געל-גרויער באָרד, 
אין אַ פֿאַרפֿלעקטן סורדוט, אין אַ שטײפֿן קאָלנער, אין אַ האַרטן קאַפּעליוש פֿאַר- 
רוקט איבערן שטערן. אױפֿן שפּיץ נאָז זיינען געזעסן אַ פּאָר מעשענע שפּאַקולן, 
דער אַלטער האָט אָנגעקוקט ר' דנען אַ פֿאַרחידושטער. 

-- װאָס זאָגט איר, רבי! 

-- כ'װאָלט געװאָלט דרוקן אַ ספֿר, 

-- נו, דרוקט... | 

ר' װעלפֿקע האָט אָנגעװיזן ר' דנען אַ בענקל, זיך געהייסן וייון דעם 
כּתב"יד. ר' דן האָט אַרױסגענומען פֿון טוזליק אַ פּאָר בויגנס פּאַפּיר. ר' װעלפֿקע 
האָט גענומען בלעטערן, ציילן די שורות, שאָקלען מיטן קאָפּ, 

-- װאָסער חיבור איז דאָס ? 

-- אויף חגיגה. 

-- װאָס עפּעס אויף חגיגה ? פֿאַרװאָס ניט אויף ביצה? 

ר' דן האָט געשוויגן. 

-- זאָגט מיר, רבי, פֿאַרװאָס שטייט אז ירננו כּל עצי יער? װאָס װעט 
זיין די שמחה אויף די בוימער, אַז משיח װעט קומען ? 

-- נו, װאָס איז דער תּירוץ! 

-- דער ענטפֿער איז: אַז משיח װעט קומען, װעט מען הייצן מיט ספֿרים, 
וועלן די בוימער האָבן רו... 

ר' דן איז אױפֿגעשטאַנען. 

-- איר זענט אַ לץ, האָ? מכת לצים שאינן מקבלין פּני השכינה! 

-- לױפֿט ניט, רבי } 

-- אַ גוטן טאָג ! 

ר' דן האָט צוגענומען דאָס פּעקל כּתבים, זיך געלאָזט אַנטלױפֿן, אױפֿן וועג 
האָט ער זיך אָנגעשטױסן אָן אַ פּרעס און ס'איז אַראָפּגעפֿאַלן אַ באַרשט. דער 
רב האָט געהאַט געדענקט דעם וועג פֿון שװויענטאָ-יערסקע צו דער פֿראַנצישקאַ- 
גער, נאָר פֿון חולשת-הדעת האָט ער געמאַכט אַ טעות און זיך פֿאַרדרײט אין 
דער גענשע. די פֿאַרבײגײער האָבן אים געשטופּט. פֿון אַ טויער איז אַרױס- 
געפֿאָרן אַ פּלאַטפֿאָרמע. מ'האָט דעם זקן שיער נישט איבערגעפֿאָרן. ער האָט 
זיך אָפּנעשטעלט קוקן אויף די נומערן פֿון די הייזער, נאָר ס'האָט אים גע- 
שווינדלט פֿאַרן בליק. ער האָט געפֿרעגט ביי אַ בחור דעם וועג, נאָר ר' דן האָט 
נישט פֿאַרשטאַנען זיין װאַרשעװער לשון. ער האָט געפּרואװט אַריבערגײן די 
גאָס, אָבער פֿון אַלע זייטן זיינען אָנגעפֿאָרן טראַמװײען, וועגן, דראָשקעס. אין 
מיטן האַרמידער האָט זיך געשלעפּט אַ לויה. אַן איינציקער באַלײטער האָט 
אָנגעשפּאַרט דאָס פּנים אויף דעם געװאַנטענעם טירל פֿון דער עגלה. ר' דנען 
האָבן געשטרויכלט די קני, 

-- אַזױ איז די מעשה? הפֿקר אַ װעלט!... 

דער זקן האָט זיך צום סוף דערפֿרעגט אַהײם. די פֿיס זיינען אים געווען 
שווער, ער איז אַרױף אַ טרעפּל און זיך אָפּגעשטעלט; אַרױף נאָך אַ שטיגל און 
זיך ווידער אָפּגערוט. ער האָט געעפֿנט די טיר פֿון דער קיך און דערבליקט 
די טאָכטער, פֿינקלען. זי איז געשטאַנען אַ פֿאַרװײינטע, אָן דעם שייטל, מיט אַ 
טיכל אַרומגעבונדן אַרום שטערן, אַ סימן פֿון קאָפּיװײטיק. דערזען דעם פֿאָטער 
-- איז זי אים אַקעגנגעלאָפֿן מיט אַ געוויין. אַ בשורה רעה פֿון עוזר-'העשלען! 
-- האָט דער רב אַ טראַכט געטאָן אַ פֿאַרציטערטער. ער האָט געפֿרעגט : 

-- װאָס איז? 

--- די מאַמע... די מאַמע... 

און מער האָט פֿינקל נישט געקאָנט אַרױסברענגען 

ר' דן איז אַרײן אין דער בית-דין שטוב. די רביצן איז געהאַט געשטאָרבן. 
מ'האָט זי שוין אָפּגעהױבן. זי איז געלעגן אויף דער ערד, מיט די פֿיס צו דער 
טיר, איבערגעדעקט מיט אַ שאַל, און צוקאָפּנס האָבן געברענט צוויי ליכט אין 
מעשענע לייכטער, ביידע שנורן האָבן זי באַװיינט. ר' דנס פּנים איז געװאָרן געל 
וי װאַקס. 

-- ווען? וי אַזױ ? -- האָט ער געשטאַמלט, 

-- זייט זיך אָנגעבױיגן אױפֿצוהױבן דעם װייקיטאָפּ -- האָט מינדל געיאָי 
מערט -- און מער נישט אױפֿגעשטאַנען... אין איין מינום !יי 

-- ברוך דיין אמת. 

ר' דן איז נאָך לאַנג געשטאַנען אָן אָנגעבױגענער. ער האָט געגאַפֿט אויף 
דעם מת און געציטערט. אַן איינציקער טראָפּן איז אים אַראָפּגעפֿאַלן פֿון אויג און 
געבליבן הענגען אין דער באָרד. ער האָט זיך אויף אַלץ געריכט, ר' דן: ער 
האָט געוואוסט, אַז עס איז נישטאָ קיין רגע אָן אַ פּגע: נאָר גראָד דאָס איז אים 
עפּעס נישט אײנגעפֿאַלן. איצט איז געלעגן פֿאַר אים די רביצין זיינע, די מאַמע 
פֿון זיינע קינדער, די באָבע פֿון זיינע אייניקלעך, קליין וי אַ הינדעלע. אַװעק 
איז די הייליקע נשמה, און אים, ר' דנען, איבערגעלאָזט אויף דעם עולם השקר. 
ר' דן איז אַריין אין שלאָף-חדר, זיך געזוימט. דעױנאָך האָט ער זיך אומגע- 
קערט צו דעם גוף פֿון זיין כּשרער אישה און איז געבליבן דאָרט װאַכן אַ קנאַפּן 
מעת-לעת, ביז צו דער לוויה, 

יט 


סאַפּיטל פֿיר און דרייסיק 


אין איינעם אַ נאָכמיטאָג, ווען קאָפּל איז געזעסן אין דער קאַנצעלאַריע און גע" 
רויכערט אַ פּאַפּיראָס, האָט זיך געעפֿנט די טיר און ס'איז אַרײינגעקומען פֿישעלע. 
ער איז געווען אָנגעטאָן אין אַ לאַנג אויבער-מלבוש, אַ טוכן היטל, געמזענע 
שטיוועלעך מיט קאַלאָשן. דער האַלדז איז געווען אַרומגעװיקלט מיט אַ זיידע" 
נער פֿאַטשײלע. פֿישעלע האָט געזאָגט גאָט-העלף און גענומען אַרומװישן די 
פֿאַרהױכטע ברילן מיט אַ שטיקל זאַמש. ער האָט געפֿרעגט : 

-- איר זענט פֿאַרנומען, האַ? 

-- װאָס זאָגסטו גוטס! -- האָט קאָפּל גערעדט צו אים אויף עדן". -- 
זעץ דיך. 

פֿישעלע האָט זיך צוגעזעצט אויף אַ ברעג שטול. 

-- וי גייען עפּעס די מסחרים ? -- האָט ער געפֿרעגט. 

קאָפּל האָט אים געבלאָזן דעם רויך גלייך אין פַּנִים אַרײן. 

-- װאָסערע מסחרים ? מיינע אָדער דיינע? 

-- פֿון דער גאַנצער משפּחה, 

קאָפּל האָט געהאַט חשק צו פֿרעגן: װאָס איז דין עסק? געענטפֿערט 
האָט ער : 

-- ס'איז אַלץ טויט. 

-- די מעשה איז אָבער װאָס עסן דאַרף מען, און אַ מלבוש אויך. כ'רעד ניש' 
בלויז וועגן שווער. די מומע אסתּר-מלכּה איז נעבעך אַן אלמנה און דאָרף אויס- 
האַלטן אַ פֿולע שטוב. ס'דערגייט דאָרט עד ככר לחם, 

-- דאָס דאַרפֿסטו מיר נישט דערציילן, 

-- דער פֿעטער נת'לע איז אַן אָרעמאַן אין זיבן פּאָלעס. דער פֿעטער פּיניעלע 
האָט ניש' קאַ' גראָשן ביי דער נשמה. דער פֿעטער אַבראַם איז אויף געהאַקטע 
צרות -- 

-- אַנטדעקסט אַמעריקע, 

-- מ'דאַרף עפּעס טאָן. 

-- נו, טו, 

-- מ'דאַרף וויסן װער און װאָס. דער עלטער-שווער, עליו השלום, האָט 
איבערגעלאָזט אַ גרויס פֿאַרמעגן. | 

קאָפּל האָט זיך קוים איינגעהאַלטן נישט אָנצוכאַפּן דעם יונגנמאַן ביים קאָל- 
נער און אים אַראָפּצואװאַרפֿן פֿון אַלע טרעפּ, 

-- זאָג בקיצור װאָס דו ווילסט ! 

-- מ'ברויך זיך אַרומצוקוקן. פֿאַרװאָס, אייגנטלעך, האָט מען נישט צע" 
טיילט די ירושהּ 

-- ווילסט כ'זאָל דיר אָפּגעבן ראַפּאָרט ? 

-- חלילה. מער ניש,, פֿאַרװאָס זאָל מען ליידן דחקות, אַז מען קאָן קראַנטער 
עפּעס אױפֿטאָן. כ'הער, ס'איז געבליבן פֿון עלטער-שווער אַ פּלאַץ אין װאָליע 
און ס'ראָט-הױז װויל דאָרט מאַכן אַ דעמיזע פֿאַר טראַמװײען. איז, צו װאָס 
זאָל מען אָפּלײגן ? טוב חיי שעה! 

-- מאַנסטאַלבן. 

-- דער שווער איז ניש' קאַי סוחר. פֿרעגטץ עים בחרם. דער פֿעטער פּיניע- 
לע איז אַ בטלן. דער פֿעטער נת'לע איז, לא עלינו, נישט געזונט, אַבראַמען 
גייט ניש' אָן. די מומע פּערל, װווידער, וואוינט אויף יענע גאַסן און ס'ליגט איר 
ניש! אין קאָפּ. אָװעטאָװע, קיינער טוט נישי אַכטונג, 

-- נו, טו אַכטונג, 

-- װאָס איז מיט די ביכער? ס'איז אַפֿילו נישטאָ קאַ' חשבון. 

קאָפּל האָט פֿאַרלױרן דאָס געדולד, 

-- ביסט נאָך דערווייל נישט מיין באַלעבאָס. כ'דאַרף דיר נישט אָפּגעבן 
קאַי חשבון. 

-- כ'האָב אַ כַּתב, אַז איר דאַרפֿט יאָ. 

און פֿישעלע האָט באַדעכטיק אַרויסגענומען פֿון בוזעם-קעשענע אַ צונויפֿי 
געלייגט בויגעלע פּאַפּיר. ס'איז געווען געשריבן האַלב אויף לשון-קודש, האַלב 
אויף יידיש, מיט אַ געציקלטער שריפֿט. ס'האָט זיך געלײענט: 

אנחנו החתומים מטה גיבן כח הרשאה שאר בשרנו העלם התורגי הנגיך 
מהור"ר ר' פֿישל ג"י קוטנער, ער זאָל פֿון היינט אָן זיין דער ממונה איבער 
אונדזערע הייזער, וועלדער, הױפֿן, פּלעצער, שפּײיכלערס, שטאַלן, קאַמערן און 
אַנדערע נחלאות, װאָס זיינען געבליבן בירושה מאת אבינו החסיד ר' משולם 
מושקאַט ז"ל, סאַי אין װאַרשע, סאַי אין אַנדערע שטעט, ביז אַלץ װעט װערן 
צעטיילט צווישן די יורשים כּדת וכּדין. דהיינו: ער זאָל אָפּנעמען חשבון מהמשרת 
קאָפּל און זאָל האָבן די דעה איבער די חלוקה פֿון דירה-געלט און אַלע ענינים 
השייכים לזה. גם האָט ער רשות צו קומען במשא-מתן מיט קונים, װאָס ווילן 
קױפֿן אַ נחלה אָדער מטלטלין, װי ער װאָלט אַלײן געווען דער אייגנטימער. 
והקאָפּל הנ"ל מוז אים צו יעדער צייט צושטעלן אַ רעכענונג מכּל פּרוטה, והר' 
פֿישל הנ"ל האָט די רעכט צו דינגען נייע מענטשן און אָפּצװאָגן װועמען ער 
וויל בלי שום פּקפּוק. און דערויף האָבן מיר אַלע מקבל קנין געווען מרצוננו 
הטוב -= == == 

אונטן איז געווען די דאַטע און אונטערשריפֿטן פֿון די יורשים. בלויז לאה 
האָט געפֿעלט. 

קאָפּל האָט לאַנג אַרײנגעקוקט. אַ סך וװוערטער האָט ער נישט געקאָנט אי" 
בערלייענען, ווייל די האַנטשריפֿט איז געווען אַ געציקטע. אַנדערע האָט ער 
נישט פֿאַרשטאַנען. אָבער די הױיפּט- זאַך איז געווען קלאָר: פֿישעלע איז באַלע- 
באָס. ער, קאָפּל, מוז אים אָפּגעבן רעכענונג... ער קאָן אים, קאָפּלען, אַרױס- 
װואַרפֿן. דאָס אַלץ איז געטאָן געװאָרן אָן לאהס וויסן און אָן איר חתימה. מ'האָט 
זיך צונױיפֿגענומען שטילערחייט און פֿאַרקױפֿט די קאַץ אין זאַק. קאָפּלס פּנים 
איז געװאָרן אַזױ גרוי, וי דאָס פּאַפּיר, װאָס ער האָט געהאַלטן צווישן די פֿינגער, 
אַ קנויל איז אים געבליבן שטעקן אין גאָרגל. אין די אויגן-ווינקלען איז אים 
געװאָרן פֿײיכט. ער האָט אַרױסגענומען אַ טאַשנטיכל און אָפּגעװישט דעם שווייס 
פֿון שטערן. 

- יאָ -- האָט ער אַ מורמל געטאָן. -- כפֿאַרשטײ, 

-- איז וויל יאַך וויסן, װי מ'האַלט אין דער װעלט! -- האָט פֿישעלע גע- 
ועדט מיט אַ טאָן העכער. 

קאָפּל האָט זיך האַסטיק אױפֿגעשטעלט. ער װאָט שיער נישט איבער- 
געקערט דאָס האַלבע גלאָז טיי, װאָס איז געשטאַנען פֿאַר אים, 

-- קאָנסט אַלץ איבערנעמען! -- האָט ער געזאָגט. --- איך גי אַהיים. דריי- 
סיק יאָר איז גענוג. 

פֿישעלע האָט אַ שאָקל געטאָן דעם קאָפּ אין דער ברייט. 

מ'טרייבט איין, חלילה, נישט אַרױס, 

-- דאָ האָסטו די שליסלען. 

קאָפּל האָט אַרױסגענומען פֿון שופֿלאָד אַ בונט שליסלען, געטאָן אַ װאָרף 
אױפֿן טיש. באַלד דערנאָך האָט ער אַ נעם געטאָן דעם קאַפּעליש, דעם מאַנטל, 
דעם פּאַראַסאָל. פֿישעלע האָט זיך אָפּגעשאָקלט. 

-- איר זענט אַ גיכער -- האָט ער אים פֿאָרגעהאַלטן. -- אַלץ איז ביי 
אייך כאַפּילאָפּיצאַפּ!... 

-- כ'האָב פֿײינט הינטישע שטיק! 

-- װאָס טוט מען אייך ? יאַך האָב געהאַלטן, אַז עץ זאָלט בלייבן אויף דער 
שטעלע. כ'האָב אַפֿילן גערעדט וועגן אַן הוספֿה, 

-- כ'דאַרף ניש' קאַין הוספֿה. אַז דער אַלטער איז געשטאָרבן, האָב איך דאָ 
נישט געטאָרט בלייבן קאַ'ן איין טאָג, 

-- װאַרט אַ מינוט, ר' קאָפּל, לויפֿט נישט. איך בין נישט מער וי אַ שליח, 

קאָפּל האָט נישט געענטפֿערט. ער האָט זיך אַ ווייל געקװענקלט: יאָ זאָגן 
אַ גוטן טאָג, אָדער נישט? צום סוף איז ער אַרױס שוייגנדיקערהייט. די טיף 
האָט זיך פֿאַרמאַכט העכער וי געוויינלעך. ס'איז געווען אויסטערליש: יאָרן 
לאַנג האָט מען אויף אים, קאָפּלען, געלויערט. מ'האָט געהעצט, געמסרט, געטריבן 
רכילות, נאָר קיינער האָט אים נישט געקאָנט רירן פֿון אָרט. מיטאַמאָל איז 
געקומען אַ פֿישעלע מיט אַ כּתבל, און ער, קאָפּל, האָט זיך גלייך אָפּגעטראָגן. 
יעדע זאַך האָט, אַפּנים, איר גרענעץ. קאָפּל איז געגאַנגען טריט ביי טריט. אין 
טויער האָט דער סטרוזש פֿאַר אים אַראָפּגענומען דאָס היטל און קאָפּל האָט געטאָן 
אַ קרומען שמייכל: װאָס ווייסט דער ערל?... קאָפּל האָט צום לעצטן מאָל 
געכאַפּט אַ בליק אױפֿן הויף. פֿון אַ בלעכן קוימענדל איז אױפֿגעגאַנגען אַ רויכל, 
אַ הונט האָט געשמעקט צו אַ קופּע שניי. ס'איז קאָפּלען מיט אַמאָל געװאָרן 
משונה-לייכט, אַ שטייגער, װי דער פּאָסטן װאָלט אים די גאַנצע צייט געדריקט. 
ער האָט געשפּאַנט לענג-אויס דער גזשיבאָווסקע און טיף איינגעאָטעמט די 
קאַלטע לופֿט. הייסט עט, ס'איז באַשערט כ'זאָל פֿאָרן קיין אַמעריקע -- װאָט ער 
געטראַכט. --- מ'האָט שוין אָנגעשריבן אין הימל!... 

קאָפָּל האָט אָפּגעטרעטן ביי לאהן, נאָר זי איז נישט געווען אין שטוב. פֿאָרן 
גלייך אַהים איז געווען צו"פֿרי און ער איז אַװעק צו די אָקסענבערגס. אין קיף 
האָט די פֿרױ אָקסענבערג זיך אָנגעשפּאַרט אויף אַ בענקעלע, געפֿליקט אַ חון. 
אויף אַ באַנק זיינען געזעסן צוויי פּראָװינצער דינסט"מיידלעך, מיט שאָלן אויף 
די קעפּ. די פֿרױ אָקסענבערג האָט מיט זיי געשמועסט וועגן שטעלעס. אין קאָל 
רידאָר האָט קאָפּל זיך אָנגעשטױסן אויף דער עלטערער טאָכטער, צילקע. זי האָט 
געטראָגן אַ גרויסן טיטל מיט מעל. קאָפּל האָט זי געפֿרעגט אין שפּאַס, וואו זי 
האָט געגנבעט די סחורה, און יענע האָט געענטפֿערט : װאָס מיינען זי ? פמלחמה" 
צייט איז אַלץ כֹּשר... קאָפַּל האָט איר געטאָן אַ קניפ אין דער ברוסט. אין 
דער עס-ישטוב איז איזידאָר אָקסענבערג געזעסן ביים טיש און אויסגעלייגט 
קאָרטן. ער האָט געמורמלט צו זיך אַלײין} 

--- אַלץ פּיק ... 

-- איזידאָר, דו דערקענסט שוין נישי קאַי מענטש? -- האָט קאָפֵּל אים 
פֿאָרגעװאָרפֿן. 

-- זיץ. ס'קומט אונדז אַ מזל-טוב. 

-- װאָס איז? | 

-- דיין פֿרױ גאָלסאָבער האָט חתונה מיטן קרופּניק. 

--- ס'קאָן נישט זיין! ווען? וואו? 

-- דאָ הינען. מ'עט דיר שיקן אַ בילעט. 

קאָפּל האָט געטאָן אַ שמייכל, נאָר ס'איז אים ערגעץ-וואו געװאָרן האַרב. 
װאָס איז דאָס פֿאַראַ װעלט? װאָס זיינען דאָס פֿאַראַ מענטשן! אַלץ איז 
פֿאַלש, חזיריש. ווען מ'קאָן איבערלאָזן דאָס גאַנצע געהינטעכץ און אַנטלױפֿן 
ערגעץ אויף אַן אינדזל.... קאָפּל איז אַװעק אָן אַ גוטן-טאָג, ארויף צו זיך אין 
שטוב. באַשעלע איז געשטאַנען ביי דער קיך און געפּרואװט אָנשלײפֿן אַ מעסער 
אָן ראַנד. זי האָט אַ קוק געטאָן אויף דער קלינג. 

--- קאָפּל, אַזױ פֿרי? 

קאָפּל האָט זיך צוגעזעצט אױפֿן בעטל, וואו איפּע איז געשלאָפֿן. 

-- באַשעלע, כידאַרף מיט דיר עפּעס רעדן 

-- נו, רעד. 

-- באַשעלע, ס'איז צי'שן אונדז נישי קאַי לעבן. 

באַשעלע האָט אַראָפּגעלאָזט דאָס מעסער. 

-- אַז יאַך בין צופֿרידן, װאָס ווילסט דו? 

-- כ'וויל אַ גט. 

-- גאַי, דו טרעלסט, 

-- ניין, באַשעלע, כ'מיין דאָס ערנסט. 

--- פֿאַרװאָס ? כ'בין דיר אַ געטריי ווייב. 

-- כ'וויל חתונה האָבן מיט לאהן. 

באַשעלע איז געװאָרן בלאַס, נאָר זי האָט נאָך אַלץ געשמייכלט. אין די 
באַקן האָבן זיך אַװועקגעשטעלט חז"גריבלעך. 

-- דו טשאַקעסט, אָדער װאָס ? 

-- ניין, באַשעלע, ס'איז אמת. 

--- װאָס ט'זיין מיט די קינדער! 

-- די קינדער װעל איך באַזאָרגן. 

באַשעלע האָט נישט אױפֿגעהערט צו שמייכלען. 

-- נו, פֿאַרפֿאַלן, 

-- װעסט חתונה האָבן מיטן קוילןיהענדלער. אַקעגנאיבער.י. / 

דערהערט די דאָזיקע ווערטער, האָט באַשעלע אַרױסגעפּראַלט מיט אַ געהויל. 
אַ שטראָם טרערן האָבן זיך איר אַ גאָס געטאָן פֿון די אויגן. זי האָט זיך אָנ" 
געכאַפּט ביי דער ברוסט און איז אַנטלאָפֿן אין דער צווייטער שטוב. קאָפּל האָט 
זיך אָנגעלענט אױפֿן בעטל, אַרױפֿגעלײגט די שטיוול אויף דער פֿריש-איבערגע- 
צויגענער קאַפּע. ער איז געלעגן און געקוקט וי דער ווינטערדיקער פֿאַרנאַכט 
פֿאָלטיצו, שאָטנס לױפֿן איבערן סופֿיט, דאָס פֿענסטער ווערט בין-השמשותדיק 

בלוי. קאָפּלס בליק איז געפֿאַלן אױפֿן מעסער. אפֿשר גאָר זיך איבערשניידן דעם 
האַלדז? --- איז אים אינגעפֿאַלן. -- ס'איז אַלץ איין כּפּרה... ער האָט צו" 
געשלאָסן די וויעס און אַלץ איז אים געװאָרן פֿרעמד: די שטאָט, די היים, די 
פֿאַמיליע, ער אַלײן. אַן אומבאַקאַנטע שטילקייט האָט זיך געטראָגן פֿון דרויסן, 
אַ סודותדיקע קראַפֿט האָט אים, קאָפּלען, אַרױסגעטריבן פֿון דאַנען, ליקווידירט 
אַלע זיינע געשעפֿטן, אים אָפּגעריסן פֿון די קרובים, די פֿרײנט, װי קומט עס ? 
די פֿרױ אָקסענבערג האָט אפֿילו מיט אים פֿריער נישט גערעדט... קאָפּל האָט 
זיך אויסגעדרייט צו דער װאַנט. ער האָט געהערט וי באַשעלע קערט זיך אום און 
צינדט-אָן דאָס לעמפּל, זי האָט זיך ווידער גענומען פּאָרען מיט די טעפּ. דאָס 
פֿײיער אין קיך האָט געקנאַקט. דאָס װאַסער האָט געזאָטן, איז אױיסגעלאָפֿן מיט 
אַ צישעניש אויף דער בלעך. איפּע איז אַריינגעקומען, געקלאַפּט מיט דעם קלאַ- 
מער אױפֿן פֿוס. זי האָט עפּעס געשעפּטשעט צו דער מוטער און יענע האָט צו" 
ריקגעפֿליסטערט. קאָפּל האָט געקלערט, אַז אַזױ מוז זיין מיט אַ טויטן, װאָס 
בלייבט ליגן אין שטוב ביז דער קבורה. 
י-- ייט 

דעם רבינס בית-מדרש אין ביאַלאָדרעװנע איז געווען ליידיק. קיין עולם איז 
האי-יאָר נישט געקומען אַפֿילו אויף ראש-השנה. די סטאַנציעס זיינען גע" 
שטאַנען פּוסט. אין בית-:מדרש האָט אין מיטן דער װאָך געפֿעלט צו אַ מנין. ישראל- 
אלי גבאי, װאָס איז אויך געווען דעם רבינס קאַסירער, איז געבליבן אָן געלט. אַלע 
האָבן געמאָנט חובות: דער שפּייזיקרעמער, דער קצב, דער פֿישער, דער בע" 
קער, בינע די דינסט. ישראל-אלי איז געקומען צום רבין זיך קלאָגן און דער 
רבי האָט אים אַרײנגעפֿירט אין די צימערן פֿון דער רביצין, עליה השלום, װאָס 
זיינען אַ גאַנץ יאָר געשטאַנען פֿאַרשלאָסן. פֿון דער זון איז דאָס מעבל געװאָרן 
צעבויגן. די טאַפּעטן האָבן זיך געשיילט. אויף די טעפּיכער איז געלעגן אַ שטויב, 
אין די ווינקלען האָבן שפּינען אָנגעהאָנגען שפּינװעבן. פֿון די שפּאַלטן אין דער 
פּאָדלאָגע זיינען אַרױסגעקראָכן ווייסלעכע ווערים. דער רבי האָט געעפֿנט אַ שופֿ- 
לאָד אין אַ קאָמאָדע. ס'זיינען דאָרט געלעגן פֿינגערלעך, גילדערנע האָר-נאָדלען 
אַ צעבויגענע בראָש, אַן עלפֿאַנטבײנערן הענטל, אַ סך אַנדערע שמאָכטעס. פֿון 
אַ שייטל האָט דער רבי אַרױסגענומען אַ שנור פּערל, 

-- נעםט און פֿאַרקױף. 

-- דער רביצין, עליה השלומס, צירונג? חסיושלום. 

-- װאָס דאַרף איך עס ? איכ'ל שוין מער נישט חתונה האָבן. 

--- אפֿשר װועט גינע-גנענדל תּשובה טאָן? 

-- כּל באיה לא ישובון!... 

ישראל-אלי איז מיט די פּערל צוגעפֿאָרן קיין װאָרשע. ער האָט זיי דאָרט 

פֿאַרזעצט, ביי דעם צירונג-סוחר יעקל דריימאַן, פֿאַר טויזנט מאַרק. ישראל-אלי 
האָט זיך אויך געזען אין שטאָט מיט אַ פּאָר נגידים, ביאַלאָדרעװנער חסידים. אַלע 
האָבן געפֿרעגט דאָס אייגענע: װאָס זיצט ער, דער רבי, אין דער העק 1 די אָנ" 
דערע גוטע-יידן -- דער אַמשינאָװער, דער ראַדזימינער, דער פּולאַװער, דער 
סטריקאָווער, דער נאָװאָמינסקער -- האָבן זיך שוין לאַנג באַזעצט אין װאַרשע. 
ישראל-אלי איז צוריקגעקומען קיין ביאַלאָדרעװנע, געצאָלט די קרעדיטאָרן. דער 
רבי האָט, ווייזט אויס, פֿאַרגעסן אין דער גאַנצער זאַך. נישט ער האָט געפֿרעגט 
דעם גבאי, וואו ער איז געווען, נישט ער האָט פֿאַרלאַנגט אַ חשבון. דער רבי האָט 
זיך אומגעדרייט אין זיין שטיבל אַהין און צוריק. דאָס שיטערע בערדל איז 
געװאָרן גרוי, נאָר די אויגן זיינען געבליבן העל, וי ביי אַ יונגנמאַן. דער זיידע" 
נער כאַלאַט האָט געפֿינקלט. אויף די האַלבע-שיך האָט מען נישט אָנגעזען קיין 
שפּרענקעלע. דער קאָלנער פֿון העמד האָט געבלאַנקט. דער רבי איז בטבע געווען 
אַ מפֿונק. ער האָט זיך אַװעקגעשטעלט ביים פֿענסטער און אַרױסגעקוקט אין 
הויף. 

-- ישראל-אלי, זיי מוחל, בעט ר' משה-גבריאלן, ער זאָל זיך מטריח זיין. 

-- יאָ, רבי, תּיכּף. 

ישראל-אלי איז אַרױס. דער רבי האָט וייטער געקוקט איגדרויסן, די 
אויבסט-ביימער אין גאָרטן זיינען געשטאַנען ליידיק, באַהאָנגען מיט שניי. פֿון 
אַ קוימען האָט זיך געהויבן אַ רויכל. קראָען האָבן געהאָפּסלט, געקראַקעט, גע" 
פּיקט מיט די שנאָבלען אין אייז. אַלץ איז געווען באַדעקט מיט שניי-קישנס 
די דעכלעך, די גאַניקעס, די אַלטאַנע, די באַנק. אױפֿן לאַמטער איז געזעסן אַ 
שניי-מיצל, אין דער ווייסקייט האָבן זיך אָפּגעצײכנט שפּורן פֿון פֿױגלשע טריט, 
וי פֿון שדים, װאָס האָבן לויט דער גמרא הינערשע פֿיס. פֿון יענער זייט פֿעלדער 
האָט זיך געבלויט אַ וועלדל. דורך די שפּאַלטן פֿון די צעריסענע װאָלקנס האָבן 
זיך דורכגעזיגן שאַרפֿן ליכט, 

-- דער רבי וופֿט מיך! 

-- יאָ, ר' משה-גבריאל. כ'וויל וויסן, װאָס ט'זיין דער תּכלית. 

ר' משה-גבריאל האָט זיך אַ טאַפּ געטאָן ביים גאַרטל, דעם קאַפּל, די גע" 
קרייזלטע פּיאות. 

-- ווען איך װאָלט געוואוסט ! 

-- װאָס טוט מען, ר' משה-גבריאל? לערנט מיך יידישקייט. 

--- איך זאָל לערנען דעם רבין! 

-- זייט נישט קאַ'ן עניו. וואו נעמט מען אמונה ! 

ר' משה-גבריאל איז געװאָרן בלאַס. 

-- מ'דאַרף נישט קאַ'ן אמונה. 

-- װאָס-זשע דאַרף מען? 

-- מ'דאַרף זאָגן אַ קאַפּיטל תּהילים. 

-- נו, זאָגט. כ'הער. 

-- אשרי האיש אשר לא הלך -- 

-- פֿאַרטײיטשט, ר' משה"גבריאל. כ'בין אַ פּראָסטער ייד ! 

ר' משה"גבריאל האָט גענומען אויסטייטשן, 

-- וואויל דעם מענטש, װאָס איז נישט געגאַנגען אין דעם ראָט פֿון די 
רשעים און אין דעם וועג פֿון די זינדיקע איז ער נישט געשטאַנען און אין דעם 
געזיץ פֿון די שפּעטערס איז ער נישט געזעסן, נײַערט אין דער לערנונג פֿון גאָט 
איז זיין באַגער און אין זיין תּורה טוט ער טראַכטן טאָג און נאַכט. און ער וועט 
זיין װי אַ בוים געפֿלאַנצט ביי די בעכן װאַסער, װאָס זיין פֿרוכט טוט ער 
געבן צו דער צייט און זיינע בלעטער ווערן נישט פֿאַרװעלקט, און אַלץ װאָס ער 
װעט טאָן, װעט ער באַגליקן. נישט אַזױ די רשעים, זיי װועלן זיין װי דער שפּרײי, 
װאָס דער ווינט בלאָזט אַװעק. דעריבער וװעלן די רשעים נישט ביישטיין ביים 
משפּט און די זינדיקע אין דער איינזאַמלונג פֿון צדיקים. װאָרום גאָט וייסט 
דעם וועג פֿון די צדיקים, און דער וועג פֿון די רשעים װעט וערן פֿאַרלױרן. 

דער רבי האָט זיך צוגעהערט צו יעדן װאָרט, פֿאַרצױגן די ברעמען. 

-- װאָס מינט ער, דער משורר ? 

-- פּשוט פּיטט. 

-- אַזױ גאָר ? וואויל איז אייך, ר' משה-גבריאל, 

דער רבי האָט אַ לאַנגע ווייל געשוויגן. ער האָט צוגעשלאָסן די װויעס און 
געריבן דעם הויכן שטערן, די אָדערלעך אין די שלײפֿן האָבן געטאַנצט און 
ס'האָבן צווישן זיי געצאַפּלט די רעיונות. דער רבי האָט גענומען אַרומשפּאַנען 
אַהין-און-צוריק, מיט פֿאַרמאַכטע אויגן 

-- װאָס טוט מען נאָכן תּהלים ? 

-- מ'לערנט אַ פּרק משניות. 

-- און װאָס טוט מען בײנאַכט אױפֿן געלעגער ? 

-- מ'שלאָפֿט, 

-- װאָס קומט אַרױיס פֿון שלאָפֿן ? 

-- מ'דאַרף. 

-- איר זענט געװאָרן אַ פּשטן, ר' משה"גבריאל, 

-- נישטאָ קאַין אַנדער עצה, 

-- גערעכט, ר' משה-גבריאל. דער רבונו של עולם פֿאַרלאַנגט נישט קאַי סך. 
אַ קאַפּיטל תּהלים און אַ פּרק משניות. מ'דאַרף אים נישט לערנען פֿירן די 
וועלט. ער קאָן אַליין! 

-- יאָ, רבי. 

-- און װאָס איז מיט קאָצק ! 

-- קאָצק איז קאָצק. 

--- װאָס מיינט איר, ר' מענדעלע איז אין גז"עדן, אָדער אין גיהנום ? 

-- װאָס איז אים שלעכט אין גיהנום ?.., 

דער רבי האָט געטאָן אַ שמייכל. 

-- יישר כּח, ר' משה"גבריאל. 

רי' משה"גבריאל איז אַרױס. פֿאַרן רבינס כּבוד וועגן, איז ער די ערשטע 
פּאָר טריט געגאַנגען אויף הינטערוויילעכץ. אויף יענער זייט שוועל איז ער גע" 
בּליבן שטיין. ער האָט גענומען ציען האָר פֿון געליגאָלדענעם בערדל. 

-- דער כּוח פֿון אַ צדיק!.י. 

מיטאַמאָל איז צוגעלאָפֿן צו אים אַ יינגל אין אַ צעקנעפּלט כאַלאַטל, אין 
צעשויבערטע פּיאות און אין אַ צעריסן פּליושן היטל, 

-- ר' משה-גבריאל, ענקער ווייב װאַרט אויף ענק. 

-- מיין ווייב 1 

-- יאָ, ביי נפֿתּלין אויף דער סטאַנציע. 
רי משה גבריאל האָט אַ קוק געטאָן אַ פֿאַרבליפֿטער. דערנאָך האָט ער אָנ" 
געטאָן דאָס אויבער-מלבוש און זיך געלאָזט גיין צו דער סטאַנציע. ער איז 
פֿאַרבײ דעם ברונעם, די שורה קרעמלעך, די שענק. כאָטש מ'האָט נישט גֹעַי 
קראָגן קיין בראָנפֿן, האָט געשפּילט אַ האַרמאָניקע און פּויערים האָבן געזונגען 
מיט שיכּורע קולות. אַ הונט האָט זיך געלאָזט נאָכלױפֿן נאָך ר' משה"גבריאלן 
מיט אַ געבילעריי. אין קיך פֿון דעם אײינפֿאָר-הױיז האָט זיך געקאָכט אַ טאָפּ וועש. 
אַ מויד מיט פֿאַרשאַרצטע אַרבל האָט געמישט דאָס גרעט מיט אַ שייטל האָלץ 
ביי אַ באַליע האָט געװאַשן אַ באָרװעסע גויע. אין אַ זייטיק שטיבל זיינען געי 
לעגן אָנגעהױפֿט אַ סך שטרוי-זעק, אַן איבערבליינעניש פֿון דער צייט, ווען 
קיין ביאַלאָדרעװנע איז נאָך געפֿאָרן אַ גרויסער עולם און חסידים זיינען 
געשלאָפֿן אויף דער ערד. אין מיטל-שטוב האָט ר' משה-גבריאל דערזען לאהן. 
זי האָט געטראָגן אַ פֿוטער און אַ הוט, מעשה פּריצה. 

-- גאָט העלף. 

-- גוט יאָר, וואו איז אַהר'לע ? 

-- אַהר'לע? אין בית-מדרש. 

-- זעץ דיך. פֿאַרמאַך די טיר. כ'דאַרף מיט דיר רעדף 

ר' משה-גבריאל האָט צוגעלענט די טיר, זיך צוגעזעצט אױף אַ שטול 
אַזױ, ער זאָל נישט קוקן דער אישה גלייך אין פּנים. ס'האָט געשמעקט פֿון איר 
מיט זייף און גוישע ריחות. ר' משה"גבריאל האָט צוגעלייגט די פֿאַטשײלע 
צו דער נאָז. לאה האָט געטאָן אַ הוסטל. 

-- יאַכיל מיט דיר רעדן אָפֿענע דיבורים. יאַך וויל אַ גט. 

ר' משה"גבריאל האָט איינגעבויגן דעם קאָפּ 

-- מהיכי תּיתי. 

--- ווען ? 

--- בתּנאי,. אַז װעסט מיר געבן מאירלען. 

-- מאירל פֿאָרט קאַ'ן אַמעריקע! -- האָט לאה אויסגעשאָסן. 

-- קאַ'ן אַמעריקע? ער זאָל ווערן אַ גוי? 

-- ס'זיינען אין אַמעריקע אויך דאָ יידן 

--- ניין. מאירל בלייבט ביי מיר. די מאַשע איז טיי-ווי אַ גויע, און זלאַטעלען 
בין איך מפֿקיר. אַז זי גייט אין די שקאָלעס, װעט שוין פֿון איר נישט זיין 
קאַי לייט. 

--- װאָס הייסט, ער בלייבט ביי דיר ? זיי מיר מוחל, דו ביסט אַ יושב, 
אַ שנאָרער. 

-- בעסער אַ שנאָרער איידער אָ גוי. 

-- ניין, משה"גבריאל, יאַכיל דיר ס'קינד נישט געבן. גענוג האָסט נעבעך 
געמאַכט אַ תּל פֿון אַהר'לען. וויי איז מיר, װאָס פֿאַראַ העק דאָס איז! ס'איז 
נישט מיין שולד, משה-גבריאל, האָסט אַזױ געפֿירט. אַלע יאָרן. אַז דויסט מיך 
נישט גטן, װעל יאַך אַװעק אַזױ. ס'עט זיין אויף דיר די עברה. 

-- ביסט קאַפּאַבל דערויף אויך ? 

-- כ'בין קאַפּאַבל אויף אַלץ, 

-- נו, אַזױי! 

ר' משה-גבריאל האָט געשוויגן. דער װאַנט-זײיגער מיט די קייטן און די 
װאַגעס האָט זיך גענומען קרעקן און אויסגעקלונגען צוויי. די מויד אין קיך 
האָט אַרײינגעשטעקט אַ צעקאָדעלטן קאָפּ: 

-- לאהלע וויל אפֿשר עפּעס איבערבייסן? 

-- דער קאָפּ איז מיר נישט צום עסן! 

מאַן און ווי"ב זיינען געבליבן אַליין. ר' משה-גבריאל איז אױפֿגעשטאַנען. 
פֿריער האָט ער געטאָן אַ קוק צו דער מוזה אויפֿן ביישטידל. דערנאָך איז 
ער צוגעגאַנגען צום פֿענסטער און גלאַט אַזױ אױפֿגעשריבן אויף דער פֿאַר- 
הויכטער שויב: שלוחי מצוה אינן נזיקין. צום סוף האָט ער אַלץ אויסגעמעקט 
מיט דער האַנט-פֿלאַך,. לאה האָט אױיסגעטאָן דאָס פֿוטער און געבליבן זיצ 
אין אַ רויט קלייד, 

-- װאָס זאָגסטו? 

-- כ'על דיר געבן תּשובה. 

-- ווען ? כ'קאָן דאָ נישט זיצן, אין דער וויסטעניש. 

-- נאָך מעריב. 

-- דאָ וואוינסטו? וואו שלאָפֿסטו? כ'מיין: וואו שלאָפֿט אַהר'לע! 

--- מיט מיר. דאָ אין שטיבל. 

-- כ'וויל דער גט זאָל געשריבן וערן דאָ, אין ביאַלאָדרעװנע! -- האָט 
לאה געזאָגט מיט אַ האָרט קול, 

-- מיינסטאַלבן, | 

לאה האָט פֿאַרביסן די ליפּן, אַזױ איז ער געווען אַלע יאָרן : ווייט, פֿרעמד, 
אין אַן אַנדער װועלט. לאה האָט געהאַט אַ פֿאַרלאַנג זיך מיט אים צו קריגן, 
זיך צו דינגען וועגן געלט, אים אָנצוזידלען, צום לעצטן מאָל. נאָר זי האָט 
נישט געהאַט צו אים קיין צוגאַנג. כאָטש ער װאַלגערט זיך אין דער פֿרעמד, 
איז דאָס פּנים לויטער, דאָס בערדל אויסגעקעמט, די מלבושים האָבן געפֿעכלט. 
פֿון הינטער די גאָלד-גערעמטע ברילן האָבן די בלויע אַפּלען געקוקט ערגעץ 
אין דער ווייט, איבער אַלע ווענט. לאה האָט זיך דערמאָנט װאָס זי האָט אַמאָל 
געהערט זאָגן וועגן אַ רבין, אַז דער שם הויה איז אים געשטאַנען פֿאַר די 
אויגן. אַ פֿאַרגלײיך, ער און קאָפּל! -- איז לאהן אינגעפֿאַלן. זי האָט זיך דער" 
שראָקן פֿאַר דעם געדאַנק און איז געװאָרן בייז. 

-- גיי, שיק מיר אַהר'לען! 

ר' משה-גבריאל איז גלייך אַרױס. אין בית:מדרש איז אַהר'לע געשטאַנען 
ביי אַָ טיש און אָנגעגאָסן הייס װאָסער פֿון אַ טשייניק אין אַ טעפּל. דאָס 

שמאָלע פּנים איז געווען ווינטערדיק בלייך, די פַּאות -- צעשויבערט. פֿון 
צעהעקלטן קאָלנער האָט אַרױסגעקוקט אַ שפּיציקער גאָרגל. אױפֿן נאַקעטן 
קין זיינען געהאָנגען אַ פּאָר ווייסלעכע האָר. ר' משה-גבריאל האָט געזען וי 
דער בחור טוט אַרײן אַ קלעצל צוקער און נעמט מישן מיט אַ דראָט פֿון אַ 
כּפורת. 

-- אַהר'לע, װאָס טוסטו? תּשמישי קדושה! 

-- אַלע מישן דערמיט. 

-- אַהר'לע, די מאַמע איז דאָ. 

אַהר'ילע איז געװאָרן ווייס וי קאַלך. 

-- וואו? 

--- ביי נפֿתּלין אויף דער סטאַנציע. געקומען זיך גטן זי פֿאָרט קאַץ 
אַמעריקע: 

אַהר'לע האָט געװאָלט אַװעקלײגן די דראָט, נאָר זי האָט זיך פֿאַוטשעפּעט 
אין שעלעכל און די טיי האָט זיך אױיסגעגאָסן. אַהר'לע האָט אַװעקגעכאַפּט 
דעם יורה-דעה, װאָס איז געלעגן דערנעבן, צוגעדעקט מיט אַ גאַרטל פֿאַר 
אַן עירוב. באַלד דערנאָך איז אַהר'לע אַװעק. ר' משה-גבריאל האָט זיך אַװעק- 
געשטעלט ביים עמוד און פֿאַררױכערט אַ פּאַפּיראָס ביים פֿלעמל פֿון אַ יאָרצייט* 
ליכט. ס'זיינען, אַפּנים, דאָ זיווגים, װאָס מוזן װוערן פֿונאַנדערגעריסן -- האָט 
ר'י משה"גבריאל געטראַכט און געבלאָזן קייקעלעך רויך. -- ס'איז אַלץ השגחה 
פּרטית... ער האָט גענומען רייבן דעם שטערן, צו פֿאַרטרײבן די פֿרעמדע 
מחשבות. קאָפּל? ליבע?... אַ ליבשאַפֿט צווישן צוויי גופֿים. ווען ער װאָלט 
חלילה געװאָרן אַ סריס, װאָלט געווען אויס ליבע... ואהבת את ה' אלוקיך. האָב 
ליב דעם אויבערשטן, מיטן גאַנצן האַרץ, מיטן גאַנצן נפֿש, מיטן גאַנצן פֿאַרמעגן. 
יאָ, משה-גבריאל, האָט ליב השם יתברך! ויפֿל איז דער שיעור צו זיין אַ 
שוטה ? וי לאַנג װועסטו אַזױ זינקען אין קטנות דמוחין?... ר' משה"גבריאל 
האָט זיך מיט אַמאָל דערמאָנט דעם ענטפֿער, װאָס ער האָט פֿריער געגעבן 
דעם רבין, און ער האָט זיך אַװעקגעזעצט ביי אַ גמרא שבת. ער האָט אַזױ 
געלערנט און אונטערגעברומט ביז שטאָק נאַכט. אין הימל זיינען שין גע" 
שטאַנען שטערן ווען דער רבי איז אַרױסגעקומען פֿון שטיבל און די יושבים 
האָבן זיך געשטעלט דאַװענען די פֿאַרשפּעטיקטע מנחח, גיך-גיך, אױפֿן ביאַלאָי 
דרעוונער שטייגער. דער ביאַלאָדרעװנער פֿלעגט זאָגן, אַז מ'דאַרף נישט דעם 
אויבערשטן צעלייגן די תּפֿילות אויף טעלערלעך. כּביכול פֿאַרשטײט אױפֿן 
וואונק... 


2 


שִׁפּעט אין אָװונט, ווען לאה איז געזעסן אויף דער סאָפֿע און פֿאַרריכט מאירלס 
אַ פּאָר הויזלעך, האָט זיך דערהערט אַ קלינג אין דער דרויסנדיקער טיר. 
די דינסט איז נישט געווען אין דער היים און לאה איז געגאַנגען עפֿענעף 
זי האָט געפֿרעגט ווער ס'איז, נאָר פֿון יענער זייט איז דערגאַנגען אַ ברומעניש, 

אַ סאַפּעניש. לאה האָט געעפֿנט. אויף דער שועל איז געשטאַנען אַבראַם, אין 
אַ פֿאַרשנײט פֿוטער, אין אַ פֿאַרװײסטער פּאַפּאַכע, מיט אַ פֿאַרװײעטער באָרד, 
מיט אַ ציגאַר אין מויל. אויף די אַקסלען האָט ער אָנגעשפּאַרט דעם שירם. 
לאה האָט זיך פֿאַר אים דערשראָקן. ער האָט נאָך קיינמאָל נישט אויסגעזען 
אין אירע אויגן אַזאַ ריז. ער האָט שווער געאָטעמט און געבלאָזן דעם ציגאָרן" 
רויך גלייך לאהן אין פּנים. לאה איז אָפּגעטרעטן אויף הינטערויילעכץ. נאָך 
אַ ווייל האָט זי אַ כאַפּ געטאָן אַ באַרשט און גענומען אָפּקערן דעם שניי פֿון 
זיינע קאַלאָשן, 

-- װאָס שטייסטו וי אַ גולם ? קום אַריין! 
= אַבראַם איז אַריין אין קאָרידאָר. קיין לאָמפּ האָט דאָ נישט געברענט. 
ס'האָט בלויז דורכגעשיינט דורך אַ שפּאַלט טיר פֿון דער סאַלע. אַבראַם האָט 
גענומען טופען מיט די פֿיס און הוסטן. מיט אַמאָל האָט ער צוגעשפּאַנט צו 
לאהן און זי אָנגענומען מיט ביידע הענט ביי די אַקסלען. לאה האָט זיך אַזש 
געטאָן אַ װאָרף. 

- װאָס איז דיר ? ביסט שוין אין גאַנצן משוגע? 

-- לאה ס'איז אמת ? -- האָט אַבראַם געפֿרעגט. 

לאה האָט פֿאַרשטאַנען װאָס ער מיינט. 

-- יאָ, מיר'ן זיך געגט, 

-- און ס'אַנדערע איז אויך אמת? 

-- יאָ. נעם אַראָפּ די לאַפּעס. 

אַבראַם האָט זיך אָפּגערוקט אויף צוריק. 

-- ס'קאָן נישט זיין! 

-- ס'איז װאָר, אַבראַם. אויב ס'געפֿעלט ענק נישט, קאָנט עץ מיך אויסמעקן 
פֿון דער משפּחה. כ'פֿאָר אַװעק סיי"ווי-סיי. 

-- וואו פֿאָרסטו. וואו? 

-- קאַין אַמעריקעי 

--- אין מיטן דער מלחמה? מ'קאָן דען פֿאָרן? 

-- אַז מ'וויל, קאָן מען, טו אויס דעם טוזליק, 

-- װאָס ט'זיין מיט די קינדער? 

-- זאָל דיר דער קאָפּ ניש' דאַרן. צווייטנס, מאירל און זלאַטעלע פֿאָרן 
מיט. מאַשע וויל בלייבן דאָ, זאָל זי. זי איז אַ דערװאַקסן מיידל. אַהר'לע שעמט 
זיך מיט זיין מאַמען!.י. 

-- משה-גבריאל לאָזט מיטנעמען מאירלען? 

-- כ'האָב געגעבן תּקיעת-כֹּף, אַז כ'על אים איבערלאָזן, נאָר כ'על ברעכן, 

-- לאה קאָזאַק! -- האָט אַבראַם אַ זאָג געטאָן און זיך עפּעס װי דערשראָקן 
פֿאַר די אייגענע װערטער. לאה האָט אַ שאָקל געטאָן מיטן שטעקן פֿון דער 
באַרשט, 

-- אויב ס'געפֿעלט דיר ניש', גיי פֿון װאַנען ביסט געקומען. כ'האָב ענק 
אַלע אין ד'רערד, די גאַנצע געסראָכע ! 

-- װאָס קוויטשעסט דו? כ'על דיך נישט אױפֿעסן. כ'האָב אַלעמאָל גע" 
וואוסט, אַז ביסט אַ סחורה, נאָר אַזױ ווייט איז מיר נישט אינגעפֿאַלן 

-- אַבראַם, גיי אַהים ! 

--- װאַרף מיך נישט אַרױס. זעסט מיך צום לעצטן מאָל, אויב דו ביסט 
פֿאַרכליאַפּעט אין קאָפּלען, ווערטץ ראָד געבראָכן. דער הונט איז װוערט דעם 
שטעקן. 

-- װאָס ביסטו געקומען ? שעלטן ? ווער-ווער, נאָר דו דאַרפֿסט נישט זאָגן 
קאַי מוסר, 

-- ס'האַנדלט זיך נישט ועגן מוסר. 

-- האָסט אומגליקלעך געמאַכט חמאן; האָסט צעבראָכן אַ פֿאַמיליע; שלעפּסט 
זיך אַרום מיט וויסטע נקבות, און האָסט נאָך די יהנדות מיך צו שטראָפֿן. איכ'ל 
חתונה האָבן װי אַ יידישע טאָכטער, כּדת משה וישראל. 

-- מזל טוב. ווען איז די חופּה? 

-- מ'עט דיר צו וויסן טאָן 

-- אַ גוטע נאַכט. 

-- האָב אַ גוטן שליטוועגס. עץ מעגט אַלע זיין קאָפּלס אָפּלײזער. דער 
טאַטע עליו השלום האָט מיך פֿאַרקױפֿט. די ברידערלעך רייסן זיך איבער דער 
ירושה. פֿישעלע האָט איבערגענומען דעם טאַטנס שטול, כ'על אַ שפּײ טאָן אויף 
ענק אַלע. אַמעריקע איז אַ פֿרײ לאַנד, מיר'ן אָנהױבן אַ ניי לעבן. דאָרט שעמט 
מען זיך נישט מיט קאַין אַרבעט ! 

-- גריס קאָלומבוסן, 

--- היידאַ,. טראָג דיך ! 

אַבראַם האָט מיט אַמאָל זיך צעלאַכט. 

-- אידיאָטקע, װאָס ביסטו מרעיש עולמות? אויב קאָפּל איז דיר ליב, 
איז ער מיר ניחא. דויסט מיט אים שלאָפֿן, נישט איך. 

-- כ'בין שטאָלץ דערמיט, 

אַ ווייל זיינען זיי ביידע געשטאַנען שווייגנדיקערחהייט. אין דער טונקלקייט 
זיינען לאהס אויגן געװאָרן ליכטיק-גרין. פֿון אַבראַמס פֿוטער האָט גענומען 
גיין אַ פּאַרע, פֿון דעם גליענדיקן ציגאַר זיינען געפֿאַלן פֿונקען אויף דער באָרד, 

-- װאָס האָסטו דיך אַװעקגעשטעלט אין קאָרידאָר? אויב ס'פּאַסט דיר 
נאָך, קום אַרײן 

-- ניין, לאה. מ'וואַרט אויף מיר אונטן, 

-- ווער ? די אַקטריסע? דו'סט אויף איר לענגער געװאַרט. 

-- כ'קאָן נישט, לאה. יעדער זעט דעם אַנדערנס הויקער. כ'בין אויף 
געהאַקטע צרות. כ'על דיר זאָגן דעם אמת: כ'בין דיך מקנא. ביסט משוגע- 
מטורף, אָבער דו האָסט מוט. איך בין צו אַלע-זיבןזאַכן אַ שטינקער. 

לאה האָט אַ הויב געטאָן מיט די אַקסלען 

-- כ'לעבן, אַבואַם, כ'הויב-אָן טראַכטן, אַז ביסט נישט ביים ריינעם זין 

-- נו, איז װאָס 1 כ'בין היינט אין אַזאַ שטימונג, אַז כ'קאָן אַלץ אָפּטאָן. 
כ'בין אַ לעבעדיקער מת, דו הערסט, צי נישט 1 פֿאַר דיר שטייט אַ בר"מינן!... 

-- קאָמעדיאַנט, ביסט שיכּור, אָדער װאָס ? 

-- כ'בין אַלץ, אויב דו האָסט דעם קוראַזש אָפּצוגטן משה-גבריאלן און 
נעמען קאָפּלען, האָב איך, למך, געדאַרפֿט קאָנען גטן חמאן און חתונה האָבן 
מיט אידאַן, זי איז אַ גאָט-געבענטשטע קינסטלערין. זייט מיך ליב געהאַט און 
איך זי. כ'קאָן אָן איר נישט לעבןן. דאָס איז דער אמת! 

-- ס'הויבט זיך אָן די אַלטע מעשה. אויף יפֿל כ'ווייס, איז אידאַ אין 
לאָדזש מיטן מאַן. 

-- יאָ, לאה, ס'איז אַלץ מיין שולד, כ'בין אַ פּחדן, אַ לעקיש, אַ מערזאַװיעץ, 
כ'ווער דערשטיקט אָן איר. כ'האָב זי אַלין פֿאַרטריבן. ס'איז מיר אַזױ לאַנגי 
װײיליק, אַז כ'מוז מיר שלאָגן קאָפּ אָן דער װאַנט, 

-- אַ מצווה אויף דיר!.. 

-- ווען נישט די מלחמה, װאָלט איך געוואוסט װאָס מ'טוט. אָבער מיר זיינען 
געבליבן שטעקן, איך ביי פֿאָניען און זי ביים דייטש. כ'הער בינאַכט װי זי 
רופֿט מיך., מיר האָבן אַ סימן, 

-- װאָס פֿאַר אַ סימן? װאָס האַקסטו אַ טשײניק? 

-- עך, כ'ווייס נישט, װאָס כ'רעד. כ'האָב גענומען אַ קאַפּ וויין.... ניוניע 
האָט מיך פֿאַרשלעפּט צו פֿוקערן. אַ חתן געװאָרן מיט בראָניע גריצהענדלער... 
דאַרפֿסט אָנקוקן דאָס פּאָרל. מ'קאָן צעקנאַקט ווערן פֿון געלעכטער. זי מאַכט 
פֿון אים אויסצודרייען. די נינאָטשקאַ איז אַלץ אין דער קאָרט און פֿאַררוקט 
דערצו. איי, האָב איך מיך פֿאַרפּלאָנטערט! אוי, בין איך אַ יאָלד. הער מיך 
אויס, לאה, כ'בין אין אַ קלעם. כ'דאַרף האָבן הונדערט רובל. אַינישט, מוז איך 
מיך אַראָפּטראַסקען פֿון פֿינפֿטן שטאָק. 

לאה האָט ברייט צעעפֿנט די אויגן. 

-- הייסט עס, נאָך דעם ביסטו געקומען? 

--- בהמה, ניין. 

-- פֿאַר וועמען ברויכסטו? פֿאַר אַ דאָקטאָר 1 

-- נישי פֿאַר קאַי רבין. 

לאה האָט געטאָן אַ קרעכץ. 

-- אַן אַלטער ייד! 

-- ס'איז אַלץ איר שולד. פֿריער האָט זי געליאַרעמט, אַז זי וויל אַ קינד, 
ס'אַרט זי גאָרנישט, זי שטייט העכער פֿון די זאַבאָבאָנעס, זי'ט זיך אָנגעלײענט 
מיט אַלערלײ פּאַסקודסטװע-ביכער פֿון אַרציבאַשעװו און קאָלאָנטאַי, איצט באַגײט 
זי צען מאָל אין טאָג זעלבסטמאָרד, יענע היסטעריע. ס'איז דער פֿינפֿטער חודש, 

-- זי'ט נאָך שטאַרבן אויך, 

-- כ'האָב מורא, זי'ט מיך אַװעקלייגן. 

-- כ'האָב נישי קאַי גראָשן, כ'האָב געמיינט, ביסט אַ קלוגער, נאָר דו ביסט 
אַ נאַר אויך. אין דיינע יאָרן האַלט מען פֿאַסאָן. 

-- יאָ, לאה, ביסט גערעכט. כ'בין אַ געשלאָגענער הונט. אַ גוטע נאַכט; 

-- פּלוט, לויף נישט. כ'קאָן דיר געבן אַ פֿינגערל. גיי און פֿאַרזעץ עס. 

נאָר למען השם, מוזסט עס אויסלייזן איידער כפֿאָר אַװעק. ברענג מיר דעם 
קוויט פֿון לאָמבאַרד, ס'איז מיר געבליבן פֿון דער מאַמע עליה השלום. 

לאה איז אַװעק אין דער אַנדערער שטוב, זין לאַנג געפּאָרעט. אַבראָם 
איז געבליבן שטיין אַלײן. ער האָט אַרױפֿגעלײגט די האַנט-פֿלאַכן אױפֿן פּנים 
און גענומען זיך שאָקלען אין דער ברייט. אין האַרץ האָט אים געטאָן אַ שטאָך. 
דורכן רוקן איז אַריבערגעלאָפֿן אַ קעלט. ער איז געווען אַלץ צוזאַמען : הונגעריק, 
דורשטיק, מיד, פֿאַרשעמט, פֿול מיט בענקעניש נאָך אידאַן, פֿול מיט פַּחד פֿאַרן 
טויט. אפֿשר איז דאָס מיין לעצטע נאַכט! -- איז אים איינגעפֿאַל,. -- כ'בין 
מיך שוין צופֿיל מבזה. װאָס האָב איך מיך פֿאַר איר מתוודה געוען! זי איז 
גערעכט : כווער אַ טיפּש... לאה האָט אַרײנגעבראַכט אַ רויט שקעטעלע. 
אינעווייניק,. אויף דעם אויסגעבעטעכץ, איז געלעגן אַ סיגנעט. דער דימענט 
האָט געבליצט אין דער טונקלקייט מיט אַלע קאָלירן פֿון רעגנבויגן. 

-- אַ שיינער בריליאַנט! 

-- זאָלסט אים נאָר נישט פֿאַרטאַכלעװען!ייי 

--- ניין, לאה. כ'מוז דיר טאָן אַ קוש!... 

אַבראַם האָט זי אַרומגענומען און געקושט אין שטערן, אין די באַקן, אין 
דער נאָז. דער ציגאַר איז אַראָפּגעפֿאַלן, לאה האָט אים אָפּגעשטופּט. 

-- שיכּור װי לוט! 

-- ניין, לאה. כ'האָב דיך ליב, ביסט אַ גרויסער מענטש. כ'וויל מיך איבער- 
בעטן מיט קאָפּלען. כ'וויל זיין אויף דער חתונה... 
- //לאהן זיינען אָנגעקומען די טרערן. 

-- אַז יאַך האָב דאָס דערלעבט... 

און מער האָט זי נישט געקאָנט אַרויסברענגען 

אינדרויסן, אונטער אַ באַלקאָן, איז געשטאַנען נינאָטשקאַ, אין אַ פֿוטערן 
זשאַקעטל, אין אַ ברייט-ראַנדיקן הוט, אין אַ גרין קלייד און קאַצאַפּישע שטי" 
וועלעך. די הענט האָט זי געהאַלטן אין אַ מופֿע. זי האָט אונטערגעטענצלט 
זיך צו דערװאַרעמען. איין האַלב-פּנים איז געווען נאַלױכטן, דאָס אַנדערע -- 
פֿאַרשאָטנט. זי האָט געקוקט אויף אַבראַמען מיט אַ גרויס בייז אויג. 

-- כ'האָב געמיינט, איר'ט שוין דאָרט בלייבן שטעקן! -- האָט זי אים 
געאירצט, וי אַלעמאָל ווען זי איז אין כּעס. 

-- כ'האָב די הונדערט רובל!. 

דאָס פּאָרל האָט זיך געלאָזט שפּאַנען שווייגנדיקערהייט, אָפּגערוקט איינער 
פֿון אַנדערן. כ'זאָל נאָר נישט שטאַרבן פֿון דער אָפּעראַציע! --- האָט גינאָטשקאַ 
געטראַכט. --- כ'לעבן כּדאַי.... זי האָט איצט נישט געקאָנט באַנעמען וי זי 
האָט זיך געלאָזט פֿאַרפֿירן פֿון דעם ייד, װאָס איז אַלט, קראַנק, אָרעם, און 
האָט זי דערצו נישט ליב. גישט אַנדערש, נאָר ער האָט מיך היפּנאָטיזירט... 
אַבראַס האָט געשאַרט מיטן שפּיץ פּאַראַסאָל אױפֿן טױאָטואַר און געשאָקלט מיטן 
קאָפּ. קאָפּל משרת ווערט ר' משולם מושקאַטס איידעם ; זיין, אַבראַמס, שװאָגער. 
װאָס פֿאַר אַ װויסטער סוף!... נינאַ האָט געוואוינט דאָ נישט ווייט, אויף דער 
אָגראָדאָװע. זי האָט געהאַט איר אייגנס אַ שטוב מ"ט אַ באַזונדערן אַרײינגאַנג. 

אַבואַם איז מיט איר אַרױף. ביי דער שוועל האָט זי אים דערמאָנט מיט רוגזה, 
ער זאָל אָפּװישן די פֿיס. דאָס יידישע טעאַטער אין װאַרשע האָט כּמעט נישט 
געשפּילט. ס'איז געווען זיין, אַבראַמס, שולד װאָס זי, נינאַ, האָט גישט אָנגענומען 
אַן אַנגאַזשמאַ קיין ניו-יאָרק. זי װאָלט איצט געקאָנט אַרומשפּאַצירן אויף 
בראָדװײי, אין אַ ים פֿון ליכט, אָדער אַרומפֿאָרן מיט אַ מיליאָנער אין אַן אויטאָ- 
מאָביל, זי װאָלט זיכער דאָרט געװאָרן אַ סטאַר און פֿאַרדינט דריי הונדערט 
דאָלאַר אַ. װאָך. איצט איז זי מעוברת און אָן אַ גראָשן. ביים קאַלטן אויוון 
איז געשטאַנען אַ קובל מיט אַ פּאָר שטיקלעך קוילן. אויף דער פּיאַנאָ זיינען 
געווען אָנגעשטעלט טעפּלעך, גלעזער, שעלעכלעך, און אַ שיסעלע מיט קאַלט- 
געװאָרענער רייז. אויף דער פּאָדלאָגע, צווישן די צעטראָטענע טעפּיכער, האָבן 
זיך געװאַלגערט ביכער, זשורנאַלן, נאָטן. דער גאַזילאָמפּ האָט געשנאָרכט. דאָס 
בעט איז געשטאַנען אױפֿגעבעט. ס'איז דערין געלעגן אַ שטאַרץ, האַלב-אייג" 
געוויקלט אין אַ האַנטוך. דאָס האָט זי, נינאָטשקאַ, צוגעלייגט ביינאַכט צום 
בויך, װאָרים זי האָט געליטן פֿון קראַמפֿן אין אינגעווייד. זי האָט שוין געהאַט 
אָפּגערעדט מיטן ד"ר לעווין ער זאָל מאַכן דעם אַבאָרט מאָרגן אין אָװנט 
אָבער ווער גאַראַנטירט, אַז זייט נישט קריגן קיין בלוט-שטורץ, קיין פֿאַר- 
גיפֿטונג ? דער דאָקטאָר האָט עטלעכע מאָל איבערגעחזרט, אַז ס'איז צו שפּעט, 

-- נינאָטשקאַ, מאַך עפּעס עסן, כ'פּגר פֿון הונגער ! 

-- נו, פּגר ! 

זי האָט זיך, פֿונדעסטװעגן, באַלד גענומען פּאָרען ביי דער נאַפֿט-מאַשינקע, 
זי האָט געשנייצט די קנויט, געפּאָמפּעט, געשאָלטן, אַבראַם האָט צוגעשלאָסן 
די וויעס. מיט אַמאָל האָט ער אַרױסגעזעצט מיט אַ געלעכטער. 

-- ביסט פֿאַררוקט, אָדער װאָס ? 

-- כ'האָב מיך אײינגעקױפֿט אין יחוס ! קאָפּל משרת ווערט מיין שװאָגער ! 
ווען דער אַלטער כּלב װאָלט דאָס דערלעבט!... 

אַבראַמס אויגן זיינען פֿול געװאָרן מיט טרערן... 

בע יט 


סאַפּיטל זעקס און דרייסיק 
1 


די ערשטע טעג אין דער קאַזאַרמע איז עוזר-העשל געווען זיכער, אַז ער װעט 
לאַנג נישט אויסהאַלטן די יסורים. יעדע נאַכט, ווען ער האָט זיך געלייגט שלאָפֿן 
אויף דער קויקע, האָט ער זיך געשראָקן אַז ער װעט שוין נישט אױפֿשטײן 
מאָרגן. צוליב דער מלחמה האָט מען געפּרואװװוט די רעקרוטן אויסלערנען 
די זעלנערשע תּורה אויף איין פֿוס. מ'האָט זיי נישט אַװעקגעשיקט קיין טיף 
רוסלאַנד, װי ס'איז דער שטייגער, ;אָר זיי געהאַלטן נישט וייט פֿון פֿראָנט. 
פֿון דער מושטירונג האָבן עוזר-העשלען וויי געטאָן די ביינער, פֿון דער זעל- 
נערשער קאַשע, קרויט, קווןס האָט ער באַקומען בויך:װייטאָג, אין מיטן דער 

נאַכט האָט מען געקלאַפּט טרעװאָגע. עוזריהעשל האָט געמוזט אַרױסלױפֿן אין 
גאַס אַ האַלב-נאַקעטער. פֿאַרטאָג, ביים סמאָטר, האָט ער געציטערט פֿון קעלט, 
געזידלט האָבן אַלע: די רוסישע סאָלדאַטן, די פּױלישע, די יידישע. מ'האָט / 
אים געהאַלטן אין איין װאָרענען, אַז מ'עט אים אָפּגעבן פּאָדיסוד. פֿון אַלע 
גרויע באַראַנעס איז ער, עוזר:העשל, געװוען דער גרעסטער. אָבער ואָכן 
זיינען אַריבער און ער האָט נאָך אַלץ געלעבט, אין אָװנט, פֿאַר פּאָװערקע, 
נאָך דעם וי ער האָט אָפּגעפּוצט די ביקס, האָט ער זיך אַװעקגעזעצט אין דער 
קאַזאַרמע אין אַ ווינקל און אַרײינגעקוקט אין שפּינאָזאַס עטיק. אַ האַרמאָניקע 
האָט געשפּילט, איװאַנעס האָבן געטאַנצט אַ קאַמאַרינסקע. דער בליץ-לאָמפּ 
האָט געװאָרפֿן אַ גרעלע שיין. װוער ס'האָט געטרונקען טיי, ער ס'האָט דער" 
ציילט וויצן און ווער ס'האָט אָנגענײיט אַ קנאָפּ. די שקצים האָבן געטייטלט 
אויף עוזר:העשלען מיט די פֿינגער, געלאַכט. יידישע יונגען פֿון זאַמאָשטש, 
יאָנעװו, בילגאָרײ האָבן זיך אַרומגעשטעלט, זיך געװייסן ווייזן װאָס ער לייענט. 
די סאָלדאַטן האָבן נישט געקאָנט באַנעמען װי מ'קאָן אין אַזאַ צייט אין זינען 
האָבן די קליינע אותיות. 

--- װאָס שטייט דאָ, האַ? -- האָבן זיי געפֿרעגט. -- ס'אַ ראָמאַן וי ? 

--- פֿילאָזאָפֿיע: 

-- הע"הע, זיך אויסגעקליבן אַן ערטעלע!יי. 

עוזריהעשל איז נישט געװאָרן קראַנק. די ברוסט זיינע איז אין דער צייט 
געװאָרן ברייטער מיט אַ פּאָר צאָל, דער רוקן גלייכער, די גלידער --- פֿעסטער, 
דער אַפּעטיט -- שטאַרקער, נאָר די פּיין, די אומרו, דער פֹּחד זיינען נישט 
געװאָרן אױיסגעװעפּט. ער איז געזעסן און געפֿירט אַ יכּוח מיט שפּינאָזאַן. 
נו יאָ, ס'איז נויטװוענדיק. די גאַנצע מלחמה איז אַ שפּיל פֿון מאָדוסן,. לעבן און. 
טויט זיינען בלעזלעך אין ים פֿון דער סובסטאַנץ. אָבער צו װאָס האָט די געט" 
לעכע נאַטור דאָס אַלץ באַדאַרפֿט ? װאָס איז דער זין? װאָס איז דער צװעק! 
צו װאָס װאַלגערט ער זיך דאָ, עוזריהעשל, צווישן דעם פּעבל ? פֿאַרװאָס מאַכט 
ער נישט קיין עק צו דער גאַנצער קאָמעדיע? ער האָט צוגעשטעלט די האַנט 
צום בוזעם און אָנגעטאַפּט הדסהס בריוו. ס'האָט אים דאָ געהאַלטן די האָפֿץ- 
נונג צוריקצוקומען צו איר, צו האָבן צוזאַמען מיט איר אַ שטוב, אַ בעט, אַ 
ביכער-שענקל. וי שווער די איבונגען זיינען נישט געווען, האָבן זיי נישט איינ- 
געשטילט אין אים די תּאַװה. באַנאַכט איז זי אים געקומען צו חלום. וי נאָר 
ער האָט געהאַט אַ מינוט רו, האָט ער וועגן איר געקלערט. ער האָט אױפֿגעמישט 
די פֿינפֿטע טייל פֿון ;עטיק" וואו עס רעדט זיך ועגן דער אינטעלעקטועלער 
ליבע צו גאָט. און געלייענט: | 

פּראָפאָזיציע 24: װאָס מער מיר פֿאַרשטײען אינדיוידועלע זאַכן אַלץ 
מער פֿאַרשטײען מיר גאָט, | 

פּראָפּאָזיציע 25: די גרעסטע באַמיאונג פֿון גייסט און זיין העכסטע טוגנט 
איז צו פֿאַרשטײן זאַכן דורך דער דריטער מדרגה פֿון וויסן. 

פּראָפּאָזיציע 27: פֿון דער דאָזיקער מדרגה פֿון וויסן אַנשטײט די גרעסטע 
גייסטיקע סאַטיספֿאַקציע. 

פּראָפּאָזיציעל25: גאָט האָט זיך אַליין ליב מיט אַן אומענדלעך אינטעלעק- 
טועלער ליבע, 

פּראָפּאָזיציע 27: ס'איז גאָרנישט דאָ אין דער נאַטור, װאָס איז קעגן 
דער דאָזיקער אינטעלעקטועלער ליבע און װאָס קאָן זי באַזייטיקן... 

עוזריהעשל האָט אױפֿגעהױבן דעם בליק. איז דאָס ווירקלעך אַזױ ? קאָן 
מען באמת ליב האָבן די אַלע יוונים ? אַפֿילו יענעם מיטן געשטופּלטן פּרצוף 
און די חזירישע אייגעלעך ? װאָס איז ער אַזױ דערשװיצט? װאָס טופּעט ער 
אַזױ מיט די שטיװאַלעס? און װאָס איז מיט דעם, װאָס האָט אױיסגעטאָן דעם 
שטיוול און שמעקט צו דער אָניצע? זיי זיינען אַלע טיילן פֿון גאָט, די פּיאַטע, 
דער באַבע-נאָגל, דער שווייס, --- באַשטײען אַלע פֿון אַטאָמען. זיי זיינען אַמאָל 
געווען זון. די מאָלעקולן האַלטן זיך צוזאַמען לויט די פֿאַרװיקלטסטע קאָמבי- 
נאַציעס. נו, און פֿאַרװאָס שרייען זיי זשידאָווסקאַיאַ מאָרדאַ ? ווייל זייערע אידייען 
זיינען נישט-אַדעקװאַט און רופֿן אַרױס לײדנשאַפֿטן... זי באַנעמען נישט, אַז 
יעדעס פֿאָלק, וי יעדער מענטש, איז נויטװענדיק, און אַז זאַכן װאָלטן נישט 
געקאָנט אַרױסגעבראַכט ווערן פֿון גאָט אויף אַן אַנדער שטייגער אָדער אָרדע- 
נונג װי זיי עקזיסטירן... 

עוזר-יהעשל האָט איינגעבויגן דעם קאָפּ. ער איז געהאַט געקומען אַהער 
מיט דער דעה צו דינען געטריי. ער האָט זיך אַליין געװאָלט באַװיזן, אַז דאָס 
װאָס אַנדערע קאָנען פֿאַרטראָגן, װעט ער אויך אויסהאַלטן. ער האָט אַלעמאָל 
געקוקט קרום אויף די יונגעלייט, װאָס מאַכן זיך פֿעלערן, דעזערטירן קױפֿן 
אונטער די דאָקטוירים, ס'שאַפֿט אַנטיסעמיטיזם. ער גיט די שונאייישראל 
אַ פּתחון-פּה צו זאָגן, אַז יידן ווילן פּריווילעגיעס. ער האָט געהאַלטן פֿון קאַנטס 
פּרינציפּ, אַז מיר דאַרפֿן זיך פֿירן אַזױ, דאָס אונדזערע טאַטן זאָלן דינען 
פֿאַר אַ מאַקסים. אָבער ער האָט בשום-אופֿן זיך נישט געקאָנט צונױפֿלעבן מיט 
די סאָלדאַטן, ער האָט נישט געהאַט קיין געדולד צו זייערע רייד און שפּילע- 
רייען. די זעלנערשע תּורה האָט אים געלאַנגװײליקט. פֿון דעם ניבול-פּה, װאָס 
זיי האָבן גערעדט, האָט אים געאיבלט, ער האָט פֿון אַלעמען געווייכט, און אַלע 
האָבן אים אויסגעמיטן, װאָס האָט ער איבערהויפּט דאָ צו טאָן? ער איז אַ ייך 
און ס'רוב זיינען גויים. ער איז בטבע אַן אינטעלעקטואַליסט און זיי זיינען עם- 
הארצים. זיי האָבן אַ גלויבן -- אין גאָט, אין קייסער, אין ווייבער, קינדער, 
לאַנד, ערד --- און ער צװײפֿלט אין אַלץ, לויט דעם אייגענעם שפּינאָזאַן, װאָס 
ער באַוואונדערט אַזױ, לעבן זיי שכלדיקער און טוגנטהאַפֿטער װי ער מיט 
זיין גאַוה, זיין עניוות, זיין אינדיװידואַליזם, זיינע אומגעהייערע גייסטיקע ליידן, 
װאָס ברענגען קיינעם נישט קיין נוץ... 

ער האָט אַרײינגעלײגט די ;עטיק" אין דעם טלומיקל אונטער דער נאָרע. 
ער איז אַ ווייל אַרױס אױפֿן הויף. סאָלדאַטן זיינען געזעסן אין אָפּטריט אָן 
טירן און געטאָן זייער באַדערפֿעניש. זיי האָבן דערביי צווישן זיך געשמועסט, 
אין קיך האָבן זעלנער געשיילט קאַרטאָפֿל אין גרויסע קעסלען. אַ כאַכלאַק האָט 
געזונגען מיט אַ גראָב קול, װאָס איז אַרױסגעקומען װי פֿון אַ גרוב. אַ הונט 
האָט געבילט. אין מיטן הימל האָט געשוועבט אַ רויטלעכע לבנה, אַרומגעביסן 

ביים ברעג. עוזר-'העשל האָט ערשט געדינט איבער אַ חודש, נאָר ס'האָט זיך 
אים אויסגעוויזן, אַז ער װאָגלט שוין זינט יאָרן. ער איז געשטאַנען אַ נישט" 
אױיסגעשלאָפֿענער, אַ נישט-ראַזירטער, אין צו-לויזע שטיול, מיט מאָזאָליעס 
אויף די הענט, מיט אַ פּאַסעק אויף די לענדן, און עו איז זיך אַליין פֿאָרגעקומען 
פֿרעמד. דאָס דאָזיקע לעבן איז נישט געוען פֿאַר זיינע כּוחות. ער האָט איצט 
געהאָט איין פֿאַרלאַנג: מ'זאָל אים װאָס גיכער אַױויסשיקן אױפֿן פֿראָנט. 

פֿאַר פּורים האָט מען עוזר:העשלס פּאָלק אַרױסגעשיקט אױפֿן פֿראָנט, גענעראַל 
סעליװאַנאָוו האָט באַלאַגערט פּשעמישל, דער עסטרייכישער גאַרניזאָן האָט גע" 
פּרואווט זיך אַרױסצורײסן פֿון דער פֿעסטונג, צו מזרח-צו, אין דער רוסישער 
זייט, און מ'האָט אים געדאַרפֿט פֿאַרצױמען דעם וועג. דער מאַרש איז געווען 
אַ היימישער. לענג-אויס דעם טייך סאַן. דריי טעג איז עוזר'העשל געשטאַנען אין 
זיין אייגן שטעטל, קליין-טערעשפּאָל, אין זיידנס הויז האָט זיך אַרײנגעצויגן 
אַ גוי, אַ חזיר-שלעגער. אין הײפֿל האָט מען אַרוױיסגעשטעלט אַ הילצערנע װאַנע, 
װאָס אין איר קרעלט מען אָפּ די חזירים נאָכן קיילן. אין בית-מדרש האָט מען 
געהאַלטן היי פֿאַר פֿערד. מ'האָט גראָד יענעם טאָג ווען עוזר'העשל איז אָנ 
געקומען, געהייצט דאָס באָד, און די גויים זיינען געגאַנגען אין מרחץ אַריין 
ס'איז געווען אויסטערליש צו זיין אין אַ קליין:טערעשפּאָל אָן יידן. 

אין בילגאָרײ, וואו עוזר:העשל האָט פֿאַרבראַכט אַ טאָג, איז געווען אַן 
אונטערגאַנג. קינדער זיינען געשטאָרבן פֿון קאָקל-הוסט, מאָזלען, שאַרלאַך. 
ווייבער זיינען געלאָפֿן אין בית:מדרש איינרייסן און אָנצינדן נשמה:ליכט. 
גבאיטעס האָבן געמאָסטן דאָס בית-עולם. עוזר-'העשל איז אַריין צום בילגאָרײיער 
רב, אַ ווייטער קרוב פֿון זיידנס צד. די רביצין האָט אים מכבד געוען מיט 
אַ היימיש אָנבייסן. דער רב האָט זיך אױיסגעפֿרעגט אױפֿן זיידן, די פֿעטערס. 
וי וואויל דער בילגאָרײער רב האָט געהערט, אַז דער עוזר:העשל איז קאַליע, 
האָט ער באַלד גענומען שמועסן מיט אים אין לערנען. די ווייבער, װאָס זיינען 
געקומען פֿרעגן שאַלות, האָבן געקוקט פֿאַרחידושטע וי דער רב רעדט תּורה 
צו אַ זעלנער,. דעם רבס אוראייניקלעך זיינען אַרײנגעקומען, אָנגעמאָסטן דאָס 
זעלנערישע היטל, דעם פּאַסעק, דאָס שווערדל. עוזר'העשל זאָל נישט בלייבן 
אין בלויזן קאָפּ, האָט דער רב אים געגעבן זיין קאַפּל,. די שטאָט איז געווען פֿול 
מיט זעלנער, אָבאָז, קאַװאַלעריע, נאָר דער בילגאָרײיער רב האָט זיך געראַנגלט 
מיט אַ האַרבן רמ"בם, 

ווען עוזר'העשלס פּאָלק האָט זיך געפֿונען אױפֿן וועג צװוישן בילגאָרײ און 
טאַרנאָגראָד,. האָט אױיסגעבראָכן אַ שלאַקסירעגן. די ועגן זיינען געבליבן 
שטעקן אין בלאָטע. פֿערד זיינען געפֿאַלן, געבראָכן די פֿיס, און מ'האָט זי 
געמוזט דערשיסן. בלוט איז גערונען פֿון די פֿערדישע פּגרים, זיך אויסגעמישט 
מיט די קאַלוזשעט רעגנװאַסער. קראָען זיינען אָנגעפֿלױגן אויסצופּיקן ביי די 
נבלות די אויגן. די זעלנער האָבן אויף זיי געשאָס! און זיי זיינען אַראָפּגעפֿאַלן 

אין זומפּ. ערגעץ ווייט פֿאָראױס איז דער װועג, אַפּנים, געווען פֿאַרשטעלט, 
און מ'האָט געמוזט װאַרטן ביז די פֿאָדערשטע רייען װעלן רירן פֿון אָרט. 
זעלנער זיינען אַװעק אין די פֿעלדער אין זיך אַװעקגעזעצט מלאָכהנען. די קו" 
כערס האָבן זיך אַװעקגעשטעלט קאָכן קאַשע מיט חזיר. מ'האָט אָנגעצונדן אַ 
פֿײיער, נאָר דער רעגן האָט עס צוריק אױיסגעלאָשן, די סאָלדאַטן זיינען געװאָרן 
הונגעריק, געשאָלטן אין טאַטנס-מאַמען. די אָפֿיצירן האָבן געשריגן, געריטן 
פֿון גרופּע צו גרופּע, געזידלט, געפֿאָכעט מיט די נאַהייקעס. מ'האָט אָבער. 
אַמאָל און ווידער-אַמאָל געגעבן באַפֿעלן מ'זאָל גיין ווייטער, נאָר נאָך עטלעכע 
טריט האָט מען פֿונסנײ געמוזט זיך אָפּשטעלן. עוזר-'העשל איז געשטאַנען אין 
דער פֿולער באַװאָפֿענונג, באַהאָנגען מיט פּאַטראָנען, מיט אַ ביקס אױפֿן אַקסל, 
מיט אַ קעסעלע ביי די לענדן, און געקוקט אין נעפּל, דאָס העמד איז געוען 
אויף אים פֿײיכט, די שטיוול האָבן געהאַט גראָבע זוילן, נאָר ס'האָט דורכגענעצט. 
ער איז געווען נישט אױיסגעשלאָפֿן, נישט געגאָלט, אַ קעלט איז אים געאָפֿן 
דורך די ריפּן, דער זעלנער ביי דער זייט, אַ געלער יונג, אַ שוסטער פֿון זאַ" 
מאָשטש, האָט נישט אױפֿגעהערט שעלטן, 

-- פֿאָניע גנב, אַ רוח אין זיין מאַמען אַרין! אַ מלחמהלע האָט זיך זי 
פֿאַרגלוסט, די קאַפּיטאַליסטישע בעסטיעס! 

--- העי, דו, זשיד, װאָס באַלאַקעסט דו אין דיין פֿאַרשאָלטענעם זשאַרגאָן ? 
-- האָט אַ געשריי געטאָן אַ פּוילישער שייגעץ, אַן איינבענדלדיקער. -- שילטסט 
נאַטשאַלסטװאָ, אָדער װאָס ? 

-- זאָל דיר דער קאָפּ נישט דאַרן!... 

-- װאַרט יידעלעך, איר'ט נאָך גיין פּאָד סוד!... 

אין טאַרנאָגראָד איז נישט געווען קיין קאַזאַרמע און דאָס מיליטער איז 
אַװועק רוען אין די יידישע שטובן.. ס'איז גראָד געווען אַ מאַרקטאָג. די זעלנער 
האָבן צעטראָטן די ערדענע טעפ און שיסלען, װאָס די סוחרים האָבן אַרױס- 
געשטעלט, אומגעשליידערט שטעלעכלעך. די פֿערד זיינען אַלע געהאַט גע" 
שטאַנען צום פּריזיוו. די באַפֿרײטע האָבן געהאַט סטעמפּלען אויף דער פֿעל. 
אָבער מ'האָט געדאַרפֿט האָבן נאָך פֿערד, און מ'האָט גענומען קאָנפֿיסקירן ביי 
די פּויערים. די גויים האָבן זיך קעגנגעשטעלט, געריסן די פֿערד ביי די וויידלען, 
און די אונטעראָפֿיצירן האָכן געשלאָגן די אייגנטימער מיט די קאָלבעס פֿון 
די ביקסן. מ'האָט אַרױסגעגעבן די באלעבאַטים שטיקלעך פּאַפּיר, נאָר יענע האָבן 
זי אַװעקגעװאָרפֿן אין בלאָטע. 

-- גנבים, רויבער, מערדער ! איר קאָנט זיך דערמיט אונטערװוישן!.י. 

די באַבעס האָבן געוויינט. מאַנסלײט האָבן זיך צעיאָמערט מיט הירזשנדיקע 
קולות. אַ הויכער פּױער אין אַ שאָפּענעם פּעלץ און אין לאַפּטשעס מיט היל- 
צערנע זוילן האָט געכאַפּט צו אַ פֿעלדפֿעבל אַ האַק. מ'האָט דעם בונטאַר גע- 
בונדן מיט שטריק און אָפּגעפֿירט אין אַרעסט. פֿון הינטן איז נאָכגעלאָפֿן די 
באַבע און געפֿאָכעט מיט די פֿױיסטן. דער סאָלדאַט האָט איר געגעבן אַ שטויס 
מיטן שטיוול און זי איז אַרײנגעפֿאַלן אין בלאָטע. 

ס'איז געווען דאָנערשטאָג. צוליב די רעגנס האָט מען געמוזט איבערװאָרטן. 

דאָס מיליטער איז געבליבן אין טאַרנאָגראָד ביז איבער שבת. דער פּולקאָוניק 
האָט פֿאַרלאַנגט, די יידישע בעקערס זאָלן שבת באַקן ברויט. די בעקערס האָבן 
נישט געװאָלט מחלל-שבת זיין, נאָר דער פּולקאָװוניק האָט געװאָרנט, אַז ער'ט 
זי אַלעמען אױפֿהענגען און אונטערצינדן דאָס שטעטל. דער רב האָט געפּסקנט, 
אַז ס'איז פּקוחינפֿש און די בעקערס האָבן פֿרײטאָג:צו-נאַכטס געהייצט די 
אויוונס און געקנאָטן טייג. אַלטע ווייבער האָבן געהאַט טענות צום רב, געװאָרנט, 
אַז ס'עט זיך אױיסלאָזן מיט אַ מגפֿה. שבת באַטאָג איז עוזר'העשל געקומען 
אין בית:מדרש. מ'האָט פֿאַר די יידישע זעלנער געגרייט די טישן. מיידלעך האָבן 
געבראַכט טשאָלנט, חלה, קוגל. אַ קליין זעלנערל, ואָס איז אין דער היים 
געווען אַ משורר ביי אַ חזן, האָט נאָך די פֿיש געזונגען זמירות. 

מה ידידות מנוחתן 

את שבת המלכה. 

בכן נרוץ לקראתך, 

באי כלה נסוכה. 


כל המתענגים בה 
יזכו לרב שמחה, 
מחבלי משיח 
יצלו לרוחה... 


נאָך שבת האָט דאָס מיליטער אַרײנמאַרשירט קיין גאַליציע. דאָ, אין 
שונאס לאַנד, האָבן די רוסן אָנגעטאָן אַלערלײ נגישות. מ'האָט אַרױסגענומען 
פֿון יעדן שטעטל די בכּבודיקסטע באַלעבאַטים און זיי אַװעקגעשיקט פֿאַר זאַק" 
לאַדניקעס קיין סיביר. מ'האָט זיך געמאַכט נישט זעענדיק וי דאָס מיליטער 
רויבט. די רוטענישע גויים און זייערע גלחים זיינען אַקעגנגעקומען די רוסן 
מיט ברויט און װאַסער, מיט צלמים און בילדער, זיי אָנגערופֿן ברידער. ס'רוב 
פּאָלאַקן האָבן געוואוינט הינטער דער שטאָט. מ'האָט אױיסגעלאָזט דעם צאָרן 
צו די יידן. קאָזאַקן האָבן אָנגעטאָן שטריימלען מיט דרייצן שפּיצן, אַרױפֿגץ- 
צויגן אויף זיך זיידענע און אַטלעסענע זשופּיצעס. די בתי-מדרשים האָט מען 
פֿאַרװאַנדלט אין שטאַלן. די ספֿרים האָבן זיך געװאַלגערט אין די גאַסן. מ'האָט 
געכאַפּט יידישע בחורים אויף אַרבעט, זיי אַװעקגעשלעפּט פֿון די היימען. אַ 
סך רביים, רבנים און נגידים זיינען געהאַט אַנטלאָפֿן קיין װוין אָדער קיין אונגאַרן, 
די גאַליציאַנער יידן, װאָס זיינען נישט געווען געוואוינט צו קיין רדיפֿות און 
ליב געהאַט דעם קייסער פֿראַנץ יאָזעף, האָבן געהאַט איין טרייסט : אַז די מאָס- 
קאַלעס װעלן נישט לאַנג שאַלטן-און-װאַלטן. מ'עט זיי אינגיכן אַרױסטרײבן 
און זיי יאָגן ביז קיין פּעטערבורג, אין אָלעשיצער בית-מדרש, וואו עוזר-העשל 
איז אַרײנגעפֿאַלן צװישן מנחה-מעריב, האָט אים אַ מלמד נאָכגעזאָגט אַ תּורה 
פֿון בעלזער רב. 

-- ואת החזיר כי מפֿריס פּרסה והוא גרה לא יגר: דאָס רוסישע חזיר 
האָט טאַקע אַרײנגעטרעטן קיין גאַליציע, אָבער ט'עט דאָרט נישט בלייבן 
וואוינען+*. 


די פֿאַמיליע מושקאַט 235 


3 


דעם צוויי-און-צװאַנציקסטן מערץ האָט דער עסטרייכישער קאָמאַנדיר פֿון 
דעם פֿעסטונג פּשעמישל זיך אונטערגעגעבן נאָך אַ באַלאַגערונג פֿון קנאַפּע 
פֿיר חדשים. איבער הונדערט טויזנט מאַן זיינען אַרײנגעפֿאַלן צו די רוסן אין 
פּלען. מ'האָט געפֿײערט דעם נצחון אין גאַנץ רוסלאַנד. עוזר-'העשלס פּאָלק איז 
אַרײן קיין פּשעמישל, געהאָלפֿן היטן די געפֿאַנגענע. ס'זיינען דאָרט געווען 
פֿון אַלע מינים : מאַדיאַרישע הוזאַרן אין רויטע הויזן, און פּוױלישע אולאַנער 
אין טשאַקעס מיט באַרשטן; טשעכישע דראַגאָנער אין קאַסקעס באַשלאָגן מיט 
מעש, און מאַכמעדאַנישע באָשניאַקעס אין פֿעסקעס איף די קעפּ. אַנשטאָט 
שטיוול, האָבן די זעלנער געטראָגן שיך מיט שטולפן, אָדער אַרומגעװיקלט די 
פֿיס מיט וויקלשנורן. אַן איינבענדלדיקער האָט ביי זיי געהייסן אַ געפֿרײטער, 
אַ פּאָדפּאָרוטשניק --- אַ פֿענריך. גערעדט האָבן זיי אַ בבל פֿון לשונות : דייטש, 
אונגאַריש, פּױליש, באָשניש, טשעכיש, יידיש. די רוסן האָבן געלאַכט אין די 
פֿױסטן, 

-- אַ באָסע קאָמאַנדע!... אַ באַבסקע האָלאָטע!... 

פֿון פּשעמישל האָט מען נאָך פּסח געשיקט עוזר:העשלס דיוויזיע קיין דרום, 
צו די קאַרפּאַטן. דער וועג פֿון פּשעמישל קיין סאָניק איז געווען פֿול מיט מילי" 
טער. די רעדער פֿון די האַרמאַטן האָבן צעבראָכן די שטיינער פֿון שאָסײ, 
אָבאָזן זיינען געבליבן שטיין און זיך נישט געקאָנט רירן. פֿון שלאַכטפֿעלד האָט 
מען צוריקגעבראַכט װאַגאָנען מיט פֿאַרואונדעטע. אויף פֿעלדער באַזײיעט 
מיט ווינטער-תּבואה האָבן שוין גענומען אױפֿגײן גרינע זאַנגען. איבער אַלעמען 
האָט געשיינט אַ פֿרילינגדיקע זון און ס'האָט זיך אױיסגעשפּרײט אַ ספֿירהדיק- 
בלויער הימל. שטאָרכן האָבן געקרייזט אַרום און אַרום, געמאַכט הקפֿות. בינען 
האָבן געזומט, פֿעלדגרילן האָבן געגרילצט. וואו דאָס אויג איז געפֿאַלן זיינען 
אױפֿגעגאַנגען אַלערלײ בלימלעך : ווייסע און געלע, מיט פּאַסיקלעך און פּינ" 
טעלעך, מיט פֿעדערלעך און פֿליטערלעך. דאָס געשריי פֿון המון האָט נישט 
געקאָנט פֿאַרטױבן דאָס קװאַקערײ פֿון די פֿרעש אין די זומפּן, פֿון דערפֿער 
זיינען אַרױסגעקומען גויעס, שיקסעס, געװאָרפֿן אייגעלעך צום שונא. ביים 
ברעג פֿעלד האָט מען אין דער גיך צונױפֿגעקלאַפּט אַ תּליה און אױפֿגעהאָנגען 
אַ צערודערטן פּױיער, כּלומרשט אַ שפּיאָן. די באָרװעסע פֿיס האָבן זיך נאָכ- 
געבאָמבלט איבער דעם ריוו. אויף דער קוטשמע האָט געפֿלאַטערט אַ שמעטער" 
לינב עי 

די זעלנער האָבן מאַרשירט און געקלאַפּט מיט די שטיוול. די שורות באַיאָ- 
נעטן האָבן געגלאַנצט אין דער הויך וי שטאָלענע באַרשטן פֿאָראיס האָבן 
טרומייטערט טרומייטן, פּוױקן האָבן געפּוױיקט. די כאַמעס האָבן געבלעקעכצט 
אַ ליד וועגן אַ מיידל, װאָס גייט אין װאַלד אַרײן קלויבן שװאָמען. 


דיעווקי װליעס 

יאַ זאַ נימי, 

דיעווקי כאָדיאַט 

יאַ סנימי, 

קודאַ דיעווקי -- טודאַ יאַ. 

עוזר:העשל איז מיטגעגאַנגען, נאָר ער האָט נישט געזונגען. דאַנקן גאָט, 
ס'האָט אױפֿגעהערט די לאַנגװײל פֿון דער קאַזאַרמע. אױפֿן װעג האָט ער 
געקאָנט טראַכטן זיינע מחשבות. אין מיטן דעם גאַנצן געפּילדער האָט ער גע" 
פֿירט אַ חשבון מיט שפּינאָזאַן און דאַרװינען. װי קאָן מען פֿאַראײניקן די דאָ- 
זיקע צוויי וועלט-אָנשויאונגען? וואו קומט זיך צונויף די פּאַנטעאיסטישע 
סטאַטיק מיט דער העראַקליטישער דינאַמיק! צו װאָס דאַרף די גאָטהײט 
קאַמף ? אוב ס'איז אמת, אַז דאָס געראַנגל פֿאַרן דאָזיין האָט געשאַפֿן אַלע 
באַשעפֿענישן, הייסט עס דאָך, אַז די גאָטהײיט נויטיקט זיך אין צייט און ווילן, 
װאָס דאָס איז צוזאַמען בחירה. וי מאָדנע, נאָר װוי וואויל שפּינאָזאַ און דאַרװין 
קאָנען באַזונדער אויסגעטייטשט וערן ריין-מאַטעריאַליסטיש, פֿירט די קאָמ" 
בינאַציע פֿון די דאָזיקע צוויי לערעס צום היפּוך פֿון מאַטעריאַליזם: צו געט" 
לעכע צוועקן און פֿרײיהײט... עוזר'העשל האָט צוגעשלאָסן די װויעס און אַ 
ווייל מאַרשירט בלינדערהייט. אויב גאָט האָט אומענדלעכע אַטריבוטן, איז 
דאָך איבערהויפּט אַלץ מעגלעך. אפֿשר איז פֿרײהײט אויך אַ געטלעכער אַטרי 
בוט? אפֿשר איז צייט אויך איינער פֿון זיינע אַטריבוטן? אפֿשר איז גאָט אַלײן 
אַ וועזן, װאָס אַנטװיקלט זיך אין דער אומענדלעכער צייט? אפֿשר מוז גאָט 
אַלײן פֿירן אַ מלחמה מיט דעם שטן, װאָס איז אַ נעגאַטיווער אַטריבוט ! אַלץ 
איז מעגלעך! אַלץ איז מעגלעך!יי. 


-- העִי, דו, זשיד, װאָס טרעטסטו אויף די פֿיס? 
-- ער האָט אַװודאי פֿולע הױיזן... 


עוזר-העשל האָט געװאָלט אָפּענטפֿערן, נאָר ער האָט געשוויגן. דער שייגעץ 
רעכטס האָט געהאַט אַ פּאָר גרויסע פֿױסטן. ער האָט נאָר געזוכט אַן אויסרייד 
אויף אַ קריגעריי מיט אים, עוזר-העשלען. ער האָט נישט אױפֿגעהערט נאָכ" 
שפּעטן זיין רוסיש. ער האָט אים געהאַלטן אין איין פֿאָרװאַרפֿן, אַז ער גייט נישט 
ריכטיק, האַלט זיך נישט גלייך, טראָגט נישט די ביקס לויט דעם זאַקאָן. ער 
האָט אים יעדעס מאָל געטאָן אַ שטעק אַרין די האַנט אין פּאַס. אַ סימן, אַז ס'איז 
לויז. ער האָט ביי יעדער געלעגנהייט געמאַכט װיצן װעגן דעם ביכל, װאָס 
עוזר-העשל טראָגט אין ראַניעץ. דער פּוערן-יונג, װאָס האָס געשטאַמט פֿון אַ 
דאָרף הינטער װלאָדאַװע, איז איצט געווען זיין, עוזר-העשלס, שונא. פֿון די 
װואַסערדיקע אייגעלעך, פֿון דעם פֿאַרריסענעם נעזל מיט די ברייטע נאָזלעכער, 
פֿון דעם מויל מיט די לאַנגע אַרױסשטאַרצנדיקע ציין װי ביי אַ פֿערד, -- פֿון 
אַלץ האָט אַראָפּגעקוקט אַ האַס. עוזריהעשל האָט נישט געהאַט קיין ספֿק, אַז 
ווען דער ערל איז מיט אים אַליין אין אַ װאַלד, װאָלט ער אים דערהרגעט. 
אָבער פֿאַרװאָס? װאָס פֿאַר אַ שלעכטס האָט ער אים געטאָן! װאָס פֿאַר אַן 
עוולה האָבן אים געטאָן די יידן, װאָס ער האַלט זיי אין איין שילטן? אױב 
די שנאה קען קיין מאָל נישט זיין גוט, װוי שפּינאָזאַ זאָגט, --- צו װאָס האָט גאָט 
זי באַשאַפֿן 1.... אַך, װאָס קומט אַרױס פֿון קלערן! גאָט האָט צוגעדעקט זיינע 
סודות און ער ויל נישט מזאָל זיי אױפֿדעקן. ס'עט גאָרנישט העלפֿן, נישט 
די לאָגיק און נישט די אינטואיציע. די פֿראָגע איז נאָר : װאָס טוט מען ‏ אױפֿי 

האַלטן דאָס לעבן! באַגיין זעלבסטמאָרד? דינען דעם קייסער? דעזערטירן? 
פֿאַרװאָס זאָל ער, עוזר-העשל, װעלן פֿאַרכאַפּן אונגאָרן?... 

אין סאָניק האָט דאָס מיליטער גערוט. מ'האָט שפּעטער געזאָלט אַריבער- 
שיקן עוזר-העשלס דיוויזיע קיין ביאַלאָגראָד, אויף די פֿאָדערשטע פּאָזיציעס, 
נאָר אַ סך טעג זיינען אַריבער און ס'איז נישט אָנגעקומען קיין באַפֿעל. אין 
שטאָט איז געווען אַ האַרמידער. ער ס'האָט געקױפֿט אין די קראָמען און ווער 
ס'האָט ראַבירט. די באַלעבאַטעם האָבן אַרױסגעטראָגן פֿון די הייזער פֿעסער 
װאַסער און געגעבן די יוונים צו טרינקען. אַ קאָזאַק האָט אַרומפּאַראַדירט אין 
אַ רבנישן טולופּ. אין מאַרק האָט מען פֿאַרקױפֿט אָנגעגזלט האָב-און-גוטס. 
אין מיטן פֿײיער האָבן יידן געפֿירט אַלערלײ מחלוקתן. בעלזער חסידים האָבן 
זיך אַרומגעריסן מיט באָבעװוער. אַ קולטוס-פּרעזידענט האָט זיך גע'לדין מיט 
אַ שוחט. סוחרים האָבן זיך געעסקט מיט אַ פּויער, װאָס זיי האָבן אָנגערופֿן 
אַ שופֿט. יינגלעך אין רבנישע קאַפּעלאַטשן און געקרויזטע פּאות האָבן געלערנט 
אין די קלייזלעך. יונגעלייט האָבן זיך אויסבאַהאַלטן אויף די ביידעמער, ווייל 
די פֿאָניעס האָבן געכאַפּט אויף אַרבעט. מ'האָט הינטער-דער-שטאָט געגראָבן 
גריבער, אָפּגערײניקט שטעכיקע דראָטן, קופּעס מיסט, שקעלעטן פֿון פֿערד. 
די שווער פֿאַרוואונדעטע האָט מען געהאַלטן אין שטאָטישן לאַזאַרעט. די לייכט 
פֿאַרוואונדעטע האָט מען אָפּגעשיקט אין סאַניטאַר-װאַגאָנען קיין רוסלאַנד. מחזמת 
ס'זיינען אומגעגאַנגען טיפֿוסן און אין די שטעטלעך אַרום האָבן אױסגעבראָכן 
פֿאַלן פֿון כאָלערע, האָט מען אין דער גיך אױפֿגעשטעלט אַ באַראַק פֿאַר דעזיג- 
פֿעקציע. מ'האָט דאָרט ביי די מאַנסלײט אָפּגעגאָלט באָרד און פּאות און בי 
די מיידלעך אָפּגעשױרן די האָר. ס'זיינען גלייך אױפֿגעקומען מאַכערס, װאָס 
האָבן פֿאַר כאַבאַר אַרױסבאַקומען פֿאַלשע דעזינפֿעקציע-צייגנישן. אין דער 
גאַנצער בהלה האָט עוזר-העשל באַקומען דריי בריוו פֿון הדסהן. די קאָנװערטן 
זיינען געווען אױפֿגעריסן און באַקלעפּט מיט פּאַק-פּאַפּיר. דאָ און דאָרט זיינען 
שורות געווען אויסגעמעקט דורך דעם צענזאָר. ס'איז שווער געוען צו באַ- 
גרײפֿן װאָסערע מיליטערישע סודות הדסה האָט געקאָנט שרייבן. ערשט איצט, 
אַז עוזריהעשל האָט געהאַלטן די בייגעלעך פּאַפּיר אין דער האַנט, האָט ער 
באַנומען װי ער האָט נאָך איר געבענקט. ער האָט נישט געלייענט מיט קיין 
סדר, נאָר אויסגעקליבן זאַצן פֿון מיטן. ס'זיינען געווען צושריפֿטן אויף די 
ראַנדן און צװישן-די-שורות. אין דעם אייגענעם בריוו, וואו הדסה האָט באַשריבן 
דער מוטערס לוויה און איר, הדסהס, קראַנק-װערן, זיינען געווען אַלערלײ 
צערטלעכע אויסדרוקן, צונעמען, װאָס זי האָט אים, עוזר-העשלען, גערופֿן, און 
אָנדײטונגען, װאָס נאָר זיי ביידע האָבן פֿאַרשטאַנען. עוזרהעשל האָט געלייענט 
און איז געװאָרן בלאָס, די ווערטער האָבן אָנגעצונדן אין אים אַ תּאַװה. ער 
האָט געמוזט קלערן וועגן דעם שאַנד-הייזל אױפֿן לעמבערגער ועג, פֿון די 
אַלע שיקסעס און בלאַטע מיידן, װאָס מ'האָט געקאָנט קריגן פֿאַר אַ לאָבן 
ברויט, אַ פּעקל טאַבאַק, אַ פֿונט צוקער. די יונגען פֿון בילגאָרײ, זאַמאָשטש, 
שעברעשין, װאָס האָבן געדינט אין זיין ראָטע, האָבן אָן אױפֿהער גערעדט 
פֿון: די נקבות, װאָס זיי קריגןאָן, אוֹן פֿון די עברות װאָס זיי טועךאָפּ -- 

אין קאַמערן, שייערן, אויף ביידעמער, אָדער אין פֿעלד, צװישן בייטן תּבואה. 
נישט נאָר גויעס, נאָר יידישע ווייבלעך, פֿרױען פֿון מענער, װאָס זיינען אַָװעק 
אין מלחמה, האָבן זיך מפֿקיר געווען װי זונות... 

מ'האָט געזאָלט שיקן עוזר'העשלס פּאָלק קיין ביאַלאָגראָד. צו די קאַר" 
פּאַטן, נאָר װאָכן זיינען אַריבער און מ'איז נאָך אַלץ געשטאַנען אין סאָניק. 
סאָלדאַטן זיינען אַװעק אין די דערפֿער קאָנפֿיסקירן קי, קעלבער, הינער, אייער. 
די יידישע זעלנער האָבן שוין באַצײטנס אונטערגעהאַנדלט. ס'איז געווען פֿאַר" 
באָטן צו טרינקען שנאַפּס, פֿון דעסטוועגן האָבן די אָפֿיצירן געשיכּורט אין 
קלוב. עוזר-העשל האָט געהאַט אַ סך צייט. אין אַ צעראַבירט יידיש הוז האָט 
ער געפֿונען אַ שאַנק ביכער. די פֿאַמיליע איז געהאַט אַװעק. ס'האָבן זיך דאָ 
געװאַלגערט אַלבומס, אַזױנע, װאָס ער האָט אַמאָל געזען ביי הדסהן. אויף די 
גאָלד-געלײישטע בלעטער זיינען געווען אַריינגעשרי:ן פֿערזן אין פּוױליש און 
דייטש, ציטאַטן פֿון מיצקעוויטש, סלאָװאַצקי, געטהע, שילער, היינע, האָפֿמאַנס- 
טהאַל, אַ מיידל האָט געהאַט איבערגעלאָזט אַ טאָגבוך. אין אַ ספֿרים-שענקל איז 
געשטאַנען אַ שיס געבונדן אין לעדער. אויף אַן אויבערשטער פּאָליצע זיינען 
געלעגן אָנגעהױפֿט אַ סך בענדלעך פֿון דער זאַמלונג געשען און פֿון דער 
,אוניװוערסאָל ביבליאָטעק". אין מיטן די שחיטהס, די עפּידעמיעס, די פּאָג" 
ראָמען, די קריגס-געריכטן, האָט די זון געשיינט איבער גאָלדיקע טאַפּעטן 
פֿליגן האָבן זיך געפּאָרט, שפּינען האָבן געשפּינט שפּינגעװעבן, פּראָפֿעסאָרן 
פֿון בערלין, לייפּציג, באָן האָבן דורך גאָטישע בוכשטאַבן גערעדט צו עוזר" 
העשלען וועגן לוטהערס אײינפֿלוס אויף דער מאָדערנער קולטור, די גייסטיקע 
שטרעמונגען אין אָריענט און אָקסידענט, דער גאָט-באַגריף ביי די אַלטע גער" 
מאַנען, דעם פֿאַטאַליזם פֿון דער גריכישער דראַמע... עוזר-העשל האָט אַרױס- 
געקוקט אין דרויסן. איבערן הימל איז געפֿלױגן אַ שטאָרך. ס'איז געווען מאָדנע 
צו טראַכטן, אַז פֿאַר דעם דאָזיקן באַשעפֿעניש האָט נישט עקזיסטירט קין 
מלחמה, קיין אײראָפּע, קיין גרענעצן, קיין פּאַסירשײנען. ס'האָט געקאָנט פֿליען 
פֿון דאַנען פֿרײ קיין װאַרשע.י. 

עוזר-העשל האָט זיך אַװעקגעלײגט אויף דער סאָפֿע, װאָס איז געווען צע- 
לעכערט מיט באַיאָנעטן, און צוגעשלאָסן די וויעס. (ווען ער האָט פֿאַרמאַכט 
די אויגן, איז ער נישט געווען קיין סאָלדאַט). די זון האָט אים געבאַקן דאָס 
פּנים. דורך די לעדלעך האָט זיך דורכגעריסן אַ רויטלעכע שיין. צו די אויערן 
איז דערגאַנגען אַן אויסטערלישער רויש. אַלץ האָט זיך אויסגעמישט מיט אַמאָל: 
דאָס געקנאַק פֿון רעדער, די אָפּהילכן פֿון האַרמאַטן, דאָס בילן פֿון אַ הונט, 
דאָס געלעכטער פֿון מיידלעך. אין זיין אייגענעט בויך האָט געשאָרכט דאָס אינ" 
געווייד. ער האָט זיך נאָך אַלץ נישט געקאָנט צוגעוואוינען צו פֿאָניעס קרויט. 
ער האָט געהאַט צייטן ווען ער האָט געליטן פֿון היפּאָכאָנדריע. יינגלווייז האָט 
ער געהאַט אַ פֿאָרגעפֿיל, אַז ער'ט שטאַרבן אין טאָג פֿון בר-מצווה. שפּעטער 
האָט ער געהאַט אַן איינרעדעניש, אַז דער סוף װעט קומען אין חופּה-טאָג. 
ער האָט אַלעמאָל געזאָרגט, אַז ער האָט שווינדזוכט, אַ קאַטאַר אין די געדערים, 
אָדער גאָר אַז ער'ט װערן טויב צי בלינד. איצט, ווען מ'האָט יעדע מינוט אים 

געזאָלט אַװעקשיקן אין אַ שלאַכטפֿעלד, וואו מענטשן פֿאַלן װי די פֿליגן, איז 
ער געווען רואיק. דער פּחד פֿאַרן טויט איז געװאָרן פֿון אים אָפּגעטאָן. דער 
מוח איז געווען פֿול מיט הדסהן און מיט אַלערלײ פֿאַנטאַזיעס. ער איז געװאָרן 
אין דמיון אַ מאַהאַראַדזשאַ און געהאַט אַכצן ווייבער: שיינהייטן פֿון אינדיע, 
פּערסיע, אַראַביע, עגיפּטן, װי אויך עטלעכע יידישע יפֿת-תּוארס. הדסה איז 
די קעניגין פֿון דעם האַרעם. יעדע פֿרױ ברענגט אים, עוזר-העשלען, איר דינסט, 
אַ טונקל-הויטיקע שװאַרצאויגיקע שקלאַפֿין, און ער באַשענקט זי מיט זיין 
גענאָד און ליגט אין איר שויס. הדסה איז אײפֿערזיכטיק, אָבער ער פֿאַרזיכערט 
איר ווידער-אַמאָל און אָבער-אַמאָל, אַז זיין ליבשאַפֿט געהער נאָר איר אַלײן, 
און אַז ער באַשלאָפֿט די איבעריקע ווייל אַזױ איז דער מינהג פֿון דער מדינה.., 

ס'האָט אים געטאָן אַ ביס און ער האָט זיך אױפֿגעריסן. װפֿל די אָפֿיצירן 
און אונטעראָפֿיצירן האָבן נישט געװאָרנט די כאַמעס מ'זאָל זיך האַלטן ריין 
האָבן זיך געהאַט אַרײנגעכאַפּט אין די געלעגערס ליז... 


* 


דער פּריקאַז צו מאַרשירן איז געקומען אַ פּאָר טעג שפּעטער, אָבער נישט 
פֿאָרױיס, נאָר אויף צוריק. אַ מעכטיקע אַרמײ, אַ געמיש פֿון דייטשן און עסטריי- 
כער, קאָמאַנדירט פֿון פֿעלדמאַרשאַל מאַקענזען, האָט אַטאַקירט דעם רוסישן 
צענטער, אין דער געגענט פֿון דונאיעץ, זיך געריסן צום טייך סאַן. ס'איז נישט 
געווען קיין צוריקמאַרש, נאָר אַ געליף. מ'האָט איבערגעלאָזט אַרטילעריע, 
פּראָװיאַנט, אַמוניציע. דער שונא האָט געיאָגט פֿון הינטן, פֿון די זייטן, מ'האָט 
געהערט, אַז גאַנצע קאָרפּוסן זיינען געװאָרן צעשאָסן, צעשמעטערט. הונדערטער 
טויזנטער סאָלדאַטן האָבן זיך אונטערגעגעבן. עוזר-:העשל האָט געהאָפֿט, אַז 
ער'ט אַרײנפֿאַלן אין פּלען, אָבער זיין דיוויזיע איז באַצײיטנס אָפּגעטרעטן. ער 
איז געלאָפֿן צופֿוס דעם גאַנצן וועג: איבער פּשעמישל, יאַראָסלאַוו, בילגאָרײ, 
זאַמאָשטש. ער איז וידער פֿאַרבײ קליין-טערעשפּאָל. ס'האָט אױפֿגעהערט די 
מידקייט אין די פֿיס, די ברעכעניש אין רוקן, דאָס גרימעניש אין די געדערים. 
טעג און נעכט האָבן זיך געביטן גיך, װי אין אַ היץ-שלאַפֿקײט. ס'איז אַװעק 
יעדע מורא, יעדע זאָרג פֿאַר אַ תּכלית. ס'זיינען אַיינגעשטילט געװאָרן די טראַכ- 
טענישן און די תּאַװות. רעגנס האָבן געגאָסן, ווינטן האָבן געבלאָזן, קוילן האָבן 
געפֿײפֿט, נאָר ס'האָט אים רעכט נישט געאַרט. אַפֿילו דער פֿאַרלאַנג צו רוען 
און צו שלאָפֿן איז געװאָרן אױיסגעװעפּט. געבליבן איז בלויז איין גרויסער 
חידוש : בין איך עוזר:העשל? האָב איך כּוח דאָס אַלץ דורכצומאַכן? איז דער 
גוף באמת אַזױ שטאַרק? בין איך ר' דן קאַצענעלענבויגנס אייניקל, דער מאַמעס 
זון, איידלס מאַן, הדסהס געליבטער ?... ער האָט ערגעץ אין אַ פֿעלד, צוזאַמען 
מיט אַנדערע סאָלדאַטן, אַװועקגעשטעלט די ביקס אין אַ קאָזלע און זיך אויסגץ- 
צויגן אויף דער ערד. ער איז געלעגן צװישן צעטרעטענע זאַנגען און אַ וייל 
געהאַלטן די װויעס אָפֿן. אױפֿן הימל האָט געהאָנגען אַ לבנה, אַ בלוטיק-רויטע, 
איבערגעשניטן מיט אַ פּאַסיקל װאָלקן. פֿון טייך האָט זיך אױפֿגעהױבן אַ נעפּל- 
דיקער זייל. עמעץ האָט געהאַט אָנגעצונדן אַ פֿײער. פֿונקען האָבן זיך געטראָגן 

איבער דעם פֿלאַם. ווער בין איך ? װאָס טראַכט איך? -- האָט עוזר-העשל 
זיך געפֿרעגט. אָבער װיפֿל ער האָט אין זיך נישט געזכט, האָט ער נישס 
געפֿונען קיין גאַנצע מחשבה. אַלץ איז זיך צונױפֿגעװאַקסן אין איין קנויל: 
די שווערקייט פֿון קערפּער, די פֿײכטקײט פֿון באָדן, די קרעכצענישן פֿון די 
זעלנער, דאָס קואַקן פֿון זשאַבעס, דאָס גרילצן פֿון פֿעלדגרילן. אַ װאָרעם איז 
אים געקראָכן אױפֿן שטערן. ער האָט אים צעקוועטשט. ער האָט זיך, אַפּנים, 
אױפֿגעהערט מיאוסן. װאָס האָט זי דאָרט געהאַט? אַ יינגל, אָדער אַ מיידל? 
איז אים אײינגעפֿאַלן, זיכער אַ מויד... אָבער אַפֿילו דער דאָזיקער געדאַנק 
האָט אים איצט נישט געערגערט. נו, װאָס איז די נפֿקאימינה?! און ער איז 
געװאָרן אַנטשויגן וי אַ שטיין. 

אין מיטן זומער האָבן די רוסן גענומען עװואַקואירן װאַרשע. אויף דער פּראַגער 
בריק, װאָס אירע זיילן זיינען געווען מינירט, האָבן זיך געצויגן לאַנגע שורות 
וועגענער, פּלאַטפֿאָרמעס, בריקעס, לאַסט-אױטאָמאָבילן. די אָפֿיצירשעס און די 
ווייבער פֿון די באַאַמטע האָבן אַריבערגעפֿירט קיין רוסלאַנד שענק, פּיאַנאָס, 
שפּיגלען, פֿאָטעלן --- אַפֿילו עמערס מיט פּאַלמען און פֿיגוס-בײמער. דענשטשיקעס 
האָבן געשמיסן די לאַסט-פֿערד, געשריגן מיט באַנומענע קולות. די בריק איז 
געווען צו-שמאָל. אַלץ האָט זיך געפּלאָנטערט צוזאַמען: טראַמװײען, װעליסאָי 
פּעדן, פֿורלעך מיט היימלאָזע יידן, סאָלדאַטן אין פֿולער באַװאָפֿענונג. אין די 
קאַזאַרמעס האָבן זעלנער אױספֿאַרקױפֿט שטיוול, מונדירן, לייבלעך, גאַטקעס, 
אַלערלײ מעלן,. קאַשעס, שמאַלץ, די אױפֿקױפֿער האָבן אָפֿן פֿאַר אַלעמען 
אַהײמגעשלעפּט די שװאַרצע סחורה. אין די פּאָליצײ-קאָמיסאַריאַטן איז געווען 
אַ פּאַניק. די פּאָליציאַנטן זיינען געװאָרן מאָביליזירט. אויף זייער אָרט האָט 
מען איבערגעלאָזט אַ מיליץ, מאַנסלײט מיט באַנדן אױפֿן אָרעם און מיט גומענע 
שטעקעלעך אָנשטאָט שװוערדן. צװישן די מיליץ-לייט זיינען געװען יונגען 
װאָס האָבן גערעדט יידיש, און ס'איז געווען פֿאַר די װאַרשעװער יידן אַ סימן, 
אַז ס'הויבן זיך אָן בעטערע צייטן. דעם לעצטן טאָג זיינען די סטרוזשעס אומ" 
געגאַנגען פֿון שטוב צו שטוב און געװאָרנט מ'זאָל נישט האַלטן אָפֿן די פֿענסטער, 
װאָרים ביינאַכט װעט מען אױפֿרײסן די בריקן. שואַרץיזעער האָבן פֿאָראױס- 
געזאָגט, אַז פֿאָניע װועט אין דער לעצטער מינוט מאַכן אַ פּאָגראָם, אונטערצינדן 
די שטאָט, ראַבירן די קראָמעןף מ'האָט זיך געסודעט, אַז די קאַנאַליזאַציע איז 
אָנגעפּאַקט מיט פּולװער. נאָר ס'האָט אויסגעזען, אַז די רוסן האָבן זיך גנישט 
געזעגנט מיט װאַרשע אויף שטענדיק. די קאָמיסאַרן, די רעװיראָװעט, די סטאָי" 
קאָװעס האָבן אַלע געזאָגט ס'אייגענע: 

--- ניטשעװאָ. מיר'ץן צוריקקומען! 

און זי האָבן צום לעצטן מאָל אויסגעשטרעקט די האַנט נאָך כאַבאַר. 

די בני מושקאָט האָבן, װי אַ סך אַנדערע װאַרשעװער משפּחות, זיך אייג" 
געטיילט אויף צוויי צדדים ; אויף אַזױנע, װאָס האָבן געהאַלטן מיטן רוס, און 

יענע, װאָס האָבן אויסגעקוקט דעם דייטש. פּערל, ר' משולמס עלטסטע טאָכטער, 
האָט גערעדט, אַז די דייטשן זיינען אַן אומגליק. מ'האָט זיך געסודעט אין דער 
פֿאַמיליע, אַז די יידענע האָט ליגן פֿופֿציק טויזנט רובל אין דער פּעטערבורגער 
קייזערלעכער באַנק. אסתּר-מלכּה, יואלס אלמנה, האָט געװאָרנט, אַז ס'עט נישט 
זיין ביים דייטש קיין פּאַפּע. פֿישעלע, הדסהס מאַן, האָט זיך געשראָקן, אַזן די 
אשכּנזים װעלן אײנפֿירן צװאַנגישולע. בינו-לבינו האָט ער איינגעהאַנדלט גאַנצע 
מאַגאַזינען סחורה : אייל, זייף, טראָן, ליכט, און אַפֿילו זעק מיט פֿעדערן און 
פֿוך, װאָס ער האָט געקראָגן װאָלװל אויף דער גענשע גאַס. פֿישעלעס הויף 
אויף דער גנאָינע איז געװאָרן פֿול באַשטעלט מיט פֿעסער און קאַסטנס. פֿורן 
האָבן געהאַלטן אין איין אַרײנפֿאָרן אין טויער און אַרױספֿאָרן, אין ביאַלאָדרעװנער 
שטיבל האָט פֿישעלע באַצײיטנס גענומען זיך נאָכפֿרעגן צי קאָן מען מיט די 
דייטשן האַנדלען, צי זיי נעמען אין יד אַרײן, און צי ס'איז װאָר, אַז זי פֿאַרשטײען 
יידיש. ער האָט געטענהט: 


-- װאָס איז מיר די נפֿקא מינה ? גויים בלייבן גויים!... 


נת'לע איז געווען אַ שטיק דייטש נאָך פֿון די אַלטע צייטן, ווען ער פֿלעגט 
פֿאָרן מיט סאַלטשען קיין מאַריענבאַד און אָפּטרעטן אױיפֿן װעג אין בערלין. 
ער האָט גערעדט דייטשמעריש און געקאָנט שרייבן אַן אַדרעס אין די שפּיציקע 
גאָטישע בוכשטאַבן. אין שויבן-שענקל אין דער סאַלע האָט ער געהאַט שטיין 
מענדעלסאָנס תּנ"ך אין דער דייטשישער איבערזעצונג און מאַיערס לעקסיקאָן. 
נת'לע איז איצט געזעסן אַ גאַנצן טאָג אױפֿן באַלקאָן, אין אַ סאַמעטענעם שלאָפֿ- 
ראָק מיט בלומען, אין אַ זיידן קאַפּעלע, די פֿיס אָנגעשטעקט אין פליושענע 
שטעק-שיך, אָנגעשפּאַרט אויף אַ פֿיסנבענקעלע, און ער האָט צוגעקוקט מיט 
נחת וי די איװאַנעס אַנטלױפֿן, פּיניעלע איז אַרױפֿגעקומען שמועסן פּאָליטיק, 
ער האָט געשוואוירן, אַז די רוסישע אַרמײ אין אַרומגערינגלט, די צאַרינע 
איז אַ שפּיאָנקע, דעם קייסערס פֿעטער, ניקאָלאַי ניקאָלאַיעװיטש, װאַלגערט 
זיך אַ שיכּורער אין רינשטאָק. פּיניעלע האָט פֿאָראױסגעזאָגט, אַז ווען די דייטשן 
װועלן פֿאַרנעמען מאָסקװע, װעלן די יאַפּאַנעזער אויסדרייען דעם דישעל, זיךף 
אַ לאָז טאָן אויף סיביר, צערייסן דעם רוסישן בער אויף שטיקער. 

-- נת'לע, ס'איז וואויל װוי די וועלט! -- האָט פּיניעלע געשריגן. --- מ'מעג 
שוין זאָגן נאָך זיי רבנן"קדיש!,.. 


ניוניע האָט ערשט נאָר חתונה געהאָט מיט בראָניע גריצהענדלער. ער 
איז געשטאַנען מיטן וייב אין געוועלב פֿון אַנטיקן און ביכער אויף דער 
שװיענטאָיקזשיסקע גאָס. ניוניע האָט זיך קוים געקאָנט דערװאַרטן דער דייטש 
זאָל אַרײן, אַז ער, ניוניע, זאָל אָנטאָן קורצע קליידער. ער האָט שוין געהאָט 
הענגען אין שאַנק אַן אָנצוג און אַ קאַפּעליוש. פֿון בערדל איז קוים געבליבן 
אַ קמץ. סטודענטלעך, לערער, קאַליע-געװאָרענע שטיבל-בחורים, האָבן זיך 
באַצײיטנס געפֿרעגט אויף דייטשע כרעסטאָמאַטיעס, גראַמאַטיקעס, װערטער" 
ביכער. ס'איז געווען אַ פֿאַרגעניגן צו האָבן אַ יונג ווייב אָן אַ שייטל, צו שטיין 
אין אַ געשעפֿט פֿון ביכער, מאָפּעס, גלאָבוסן, פֿיגורן, צו רעדן מיט די קונדן 

וועגן קלאָפּשטאָק, געטע, שילער, היינע. צייט דער דייטש האָט זיך גענומען 
צורוקן צו ואַרשע, האָט די שטאָט אָנגעהויבן שמעקן מיט מערב:אײראָפּע. 

-- בראָניע-לעבן, מיר'ן בקרוב זיין אין אויסלאַנד... מ'עט ניש' דאַרפֿן 
פֿאָרן איבער דער גרענעץ!יי. 

אַבראַם איז פֿון טאָג צו טאָג געװאָרן האָפֿערדיקער. אמת, קיין דירה- 
געלט האָט מען נישט געצאָלט. חמא איז געזעסן אין שטוב אַ פֿאַרזױערטע 
און געהאַלטן אין איין שיילן קאַרטאָפֿל, ביילע-איטע, די טאָכטער, האָט איצט 
געוואוינט ביי טאַטע-מאַמע מיטן מאַן. דאָס קינד, משולמל, האָט געמאָזלט, 
אַביגדור, דער איידעם, האָט נישט געהאַט װאָס צו טאָן. ער האָט ליידיק-גייעריש 
געװויקלט פּאַפּיראָסן, קורצזיכטיק געלייענט די יידישע צייטונגען צוזאַמען מיט 
די אַנאָנסן. אָבער אַבראַם איז זעלטן געווען אין דער היים. גינאָטשקאַ, די 
אַקטריסע, איז געהאָט דורכגעקומען בשלום דעם אַנאָרט. אין דעם צימער אויף 
דער אָגראָדאָװע זיינען זיך יעדן אֶװנט צונױיפֿגעקומען שרייבער, אַקטיאָרן 
מוזיקער, סתּם אינטעליגענטן. נינאָטשקאַ האָט אָנגעצונדן צוויי ליכט, זיך אַװעק- 
געזעצט אױפֿן טעפּיך, אױפֿן באָהעמישן שטייגער, דעקלאַמירט פּאָעזיע, געזונגען 
לידער. אַ העברעאיסט און אַ יידישיסט האָבן געפֿירט אַ דיסקוסיע. ד"ר מעסינ- 
גער, דער טעלעפּאַט, האָט געהייסן די פֿאַרזאַמלטע זיך אַרײננעמען אין זין אַ 
נומער און ער האָט געטראָפֿן. פֿינלענדער האָט געהאַט ערגעץ געקראָגן אַ 
יאַפּאַנעזיש בוך מיט זיידענע בלעטער און אויסגעלאַסענע בילדער. איינגעבונדן 
איז דאָס װערק געווען אין אַ סאָרט פּימסנהאָלץ. די געסט האָבן געהאַלטן אין 
איין בלעטערן און נישטערן. ברוידע, װאָס איז אויך אַהער אַריינגעקומען, האָט, 
וי אַלעמאָל, גערעדט וועגן דער רעװאָלוציע. 

-- האָט געדולד. די מאַסן האָבן נאָך נישט געזאָגט זייער װאָרט! -- האָט 
ער געטענהט צו דעם קליינבירגערלעכן געזינדל. --- ס'עט זיך נאָך טאָן אויף 
טיש און אויף בענק!י.. 

און ער האָט קליגעריש געשמייכלט פֿון הינטער די ברילן און געבלאָזן 
דינע קייקעלעך רויך. 

די לעצטע נאַכט איידער דער דייטש איז אַריײן האָט אַבראַם פֿאַרבראַכט 
אין דער היים מיט דער משפּחה. סטעפֿע האָט געבראַכט דעם חתן אירן, דעם 
סטודענט פֿון מעדיצין. ס'זיינען געקומען צו גאַסט מאַשע, לאהס טאָכטער, 
װאָס איז איצט געווען אַ לעבעדיקע יתומה, און דאָשע, פּיניעלעס מוזינקע. די 
מיידלעך האָבן געטאַנצט, געלאַכט, זיך איינגערוימט סודות. חמא האָט דערלאַנגט 
טיי, קאַרטאָפֿל-קוכן, װישניק. משולמל האָט נישט געװאָלט אײינשלאָפֿן און 
אַביגדור האָט אים אַרײנגעבראַכט צו די געסט. צו פֿאַרשפּילן דאָס אייניקל, 
האָט אַבראַם זיך אַװעקגעשטעלט אויף די הענט און די פֿיס, געבילט וי אַ 
הונט, געמיאָוקעט וי אַ קאַץ, געהוילט וי אַ װאָלף. ער האָט זיך אַזױ נאַריש 
געמאַכט, אַז אַפֿילו חמא, די מרה-שחורהניצע, האָט געמוזט לאַכן זי האָט 
געשאַקלט מיטן באַשײטלטן קאָפּ, געשנייצט די רויטע נאָז. | 

-- װאָס פֿעלט עִים, האַ?... אַ גדולה אויף זיין קאָפּ!... 

-- פֿינסטערע יידענע, װאָס. זאָרגסטו אַזױ פֿיל?... מיר'ן שטאָרבן וי 
די גרעסטע מיליאָנערן!... מיר'ן פֿױלן װי די קיסריים!... 

צוויי אַזײגער בינאַכט האָט אַבראַם זיך געלייגט שלאָפֿן, אָבער פֿאַרטאָג 
האָט אים אױפֿגעװעקט אַ קראַך. באַלד דערנאָך האָט מען דערהערט נאָך צוויי 
אױפֿרײסן. די רוסן האָבן אױפֿגעריסן אַלע דריי בריקן : די פּראַגער, די מוראַ- 
נאָװער, די נייע בריק. אין הויף זיינען געפֿאַלן שויבן. הינט האָבן זיך צעבילט, 
קינדער האָבן געוויינט. אַבראַם האָט זיך אױפֿגעזעצט אױפֿן געלעגער, געטראַכט, 
אַז באַלד װעט מען קאָנען פֿאָרן קיין לאָדזש זיך זען מיט אידאַן. װער ווייסט ? 
אפֿשר האָט זי שוין אינגאַנצן פֿאַרגעסן אָן אים, אַבראַמען ! פֿילײכט האָט זי 
זיך אָפּגעזוכט אַן אַנדערן? ער איז ווידער אַנטשלאָפֿן געװאָרן, נאָר די חלומות 
האָבן אים נישט געלאָזט רוען. ער האָט שוין געהאַט אַ גרויע באָרד, אָבער דאָס 
בלוט אין די אָדערן האָט געזאָטן וי ביי אַ יונגנמאַן, די תּאוות האָבן געזומט 
אין מוח. דאָ האָט זיך אים אויסגעדוכט, אַז ער קושט הדסהן און דאָ איז 
אים פֿאָרגעקומען, אַז סטעפֿע, די טאָכטער, איז געקומען צו אים אין בעט; 
דאָ האָט זיך אים אויסגעוויזן, אַז ער און אידאַ שטייען אונטער אַ חופה, און 
דאָ האָט ער דערזען נינאָטשקאַן אַ טויטע, מיט אַן אָפֿן מויל און פֿאַרגלאָצטע 
אויגן. דאָס לשון, װאָס ער האָט גערעדט אין חלום, איז געווען גרייזיק, איבער- 
געדרייט, אַ געמיש פֿון יידיש, פּױליש, רוסיש, דייטש, לשון-קודש. מתים זיינען 
געװאָרן לעבעדיק. װאַרשע און לאָדזש זיינען געווען איין שטאָט. פֿון דער מאַר- 
שאַלקאָווסקע האָט זיך גלייך אָנגעהױבן די פּיעטריקאָװער גאַס. אין דער פֿרי 
האָט אים אױפֿגעװעקט אַ קלינגעניש פֿון טעלעפֿאָן. ס'איז געווען ניוניע. ער האָט 
געשטאַמלט ; 

-- אַבראָם-לעבן, מימזל-טוב !... די דיד-דייטשן זיינען דאָ!... מיר זיינען 
אין 5-5-פּרײסן!... 

-- הוראַ! הידד ! װיװאַט ! פּאָצטאַוזענט ! -- האָט אַבראַם זיך צעגװאַלדעװעט 
-- וואו ביסטו, כאָלערע ? לאָמיר גיין מקבל-פּנים זיין יעקין!... 

אַבראַם האָט גענומען לױפֿן איבער די שטובן אַ באָרװעסער. חמא און די 
טעכטער האָבן זיך איבערגעוועקט. משולמל האָט זיך צעקוויטשעט. אַבראַם 
האָט אָנגעטאָן אַ ווייסן זומער-אָנצוג, אַ שטרויענעם קאַפּעליש, אַן אָפֿן העמד 
מיט אַ סלאָװאַצקע קאָלנער, גענומען דעם שטעקן מיט די הירש-הערנער. ער 
האָט געהיפּערט איבער די טרעפּ און געזונגען. ער איז אַרינגעשפּרונגען אין 
אַ דראָשקע און זיך געהייסן צופֿירן צו ניוניען. פֿון דאָרט זיינען ביידע שװאָגערס 
צוזאַמען מיט בראָניע גריצהענדלער געפֿאָרן צו דער סענאַטאָרן-גאַס. די זון 
האָט געשיינט. אַ ווינטל האָט געבלאָזן פֿון דער ווייסל. די סטרוזשעס האָבן 
געשפּריצט מיט קישקעס. יונגע פֿרױען און מיידלעך האָבן געטראָגן בלומען. 
די באַלקאָנען זיינען געווען געפּאַקט, די גאַסן -- פֿול מיט פֿאַרבײגײער. מ'האָט 
קוים זיך געקאָנט דורכשפּאַרן דורך דעם פּעבל. אויף דער סענאַטאָרן-גאַס האָט 
אַבראַם דערזען דאָס מיליטער, דייטשע אָפֿיצירן זיינען שטײפֿע געריטן אויף 
פֿערד, מיט פּיקלהויבן אויף די קעפּ, מיט שװוערדן אויף די לענדן, מיט שפּאָרן 
אין די שטיוול, ס'איז נישט געווען קיין צייכן, אַז זיי קומען נאָר-װאָס פֿון אַ 

שלאַכט. ברייטע שורות סאָלדאַטן האָבן מאַרשירט, ס'רוב מיטל-יעריקע, ברייט" 
פּלײציקע, בייכיקע, מיט ברילן אויף די נעז און מיט פּאָרצעלײענע פֿייקעס 
צװישן די ליפּן. די יעקעס האָבן געקלאַפּט מיט די שטיוול, געזונגען אַ ליד 
מיט האַלדזיקע שטימען, אַן אויסטערליש געבלעקעכץ, װאָס האָט אַרױסגערופֿן 
ביים עולם געלעכטער. דער המון האָט באַגריסט זי אָקופּאַנטןף 

-- גוט מאָרגען! גוט מאָרגען! 

-- גוט מאָיען! גוט מאָיען! -- האָבן געמיטלען אָפּגעענטפֿערט די זיגער. 
-- װואָ געהטס נאַך פּעטערסבורג ? 

-- האָבן זי איין ציגאַר! -- האָט אַבראַם דעױלאַנגט אַ יעקי אַ ציגאַר. 

-- שעהן ! האָבען זי איינע ציגאַרעטע! 

און יענער האָט אַבראַמען געגעבן אַ פּאַפּיראָס אָן אַ מונדשטיק, מיט אַ שטיקל 
גאָלד ביים ברעג. 

די רייען האָבן זיך געצויגן אָן אַן אױיפֿהער. טשאַטעס טיבן זיינען גע" 
פֿלױגן איבער די דעכער. שויבן האָבן זיך געצונדן גינגאָלדיק, געבליצט. איבערן 
שלאָס האָט שוין געפֿלאַטערט די ווייס-רויט-שװאַרצע פֿאָן. צום ראָטהױז זיינען 
צוגעפֿאָרן וועגן מיט שוצלייט, אין בלויע פּעלערינעס, אין שװאַרצע ברילן 
פֿון פּראַגע האָבן זיך דערהערט די ערשטע שאָסן. די רוסן זיינען נאָך נישט 
געווען קאַפּוט, װי די דייטשן האָבן זיך באַרימט. זיי האָבן נאָך געװעלטיקט 
אויף יענער זייט ווייסל. פֿון יידישע הױפֿן האָבן גענומען אַרױסקריכן די דעזער" 
טירן, אין אָפּגעריסענע מלבושים, מיט געלע פּנימער. דאָ און דאָרט האָט אַ 
פּאַטרול געכאַפּט אַ רוסישן סאָלדאַט. טייל האָבן אַװעקגעפֿירט דעם געפֿאַנגענעם, 
אַנדערע האָבן דעם זעלנער דערשאָסן אױפֿן אָרט. דער איװאַן האָט זיך גצ" 
װאַלגערט אין מיטן גאַס, אין אַ נעץ בלוט. נאָך מיטאָגיצו האָט מען גענומען 
קלעפּן אויף די ווענט באַקאַנטמאַכונגען, אין פּױליש און דייטש. רעדלעך האָבן 
זיך צונױפֿגענומען און געלייענט. ס'זיינען אױפֿגעפֿאַלן די ווערטער: שטרענג 
פֿנרבאָטען ! טאָד דורך ערשיסען! פֿאַרנאַכט איז אַבראַם אַװעק אױפֿן װינער 
װאָקזאַל זיך נאָכפֿרעגן צי מ'קאָן שוין פֿאָרן קיין לאָדזש. אויף דער מאַרשאַל- 
קאָווסקע איז געווען אַ שטופעניש. קאַװאַלעריע איז געריטן אויף פֿערד. אַן 
אָרקעסטער האָט געשפּילט. אין די רעסטאָראַנען און באַרן האָבן דייטשע מיליי 
טער-לייט שוין געהוליעט מיט נקבות. פֿון דער כמיעלנע, זלאָטע, האָבן גע" 
שטראָמט מחנות גאַסן-פֿרױען, געפּודערטע און גערוזשטע, מיט אונטערגעשמירטע 
אויגן און מיט פֿעפֿערלעך אויף די באַקן. שיכּורע קולות האָבן אָפּגעהילכט, הייזע- 
ריקע, רוצחישע, פֿול מיט גויישער הפֿקרות. דער ווינער באַן-הויף איז געוען 
פֿאַרצױמט. אַבראַם האָט געפּרואוט זיך צונױפֿרעדן מיט אַ דייטש, נאָר דער שװאַב 
מיטן פֿערדישן פּנים און די אַרױסגעבאַלטע אויגן האָט אים דערלאַנגט אַ שטופּ. 
אַבראַם האָט זיך שיער נישט איבערגעקערט. 

-- מאַכען זי, דאַסס זי פֿאָרט קאָממען! -- האָט ער געשריגן און אָנ" 
געשטעלט די ביקס. -- זי פֿערפֿלוכטער יודע!יי. 

--ע4-י 

דער פֿרילינג האָט זיך היי-יאָר געשטעלט פֿרי, סוף פֿעברואַר האָט שוין אין 
װאַרשע גענומען שמעקן מיט הינטער:שטאָטישע ריחות פֿון אױפֿגערודערטער 
ערד, מיסט, װאָרצלען. אין מיטן מערץ איז געװאָרן װאַרעם און די שטאָט-לײט 
האָבן אויסגעטאָן די פֿוטערס, די לייבלעך, די שפּענצערס, די פּליושענע היטלען. 
דאָס אייז אויף דער ווייסל האָט זיך גערירט. אונטער דער פּראַגער בריק, װאָס 
די רוסן האָבן אױפֿגעריסן און די דייטשן האָבן ווידער פֿאַרריכט, האָבן אָנ" 
געהויבן לױפֿן קריעס. אויף די צווייגן זיינען אױפֿגעגאַנגען קנאָספּן. אין די 
יידישע גאָסן האָבן די רינשטאָקן זיך צעגאָסן ברייט, װוי טייכן. אין די בעקערייען 
האָט מען שוין באַצײיטנס געבאַקן מצות. מ'האָט געזען דורך די פֿענסטער וו 
מ'גיסט װאַסער אין פּסחדיקן מעל, מ'קנעט די מיירעס, מ'וועלגערט, מ'רעדלט, 
מ'שיבט אין אויוון. נאמנים האָבן אַכט געטאָן אויף כּשרות. באַלעבאָסטעס 
האָבן אויסגעלײידיקט אויף די הייף דאָס שטרוי פֿון די שטרוי-זעק. עס זיינען 
דערויף אַרומגעשפּרונגען מחנות קינדער. בעל-מלאָכהס זיינען אַרומגעגאַנגען 
און גערופֿן : אַלץ ווערט געכּשרט! צום פֿאַרריכטן און צום פֿאַרלײטן! צום 
ווייסן און צום גלאַזירן! דורך װאָליע, מאָקאָטאָו, אָכאָטע, פּאָװאָנזעק, זיינען 
אָנגעפֿאָרן פּויערישע פֿורן מיט עופֿות, אייער, קאַרטאָפֿל, בוראַקעס, כריין, זי 
אין די אַלטע גוטע צייטן. יידן האָבן געדאַרפֿט פּראַװען סדרים, טרינקען ארבע 
כּוסות. מ'האָט געמוזט האָבן שמאַלץ אויף קניידלעך און כרעמזלעך. די קינדער 
זיינען אַרומגעגאַנגען אָפּגעריסן און פֿאַרלאַנגט שיכלעך, כאַלאַטלעך, הייזלעך, 
סאַקלעך, קליידלעך, היטעלעך. מ'איז געבליבן אָן איינשיטן, ציכן, ציכלעך, ליי" 
לעכער. עס איז געווען אַ יקרות. מ'האָט פֿאַר אַלץ געמוזט צאָלן מיט פּוױלישע 
מאַרקן, װאָס דאָ זיינען זיי געפֿאַלן און דאָ האָבן זיי זיך געהויבן. יידן לומדים 
האָכן געזאָגט אַ ווערטל: 

--- יסורין ממרקין... 

פֿון דעם מאמר אין דער גמרא: יסורין ממרקין עוונותיו של אדם. 

אויף דער מאַרשאַלקאָווסקע און דער נייער-װועלט האָט זיך געװאָרפֿן אין 
די אויגן די גרויסע צאָל פּוױילישע אָפֿיצירן. זיי האָבן אַרומגעשפּאַנט אין פֿיר" 
עקיקע היטלען, מיט שװוערדן אויף די לענדן, אין שטיװול מיט שפּאָרן און 
זיך געהאַלטן אין איין פֿאַרנױגן. וואו ס'איז אַמאָל געשטאַנען אַ רוסישער 
גאָראָדאָװאָי, אָדער אַ דייטשער שוצמאַן, האָט איצט געװאַכט אַ פּוילישער פֹּאַ- 
ליציאַנט אין אַ שװאַרצן העלם מיט אַ פּוױלישן אָדלער און מיט אַ קרומער 
שווערד. פֿון די באַלקאָנען האָט געפֿלאַטערט די וייס-רויטע פֿאָן. אויף די 
שילדן האָט מען געהאַט אויסגעמעקט די רוסישע און די דייטשע אױפֿשריפֿטן 
אין די טראַמװײיען האָט מען אָפּגעשאַפֿט די זיץ-ערטער פֿאַר פֿינף קאָפּיקעס, 
נאָר אַלע האָבן געצאָלט גלייך, װוי ס'פּאַסט פֿאַר אַ דעמאָקראַטישער מדינה. 
ביים טויער פֿון זאַקסישן גאָרטן איז מער נישט געשטאַנען קיין װאַך. אַלע האָבן 

איצט געמעגט אַריינגיין, אויך יידן אין לאַנגע קאַפּאָטעס און וייבער מיט 
שייטלען. ס'איז אױפֿגעפֿאַלן, אַז די צאָל פֿערד איז געװאָרן קנאַפּער. צוישן 
די דראָשקעס און פֿורן האָט מען איצט געזען אַ היפּש ביסל אױטאָמאָבילן 
לאַסט:אױטאָמאָבילן, טאַקסיס, אין די קעפּ פֿון די צייטונגען האָט זיך גערעדט 
וועגן פּילסודסקין, פּאַדאַרעװסקין, שיקאָרסקין, קאָרפֿאַנטין, סקירמונטן. אין 
אויבער-שלעזיע האָט זיך געגרייט אַ פּלעביסציט. שטרעזעמאַן האָט שוין באַ- 
צייטנס פּראָטעסטירט, אַז מ'טוט די דייטשן אַן עוולה. לאָיד דזשאָרדזש האָט 
קאָנפֿערירט. בריאַן האָט אױפֿגענומען טשיטשערינען. דער גלח לוטאָסלאַווסקי 
איז אַרױסגעטרעטן אין סיים קעגן די יידן... 


די דייטשע אַרמײען האָבן פֿאַרװיסט פּױילן, גלייך ווי זיי האָבן חרוב גע" 
מאַכט גרויסע טיילן פֿון בעלגיע, פֿראַנקרײך, רוסלאַנד, סערביע, רומעניעי 
מיליאָנען זיינען געפֿאַלן אין קריג, אומגעקומען פֿון הונגער און מגפֿות, געבליבן 
אינװואַלידן. אין פּױלן האָט דאָס דייטשע קריגס-געריכט טאָג איין טאָגיאויס 
געשאָסן פּוילישע בירגער. די באַקאַנטמאַכונגען האָבן אַלע געהאָט איין נוסח : 
ווייל מען האָט געפֿונען ביי די באַשולדיקטע געװער. דער דייטש האָט שוין 
דעמאָלט זיך פֿאַרנומען אױיסצוראָטן די באַפֿעלקערונג אין די אָקופּירטע לענדער 
און צו באַזעצן די טעריטאָריעס מיט דייטשן. די דאָזיקע פּאָליטיק איז געפֿירט 
געװאָרן נישט בלויז פֿון קייסער, ס'האָט געשטימט פֿאַר איר דער רײכסטאַג. 
די מאָרדן און רויבערייען זיינען באַגאַנגען געװאָרן פֿון אַלע קלאַסן. די דייטשן 
האָבן געמאַכט אַן אױפֿשטאַנד ערשט דעמאָלט, ווען די לעצטע אָפֿענסיוע איז 
געװאָרן געבראָכן. 


אָבער ווען ס'איז געקומען צום שליסן שלום זיינען די הערשער פֿון די 
באַפֿאַלענע לענדער געװאָרן פֿול מיט קריסטלעכער פֿאַרגעבונג. ווילהעלם איז 
אַנטלאָפֿן קיין האָלאַנד און האָט דאָרט געלעבט אין אַ פּאַלאַץ. הינדענבורג איז 
שפּעטער געװאָרן דער פּרעזידענט פֿון דער דייטשער רעפּובליק. מ'האָט געלאָזט 
אומבאַשטראָפֿט אַלע יענע, װאָס האָבן אומגעבראַכט און פֿאַרקריפּלט מיליאָנען 
נפֿשות. די דייטשע גייסטלעכע, װאָס האָבן ערשט נאָר אָפּגעהאַלטן גאָטעס- 
דינסטן פֿאַר דעם זיג פֿון די דייטשע מערדער, האָבן איצט געפּרעדיקט פֿאַר 
די שאָף ליבשאַפֿט, הכנעה. די קירך האָט גענומען די רויבער, באַצװינגער, 
אונטערדריקער אונטער אירע פֿליגל, דער פּױבסט האָט געהייסן פֿאַרגעסן און 
פֿאַרגעבן, װי דאָס האָבן געטאָן די פּױבסטען דור-איין דור-אויס. 


די יידן אין פּולן האָבן געליטן אַ סך מער װי די קריסטן. זיי האָבן גע" 
וואוינט אין די שטעט, וואו דער מאַנגל אין שפּייז און די עפּידעמיעס זיינען 
געווען גרעסער וי אין די דערפֿער. די בתּיימדרשים זיינען געווען פֿול מיט 
אבלים און קדיש זאָגער. די בעל-מלאָכהס האָבן פֿאַרלױרן די אַרבעט. פֿון די 
פֿאַבריקן האָט דער דייטש געהאַט אַרױסגענומען די מאַשינען. דער רוסישער 
מאַרק, װאָס האָט פֿאַרן קריג געהאַט צוגענומען אַלערלײ פּױלישע אױס- 
אַרבײטונגען, איז נאָך דער באָלשעװיסטישער רעװאָלוציע געװאָרן פֿאַרשלאָסן. 
דער שלום האָט געבראַכט די יידן אין פּױלן נויט און קראַנקהײט. אָבער די 

העצער אין די פּוױלישע צייטונגען און אין פּאַרלאַמענט האָבן געהעצט גנישט 
קעגן דעם דייטשן רוצח, נאָר קעגן דעם געשלאָגענעם ייד. די פּאָליאַקן האָבן 
אָנגעהויבן זייער הערשאַפֿט מיט אַ פּאָגראָם אין לעמבערג. פּעטליורע און בולאַק 
בולאַכאָװיטש האָבן פֿאַרװיסט די יידישע ישובים אין אוקראַינע און ווייסירוס- 
לאַנד, פּליטים, װאָס האָבן זיך אומגעקערט פֿון רוסלאַנד, האָבן דערציילט, אַז 
מ'מאַכט חרוב שולן, מ'צעטרייבט חדרים, מ'זעצט איין רבנים. די באַלפֿוך- 
דעקלעראַציע האָט דערוועקט אין יידן האָפֿענונגען אויף אַ גאולה, אָבער ס'זיינען 
באַלד געווען צייכנס, אַז ענגלאַנד האָט נישט בדעה צו האַלטן דעם צוזאָג. 

פֿונדעסטװעגן האָבן די פּוילישע יידן נישט אַראָפּגעלאָזט די הענט. די 
פּויערים, װאָס זיינען געקומען אין די יידישע קראָמען, האָבן געדאַרפֿט שניט- 
סחורה, לעדער, אַקעראײזנס, האַמערס, זעגן, נעגל, זאַלץ, נאַפֿט, הערינג. די 
פּויערטעס און שיקסעס האָבן געבענקט נאָך געבלימלטע קאָפּטיכלעך, גלאַנציקע 
פּאַטשערקעס. די שטאָט האָט פֿאַרלאַנגט קאָרן, ווייץ, גערשטן, האָבער, פֿלאַקס, 
אייל, מילך, פּוטער, אייער, פֿלײש, האָניק. צום בויען נייע הייזער האָט מען 
געמוזט ברענען ציגל, גראָבן קאַלך, גיסן אייזן, צוגרייטן דאַכעװוקעס, קאַכליעס, 
רערן, גלאָז, בלעך. אויף צו פֿאַרריכטן די באַנען און די פֿאַבריקן האָט מען גע- 
ברויכט אויסלענדישע ואַליוטע, ווייל די מאַשינען און דאָס געצייג האָט מען 
געקריגן נאָר אין אויסלאַנד. די פּולישע יידן האָבן זיך אַ נעם געטאָן צו מלאָכה, 
מסחר, אינדוסטריע. מ'האָט ווידער אָנגעהױיבן בויען, מויערן, שפּינען, וועבן 
גאַרבן. די פֿאַבריקן פֿון לאָדזש, ביעלסק, זשיראַרדאָוו האָבן פֿונסנײ אויסגע- 
אַרבעט קאָרט און ליוונט. אין ביאַליסטאָק האָט מען געמאַכט לעדער, אין 
מעזריטש --- באַרשטן. יידישע מילן האָבן געמאָלט, די טאַרטאַקעס האָבן געשניטן 
ברעטער, די היטעס האָבן געגאָסן גלאָז. מ'האָט אױפֿגעהערט נוצן סאַכאָרין אָנ" 
שטאָט צוקער. די ברוי-הייזער און ברייזלעך האָבן װוידער געברויט ביר און 
בראָנפֿן. אױפֿן בוג, אױפֿן װיעפּזש, אויף דער ווייסל, האָבן װאַלד-סוחרים גע" 
פֿירט פּליטעס. דאָס פֿאָרן אויף דער באַן איז געווען פֿאַרן ייד אַ סכּנה. האַלערס 
סאָלדאַטן האָבן געשוירן יידישע בערד און פֿאַר איינוועגס אַרינגעשניטן אין 
באַק. די קריסטלעכע פּאַסאַזשירן האָבן זיך לוסטיק געמאַכט איבער די יידן 
זיי געצוואונגען צו זינגען לכה-דודי און מה-יפֿית. אָבער סוחרים און שפּ- 
ליטערן קאָנען נישט בלייבן זיצן אין דער היים. די אַרײנפֿאָרהױפֿן אויף די 
נאַלעווקיס און פֿראַנצישקאַנער זיינען פֿול געװען מיט פּראָװינצער. אין די 
האָטעלעכלעך זיינען די געסט געשלאָפֿן צו צוויי אין אַ בעטל, אויף דער שװאַר- 
צער בערזע האָט מען געטוישט מאַרקן, קראָנען, דאָלאַרן, פֿונטן, נישט לויט 
די קאַפּריזן פֿון פֿינאַנץ-מיניסטער, נאָר לויט דעם אמתן וערט. די קרובים 
אין אַמעריקע, אַרגענטינע, דרום-אַפֿריקע, װאָס האָבן אין די מלחמהייאָרן 
נישט געקאָנט אונטערשטיצן זייערע נאָענטע, האָבן געשיקט געלט און אַזױי- 
אַרום געהאָלפֿן אױיפֿשטעלן דאָס האַלב:חרובע פּױלן, 

צוגלייך מיט דעם וידערגעבורט פֿון האַנדל און מלאָכה איז געקומען אַ 
גייסטיקע אױפֿלעבונג. רביים, רבנים, קהל-לייט האָבן זיך צונױפֿגענומען אין 
אָן אגודה, אויף צו פֿאַרשטאַרקן די אמונה, צו פֿירן אַ געראַנגל מיט דער 

אַפּיקוּרסות, אַרויסצוגעבן פֿרומע צייטונגען, צו גרינדן ישיבות, חדרים, תּלמוד" 
תּורהס, שולן פֿאַר מיידלעך, אַלץ על פּי רוח התּורה והמסורה. 

די ציוניסטישע יונגעלייט האָבן זיך געגרייט אױפֿצוגײן קיין ארץיישראל, 
אין דעם לאַנד פֿון די אָבות. בחורים זיינען געװאָרן חלוצים, שומרים, זאבים, זיך 
געלערנט ערד-אַרבעט אין די דערפֿער, און די פֿאַכן װאָס מ'דאַרף אויף צו 
בויען דעם ישוב. העברעאישע לערער זיינען געװאָרן באַװאָרפֿן מיט לעקציעס. 
אין די קליינע שטעטלעך האָבן מאַרשירט קינדער אין וייס-בלויע היטלען 
מיט מגן-דודס אויף די אַרבלען. פֿאָרױיס איז געגאַנגען אַ ראש הגדוד. זיי האָבן 
געמאַכט גימנאַסטיק, געזונגען העברעאישע לידער, שפּאַצירט איבער די וועל- 
דער, זיך באַגריסט מיט די ווערטער פֿון חומש: חזק ואמץ. אין די ציוניסטישע 
פֿאַראײנען האָט מען ביז שפּעט ביינאַכט געפֿירט דיסקוסיעס, װאָרים ס'זיינען 
אַנטשטאַנען אַלערלײ פֿראַקציעס און חילוקי-דעות. די מזרחיסטן האָבן געװאָלט 
צונױיפֿפּאָרן דעם ציוניזם מיט רעליגיע, די פּועלי ציון --- מיט מאַרקסיזם. פֿון 
פּאַלעסטינע-אַמט אין װאַרשע זיינען אָפּגעפֿאָרן די ערשטע עולים. זיי זיינען 
אַװעק צו דער באַן מיט זעק אויף די פּלײיצעס און געזאַנג אין די מיילער. די 
באַגלײטער האָבן געטאַנצט אױפֿן װאָקזאַל און זיך געוואונטשן מ'זאָל גרונט" 
פֿעסטיקן די היימען אויף די בערג פֿון ציון און ירושלים. 

די בונדיסטן זיינען אין דער פּוילישער רעפּובליק געװאָרן לעגאָל און 
געגרינדעט פּראָפֿעסיאָנעלע פֿאַראײנען, װי אויך שולן אין דער ידישער 
שפּראַך. די פֿירער האָבן געװאָרנט, אַז פּאַלעסטינע קאָן נישט לייזן דאָס יידישע 
פּראָבלעם. זיי האָבן פֿאַרלאַנגט פֿון דער פּוױלישער מלוכה נאַציאָנאַלע אױטאָי 
נאָמיע. זיי האָבן באַצײיטנס אָנגעהױיבן אַ קאַמף קעגן די באָלשעװיקעס, װאָס 
האָבן צעיאָגט די גרינדונגס-פֿאַרזאַמלונג און אײינגעפֿירט אַ דיקטאַטור אין 
די רייען פֿון פּראָלעטאַריאַט. דעם ערשטן מאַי האָנן די בונדישע אַרבײטער 
מאַרשירט איבער די יידישע גאַסן מיט רויטע פֿענער, בלימלעך אין די לאַצן 
און אָפֿן פֿאַר אַלעמען געזונגען די שבועה און דעם אינטערנאַציאָנאַל. ס'איז 
געווען אַ חידוש פֿאַר די װאַרשעװער יידן, װאָס זיינען געווען געוואוינט, אַז 
די סטרייקערס באַהאַלטן זיך אין די לעכער און װאַרפֿן אונטער פּראָקלאַמאַציעס. 
מ'האָט דערין געזען אַ צייכן, אַז ס'זיינען געקומען נייע צייטן. 

די קאָמוניסטן זיינען געבליבן קאָנספּיראַטיוו. מ'האָט אָרגאַניזירט קעמער- 
לעך מיט טעכניקער, סעקרעטאַרן, פֿונקציאָנאַרן. אין ערשטן מאַי האָבן זי 
געפּרואװט זיך אַריינרײיסן אין די קאַדון פֿון דער פּ. פּ. ס. און בונד, און זי 
האָבן געכאַפּט קלעפּ פֿון דער פּאָליצײ און פֿון די געוועזענע חברים. זייערע 
פֿלוגיבלעטלעך און זשורנאַלעכלעך האָבן פֿאַרזיכערט, אַז די קאַפּיטאַליסטן 
וועלן מיטן גוטן ווילן נישט אָפּגעבן די ממשלה איבער די מאַסן און אַז 
מען מוז פֿירן אַ טלחמה מיט דער בורזשואַזיע און זײיערע נאָכשלעפּער, די 
ליבעראַלן און די סאָציאַל-דעמאָקראַטן. אין װאַרשע האָט מען טויזנטער איינ" 
געזעצט אין ראָטהױז, אין פּאַװיאַק, אין אַרסענאַל, אין מאָקאָטאָו. עס איז 
פֿול געווען מיט זיי אין די אָרעמע יידישע גאַסן און הױפֿן: אויף דער קראָכ"י 
מאָלנע, סמאָטשע, װאָלאָװוע, סטאַווקע, ניזקע, שמאָלע-מילע. ס'זיינען צוגע- 

שטאַנען אַביסל באַלעבאַטישע מיידלעך, גימנאַזיסטן, סטודענטן. וי וואויל זיי 
האָבן פֿאָרגעשטעלט אַ קליינעם טייל פֿון דער יידישער באַפֿעלקערונג, האָבן 
די אַנטיסעמיטן נאָװאַטשינסקי, לוטאָסלאַװסקי, ניעמאָיעווסקי געדרשנט, אַז די 
זקני ציון זיינען געװאָרן באָלשעװיסטיש, און אַז טראָצקי, דער מנהיג, גרייט 
זיך צו פֿאַרכאַפּן פּױלן. די יידישע דעפּוטאַטן האָבן פּראָטעסטירט קעגן די 
בלבולים, געמאַכט אינטערפּעלאַציעס. די ראַטמענער אין מאַגיסטראַט האָבן 
באַװיזן דעם מצט מיט ציפֿערן. די יידישע בלעטער האָבן טאָג-איין, טאָגיאויס 
דערמאָנט, אַז דער אַנטיסעמיטיזם איז אַזױ שלעכט פֿאַר די פּאָליאַקן, וי פֿאַר 
די יידן. אָבער די יידן זיינען געווען א מינדערהייט, שװאַך, צעװאָרפֿן, און 
ס'איז גרינג געווען אוױיסצולאָזן צו זיי די שנאה. חדר-קינדער זיינען באַפֿאַלן 
געװאָרן פֿון שקצים. מ'האָט געװאָרפֿן שטיינער, געשלאָגן מיט שטעקנס, גערופֿן 
צונעמען. נישט אינמאָל פֿלעגן זיך אַרײנמישן דערװאַקסענע גויים. 

-- דערלאַנגט זיי, די יידעלעך. זאָלן זיי גיין קיין פּאַלעסטינע!... 

--- שלאָגט זיי, די טראָצקיס, בייליסעס, יעזוס-מערדער!יי. 

רער עקספּרעס-צוג, װאָס איז געגאַנגען פֿון ביאַליסטאָק קיין װאַרשע, האָט 
זיך געהאַט פֿאַרשפּעטיקט אויף אַ פּאָר שעה. מ'האָט געזאָלט אָנקומען קיין 
װאַרשע פֿיר אַזייגער נאָכמיטאָג, אָבער אין דער צייט האָט מען ערשט דער" 
גרייכט מאַלקין. דער צוג איז דאָ געשטאַנען לאַנג. װאַגאָנען זיינען געװאָרן 
צוגעטששפּעט און אָפּנעטשעפּעט. דעם פּעראָן האָט באַלאַגערט אַן עולם, װאָס 
האָט געקױפֿט בילעטן, נאָר זיך נישט געקאָנט אַריינקריגן אין באַן. פּוילישע 
פּאַסאַזשירן האָבן פֿאַרשלאָסן די טירן און נישט אַרײנגעלאָזט די יידן װאָס 
זיינען אַרומגעלאָפֿן אַהין און צוריק, וי דול, באַלאָדן מיט זעק, װאַליזעס, קוישן, 
אַ ווייבל מיט אַן עופֿעלע אין אַ לאַנג קישן האָט געויינט, געבעטן רחמים, 
אין געדראַנג האָט זי פֿאַרלױרן דאָס שייטל און געבליבן מיט אַ טרעפיק-גע- 
שוירענעם קאָפּ. אַ זעלנער האָט אױפֿגעכאַפּט דעם פּאַרוק אױפֿן באַיאָנעט. 
צווישן די ערלים האָט אױסגעבראָכן אַ געלעכטער. 

-- אייזאיידאיי, זעט װי דאָס שטופּט זיך! -- האָט געשריגן אַ טאָלדאָט 
אין פֿולער באַװאָפֿענונג. --- ס'איז נישט די בוושניצעו... 

--- מענטשן האַרציקע, דאָס קינד איו שלאַף! ס'עט מיר אויסגין אויף 
די הענט! -- האָט געיאָמערט דאָס וייבל. -- האָט רחמנות!... 

-- עדע, װעט זיין מיט איין יידל װייניקער... 

אין אַ װאַגאָן צווייטע קלאָס איז געזעסן אַ כלאַסער יונגערמאַן מיט אַ הויכן 
שטערן, טיפֿע ווינקלען און בלאָנדע האָר, װאָס האָבן שוין אינמיטן צוגעדעקט 
אַ פּליך. דער אָפּגעכױמלטער אָנצוג איז געווען צעקנייטשט פֿון דער נסישה, 
דער נישט"געפּרעסטער קראָגן האָט זיך געבויגן אַרױף. דער קראַװאַט האָט 
זיך אַראָפּגעלאָזט. דאָס בלייכע פּנִים איז דאָ און דאָרט געוען איינגעריסט 
פֿון דעם רויך פֿון לאָקאָמאָטיו. דער פּאַסאַזשיר האָט סיי געלייענט אַ מוילישן 

זשורנאַל, סיי אַרױסגעקוקט דורך דער שויב. די באַן האָט שוין דאָ געװאַרט 
איבער אַ שעה. אויף די ברייטע שורות רעלסן זיינען געווען אָנגעשטעלט לאָסט- 
װאַגאָנען, לאָקאָמאָטיוון, נאַפֿט-ציסטערנעס. די מאַשינען האָבן געפֿײפֿט, געזאָטן, 
געזעצט מיט דאַמף. די פֿײיערן אין די אויוונס האָבן האַלב-באַלױכטן די פֿאַר- 
שמירטע פּנימער פֿון די הייצערס. קאָנדוקטאָרן זיינען אַרומגעלאָפֿן אַהין און 
צוריק, מיט אָנגעצונדענע לאַמטערנס, פֿאַרבלאַסטע אין דער שיין פֿון טאָג. 
אַ באַאַמטער אין אַ רויט היטל האָט געפֿאָכעט מיט אַ פֿענדל, פֿון אַ קופּע ער- 
שטע קלאַס האָט אַרױסגעקוקט אַ ברייט-פּלײציקער גענעראַל מיט אַ פֿירעקיקער 
באָרד פֿון אַ קאַצאַפּ. צווישן די גראָבע ליפּן האָט געשטעקט אַ ציגאַר. די גרויע 
אויגן האָבן געקוקט מיט דעם קאַלטן בליק פֿון איינעם, װאָס איז פֿרײ פֿון 
אַלע מענטשלעכע באַדרענגענישן., פּױלן איז ערשט נאָר געװאָרן אַ מלוכה, פֿונ" 
דעסטוועגן איז שוין די ברייטע ברוסט געווען געדיעט באַהאָנגען מיט מעדאַלן. 

אין דער קופּע צווייטע קלאַס האָבן זיך געפֿונען, אויסער דעם יונגנמאַן מיט 
דעם זשורנאַל: אַן אָפֿיציר ; צוויי פֿרױען, װאָס זיינען געפֿאָרן מיט אים צואַ- 
מען ; אַן אַלטע גויע אין שװאַרצן, אין אַ הוט, װאָס ט'האָט זיך נאָך אים נאָכגע- 
שלעפּט אַ וויידל פֿון קרעפּ: אַ פּריצל מיט אַ ציגן-בערדל, אין אַן אַלט-פֿרעג- 
קישן פּױלישן קאַפֿטאַן מיט שלײפֿן און טאָפּל-קנעט. אויף די פּאָליצעס האָט 
מען אָנגעהױפֿט אַ סך רענצלעך, פּעקלעך. דער פּאָרוטשניק -- אַ נידעריקער, 
אַ בלאָנדער, מיט אַ רויט פּנים, װאַסערדיקע אייגעלעך, אַ גראָבער נאָז, פֿאַר" 
דרייטע װאָנסעלעך -- האָט געהאַט אױפֿגעהאָנגען דעם מונדיר, דאָס פֿירעקיקע 
היטל, די שװערד. ער האָט פֿאַרלײגט אַ פֿוס אויף אַ פֿוס, גערויכערט אַ 
פּאַפּיראָס, זיך געשפּיגלט אין די נעז פֿון די געפּוצטע שטיול. 

--- װאָס שטייען זיי אַזױ לאַנג, די טײיװולאָנים די הינטישע?! -- האָט 
ער געפֿרעגט. 

-- די כאָלערע ווייסט זיי! --- האָט געענטפֿערט איינע פֿון די פֿרױען. 

-- אַן אָרדענונג אַ חזירשע. כ'בין אַ גאַנצע נאַכט נישט געשלאָפֿן. דאָס 
מיליטער װאַלגערט זיך אויף די װאָקזאַלן, און אומעטום איז פֿול מיט זשידעס, 
אַך, אַ קאָמעדיע ! 

דאָס פּריצל אין דער בעקעשע האָט זיך אַ ריר געטאָן אױפֿן געזעס. 

-- זאָל מיר דער פּאַן פּאָרוטשניק אַנטשולדיקן. דאָרט, פֿון װאַנען איך 
קום, האָט מען מיט די יידן נישט געמאַכט קיין צערעמאָניעס. מ'האָט זיי אַרױס- 
געטריבן און באַסטאַ. 

--- פֿון װאַנען קומט דער פּאַן! 

-- נישט ווייט פֿון טאָרון. די ניעמצעס האָבן עס גערופֿן טוירן -- האָט . 
דאָס פּריצל גערעדט מיט אַ דייטשן אַקצענט. 

-- אַך; יאָ, אין פּױיזן און אין פּאָמערן איז אַנדערש. דאָ איז פֿול מיט די 
פֿאַרשאָלטענע... 

-- מ'זאָגט, אַז אין ליטע זיינען זיי צוגעשטאַנען צו די ליטווינער און 
אין מזרח-גאַליציע --- צו די אוקראַינישע באַנדיטן. 

-- מ'האָט זיי אין לעמבערג געגעבן אַ לעקציע! --- האָט דער אָפֿיציר אַ 
זאָג געטאָן און אױיסגעשפּיגן דורכן אָפֿענעם פֿענסטער, 

דער יונגערמאַן האָט זיך טיפֿער אַרײינגערוקט אין ווינקל. ער האָט גע- 
פּרואווט ווייטער לייענען, נאָר ס'האָט אים געשווינדלט פֿאַר די אױיגן. סאיז 
געווען אין אָנהױב מאַי, אָבער דער הימל איבערן װאָקזאַל און די באַן-ליניעס 
האָט שוין געהויערט אַ מיטך-זומערדיקער, אַ טיף-בלויער. פֿײגעלעך זיינען 
אַרומגעפֿלױגן מיט אַ צוויטשערניש. ערגעץ וייט האָט זיך אַרױסגעהױבן אַ 
פֿאַבריק-קױימען. צוזאַמען מיט דעם גערוך פֿון קאָקס און אייל האָבן זיך דער" 
טראָגן אַהער ווינטלעך, װאָס האָבן געשמעקט מיט װאַלד און טייך. די זון 
האָט זיך שוין אָנגעהױבן נויגן צו מערב. זי איז געשטאַנען אין הימל אַ גרויסע, 
אַ רויטלעכע, אַ נישט-היגע. ערגעץ-וואו האָט מען געשפּילט אויף אַ האַר- 
מאָניקע, אָדער אַ קאַטערינקע. דאָס פּריצל האָט אַראָפּגענומען פֿון אויבערשטן 
פֿאַך אַ סעפּעטל מיט אַ סך לאַפּן און שלעסער, אַרױסגעקראַצט אַ טיטל קיכלעך, 

-- זאָל דער פּאַן פּאָרוטשניק געניסן! 

-- אַ הערצלעכן דאַנק, 

און דער אָפֿיציר האָט מיט צוויי פֿינגער אויסגעקליבן אַ קיכל, 

-- די גנעדיקע דאַמען? 

-- אָ, מיר דאַנקען העפֿלעך, | 

דאָס פּריצל האָט געטאָן אַ קוק אויף דעם פּאַסאַזשיר אין װוינקל, זיך אַ 
ווייל געקווענקלט, 

-- זאָל זיך דער פּאַן באַדינען. 

דער יונגערמאַן איז געװאָרן װי איינגעשרומפּן, 

--- גיין, כ'דאַנק פֿיל מאָל, 

אַלע האָבן אים מיט אַמאָל אָנגעקוקט : דער אָפֿיציר, די צוויי דאַמען, אַפֿילו 
די זקנה אין שװאַרצן. דאָס פּריצל האָט צוריקגענומען דעם כיבוד. 

-- דער פּאַן קומט פֿון װאַנען? -- האָט ער געפֿרעגט מיט חשד, 

-- איך ? כ'בין אַ פּױלישער בירגער. כ'האָב געדינט אין דער צאַרישער 
אַרמײ. ביז קערענסקין. 

-- און דערנאָך ביי די באָלשעװיקעס, האַ? 

-- ביי די באָלשעװיקעס ? ניין. 

-- מ'לאָזט שוין אַהיים פֿון רוסלאַנד פּוילישע בירגער !? 

-- מיך האָט מען אַהײמגעלאָזט, 

-- איר האָט זיך אַריינגעשמוגלט, האַ? 

דער פֿרעמדער האָט נישט געענטפֿערט. ביים אָפֿיציר זיינען זיך צונױפֿגע- 
קומען די ברעמען, 

-- איר זענט אַ ייד? -- האָט ער געפֿרעגט מיט כּעס. 

--- יאָ, אַ ייך, 

--- פֿאַרװאָס ענטפֿערסטו נישט, אַז מיפֿרעגט דיך? -- האָט ער געטאָן 
אַ געשריי, 

ס'איז געװאָרן שטיל. די פֿרױען האָבן זיך איבערגעקוקט, האַלב מיט אַ 

שמייכל, האַלב מיט באַדױיערן. די אַלטע האָט גענומען שאָקלען דעם גרייז" 
גרויען קאָפּ און טרייסלען מיטן געמבעלע, װאָס סזיינען דערויף געװאַקסן 
ווייסע הערעלעך. ביים פּריצל האָבן אױפֿגעלױכטן די שװאַרצאַפּלען. דעם ינ- 
גענמאַנס פּנים איז געװאָרן ווייס וי קאַלך. 

-- װאָס האָסטו געטאָן אין רוסלאַנד 1 

-- כ'האָב דאָרט געאַרבעט. 

-- ביי וועמען געאַרבעט ? אין דער טשעקא? אַ קאָמיסאַר געווען? קירכן 
גערויבט ? 

-- כ'האָב ביי קיינעם נישט גערויבט. כ'בין אַ סטודענט. אַ לערער. 

-- אַ לערער, האַ? װאָס האָסטו דאָרט געלערנט? קאַרל מאַרקסן? לע" 
נינען, טראָצקין? 

-- כ'בין נישט קיין מאַרקסיסט. דעריבער בין איך פֿון דאָרט אַװעק. כ'האָב 
געלערנט מיט קינדער העברעאיש. וי לאַנג מ'האָט געלאָזט. 

-- מיר ווייסן שוין. מ'קאָן זיך שוין אויף די שטיקלעך. העברעאיש האָט 
ער געלערנט. ווער האָט דיך געשיקט אַהער? דער קאַמעראַד לונאָטשאַרסקי! 

--- קיינער האָט מיך נישט געשיקט. איך בין דאָ געבוירן. מיין מוטער 
וואוינט אין װאַרשע, 

-- אין װאָס פֿאַר אַ טייל פֿון רוסלאַנד ביסטו געווען! 

-- אין קיעוו, אין כאַרקאָוו, אין מינסק. 

-- װאָס ביסטו? אַן אַגיטאַטאָר, אָדער אַ פּראָפּאַגאַנדיסט ? 

-- כ'האָב געזאָגט דעם פּאַן, אַז איך בין איבערהויפּט נישט קיין מאַרקסיסט, 

-- דאָס, װאָס דו האָסט געזאָגט, הינטישער זון, איז ביי מיר נישט װערט 
קיין שישקע פּולװער. איר זענט אַלע איין באַנדע ליגנערס, גנבים, פֿאַררעטער ! 
וי הייסטו? 

דעם יונגנמאַנס פּנים איז געװאָרן ווייס. 

-- דער פּאַן איז פֿון דער פּאָליצײ?! -- האָט ער געפֿרעגט, דערשראָקן 
פֿון די אייגענע ווערטער. 

-- ענטפֿער, ייד פֿאַרשאָלטענער! -- האָט דער פּאָרוטשניק זיך אַ הויב 
געטאָן פֿון אָרט. --- דו רעדסט מיט אַ פּוילישן אָפֿיציר ! 

און ער האָט געכאַפּט אַ בליק צו דער קרומער שװערד אױפֿן הענגער. 
דער יונגערמאַן האָט מיט ציטערנדיקע הענט פֿאַרמאַכט דעם זשורנאָל. 

-- עוזר:העשל באַנעט. 

-- אָדזער הע'שעל באַינעט! -- האָט דער אָפֿיציר שפּאָטיש אויסגע" 
צויגן דעם יידישן נאָמען. איינע פֿון די פֿרױען האָט זיך מער נישט געקאָנט 
איינהאַלטן און זיך צעלאַכט. זי האָט אַרױיסגענומען פֿון טאַש אַ טיכעלע מיט 
שפּיצן און פֿאַרשטעלט דאָס מויל, די אַנדערע האָט זיך פֿאַרקרימט. 

-- סטאַשו, לאָז צורו, 

-- אַנדערש פּאַסט זיי נישט, די טראָצקיס, נאָר צו פֿאָרן צווייטע קלאָס! 
-- האָט דער אָפֿיציר גערעדט סיי צו איר, סיי צו זיך. -- פּוילישע מענטשן 

הענגען זיך אָן אויף די דעכער און די פֿאַררעטער מאַכן זיך באַקװעם. צו 
וועמען פֿאָרסטו? וואוהין ? 

עוזר'העשל האָט זיך אױפֿגעשטעלט, 

-- ס'איז נישט דעם פּאַנס געשעפֿט! -- האָט ער אַ זאָג געטאָן, דער" 
שטוינט פֿון די אייגענע ווערטער. דער אָפֿיציר האָט זיך אַ רוק געטאָן אויף 
צוריק. דאָס בלוט האָט אים אַ זעץ געטאָן אין דיקן האַלדו, אין די אַרױס- 
שטאַרצנדיקע קינבאַקן, אין קורצן שטערן אין די אָפּגעשטאַנעגע אױערן 
מיט די צונױפֿגעװאַקסענע לעפּלעך. 

-- האַ? מיר'ן באַלד זען! 

ער האָט אַ טאַפּ געטאָן די הויזן'קעשענעס, אַרױסגעכאַפּט אַ רעװאָלװער, 
אַ קליינעם וי אַ שפּילצײיג. דער זקנהס פּנים איז געװאָרן פֿון געל ווייס. די 
פֿרױען האָבן זיך געטאָן אַ טרייסל, געפּרואווט אים אָנכאַפּן ביי די עלנבויגנס, 
דער אָפֿיציר האָט זיי אָפּגעשטופּט מיט די אַקסלען, 

-- רעד! -- האָט ער געברילט -- ווייל כ'דערשיס דיך וי אַ הונט! 

-- נו, דערשיסט ! 

-- העי, קאָנדוקטאָר! פּאָליצײי! --- האָט זיך דער אָפֿיציר צעגװאַלדע- 
וועט. דער רעװאָלװער איז נישט געווען אָנגעלאָדן. דאָס פּריצל האָט זיך אויךף 
צעשריגן. עוזריהעשל האָט אַ כאַפּ געטאָן אַ װאַליזע. ס'איז שווער געווען צו 
וויסן, צי גרייט ער זיך אָפּצושטײגן, אָדער צוֹ דערלאַנגען איבערן קאָפּ. די 
פֿרױען האָבן גענומען רופֿן הילף. גלייך איז געװאָרן אינדרויסן אַ רעדל. פֿון 
װאָקזאַל איז אָנגעקומען אַ פּאָליציאַנט אין אַ העלם, אין אַ שװערד מיט אַ 
שװאַרצער שייד. דער אָפֿיציר האָט געעפֿנט די טיר, אַראָפּגעשפּרונגען. 

--- דער ייד האָט מיך באַלײדיקט! ער קומט פֿון רוסלאַנד! אַ באָלשעװיק! 
דאָ זיינען עדות ! 

-- דער פּאַן װעט גיין מיט מיר אױפֿן פּאָסטערונעק --- האָט דער פּאָליציאַנט 
גלייך געפּסקנט. 

-- כ'האָב קיינעם נישט באַליידיקט. כ'פֿאָר קיין װאַרשע צו מיין פֿאַ- 
מיליע, 

-- דאָס װעט מען זען... 

עוזריהעשל איז אָפּגעשטיגן, דער פּאָליציאַנט האָט אױסגעפֿרעגט דעם 
אָפֿיציר, געשריבן אויף אַ פּראָטאָקאָל-ביכל, פֿאַרצײכנט די נעמען פֿון די 
עדות. אין דער רגע האָט דער נאַטשאַלניק פֿון דער סטאַציע אַרױסגעלאָזט אַ 
הילכיקן פֿייף. דער אָפֿיציר איז צוגעלאָפֿן צו עוזר-העשלען מיט אַ צונױפֿגע- 
ביילטער פֿױסט, אים דערלאַנגט פֿון הינטערוויילעכץ אַ זעץ אין קאָפּ, באַלד דער" 
נאָך איז ער אַרױפֿגעשפּרונגען אױפֿן טרעפּל, איינע פֿון די פֿרױען האָט נאָכגע- 
װאָרפֿן אַ צעקנייטשטן קאַפּעליוש. דער פּאָליציאַנט האָט אָנגענומען עוזר-העשלען 
ביים האַנט-געלענק, 

-- װאָס איז דאָ געשען? מיט וװאָיסק איז אַ געפֿאַר אָנצוהױיבן!... 

דער גוי האָט אַ דריי געטאָן מיט דער צונג, אַ רייב געטאָן די פֿינגער, 
עפּעס אַריינגערוימט. עוזר-העשל האָט אַרײנגעשטעקט די האַנט אין קעשענע. 

דער צוג האָט שוין אָנגעהויבן רירף אַלץ איז געשען משונה-גיך. עוזרהעשל 
האָט דערלאַנגט אַ באַנקנאָט. יענער האָט אַ כאַפּ געטאָן די װאַליזעס, אַרױפֿגע" 
שטעלט אויף דער שוועל. עוזר-העשל איז אַרױפֿגעשפּרונגען, זיך געטאָן אַ קלאַפּ 
אין דער קני. ער האָט זיך אָנגעהאַלטן אָן עפּעס אַ שטאַנג. די באַן האָט אָנגע- 
הויבן לױפֿן מיט אַ קלאַפּערײ, אַ געבראַזג. עמעץ װאָט גענומען שרייען, װאָר- 
נען. אַ טיר האָט זיך געעפֿנט. דער װאַגאָן, דריטע קלאַס, איז געווען אָנגעפּאַקט. 
אַ הויכער שװאַרצער ייד האָט געהויבן דאָס געפּעק, געהאָלפֿן עוזר'העשלען 
אַרײנשטײגן. ער איז געבליבן שטיין אַ צונױפֿגעדריקטער, מיט צונױפֿגע" 
פּרעסטע פֿיס, אוממעכטיקע אָרעמס. דער ייד האָט גערעדט איבער אַלעמענס 
קעפּ. 
--- פּקוח נפֿש, האַ? איר'ט מעגן בענטשן גומל!י.. 
די 

עוזר-העשל האָט געהאַט געשיקט הדסהן אַ טעלעגראַמע, אויף קלאָניעס אַדרעס, 
אָבער ער איז נישט געווען זיכער צי זי האָט זי דערהאַלטן. ער האָט געהערט, 
אַז די צענזור אין פּױילן האַלט-אָפּ בריוו און דעפּעשן. ער איז געשטאַנען 
אױפֿן באַן-הויף און געקוקט פֿאַר זיך. די באַן האָט זיך נישט געהאַט אָפּגעשטעלט 
אין פּראַגע, נאָר איז צוגעפֿאָרן צום ווינער װאָקזאַל. פּאָרטערס אין רויטע 
היטלען זיינען געלאָפֿן איבער די װאַגאָנעף זיך געריסן איבערן געפּעק. עלעק- 
טרישע לאַמטערן האָבן געבלענדט אין דער פֿרילי:גינאַכט, געמאַכט געדיכטער 
די פֿינסטערניש. אַ ווינטל האָט געבלאָזן. די לופֿט האָט געשמעקט מיט פּעך, 
רויך, בעז, און נאָך עפּעס פֿרישס און לאַנג-פֿאַרגעסנס. אין זאַל, ביי די קאַסע" 
פֿענסטערלעך, זיינען געשטאַנען לאַנגע רייען, באַװאַכט פֿון פּױילישע זשאַנדאַרמען. 
אויף די בענק אין װאַרט-זאַל האָט זיך צונױפֿגעשטופּט אַ געזעמל מאַנסלײט, 
ווייבער, קינדער. סאָלדאַטן אין צעקנייטשטע שינעלן זיינען געלעגן און גע" 
כראָפּעט. די זוילן פֿון די שיך זיינען געווען באַקלאַפּט מיט פּאָדקאָװעס, באַ- 
שלאָגן מיט נעגל. אַ קליין יידל מיט אַ פּיצעלע בערדעלע און שװאַרצע לױפֿנ- 
דיקע אויגן האָט געפּרואװט אױפֿהױבן אַ גרויסן זאַק. ס'האָט אים געהאָלפֿן 
אַ יידענע אין אַ קאָפּקע. ביים בופֿעט האָבן זעלנער געטרונקען קופֿעלס ביר. 
ס'האָט זיי באַדינט אַ שיקסע מיט אַ באָבקעלע אַנשטאָט אַ נאָז און מיט 
אַ צלם אױפֿן האַרץיברעטל. נאָך לאַנגע זוכענישן האָט עוזר-העשל געפֿונען 
דאָס באַגאַזש:צימער. ער האָט איבערגעלאָזט די װאַליזע און איז אַרױס אין 
דרויסן, ער האָט געװאָלט אַרויסקומען אויף דעד מאַרשאַלקאָווסקע, נאָר ער 
איז קאַפּױיר געקומען אויף אַ זייטיקן פּלאַץ. פֿײיערן האָבן זיך געשפּיגלט אין 
אַספֿאַלט וי אין אַ טייך. פֿון אַלע זייטן האָבן זיך אָנגעקײיקלט דראָשקעס, 
אױטאָמאָבילן, האַנטװעגעלעך. עוזריהעשל האָט זיך אַ דריי געטאָן רעכטס, 

נאָר ס'איז אויף אים אָנגעלאָפֿן אַ פֿערדישער קאָפּ. ס'האָט אַ הויך געטאָן אַ 
גערוך פֿון פֿעל, שווייס, פּיסק. ער האָט זיך אַ קער געטאָן לינקס, נאָר ס'האָט 
אים פֿאַרבלענדט אַ פּראָזשעקטאָר. דער אױטאָמאָביל איז צוגעקומען אַזױ 
נאָענט, אַז ס'האָט אויף אים אַ יאָג געטאָן אַ היץ און אַ האַרבער ריח פֿון בענזין, 
וי שפּירט אין מויל פֿון אַ שיכּור. טרומייטערס האָבן געבלאָזן, בייטשן האָבן 
געקנאַקט, פֿורמאַנעס האָבן געשריגן. די מאַרשאַלקאָווסקע, וואוהין עוזר-העשל 
איז שפּעטער אַרױס, איז געװוען פֿול מיט געדראַנג. עוזר-העשל האָט איינ- 
געאָטעמט טיף, | 

-- יאָ, דאָס איז עס! װאַרשע! 

ער האָט אויפגעהויבן דעם בליק צום רױט אָנגעגליטן הימל. װי אויס. 
טערליש! ער איז אַלץ געהאַט איבערגעקומען: די קאַזאַרמעס, די מלחמה, די 
רעװאָלוציע, דעם הונגער, די טיפֿוסן, די פּאָגראָמען, די אַרעסטן ער איז 
װידער אין װאַרשע,. די שטאָט װאָס האָט אים צוגעצויגן און אָפּגעשטפּט, 
פֿאַרװועבט אים זוין סודותדיקע נעצן פֿון ליבע, האָפֿענונג, גליק, און צוריק 
אַװעקגעשלײדערט אויף הונדערטער מיילן, װי אין דער מעשה מיט אַשמדאי 
און שלמה המלך... וי אַלט איז ער! איז דאָס מעגלעך, אַז ער איז נאָך 
נישט קיין דרייסיק יאָר? קאָן דאָס געמאָלט זיין, אַז אין די גאַסן געפֿינט זיך 
די מאַמע, דינהלע, אַבראַם, הערץ יאַנאָװער, גינע, ברוידע, לאַפּידעס, און זי, 
הדסה, װאָס איז אין די יאָרן געװאָרן ווייט און אָן אַ האַפֿט װוי אַ קינדישער 
חלום? לעבט זי דאָ אין בלוט-און-פֿלײיש? וואו איז ערגעץ די שעננע? דאָרט 
װאַרט אויף אים זיין קינד, זיין, עוזר-"העשלס, זון, װאָס ער האָט קיין מאָל 
נישט געזען פֿאַר די אויגן... גאָט אין הימל, ער האָט געשלאָגן װאָרצלען 
אין דעם דאָזיקן כּרך ! ער איז דאָ עמעצנס אַ טאַטע, אַ זון, אַ ברודער, אַ מאַן, 
אַ פֿעטער, אַ געליבטער! קיין שוֹם כוליגאַניש אָפֿיצירל קאָן נישט ענדערן 
דעם דאָזיקן פֿאַקט, װאָס איז אַ טייל פֿון קאָסמאָס.., 

ער האָט געשפּאַנט און אַליין נישט געוואוסט צי גייט ער צו דער קרו" 
לעווסקע אָדער קיין מאָקאָטאָו. דער המון האָט אים װי געשלעפּט מיט זיך, 
פּאַרפֿומירטע פֿרױען אין פֿאַרביקע קליידער, מיט אַ סך בלומען אויף די 
היטן, זיינען געגאַנגען מיט אַ טענצלדיק גיעניש. קאָרפּאָראַציע-סטודענטן 
מיט גאָלד געליישטע היטעלעך און מיט גראָבע שטעקנס אין די הענט, האָבן 
געשפּאַנט צו דריי און פֿיר, פֿאַרשפּאַרט דעם טראָטואַר. פֿריש-געבאַקענע אָפֿי- 
צירלעך מיט לאַנגע שווערדן אויף די לענדן האָבן זיך נישט אױפֿגעהערט 
נויגן. פֿון די שױי-פֿענסטער האָבן אַרױסגעקוקט מאַנעקינען. אין קאַפֿע-הײזער 
האָט. געשפּילט מוזיק. ס'איז דאָ אַלץ פֿאַראַן : קוכן און פּאָמעראַנצן, העמדער 
און וויינטרויבן, דאַמען-טאַשן און לאַקישיך, ביזשוטעריע און שפּיצן. עוזר- 
העשל האָט זיך אַװעקגעשטעלט ביי אַ לאַמטער, גענישטערט אין בוזעם-קע- 
שענע צווישן האַלב-פֿאַרמעקטע אַדרעסן. ער האָט באַקומען אַ קאָפּ-װײטאָג, 
ער איז געװאָרן פֿול מיט אומגעדולד. אפֿשר װעט אַמאָל הדסה דאָ פֿאַרבײגײן? 
איז אים איינגעפֿאַלן, לויט דער טעאָריע פֿון װאַרשײנלעכקײט איז דאָ אַ 
שאַנס... . אַ ווייל האָט זיך אים אויסגעדוכט, אַז ער זעט איר פּנים אין דער 

שויב פֿון אַ טראַמװײ באַלד איז אים פֿאָרגעקומען, אַז זי איז פֿאַרבײ נעבן 
אים. ער האָט זיך געטאָן אַ ריס, גענומען נאָכלױפֿן דעם מיידל, זיך איינגעקוקט 
אין איר פּראָפֿיל. ער האָט זיך צעלאַכט. משוגע בין איך! זי אין דאָך אַ 
קליינע. כ'האָב האַלוצינאַציעס! 

ביים עק קרולעווסקע, נעבן דער בערזע, האָט עוזריהעשל דערזען אַ 
קאַפֿע-הײזל, פֿון דער אָפֿענער טיר האָט זיך געטואָגן אַ געזשום, אַ געשריי. 
ביי טישלעך מיט מאַרמאָרענע פּלאַטן זיינען געזעסן סוחרים, קורץ-"געקליידטע 
און לאַנג-געקליידטע, אין היטעלעך און אין קאַפּעליושן, גלוחים, מיט בערד, 
און מיט קמצלעך אױפֿן שפּיץ-קין. די יידן האָבן געקוקט דורך שפּאַקטיוולעך 
אויף הײפֿלעך דימענטן, װאָס זיינען משונה-גיך געלאָפֿן פֿון האַנט צו האַנט. 
ס'איז שווער געווען צו באַנעמען וי די שטיינדלעך װערן נישט צעשאָטן 
אויגן האָבן האַלב-געלאַכט, האַלב-געוויינט. שטערנס האָבן געשװויצט. פֿון 
מיילער האָבן אַרױסגעלױכטן גאָלדענע ציין. אַהאַ, דאָס זיינען זיי, די אינטער" 
נאַציאָנאַלע יידעלעך, די װעלט-שפּעקולאַנטן, די אַהאַסװערס! -- האָט עמעץ 
אין אים גערעדט, אַ װידערשפּעניקער, אַ קינדישער, װאָס װאַרפֿט-אונטער טראַכ" 
טעכצער אויף צולהכעיס, צו פֿאַרמישן די יוצרות. --- וי ענלעך זיי זיינען צו די 
קאַריקאַטורן, װאָס ס'מאָלן פֿון זיי די אַנטיסעמיטן... ער האָט אַ שאָקל געטאָן 
מיטן קאָפּ, וי אָפּצוטרײסלען זיך פֿון דער צװאַנג-אידייע. ער איז אַרײן און 
גענומען בלעטערן אין טעלעפֿאָןדבוך. ער האָט געהאַט אַלץ אױסגעפּלאַנט פֿאָר" 
אויס. ער'ט נישט פֿאַרפֿאָרן אַהיים צו דער מאַמען. איידל טאָר נישט וויסן, אַז 
ער איז אין שטאָט. ער מוז זיך פֿריער טרעפֿן מיט הדסהן. ער האָט גענומען 
זוכן אין טעלעפֿאָן-בוך, אָבער פֿישעלע קוטנער האָט דאָ נישט פֿיגורירט. קאָן 
דאָס זיין, אַז ער האָט נישט קיין טעלעפֿאָן ? ער איז דאָך אַ גביר... דאָ האָט 
עוזריהעשל דערזען, אַז פֿישעלע האָט נישט איין טעלעפֿאָן, נאָר גאַנצע דריי: 
אין שטוב, אין געשעפֿט, אין קאַנטאָר. װי האָב איך דאָס געקאָנט פֿאַרזען! ער 
האָט אַרוסגענומען אַ בלײפֿעדער, פֿאַרצײכנט דעם נומער. ער האָט אױפֿגעהױבן 
דאָס טרייבל, נאָר קיינער האָט נישט געענטפֿערט. ערגעץ ווייט האָבן זיך דורכ" 
געשמועסט צוויי צוגעדושעטע ווייבערשע שטימען. אַזױ רעדן מסתּמא גייסטער יי 
די שיקסע אויף דער סטאַציע האָט זיך אָנגערופֿן. דאָס האַרץ האָט אים גענומען 
זעצן. אין דער קעל איז אים געװאָרן ענג. ס'האָט זיך דערהערט אַ דין מאַנס" 
בילש קולכל, 

--- פּראָשע, ביטע! װער איז דאָרט? װאָע? 

--- וואוינט דאָ די פּאַני הדסה קוטנער ? 

-- הע? װאָס ווילט עץ? 

--- קאָן זי צוקומען צום טעלעפֿאָן ? 

-- נישטאָ הי.... װער רעדט! 

--- איך... אַ באַקאַנטער. 

אַ ווייל האָבן ביידע געשוויגן. דערנאָך האָט פֿישעלע איבערגעחזרט: 

-- נישטאָ הי. 

און אַװעקגעלײגט דאָס טרייבל. 

עוזר-העשלען איז ערשט איצט אײנגעפֿאַלן, אַז ער װאָלט געדאַרפֿט פֿרעגן 
וואו זי איז, אָבער ס'איז שוין געווען צו-שפּעט. ער האָט זיך געלאָזט אַרױסגײן 
פֿון קאַפֿע-הײזל, זיך אָנגעשטױסן אָן די טישלעך, דער וועג צו הדסהן איז געווען 
און געבליבן פֿאַרצױמט, זי איז ערגעץ געזעסן אויף דאַטשע. װאָס האָט ער 
בכלל געוואוסט וועגן איר ? דאָס לעצטע קאַרטל, װאָס ער האָט פֿון איר דער- 
האַלטן, איז געגאַנגען אַ קנאַפּ יאָר. ער האָט געדאַרפֿט זיין גרייט אויף אַלע 
אַנטוישונגען. ער האָט פֿאָרױס זיך געמוזט באַװאָפֿענען מיט אַלע אַרגומענטן 
וועגן הבל-הבלים פֿון לעבן און דעם כּוח פֿון שכל בייצוקומען די אַפֿעקטן... 
ביי דער טיר האָט אים אָפּגעשטעלט אַ חסידישער יונגערמאַן מיט אַ געל בערדל. 

-- עץ טוישט עפּעס ? 

עוזר:העשל האָט געהערט די ווערטער, נאָר ער האָט נישט באַנומען דעם 
מיין. 

-- װאָס זאָל איך טוישן? 

-- דאָלאַרן, פֿונטן, קראָנען, מאַרקן .. . ס'עט אייך אויסמאַכן מער וי אין 
באַנק... 

-- כ'האָב ליידער גאָרנישט. כ'קום פֿון רוסלאַנד, 

דער ייד האָט אים אָפּגעמאָסטן פֿון אויבן אַראָפּ און פֿון אונטן אַרױף, 

-- פֿון די באָלשעוויקעס, האַ? 

-- יאָ, פֿון דאָרט. 

-- ס'איז ביטער, הע? 

-- נישט גוט. 

-- מ'לאָזט נישט זיין קאַי יידן, הע? 

-- ס'איז שווער. 

-- ס'איז דאָ אויך נישט גוט. זיי האָבן זיך פֿאַרנומען אויף איין זאַך: 
צו דערשטיקן דעם ייד... 

און דער יונגערמאַן האָט אַװעקגעטשאַפּעט אין זיינע שווערע שטיוול. 

אַבראַם איז נישט געווען אין דער היים. דעם טעלעפֿאָן האָט געענטפֿערט אַ 
קול פֿון אַ יונגער פֿרױ. זי האָט גערעדט פּױליש. 

-- קאָן איך פֿרעגן ווער ס'רעדט? 

-- אָ, די פאַני װועט נישט געדענקען. כ'בין שוין יאָרן פֿון װאַרשע. מיין 
נאָמען איז עוזר-העשל באַנעט. 

-- אַהאַ. כ'געדענק דעם פּאַן. איך בין אַבראַמס טאָכטער, סטעפֿע. 

-- יאָ. מיר האָבן זיך אַמאָל באַקענט, 

-- פּאַפּאַ איז נישטאָ אין שטוב. אויב דער פּאַן דאַרף אים נויטיק, קאָן 
איך געבן אַ טעלעפֿאָן-נומער, וואו מ'קאָן אָנקלינגען. זאָל דער פּאַן פֿאַר- 
שרייבן. פּאַפּאַ רעדט וועגן אייך אַלעמאָל, 

-- אַדאַנק. װי גייט עס דער פּאַני? 

-- אָ, איך האָב חתונה געהאַט. אַזױ זיך. דער פּאַן בלייבט אין װאַרשע? 
--- דערווייל +.. 
עוזר-'העשל האָט פֿאַרצײיכנט דעם נומער, באַדאַנקט, אַװעקגעלײגט דאָס 
טרייבל, באַלד עס ווידער אױפֿגעהױבן, ס'האָט זיך ווידער דערהערט אַ פֿרױעך 
שטים, דאָס מאָל שוין נישט-קיין"יונגעי עוזר-'העשל האָט אָפּגעװאַרט. אין דער 
וואוינונג האָט געמוזט פֿאָרקומען אַ פֿאַרװײלונג אָדעױ אַ דיסקוסיע. ס'האָט זיך 
דערטראָגן אַ גערויש, אַ גערייד, אַ געלעכטער פֿון אַ סך מענטשן. מיטאַמאָל 
האָט אַ דונער געטאָן אַבראַמס שטים. עוזר-העשל האָט אַװעקגעכאַפּט דאָס 
רערל פֿון אויערי 
-- װאָס? דאָס ביסט דו! האָט אַבראַם געשויגן. -- געװאַלד, וועמען 
איך זע! מיין איך: וועמען איך הער! ברוך מחיה מתים! כ'האָב געמיינט, 
כ'על דיך שוין נישט דערלעבן אָנצוקוקן. אַ בחור הויבט זיך אויף און ווערט 
נעלם אויף יאָרן אַ װױינשפֿינגערל! אַ פֿליענדער האָלענדער! ואו ביסטו? 
פֿון װאַנען רעדסטו? וואו האָסטו ערגעץ אָנגעשטעקט 1 כ'האָב געמיינט, ביסט 
שוין דאָרט אַ קאָמיסאַר אָדער אַ טשעקיסטייי כאָטש עפּעס האָט מען פֿון 
דיר יאָ געהערט... קום שוין אַריבער! איי-איי-איי, ס'עט זיך דאָ טאָן חושך * 
ווען ביסטו געקומען ? װאָס שווייגסטו! ביסט שטום? 
-- כ'בין געקומען היינט אין אָװגט, כ'בין אין אַ קאַפֿע-הײזל אויף דער 
קרולעווסקע. 
--- אויף דער שװאַרצער בערזע? מיט די פּעק? 
--- די װאַליזע האָב איך איבערגעלאָזט אױפֿן װאָקזאַל, 
--- װאָסיזשע שטייסטו דאָרט און דוכנסט? כאַפּ גלייך אַ טאַקסי און קום 
צו לױפֿן, כ'מיין, אויב דו האָסט צו באַצאָלן. ווען נישט, נעם אַ טראַמװײ. איך 
געפֿין זיך אויף שװיענטאָיקזשיסקע נומער... װעסט דיך פֿרעגן צו דער 
פּאַני אידאַ פּראַגער אין דער אַטעליע. דאַרפֿסט גאָרנישט פֿרעגן. מ'זעט די 
דירה. ס'איז מיט אַ גלעזערנעם דאַך, אױפֿן פֿינפֿטן שטאָק. װער האָט דיר גע" 
געבן מיין טעלעפֿאָן ? 
-- אייער טאָכטער, סטעפֿע. 
-- ס'קאָן נישט זיין. סיי"ווי, קום ! וואו האָסטו ערגעץ אָנגעקראָגן סטע" 
פֿען? כ'זוך זי אַלײן אַרום. חתונה געהאַט און האָט דעם טאַטן אין ויאמר ייי 
פּראדאדם, האָסט אַפֿילו נישט געשריבןי כ'מיין, פֿאַר דער רעװאָלוציע -- 
--- ס'איז נישט געגאַנגען קיין פּאָסט. 
--- ס'איז יאָ געגאַנגען הדסהן האָסטו וואויל געשריבן. אַ רוח אין דיין 
טרפֿהנעם פּופּיק, נו, װאָס? געװאָרן אַ באָלשעװיק, האַ? 
--- דערווייל נאָך נישט. 
--- נו, היידאַ! נעם פֿיס! 
--- כ'קום גלייך. 
--- פֿלי!יי' 
עוזר-'העשל איז אַרױס. די פֿיס זיינען אים געװאָרן גרינג. ער האָט זיך 
נאָכגעפֿרעגט, וואו צו נעמען אַ טראַמװײ. מ'איז געפֿאָרן לענגאויס דער קרר" 

לעווסקע. די שטאַכעטן פֿון זאַקסישן גאָרטן האָבן גענומען לױפֿן אויף צוריק, 
דער סאָבאָר איז געשטאַנען אַ פֿינסטערער. דעם קופּער פֿון די קופּאָלן האָבן 
די דייטשן שוין לאַנג געהאַט אַראָפּגענומען. (די צייטונגען האָבן געשריבן, אַז 
מ'עט אינגיכן אײינװאַרפֿן די צערקווע, װאָס איז דער סימבאָל פֿון דער ביזאַנ- 
טישער קולטור און פֿון דער רוסישער הערשאַפֿט איבער פּילן). אויף דער 
קראָקעװער פֿאָרשטאָט און דער נייער-װועלט האָבן פּאָליציאַנטן רעגולירט די 
באַוועגונג, אױפֿן מערב-אײיראָפּעאישן שטייגער. דאָס טויער אויף דער שוויעג- 
טאָדקזשיסקע איז נאָך נישט געווען פֿאַרמאַכט. אין הויף האָט עוזר-העשל דער- 
זען אַ שטיק ליכטיקן דאַך. ער איז אַרױף מיט די טרעפּ. ער האָט פֿאַרשטּאָרט 
אָנצוקלינגען. פֿאַר דער שװועל איז געשטאַנען אַבראַם, --- הויך, ברייט, מיט אַ 
געבויגענער פּלײצע, אַ גרויער באָרד, דאָס פּנים צונטער-רויט, װי אָפּגע- 
שרפֿעט פֿון דער זון. פֿון הינטער די געדיכטע ברעמען האָבן אַפֿערגעקוקט 
אַ פּאָר יונגע שװאַרצע אויגן. 

-- דו!... 

אַבראַם האָט זיך אויף אים געטאָן אַ װאָרף, אים אַרומגעכאַפּט, זיך צע- 
קושט. ס'האָט אויף אים געטאָן אַ הויך אַ גערוך פֿון ציגאַרן, 

-- קוקטץ אים אָן! דאָס איז ער! פֿון סאַמע גיהנום! דו ביסט גע- 
װאָרן העכער אָדער איך קלענער ? איך, ברודער, בין אַן אַלטער ייד. ס'העלפֿט 
נישט קאַ' חכמות. נו, װאָס שטייסטו כעני בפּתח! קום אַרײן, וואו ביסטו 
געווען, ווא ? ער טראָגט נאָך אַ מאַנטל און אַ קאַפּעליש. כ'האָב געמיינט, 
װועסט אַראָפּפֿאָלן אין אַ שװאַרצער רובאַשקע... נו, װאָס! ניקאָלאַי איז 
אויס פֿלאָקן-שיסער, האַז דערלעבט נקמה, װי? די בורזשויען קערן די 
גאַסן, הע! משיח איז געקומען! יהודה-לייב טראָצקי! מיר דאָ כאַפּן קלעפּ. 

-- כ'ווייס, 

-- מ'האָט דיך שוין מכבד געווען? װוי אַזױ ביסטו געקומען? מיט װאָסער 
באַן? דו האָסט אונדז אַלעמען אין דר'ערד, נאָר מירץ דיך נישט פֿאַרגעסן 
האָסט אַ זינדל, ביסט אים אָסור נישט וערט. כ'האָב אים ערשט נישט לאַנג 
געזען. דער טאַטע אויסן אויג. אַ ממזר פֿון גאָטס גענאָד. זאָג מיר, ברודער, 
הדסהן האָסטו שוין געטראָפֿן! -- האָט אַבראַם איינגערוימט אַ סוד, 

-- גיין. 

-- וועסט זי מערטשישעם זען. זי איז שיין וי די זיבן זונען. אַ גראַנד" 
דאַמע. זי איז אין אָטװאָצק. אַ גאַנץ קיילעכיק יאָר. פֿריער איז זי געווען קראַנק, 
דער דאָקטאָר האָט זי געהייסן זיין אויף דער פֿרישער לופֿט, איצט זיצט זי 
דאָרט גלאַט אַזױ. װאָס האָט זי צו טאָן אין װאַרשע! סאיז ניש' קאַי וויליע 
נאָר אַ פּאַלאַץ. כ'כאַפּ מיך אַמאָל אַראָפּ. דער פֿישעלע איז אַ גביר-אדיר, אַ 
מיליאָנער. נישט אויף קאַי וויץ. ער'ט אױפֿגעגעסן די בני מושקאַט כלחוך- 
השור. ס'געלט לױפֿט צו אים. ער ווייסט אַליין נישט װיפֿל ער פֿאַרמאָגט. װאָס 
קומט אַהױס? זי האָט אים פֿײנט. זי קאָן אים נישט אָנקוקן... איי-איי, ‏ 
כ'גלויב מיר אַליין נישט, אַז כ'שטיי דאָ נעבן דיר. וואו וואוינסטו? כ'מיין, 
וואו שטייסטו איין ? האָסט דאָ, דוכט זיך, אַ מאַמען? 

-- יאָ, אויף דער פֿראַנצישקאַנער גאָס. 

-- ביסט נאָך דאָרט נישט געװען! 

-- ניין, נאָך נישט. 

-- האַ? דער אייגענער עוזר-העשל!... װאָס איז דער שכל 1 מיין נישט, 
כ'גיי דיר זאָגן מוסר. כ'האָב שוין אַלץ מפֿקיר-געווען. די גאַנצע וועלט. איך 
אַליין בין דער זעלבער אַבראַם. כ'בין שוין געווען אױפֿן-פֿערד און אונטער" 
פֿערד. כ'בין שיער"שיער נישט געװאָרן אַ גביר. געבליבן אַ קבצן אין זיבן 
פּאָלעס. כ'האָב צופֿיל אמונה אין מענטשן, כ'האָב שוין דאָ געהאַט אינפֿלועג" 
ציע און לונגען-אָנצינדונג. די חברה-יידעלעך האָבן זיך שוין גענייט אַ בייטל, 
נאָר אַז גאָט וויל, שיסט אַ בעזים. מ'דאַרף מיך, אַפּנים, אויבן אויך איף אַ 
כּפּרה. כוויל מיך אַריבערכאַפּן קאַ'ץ ארץיישראל. נישט שטאַרבן, נאָר אָנ" 
קוקן דאָס יידישע לאַנד, װאָס זאָגסטו צו דער באַלפֿורידעקלאַראַציע. האַ? 
מ'האָט דאָ געטאַנצט אין די גאַסן. די אַטעליע געהערט צו אידאַ פּראַגער. 
כ'האָב דיר אַמאָל דערציילט. אַ גרויסע קינסטלערין. נו, קום אַרײן. מ'עט דיך 
נישט אױפֿעסן. 

-- אפֿשר קאָנט איר מיט מיר אַראָפּגײן! 

-- האַ? פֿאַר וועמען האָסטו מורא! ס'עט דיך דאָ קיינער נישט מסרף 

-- כ'בין אינגאַנצן כּשר, ס'האַנדלט זיך ועגן דעם, אַז -- -- כװויל 
בלייבן אַ פּאָר טעג אין װאַרשע. איידער איידל דערוויסט זיך. מיין פֿרױ -- -- 

-- אַהאַ. אַזאַ פֿײיגעלע ביסטו? איצט איז מיר קלאָר. קום אַרײן. ס'זיינען 
דאָרט נישטאָ קיין היימישע. כוויל דיך פֿאָרשטעלן פֿאַר אידאַן. קיינער קאָן 
דאָ נישט דיין ווייב. נישטאָ נאָך אַזאַ פֿרױ װי אידאַ אויף דער גאַנצער וועלט. 
מעגסט לאַכן, נאָר ערשט איצט, אויף די אַלטע יאָרן, װייס איך דעם אמתן 
טעם פֿון ליבע.י. 

אַבראַם האָט אָנגענומען עוזר'העשלען ביים עלנבויגן, אים דורכגעפֿירט 
אַ קאָרידאָר, אַרײנגעפֿירט אין אַ זאָל מיט אַ גלעזערנעם סופֿיט. פֿון די ווענט 
האָבן אַראָפּגעקוקט לייוונטן, אָנגעהאָנגען אויף הילצערנע ליסט. אויף אַ 
שטעלעכל איז געשטאַנען אַ סקולפּטור איבערגעדעקט מיט אַ זאַק. ס'איז דאָי 
אָפּנים, געווען אַ מין אויסשטעלונג. ס'האָבן געהאָנגען בילדער פֿון אַלע מינים : 
רעאַליסטישע, קוביסטישע, פֿוטוריסטישע, אויסטערלישע געשטאַלטן, מיט 
שטאַנגען, רעדער, טראַנסמיסיעס, שרױפֿן, איין בילד האָט פֿאָרגעשטעלט אַ 
נאַקיטע פֿרױ מיט אַ פּיצעלע קעפּעלע, ריזיקע בריסטן און היפֿטן, װאָס ס'האָבן 
אויף זיי געהאָנגען שלאַנגען און שרצים. אויף אַן אַנדער לייוונט איז געלאָפֿן 
אַ בינטל נאַקיטע מענער מיט רויטע פֿענער. אַלע האָבן געהאַט איין צורה. 
פֿיגורן זיינען געשטאַנען מיטן קאָפּ אַראָפּ, אָדער זיי האָבן געשוועבט אין דער 
לופֿטן. אויף אַ הויז, געמאָלט מיט גרעלע פֿאַרבן, אָן אַ פּערספּעקטיו, איז געווען 
אָנגעשריבן אויף רוסיש אַ ציטאַט פֿון אַלעקסאַנדעד בלאָקס פּאָעמע -- צוועלף. 
אין דער אַטעליע איז געווען אַ געזעמל פֿון יונגעלייט מיט מיידלעך. פּאָרלעך 
האָבן זיך געסודעט אין די ווינקלען. אויף אַ צולייג-בעטל זיינען געזעסן צויי 
פֿרױען איינגעהילט אין איין שאַלכל. ביידע האָבן גערויכערט פֿון איין פּאַפּיראָס. 

אַ קליין מענטשל אין אַ סאַמעטן רעקל, מיט אַ גרויסן קאָפּ האָר, אָן אַ האַלדז, 
האָט גערעדט הויך, געטייטלט מיט אַ קורצן פֿינגער, 

--- פֿאָרמען זיינען װי פֿרױען. זיי ווערן אַלט, צעקנייטשט, אױסגעדראָשן, 
װאָס זאָגט אונדז היינט אַ מאַטעיקאָ? װאָס רעדט צו אונדז, אין אונדזער עפּאָכע 
פֿון שטורם-און-דראַנג, אַ פּוסען, אַ דאַװיד, אַ לאָרען! די אַלטע קונסט איז 
טויט! 

-- ראַפּאָפּאָרט, איר קאָנט זאָגן װאָס איר ווילט, נאָר באַלײדיקט נישט 
קיין אַלטע פֿרױען -- האָט זיך אָנגערופֿן אידא פּראַגער. -- כ'האָף, איר פֿאַר- 
שטייט פֿאַרװאָס... 

ס'איז געװאָרן אַ געלעכטער, אַ פּאַטשערײ. אַבראַם האָט אַ טופע געטאָן 
מיט אַ פֿוס, 

-- העי, דו, שמענדריק, דו דברסט נאָך אַלץ! אַמאָל מאָלער האָבן גע" 
מאָלט, די היינטיקע קומען אָפּ מיט באַטשקען. מאַטעיקאָ טויג נישט און דו 
ביסט גוט! לעקיש איינער, דו קאָנסט דאָך אַפֿילו נישט אױפֿמאָלן אַ רעטאַך ! 

-- ע, ע, איר באַליידיקט שוין? 

-- אידאַ-לעבן, כ'וויל דיר פֿאָרשטעלן אַ יונגנמאַן. מיר האָבן אַ סך מאָל 
גערעדט וועגן אים. עוזר-העשל באַנעט. הדסהס באַקאַנטער, 

אידאַ פּראַגער, אַ גרויע דאַמע אין אַ שװאַרץ קלייד, מיט אַ שנירל פּערל 
אױפֿן האַלדז, מיט דימענטענע קעפּלעך אין די אױיערן, האָט אױפֿגעהױבן אַ 
לאָרניאָן, װאָס האָט געהאָנגען אויף אַ קייטעלע, 

-- דאָס זענט איר ? כ'קאָן אייך .... כ'האָב אַזױפֿיל פֿון אייך געהערט. ווען 
זענט איר געקומען? 

-- היינט, 

-- פֿון רוסלאַנד ? 

-- כ'קום איצט פֿון ביאַליסטאָק, 

-- ווירקלעך אַ סענסאַציע. װאָס הערט זיך דאָרט? וואו זענט איר געווען ? 
אַז מ'קומט צוריק פֿון יענע מקומות, איז עפּעס װי מ'װאָלט זיך אומגעקערט 
פֿון יענער-װועלט -- -- 

-- מיינע ווערטער. הער מיך אויס, אידאַ-לעבן, כ'וויל דיר עפּעס זאָגן --- 

און אַבראַם האָט איינגערוימט אידאַן אַ סוד אין אויער, 

-- ער קאָן שלאָפֿן דאָ. 

-- גישט קיין שלעכטער פּלאַן. װאָס איז מכּוח עס ? װאָלסט געמעגט צו" 
קריגן אַ צען פֿונט, 

-- כ'בין נישט הונגעריק, 

-- דאָרט, פֿון װאַנען איר קומט, זיינען אַלע הונגעריק. איכ'ל מאַכן עפּעס 
צו עסן, 

-- װאַרט צו, אידעשי, מיר'ן אַרעפּגײין אונטן. מיר דאַרפֿן כאַפּן אַ שמועס, 
עפּעס אַ קלייניקייט, אַזױ פֿיל יאָרן! כ'קוק אויף אים און כ'גלױב נישט די 
אייגענע אויגן. דאָס האָב איך אים צונױפֿגעפֿירט מיט דער משפּחה... וװער 
האָט זיך געקאָנט ריכטן אַז ס'עט אַרױיסקומען אַזאַ פֿאַרדרײעניש? און דוה 

ראַפּאָפּאָרט --- האָט אַבראַם אַ רוף געטאָן צום צווייטן עק צימער --- שלאָג די 
מייסטערס, רייס פֿון זיי שטיקער. אַ טאָג װועט קומען און מ'עט אַרױסװאַרפֿן 
פֿון לואוור לעאָנאַרדאָן, רובענסן, טיציאַנען און מ'עט אַריינשטעלן דיינע פֿאַר" 
זעענישן. 

אידאַ האָט זיך אַזש אָפּגעשאָקלט. 

-- פֿע, אַבראַם, װי דו רעדסט, דו פֿאַרגעסט, אַז ער איז מיין גאַסט. הערט 
זיך צו אים נישט צו, ראַפּאָפּאָרט, ער מיינט נישט שלעכט. 

ראַפּאָפּאָרט איז צוגעקומען נעענטער, 

-- כ'האָב צו אים גאָרנישט, ער פֿאַרטרעט דעם שטאַנדפּונקט פֿון זיין 
קלאַס. 

-- קום עוזריהעשל, ווייל ווען כ'בלייב דאָ נאָך אַ מינוט, רייס איך אים 
אויס די קודלעס. װאָס איז דיין קלאָס! כ'בין פּונקט אַזאַ בורזשוי װי דוי 

--- די פּסיכאָלאָגיע איז געבליבן. 

--- לאַטעק! מיינסט, אַז מ'האָט געשאָסן ניקאָלאַיען, האָסטו דערפֿון גע" 
קריגן טאַלאַנט? װאָס איז! אַ פּריץ האָט פֿאַרלױרן? דאַװיד איז אַלט און ער 
איז ניי! װאָלסט דיר פֿריער געדאַרפֿט װואַשן די הענט, איידער דו דערמאָנסט 
זיין נאָמען ! טויזנט מאָל להבדיל. 

-- אַבואַם, כ'קאָן דאָס נישט פֿאַרטראָגן! --- האָט אידאַ אַ רוף געטאָן 
מיט כּעס. 

--- נו, מיר'ן גיין. יעדער לאַפּאַצאַן האָט זיך אָנגעהאָנגען אָן דער רעװאָלו" 
ציע און מיינט, אַז ר'איז אַ כּליולך. קאַליקעס, שאַרלאַטאַנעס! מיין אייניקל 
מאָלט בעסער פֿון ענק! 

אַבראַם איז אַרױס, געטאָן אַ זעץ מיט דער טיר, די שויבן אין דאַך האָבן 
אַזש געציטערט. עוזר-העשל האָט זיך געזעגנט מיט אידאַץ. זי האָט אויסגע" 
שטעקט צו אים אַ שמאָלע האַנט. זי האָט צו אים געטאָן אַ שמייכל. אין די 
אויגן-װוינקלען זיינען געשטאַנען אַ סך קנייטשעלעך. אונטערן קיהן האָט זיך 
געװאַקלט אַ גוידערל. דאָדאון-דאָרט האָט די שמינקע געהאַט געפּלאַצט, װי 
טינק אויף אַ װאַנט. אַ באַצערטקײט האָט אַרױסגעקוקט פֿון איר בליק, דער 
יאוש פֿון עמעצן, װאָס האָט געמאַכט אַ פֿאַלשן חשבון און ס'איז צוישפּעט צו 
פֿאַרריכטן. פֿון דער אַמאָליקער שיינקייט איז איר געהאַט געבליבן אַן איינציק 
חן"גריבל אין דער לינקער באַקי 

-- קומט שפּעטער אַרױף. לאָזט אים נישט אַרומלױפֿן, ער דאַרף שוין 
איצט ליגן אין בעט. 

און אידאַ האָט געטאָן אַ שאָקל מיטן קאָפּ, אַ סימן, אַז אַבראַם איז אַ סך 
קראַנקער װיפֿל ער אַלײן ווייסט .יי 

פֿאַרן טויער איז אַבראַם געבליבן שטיין און אַ קלאַפּ געטאָן מיטן שטעקן אָן 
טראָטואַר. | 

-- איצט רעד קלאָרע ווערטער. מאין באת 1 לאָן אַתֹּה הולך 1 אַ ייד הויבט 
זיך אויף און ווערט נעלם אויף פֿינף יאָר. װאָס איז מיט עסן ? דערפֿון האָסטו 
דיך אָפּגעוואוינט ? 

עוזר-העשל האָט זיך ערשט איצט דערמאָנט, אַז ער האָט פֿון אינדערפֿרי 
אָן נישט געהאַט אין מויל, מאָדנע, נאָר ער איז נישט געווען הונגעריק, 

-- כ'האָב פֿאַרלױרן דעם אָפּעטיט, 

-- דאָס, ברידערל, איז נישט קיין חכמה. קום ערגעץ אַרײן און מיר'ץ 
געבן אַ קיי. ס'איז פֿאַראַן דערנעבן אַ רעסטאָראַציע. טאַקע דאָ אַקעגנאיבער. 

דער רעסטאָראַן איז געווען אַ קריסטלעכער, אַ געמיש פֿון אַ שענק און אַ 
גאָרקיך, מיט רויטע טאַפּעטן אויף די ווענט. אויף די טישן זיינען געשטאַנען 
טאָוולענע טעצעלעך מיט אַ רעקלאַמע פֿון ביר. רעכטס האָט געהאָנגען אַ פּלאַ- 
קאַט, װאָס האָט פֿאָרגעשטעלט וי אַ באָלשעװיק מיט אַ ציגנבערדל -- האַלב- 
יודאַס האַלב-טראָצקי -- שטעכט אַרין אַ באַיאָנעט אין רוקן אַ בלאָנדער פּױ- 
לישער פֿרױ מיט אַ פֿאַרריסענער נאָז און מיט אַ קינד אויף די הענט. הינטער 
אַ בופֿעט, וואו ס'זיינען געלעגן געבראָטענע גענדז און אַלט-געבאַקענע קיכלעך, 
האָט זיך געפּאָרעט אַ דיק גועצל מיט אַ גלאַנציקן פּליך און געדרייטע ביר" 
געלע װאָנסן, 

-- דאָברי וויעטשור, פּאַניע מאַריאַניע! -- האָט אַבראַם געטאָן אַ געשריי, 
-- וואו איז ערגעץ יוזעף ? כ'קראַפּיר פֿון הונגער. דער יונגערמאַן דאָ װויל אויך 
עסן. 

-- דאָברי וויעטשור. זאָלן די פּאַנעס זיך צוזעצן. איכ'ל די הערשאַפֿטן 
אַליין באַדינען. מיר האָבן היינט וואורשטלעך מיט זויערקרויט, ערשטע קלאַס! 
אָדער אפֿשר ווילן די הערשאַפֿטן אַ גרויפּן"זופּ? 

-- איך װעל בעטן אַ זופּ -- האָט עוזר-העשל געזאָגט. 

-- מיר װעט דער פּאַן מאַריאַן אַזױ גנעדיק זיין געבן אַ גלעזעלע בראָנפֿן 
און איין וואורשטל, 

-- יאָ, פּאַניע אַבראַמיע, איינס און אַ גוטס. מיר פֿאַרשטײען. 

-- איצט רעד. קאָנסט זיין מיט מיר אין גאַנצן אָפֿנהאַרציק. הדסה האָט 
מיר אָנפֿאַרטרױט אַלע סודות. כ'מיין : מיט אַ צייט צוריק. איצט איז איר אָיטשעץ 
ספּאָװיעדניק הערץ יאַנאָװער. ווען דו ביסט אַװעקגעפֿאָרן, איז זי געװאָרן קראַנק, 
די מאַמע איז איר אָפּגעשטאָרבן, און דער פֿאָטער, דער ניוניע, האָט חתונה 
געהאַט מיט אַ ביטערער יידענע. אַ שמאַטע איז ער אַלעמאָל געווען. איצט איז 
ער אַ פּאַנטאָפֿל פֿאַר אַ צולאָג. די אייגענע טאָכטער מיידט אים אויס. נישט ער 
קומט צו איר, נישט זי צו אים. דער פֿישעלע ווידער איז אַ טיפּ צום באַשרײבן, 
וי פֿרום ער איז, אַזױ שאַרט ער שטיקער גאָלד. די דייטשן זיינען אַרײן, איז 
ער געװאָרן אַ חשוב ביי די דייטשן. איצט איז פּױלן געװאָרן אַ מלוכה, מאַכט 
ער שוין געלט ביי די פּאָליאַקן. אין װאַליוטע איז דאָס אַ גאון-עולם. אַז ער 
קױפֿט, ווערט אַ האָסע. אַז ער פֿאַרקױפֿט, װערט אַ בעסע. דאָס איז ביי אונדז 
אַ ניי לשון, װאָס ווייסטו װאָס דאָ האָט זיך אָפּגעטאָן מיט די געלטער! ער האָט 
אַזױ געדרייט, אַז ער'ט אַלעמען פֿאַרדרײט אַ קאָפּ. קאַי שלעכטער איז ער גראָד 

נישט. ער האַלט אויס דעם גאַנצן ביאַלאָדרעװנער הויף. פֿאַרװאָס ער האַלט 
זיך מיט הדסהן איז פֿאַר אַלעמען אַ רעטעניש. ער האָט פֿון איר גאָרנישט. פֿריער 
איז זי געווען קראַנק און געזעסן ביי באַרבאַנדערן אין דער סאַנאַטאָריע. דאָס 
שייטל האָט זי שוין לאַנג אױיסגעטאָן, זי האָט פֿאַרשטײסטו מיך, אױפֿגעהערט גיין 
אין מקווה, זייט רעכט נישט אָנגעהויבן. זע נאָר, דו קענסט נאָך רויט װוערן!.י. 
דאָס צ'ישן ענק איז אַ משוגענע זאַך. אַז מ'פֿירט אַזאַ ליבע, לױפֿט מען נישט 
דינען פֿאָניען. 

-- כ'האָב נישט געהאַט קיין ברירה. כ'װואָלט איצט נאָך אַמאָל געגאַנגען 
איידער זיך אָפּצוהאַקן אַ פֿינגער אָדער אַרױסנעמען די ציין. 

-- האָסט דיך געקאָנט אױיסבאַהאַלטן. אַז דער דייטש איז אַרײן, זיינען 
אַלע דעזערטירן אַרױסגעקראָכן, װוי מייז פֿון די לעכער. 

-- כ'האָב נישט געװאָלט זיין קיין מויז, 

-- נו, האָסט דו באַצאָלט דעם פּריז, צו אייןאון-צװאַנציק יאָר האָט מען 
צייט אויף אַלעמען. װאָס ט'זיין איצט, האַ? זייט אויף דיר געװאַרט. די אַלע 
יאָרן,. ס'איז איינע פֿון יענע ראָמאַנען, וי האָט ער דאָרט געהייסן ? העלואיז און 
אַבעלאַר. 

--- ס'עט זיך איצט אַלץ ענדיקן. 

--- וי אַזױ ? ער וויל זי נישט גטן 

-- זי'ט אַװעק פֿון אים סיי וי סיי, 

--- דו פֿאַרגעסט, אַז דו האָסט אַ ווייב מיט אַ קינד... 

--- כ'ווייס אַלץ, 

-- נאָך גוט װאָס דו וייסט. וואו האָסטו ערגעץ אָנגעשטעקט? װאָס איז 
מיט דיר געשען ? 

-- כ'בין געווען אין דער אַרמײ ביז אַ פּאָר װאָכן פֿאַר דער באָלשעװיס- 
טישער רעװאָלוציע. מיר זיינען אָפּגעטרעטן דעם גאַנצן וועג, פֿון די קאַרפּאַטן 
ביז אוקריינע. 

--- פֿאָלג מיך אַ מהלך! וואו ביסטו געווען ווען די באָלשעװיקעס זיינען 
אַרױף אױפֿן פֿערדל ? 

-- אין אַ דאָרף נישט ווייט פֿון יעקאַטערינאָטלאַו. 

-- װאָס האָסטו דאָרט געטאָן? 

-- געווען אַ לערער ביי אַ רייכן ייד. ער'ט זאָרט אָפּגעקױפֿט אַ טאַרטאַק. 
נאָך קערענסקיס רעװאָלוציע. 

-- װאָס ווייטער ? 

-- כ'געדענק שוין אַלײן נישט. די באָלשעװיקעס האָבן קאָנפֿיסקירט דעם 
טאַרטאַק. מיר'ן זיך דערוואוסט פֿון דער רעװאָלוציע ערשט אין מיטן נאָוװועמ- 
בער. ס'האָט זיך געגרינדעט אַן איספּאָלקאָם און מ'האָט דערשאָסן אַ פּאָר אָפֿי- 
צירן. אין דאָרף האָט מען איבערהויפּט פֿון גאָרנישט געוואוסט. דערנאָך זיינען 
אָנגעקומען דראָזדאָווצעס און מ'האָט געשאָסן דעם איספּאָלקאָם. דערנאָך זיינען 
אַרײין די עסטרייכער. אַזױ דוכט זיך. כ'האָב דעמאָלט געקאָנט זיך דורכרייסן 
קיין װאָרשע, נאָר כ'בין קראַנק געװאָרן אויף טיפֿוס. דאָס איז שוין געוען 

אונטער סקאָראָפּאַדסקין. כ'האָב דעמאָלט דערהאַלטן אַ בריוו פֿון הדסהן -- 

-- אַלץ אין דעם דערפֿל! 

-- כ'בין שפּעטער אַריבער אין שטאָט... כ'האָב ווידער געזאָלט פֿאָרן 
נאָר כ'האָב באַקומען אַ רעצידיוו. דערווייל זיינען אָנגעקומען די דעניקינצעס, 
דערנאָך די מאַכנאָווצעס. דערנאָך זיינען ווידער אַריין די באָלשעװיקעס., דער" 
נאָך װוידער דעניקין... 

-- װאָס האָסטו געטאָן ? פֿון װאַנען האָסטו געלעבט? 

-- ווער זאָגט דאָס, אַז כ'האָב געלעבט? 

-- פּעטליוראַס באַנדיטן האָסטו דאָרט געזען? 

-- כ'האָב געזען אַלע באַנדיטן 

-- מיט אונדז יידן איז גאָר אַ צרה, מ'שעכט אונדז וי די שאָף. אַזױנס וי 
איצט אין אוקריינע איז נישט געווען זינט כמעלניצקיס צייטן די פּאָליאַקן 
האָבן זיך אויך נישט װאָס צו שעמען. מ'האָט גלייך אָנגעהויבן מיט אַ פּאָגראָם 
אין לעמבערג. װאָס ביסטו? אַ ציוניסט ? אַן אַנטי-ציוניסט? 

-- כ'װואָלט געווען אַ ציוניסט ווען כ'גלויב, אַז ס'עט עפּעס אַרויסקומען 

--- אין עפּעס מוז מען דאָך פֿאָרט גלויבן, 

--- פֿאַרװאָס מוז מען ? צווייטנס, אין גאָט גלויב איך נאָך אַלץ. 

-- אין דיין זיידנס גאָט צי אין שפּינאָזאַס ? 

-- ווען כ'גלויב אין זיידנס גאָט, װאָלט איך איצט דאָ נישט געזעסן 

-- שפּינאָזאָס גאָט איז נישט ווערט קאַ'ן אױיסגעבלאָזן איי. כ'האָב אויך 
אַרײנגעקוקט אין די ביכער. ס'איז אַ גאָט װאָס האָט דיך טיף- טייער:אין- 
דר'ערד... האָסט כאָטש דאָרט געהאַט צייט צו לייענען? 

-- קיין צייט האָט זיכער נישט אױסגעפֿעלט. 

-- נו, צו װאָס האָסטו דיך דערגראָבן ? רעד קלאָרע דיבורים. אָן די פֿילאָ- 
זאָפֿישע דריידלעך ! 

-- כ'בין דערגאַנגען דערצו, אַז מאַלטוס איז גערעכט. 

- װאָס איז דאָס פֿאַר אַן אָנשיקעניש ? 

-- מ'דאַרף אױפֿהערן אַזױ פֿיל קינדלען... 

-- דאָס איז עס אינגאַנצן? 

-- ס'איז זייער אַ סך. װאָס װאָלט 'מיר איצט געפֿעלט ווען כ'ווער נישט 
געבוירן? 

--- און װאָס װאָלסטו געהאָט ? הדסהן זיכער נישט. 

-- זי װאָלט אויך נישט געבוירן געװאָרן. 

-- אַ שיינער שידוך : גאָרנישט מיט נישט! דאָס זאָגט דאָך שוין די גמרא: 
טוב שלא נברא משנברא. 

-- די גמרא זאָגט און די כינעזער קינדלען 

--- פֿאַרװאָס גראָד די כינעזער? אונדזער יידן קאָנען אויך די מלאָכה, 
געדענקסט אפֿשר יואלן, האַ ? מיין חמאס עלטסטער ברודער, ר' משולם מושקאַטס 
בכור. ער האָט איבערגעלאָזט צוויי זין און דריי טעכטער: נעשע, מינע און 
גוטשע. זיי וואוינען אין שווערס היז, טאַקע אין זיין דירה. דער באַלעבאָס 

איז פֿישעלע, נאָר דאָס איז אַן אַנדערע מעשה. אַנומלט גיי איך פֿאַרבײ, טראַכט 
איך, כ'על טאָן אַ קוק. כ'בין דאָך אַ לייבלעכער פֿעטעו. כיקום אַריין אין שווערס 
סאַלע, איז זי באַהאָנגען מיט שטריק און ס'טריקענען זיך ווינדעלעך. אַ ריח 
איז דאָרט געווען סכּנת-נפֿשות. װאָס קאָן מען טאָן, האַ ? פּריהיורביה איז די 
ערשטע מצווה. מיין ביילע-איטע איז שוין אויך אַ מאַמע פֿון פֿינף װערים. 
דער איידעם מיינער, דער אַביגדור, קאָן אַ קאַץ דעם עק נישט פֿאַרבינדן. װאָס 
כ'גיב נישט, איז נישטאָ. װאָס רעכנסטו דאָ צו טאָן ? קיין געלט האָסטו מסתּמא 
גאָרנישט. 

-- אַ פּאָר מאַרק. 

-- װיפֿל מיינסטו האָב איך? די מלחמה האָט פֿון אונדז געמאַכט אַ תּל. 
יואל איז געשטאָרבן. די אסתּר-מלכּה איז אויף גרויסע צרות. פּערל, די עלטסטע 
טאָכטער, איז שוין אַ זקנה. זי האָט איר אייגנס אַ באַנדע כניאָקעס, ערגעץ אין 
יענע גאַסן. מיר האָבן נאָך אָפּגעשניטן מיט חסד. די אביונים זיינען נעבעך 
געפֿאַלן וי די פֿליגן. נת'לע איז מסוכּן-שלאַף, נאָר ער האַלט זיך. דאָס ווייב 
זיינס, סאַלטשע, לאָזט אים נישט שטאַרבן. זי שרייט אים צוריק. נה, װאָס 
ווייטער ? פּיניעלע איז פּיניעלע און ניוניע האָט אַ ווייב אַ קאָזאַק. לאה האָט 
אונדז אָנגעטאָן דעם כּבוד און חתונה געהאַט מיט קאָפּל משרת. 


--- כ'ווייס. הדסה האָט מיר געשריבן. 

-- ווען ? פֿרעגסט דיך אַפֿילו נישט אויף הערץ יאַנאָװער! 

--- װאָס מאַכט ער ? װאָס טוט גינע? 

-- װאָס זאָל ער מאַכן? ביי די דייטשן איז ער װידער געװאָרן אַ שטיקל 


פּראָפֿעסאָר, מ'האָט אונדז אַהערגעשיקט אַ פּאָר ראַבינערס און מ'האָט אונדז 
געװאָלט מאַכן פֿאַר יעקעס. דייטש יכול'ט ער, האָט מען אים אײינגעשפּאַנט אין 
װאָגן, איצט איז ער ווידער געװאָרן אַ ליידיק-גייער. מאַכט זיך נאַריש מיט 
גייסטער און נאָך אַזױנע שמאָנצעס. ער האָט געגרינדעט עפּעס אַ געזעלשאַפֿט. 
מיר אַלע זיינען מיטגלידער. ער פֿרעגט אויס ביי יעדן די חלומות און שיקט 
דאָס אַװעק קיין ענגלאַנד, דאָרט מאַרינירט מען עס אין זויערן. גינע האַלט 
סובלאָקאַטאָרן. זייט שוין געקאָכט מיטאָגן. געפּרואװט אַפֿילו ביים דייטש װערן 
אַ שמוגלערין, נאָר ס'האָט נישט געאַרבעט. פֿאָרט זעם ביאַלאָדרעװנער רבינס 
טאָכטער. געדענקסט אפֿשר אַ מיידל מאַשע, לאהס טאָכטער ? חתונה געהאַט מיט 
אַ גוי און זיך אָפּגעשמדט. ר' משה-גבריאלס טאָכטער! 


אַבראַם האָט אַרױסגענומען אַ ציגאָר, פֿאַררױכערט. ער האָט געבלאָזן די 
בלויע קייקעלעך רויך. ער האָט געהאַט צוגעזאָגט דעם יונגן דאָקטאָר מינץ, 
אַז ער'ט אַװעקלײגן דאָס רויכערן, אָבער װאָס קומט אַרױס? ער קאָן זיך נישט 
אײינהאַלטן,. ער האָט געלעבט וי אַ בעל-תּאַווה און ער'ט שוין שטאַרבן אַ בעל- 
תּאַווה. ער האָט זיך איינגעקוקט אין עוזר-העשלען. ער האָט אים געװאָלט אַ זאָג 
טאָן ‏ אויב דו ביסט שוין יאָ צוריקגעקומען, -- װאָס ביסטו אַזױ מרה שחורה" 
דיק 1... געזאָגט האָט ער: 

-- הדסהס וויליע הייסט ראָזקאָש. ס'איז צווישן אָטװאָצק און שווידער. 
װי װעט קומען די קאַץ איבערן װאַסער? 

-- קיין טעלעפֿאָן האָט זי נישט? 

-- אַ טעלעפֿאָן ? ניין. וועסט שוין איבערנעכטיקן היינט ביי מיר. ואו 
איז דיין װאַליזע ? 

-- כ'האָב זי איבערגעלאָזט אױפֿן װאָקזאָל, 

-- פֿאָלג מיך : פֿאָר צו, ברענג זי. קאָנסט נאָך איצט קריגן אַ טראַמװײ 
אַז ס'טויער וועט זיין פֿאַרמאַכט, זאָג, אַז דו גייטט אין אַטעליע. דער סטרוזש 
איז אַ משלנו'דיקער. ער קריגט אין יד... 

און אַבראַם האָט זיך געטאָן אַ הויב פֿון געזעס. ער האָט זיך פֿאַרקרימט 
און זיך אָנגעכאַפּט ביי דער לינקער זייט ברוסט.., 

אֹין דרויסן איז עוזר-העשל געבליבן שטיין און לאַנג געקוקט פֿאַר זיך. עֶר 
האָט נישט געדענקט װאָסער זייט ס'פֿירט צו דער ניער װעלט און װאָסער 
-- צו דער מאַרשאַלקאָווסקע. די טויערן האָט מען שוין געהאַט צוגעמאַכט. 
דורך דעם פֿאַרלאָשענעם שוי-פֿענסטער פֿון אַן אַנטיק-געשעפֿט האָט אַרױס- 
געקוקט אַ פֿיגור פֿון אַ בודאַ מיט אַ נאַקעטן בויך. אין דער טונקלקייט האָט זיך 
אויסגעדוכט, אַז דער געץ קייכט פֿון געלעכטער. ביי אַ טויער איז געשטאַנען 
אַ גאַסןדמײדל אין אַ רויט קלייד, מיט אַ שאַלעכל אויף די אַקסלען. די באַקן 
אירע זיינען געווען ווי אָנגעריבן מיט רויט ביבעלע-פּאַפּיר. עוזר'העשל האָט 
זיך געלאָזט שפּאַנען גיכער. ביים עק יאַסנע איז ער געבליבן שטיין. די האָ- 
פֿערדיקייט, װאָס האָט אים אָנגענומען פֿרי אין אָװונט, האָט געהאַט אױיסגעװעפּט. 
די קני האָבן אים געבראָכן. דער קאָפּ האָט וויי געטאָן. אין דער נאָז און אין 
האַלדז איז געווען האַרב ווי פֿון אַ קאַטאַר. װואָס טוט זיך מיט מיר ? -- האָט ער 
געטראַכט. -- כ'ווער קראַנק אָדער װאָס? דאָס האַרץ קלאַפּט מִיר װי בי אַ 
גזלן. ער האָט צוגעלייגט דעם דוימען און דעם ײיזפֿינגער צום דופֿק. כ'מוז 
האָבן היץ! ער האָט אַרױסגענומען פֿון קעשענע דאָס קוויטל פֿון באַגאַזש. וואו 
קריך איך ? וואו װאַלגער איך מיך אַרום ? װאָס װעט זיין מיין תּכלית ? כ'בין 
שוין באָלד דרייסיק יאָר! ער האָט זיך אָנגעלענט אָן דער ריטשיטיר פֿון אַ 
געוועלב, געמאַכט אַ חשבון-הנפֿש. וי מאָדנע, נאָר ער האָט נישט געהאָט קיין 
חשק נישט צו גיין זען די מאַמען, נישט צו באַגעגענען דאָס קינד, נישט זיך 
אומצוקערן צו אַבראַמען. ער האָט אַפֿילו זיך געשראָקן צו טרעפֿן הדסהן. מיט 
װאָס קום איך צו איר ? -- האָט ער זיך געפֿרעגט. -- װאָס האָט איך אױפֿגעטאָן ? 
װאָסערע רעכט האָב איך זי צוצונעמען פֿון אַ מאַן און אַ היים ?. ... עוזר'העשל 
האָט זיך אַליין געזאָגט, אַז ס'ווערט שפּעט און ס'האָט נישט קיין זין צו קומען 
צו דער מאַדאַם פּראַגער אין מיטן דער נאַכט, נאָר די פֿיס האָבן זיך געקלאַמערט 
אָן דער שוועל, וי אויף אייגענער אַחריות. כ'מוז אַלץ קלאָר מאַכן ! אַהין אָדער 
אַהער!... 

ער האָט אריינגעשטעקט אַ האַנט אין בוזעם-קעשענע, אָנגעטאַפּט אַ נאָטיץ" 
ביכל, וואו ער האָט פֿאַרשריבן אַלערלײ כּללים, פּראָגראַמען, אידייען. וואו גייט 
מען ? אין װאָס גלויבט מען ? װאָס מעג מען ? װאָס דאַרף מען ? װאָס איז דער זין 
פֿון אַלץ מיט אַן אַנדער? עפּעס אַ פֿליכט מוז דאָך אַ מענטש האָבן! ער האָט 
צום װיפֿלטן מאָל געמאַכט אַן אַנאַליז פֿון אַלע מעגלעכע אמונות. אין תּורה" 
מסיני גלויבט ער נישט. די עשרת-הדברות האַלט ער נישט. די עװאַנגעליע 
האָט אין צוויי טויזנט יאָר אויף קיין האָר נישט בעסער געמאַכט די אומות" 
העולם. אַלע אַנדערע פֿילאָזאָפֿיעס, פֿון טהאַלעס ביז הוסערל, זיינען געבויט 
אויף בויך-סברות, פֿאַרפֿליכטן צו גאָרנישט. נישטאָ קיין טרייסט פֿאַר די יסורים 
נישט אין לייבניצס מאָנאַדע פֿון די מאָנאַדן און נישט אין העגעלס וועלט" 
גײסט; נישט אין קאַנטס קאַטעגאָרישן אימפּעראַטיוו און נישט אין שאָפּענ" 
הויערס בלינדן ווילן. די מלוכה פֿון פֿרײהײט איז אַ מליצה. דער פּאַנטעאיזם 
איז צו ברייט. אַלץ פּאַסט אין אים אַרין : דער דאַרװיניזם און דער ניטשעאיזם, 
דער צאַריזם און דער באָלשעויזם. צום אַמאָר. דעאי אינטעלעקטואַליס װעט 
ער, עוזר-העשל, קיינמאָל נישט דערגרייכן. װאָס זשע בלייבט איבער? װיפֿל 
איז דער שיעור זיך צו ראַנגלען ? ס'איז דאָ איין אמת : דער כּוח פֿון שטאַרקן. 
אָבער ער, עוזר-העשל, װעט צו די שטאַרקע קײנמאָל נישט געהערן. ער איז 
אַ ייד, אַן אָרימאַן, אָן אַ פּראָפֿעסיע, קראַנק אויף זי נערוון, פֿאַרפּײניקט פֿון 
איינזאַמקײט. אַבראַם איז גערעכט: ער'ט באַלד װעױן אַ גרויסער באַדערפֿער. 
ער'ט מוזן אויסהאַלטן סיי דאַװידעקן, סיי הדסהן, און נאָך די מאַמען פֿאַר אַ 
צולאָג. אָבער פֿון װאַנען זאָל ער נעמען? מ'עט אים נאָך מאָביליזירן פֿונסנײ 
און שיקן קעמפֿן פֿאַר די פּוילישע פּאַנעס. ניין, ס'איז נישט פֿאַר זיינע כּוחות. 
ס'איז דאָ איין אויסוועג : מאַכן אַן עק ! אָבער וי אַזױ ? װאָס זאָל ער טאָן ? װאָס 
וועט זיין מיט דער מאַמען, מיט הדסהן, מיט דאַװידעקן ? דערויף איז ער אָנגעי 
קומען קיין װאַרשע, זיי זאָלן נאָכגײן נאָך זיין לװיה?... 

ער האָט געעפֿנט די אויגן. פֿון דער יאַסנע איז אָנגעקומען אַ שיכּורער 
גוי אין פֿאַרשמירטע מלבושים. ער האָט זיך געװאַקלט אויף די פֿיס, זיך אַװועָק" 
געשטעלט משתּין זיין איבערן רינשטאָק. פֿון דער מאַרשאַלקאָווסקע האָט זיך 
אַרײנגעדרײט אַ פּאָליציאַנט מיט אַ קרומער שװערד און אַ שװאַרצן העלם. 
עוזריהעשל האָט זיך געלאָזט גיין. ער איז נאָך אין ערגעץ נישט געװען גע" 
מאָלדן. ער האָט נישט געהאַט קיין פּאַס, נאָר אַ מעטריקע, מיט אַן אָפּגעמעקטער 
שריפֿט, צעשפּאָלטן אויף פֿירן, אונטערגעקלעפּט מיט פּאַפּיר. מער פֿעלט מיר 
נישט נאָר מ'זאָל מיך אַרעסטירן!... ער איז צוגעקומען צום עק מאָרשאַלי 
קאָווסקע. פֿון דער קרולעווסקע איז אָנגעלאָפֿן אַ טראַמװײ. אַלץ װאָס ער דאָרף, 
איז: זיך אַ װאָרף צו טאָן אויף די רעלסן. מיטן קאָפּ גלייך אונטער די רעדער יי.י 
ניין, ער'ט נאָך בלייבן אַ קאַליקע. דער טראַמװײ איז פֿאַרבײ משונה"גיך, מיט 
אַ ברום און אַ זעץ, וי ער װאָלט באַצײיטנס באַנומען די זעלבסטמערדערישע 
פֿאַרמעסטעכצער... עוזר-העשל איז אַריבערגעלאָפֿן די גאַס. פֿון ערגעץ איז 
אָנגעקומען אַ כאָפּטע זונות, געפּודערטע און גערוזשטע, מיט פֿעפֿערלעך און 
פֿלאָסטערלעך, מיט רויטע זאָקן און פּאַפּיראָסן צוישן די ליפּן. זיי האָבן גע" 

לאַכט, געקוויטשעט. ס'איז דאָ, אַפּנים, פֿאָרגעקומען אַ סקאַנדאַל, אָדער אַ געיעג. 
ער האָט געהערט אַ פּאָליצײיאיש פֿײיפֿל. ער האָט אַריינגעשטעקט די האַנט אין 
דער הינטערשטער קעשענע. וואו איז דאָס קוויטל פֿון באַגאַזש? פֿאַרלױרן? 
ס'קאָן נישט זיין! דאָ איז עס. ער האָט אַרױסגענומען דאָס טיכל, אָפּגעװישט 
דעם שווייס. זאָל זיך מיר דוכטן כ'בין שוין טויט --- האָט ער צו זיך געזאָגט. --- 
עלעהיי, כ'בין אַ מת, איינער פֿון יענע, װאָס װאָגלען אױפֿן עולם-התּוהו... 
ס'קאָן מיר שוין גאָרנישט געשען, נישט קיין גוטס, נישט קיין שלעכטס... 

די דאָזיקע אַלס אָב" אידייע פֿלעגט אים אַלעמאָל איינשטילן. אָבער וי 
לאַנג האָט זי געדויערט 1 מ'האָט זי יעדעס מאָל געמוזט באַנײען. זי האָט אָנגע- 
וואוירן דעם כּוח, וי אַ נאַרקאָטיק. דורך די שפּאַלטן און ריסן האָט זיך דורכ- 
געגנבעט די פֿאַרצװײפֿלונג, די האָפֿענונג, די פּלענער, די תּאַת... ער האָט 
זיך אָפּגעשטעלט און ס'איז אים אײינגעפֿאַלן אַ נייע פֿאָרמולירונג, אויב דאָס 
לעבן פֿון איין מענטש איז אומזין, איז דאָס לעבן פֿון אַלע מענטשן אומזין, אויב 
איין מין האָט נישט קיין ציל, האָט נישט קיין ציל די עקזיסטענץ פֿון אַלע 
מינים. אויב דאָס אָרגאַנישע איז צװעקלאָז, איז דאָס נישט-אָרגאַנישע אויך 
צװעקלאָז. הייסט עס, דער גאַנצער קאָסמאָס איז אומזיניק. אויב דאָס איז אַן 
אַבסורד, מוז מען אָננעמען, אַז אַלץ האָט אַ מיין, יעדער װאָרעם, יעדער פֿױגל, 
יעדע פּערזאָן, יעדע טאַט. דאָס אייגנטלעך איז רעליגיע: אַ גלויבן אין אַלע 
ווערטן. אָבער װאָס דאַרף ער, עוזר:העשל, טאָן קאָנקרעט ? אין דער-מינוט?.,, 

ער איז אַרײן אין װאָקזאַל. דער זאַל איז איצט געווען ליידיקער און ליכ- 
טיקער. פֿון די גרויסע לאָמפּן האָבן נאָכגעהאָנגען גאָלדיקע נעצן. אַ שפּעט- 
נאַכטיש שאָרכעניש האָט זיך געטראָגן פֿון די גרעל-באַלױכטענע ווענט, פֿון די 
בענק, וואו ס'האָבן געדרימלט פּאַסאַזשירן, פֿון די קאַסע-פֿענסטערלעך, וואו 
ס'זיינען נאָך אַלץ געשטאַנען רייען. זשאַנדאָרמען זיינען אַרומגעגאַנגען מיט ביקסן 
אויף די פּלייצעס. אין צווייטן זאָל האָבן געװאַרט סאָלדאַטן אין פֿולער באַװאָ- 
פֿענונג, גרייט, זעט אויס, אַרױסגעשיקט צו װערן אױפֿן פֿראָנט. טייל זיינען 
געשטאַנען. אַנדערע האָבן זיך אויסגעזעצט אויף דעם געפֿלאַסטערטן דיל, איין 
סאָלדאַט האָט אַרױסגענומען פֿון צווייטנס מויל אַ פּאַפּיראָס, געטאָן אַ צי, אַרױס- 
געלאָזט דעם רויך דורך דער נאָז. אַ לאַנגער שייגעץ מיט אַ געשטיפּלט פּרצוף 
און גרינלעך װאַסערדיקע אייגעלעך האָט געלאַכט, געוויזן אַ מויל ברייטע 
שיטערע ציין. װאָס לאַכט ער? -- האָט עוזר-העשל זיך געוואונדערט -- װױ 
קאָן ער לאַכן בעת מ'שיקט אים אַרױס װי אַ בהמה צו דער שחיטה ? װאָס פֿאַר 
אַ סאָרט גלויבן האָט ער? זאָל דאָס זיין פּױלישער פּאַטריאָטיזם ? ניין, ס'איז 
פּשוט געזונטע נערוון. ער שטאַמט אַװדאי פֿון דור דורות פּויערים. דער טאַטע 
און דער זיידע זיינער זיינען נישט געזעסן אין בית-מדרש און זיך געגריבלט 
וועגן צדיק ורע לו... 

עוזר:העשל האָט זיך מיט אַמאָל דערמאָנט די צייט ווען ער איז געפֿאָרן 
קיין רייוויץ זיך שטעלן צום מיליטער, און ס'איז אים איצט געווען אַ חידוש וי 
ס'האָט זיך גענומען צו אים, אַ ישיבה-בחור, אַ פּעסעמיסט, די קראַפֿט און דער 
ווילן אױיסצוהאָלטן די אָלע צרות און בזיונות, װאָס ער איז אױסגעשטאַנען 

פֿון יענעם טאָג אָן, אין די קאַזאַרמעס, אין די באַראַקן, אין די שוץ"גרובנס, 
צווישן באַנדעס, פּאָגראָמען, הונגער, מגפֿות. אַ שויזיער איז אים דורכגעלאָפֿן 
דורכן רוקן. ער האָט געוואוסט, אַז ער װאָלט נאָך אַמאָל דאָס אַלץ נישט געקאָנט 
פֿאַרטראָגן, אַפֿילו נישט קיין צענט-חלק דערפֿון.י. 


5 


עוזר'העשל האָט זיך אַװעקגעשטעלט ביים בלעך-באַשלאָגענעם טיש פֿון באַי 
גאַזש-צימער. ער האָט געהאַלטן גרייט דאָס צעטל, נאָר ס'איז אינעװייניק 
קיינער נישט געווען. אויף די פּאָליצעס זיינען געשטאַנען אַלערלײ װאַליזעס : 
גרויסע, קליינע, לעדערנע, הילצערנע, מיט שלעסער, קלאַמרעס, קעשענעס, 
לאַפּן, אין מיטן קאָסמאָס האָט דאָ עקזיסטירט אַ סיסטעם פֿאַר זיך, מיט זיינע 
אייגענע געזעצן און וערטן. ער האָט זיך מיטגעדוייט מיט דער ערד אַרום 
דער אַקס, געקרייזט אַרום דער זון, געװאַנדערט אין אומענדלעכן רוים מיטן 
גאַנצן מילכוועג. איז דאָס נישט מאָדנע, האַ1... פֿון אַ זייטיקער טיר איז אַרײג" 
געקומען אַ שייגעץ מיט אַ לאַנג פּנים, אין אַ זעלנערשער בלוזע (מסתּמא געווען 
אין מיליטער), עוזריהעשל האָט אים דערלאַנגט דאָס קװיטל. יענער האָט 
אַפֿערגעשלעפּט די װאַליזע. עוזריהעשל האָט זי אױפֿגעהױבן. װאָס איז זי מיט 
אַמאָל געװאָרן אַזױ שווער? װי מ'װאָלט אָנגעלײיגט שטיינער. וואו װעט ער 
איצט קריגן אַ טראַמװײ ? סיידן ער זאָל נעמען אַ דראָשקע. דער גרויסער זייגער 
האָט געוויזן פֿינף מינוט צו צוועלף. ס'האָט אים איצט באַנג געטאָן װאָס ער 
האָט פֿאַרלױרן צייט מיט די גריבלענישן. ס'איז אים געווען אַ בושה צוריק" 
צוקומען מיט דעם פּאַק צו דער מאַדאַם פּראָגער. אפֿשר דאָך צופֿאָרן צו דער 
מאַמען אַהיים ? יאָ, ער'ט אַזױ טאָן, אין דער רגע האָט ער דערהערט וי אַ 
גויע פֿרעגט : 

-- ווען גייט אָפּ דער עקספּרעס קיין אָטװאָצק? 

-- צוועלף פֿופֿצן. 

וי עוזריהעשל האָט דערהערט די דאָזיקע ווערטער, האָט ער ביי זיך אָפּי 
געפּאַסט צו פֿאָרן קיין אָטװאָצק, וי ער שטייט און גייט. פֿישעלע איז אין װאַרשע. 
זי איז דאָרט אַלײין מיט דער דינסט. ער'ט זיך שוין װי ס'איז אַן עצה טאָן! 
וי הייסט די וויליע? ראָזקאָש, די אידייע האָט אים אויסגעוויזן אַזױ קלוג, אַז 
ער האָט זיך געוואונדערט פֿאַרװאָס ס'איז אים פֿריער נישט אײנגעפֿאַלן. װאָס װעט 
ער זיך װאַלגערן ביי אידאַ פּראָגער ? ער האָט אָ געליבטע!... ער האָט געזען 
וי די גויע שטעלט זיך אין אַ רייע. ער האָט געלאָזט שטיין דאָס רענצֵל אויף 
הפֿקר (איצט איז דער באָאַמטער מער נישט פֿאַראַנטװאָרטלעך) און זיך אָװעקי 
געשטעלט חינטער איר. װעט ער באַווייזן אין די זיבעצן מינוט? װעט ער גע" 
פֿינען הדסהס וויליע ? װאָס װעט זאָגן די דינסט ? ט'איז אַ משוגעת, די גאַנצע 
זאַך ! ער האָט מיט איין אויג געקוקט אויף דער װאָליזע און מיט דעם אַנדערן 
אויף דעם קאַסע-פֿענסטערל. דער קאַסירער האָט זיך, אַפּנים, נישט געאיילט. 
אַ פּאַרשױן מיט ברייטע פּלייצעס איז געשטאַנען אָנגעבױגן, אַוודאי גענומען 

אינפֿאָרמאַציע. דער גרויסער ווייזער אױפֿן ציפֿערבלאַט האָט אַ ווייל געגליווערט, 
באָלד זיך געטאָן אַ רוק. די מענטשן אין דער שורה האָבן גענומען ברומען 
מרוקען, זיך אומקוקן. װאָס איז געשען ? ר'איז איינגעשלאָפֿן ? --- האָט געפֿרעגט 
אַ קליין גויעצל מיט לאַנגע װאָנסן. אונדזערע פּוילישע פּאַזשאָנדקעס! -- האָט 
נאָכגעבאָמקעט אַ דיקער גוי. העי, פּריץ, מאַך עס גיכער! -- האָט עמעץ גע- 
שריגן. ער זאָל נאָר נישט זיין קיין ייד! -- איז עוזר:'העשלען דורכגעלאָפֿן 
דורכן רעיון. װי יענער װאָלט באַנומען, אַז אַלע זיינען קעגן אים, האָט ער זיך 
נאָך טיפֿער אָנגעבויגן. אַלעמענס בליקן זיינען געװאָרן פֿול מיט חשד, כּעס, 
האָס. ער אַלײן, עוזר-העשל, איז איצט געוען אַ שונא דעם דאָזיקן בעל גוף, 
װאָס פֿאַרשטעלט אַלעמען מיט זיינע ברייטע אַקסלען. אַזױנע פּאַרשױנען דאַרף 
מען דערהרגענען!... אין דער רגע האָט יענער זיך אױפֿגעהיבן און מ'האָט 
געזען, אַז ער שפּאַרט זיך אָן אויף אַ קוליע. די רייע האָט זיך גענומען רוקן 
גיך. עוזר'העשל האָט צוגעגרייט געלט פֿאַר אַ בילעט. װאָס זאָל ער טאָן מיט 
דער װאַליזע? ער'ט זי מוזן פֿונסנײ איבערלאָזן. דער שייגעץ פֿון באַגאַזש- 
צימער װעט מיינען, אַז ער איז פֿאַררוקט. ווען ער װאָלט געקאַנט פֿון דאָרט 
אַרױיסנעמען אַ העמד און אַ ציין-באַרשטל! ס'איז אים געהאַט אָנגעװאַקסן אַ 
שטעכיקע באָרד. 

ער האָט באַקומען דעם בילעט, איז צוגעלאָפֿן צום באַגאַזש:צימער, נאָר 
דער שייגעץ איז ווידער געהאַט ערגעץ אַװעק. איצט איז אַלץ קאָפּוט! ס'זיינען 
בלויז געבליבן פֿינף מינוט. וואוהין קריכט ער, יעדעס מאָל? ער קאָן זיך 
אָפּזוימען אַ האַלבע שעה, דער מנוול... אין דער סעקונדע איז דער שיגעץ 
צוריקגעקומען. עוזר-העשל האָט אים דערלאַנגט די װאַליזע. יענער האָט געטאָן 
אַ פֿאַרחידושטן בליק, זיך געהייסן באַצאָלן צען פֿעניג. ער האָט, וי אויף צו- 
להכעיס, זיך לאַנג געפּלאָנטערט מיטן שטריקל, איצט זיינען געבליבן װײַניקער 
וי דריי מינוט. עוזר-העשל האָט געכאַפּט דאָס צעטל, גענומען לױפֿן צום אַרױיס- 
גאַנג הענדום-פּענדום. דער קאָנדוקטאָר מיט די שפּאַקולן אַראָפּגערוקט צום 
שפּיץינאָז האָט שוין, ווייזט אויס, זיך געגרייט צו פֿאַרמאַכן די טיר. ער האָט 
זיך געטאָן אַ קווענקל און מיט אַ צװאַנג אויסגעבויערט אין טעוװועלע צוויי 
לעכלעך. דער צוג איז געשטאַנען. אַ יונגערמאַן איז געלאָפֿן. אַ מיידל מיט 
פּעקלעך האָט אויך געפּרואווט לױפֿן, קאָמִיש געשאָקלט מיט די היפֿטן, זי האָט 
עוזרדהעשלען דערמאָנט אָן אַ קו. ער האָט זי איבערגעיאָגט, איז. איינגעשטיגן. 
ער האָט געהאַלטן פֿאַר איר אָפֿן די טיר. דער יצר-טוב און דער יצר-הרע האָבן 
זיך אין אים געראַנגלט. ער האָט סיי געװאָלט זי זאָל איינשטייגן, סיי געהאַט אַ קיג- 
דישן פֿאַרלאַנג, אַז די רגע זאָל די באַן רירן און די נקבה זאָל בלייבן אַן אומ- 
באַהאָלפֿענע.... ער האָט זיך געשעמט מיט דעם דאָזיקן רשעות און איז געווען 
גרייט איר צו העלפֿן, ס'איז געווען איבעריק. דער צוג איז נאָך געשטאַנען קנאַפּע 
צוויי מינוט. ער האָט זיך ערשט איצט אומגעקוקט איבערן װאַגאָן. די באַן האָט 
זיך, אַפּנים, געלאָזט אויף אַ ווייטער שטרעקע. אויף די פּאָליצעס זיינען גע- 
לעגן פּעק, קוישן, זעק. די פּאַסאַזשירן האָבן שוין באַצייטנס געפּרואװט כאַפּן 
אַ דרימל. די בענק זיינען געווען פֿול באַזעצט. ס'האָט זיך שוין דאָ געשפּירט 

מיט דעם זיס-זויערלעכן ריח פֿון אונטערוועגנס און נישט-אױיסגעשלאָפֿנקײט, 
עוזריהעשל האָט זיך אַװעקגעשטעלט ביים פֿענסטער. װי מאָדנע ס'אַרבעט 
די קייט פֿון קויזאַליטעט! ער איז ערשט געקומען קיין װאַרשע און עֶר פֿאָרט 
שוין ווייטער. ווער ווייסט? אפֿשר װועט וידער דויערן פֿינף יאָר? אַלץ איז 
מעגלעך. אַשטײגער ווען ער קריגט אין אָטװאָצק אַ בלוט-שטורץ און מ'נעמט 
אים אַרײין אין אַ סאַנאַטאָריום... װאָסערע אומזיניקע געדאַנקען! װאָס װאָלט 
געווען ווען ער גייט אין װאַלד און טרעפֿט דאָס אָפֿיצירל, װאָס האָט אים היינט 
געשלאָגן ? יענער איז אומבאַװאָפֿנט און ער, עוזרי-העשל, האָט ביי זיך אַ רע- 
װאָלװער. װאָלט עֶר אים דערשאָסן? דאַרף מען אָנווענדן דעם לא תרצח אין 
אַזױנע פֿאַלן ? די עשרת-הדברות זיינען בכלל נישט דעפֿינירט. פֿאַרװאָס מעג 
מען הרגענען אין אַ מלחמה? פֿאַרװאָס האָבן די יידן געמעגט אומברענגען 
די זיבן אומות ? וי לאַנג ס'איז נישטאָ קיין אינטערנאַציאָנאַלע געבורט-קאָנטראָל, 
איז דער לא תרצח אַן אוטאָפּיע. דער װאָס האָט געזאָגט לא תרצח, האָט אויך 
געדאַרפֿט זאָגן: לא תוליד.., 

דער צוג האָט גענומען גיין. עוזר'העשל האָט אַרױסגעקוקט אין דרויסן 
אַ שפּעט-נאַכטישע שטאָט, פֿאַרשלאָפֿענע פֿאַבריקן, הייזער, פּלעצער. װאָס װעט 
אַבראַם זאָגן, אַז ער'ט נישט צוריקקומען? אָט איז די וייסל. ווי מאָדנע די 
לאַמטערן שפּיגלען זיך אין װאַסער: װי יאָרצייט:ליכט. די וייסל טוט דאָס 
איריקע. זי פֿליסט פֿון קראָקע קיין דאַנציק. ס'איז איד אַלץ איינס : קאַפּיטאַליזם, 
באָלשעװיזם, רוסן, דייטשן, פּאַדאַרעװוסקי, פּילסודסקי, קריסטן, יידן... װאָס 
טוט איצט הדסה ? אָנט זי, אַז ער קומט צו איר? אפֿשר האָט זי גראָד היינט 
באַשלאָסן אים אַרױסצורײסן פֿון זכּרון ? אפֿשר האָט זי געסט? אפֿשר האָט זי 
אַ געליבטן? אַלץ איז מעגלעך, אָלץ איז מעגלעך. אויב צייט איז נישט מער 
וי אָן אָנשואונגס-פֿאָרעם, באַשטײט די געשיכטע אין מישן די בלעטער פֿון 
אָ בוך, װאָס איז שוין לאַנג אָנגעשריבן... ווען כ'װאָלט אַמװײיניקסטן געהאַט 
אַ ריין נאָזיטיכל! ווען כ'װאָלט מיך כאָטש געהאַט אָפּראַזירט! זיי האָבן פֿײינט 
צו קושן אַ שטעכיקע מאָרדע.י. 

דער לאָקאָמאָטיוו האָט געריטשעט וי אַן אָקס, געשפּיגן מיט רויך. קנוילן 
פּאַרע זיינען געלאָפֿן. מחנות פֿונקען האָבן זיך געוויגט, וי פֿאַלנדיקע שטערף 
אָ גוי האָט זיך געבייזערט, געמרוקעט, געשאָלטן יידן. זשידי! זשידי! -- די 
ווערטער האָבן זיך געשאָטן פֿון אַלע מיילער. װאָס זיינען זיי אַזױ בייז, די פֹּאָי 
ליאָקן 1 װאָס האָבן די יידן זיי געטאָן ? אין אַלץ זיינען זיי שולדיק: װאָס דאָס 
געפּעק װאַקלט זיך, װאָס דאָס גאַזזלעמפּל צאַנקט, װאָס דאָס אָפּטריט איז פֿאָר- 
נומען. שווייג שטיל, דו ממזר פֿאָרשאָלטענער! -- האָט אַ גויע געשריגן צו אָן 
עופֿלע אין אַ לאַנג קישן. -- נאַ זויג ! פּראָשען פּאַני, אפֿשר טוט אים וויי ס'בייי 
כעלע ? אפֿשר פֿױלט אים צווישן די פֿיסלעך? מ'דאַרף אָנשיטן קראָכמאַל. די 
מאַמע האָט נישט געענטפֿערט. זי האָט געהאַלטן די אָנגעקװאָלענע ברוסט און 
געגעבן. עֶר בייסט די ציצקע, דער הינטישער זון... 

וי גיך דער צוג פֿליט! ער היפּערט אַלץ אַדורך: מיעדזעשין, פֿאַלעניץ, 
מיכֿאָלין שווידער אָט איז שוין אָטװאָצק. דאָס נס פֿון קפֿיצת-הדרך ... עוזר" 

העשל וויל אויסשטייגן, נאָר די טיר עפֿנט זיך נישט. העי, שטופ אָביסל שטאָר- 
קער ! יידישע הענט!... די טיר האָט זיך געעפֿנט. ער איז אָפּגעשטיגן. האָט ער 
עפּעס פֿאַרגעסן? גאָרנישט פֿאַרגעסן. אין דער פֿינסטער האָבן געגלימערט 
לאַמטערן. זיי האָבן געװאָרפֿן געלע נעצן אױפֿן זאַמד, די לופֿט האָט געשמעקט 
מיט סאָסנע, רויך, שווינדזוכט. װיפֿל מענטשן שטאַרבן דאָ יעדן טאָג! יעדע 
סאַנאַטאָריע האָט איר מתים:שטיבל. עוזר'העשל האָט זיך געפֿרעגט אױפֿן וועג 
קיין שווידער. מ'האָט אים געהייסן זיך פֿאַרנעמען לינקס, צו דער װאַרשעװער 
גאָס. פֿאַרװאָס הייסט עפּעס פֿישעלעס וויליע ראָזקאָש? ער גלויבט אויך אין 
פֿאַרגעניגן?... ער האָט עמעצן אָפּגעשטעלט. וואו געפֿינט זיך דאָ די וויליץ 
ראָזקאָש ? קיין ענטפֿער. טויב, אָדער שטום ? הדסה שלאָפֿט שוין אַװדאי. װאָס 
פֿאַר אַן אַװאַנטורע! כ'זאָל נאָר נישט זיין אימפּאָטענט. װאָס פֿאַר אַ טראַגי 
קאָמעדיע: אַן אימפּאָטענטער ליבהאָבער. כ'טאָר ועגן דעם נישט טראַכטן 
די מחשבה אַליין איז געפֿערלעך. פֿאַרװאָס זאָל דער געדאַנק װעלן זיך אַלײן 
סאַבאָטירן ? װאָס איז דער גרונד פֿון דעם דאָזיקן דואַליזם ? פֿאַרװאָס שיינט נישט 
די לבנה ? ס'איז דאָך, דוכט זיך, אין מיטן חודש ? איז דאָס נאָך אָטװאָצק ? איז 
דאָס שוין שװוידער ? וואו איז די גרענעץ? פֿאַרװאָס הענגען זיי נישט אַרױס 
קיין לאָפּן פֿאַרן איינגאַנג ? 

ער איז געבליבן שטיין פֿאַר אַ טירל. אויבן האָט געהאָנגען אַן אױפֿשריפֿט. 
זאָל דאָס זיין ראָזקאָש ? דער ערשטער בוכשטאָב איז זיכער אַן 2 אָדער אפֿשר 
איז עס אַ ‏ 8. ווען כ'װואָלט אַמװײניקסטן געהאַט שוועבעלעך. ס'לויכט זיך אויבן. 
ס'מוז זיין הדסהס שלאָפֿצימער. איז די פֿורטקע אָפֿן? יאָ, אָפֿן. וואו בילט דאָס 
דער הונט? נישט דאָ. מ'קאָן מיך נאָך אָננעמען פֿאַר אַ גנב. מ'וועט מיך נאָך 
אַרעסטירן פֿאַר װועלן באַגנבענען פֿישעלעס וויליע.... ס'האָט זיך אים מיט אַמאָל 
דערמאָנט די נאַכט ווען ער האָט זיך אַריבערגעשװאַרצט איבער דער עסטריי" 
כישער גרענעץ. ער האָט האַלב געעפֿנט די פֿורטקע און געטאָן אַ רוף : 

-- הדסה ! 

אין דעם צימער אױפֿן גאָרן האָט דאָס ליכט זיך געטאָן װי אַ שאָקל. 
ס'איז דאָ! ס'איז זי ! מיר'ן באַלד זען צי כ'האָב אינטואיציע. ער האָט אָפּגעװאַרט 
אַ ווייל און נאָך אַמאָל גערופֿן: 

-- הדסה ! 

ער האָט דערהערט אַ ברומעניש, אַ קלאַפּעניש, און פֿון ערגעץ איז אָנגע- 
לאָפֿן אַ באַן. די פּראָזשעקטאָרן פֿון לאָקאָמאָטיוו האָבן געװאָרפֿן זיילן ליכט 
אויף דער וויליע. ער האָט אַ ווייל דערזען אַלץ וי אויף אַן עקראַן : דאָס הויז, 
די װעראַנדע, די וועגלעך און שטעגלעך, װאָס האָבן געפֿירט צווישן בלומען- 
בייטן, די נידעריקע סאָסנעס באַצײיכנט מיט ווייסע נומערן. ער האָט דערזען 
די באַלױכטענע שילד. יאָ, ס'איז ראָזקאָש. דער צוג איז אַװעק. ס'האָט געטאָן 
אַ קנאַק און ס'איז געװאָרן חושך. פֿודערװײטנס האָט זיך דורכגעריסן אַ קוויטש, 
וי פֿון אַ ‏ משחית, װאָס האָט אָפּגעטאָן אַ שמד-שטיקל און איז נעלם געװאָרן 
אין דער נאַכט. 

= ט 


4 יצחק באַשעװים 
קאַפּיטל ניין און דרייסיק 


רויזע פֿרומעטל האָט יעדן טאָג פֿאַרגאָסן טרערן אויף די בלעטער פֿון קרבן" 
מנחה-סידור, געבעטן דעם אַלמעכטיקן גאָט, ער זאָל צוריק ברענגען דעם 
איידעם אירן, דעם שאַרלאַטאַן, װאָס האָט געלאָזט די טאָכטער אַן עגונה, דער 
הולטאַי זאָל זי גטן, און זי זאָל אָנקריגן דעם רעכטן זיווג. איידל איז שױין 
געווען אַ ווייבל נאָך די דרייסיק. זי האָט נאָך רעכט נישט געהאַט געלעבט. 
רויזע-פֿרומעטל האָט זיך אַרומגעטראָגן מיט אַ פּחד, די טאָכטער זאָל, חלילה, 
נישט קראַנק װוערן פֿון האַרץידריקעניש און פֿון דעם יאָך, װאָס איז געלעגן 
אויף איר האַלדז. צו פֿאַרדינען פֿאַר זיך און פֿאַרן קינד, האָט זי געפֿירט ביים 
פֿעטער, ר' װאָלף-הענדעלס, די ביכער, אַכטונג געטאָן אױפֿן באַלעבאַטישקײט, 
יעדן פֿרימאָרגן האָט זי דאַװידעקן געפֿירט אין קינדער-היים. נאָכמיטאָג איז 
זי געקומען אים אָפּנעמען. אַזאַ געטרייע מאַמע האָט רויזע-פֿרומעטל נאָך נישט 
באַגעגנט. אַז ער האָט געטאָן אַ הוסט, איז איידל גלייך געלאָפֿן צום דאָקטאָר. 
זי האָט אין אים אַרײנגעשטופּט דאָס עסן און ס'זיינען צוליב דעם אַרױסגע- 
קומען געשרייען. רויזע-פֿרומעטל האָט נישט געקאָנט ליידן די היינטיק-מאָ- 
דישע גענג, | 

-- װאָס איז דאָס פֿאַר אַ שטאָפּעניש, צו מיינע שונאימס קעפּ? -- האָט 
זי געטענהט. --- װאָס איז ער ? להבדיל אַ קאַפּהאָן ? 

-- אַז מ'וועט אים נישט שטאָפּן, װעט ער אויסװאַקסן אַזאַ ‏ העלד װי 
זיין פּאָפּאַ -- האָט איידל געענטפֿערט. 

-- זיין טאַטע איז געזונט אייזן. 

-- אַז מ'איז געזונט, קאָן מען נישט זיין אַזױ פֿאַרקריפּלט... 

איידל האָט זיך כּסדר געשראָקן, אַז דאַװידעק איז געבוירן אַ שלאַפֿער. 
פֿאַר זיינע פֿינפֿטהאַלבן יאָר, איז ער געוען הויך, אָבער הויט און ביין. אַ 
העלדזעלע האָט ער געהאַט אַ שמאָלס, אַ קאָפּ -- אַ גרויסן. געגעסן האָט דאָס 
װי אַ פֿליג, אָבער קשיות האָט ער געפֿרעגט פֿון אַ גאון. די גרויסע בלויע 
אויגן האָבן שטענדיק געגאַפֿט ערגעץ ווייט אַװעק, אויף יענער זייט פֿענסטער, 
איבער די דעכער. יעדעס צווייטע װאָרט איז געווען: דלאַטשעגאָ, פֿאַרװאָס. 

-- דלאַטשעגאָ וואוינט דער טאַטוש אין רוסלאַנד? פֿאַרװאָס קומט ער 
נישט קיין װאַרשע ? 

--- דלאַטשעגאָ זינגען בעטלערס אין היף? פֿאַרװאָס גייען זיי נישט 
אַרבײטןן? 

--- דלאַטשעגאָ טראָגט די באָבע אַ שייטל און די מאַמושאַ די אייגענע האָר ! 

איידל האָט אים אַלץ פֿאַרענטפֿערט, נאָר ער האָט געהאַט אַלץ נייע 
פֿרעגענישן. ווען אַ פֿױגל זאָל פֿליען אײיביק אין איין זייט, וואוהין װאָלט ער 
פֿאַרפֿלױגן? ווען מען זאָל גראָבן אין דער ערד הונדערט יאָר, װאָס װאָלט 
מען געפֿינען? גאָט האָט באַשאַפֿן די וועלט, אָבער װער האָט באַשאַפֿן גאָט ? 
פֿאַרװאָס טאָר מען נישט הרגענען אַ מענטש און מ'מעג צעשניידן אַ פֿיש!.י. 
דער שטיף-זיידע, ר' װאָלף-הענדעלס, האָט געפּרואווט פֿאַרענטפֿערן דעם יינגלס 

שאלות על"-פּי תּורה. ער האָט אים געלערנט דאַוענען, אים געקױפֿט אַ לייב- 
סערדאַקל, אים דערציילט די מעשיות פֿון חומש, די באָבעשי האָט אים אָנגע- 
זאָגט, אַז ס'איז נישט געזונט צופֿיל אַרײנצוקלערן. מ'קאָן נאָך אַראָפּ פֿון 
זינען. איידל האָט אים באַצײיטנס געגעבן װיסנשאַפֿטלעכע ענטפֿערס. אַלץ האָט 
זיך אַנטװיקלט: די זון, די ערד, די חיות, די מענטשן. דער פֿעטער לעאָן 
דער דאָקטאָר, האָט מיט אים געשמועסט וי מיט אַ דערװאַקסענעם. ער פֿלעגט 
אים יעדעס מאָל ברענגען אַ פּאַק מיט שפּילעכצער און אים דערציילט וועגן 
באַנען, עראָפּלאַנען, לאַבאָראַטאָריעס. אָבער כאָטש אַלע האָבן צו אים גערעדט, 
איז געווען קלאָר, אַז די דערװאַקסענע האַלטן פֿאַ אים סודות. װיפֿל מאָל ער 
פֿלעגט רעדן מיט דער באָבען וועגן זיין טאַטוש, האָט זי באַקומען רויטע אויגן 
און גענומען שנייצן די נאָז. דער הויף, ווידער, איז געווען פֿול מיט שלעגער, 
שנאָרער, גנבים, אונטערלעקער, װאָס האָבן אַרױיסגענומען געלט פֿון די קע- 
שענעס, צוגעלקחנט שפּילצײיג. די יידישע יינגלעך האָבן זיך געשלאָגן מיט 
שקצימלעך. ער, דאַװידעק, האָט אויסגעמיטן די מלחמות. ער איז באַלד געװאָרן 
פֿלאַמיק-רױט און דערשוויצט, דאָס היטל איז אים אַראָפּגעפֿאַלן. די טרערן 
זיינען אים אָנגעלאָפֿן אין די אויגן. ער האָט געזאָגט דעם זיידן אַז ווען ער 
וועט אױפֿװאַקסן און ווערן אַ זעלנער, װעט ער מיט דער ביקס דערשיסן אַלע 
שקצים. ר' װאָלף הענדעלס האָט זיך צעלאַכט. 

-- נאַרעלע, ביז דוי'סט אױפֿװאַקסן, װועט קומען משיח. 

-- װאָס װעט טאָן משיח ? 

-- אַלע יידן װעלן אַװעקפֿליען אויף אַ װאָלקן קיין ארץיישראל. די רשעים 
וועלן אייננעמען אַ מיתה משונה, 

-- זאָל ער שוין קומען! 

-- ער װאָלט געקומען, נאָר יידן זיינען זינדיק. מ'דאַװונט נישט. דו אַלין 
פֿאַרגעסט אָנצוטאָן דעם טלית-קטן, 

-- די יינגלעך לאַכן. 

-- זאָלן זיי לאַכן. אַ ייד דאַרף זיך נישט שעמעןף 

-- דער פֿעטער הויבט שוין אָן מיטן טלית-קטן! -- האָט איידל זיך 
אַריינגעמישט. --- מ'קאָן זיין אַ ייד אָן אַ טלית-קטן!... 

איידל האָט גענומען דאַװידעקן און אַװעקגעפֿירט צו זיך אין שטיבל. מ'האָט 
דעם קינד צופֿיל געדרייט אַ מוח. דער שטיף-זיידע האָט אים געװאָלט מאַכן 
פֿאַר אַן אָרטאָדאָקס. די באָבע האָט אים דערציילט מעשיות פֿון שבט מוסר, 
די דינסט, יאַדזשאַ, האָט אים געפּאַשעט מיט געשיכטעס פֿון יעזוסן און אַלער- 
ליי הײיליקע. דער פֿעטער לעאָן האָט אין אים געפּרואװט אײינפֿלאַנצן סקעפּטי- 
ציזם. פֿון צופֿיל גריבלען זיך האָט ער געליטן פֿון שלעכטע חלומות. װיפֿל 
איידל האָט אים נישט איינגעגעבן מעדיצינען מיט איזן, סטריכנין, איז ער 
געבליבן בלאַס. ער האָט זיך געהאַלטן אין איין פֿאַרקילן. ער האָט צױאָפֿט 
באַקומען היץ. ער האָט צו-פֿרי אָנגעהיבן זיך שעמען פֿאַר מיידלעך. דאָס אַלץ 
האָט געוויזן, אַז מען האָט אים שלעכט אױפֿגעצױגן. אָבער וי האָט זי, איידל, 
אים געקאָנט אויסהיטן? די שטוב איז אַ רשות הרבים, 

-- קום אַהער, דאַװידעק, אוצר מיינער, לאָמיר זיך שפּילן 

-- אין װאָס ? ס'איז מיר לאַנגװײליק. 

-- אין אַ באַן. 

-- אַך, ס'איז נישט קיין אמתע באַן. 

-- כ'על דיר לייענען אַ מעשהלע. 

-- די מעשהלעך זיינען ליגן. 

-- װאָסיזשע ווילסטו? 

-- כ'װאָלט שוין געװאָלט זיין אַ דערואַקסענער. כ'וויל פֿאָרן צום טאַטוש... 

דאַװידעק האָט אַרױסגענומען פֿון שויבן'שענקל אַ באַנד פֿון אָרגעלבראַנדס 
ענציקלאָפּעדיע, גענומען בלעטערן. ער האָט ליב געהאַט צו זען די מענטשעלעך. 
דערנאָך האָט ער אַרױסגענומען פֿון שופֿלאָד פֿאַרבן און זיך אַוועקגעזעצט מאָלן, 
ער האָט אױפֿגעמאָלט הייזלעך, פֿערד און וועגעלעך, פֿעלדער און וועלדער, 
װאָס ער האָט געזען פֿאַראַיאָרן פֿון װאַגאָן, אױפֿן וועג קיין שווידער. איבער 
אַלעמען איז געשטאַנען אַ צונטער-רויטע זון און געװאָרפֿן שפּיזיקע שטראַלן. 
איידל האָט זיך נישט געקאָנט אויסוואונדערן פֿון זיין טאַלאַנט. די פֿערד און די 
מענטשן זיינען איר פֿאָרגעקומען לעבעדיק. אויף די צוייגן פֿון די ביימער 
זיינען געשטאַנען פֿייגעלעך. פֿון קוימען האָט זיך געקרייזלט אַ רויך. פֿון װאַנען 
האָט אַזאַ שװאַלב געוואוסט אַזױנע זאַכן?... 

איידל איז געשטאַנען און געקוקט וי ער טינקט דעם פּענזל, מישט די 
קאָלירן. דאָס הענטעלע האָט זיך געפּאָרעט מיט אַרטיסטישער געניטשאַפֿט. ער 
האָט אָנגעהויבן עפּעס, װאָס האָט איידלען אויסגעוויזן וי אַ שמירעריי, נאָר מיט 
אַמאָל זיינען די ליניעס און פֿלעקן פֿאַרװאַנדלט געװאָרן אין פֿערד, חזירים, 
פױערן, כאַטעס. איידל האָט געהאַט אַ פֿאַרלאַנג אים אויסצוקושן יעדעס גליד. 
זי װאָלט קיינמאָל נישט געװאָרן מיד פֿון צערטלען אים, סמאָטשקען, לעקן 
קיצלען. זי האָט אָבער געוואוסט פֿון די פּעדאַגאָגישע ביכער, אַז ס'איז נישט 
גוט אַרויסצואווייזן צופֿיל ליבשאַפֿט. ס'שװאַכט אָפּ. ס'נעמט-צו די אַמביציע. 
זי האָט געװאָלט, ער זאָל אויסװאַקסן הויך, ברייט- פּלײציק, געזונט, אָן נערוון. 
זי האָט איצט געפֿליסטערט די אייגענע ווערטער, װאָס די מאַמע אירע פֿלעגט 
צו זאָגן, ווען זי, איידל, איז געווען אַ קליין מיידעלע. 

-- זאָלסט מיינע ביינער איבערלעבן! 

-- כ'זאָל זיין אַן אָפּלײזער פֿאַר דיין מינדסט נעגעלע!ייי 

-- מאַ, װאָס זאָגסטו? -- האָט דאַװידעק געפֿרעגט אַ נייגעריקער -- דו 
רעדסט צו זיך אַלײין!... 

ער האָט זיך צעלאַכט און צעהוסט. די פֿאַרבן זיינען אַראָפּגעפֿאַלן, דאָס 
װאַסער אין שעלכל האָט זיך אויסגעגאָסן. ער זאָל נישט וויינען, האָט איידל זיך 
אַװועקגעשטעלט אויף אַלע פֿיר, 

--- ווילסט אפֿשר רייטן אויף מיר וי אויף אַ פֿערד? 

-- כ'בין נישט צו שװוער? 

-- ניין, טייבעלע, נישט פֿאַר מיר!... 

= ; 

אֹין פֿינקלס דירה אויף דער פֿראַנצישקאַנער גאַס האָט מען געמאַכט שבת. 
דינהלע האָט אַװעקגעטראָגן דאָס טשאָלנט צום בעקער, אױיסגעצװאָגן מיט אַ 
געדיכט קעמל די עלטערע קינדער, טעמערלען און ירחמיאלן. פֿינקל האָט אין 
מיטל-שטוב געדעקט דעם טיש, אָנגעטריפֿט ליכט אין זיבן לייכטער, זילבערנע 
און מעשענע. פֿינקעל האָט געבענטשט צויי ליכט, פֿאַר זיך און פֿאַר עוזר. 
העשלען, דינהלען -- פֿינף : פֿאַר זיך, מנשה-דודלען, טעמערלען, ירחמיאלן און 
דעם פּיצעלע, װאָס האָט געהייסן נאָכן זיידן, עליו השלום : דג'לע. אויף דער 
קיך איז שוין געשטאַנען גרייט די יויך מיט רייז און צוקער-באָבעס, דאָס שטיקל 
רינדערנס, דאָס מייערן-צימעס. אין אַ לאַנגן טעלער האָבן זיך געקילט די פֿיש, 
אַרומגענומען מיט ציבעלע און פּעטרושקע. אַקעגן די ליכט האָט מען אַװעק- 
געלייגט צוויי חלות, איבערגעדעקט מיט אַן אױסגעהאַפֿטן טישטוכל. דער" 
געבן איז געלעגן אַ מוציאדמעסער מיט אַ פּערלמוטערנער שטיל. אויף דער 
קלינג איז געווען אױיסגעגראַװירט: שבת קודש. אין מיטן איז געשטאַנען אַ 
קאַראַפֿינקע ראָזשינקע-וויין און אַ קידוש-בעכערל. ס'איז דערויף געווען אויס- 
געקריצט די כּותל-מערבי. פֿינקל און דינהלע האָבן געלעבט בצמצום. מ'האָט 
זיך אױיסגעהאַלטן דערפֿון, װאָס דינהלע האָט גענייט אויף אַ מאַשין און פֿון 
דעם איידעמס, מנשה-דודלס, אַ מלמדות. אָבער דעם שבת האָט מען נישט 
פֿאַרשעמט. אַ שטיק פֿאַר ליכט-צינדן האָט פֿינקל אָנגעטאָן דאָס זיידענע קאָפּ- 
טיכל, די בלוזע מיט די ברייטע אַרבל, אַ קלייד מיט בלומען, װאָס איז איר גע- 
בליבן פֿון דער חתונה. דינהלע האָט אַרומגעבונדן דאָס שייטל מיט אַ סאַמעטל, 
ביידע ווייבער האָבן אָנגעצונדן די קנויטן, געמאַכט די ברכה, פֿאַרשטעלט די 
אויגן און געזאָגט אַ תּחינה, װאָס איז איבערגעגאַנגען פֿון מאַמע צו טאָכטער, 
דור-איין, דור-אויס: גאָט געאַכפּערטער, באַשיץ דיין דינסטמויד, מיין מאַן 
די קינדערלעך פֿון אַלדאָס בייז. אין זכות פֿון די שבת-ליכט, װאָס איך טו צינדן 
פֿאַר דיין כּבוד וועגן, באַלױכט אונדז מיט דיין הייליק ליכט, לייטזעליק אונדזער 
שבת און די װאָכןדטעג, גיב אונדז אַלעמען געזונט און פּרנסה, עושר און כּבוד, 
כוח צו האַלטן דיינע געבאָטן. שיק אינגיכן משיח בן דוד, ער זאָל אונדז אויס- 
לייזן במהרה בימינו אמן סלה, 


אין דער צייט, װאָס די ווייבער האָבן געבענטשט ליכט האָט מנשה דודל 
זיך אָנגעקלײדט אין די שבתדיקע מלבושים. אַ העמד, גאַטקעס און אַ טלית-קטן 
האָט ער געהאַט איבערגעטאָן אין מקווה. איצט האָט ער אַרױפֿגעצױגן די צע- 
ריסענע אַטלאַסענע קאַפּאָטע, דאָס אױיסגעקראָכענע שטריימל, אַרומגעגאַרטלט 
די לענדן מיט אַ גראָבן גאַרטל, פֿון יוצא-וועגן האָט ער נאָך פֿריער געהאַט אָפּ- 
געפּוצט די יאָכטענע שטיוול מיט שואװאַקס. מנשה: דודל -- אַ קליינער, אַ 
ברייט-בייניקער, מיט אַ רויטע באָרד, געלע פּיאות, צו"גרויסע הענט און פֿיס 

פֿאַר זיין נידעריקער וואוקס --- האָט בחורווייז געלערנט יורה דעה, געװאָלט 
ווערן רב. צוליב דער מלחמה האָט ער נישט באַקומען קיין היתר-הוראה. דערצו 
איז ער אין װאַרשע געװאָרן אַן אומאַנער חסיד און אומאַנער חסידים האָט מען 
נישט אױפֿגענומען פֿאַר קיין רבנים. ער האָט זיך געפּאָרעט מיט די בגדים און 
אונטערגעטענצלט. ער האָט געמורמלט, געשמייכלט און מיט אַמאָל געטאָן 
אַ רוף : 

--- מ'טאָר זיך נישט מייאש זיין! קאַי יאוש איז גאָרנישט פֿאַראַנדען!יי. 

--- טאַטעליו, װאָס שרייסטו? -- האָט געפֿרעגט מיט אַ שטומפּיק קולכל 
ירחמיאלכל, אַ יינגעלע פֿון דריי יאָר, אין אַ געל קאַפּעלע, מיט אַ פּאָר צע- 
לאָזטע פּאות איבער אַ שמאָל פּנימל, 

-- כ'זאָג, מ'דאַרף זיין בשמחה! טאַנץ, יינגעלע, האָפּסע! פּאַטש מיט 
די הענטעלעך! שמחה איז גובר אַלע קליפּות! 

--- װאָס פּלאַפּלט ער צום קינד ? --- האָט דינהלע אַ רוף-געטאָן פֿון שלאָף- 
שטיבל. -- װילסט אים שוין אויך מאַכן פֿאַר אַ טויטן חסיד ? 

-- נו, איז װאָס? אַלע נשמות זיינען געשטאַנען אױפֿן באַרג סיני. קטן 
וגדול שם הוא. קום אַהער, ירחמיאלכל, זינג דעם רניינס ניגון : 


לאָמיר ניש' פֿרעגן נאָכן אַלטן, 
לאָמיר טאַנצן ביז צום באַלקן!... 


פֿינקל איז אַרין אין קיך. 

-- כ'לעבן, מנשה-דודל, מאַכסט דיך נאַריש. ס'איז דאָך אַ שװאַלב. ער'ט 
נאָך האָבן צייט צו פּראַװען חסידות. 

--- שוויגער, ס'איז נישטאָ קאַי צייט. ס'איז עיקבתא דמשיחא. זאָג, קינ" 
דעלע: 


אדם שחטא, 
זאָל ער האָבן חרטה!... 


פֿינקל האָט געקוקט אויף דעם איידעם האַלט-מיט-חוזק, האַלב-פֿאַרחי" 
דושט, געלאַכט מיט אַן אָןצײיניק מויל. אין די פּאָר יאָר האָט זי זיך איינגע- 
בויגן, געװאָרן איינגעשרומפּן װי אַ זקנה. די נאָז איז געװאָרן שפּיציק, דאָס 
מויל --- אײנגעפֿאַלן, די באַקן --- פֿול מיט נעצן קנייטשלעך. צו קבלת-שבת 
האָט זי אָנגעטאָן אַ פּאָר מעשענע שפּאַקולן, אַ ירושה נאָך דער מאַמען, עליה 
השלום. דינהלע איז אַריינגעקומען פֿון שלאָף-שטיבל מיט אַן עופֿעלע אױפֿן 
אָרעם און מיט אַ באַנד צו פֿאַרפֿלעכטן אין טעמעױלס צעפּעלעך. טעמערל, אַ 
מיידעלע פֿון אַ יאָר פֿינף, האָט געהאַט אַ קאָפּ געלע האָר, אַ ברייט נעזל, אַ פֿול 
פּנים זומער-שפּרענקעלעך. אין רעכטן הענטל האָט זי געהאַלטן אַ שטיקל אייער- 
קיכל, זי האָט געשריגן : 

-- יאַך װויל ניש' די שװאַרצע באַנד! יאַך װויל די רױיטע!י.. 

אין גענומען אונטערשפּרינגען און זיך רוקן אויף הינטערוויילעכץ, 

מיט אַמאָל האָט זיך געעפֿנט די טיר און עמעץ האָט אַרײינגעשטעלט אַ 
װאַליזע. דינהלע איז געװאָרן ווייס, 

-- מאַמע, טו נאָר אַ קוק ! 

פֿינקעל האָט געטאָן אַ קוק, געװאָרן מבולבל. עוזר'העשל איז אויך גע- 
בליבן שטיין אַ צעמישטער. די ערשטע רגע האָט ער געמיינט ס'איז די באָבע. 
ער האָט זיך אָבער באַלד דערמאָנט, אַז די באָבע איז טויט. 

-- קינד מיינס! געװאַלד!.., 

-- מאַמע!... 

--- דינהלע ! 

--- עוזר-העשל ! 

-- שלום עליכם! ברוך הבא! איך בין מנשה-דודל! עך-עך, אַרײנגע- 
פֿאַלן גלייך אין שבת ! 

-- טעמערל, דאָס איז פֿעטער עוזריהעשל! דאָס איז ירחמיאלכל, נאָכן 
יאָנעװער זיידן. דאָס איז דנ'לע!.. 

עוזר-העשלען האָט זיך אַװעקגעשטעלט אַ נעפּל פֿאַרן בליק. ער האָט גע 
קושט די מאַמען, די שװועסטער, די קינדער, דאָס פּיצעלע. דינהלע האָט אָנגע- 
נומען די װאַליזע, נאָר פֿינקעל האָט אויף איר אָנגעשריגן; 

-- װאָס טוט זיך מיט דיר? ס'איז מוקצה! 

-- וויי איז מיר, כ'ווייס שוין גאָרניש! וואו כ'בין אין דער װעלט! אַזױ 
אומגערעכט!... 

--- ווייסטו װאָס ? קום מיט דאַװענען -- האָט מנשה-דודל זיך אָנגערופֿן 
-- ס'שטיבל איז דאָ אױפֿן הויף. דיין זיידע, זכרונו לברכה, פֿלעגט דאָ דאַ- 
ווענעןיי. 

מנשה-דודל האָט געשמײכלט, געויזן אַ מויל שיטערע, שװאַרצלעכע 
ציין. אַ בטלנות, װאָס עוזר-העשל האָט שוין געהאַט פֿאַרגעסן, איז אים גע- 
לעגן אױיסגעגאָסן אױפֿן דיקלעכן פּנים. אין דער צעפֿליקטער זשופּיצע, אומ" 
געלומפּערטע שטיוול, אױיסגעצופּטן שטריימל, האָט ער אויסגעזען וי אַ פֿאַר- 
שטעלטער. דינהלע האָט זיך פֿאַרקרימט, 

-- הויבסט שוין אָן? ער'ט דאַװענען אין דערהיים, 

--- װאָס טו איך אים ? כ'וויל אים מיטנעמען אין אַ מקום'קודש. מ'דאַרף 
ניש' ביי זיך אַראָפּפֿאַלן. איין מצווה איז שקול קעגן מילי-מיליאַסן עברות!... 

-- ער איז פֿון די טויטע חסידים -- האָט דינהלע אַ זאָג געטאָן נאָך אַ 
קווענקלעניש. -- האָסט אפֿשר געהערט פֿון זייז 

-- יאָ, די בראַצלאַװער. 

-- נו, זעסטו! דער רבי איז מפֿורסם אויף דער גאַנצער ועלט. א 
מיך, קום דאַװענען. ווייסטו װאָס? לאָמיר כאַפּן אַ טענצל. 

-- ביזט חסרידעה! -- האָט דינהלע זיך צעשריגן -- ער'ט מינען 
ביסט משוגע. 

-- װאָס איז ס'משוגעת ? מ'טאָר נישט זיין בעצבות. מרה שחורה איז 
עבודה-זרה!... 

מנשה דודל האָט אױפֿגעהױבן דעם דוימען און דעם וויז-פֿינגער, געטאָן 
אַ קנאַק. ער האָט אויסגעשטרעקט אַ פֿוס, זיך גענומען וויגן אין דער ברייט. 
דינהלע האָט אים קוים אַרױסגעפּטרט פֿון שטוב. פֿינקעלס פּנים האָט סיי גע" 
לאַכט, סיי געוויינט, 1 

-- אַז איך האָב דאָס דערלעבט! געלױבט השם יתברך!... 

-- מאָמע, וויין נישט, ס'איז שבת! -- האָט דינהלע זי געװאָרנט. 

-- נו, נו, ס'איז פֿון פֿרײד, 

-- קינדערלעך, כ'האָב אייך געבראַכט מתּנות. דינהלען אויך. דיר, מאַ- 
מע. אויך. 

-- חלילה, נישט איצט, נאָך שבת. 

טעמערל האָט אַריינגעשטעקט אַ פֿינגער אין מויל, זיך פֿאַרשעמט, זיך 
אָנגעהאַלטן אין אַ פּאָלע פֿון דער מוטערס קלייד. ירחמיאלכל איז צוגעלאָפֿן צום 
קיך-שענקל, אַרױסגעגראַבלט אַ לעפֿל, דאָס קינפּעט-קינד, װאָס האָט די גאַנצע 
צייט געשוויגן און געקוקט מיט אַ פּאָר תּמימותדיק-העלע אויגן, האָט אַ שאָקל 
געטאָן מיטן צו-גרויסן קאָפּ, זיך צעוויינט. דינהלע האָט אים איינגעשטילט, 

-- נו, שאַ, דנ'לע, שאַ! דער פֿעטער ט'דיר געברענגט אַ בײגעלע! שאֵין 
שאַין, בייגעלע, ליו-ליו-ליו! 

-- ס'איז נעבעך הונגעריק. גיב אים די ברוסט, 

דינהלע האָט זיך אַוועקגעזעצט אויף דעם ראַנד אייזערנעם בעטל, נעבן דער 
צוגעדעקטער ניידמאַשין, זיך געפּאָרעט מיט דער בלוזע, פֿינקל האָט אָנגענומען 
עוזר:העשלען ביים האַנט-:געלענק. 

--- קום אַריין. לאָמיך דיר נאָר אָנקוקן! 

זי האָט אים אַרײנגעפֿירט אין מיטל-שטוב, פֿאַרמאַכט די קיךיטיר. זי איז 
געשטאַנען נעבן אים אַ קליינע, אַן איינגעשרומפּענע, אַרױפֿגעקוקט וי צו 
אַ ריז. זי האָט אים געװאָלט אָפּשפּײיען פֿאַר אַן עין-הרע, נאָר זי האָט זיך צוריק- 
געהאַלטן. טרערן זיינען גערונען פֿון די אויסגעוויינטע אויגן. 

-- װאָס עפּעס אַזױ שפּעט? ס'אַ בושה פֿאַר די שכנים, 

-- די באַן איז ערשט אָנגעקומען. 

-- נו, נו, זעץ דיך אַנידער. דאָ-אָ, אויף דער קאַנאַפּע. דיין מאַמע איז 
געװאָרן. אַן אַלטע יידענעי 

--- אין מיינע אויגן ביסטו יונג. 

-- כ'בין אַלט געװאָרן פֿאַר דער צייט. װאָס ווייסטו װאָס דאָ האָט זיך 
אָפּגעטאָן ? אַז מיר זיינען געבליבן לעבן, איז נסים ונפֿלאות. מיר'ן שוין דאָ 
געהאַט דייטשן, פּאָליאַקן, פֿון אַלע מינים. הונגער מיט שלאַפֿקײטן. מ'האָט 
געשלעפּט מענטשן אין באָד אַרײן. מ'האָט נישט געקריגן קאַי שטיקל ברויט. 
נאָר אַז ס'איז באַשערט, איז גאָרניש! פֿאַראַן. 

די מאַמע האָט אַרױיסגעקריגן פֿון ערגעץ אַ טיכל, אויסגעשנייצט די נאָז. 
עוזר:העשל האָט ערשט איצט אָנגעקוקט די שטוב. די ווענט זיינען געווען אָפּ- 
געריסן פֿון טינק. פֿון דעסאַן האָבן אַרױסגעקוקט די רוירישטעקלעך. אויף דער 
קליידער"שאַנק זיינען געלעגן אָנגעהױפֿט אַ סך פֿאַרשטױבטע שאַכטלען די 
טאָפּל-פֿענסטער זיינען נאָך אַלץ געווען פֿאַרשפּאַרט, וי אין ווינטער, פֿאַרשטופּט 
אין די זוימען מיט װאַטע, ס'האָט געשמעקט מיט סאָדע, זייף, ווינדעלעך. די 
מאַמע האָט געעפֿנט דעם קרבן-מנחה-סידור, צוריק צוגעמאַכט. 

-- קינד מיינס, ס'איז שבת און ביסט ערשט געקומען. מיין שמחה איז אין 
לשער. כ'וויל דיך, חלילה, נישט מצער זיין. נאָר כ'קאָן פֿאָרט נישט שווייגן. 

--- װאָס האָב איך געטאָן? 

--- עוזר-העשל, מ'טאָר נישט אַזױ. אַז מ'האָט אין שטאָט אַ ווייב-און-קינד, 
קומט מען פֿריער צו זיי! וויי איז מיר, קאָנסט נאָך אַפֿילו נישט דיין זינדעלע. 
ס'איז, קיין עין-'הרע, אַ חכם, אַן אוצר ! 

-- מאַמע, דו ווייסט, אַז -- -- -- ס'איז ציישן אונדז אויס, 

-- דערווייל איז זי דיין ווייב ! 

די מאַמע איז געבליבן זיצן אַ פֿאַרשװיגענע. האָט געשאָקלט מיטן קאָפּ אין 
דער לענג און אין דער בריט. 

--- װאָס האָסטו צו איר ? זי איז אַ וואויל ווייבל. געטריי --- סכּנות נפֿשות ! 
זייט זיך נעבעך גענוג אָנגעליטן! ווען דו װאָלסט געוואוסט װאָס זי האָט פֿאַר 
אונדז געטאָן, װאָלסטו פֿאַרשטאַנען די עוולה װאָס דו באַגײיסט קעגן איר! 

-- מאַמע, כ'האָב זי נישט ליב. 

-- ס'קינד איז אַװודאי נישט שולדיק! ווען זי זאָל וויסן, אַז ביסט דאָ, 
װאָלט זי זיך, חס ושלום, געעקט!... | 

די מאַמע האָט געעפֿנט דעם טאָװל, אױפֿגעמישט לכו גרננה. זי האָט גע" 
שעפּטשעט, געמורמלט, געטרייסלט מיטן געמבעלע. פֿון מאָל צו מאָל האָט זי 
איבערגעמישט אַ בלעטל. צום סוף איז זי צוגעגאַנגען צוֹ דער מזרח"װאַנט. זי 
האָט זיך געבויגן איבער אַ באַנק, זיך געשאָקלט, געבוקט. וי קליין זי איז גֹעָ" 
ווען, אַָזױ גרויס האָט זיך אױפֿגעהיבן איר שאָטן. דער קאָפּ איז פֿאַרקראָנן 
צום סופֿיט. די פֿלעמלעך פֿון די ליכט האָבן געקנאַקט. דער חלב האָט געטריפֿט. 
לינקס האָט עוזריהעשל דערזען אַ ספֿריםישענקל. דורך די שויבן האָבן אַרױיס" 
געקוקט גמרות, משניותן, טורים, זוהרס. פֿון דער נאָענט האָט ער איבערגעלייענט 
אויף די רוקנס: ליקוטי מהר"ץן, ליקוטי חלכות, ליקוטי תּפֿילות, נועם אלימלף, 
קדושת לוי, תּולדות יעקב יוסף. אױפֿן אויבערשטן פֿאַך איז געשטאַנען אַ בשמים" 
ביקסל, אַן אתרוגיפּושקע מיט פֿלאַקס, אַ חנוכּלילעמפּל. די מאָמֶע האָט זיךף 
אויסגערוקט שמונה-עשרה. 

-- עוזריהעשעלע, אַז ביסט דאָ, זי מקבל שבת. אויף מיר די עבירה! 


און זי האָט אים צוגעטראָגן דעם סידור, װאָס זי האָט געקריגן אַ מתּנה פֿון 
דער שוויגער, עוזר'העשלס באָבע, די פֿרומֶע טעמערל. 

פֿישעלע האָט געהאָט אַ מנהג, אַז פֿרײטאָג צוועלף אַזייגער בײיטאָג האָט ער 
אָפּגעשטעלט די מסחרים. מ'האָט פֿאַרשלאָסן דאָס אייל-געוועלב, דעם מאַגאַזין, 
דאָס קאַנטאָר אויף דער פּשעכאָדניע. פֿישעלע איז פֿרי געגאַנגען אין מקווה. 
דערנאָך איז ער אַװעק אין ביאַלאָדרעװנער שטיבל און שוין געבליבן ביז נאָך 
קבלת שבת. ער האָט מעביר געווען די סדרה, געלערנט חומש מיט רש"י מיטן 
מזרחי, אַרײינגעקוקט אין רבינס ספֿר. אין הויף, אויף דער גזשיבאָווסקע נומער 
פֿינף, איז נאָך געװוען אינדערװאָכן. שאַכערס האָבן אױסגערופֿן אַלטװאַרג, 
מוידן האָבן געטראָגן טשאָלנטער. אָבער פֿישעלע האָט שוין געהאַט אויף זיך 
די אַטלאַסענע קאָפּאָטע און דאָס סאַמעטענע היטל, מחמת די װאַליוטע האָט 
זיך געהאַלטן אין איין בייטן, ס'איז געװאָרן דאָ אַ האָסע און דאָ אַ בעסע, פֿלעגט 
טרעפֿן, אַז איטשעלע אַנשלס, פֿישעלעס לייב-מענטש, איז געקומען צו אים 
אין שטיבל אַריין פֿרעגן װאָס מ'זאָל טאָן : קױפֿן אָדער פֿאַרקױפֿן ? נאָר פֿישעלע 
האָט אים נישט געענטפֿערט. 

-- נו"אָ, נו, -- האָט ער געמורמלט. -- עט!י.. 

און פֿון דעם דאָזיקן שטום-לשון האָט איטשעלע אַנשלס פֿאַרשטאַנען װאָס 
צו טאָן. | 

נאָך קבלת שבת איז פֿישעלע געגאַנגען אַהיים און איטשעלע אַנשלס איז 
געוויינלעך מיט אים מיטגעגאַנגען. יסכה די דינסט, אַן עלטערע יידענע, פֿישעלעס 
אַ ווייטע קרובה, האָט צוגעגרייט שבתדיקע מאָלצייטן פֿאַר ביידע מאַנסלײט, 
איטשעלע אַנשלס, אַ נידעריקער, אַ שװאַרצער, אַ קויצזיכטיקער, מיט אַ בערדל, 
װאָס איז פֿאַרקראָכן פֿון האַלדז איבער די באַקןדקישעלעך ביז די פּעך-שװאַרצע 
אויגן, איז שוין יאָרן געווען אַן אלמן. פֿישעלע איז געווען געגליכן צו אַ גרוש. 
ביידע מאַנסלײיט האָבן געמאַכט קידוש, געגעסן די סעודה, געשמועסט חסידות. 
פֿישעלע האָט געזונגען זמירות מיט אַ טריליק קולכל און איטשעלע אַנשלס 
האָט אים אונטערגעהאָלפֿן. געוויינלעך איז איטשעלע אַנשלס געבליבן נעכטיקן 
ביי פֿישעלען, ער איז געשלאָפֿן אין הדסהס בעט. 

דאָסמאָל, ווען פֿישעלע און איטשעלע אַנשלס זיינען געקומען פֿון דאַװענען, 
האָט יסכה זיי אָנגעזאָגט אין קאָרידאָר, אַז די באַלעבאָסטע איז אין װאַרשע. 
איטשעלע אַנשלס האָט זיך אַ רוק געטאָן צוריק צו דער שװועל. ער האָט נישט 
געהאַט קיין חשק צו זיצן מיט דער נקבה ביי איין טיש. פֿישעלע איז געװאָרן 
צעמישט. ער האָט נישט געקאָנט באַנעמען װאָס זי איז עפּעס פּלוצלינג אַרײנ- 
געפֿאַלן און נאָך אויף שבת דערצו. אָבער באַלד איז ער געקומען צו זיך. 
ער האָט אַ צי געטאָן איטשעלע אַנשלס ביים אַרבל, אים נישט געלאָזט אַװעק. 

--- שוטה, װאָס אַנטלױפֿסטו? -- האָט ער זיך אָנגעבייזערט. -- ס'עט 
קלעקן פֿאַר דיר אויך!.י. 

ווען הדסה האָט דערהערט, אַז איטשעלע אַנשלס איז דאָ, האָט זי געװאָלט 
עסן באַזונדער, נאָר יסכה האָט נישט דערלאָזט. ווער ווייסט? אפֿשר װעט 
ס'פּאָר-פֿאָלק זיך איבערבעטן ? פֿישעלע און איטשעלע האָבן געזאָגט גוטישבת. 

דערנאָך האָבן זיי גענומען אַרומשפּאַנען אַהין און צוריק, איינער אַקעגן דעם 
אַנדערן, און געמורמלט שלום-עליכם און אשת-חיל. ביים טיש איז פֿישעלע 
געזעסן אויבן-אָן, איטשעלע אַנשלס רעכטס, הדסה --- אַביסל אָפּגערוקט, לינקס. 
פֿישעלע האָט געמאַכט קידוש און געגעבן הדסהן צו פֿאַרזוכן פֿון כּוס. דערנאָך 
האָט ער אָנגעהויבן דעם קוילעטש און אָפּגעשניטן דעם וייב אַ מוציא. נאָך 
די פֿיש האָבן ביידע מאַנסלײט גענומען ברומען זמירות. פֿישעלע האָט אָנ" 
געגאָסן איטשעלען אַ ביסל בראָנפֿן אין אַ בעכערל, אַליין אויך גענומען אַ קאַפּ, 

-- לחיים, 

-- לחיים טובים ולשלום, 

-- עט, נו? -- האָט פֿישעלע געגעבן אַ וואונק הדסהן, אַ סימן צו זי וויל 
אויך טרינקען. הדסה האָט געשאָקלט דעם קאָפּ אויף ניין 

באַלד נאָכן בענטשן איז איטשעלע אַנשלס אַװעק. הדסה איז אַרײן צו 
זיך אין שטיבל. יסכה האָט לכּבוד דעם גאַסט איבערגעצויגן אין שלאָף:חדר 
דאָס בעטגעװאַנט. פֿישעלע האָט זיך אַרומגעדרײט אַהין און צוריק, געביסן די 
ליפּן. אַ ווייל האָט ער זיך אָפּגעשטעלט ביים פֿענסטער און אַרױסגעקוקט איג" 
דרויסן, אין הימל האָבן געציטערט שטערן. דאָס פֿינסטערע הײפֿל איז געווען 
פֿול מיט פֿעסער און קאַסטנס. אַלץ זיין, פֿישעלעס, סחורה. דערנאָך האָט פֿישעלע 
געעפֿנט דאָס ספֿרים-שענקל און אַרױסגעצױגן אַ ספֿר, ס'איז דאָרט געווען 
געשריבן, אַז ס'זיינען פֿאַראַן פֿיר-מדרגות : נפֿש, חיה, נשמה, יחידה, אַקעגן 
די פֿיר עולמות : אצילות, בריאה, יצירה, עשייה. געוויינלעך פֿלעגן פֿישעלע 
און איטשעלע אַנשלס בלייבן זיצן פֿרײטאָג:צונאַכטס ביז שפּעט. מ'האָט נאָב- 
געזאָגט ביאַלאָדרעװװנער תורהס, גערעדט פֿון דער אגודת ישראל, אַרײנגעװאָרפֿן 
אַ װאָרט וװועגן מסחר. איצט האָט פֿישעלע רעכט נישט געוואוסט װאָס מ'טוט. 
די רעיונות האָבן געעגבערט דעם מוח. װאָס איז זי עפּעס געקומען ? -- האָט ער 
זיך געפֿרעגט. -- די מעשה איז נישט פַּשוט. ווער ווייסט ? אפֿשר האָט זי חרטה? 
אפֿשו האָט זי איינגעזען, אַז ס'איז אַ פֿאַלשער וועג ? איכ'ל איר אַלץ מוחל 
זיין! -- האָט ער ביי זיך אָפּגעפּאַסט. -- זכרתי לך חסד נעוריך... מ'קאָן נישט 
אַלעמאָל פֿירן עליפּי מידת הדין... 

פֿישעלע האָט אַרויסגענומען אַ מדרש רבה, זיך אַועקגעזעצט ביים טיש. 
דעם גאַזילאָמפּ האָט מען דאָ שבת נישט אָנגעצונדן. ס'האָבן געברענט צויי 
ליכט, װאָס יסכה האָט געבענטשט, און אַ נאַפֿט-לאָמפּ. די בלעטער פֿון מדרש 
זיינען געווען געל, געקנייטשט, פֿאַרטריפֿט מיט חלב. דאָ און דאָרט האָט פֿישעלע 
געפֿונען אַ האָר, אויסגעריסן פֿון זיידנס באָרד. פֿישעלען איז דורכגעלאָפֿן אַ 
שוידער דורך די ריפּן 

-- ר'איז אַװודאי שוין לאַנג אין די עולמות העליונים -- האָט ער געטראַכט. 
-- ווער ווייסט וי הויך ער שפּאַרט אָן?... 

פֿישעלע האָט זיך אָנגענומען ביים בערדל, געקרייזלט די שטיקלעך פּאה. 
אין מדרש האָט זיך גערעדט, אַז די צדיקים ווילן זיצן בשלווה, נאָר דער רבונו 
של עולם שיקט-אָן אויף זיי נסיונות : אַזױ האָט געטראָפֿן מיט די אבות, יוסף 
הצדיק, משה רבנו, און אַזױ פֿירט זיך מיט די בני-ישראל. את אשר יאהב ד' 

יוכיח. אַ ‏ משל צו אַ מלך, װאָס האָט געהאַט אַ נריחיד. אַז ר'איז געװאָרן 
שלאָף אין אינגעווייד, האָבן אים די רופֿאים געגעבן ביטערע קרייטעכצער. 
האָט דער מלך געענטפֿערט: טפּש, כ'מיין דיין גוטס .. . 

װי פֿישעלע האָט אַזױ געברומט און געצופט דאָס בערדל, האָט זיך גע" 
עפֿנט די טיר און ס'איז אַריינגעקומען הדסה. פֿריער, ביים טיש, האָט זי גע- 
האַט איינגעהילט דעם קאָפּ מיט אַ טיכל, איצט איז זי געווען אין די בלויזע 
האָר, אַרױפֿגעקעמט מיט אַ קאַם. דאָס קורצע קלייד איז געווען איינגענומען 
אין די לענדן, די בלוזע האָט געהאַט אַ ווייס שלײפֿל, זי איז געװאָרן דינער, 
אָפּגעברענט, און האָט אויסגעקוקט משונה-יונג, מעשה שיקסל. פֿישעלע האָט 
אַ כאַפּ געטאָן די קעשענע-פֿאַטשײלע, וי אַרױפֿצולײגן אַן עירוב אױפֿן ספֿר, 

-- כ'דאַרף מיט דיר עפּעס רעדף 

-- האַ? נו"נו, זיץ. 


-- כ'וויל דיר זאָגן, אַז -- -- ס'קאָן ווייטער אַזױ נישט זיין! -- האָט 
הדסה זיך דערשראָקן פֿאַר די אייגענע װערטער. פֿישעלע האָט צוגעמאַכט 
דעם מדרש. 


--- װאָס ווילסטו ? טוסט סיי-ווי װאָס דו ווילסט. 

-- איך... ס'איז ניש! קאַי לעבן ! -- האָט הדסה געזאָגט מיט אַ ציטערניש 
אין קול, 

-- עט, ס'איז שבת. מיר'ן שמועסן נאָך הבדלה! 

--- װאָס איז די נפֿקא מינה ? כ'וויל אַ גט. ס'עט זיי בעסער פֿאַר דיר אויך. 

פֿישעלען איז געװאָרן טרוקן אין האַלדז. 

-- מה יום מיומים 1 ס'איז פֿרײטאָג-:צו-נאַכטס ! 

-- ער איז דאָ! -- האָט הדסה אַרױיסגעצואונגען די װערטער פֿון קעל, 
גרייט איינמאָל פֿאַר אַלעמאָל צו מאַכן אַ סוף 

פֿישעלעס פּנִים איז געװאָרן אַזױ בלאַס וי דאָס טישטוך אױפֿן טיש. 

-- ווען איז ער געקומען! 

-- אין מיטן דער װאָך. 

-- אַהאָ. נו, װאָס ? 

-- האָסט מיר צוגעזאָגט, אַז ווען ער'ט קומען, וועסטו מיך גטן. איצט איז 
ער דאָ. 

פֿישעלע האָט אָנגעקוקט הדסהס פּנים. ס'איז אים אינגעפֿאָל, אַז זי 
ווערט אַלץ ענלעכער צו אַן ערלית. די יחסנישע וייכקייט, װאָס פֿלעגט אַמאָל 
אַרויסקוקן פֿון אירע אויגן, איז מער נישטאָ. אַ נישט-יידישע פֿאַרביסנקײט איז 
געלעגן אין איר גאַנצער צורה. 

-- נו, װאָס ? ער איז מרוצה דיך צו נעמען? -- האָט ער געפֿרעגט און 
ס'איז אים געװאָרן הויל אונטערן לעפֿעלע. 

-- מיר זיינען מאַן און ווייב סיי-ווי-סיי, 

-- װאָע? ער האָט אַ וייב און אַ קינד... עױ'ט זי נישט געגט! 

-- כ'ווייס אַלץ. מיר וואוינען שוין צוזאַמען. ביי קלאָניעס שוויגער... 

-- נו, נו, אַנדערע װערטער! אַנדערע װוערטער! -- האָט פֿישעלע גע" 

מורמלט, און די באַקןזקישעלעך זיינען אים געװאָרן רויט. אין האַלדז האָט געטאָן 
אַ קרעל. ער האָט געהאַט אַ פֿאַרלאַנג אַ געשריי צוֹ טאָן: זונה! נפֿקה! אַרױס 
פֿון מיין שטוב !... צו אַכט:און-אַכציק שװאַרץ-יאָר!... נאָר ער האָט זיך 
איינגעהאַלטן. ערשטנס, איז שבת. צווייטנס, װאָס קומט אַרױס פֿון שרייען? 
יענע איז שוין אינגאַנצן אַ מופֿקרת. ערגער װי געשמדט. דער בלאָטער האָט 
געמוזט פּלאַצן, פֿישעלע האָט זיך גענומען שאָקלען אַהין און צוריק. ער האָט 
אַ ווייל פֿאַרשטעלט דאָס פּנים מיט ביידע הענט. ס'האָט אים געטאָן אַ ברי 
אין די װאָרצלען פּאות. 

-- װאָס ביסטו גראָד געקומען היינט ? --- האָט ער געפֿרעגט נאָך אַ קווענק" 
לעניש. -- האָסט מיר געװאָלט פֿאַרשטערן דעם שבת? 

-- ער איז אויך דאָ. ער איז געקומען צו דער מוטער. -- האָט הדסה גע" 
ענטפֿערט, אַליײין נישט ויסנדיק פֿאַרװאָס זי זאָגט דאָס אים. פֿישעלע האָט 
איבערגעטראַכט, געריבן דעם שטערן. די רייד אירע האָבן אים דערמאָנט אין 
דעם גבית-עדות װאָס מ'טרעפֿט צומאָל אין שאַלות-ותשובות: אָפֿענע דיבורים 
פֿון ווייבער, װאָס זיינען מזנה מיט גויים און פּריצים. 

נו, כ'זע. כ'על דיר געבן אַ תּשובה. שבת צו נאַכטס, 

-- אַ שיינעם דאַנק. כ'בלייב דאָֿ... 

-- עט-עט... 

הדסה האָט נאָך אַ וייל אָפּגעװאַרט. דערנאָך האָט זי זיך שאַרף אויס" 
געדרייט און איז אַרױס, פֿישעלע האָט איר נאָכגעקוקט. די ערשטע טריט האָט 
זי געטאָן האַסטיק, װוי צו אַנטלױפֿן. דערנאָך האָט זי איינגעהאַלטן דעם אימפַּעט 
און איז געגאַנגען װוי אין דער קרום. געעפֿנט די קליאַמקע האָט זי מיט דער 
לינקער האַנט און זיך אַליין פֿאַרשטעלט דעם אַרױסגאַנג. פֿישעלע האָט זיך 
געטאָן אַ הויב פֿון געזעס, וי גרייט זי צוריקצורופֿן. 

נו, אַזױ -- האָט ער געטראַכט. -- כל באיה לא ישובון... 

ער האָט געפּרואװט זיך ווייטער אַרײנטאָן אין מדרש, נאָר ס'האָט אים 
געשװוינדלט פֿאַרן בליק. דער שטערן איז אים געװאָרן הייס. כ'על זי גטן און 
שלאָגן כּפּרה! --- האָט ער געזאָגט צו זיך אַלין. -- ס'איז שוין לאַנג צייט... 
פֿישעלע איז אַװעק אין שלאָף-שטוב. די בעטן, אויסגעשטעלט וי אַ דלד, זיינען 
געווען געבעט. פֿון די פֿרישע ציכן, ציכלעך און ליילעכער האָט געשמעקט 
מיט לעװאַנדער. פֿישעלע איז נאָך נישט געווען שלעפֿעריק. פֿונדעסטװעגן האָט 
ער געלייענט קריאת-שמע. ביי שמע-ישראל האָט ער פֿאַרשטעלט די אויגן 
אויסגעצויגן דעם אחד. דערנאָך האָט ער געזאָגט: בידך אַפֿקיד רוחי. ער האָט 
זיך געשאָקלט אין דער פֿינסטערניש, מכוון געווען פּירוש המילות. ער האָט זיף 
אױיסגעטאָן און זיך אַריינגעלײגט אין דעם קילן בעט'געצייג. ער האָט זיך 
דערמאָנט, אַז ער האָט נישט געשטעלט קיין נעגל-װאַסער. אָװאַ, אַזױ ! פּשוט" 
פּשט מזנה געווען! -- האָט אין אים גערעדט. -- לית דין ולית דיין! הפֿקר 
אַ װעלט!... 

פֿישעלע האָט געמיינט, ס'עט אים נישט נעמען דער שלאָף, אָבער וי נאָר 
ער האָט אָנגעלענט. דעם קאָפּ אױפֿן קישן האָט ער גענומען איינדרימלען 

פֿריער האָט זיך אים געחלומט, אַז ער לערנט אין דער ביאַלאָדרעװנער ישיבה 
ביי ר' משה-גבריאלן, די סוגיה פֿון ר' חנינה סגן הכּהנים. דערנאָך האָט זיך 
אים אויסגעדוכט, אַז דער דאָלאַר איז געפֿאַלן. אויף דער בערזע איז אַ געפּילדער. 
מ'צאָלט צען דאָלאַר פֿאַר איין פּױלישן מאַרק. װאָט איז דער שכל! -- האָט 
ער געפֿרעגט איטשעלע אַנשלס. -- אַמעריקע איז זאָך אַ רייכע מדינה. ס'איז 
אַלץ שפּעקולאַציע. דאָ האָט ער דערזען אַז איטשעלע אַנשלס איז אָנגעטאָן 
הינטער דער קאַפּאָטע אין אַ פּאָר ווייבערשע מייטקעס מיט שפּיצעלעך. װאָס 
טוט זיך דאָ? -- האָט ער זיך געחידושט. --- קען דאָס געמאָלט זיין, אַז ר'איז 
גאָר אַן אישה ? ווי'זשע קאָן ער לערנען? צו װאָט האָט ער זיך פֿאַרשטעלט 
פֿאַר אַ מאַנסביל? ס'מוז זיין אַ חלום!... 

פּלוצלינג האָט ער זיך איבערגעוועקט. ס'האָט אים אויסגעדוכט, װי עמעץ 
װאָלט אים געטאָן אַ בלאָז אין אויער. ער איז אױפֿגעקומען מיט אַ שווערקייט 
אין האַרץ. אָדער ס'האָט אים געדריקט אין מאָגן ! ער האָט גאָרנישט געדענקט, 
װאָס איז מיר ? --- האָט ער זיך געחידושט. -- כ'האָב געמוזט נעמען אַן איבעריקן 
ביסן. פּלוצלינג האָט ער זיך דערמאָנט אין אַלץ. הזיסה איז דאָ. זי שלאָפֿט אין 
אַלקאָװוע... אויסטערליש, הדסה האָט יאָרן לאַנג מיט אים נישט געפֿירט דעם 
שטייגער פֿון מאַן-אוןווייב, אָבער ער האָט זיך קיינמאָל פֿון איר נישט מיאש 
געווען. זי איז על"פּי-דין געווען זיין ווייב, ער האָט איר געגעבן פּרנסה. פֿישעלע 
איז געווען בטוח, אַז זייט פֿריער אָדער שפּעטער תּשובה-טאָן און ווערן אַ כּשרע 
יידישע טאָכטער. איצט איז אַלץ פֿאַרפֿאַלן. ,מיר זיינען מאַן און ווייב סיי"ווי"סיי". 
---האָבן אים זיך די ווערטער וי איבערגעחזרט אין די אויערן. ער האָט זיך אױפֿגע- 
זעצט און געקוקט אין חשכות. ער האָט געוואוסט, אָז ער איז מחוייב זי פֿיינט צו 
האָבן. זי איז אַן עובר-על-דעת. אָבער ס'איז נישט אין זיין טבע. ס'איז אים איינ" 
געפֿאַלן, אַז ס'מוז זיין דאָס, װאָס די ביכער רופֿן ליבע... ער האָט געהאַט 
אַ פֿאַרלאַנג זיך אָנצוטאָן, אַרײנצוגײן צו איר אין שטיבל, וויינען און זיך בעטן 
בּיי איר, זי זאָל האָבן אויף אים רחמנות און נישט פֿאַרשעמען די מאָמען אין 
גזדעדן. ער איז צוגעגאַנגען ביז צו דער טיר. אָבער דאָרט איז ער געבליבן שטיין. 
ניין, זאָל זיך מיר דוכטן, אַז זי איז, חלילה, געשטאָרבן... ער האָט אַ מורמל 
געטאָן : 

--- ברוך דיין אמת... 

שבת צו נאַכטס איז עוזר:העשל אַװעק צו איידלען. ער האָט פֿריער געהאָט גע" 
רעדט מיט איר אױפֿן טעלעפֿאָן. ער האָט אָנגעקױפֿט פֿאַר דאַװידעקן אַ פֵּאָר 
שפּילעכלעך און נאַשװאַרג : אַ פֿײפֿל, אַ שווערדל, נלייערנע זעלנערלעך, אַ טע- 
וועלע שאָקאָלאַד, אַ שקאָרמיץ צוקערלעך. דינהלע האָט געקאָכט אין קיך מלווה- 
מלכּה. ס'האָט געשמעקט מיט בוראַקעס, קנאָבל, ציטרין-זאַלץ. די מאַמע האָט 
אױסגעטאָן די אייניקלעך צום שלאָפֿן, מ'האָט געהאַט אױפֿגעשטעלט אַן אייזערן 
בעטל. דאָס בעטגעװאַנט איז נישט געװען זויבער. אַרום דעם נאַפֿטילאָמפּ 

האָבן געזומט פֿליגן. ביים װאַסער-קראַן זיינען געלאָפֿן פּרײיסן. אין דער 
מיטל-שטוב איז געזעסן מנשה-דודל אין דער אַטלאַסענער קאַפּאָטע, דאָס סאַ- 
מעטענע היטל פֿאַררוקט איבער דעם קאַפּל, און ער האָט האַלב:געזאָגט און 
האַלב געזונגען ויתּן לך. 

אמר הי ליעקב 

אל תירא עבדי יעקב, 

בחר ה' ביעקב -- 

אל תירא עבדי יעקב. 

גאל ה' את יעקב -- 

אל תירא עבדי יעקב -- -- 


די מאַמע האָט געפֿרעגט עוזר-העשלען צי זי זאָל אים אויסבעטן אַ גע- 
לעגער, אָבער ער האָט נישט געוואוסט אויף זיכער צי װעט ער קומען אַהים 
נעכטיקן. ער האָט געהאַט צוועלף אַזײיגער באַנאַכט אַ ראַנדעװאו מיט הדסהן 
זיי האָבן אפֿשר געזאָלט נעמען אַ באַן קיין מיעדזעשין, צו קלאָניען. אַלץ האָט 
אָפּגעהאָנגען אין פֿישעלעס ענטפֿער. עוזר-העשל האָט צוגעזאָגט, אַז אויב ער 
װעט נישט קומען אַהײם, װעט ער שרייבן אַ קאַרטל, איידער:װאָס- איידער- 
ווען איז ער שוין געווען אויף יענער זייט טיר. אויף די נאַלעװװוקיס איז ער 
איינגעזעסן אין אַ טראַמװײ. דאָ, אין װאַרשע, האָט זיך נאָך אָנגעזען דער שבת- 
צו-נאַכטס. חסידים האָבן געטראָגן די סאַמעטענע היטלען. אַן אַלטער ייד אין 
אַרױסגעקומען פֿון אַ הויף אין אַ שטריימל, דאָ און דאָרט האָט מען געזען דורך 
אַ פֿענסטער אַ ליכט אין אַ לייכטער. פֿון ערגעץ איז אָנגעקומען אַ גרופּע יינגלעך 
אין ווייס:בלויע היטלען, מגן-דודס אויף די אַרבלען, רוק-זעק אויף די פּלײיצעס, 
שטעקנס אין די הענט. שומרים, אָדער חלוצים. אויף די וענט זיינען געווען 
אױיסגעהאָנגען אַפֿישן פֿון יידישן טעאַטער, אַלערלײ פּאַרטײיאישע אױפֿרופֿן, די 
שעננע גאַס איז געלעגן אַ שמאָלע, אַ טונקעלע, אַ ליידיקע, שיטער באַלױכטן 
מיט גאַזילאַמטערן. דער הימל איז געלעגן איבער די דעכער אַן אָנגערױיטלטער, 
ברוין-און-בלוי װוי מילץ. ערגעץ ווייט האָט זיך אַרײנגעשטאָכן דער קוימען 
פֿון אַ פֿאַבריק. אױפֿן טראָטואַר האָט געטשאַפּעט אַ באַבעלע. זי האָט געטראָגן 
אַ קויבער און ס'זיינען אין אים געלעגן צוויי מאַנסבילשע שטיול. פֿון אַן 
אויבערשטן שטאָק האָט זיך דערטראָגן אַ פּויקעניש אויף אַ פּיאַנאָ. אַ פּאַניענקע 
איז אויבן געזעסן און געשפּילט שאָפּענען. עוזריהעשל האָט זיך אַ ווייל אָפּגע- 
שטעלט, װאָס פֿאַר אַ גרויסע װעלט! װאָסערע פֿאַרשײדענע גורלות! אָט גייט 
ער זיך טרעפֿן מיט אַ ווייב, װאָס ער האָט קיינמאָל נישט ליב געהאַט, און מיט 
אַ קינד, װאָס ער האָט קיינמאָל פֿאַר די אויגן נישט געזען... 

ער איז אַרײן אין טויער. ס'איז אים געלעגן אין זין, אַז איידל וואוינט 
אין אַן עלעגאַנט הויז, אָבער דער טינק פֿון די װענט איז געווען אָפּגעריסן 
דער גאַזילאָמפּ האָט מער געבלענדט װי געלויכטן. ער האָט דערזען אין הויף 
אַ גלאַנציקן מיסט-קאַסטן, פֿריש-באַשמירט מיט פּעך. די פֿענסטער האָבן זיך 
געשפּיגלט אין אַספֿאַלט װוי אין אַ שװאַרצער אָזערע... ער האָט אָנגעקלונגען. 
ס'האָבן זיך דערהערט טריט. איידל איז געשטאַנען ביי דער אָפֿענער טיר. עֶר 

האָט זי קוים דערקאָנט. זי האָט געהאַט אָפּגעשױרן די האָר און געטראָגן אַ 
קורץ קלייד. דאָס פּנים איז געווען ווייס פֿון פּודעו, די ברעמען אויסגעצופּט. 
אַ לאַנג פֿאַרגעסענע שאַרפֿקײט האָט אַ שלאָג געטאָן פֿון דעם געוועלבטן שטערן, 
דער בייניקער נאָז,. דעם שפּיציקן קין. זי האָט געמאַכט אַ מינע װי זיך צו 
צעקושן, איז אָפּגעטרעטן אויף הינטערוויילעכץ. 

-- יאָ, דאָס ביסט דוי 

זי האָט אים אַרײנגעפֿירט אין דעם אייגענעם צימער װאָס מיס אאָרן 
צוריק, ווען די מאַמע איז געקומען קיין װאַרשע. ער האָט דערקאָנט די טאַפּעטן 
דעם שרייבטיש, די סאָפֿע, אַפֿילו די בילדלעך אויף זי ווענט. ערגעץ-וואו אין די 
טיפֿענישן פֿון זכּרון זיינען די אַלע איינצלהייטן אַפּנים געבליבן איינגעקריצט. 

= נו, װאָס שטייסטו ? זעץ דיך אַנידער. כ'האָב דאַװידעקן ערשט געלייגט. 
כ'וויל, ער זאָל אײינשלאָפֿן, 

-- יאָ, כ'פֿאַרשטײ. 

-- זעסט נישט אויס גוט. עך בין געװאָרן דיק פֿון די קאַרטאָפֿל װאָס מ'האָט 
געגעסן דריי מאָל אַ טאָג. מ'איז געװאָרן געשװאָלן פֿון דעם װאַסער --- 

--- מיר האָבן דאָרט קיין קאַרטאָפֿל אויך נישט געהאַט. 

--- ווען ביסטו אַרײנגעפֿאַלן? אין מיטן שבת? 

--- פֿרײטאָג פֿאַרנאַכט, 

-- פֿאַרװאָס האָסטו נישט טעלעפֿאָנירט? 

-- דינהלע האָט געזאָגט, אַז מיענטפֿערט דאָ נישט שבת דעם טעלעפֿאָ. 

-- אַ ליגן מיט אַ װאָרצײכן. זי ווייסט גאַנץ גוט, אַז די מאַמע אין אין 
שווידער. נו, מאַ. מסתּמא װאָלט דאָס געווען צופֿיל כּבוד פֿאַר מיר. ווער בין 
איך דען? בלויז די מאַמע פֿון דיין זון... 

-- קאָן איך אים אָנקוקן? 

-- נישט איצט. ער שלאָפֿט נאָך נישט. ער ליגט און רעדט צו זיך אַלײן. 
קלוג איז דאָס וי דער טאָג. ער פֿרעגט פֿראַגן, דאַרף מען האָבן אַ פֿילאָזאָף 
ער זאָל ענטפֿערן. נו, װאָס הערט זיך ביי דיר ? װאָס האָסטו דאָרט אױפֿגעטאָן 
אין דעם רוסלאַנד? עך האָב געמיינט, ביסט שוין דאָרט אַ קאָמיסאַר. 

--- ניין, איידל, ווייט דערפֿון. 

-- װאָס איז מיט דיר ? װערסט גאָרנישט עלטער? עך האָב אַ פֿולן קאָפּ 
גרויע האָר. עכ'ל דיר זאָג דעם אמת : עך האָב שוין נישט געגלויבט, אַז װעסט 
אָמאָל צוריקקומען. 

-- ס'האָט נישט געפֿעלט אַ סך. 

-- דער פֿעטער האָט מיך שוין געמאַכט פֿאַר אַן עגונה. ער האָט אַפֿילו 
געװאָלט גיין צו די רבנים. גלייך דאָס װאָלט געווען מיין גרעסטע זאָרגיי. 
ער האָט אַ זון אַ דאָקטאָר און ער רעדט אונדז אַ שידוך... עכ'ל מיט דיר 
רעדן אינגאַנצן אױפֿריכטיק : װאָס ביסטו געקומען? צו װועמען? עך האָף אַז 
פֿינף יאָר צייט איז גענוג צו באַשליסן װוי מ'האַלט -- 

-- ס'האָט זיך גאָרנישט געענדערט -- 

איידל האָט אויף אים אױפֿגעהױבן אַ פּאָר געלע אױג. 

-- עך פֿאַרשטײ. דאַרפֿסט מיר נישט לייגן קיין פֿינגער אין מױיל אַרײן 
גו, דאָס איז די ענדע. איין זאַך וויל עך זאָלסט וויסן: ער איז דיין זון און דו 
האָסט פֿאַר עים פֿליכטן 

-- כ'על טאָן װאָס כ'קאָן. 

-- עך בעט נישט ביי דיר קיין טובות. ער איז דיין געזעצלעך קינד. עך 
װאָלט געקאָנט ביי דיר מאָנען פֿאַר דער גאַנצער צייט, נאָר װאָס ס'איז געווען 
איז געווען. ער קאָסט מיך אַמװײניקסטן דרייסיק מאַרק אַ װאָך. ס'איז דאָ 
אַ גרויס יקרות. עך װאָלט געקאָנט זוכן אַ באַשעפֿטיקונג, נאָר ער דאַרף מעך 
האָבן. ער גייט שוין אין שקאָלע, נאָר עך מוז עים ברענגען אַהין און צוריק, 
קינדער ווערן איבערגעפֿאָרן. ס'איז אַ גרויסע שטאָט. די מאַמע איו אַן אַלט 
מענטש. װאָס איז מיט דיר? נאָך אַלץ דער אייגענער? 

-- דאָס זעלבע טינוף. 

איידל האָט זיך צעלאַכט. 

-- דער אייגענער עוזר-העשל, ביסט נאָך אַלץ אַ פֿילאָזאָף, האַ ? 

-- אַ פֿילאָזאָף אָן אַ פֿילאָזאָפֿיע. 

-- כ'האָב געמיינט װעסט צושטיין צו די רויטע. 

-- כ'בין נישט אַזאַ אָפּטימיסט, 

זי האָט אים אָנגעקוקט קרום, אָפּמעסטנדיק. ער איז געווען דער זעלבער, 
אָבער עפּעס האָט זיך אויסגעלייגט אויף זיין פּנים אַ שטריך, װאָס אין איר 
געווען אינגאַנצן פֿרעמד. עוזר-העשל, ווידער, האָט געזען אין איר מויל עפּעס, 
װאָס איז געווען אַמאָל אויך, נאָר װאָס איז איצט געװאָרן שאַרפֿער. ס'האָט 
זיך געדוכט וי זי װאָלט ערשט נאָר פֿאַרזוכט עפּעס ביטערס און זויערס. מיט 
אַמאָל האָט זי אָפּגעטרעטן אַ טריט אויף צוריק, 

-- האָסט אַװדאי דאָרט געהאַט גענוג נקבות -- האָט זי געזאָגט און 
זיך עפּעס וי דערשראָקן פֿאַר די אייגענע ווערטער. 

-- נו, איז װאָס ? 

-- גלאַט אַזױ. דאָרט איזן הפֿקר פּיעטרושקע. 

-- ס'איז הפֿקר אומעטום, 

-- נישט ביי מיר. איך בין נאָך אויך נישט אַלט קיין זיבעציק יאָר, און 
גלויב מיר, אַז כ'װאָלט געפֿינען אַ בעלן. אָבער ס'איז דאָ אַזאַ זאַך װוי מענטשלעכע 
ווירדע -- -- == 

-- ס'איז גוט צו וויסן, 

--- װאָס איז גוט? דו שפּייסט דערויף. האָסט דיך אויסגעגליטשט, מיין 
טייערער, און ווילסט, אַז די גאַנצע וועלט זאָל ליגן אין דער בלאָטע מיט דיר 
צוזאַמען. װאָס ביסטו געלאָפֿן דינען ? צו ווייזן הדסהן, אַז דו ביסט אַ העלד? 

-- כ'בין אַנטלאָפֿן פֿון דיר, 

אין איידלס געלע אויגן האָט זיך באַװיזן אַ טרויעריקער שמייכל, 

--- וועסט נאָך אַנטלױפֿן פֿון איר אויך. 

-- אפֿשר. 

- דו וועסט אַזױ לױפֿן ביז צום קבר.., 

ער האָט זיך געטאָן אַ הויב אויף, און זיך צוריק אַװעקגעזעצט. איידל 
האָט זיך אַראָפּגעבױגן און אױפֿגעקליבן פֿון טעפּיך אַ פּיצל פּאַפּיר. 

-- ווען ביסטו געקומען, האַ? ביסט שוין אַוודאי אין װאַרשע אַ גאַנצע ואָך. 

--- פֿאַרװאָס זאָגסטו דאָס ? 

-- עך קאָן דיינע וועגעלעך. ביסט קודם'כּל געלאָפֿן צו איר. פֿריער וי 
צו דער מאַמען. אמת, אָדער ליגן? 

-- אמת, 

-- װאָס האָסטו דאָרט אין דער לינקער זייט? אַ האַרץ צי אַ שטיין? 

-- אַ שטיין. 

-- ס'זעט אַזױ אויס. זי'ט דאָ אויך נישט געפֿאַסט קיין תּעניתים. 

-- ביסט אַ ליגנערין! 

-- דער פֿישעלע האָט זי נישט געװאָלט אָנקוקן. ער מיידט זי אויס וי אַ 
פּעסט. דער פֿאָטער האָט זי אויסגעמעקט פֿאַר אַ טאָכטער. זי חברט זיך מיט 
מאַשען דער משומדת. װאָס ביסטו געקומען צו מיר ? זיך רייצן? 

--- איידל, מיר מוזן זיך שיידן 

--- קוים אַרױס מיט דער נאָדל פֿון זאַק. יאָ, מיר'ץ זיך גטן, נאָר דו וועסט 
מיר מוזן באַצאָלן. 

--- דו ווייסט, אַז כ'האָב גאָרנישט. 

--- װאָס װילסטו? כזאָל אויף דיר רחמנות האָבן? זי האָט! ער'ט זי 
באַװאָרפֿן מיט גאָלד, דער כניאָק. ער'ט איר געקױפֿט צירונג, פֿאַר שפּעקולאַציע. 
ס'האָט אים אַלץ געלוינט. ער'ט צוגענומען ביי די מושקאַטס ס'גאַנצע פֿאַר- 
מעגן. װועסט אַזױ גוט זיין מיר געבן צען טויזנט דאָלאַר און זיך אונטערשרייבן, 
אַז װעסט צאָלן פֿאַרן קינד פֿופֿציק מאַרק אַ װאָך. עך מיין, לויט דער איצטיקער 
װאַליוטע. 

--- איז דאָס אַלץ ? 

-- יאָ, טייערער, אַלצדינג. עך האָב דעך אַמאָל ליב געהאַט. מער װיפֿל 
דו האָסט געוואוסט. עך בין איינע פֿון יענע, װאָס קאָנען בלויז ליב האָבן איין 
מאָל. דאָס איז מיין טראַגעדיע. אָבער אַלץ איז טויט. אַלץ איז טויט. װאָס ביסטו 
צוריקגעקומען ? װעסט זי אויך מאַכן אומגליקלעך. 

-- כ'האָב אַזױ מורא. 

-- ביסט משוגע, עוזר-העשל, משוגע צום טויט. לױפֿסט נישט אַרום איבער 
די גאַסן, אָבער ביסט משוגע. כ'האָב בלויז איין האָפֿענונג: אַז דיין זון װעט 
נישט זיין געראָטן אין דיר. 

-- זאָרג נישט. דו'סט אויף אים אַכטונג טאָן 

--- איין גאָט ווייסט, אַז כ'טו װאָס עך קאָן. ער פֿרעגט שוין דיינע קשיותי 
זע, אַז ער זאָל נישט ליידן קאַי נויט פֿאַר אַ צולאָג. 

--- כ'על טאָן װאָס כ'על קאָנען. אַ גוטע נאַכט, 

--- משוגענער, װאָס לױפֿסטו? ביסט דאָך געקומען זען ס'קינד. 

איידל איז אַרױס. עוזריהעשל האָט זיך אַװעקגעשטעלט ביים פֿענסטער 
און אַרױסגעקוקט. וי פֿינסטער! װוי חושכדיק די מויערן האָבן אויסגעזען קעגן 

דעם רױיט-אָנגעגליטן הימל! װי פּוסט אַלץ אין אין אים! ער האָט אַפֿילו 
נישט געהאַט קיין באַגער צו זען דאַװידעקן. ער האָט אויסגעשטרעקט אַ שפּיץ 
צונג, גלאַט אַזױ אָנגערירט די שויב. אפֿשר נישט קומען אױפֿן ראַנדעוואו מיט 
הדסהן ? איז אים אײנגעפֿאַלן. אפֿשר קאָן זי נאָך בלייבן ביים מאַן ? װאָס פֿאַר 
אַ משוגעת צוריקצוקומען -- אָן אַ צוועק, אָן אַ פֿאַך, אָן אַ גאָט.. . װאָס פֿאַר 
אַ מוראדיקע פֿאַראַנטװאָרטלעכקײט ער נעמט אויף זיך ! װוי מיאוס דאָס זאָל נישט 
זיין : ער האָט אין דער איינער װאָך שוין געהאַט פֿאַרלױרן דאָס געדולד. ס'איז 
אַלץ דאָס אייגענע: אומגעדולד, לאַנגװײל, רציחה, שעמעװודיקייט, פֿױלקײט, 
אַלע האָבן זיי די אייגענע תאווה צום טויט: די ווייסע, די רויטע, דאָס אָפֿיצירל 
אין באַן, אַבראַם, הדסה... ער האָט דערהערט טריט. איידל איז אַרײנגעקומען 
מיט דאַװידעקן אױפֿן אָרעם. זי האָט אים געהאַט אַרױסגענומען פֿון בעטל. 
ער האָט געטראָגן אַ פּיזשאַמע און איז געווען באָרװעס. ער האָט געריבן די 
אויגן מיט אַ פֿױסטל און אָנגעקוקט דעם פֿאָטער אַ בלאַסער, אַ דערשטוינטער. 

-- דאָס איז דיין טאַטוש! -- האָט איידל געזאָגט אויף פּױליש. -- דאָס 
איז דיין זון, 

עוזרזהעשל האָט אים אָנגעקוקט. ער האָט אין דער איינער רגע דערזען 
מער וי אין אַלע פֿאָטאָגראַפֿיעס, װאָס דינהלע האָט אים געויזן. ער איז 
ענלעך געווען צו אים, עוזר:העשלען, צו דער באָבען, צו דער עלטער-באָבען. 
ער האָט האַסטיק געקראַצט דאָס נעזל, און די קאָלירן אין די באַקן האָבן זיך 
געביטן, דאָ אויף רויט און דאָ אויף בלייך. ער האָט אויסגעקרימט די ליפּן װי 
אַ קליין קינד פֿאָרן וויינען. 

-- גיב דעם טאַטוש אַ הענטעלע! 

-- מאַ, כ'בין שלעפֿעריק!... 

און דאַװידעק האָט זיך צעוויינט. עוזר:העשל האָט אױפֿגעפּאַקט דאָס שפּיל- 
צייג, 

-- דאָס איז אַ פֿײפֿל, דאָס איז אַ שווערד. פֿאַר אַ פּאַליציאַנט. 

-- פֿאַר אַן אמתן? 

-- ניין, אויף צו שפּילן זיך, 

-- כ'וויל שלאָפֿן ! 

-- װאָס איז דיר ? קריך אַראָפּ. כ'האָב נישט קיין כּוח דיך צו האַלטן. 

איידל האָט אים אַראָפּגעשטעלט אױפֿן טעפּיך, ער איז געשטאַנען אין אַ 
פּאָר האַלב אַראָפּגעלאָזטע הייזלעך, אין אַ צו-ברייט רעקל. די בלאַנדע האָר 
זיינען געווען געשוירן, אָבער אױפֿן שפּיץ שיידל האָבן זיך געקרייזלט אַ פּאָר 
לעקעלעך. ער האָט געגענעצט, זיך געצויגן, געפּינטלט מיט די וויעס. עוזר" 
העשל האָט געגאַפֿט. ס'איז געלעגן אויף אים סיי אַ פֿרישקײט, סיי אַן אַלטקײט. 
עוזר:העשל האָט דערקאָנט דעם שאַרבן, די אויערן, די שלײפֿן, דעם הבל-הבלים 
אין בליק... אַ גרויסע ליבשאַפֿט האָט אים אָנגענומען צו דעם דאָזיקן פֿאַר- 
קרימטן יינגעלע. ער האָט אין דער מינוט צום ערשטן מאָל באַנומען װאָס דאָס 
הייסט : זיין אַ פֿאָטער. כ'וויל נישט, כ'טאָר מיך צו אים נישט צובינדן -- 

האָט ער געטראַכט. -- זייט מיך אײיביק שאַנטאַזשירן.... ער האָט זיך אַראָפּגץ- 
בויגן און אים אַ קוש געטאָן אין שטערן. 
-- דאַװידעק, איך בין דיין טאַטוש... כ'האָב דיך ליב!... 
דאַװידעק האָט אויף אים אַ קוק געטאָן שלוי, מעשה דערװאַקסענער. אין 
פֿאַרטרערטן אויג האָט אױפֿגעלױכטן אַ שמייבל, 
-- בלייב דאָ... 
= - 


סאַפּיטל איין און פֿערציק 
1 


אֹין די מלחמה-יאָרן האָבן חסידים אַ סך מאָל זיך געבעטן ביים ביאַלאָדרעװנער 
רבין ער זאָל זיך באַזעצן אין װאַרשע. וי ס'רוב פּוילישע רביים. ערשטנס, 
איז געווען אַ סכּנה צו זיצן אין אַ קליין שטעטל, צווייטנס, האָבן חסידים נישט 
געקאָנט פֿאָרן אויף די באַנען און דער רבי איז געבליבן אָן פּרנסה. דריטנס 
איז דער יונגער עולם אין װאַרשע אָפּגעפֿאַלן פֿון חסידות, און ס'איז געווען ‏ 
בעסער דער רבי זאָל זיין נאָענט. אָבער דער ביאַלאָדרעװונער האָט נישט געװאָלט 
איבערלאָזן דעם הויף, דאָס בית-מדרש, די מקווה, און זיך אַרײנציען קיין װאַרשע. 
יונגעלייט האָבן געשמועסט, אַז שולדיק איז ר' משה-גבריאל. מ'האָט דערציילט, 
אַז ווען דער רבי האָט גערופֿן ר' משה-גבריאלן און אים געזאָגט, אַז מ'רעדט 
אים צו ער זאָל זיך אַריבערציען קיין װואַרשע, האָט ר' משה-גבריאל געענטפֿערט : 

-- לוט איז אַנטלאָפֿן פֿון סדום און איר, רבי, װילט זיך דאָרט באַזעצן?... 

דער רבי איז געבליבן אין ביאַלאָדרעװװנע. ס'זיינען געווען װאָכן ווען 
ס'איז נישט אַרױסגעקומען קיין איין חסיד. אַ צייט איז ביאַלאָדרעװונע געװאָרן 
אָפּגעריסן פֿון װאַרשע. אין ביאַלאָדרעװנע איז שוין געווען דער דייטש און 
אין װאַרשע איז נאָך געווען דער רוס. ס'זיינען אומגעגאַנגען שמועות, אַז מ'האָט 
דעם רבין, חלילה, איינגעזעצט, פֿאַרשיקט. ס'זיינען געווען עדות, אַז דער 
הויף איז אַװעק מיטן פֿײער. אָבער ס'איז מיט דעם ביאַלאָדרעװװנער מקיים 
געװאָרן דער פּסוק: לא תאונה לצדיק כל רע. דער הויף איז געבליבן גאַנץ. 
דער רבי, ר' משה-גבריאל, אַהר'לע ר' משה-גבריאלט זון, האָבן יעדער געדינט 
דעם אויבערשטן אויף זיין שטייגער. דער רבי האָט זיך געהאַט אָפּגעשלאָסן 
ס'זיינען אַװעק טעג און דער רבי האָט זיך נישט געוויזן אין בית-מדרש, 

ר' משה-גבריאל האָט זיך אָפּגעגעבן מיט זיינע חבורים. ער האָט מחבר 
געווען אַ פּירוש אויף דעם קבלה-ספֿר משנת'חסידים. מחמת ר' משה-גבריאל 
האָט נישט געהאַט קיין געלט צו דרוקן דאָס ספֿר, און נעמען פּרענומעראַנטן 
האָט ער נישט געװאָלט, ווייל דאָס איז שנאָרעריי, איז ער געפֿאַלן אויף אַן 
המצאה. ער האָט אָפּגעקױפֿט ביי אַ װאַרשעװער דרוקער אַ קאַסטן זאַץ, רש"י- 
שריפֿט, און האָט זיך גענומען אַלײן אויסזעצן דאָס ספֿר, ער האָט אַפֿילו איין- 
געהאַנדלט אַ פּרעס צו מאַכן מאַטריצן. ביאַלאָדרעװנער בחורים זיינען געקומען 

ר' משה-גבריאלן אַרױסהעלפֿן, אַהר'לע, האָט זיך אויסגעלערנט האַלטן דעם 
װינקלהאַקן, די מאַטריצן האָט ר' משה-גבריאל שפּעטער אַװעקגעגעבן אַ ואר" 
שעווער מוכר-ספֿרים, און יענער האָט אָפּגעגאָסן פּלאַטן און אָפּגעדרוקט אַ 
חיבור. בעת די דייטשן זיינען געווען אין װאַרשע האָט ר' משה:גבריאל 
געטאָן מיט אַהר'לען אַ שידוך. ר' זיינוועלע סראָצקער איז געווען דער שדכן 
חסידים האָבן געהאַלטן, אַז דער שידוך איז אַ קרומער. דער מחותּן, ר' 
קלמן כעלמער, האָט פֿאַר דער מלחמה געהאַט אַ שם פֿון אַ נגיד און אַ 
שווינדלער. ער איז געווען אַ שותּף צו אַ פּריװאַטער לאָטעריע, װאָס איז גע 
ווען פֿאַרבאָטן ביי מלכות. מ'האָט גערעדט, אַז ער האָט צו טאָן מיט אַ ברייזל, 
װאָס מאַכט טרפֿהועם בראָנפֿן. מ'האָט געמורמלט, אַז ער האָט געהאַט אַ מאַ- 
שינדל, װאָס האָט אַראָפּגענומען די באַנדראָלן פֿון טיי, און ער האָט געמישט 
גוטע טיי מיט געמיינער. יעדע פּאָר יאָר האָט ר' קלמן כעלמער באַנקראָטירט, 
ער האָט אַעלמאָל געהאַט דין-תּורהס, פּראָצעסן. יעדע פּאָר װאָכן האָט די פּאָ- 
ליציי געמאַכט ביי אים אַ רעוויזיע. וועגן ר' קלמן כעלמערס געשעפֿטלעך און 
פֿון זיין דריי'קאָפּ האָט מען דערציילט אין װאַרשע חידושים. אַ באַדערפֿער 
איז ער געווען אַ גרויסער. ער האָט געהאַט אַכט טעכטער און דריי זין, איידעמס 
האָבן ביי אים געגעסן קעסט. צוויי טעכטער האָבן זיך געגט און זיינען געקומען 
צום טאַטן מיט די קינדער. דערצו האָט ר' קלמן כעלמער געהאָט שיטערע 
פֿינגער. ער האָט געגעבן היפּשע נדבות. ער איז אַרומגעפֿאָרן אויף דראָשקעס, 
ער האָט געשיקט געלט דעם רבין. סיי דער רבי און סיי ר' משה-גבריאל האָבן 
געהאַט געהערט וועגן ר' קלמן כעלמערס מסחרים, נאָר ביידע האָבן געהאַלטן, 
אַז מ'מאַכט דעם ייד אַ בלבול. ר' קלמן כעלמער איז געווען אַ ייד אַ למדן אַ 
בעל צדקה, האָט געקאָנט זאָגן אַ שאַרף ווערטל, זיך אײינגעקױפֿט שונאים. מאַלע 
װאָס מענטשן טראַכטן אַלץ אויס!.. . קיין ביאַלאָדרעװנע איז ר' קלמן כעלמער 
געקומען פֿיר מאָל אַ יאָר, אויף שבועות, ראש השנה, יום כּיפּור, חנוכּה. ער 
האָט אַלעמאָל גענומען צו זיך אויף דער סטאַנציע אַן אָרעמען יונגנמאַן, װאָס 
קאָן נישט באַצאָלן, ער האָט יעדעס מאָל מיטגעבראַכט פֿון װאַרשע אַ קיש 
וויין, ענגלישן פּאָרטער און געשטעלט ביים טיש. ער האָט פֿײנט געהאַט ר' 
משולם מושקאַט, זיינע בנים, אַבראַמען. ער האָט ליב געהאַט ר' משה-גבריאלן 
און מיט אים געשמועסט חסידות. ר' משה-גבריאלן איז געפֿעלן דער שידוך גלייך 
פֿון אָנהױב. דער אַהר'לע איז שוין געווען צופֿיל בטלן. ער האָט געדאַרפֿט 
אַרײנפֿאַלן אין אַ סוחריש הויז. 

די כּלה האָט געהאַט אַ חסרון: זי איז געווען אַ גרושה. אָבער אַהר'לע 
האָט נעבעך געהאַט אַ פּסול אין דער משפּחה: די שװעסטער זיינע, מאַשע, 
איז געווען אַ משומדת. דערצו איז די מאַמע אַנטלאָפֿן מיט אַ משרת קיין אַמע- 
ריקע. װאָס קאָן ער זיך דאָ איבערנעמען? מ'האָט געשריבן תּנאים און אָפּגע" 
שטעלט אַ זמן-חתונה. דאָס ווייבל האָיז געהאַט אַ קינד פֿון ערשטן מאַן, אַ מיי" 
דעלע. זי האָט געזאָלט בלייבן ביים זיידן. ר' קלמן כעלמער האָט צוגעזאָגט נדן, 
באַלד נאָך דער חתונה האָט דאָס ווייבל געזאָלט עפֿענען אַ געוועלב און אַרײג- 
נעמען אים, אַהר'לען, אין ;עשעפֿט. 

די כּלה האָט אַהר'לע רעכט נישט געזען. מ'האָט אים אָנגעװויזן אויף איר 
ביי די תּנאים, נאָר ס'איז אים געשטאַנען אַ נעפּל פֿאַר די אויגן. ס'איז זיך 
געהאַט אָנגעקומען אַן עולם. ווייבער האָבן געלאַכט, מיידן זיינען אומגעלאָפֿן 
אַהין-און-צוריק. אין דער טיר האָט געקלימפּערט דאָס גלעקל. אין קאָרידאָר 
האָט געקלונגען דער טעלעפֿאָן. אַחוץ מחותּנים און ביאַלאָדרעװנער חסידים, 
האָט ר' קלמן כעלמער געהאַט פֿאַרבעטן אַ סך סוחרים פֿון דער נאַלעװװקיס 
און דער פֿראַנצישקאַנער. מ'האָט גערעדט פֿון שניט-סחורה, לעדער, װאַליוטע, 
פּאָליטיק. אַהר'לע האָט גלייך געזען, אַז די שטוב איז נישט פֿאַר אים. ר' משה- 
גבריאל האָט זיך אויך געקרימט, נאָר פֿון אָפּלאָזן אַ שידוך האָט ר' משה-גבריאל 
נישט געהאַלטן. ער האָט געהאַט אין האַרץ פֿאַראיבל אויף ר' זיינוועלע סראָצ- 
קער, נאָר ער האָט געזוכט אויף אים אַ זכות. װאָס טוט מען נעבעך נישט צוליב 
דער ביטערער פּרנסה? ר' משה-גבריאל האָט געהאָפֿט צו השם:יתברך, אַז 
דער זווג װעט עולה-יפֿה-זיין. דער אַחר'לע איז געווען אַ למדן, אַ יראדשמים, 
אַן איש תֹּם וישר. אין דער היינטיקער ועלט זיינען אַזױנע יונגעלייט קנאַפּץ 
יחסנים ... 

מחמת די כּלה איז געווען אַ גרושה, האָט מען געמאַכט אַ שטילע חתונה, 
נישט אין קיין סאַלע, נאָר ביי ר' קלמן כעלמער אין דער דירה. אָבער די בהלה 
איז געווען גרעסער וי אין אַ סאַלע. ר' קלמן האָט געדונגען כּלי-זמר און אַ 
בדחן. ס'איז זיך אָנגעלאָפֿן אַ המון ווייבער און מיידן. מ'האָט געגעסן, געשריגן, 
געלאַכט, געהאָפּסעט, זיך געקושט, געסודעט. דער מאַרשעליק, אַ קל, האָט געמאַכט 
גראַמען, דאָ געזאָגט ויינענדיקס, דאָ לאַכנדיקס, געשפּילט װי אַ קאָמעדיאַנט, 
אַריינגעמישט אין דעם זאָגעכץ ניבול-פּה. דאָס געלעכטער פֿון די נקבות האָט 
זיך אָפּגעשלאָגן אין ר' משה-גבריאלס אויערן װי, להבדיל, ס'בילן פֿון הינט... 
אַהר'לע איז געזעסן ביים טיש בלייך וי קאַלך. ער האָט נישט אױפֿגעהערט 
צו ציפּן די ווייסלעכע האָר אױפֿן לענגליכן קין. ער האָט געמורמלט אַ תּפֿילה 
צום אויבערשטן, ער זאָל, חלילה, נישט אַרינפֿאַלן אין קיין עצבות, קיין כּעס, 
קיין קטנות-דמוחין... ר' משה"גבריאל איז אַװעק זוכן ר' קלמן כעלמער. ער 
האָט געװאָלט מיט אים זיך דורכשמועסן, אָבער ר' קלמן כעלמער איז געווען 
האַלב פֿאַרשנאָשקעט. דאָס גרויסע פּנים איז געווען רויט. פֿון אונטער די גע- 
דיכטע ברעמען האָבן אַפֿערגעקוקט אַ פּאָר בלוט-פֿאַרלאָפֿענע אויגן. די זיידענע 
קאַפּאָטע איז געווען צעקנעפּלט, דער הויכער סאַמעטענער הוט פֿאַררוקט. ר' 
משה-גבריאל האָט צום ערשטן מאָל דערזען, אַז ר' קלמן כעלמער איז אַ מגושם. 
ער האָט געהאַט אַ ברייטע נאָז, אַ פֿעטן שטערן, גראָבע ליפּן, אַ קורצן האַלדז. 
די באָרד, אַ געמיש פֿון ברוין-און-גרוי, איז געווען געקאַרבט וי ביי אַ פּריץ, 
ער האָט זיך אַראָפּגעבױגן צו ר' משה-גבריאלן, אָנגעשטעלט אַ לאַנג האָריק 
אויער מיט אַ שווער לעפּל. 

--- װאָס איז, מחותּן, האַ? -- האָט ער געטאָן אַ געשריי. --- רעדט העכער !+- 

ר' משה-גבריאל האָט גערעדט, נאָר די רייד זיינען געװאָרן פֿאַרטױבט 
אין דעם האַרמידער,. ר' קלמן כעלמער האָט אים געלאָזט שטיין און איז אַװעק 
אין דער ווייבערישער שטוב. בחורים האָבן דאָרט געטאַנצט מיט מיידן ר' 

קלמן האָט אויף זיי אָנגעשריגן, געסטראַשעט, אַז ער'ט זיי אַרױסװאַרפֿן. די 
טאָכטער, די כּלה, האָט זיך אָנגענומען פֿאַר דעם ינגװאַרג. ביי דער חופה 
האָט די כּלה געהאַט אָנגעטרעטן אַהר'לען אױפֿן פֿוס, אַ סגולה, זי זאָל זיין די 
הערשערין. די כּלה האָט געהייסן פּעסל און איז געווען העכער פֿון אַהר'לען 
מיט אַ האַלבן קאָפּ. זי האָט אויסגעזען אַ יידענע אין די דרייסיקער. זי איז 
געווען שװאַרץ, גרויס, דיק, מיט אַ קרומער נאָז, ענלעך צום טאַטן. זי האָט 
גערעדט מיט אַ הויך קול, און זיך יעדעס מאָל צעלאַכט. זי האָט געטראָגן 
אַ געקרייזלט שייטל, אַ סך צירונג און ס'האָט געשמעקט פֿון איר מיט פּאַרפֿום 
און טרפֿהנע ריחות. אַהר'לע האָט דערזען, אַז ער איז אַרײנגעפֿאַלן. 

אין דער שלאָף-:שטוב, ווען זיי זיינען שפּעטער געבליבן אַלײן, האָט פּעסל 
גערעדט צו אַהר'לען היימיש:וואוילעריש, אים געזאָגט, ער זאָל זיך נישט 
שעמען און נישט זיין קיין יאָלד. זי האָט אוױיסגעטאָן דעם פּאַרוק און איז גע" 
בליבן שטיין מיט אַ קאָפּ האָר וי אַ חצופֿה. זי האָט פֿאַרהובן די גראָבע לעפֿצן 
און געוויזן אַ מויל גאָלדענע ציין. נאָך דעם וי זי האָט פֿאַרלאָשן די עלעקטרע 
און אים אַרײנגענומען אין בעט, האָט אַהר'לע געקראָגן צו איר תּאווה. וי ער 
איז געווען שװאַך און דאַר, אַזױ איז זי געווען שטאַרק און דיק. די בריסטן 
אירע זיינען געווען משונה-גרויס. זי האָט געכיכעט און אים געקיצלט. זי האָט 
געטענהט, אַז זי איז נישט קיין לייב און זי װעט אים נישט איינשלינגען... 
אַהר'לע האָט געזאָרגט, אַז מחמת חולשת-הדעת װעט ער צו איר נישט האָבן 
קיין שליטה, נאָר דער גוף בלייבט אַ גוף. זי האָט אים אַרומגענומען און גע" 
קושט, זי האָט אים געריסן ביי די פּאות און צו אים אַ זאָג געטאָן: 

-- ביסט גאָרנישט אַזאַ שמויגער!... דער מאַמעס זינדל... 

-- מ'טאָר אַזױ נישט רעדן! -- האָט אַהר'לע זי געמוסרט. 

-- אין בעט מעג מען אַלץ!יי.. 

צומאָרגנס אין דער פֿרי, אַז אַהר'לע האָט געעפֿנט די וויעס, איז פּעסל 
שוין נישט געווען אין שלאָף-חדר. מ'האָט אים געהאַט פֿאַרגעסן צו שטעלן 
נעגל-װאַסער, און ער האָט נישט געקאָנט אַװעקגײן וייטער וי פֿיר איילן 
פֿון געלעגער. ער האָט געװאַרט עמעץ זאָל אַרײנקומען, נאָר קיינער האָט זיך 
נישט געוויזן. פֿון דער קיך האָבן זיך דערטראָגן געלעכטערן. די גרושה האָט 
דערציילט די אויסגעגעבענע שװעסטער די סודות פֿון דער חתונה:נאַכט... 

אין די יאָרן װאָס עוזר-'העשל איז געווען אין דער אַרמײ און שפּעטער אין 
רוסלאַנד האָט הדסה זיך געהאַלטן ווייט פֿון דער משפּחה. פּאַפּאַ האָט חתונה 
געהאַט מיט אַן אַנדער ווייב. די מומעס אסתּר-מלכּה און סאַלטשע האָבן געהאַלטן 
מיט פֿישעלען. ס'רוב קוזינעס האָבן חתונה געהאַט, געקינדלט. פֿון דער גאַנצער 
פֿאַמיליע זיינען הדסהן געבליבן דריי ש!ועסטער-קינדער, װאָס פֿלעגן אַמאָל קומען 
צו איר קיין אָטװאָצק, און װאָס זי, הדסה, פֿלעגט אַמאָל זיך טרעפֿן מיט זי 
אין װאַרשע: מאַשע, סטעפֿע און דאָשע, פּיניעלעס מוזינקע. 

מאַשע האָט זיך געהאַט געשמדט. איר טויף-פֿאָטער איז געווען דער שווער, 
דער פּאַן זדזשיסלאַװו זאַזשיצקי. מאַשע איז געגאַנגען יעדן זונטאָג אין קלויסטער. 
דער פֿאָטער, ר' משה"גבריאל, איז נאָך איר געזעסן שבעה. לאה, די מוטער, 
האָט געשריבן פֿון אַמעריקע, אַז זי מעקט זי אויס פֿאַר אַ טאָכטער. די פֿעטערס 
און די מומעס האָבן אױסגעשפּיגן, ווען מ'האָט דערמאָנט איר נאָמען. אָבער 
הדסה האָט נישט געקאָנט פֿײינט האָבן אַ פֿרױ, װאָס האָט זיך געבראַכט אַ קרבן 
פֿאַר ליבע. איז זי, הדסה, דען בעסער? האָט זי דען נישט פֿאַרשװעכט די 
הײיראַט? זאָלן יענע, װאָס זייער געוויסן איז ריין, װאַרפֿן דעם ערשטן שטיין. 
אויסער דעם, װאָס איז דען דער אונטערשייד צװישן איין רעליגיע און דער 
אַנדערער? בעטן נישט יידן און קריסטן צו איין גאָט! דעם אמת געאָגט, 
איז הדסהן יעזוס געווען נעענטער וי דער ידישער גאָט, װאָס איז אַ ביי- 
זער, אַ פֿײיערדיקער, אַ נוקם-ונוטר. ווייל די יידן האָבן געזינדיקט מיט דריי 
טויזנט יאָר צוריק, האָט ער ביז היינט זיי געשטראָפֿט. די גאָטזעליקע מאַמעשי 
האָט זי, הדסהן, פֿון קינדווייז אָן געלערנט, אַז פֿאַר דער מינדסטער עברה לייגט 
מען אין גיהנום אױפֿן שטעכבעטל: פֿאַר אָנרירן אַ לייכטער אין שבת, פֿאַר 
עסן מילכיקס נאָך פֿליישיקס, פֿאַר שטעלן זיך אויף די קני. געדאַװענט האָט 
מען צו דעם גאָט אין ענגע שטיבלעך און מ'האָט דאָרט געמאַכט באַנומענע 
קולות און געזונגען קאָמישע ניגונים. קיין פֿרױען האָט דער גאָט נישט ליב 
געהאַט. פֿון די מערסטע מצוות האָט ער זיי באַפֿרײט. אַ מאַנסביל האָט נישט 
געטאָרט אויף זיי קוקן. זיי האָבן געמוזט אָפּגאָלן זי האָר, טראָגן פּאַרוקן, גיין 
אין די מקוות. די יידישע רעליגיע איז געווען דורכאויס אַזיאַטיש. יעזוס האָט 
נישט געשטראָפֿט נאָר פֿאַרגעבן אַלעמנס זינד. גענעטן האָט מען צו אים אין 
רייכע שטילע טעמפּלען, פֿול מיט בילדער און סקולפּטורן וי אַ מעאום, 
פֿאַרלאַנגט האָט דער פּאַן יעזוס בלויז איין זאַך : ליבע.... הדהס האָט נישט אינמאָל 
געהאַט אַ באַגער אַרײנצוגיין אין אַ קירך, אַנידערקניען און אויסגיסן דאָס האַרץ 
פֿאַר דעם צאַרטן מילד-אויגיקן ייד, װאָס די אייגענע ברידער האָבן אים צו" 
גענאָגלט צום קרייץ, און געשטאָרבן איז ער פֿול מיט ליבשאַפֿט און פֿאַר" 
געבונג... ווען עוזר'העשל איז געווען אין רוסלאַנד, האָט זי, הדסה, אָפֿט גע" 
טראַכט וועגן פֿאַרשליסן זיך אין אַ מאָנאַסטיר און פֿאַרברענגען די יאָרן אין היילי- 
קער איינזאַמקײט, וי דאָס טוען קריסטעלכע טעכטער, ווען זיי אַנטױישן זיך אין 
די וועלטלעכע פֿאַרלאַנגען. אויב הדסה איז געבליבן קעגן שמד, איז עס געווען 
צוליב איין זאַך : די יידן זיינען געווען די פֿאַרפֿאָלגטע, נישט די קריסטן. דאָס 
האָט מען די יידן פֿאַרבאָטן צו וואוינען אין רוסלאַנד, אָנצונעמען רעגירונגס- 
שטעלעס און אַפֿילו אַרײנצוגײין אין זאַקסישן גאָױטן. אויב ס'איז אמת װאָס 
ס'שטייט אין דער עװאַנגעליע, אַז די שװאַכע וועלן אַרבן דאָס קעניגרייך פֿון 
הימל, זיינען די יידן װאָרע קריסטן... 

ווען מאַשע האָט זיך געשמדט, האָט הדסה מיט איר איבערגעריסן. אָבער 
נישט אויף לאַנג. מאַשע האָט גענומען שרייבן הדסהן בריוו קיין אָטװאָצק. 
זי האָט געגעבן אָנצוגעהערן, אַז זי ליידט און איז אַלין. הדסה האָט זיך מיט 
איר געטראָפֿן אין װאַרשע. ס'האָט זיך אַרױסגעװיזן, אַז יאַנעקס פֿאַמיליע האָט 

איר קיינמאָל נישט מוחל געווען דעם יידישן אָפּשטאַם. דער שווער האָט גאַנצע 
נעכט געהוסט, געברומט, געשאָלטן. ער האָט באַשולדיקט דעם זון, אַז ער 
האָט אים קראַנק געמאַכט. די שוויגער האָט אַרױסגעװיזן מאַשען האַס ביי 
יעדער געלעגנהייט. די שוועגערין, יאַנעקס שװעסטער, האָט זי אויסגעמיטף 
יאַנעק און מאַשע האָבן זיך שפּעטער אַרױסגעצױיגן פֿון די עלטערן, גענומען 
אַ צימער ערגעץ אין מאָקאָטאָוו, ס'איז דערפֿון נישט געװאָרן בעסער. די בילדער, 
װאָס יאַנעק האָט געמאָלט, האָט קיינער נישט געקױפֿט. װער האָט אין זינען 
געהאָט מלחמה-צייט קונסט! יאַנעק האָט געשיקט מאָלערײען אויף די אויס- 
שטעלונגען, נאָר מ'האָט זיי אים צוריקגעשיקט. ער איז געזעסן אין שטוב, 
גאַנצע טעג געלייענט די צייטונגען, גערעדט דערפֿון, אַז ער טויג צו גאָרנישט, 
און אַז ער האָט נישט געהאַט די רעכט צו נעמען אַ פֿרױ. זי, מאַשע, האָט גע- 
קראָגן אַ פּאָסטן אין אַ געשעפֿט פֿון בלומען, נאָר די שטעלע האָט זי אַרײנ" 
געטריבן אין אַ מעלאַנכאָליע. ס'רוב קונים האָבן געקױפֿט קראַנצן פֿאַר באַ- 
גרעבענישן. דערנעבן איז געווען אַ געוועלב פֿון טרומנעס... מאַשע האָט 
גענומען ליידן פֿון דריקעניש אין מאָגן און שלעכטע חלומות... צוישן פּאָר- 
פֿאָלק האָבן זיך אָנגעהױיבן קריגערייען. ווען יאַנעק איז אַרײנגעפֿאַלן אין גרימ" 
צאָרן האָט ער זי גערופֿן : קרעציקע יידין... 

הדסה און מאַשע האָבן זיך אָנגעהויבן טרעפֿן יעדע װאָך. ביידע קוזינעס 
זיינען אַװעק אין אַ קריסטלעכן רעסטאָראַן, ווייט פֿון יידישן געגנט, און צוזאַמען 
געגעסן מיטאָג. באַצאָלט האָט אַלעמאָל הדסה. ס'האָט געטראָפֿן, אַז מאַשע איז 
געקומען צו לױפֿן צו הדסהן קיין אָטװאָצק אין מיטן דער נאַכט. דאָס פּאָרל 
האָט זיך געהאַט געקריגט אַ גאַנצן אָװנט און שפּעט ביינאַכט האָט יאַנעק זיך 
געװאָרפֿן אויף מאַשען, זי גענומען שטיקן. ער האָט צו איר געכאַפּט אַ האַק" 
מעסער... מאַשע און הדסה זיינען ביזן ווייסן טאָג געלעגן אין בעט, און מאַשע 
האָט איר אויסדערציילט אירע צרות. דער יאַנעק האָט נישט געװאָלט אַרבעטן, 
ער האָט אויך נישט געהאַט קיין כּוח. ער האָט אויסגעזען װי אַ ייד און איז 
געווען שװאַך וי אַ ייד. ער האָט געליטן אױפֿן האַרץ און גערעדט וועגן זעלבסט" 
מאָרד. ער האָט נישט געקאָנט טרינקען, אָבער ער האָט זיך צוגעכאַפּט צום 
ביטערן טראָפּן. ער האָט געװאָרפֿן אַן אומחן אויף דער מאָלערײי און פֿאַרברענט 
די לייוונטן, ער האָט באַשולדיקט די יידישע קאָלעגן, מלאָטעק און רובינליכט, 
אַז זי שטעלן אים אונטער פֿיסלעך, און אַז זיי נעמען אָן אים נקמה פֿאַרװאָס 
ער האָט חתונה געהאַט מיט אַ יידישער טאָכטער. ער איז געװאָרן פֿול מיט 
אַלערלײ חשדים. ער האָט פֿאָראױסגעזאָגט, אַז דער פֿאָטער װעט אים נישט 
איבערלאָזן קיין גראָשן ירושה. ער האָט פֿאַרדעכטיקט, אַז מ'האָט געמאַכט קעגן 
איט אַ פֿאַרשװערונג און מ'וויל אים רואינירן. מאַשע האָט אים געשיקט צו 
אַ נערוון-דאָקטאָר, נאָר יאַנעק האָט זי באַשולדיקט, אַז זי וויל אים איינזעצן 
אין אַ משוגעים-הויז... 

אין דער צייט ווען די דייטשן האָבן צוגעזאָגט פּוילן אומאָפּהענגיקייט און 
גענומען ווערבירן פֿרײװיליקע פֿאַר דער פּוליש-דייטשער אַרמײ, איז יאַנעק 
אַװועק זיך צושטעלן, כאָטש גאַנץ פּױלן איז געווען קעגן די דייטשע מאָכינאָציעס 

און ס'איז שוין געווען קלאָר, אַז די דייטשן האָבן פֿאַרלױרן דעם קריג. יאַנעקס 
פֿאָטער איז גראָד דעמאָלט געשטאָרבן, און די מוטער און די שװועסטער האָבן 
באַשולדיקט יאַנעקן, אַז ער איז געווען די אורזאַך פֿון זיין טויט. דער שװאָגער 
האָט געװאָרנט, אַז אויב יאַנעק װעט קומען צום כאַגרעבעניש, װעט ער אים 
שלאָגן ביים פֿאָטערס קבר. נישט יאַנעק און נישט מאַשע האָבן זיך געויזן 
אױפֿן צמענטאַר. די קריסטלעכע שכנים און פֿרײינט האָבן געהאַט פֿון װאָס צו 
רעדן. יאַנעק האָט זיך צוגעשטעלט צו דער מוסטערונג, אָבער די קאָמיסיע 
האָט אים אַװעקגעשיקט אויף צוויי װאָכן אין שפּיטאָל און דערנאָך אים אָפּי 
געװאָרפֿן, יאַנעק איז באַלד געװאָרן אַ קעגנער פֿון דעם דייטשן פּלאַן און זיך 
גענומען דערנעענטערן צו פּילסודסקיס פּױלישער מיליטערישער אָרגאַניזאַציע. 
דאָ האָט יאַנעק צום ערשטן מאָל געהאַט מזל. ער איז גלייך פֿון אָנהױיב געװאָרן 
אַן אָפֿיציר אין דער געהיימער גרופּע. ער האָט זיך באַקענט מיט פּילסודסקין, 
געמאָלט זיין פּאָרטרעט. ער האָט געמאַכט פּאָרטרעטן פֿון פּילסודסקיס לייב- 
מענטשן, װאָס האָבן אָנגעפֿירט מיט זיין בריגאַדע אין אונגאַרן. יאַנעק האָט 
אָנגעהױיבן אַהיימברענגען געלט און אײנלאַדן געסט. זיי זיינען געוען אָנ" 
געטאָן ציוויל, פֿונדעסטװעגן האָבן זיי זיך גערופֿן : פּאַן פּאָרוטשניק, פּאַן קאַ- 
פּיטאַן, פּאַן מאַיאָר, פּאַן פּולקאָװניק. די גויים האָבן געטרונקען, געזונגען פּאַ- 
טריאָטישע לידער, געדרייט די װאָנסן, נישט אױפֿגעהערט קושן מאַשען אין 
דער האַנט, וויינען מיט שיכּורע טרערן אויף דעם שיקזאַל פֿון פּױלישן פֿאָטער- 
לאַנד, װאָס איז הונדערט יאָר געבליבן צעטיילט צװישן די חזירישע רוסן 
פּרײיסן און עסטרייכער. זיי האָבן געוואוסט, אַז מאַשע שטאַמט פֿון יידן, דערמאָנט 
דעם יידישן פּולקאָװניק בערעק יאָסעלעװיטש, דעם יידישן פּאַטריאָט שמואל 
זביטקאָװער, געשוואוירן, אַז דאָס נייע פּוילן װעט זיין אַ גן-עדן פֿאַר דעם פֿאַר- 
פּייניקטן פֿאָלק ישראל, וי דאָס האָבן צוגעזאָגט די פּאָעטן מיצקעוויטש, נאָר" 
וויד, װיספּיאַנסקי... טיילמאָל זיינען די פֿרעמדע אָפּגעזעסן ביז דריי אַזייגער 
באַנאַכט, געפֿירט דיסקוסיעס, געװויקלט פּאַפּיראָסן פֿון אַ הײפֿל טאַבאַק, געצייכנט 
מיט בלײישטיפֿטן אויף אַ מאַפּע. אַ פּאָר מאָל איז אַהער הדסה אַרײנגעפֿאַלן 
די אָפֿיצירן האָבן זי באַשאָטן מיט קאָמפּלימענטן, פֿאַר קיין פֿאַל נישט געװאָלט 
צוגלויבן, אַז זי איז אַ יידישע טאָכטער, געטרונקען פֿאַר איר געזונט, געלויבט די 
יידישע ראַסע... 

זומער, 1917, האָבן די דייטשן אַרעסטירט פּילסודסקין. יאַנעק האָט ביז 
דאַמאָלט קיינמאָל נישט געשריבן קיין פּאָעזיע; אָבער דאָסמאָל האָט ער פֿאַר- 
פֿאַסט אַ ליד דערוועגן, און ס'איז געווען אָפּנעדרוקט אין דעם אומלעגאַלן זשור- 
נאָל, װאָס די מיליטערישע אָרגאַניזאַציע האָט אַרױסגעגעבן. יאַנעק האָט אויך 
געמאָלן אַ בילד, װאָס האָט פֿאָרגעשטעלט פּילסודסקין אין שפּיץ פֿון זיין 
בריגאַדע. מאַשע האָט זיך נישט געהאַלטן פֿאַר קיין קענערין פֿון מאָלערײ, 
נאָר זי האָט פֿונדעסטװעגן באַנומען, אַז דאָס ביל איז אַ ביליקע נאָכמאַכונג 
פֿון מאַטעיקאָ. די יידישע מאָלער, װאָס האָבן אָנגעקוקט יאַנעקס מאָלערײען, 
האָבן אים אָנגערופֿן שמירער. יאַנעק האָט געזידלט סיי מאַשען, סיי די יידישע 
מאָלער, סיי דאָס גאַנצע יידישע פֿאָלק, װאָס איז אַ שטאַם פֿון אַנאַרכיסטן, ני" 

היליסטן, דעגענעראַטן. ער האָט זיך געדונגען אַן אַטעליע און האָט אױפֿגע- 
הערט קומען אַהיים נעכטיקן. ער האָט געהאַלטן אין איין שרייבן מאַשען בריוו 
אויף גאַנצע בויגנס פּאַפּיר. ער האָט גערעדט וועגן זיין ליבע צו איר, װאָס קאָן 
קיינמאָל נישט שטאַרבן, און פֿון זיינע אַנטוישונגען אין דער פֿרױ, אין ייד, 
אין דער אוניװוערסאַלער גערעכטיקייט. ער האָט ציטירט די אַנטיסעמיטישע 
ווערק פֿון לוטאָסלאַוװוסקי, נאָװאַטשינסקי, ניעמאָיעווסקי. ער האָט געשאָטן מיט 
לויב-ווערטער אויף פּילסודסקין, אים אָנגערופֿן משיח. צומאָל איז ער געקומען 
ביינאַכט אַ שיכּורער. ער האָט אַנידערגעקניט נעבן מאַשעס בעט, געװויינט, 
גערופֿן ‏ 

-- מלאך מיינער, איך בין זינדיק!... שטויס מיך נישט אָפּ!... היילי- 
קע נשמה!... 

אין 1918, ווען פּילסודסקי איז צוריקגעקומען פֿון מאַגדאַבורגער פֿעסטונג, 
איז יאַנעק געװאָרן אַ מאַיאָר אין דער פּולישער אַרמײ, אַן אַרײנגײער אין 
בעלוועדער. יאַנעקס פּאָרטרעט האָט געהאָנגען צווישן די װערק פֿון די אַלטע 
פּױלישע מייסטער. יאַנעקס ליד האָט געזונגען דאָס מיליטער ביים מאַרשירן 
יאַנעק האָט באַקומען אַ וואוינונג אויף די אױאַזדאָװער אַלעען. ער האָט זיך גע- 
האַט איבערגעבעטן מיט מאַשאַן,. מאַשאַ האָט איצט געהאַט אַ דינסט. צו מאַשאַן 
אין שטוב האָבן גענומען אַרײנקומען פּולקאָװוניקעס, גענעראַלן, דיפּלאָמאַטן. 
מאַשע איז נאָך מיטאָג געריטן אויף אַ פֿערד אין די לאַזשענקעס. זי האָט מער 
נישט געשריבן הדסהן קיין קאַרטלעך. זי איז נישט אַרויסגעקומען קיין אָטװאָצק. 
הדסה איז קיינמאָל נישט געווען אין מאַשאַס נייע דירה. די פּאַני מאַשאַ זאַ- 
זשיצקאַ איז איצט געװאָרן איינע פֿון די אָנגעזעענסטע דאַמען אין דעם נייען 
פּױלן. מ'האָט געדרוקט איר פֿאָטאָגראַפֿיע אין אַ אילוסטרירטן זשורנאַל. מ'האָט 
זי איינגעלאַדן אין אַלערלײ ווייבערשע קאָמיטעטן. זי האָט באַקומען אַן ערן- 
אַמט אין רויטן קרייץ. הדסה איז געבליבן פֿישעלע קוטנערס וייב און האָט 
אויסגעקוקט אויף עפּעס אַ ישיבה-בחור, װאָס איז געהאַט פֿאַרפֿאַלן געװאָרן 
ביי די באָלשעװיקעס. מאַשע האָט זיך פֿאָרגעװאָרפֿן, פֿאַרװאָס זי האָט פֿאַר- 
געסן אָן איר קוזינע. זי איז איר אַפֿילו געווען שולדיק געלט. בינאַכט פֿלעגט 
מאַשע זיך אױפֿכאַפּן און זיך צושווערן מיט הייליקע שבועות, אַז גלייך מאָרגן 
װעט זי אַריבערפֿאָרן צו הדסהן, איר אָפּגעבן די פּאָר מאַרק, איר קױפֿן אַ מתּנה, 
זי פֿאַרבעטן צו זיך. אָבער יעדער טאָג האָט געברענגט מיט זיך אַזױפֿיל פֿליכטן, 
אַז מאַשע האָט פֿאַרגעסן סיי הדסהן, סיי סטעפֿען, סיי די אַנדערע מושקאַטס, 
װאָכן זיינען אַריבער און ס'איז איר נישט געקומען אױפֿן זין, אַז זי איז ר' 
משולם מושקאַטס אַן אייניקל, ר' משה-גבריאלס אַ טאָכטער, און אַז דער ברודער 
אירער, אַחר'לע, איז אַן איידעם דאָ אין װאַרשע ביי ר' קלמן-כעלמער. מאַשע 
האָט געהאַט מיטלייד מיט די יידן, אָבער ס'האָט נישט געהאַט קיין צוועק זיך 
צו מישן מיט דעם דאָזיקן געזינדל. אַלץ האָט זיך דאָרט געפּלאָנטערט צואַ- 
מען : קאָמוניזם, שװואַרצע בערזע, אטעאיזם, רעליגיעזער פֿאַנאַטיזם. די יידישע 
גאַסן האָבן מיט זיך פֿאָרגעשטעלט אַ שטיק אַזיאַטישע בהלה אין סאַמע האַרץ 
פֿון אײיראָפּע. די פֿאַמיליע מושקאַט איז געװאָרן פֿאַראָרעמט. די מאַמע האָט 

זיך געװאַלגערט אין אַמעריקע מיט אַ משרת. ניין, ס'איז נישט געווען װאָס צו 
באַדויערן. איצט, אַז יאַָנעק האָט געמאַכט אַ קאַריערע, שווער און שוויגער 
זיינען געווען טױיט, פּױלן איז געװאָרן אַ מלוכה, -- האָט מאַשאַ געהאַט איין 
פֿאַרלאַנג: פֿאַרברענען הינטער זיך אַלע בריקן.י. 


2- 
קאַפּיטל צוויי און פֿערציק 


1 


די דריטע נאַכט חנוכּה האָט באַשעלע געפּרעגלט לאָטקעס. ס'איז נישט געווען 
קיין װאַרשעװער מנהג. דאָס האָט זי אויסגעלערנט אַ שכנטע, אַ שניידערין 
װאָס האָט געשטאַמט פֿון דער פּראָװינץ. חיים-ליי2, דער קוילנהענדלער, װאָס 
מיט אים האָט באַשעלע חתונה געהאַט נאָכדעם וי קאָפּל האָט איר אָנגעהאָנגען 
אַ גט און איז אַװעק קיין אַמעריקע, האָט נישט ליב געהאַט צו פֿאַרברענגען 
מיט די שטיף-קינדער. נאָך נאַכטמאָל איז ער אַװעק צו אַ שכן אַ קירזשנער. 
מ'האָט דאָרט געשפּילט אַ זעקס-און-זעכציק ביז שמּעט אין דער נאַכט. באַשעלע 
האָט געהאַט אָנגעגאָסן צופֿיל בוימל אין חנכּה לעמפּל. אַן איינציק קנייטל 
האָט נאָך געצאַנקט, געשפּריצט. באַשעלע האָט געויבן קאַרטאָפֿל אויף אַ ריב- 
אייזן, אָנגעגאָסן אויף דער פֿאַן אייל. די קיך איז פֿול געװאָרן מיט ריחות און 
צישעניש. באַשעלע האָט װיפֿל מאָל זיך געבעטן, מ'זאָל אַרײין אין מיטל-שטוב, 
אָבער דאָס געזינדל האָט ליב געהאַט די היימישקייט פֿון פֿײיער. מאָניעק, דער 
אויסגעגעבענער זון, אַ בוכהאַלטער אין אַן עסיק-פֿאַבריק, איז געזעסן אױפֿן 
בעטל, וואו ס'זייגען ביינאַכט געשלאָפֿן איפּע און טייבעלע. ס'האָט זיך צו אים 
געטוליעט ריטאַ, דאָס קליינע ווייבעלע, װאָס האָט אים נישט אָפּגעלאָזט אויף 
קיין איין מינוט. מאָניעק איז געבליבן אַ פֿאַצעט. די טונקעלע האָר האָט ער 
פֿאַרקעמט אין אַ שרונט און באַשמירט מיט פּאָמאַדע. פֿון שטײפֿן קראָגן האָט 
אַרױסגעשטאַרצט אַ שניפּסל מיט אַ דינעם קניפּ, מעשה שוויצער. די הויזן האָט 
ער פֿאַרהובן הויך איבער די קנעכלען, ס'זאָלן נישט קאַליע ווערן די קנייטשן. 
די שיך זיינען געווען אָפּגעפּוצט מיט אַ גלאַנץ. די שקאַרפּעטן האָבן געהאַט 
אַ רוט פּאַסיקל. אױפֿן האַנט-געלענק איז געזעסן אַ זייגערל. אויף אַ פֿינגער 
האָט געלויכטן אַ קידושין-רינגל. אין דער פֿאָדערשטע קעשענע האָט געשטעקט 
אַ זיידן טיכל. מאָניעק האָט געהאַט אַ נאָמען מיט זיין עלעגאַנץ, לייטישער 
אױפֿפֿירונג, פֿלײסיקײט אין געשעפֿט. אַ חוץ דעם איז ער געוען אַ טענצער, 
איינער אין פּראַגע. פֿרױען האָבן ליב געהאַט צו טאַנצן מיט אים טאַנגאָ, אַ 
שימי, אַ פֿאָקסטראָט. ער האָט נישט אָנגעטראָטן אויף די פֿיס. ער האָט געוואוסט 
ווען און וואו איינצורוימען אַ סוד. טאַקע דערפֿאַר האָט ריטאַ אים געהיטן. עס 
איז אַלעמאָל געווען אַ געפֿאַר, אַז מ'עט אים אױסכאַפּן. זי אַלײן, ריטאַ, איז 
געווען קליין, שװאָרץ, דיקלעך, מיט גראָבלעכע ליפּן און קליינע גלאַנצנ" 

דיקע אייגעלעך. פּראַגער מיידלעך האָבן ביז היינט נישט פֿאַרשטאַנען, װאָס 
מאָניעק האָט דערזען אין דער מעצאָצע. 

-- װאָס האָט זי? -- האָבן די מיידלעך געטענהט. -- נישט קיין פּנים, 
נישט קיין פֿיגור... אַן אָנגעשטאָפּטע ליאָלקע!... 

שאָשע, באַשעלעס עלטסטע טאָכטער, איז שוין געווען אין פֿיר-און-צװאַנ" 
ציקסטן יאָר. שאָשע איז געבליבן אַ שטוב-מיידל. זי האָט נישט געלייענט קיין 
צייטונג, נישט געוואוסט דעם חילוק צװוישן אַ בונדיסט און אַ ציוניסט. פֿון 
גימנאַזיע איז זי אַרױיס באַלד וי ס'האָט זיך אָנגעהויבן די מלחמה. זי האָט 
געהאָלפֿן דער מוטער ביים באַלעבאַטישקײט. איצט איז שאָשע געשטאַנען 
אין אַ געשעפֿט פֿון שאָקאָלאַד, אויף דער סענאַטאָרן-גאַס. מ'האָט פֿאָרױיסגעזאָגט, 
אַז שאָשע װועט אויסװאַקסן אַ שיינהייט, אָבער עפּעס האָט איר געפֿעלט. זי האָט 
געהאָט אַ צו-קינדיש פּנימל און אַ פֿלאַכע ברוסט. זי האָט נישט אױפֿגעהערט 
שמייכלען, געוויזן חן-גריבלעך. ווען שאָשע האָט נישט געהאַט װאָס צו טאָן 
האָט זי נאָך אַלץ געלייענט אױפֿן קול די כרעסטאָמאַטיעס, װאָס זי האָט שטו" 
דירט אין שקאָלע: געשיכטעס מיט קעניגן, קיעלעך, װאַלד-גײסטער, בערן" 
טרייבער. אַלע מיידלעך אין דער געגנט האָבן געהאַט פּוילישע נעמען אָבער 
זי איז געבליבן ביים נאָמען שאָשע. אָנשטאָט צו ואַשן פֿאַר זיך אַ פּאָר טרי" 
קאָטן, אָדער אױיסצופּרעסן אַ קאָפֿטל, פֿלעגט זי אויסשערן פֿון פּאַפּיר אַלערלײ 
רייזעלעך, וי אַ קליין מיידעלע. באַשעלע פֿלעגט טענהן: 

-- קוקטץ זי אָן! אַ קינד פֿון זיבן יאָר!... 

ס'איז געווען אַ נס, װאָס ס'האָט זיך אױיסגעפֿונען פֿאַר שאָשען אַ יונגערמאַן. 
געהייסן האָט ער שמעון בענדל. געשטאַמט האָט ער פֿון דעם שטעטל דינעוו, גאַ- 
ליציע. שמעון, אַ יונג אַ ריז, גלייך וי אַ ווירע, מיט אַ טשופּרינע שװאַרצע 


האָר, אַ שמאָל פּנים, אַ שאַרפֿן קין, אַ הויכן האַלדז, האָט אַלעמאָל געטראָגן 
אַ בלוזע, אַ זעלנערשן פּאַס, וויקלשנורן אַרום די פֿיס, אַ פּאָר גראָבע שיך, די 
זוילן באַשלאָגן מיט נעגל, די קנאַפֿלען געשמידט מיט פּאָדקאָװעס. דער פֿאָ- 
טער זיינער האָט געהאַט ערד הינטער דינעוו. שמעון האָט געקאָנט אַקערן, זייען, 
מעלקן קי, רייטן אויף פֿערד. אין דער הכשרה-פֿאַרם, אין גראָכאָו, האָט מען 
אים געזאָגט, אַז ער האָט זיך דאָרט נישט װאָס צו לערנען. ער קאָן גלייך עולה" 
זיין קיין ארץ-:ישראל. ער האָט בלויז געדאַרפֿט װאַרטן אויף דעם סערטיפֿיקאָט. 
ווען נאָר ער איז געקומען קיין װאַרשע, איז ער גלייך אַװעק צו שאָשען. ער 
האָט זי געלערנט רעדן העברעאיש מיט דער ספֿרדישער הברה, זי מיטגענומען 
אויף חלוצישע פֿאַרזאַמלונגען. שאָשע פֿלעגט אַהיימקומען שפּעט ביינאַכט, און 
באַשעלע האָט זי געפֿרעגט: 

-- האָסט דיך גוט פֿאַרװײלט? 

-- טאַק סאָביע... 

-- װאָס האָט מען גערעדט? 

--- פֿאַרשידנס. 

-- װילסט טאַקיש פֿאָרן קאַי פּאַלעסטינע ! 

-- פֿאַרװאָס נישט? ס'איז אונדזער לאַנד. 

לכּבוד חנוכּה האָט שמעון געבראַכט שאָשען אַ מתּנה: אַ זילבערנעם מגן" 
דוד מיט אַ קייטעלע, צו טראָגן אױפֿן האַלדז. ער איז געזעסן אין קיך אויף אַ 
ברעג בענקל, נישט אַראָפּגענומען פֿון שאָשען די גוויסע שװאַרצע אויגן גע- 
רויכערט פּאַפּיראָסן, געשוויגן. מאָניעק האָט אויף אים געקוקט האַלב-פֿאָרשן- 
דיק: װאָס זעט דער ינגאַטש אין שאָשען? ער האָט געהאַלטן די שװועסטער 
פֿאַר אַ נישט-דערבאַקענער. ס'איז אים געווען אַ חידוש, וי זי האָט שכל צו 
פֿאַרקױפֿן שאָקאָלאַד. ריטאַ,. מאָניעקס ווייבעלע, האָט געװאָרפֿן אויף שמעונען 
אייגלעך. זי האָט אים נישט אױפֿגעהערט שטעלן פֿראַגן : 

-- ס'איז אמת, אַז דאָס זאַמד אין פּאַלעסטינע איז הייס? זיינען טאַקע 
די אַראַבער אַזױנע שיינע מאַנסלײט? איז דאָס װאָר, אַז מ'קױיפֿט דאָרט װאַ" 
סער אויף דער קװאָרט ? 

שמעון האָט אויף אַלץ געענפֿערט מיט געניטשאַפֿט. ער האָט אַרױסגענומען 
פֿון בוזעם אַ מאַפּע, געטייטלט מיטן וייז-פֿינגער, אָנגעװויזן װי אַזױ מ'קען 
קינסטלעך באַװאַסערן דאָס לאַנד, פֿאַרװאַנדלען מדבריות אין פֿרוכטבאַרער 
ערד. ער האָט אָנגערופֿן אַ סך העברעאישע נעמען פֿון קאָלאָניעס און קיבוצים, 
ער האָט גערעדט וי אַ דאָרטיקער. שאָשע האָט נישט אױפֿגעהערט שמייכלען. 

--- שמעון, פֿאַרצײל פֿון דעם אַראַבער מיט די זעקס ווייבער! 

-- צו װאָס ? 2'האָב שוין דערציילט, 

--- פֿאַרצײל נאָכאַמאָל. מאַמעליו קרוין, ס'איז אַזױ קאָמיש!יי. 

איפּע, יונגער פֿון שאָשען, איז געבליבן אַ קריפּל. איין פֿוס איז געווען דין 
וי אַ שטעקעלע. זי האָט ביז היינט געטראָגן אויף אים אַן אייזערנעם קלאַמער. 
איפּע איז געווען קליין, שװאַרץ, מיאוס, בייז. די קורצע האָר האָט זי פֿאַרפֿלאָכטן 
אין אַ גראָב צעפּל, זי האָט געהאַט אַ פּאָסטן אין אַ פֿאַבריק פֿון פּאַטשערקעס, 
איפּע האָט אַ גאַנצן טאָג אַרױפֿגעצױגן פּערל אויף פֿאָדים. איצט איז זי געזעסן 
אויף אַ פֿיסנבענקעלע. אויסגעקליבן קרעלן פֿון אַ הױפֿן. דאָס האָט מען איר 
אַרױיסגעגעבן צו טאָן. דאָס שיינדל אין דער פֿאַמיליע איז געװען טייבעלע, 
אַ מיידל פֿון אַ יאָר פֿערצן. טייבעלע איז געגאַנגען אין פֿינפֿטן קלאַס גימנאַזיע, 
זיך געחברט מיט נגידישע טעכטערלעך. זי האָט שוין באַצייטנס צוגעגרייט 
קינדער צום עקזאַמען. טייבעלע איז געזעסן אין דער גרויסער שטוב, אין אַ 
ריפּסן פֿאַרטוך, געמאַכט די לעקציע. זי האָט געשריכן ציפֿערן, איקסן, איפּסי- 
לאָנען, טייבעלע האָט זיך אויסגעטויגט צו מאַטעמאַטיק. זי איז געווען געראָטן 
אין קאָפּלען. ווען באַשעלע האָט זיך מיט איר געקריגט, פֿלעגט זי טענהן: 

| -- רשע מרושע... ס'טאַטעלע אויסן אויג!.י.. 

וי באַשעלע איז אַזױ געשטאַנען און איבערגעדרייט אַ לאַטקע אויף דער 
לינקער זייט, האָט זי דערהערט היימישע טריט. זי האָט אָנגעשפּיצט אַן אויער. 
ס'איז נישט געווען חיים-לייב. יענער האָט געטראָטן שווער. עמעץ האָט אָנגע- 
קלאַפּט. װער קען דאָס זיין ? --- האָט באַשעלע געטראַכט אַ דערשראָקענע. 

-- קטאָדטאַם ? ווער איז דאָרט, הע ? 

מ'האָט נישט געענטפֿערט. באַשעלע האָט אױפֿגעמאַכט דעם קלאַפּשלאָס, 
אױפֿגעשפּאַרט די טיר אױפֿן קייטל, געװאָרן בלייך וי קאַלך. זי האָט שטומער- 

הייט גענומען געבן די קינדער צייכנס. מאָניעק האָט זיך אױפֿגעהױבן, אַרויס- 
גענומען דעם האַקן. ביי דער שוועל איז געשטאַנען קאָפּל. ער איז געװאָרן אין 
די יאָרן סיי יונגער, סיי עלטער. ער האָט געטראָגן אַ געלן מאַנטל, אַ קאַפּע- 
ליוש, װאָס איז אַרײנגעפֿאַלן אין ווייס, אַ פּאָר געקראַטעטע הויזן, אַ ברוין"גע- 
קעסטלט העמד, רויטע שיך מיט ברייטע אָפּזאַצן און לאַנגע שפּיצן. צוישן די 
ליפּן האָט געשטעקט אַ פּאַפּיראָס אָן אַ מונדשטוק. ער האָט געקוקט האַלב- 
נייגעריק, האַלב:דערשראָקן. באַשעלע האָט געטאָן אַ פּאַטש מיט די הענט. 

-- אוי, מאַמע ! 

-- חלש נישט, כ'בין נאָך נישט געשטאָרבן! -- האָט קאָפּל אַ זאָג געטאָן 
אויף זיין קליגערישן שטייגער. -- גוטן אָװונט, קינדער ! 

שאָשע האָט אױפֿגעהערט שמייכלען, באַקומען אַ לאַנג פּנים. איפּע האָט 
קרום געעפֿנט דאָס זשאַבע-מויל, געוויזן שיטערע שװאַרצע ציין. מאָניעק האָט 
זיך אָפּגערוקט אויף הינטערוויילעכץ, 

-- גוטן אָװונט, פּאַפּאַ! 

-- כ'זע. דאָס ביסט דו, שאָשע. דאָס איז איפּע. וואו איז טייבעלע? 

טייבעלע איז אַרײינגעקומען מיט אַ בלײפֿעדער אין איין האַנט און אַ שטיקל 
מעק-גומע אין דער אַנדערער. 

-- טייבעלע, דאָס איז דער טאַטע -- האָט מאָניעק געזאָגט אויף יידיש, 

-- טאַק, פּאָזנאַיען (יאָ, כ'דערקאָן). 

ערשט איצט האָט באַשעלע צוריקגעוואונען דאָס לשון. 

-- אַזױ אַרײנגעפֿאַלן... האָסט אַפֿילו ניש' געשריבן קאַ' קאַרטל! 

-- כ'האָב אַליין נישט געוואוסט, אַז כ'פֿאָר. כ'בין איינגעזעסן אויף אַ שיף, 
די לעצטע מינוט. וואו איז חיים-לייב ? 

מאָדנע, פֿון צערודערונג האָט באַשעלע פֿאַרגעסן ווער ס'איז חיים-לייב. 

-- דער פֿעטער איז ביי אַ שכן -- האָט מאָניעק זיך אָנגערופֿן 

-- אַהאַ. כ'בין נישט געקומען קיינעם מאַכן קאַי טראָבל, כוויל זען די 
קינדער. | 

--- פּאַפּאַ, דאָס איז מיין פֿרױ, 

ריטאַ איז געװאָרן רויט פֿון קורצן האַלדז ביז די װאָרצלען האָר. 

-- באַרדזאָ מי פּזשיעמניע... זייער אָנגענומען... 

-- דאָס ביסטו, מיין שנור ? יאָ, ענלעך צו דער פּיקטשור... 

-- דאָס איז שאָשעס אַ באַקאַנטער! 

קאָפּל האָט אָפּגעמאָסטן דעם דינעווער יונג פֿון אויבן-אַראָפּ און פֿון אונטן- 
אַרױף. 

-- אַ סאָלדאַט, צי װאָס ? 

--- עך בין נישט קאַי סאָלדאַט. עך בין אַ חלוץ., 

-- אַ ציוניסט, הע? איר וילט אונדז אַלע אָפּשיקן קאַ' פּאַלעסטאַין ? 

-- נישט אַלע, 

באַשעלע האָט אַראָפּגענומען די פֿאַן פֿון דער פֿײיערקע. זי האָט זיך ערשט 
איצט דערמאָנט דעם דין, אַז מ'טאָר נישט בלייבן מיט קיין געגטן מאַן אונטער 

איין דאַך. רויטע פֿלעקן זיינען איר אַרױיס אױפֿן פּנים. זי האָט געטאָן אַ קוק 
אױפֿן סופֿיט, זיך גענומען אָפּרוקן אין אַ ווינקל. 

--- אַזױ פּלוצלינג -- -- 

--- שרעק דיך נישט, באַשעלע, כ'על דאָ נישט נעכטיקן. כ'שטיי אין האָטעל 
בריסטאָל. 

-- טו אויס דעם סאַק. װועסט דיך נאָך פֿאַרקילן... 

-- נאָ, מ'דאַרף נישט, 

קאָפּל האָט אױפֿגעקנעפּלט דעם אויבער-ראָק און ס'האָט זיך באַוויזן אַ 
געקראַטעטער אָנצוג, װאָס מ'זעט נאָר אין קינאָ. דער קראַגן האָט געהאַט משו"י 
נה-לאַנגע ראַנדן, דער קראַװאַט האָט אין זיך געהאַט אַ געמיש פֿון רויט, געל, 
גאָלד, 

-- עסט אָפּ סאַפּער. איכ'ל ענק נישט שטערן! 

-- די מאַמעשי מאַכט לאַטקעס, אויף חנוכּה -- האָט שאָשע געזאָגט. 

-- אַהאַ, לאַטקעס. כ'האָב געמיינט, מ'מאַכט דאָס בלויז אין אַמעריקע.י. 
װועל, קינדער, דאָ בין איך. אַ געגטער פֿאָטער איז נאָך אַלץ אַ פֿאָטער -- -- 
דו, טייבעלע, האָסט שוין אַװדאי אַלץ פֿאַרגעסן? 

-- ניין, כ'געדענק. איר'ט געהאַט אַזױנע לאַנגע שטיוול -- 

--- װאָסערע שטיוול? דאָ איז אַלץ וי געװוען. װאָס טוסטו? גײיסט אין 
האַי'סקול ? 

--- זי לערנט זיך אין גימנאַזיע --- האָט געענטפֿערט מאָניעק. 

--- יאָ, גימנאַזיע.... דער זעלבער הויף, דער זעלבער מיסט-קאַסטן, דער 
זעלבער סטרוזש. דער גוי האָט מיך דערקאָנט. פּאַנִיע קאָפּל, זאָגט ער. ר'איז 
געװאָרן אַ רעגיולער דזשאַד. כ'האָב אים געגעבן אַ װאַלבן דאָלער -- -- ר'האָט 
מיר געװאָלט קושן די האַנט. 

ר'איז אַ גרויסער פּיאַק -- האָט שאָשע אַרײינגעװאָרפֿן. 

-- האַ נו, װאָס זאָל ער טאָן? ביי אונדז האָט מען אינגעפֿירט פּראָ- 
היבישאָן, נאָר מ'טוט זיך אַן עצה. ניו-יאָרק איז פֿול מיט שיכּורים -- -- 

קאָפּל האָט זיך אָפּגעהאַקט. די אייגענע רייד האָבן אים פֿאַרװאונדערט. 
װאָס פּלױדער איך עפּעס? -- האָט ער געטראַכט. -- װאָס ווייסן זיי! די איפּע 
זעט אויס שרעקלעך... שאָשע איז נישט געװאַקסן... באַשעלע איז אַן אַלטע 
יידענע. קאָן דאָס זיין, אַז זי איז זעקס יאָר יינגער פֿון מיר?... אַ קנויל איז 
אים געבליבן שטעקן אין האַלדז. די טרערן זיינען אים אָנגעלאָפֿן. ער האָט 
אינדערגיך אַרױסגעכאַפּט אַ צינד-מאַשינדל און פֿאַױרוױכערט דאָס פֿאַרלאָשענע 
רעשטל פּאַפּיראָס. ער האָט דערביי פֿאַרשטעלט אַ האַלב פּנים... 

קאָפּל איז געבליבן מיט באַשעלען און די קינדער נישט מער װי איין שעה. 
ער האָט דערלאַנגט מאָניעקן דרייסיק דאָלער (באַשעלע האָט נישט געװאָלט 
נעמען קיין געלט) און האָט געזאָגט, אַז ער'ט קומען מאָרגן. ער האָט געגעבן 


די פֿאַמיליע מושקאַט 5325 


אָנצוהערעניש, אַז ער וויל זיין אַלײין מיט באַשעלען און די קינדער, אָן דער 
שנור און אָן שאָשעס יונג, דעם חלוץ. ער איז אַראָפּ מיט די טרעפּ און זיך 
געלאָזט גיין אויף דער מאַלע גאַס. איידער קאָפּל איז אַװעק קיין אַמעריקע האָט 
ער געהאַט צוגעזאָגט די אָקסענבערגט, אַז ער'ט צו זיי שרייבן בריו, אָבער 
מער וי איין קאַרטל האָבן זיי פֿון אים נישט דערהאַלטן, קאָפּל האָט אױפֿגעהױיבן 
דעם קאָלנער, אַראָפּגערוקט דעם הוט. לעבט ער נאָך, איזידאָר ? און רייצעלע? 
וואוינען זיי נאָך אין דער אַלטער דירה ? אָדער האָבן זיי זיך שוין אַרויסגע- 
צויגן ? און װאָס איז געװאָרן פֿון דער בלאַטער פֿרױ, די פּאַני גאָלדסאָבער ? 
קאָפּל האָט זיך יעדעס מאָל אָפּנעשטעלט, זיך אַרומגעקוקט. נאָך ניו:יאָרק, 
פּאַריז, בערלין, האָט פּראַגע אויסגעזען וי אַ קליין שטעטל, ס'איז ערשט געווען 
צען אַזײיגער, אָבער ס'איז שוין דאָ געשטאַנען אַ מיט-נאַכטישע שטילקייט. 
וי אויסטערליש, נאָר ער האָט אין די זעקס יאָר אַ סך פֿאַרגעסן. סייינען 
אים געהאַט אַרױס פֿון זין די גאַזילאַמטערן, די רינשטאָקן, די טעלעפֿאָ- 
ביידלעך, וואו מ'האָט געקלעפּט אַפֿישן פֿון טעאַטער און דער אָפּערע. אויף 
אַ טיר האָט געהאָנגען אַ שילד פֿון אַ מאַנגל. ס'האָט געדויערט אַ וייל ביז 
קאָפּל האָט זיך דערמאָנט, אַז דאָס איז אַ מאַשין אויסצוגלייכן וועש. זע גאָר, 
מ'וואוינט נאָך אַלץ אין קעלער-שטובן! אין פֿאַציאַטעס! ואו האָבן זיך גענו" 
מען אַהער אַזױפֿיל פּלױטען? פֿאַרװאָס שטייען עפּעס אין די פֿענסטער פֿלעש- 
לעך מיט גלעזלעך 1 קאָפּל איז פֿאַרבײ אַ האַלב-:חרוב הויז, דער טינק אָפּגעריסן, 
די ציגל-רויטע װענט אָנגעשפּאַרט אויף קלעצער. אין די באַלױכטענע פֿענסטער 
האָט מען געזען וועש הענגען אויף שטריק. אין ניו-יאָרק װאָלט אַזאַ געביידע 
געווען קאָנדעמנד... 

דער סטרוזש האָט שוין געהאַלטן ביי פֿאַרמאַכן דאָס טויער פֿון דעם הויז, 
וואו די אָקסענבערגס האָבן אָמאָל געוואוינט. קאָפּל האָט אים דערלאַנגט אַ זיל- 
בערנע מטבע. 

-- וואוינען נאָך דאָ די אָקסענבערגס ? 

-- טאַק, פּאַניע... 

-- זיי לעבן ביידע ? 

-- און דער פּאַן פֿון װאַנען איז? 

-- איך קום פֿון אַמעריקע. 

דער סטרוזש האָט אַראָפּגענומען דאָס שעפּסענע היטל, אַ קראַץ געטאָן 
אין פּליך:קאָפּ, צוריק אָנגעטאָן. 

-- טאַק, זיי לעבן. דער פּאַן איזידאָר איז קראַנק. 

--- װאָס איז אים ! 

-- אָט... 

און דער גוי האָט מיטן גראָבן פֿינגער אָנגעװיזן האַלב-אױיפֿן האַרץ, האַלב- 
אױפֿן קאָפּ. 

--- וואוינט נאָך דאָ דער פּאַן קרופּניק? 

-- יאָ, פּאַניע, אַ שטאָק העכער. 

דער סטרוזש האָט געהאַלטן אַ קעסטל מיט פֿאַררױכערטע נאַפֿטילעמפּלעך. 

אין טויער איז געשטאַנען אַ טאַפּטשאַן. ס'איז אויף אים געווען אױיסגעשפּרײט 
אַ שאָפֿענער פּעלץ. נעבן אַ קודלאַטן הונט איז געלעגן אַ לאַנגער הילצערנער 
פֿײפֿער, אַזױנעם װי עס נוצן פּאַסטוכער, 

-- װאָס הערט זיך דאָ? שלעכט? 

-- קעפּסקאָ (זייער שלעכט)! אַז די לאָקאַטאָרן זיינען אַלע אָרעם, װאָס 
האָט דער דאָזאָרצע (וועכטער)? שטייערן צאָל זיי נאָך, די פּאַנעס! 

קאָפּל האָט געשאָנקען דעם ערל נאָך אַ מאַרק. ער איז פֿאַרבײ דעם מיסט- 
קאַסטן, אַן אױיסגעשפּאַנטן לייטער-װאָגן מיט אַן אױפֿגעהױבענעם זישעל, אַן 
אָפּטריט, וואו די טיר איז געװוען באַשמירט מיט פּעךְ. ס'האָט זיך פֿון דאָרט 
געטראָגן אַ געשטאַנק, װאָס האָט קאָפּלען פֿאַרכאַפּט ביי דער נאָז. קאָפּל האָט 
געדענקט, אַז די אָקסענבערגס ואוינען אױפֿן צווייטן שטאָק, נאָר ער האָט 
זיך נישט אָריענטירט, צי מ'רעכנט אַריין דעם פּאַרטער. אַזאַ חשכות איז גאָר 
נישט געמאָלט אין אַמעריקע! -- האָט קאָפּל געטראַכט. --- דאָס קאָן נאָר זיין 
אין יוראָפּ,.. ער האָט אָנגעקלאַפּט, אָפּגעװאַרט. ס'האָבן זיך דערהערט טריט. 
מיט אַמאָל האָט קאָפּל דערזען אַ ריזיקע מאַסע פֿלײש. ס'איז געווען רייצעלע. 
די יידענע איז אין די יאָרן געװאָרן צוויי מאָל אַזוי דיק. איר קערפּער האָט 
פֿאַרשטעלט דעם אַרײנגאַנג. 

--- רייצעלע ! 

-- אַ בראָך איז צו מיאָר, קאָפּל, --- האָט רייצעלע געטאָן אַ כאָרכל. 

רייצעלע האָט אויסגעשטרעקט צויי משונה-גראָבע אָרעמס, אַ צי געטאָן 
קאָפּלען צו זיך מיט דעם כּוח פֿון אַ ריז, אים געקושט, געבילט. דערנאָך האָט 
זי אים האַלב-געפֿירט, האַלב-געטראָגן לענגיאויס דעם קאָרידאָר צו דער 
מיטל-שטוב. קאָפּל האָט דערזען אַ טיש, קאָרטן, באַקאַנטע פּנימער: דאַװיד 
קרופּניק לעאָן דער גײיער, איטשעלע פּעלצעויזנער, דער געלער מאָטיע. 
אױיבנאָן איז געזעסן די פֿרױ גאָלדסאָבער און נאָך עפּעס אַ ווייבל, װאָס קאָפּל 
האָט נישט געקאָנט. ס'זיינען דאָ געווען נאָך צויי אומבאַקאַנטע מאַנסלײט. 
דאַװיד קרופּניק איז געװאָרן דיק און גרוי. לעאָן דער גייער האָט געהאַט גרויע 
האָר און אַ געל פּנים. דער געלער מאָטיע האָט געהאַט אָפּגעגאָלט דאָס קמץ- 
בערדל. די פֿרױ גאָלדסאָבער איז געװאָרן פֿעטער. יאָ, ס'איז דאָ אויך געווען 
צילקע, דער פּאַני אָקסענבערגס טאָכטער. רייצעלע האָט געטאָן אַ פֿליאַסק מיט 
די הענט. 

-- מענטשן! קאָפּל! 

-- וי עץ זעט מיך אַ לעבעדיקן קאָפּל! -- האָט דער געלער מאָטיע 
געשריגן, 

--- אַראָפּגעפֿאַלן װי פֿון הימל! -- האָט געזאָגט דאַװיד קרופּניק אַ דער- 
שטוינטער+.--- 

-- אַן אמתער אַמעריקאַנער! -- האָט איטשעלע פּעלצעוויזנער גערופֿן, 

-- נו, װאָס שטייסטו ביי דער טיר? -- האָט לעאָן דער גייער געפֿרעגט, 
-- ס'פּאַסט דיר שוין מיט אונדז ניש' צו רעדן? 

ער איז אַקעגנגעגאַנגען קאָפּלען, זיך מיט אים צעקושט. איטשעלע פּעל- 

צעוויזנער האָט זיך אויך געװאָלט קושן, נאָר ער האָט פֿאַרגעסן אַרױסצונעמען 
דעם פּאַפּיראָס פֿון מויל. ער האָט קאָפּלען שיער נישט אָפּגעבריט די נאָז. 
צילקע האָט זיך צעקושט מיט קאָפּלען שטומערהייט. קאָפּל האָט דערזען אַז 
זי איז אָנגעטאָן אין שװאַרצן, 

-- וואו איז ערגעץ דיין מאַן? 

צילקע האָט זיך צעויינט. 

-- אויף דער גענשע גאַס. 

-- ווען ? וי אַזױ ? 

-- שוין דריי חדשים. אַ טיפֿוס. 

-- ס'האָט זיך אויף אונדז אױסגעגאָסן יענער צאָרן! -- האָט רייצעלע 
געשריגן מיט אַ הייזעריק קול. --- ער איז אױיסגעגאַנגען, װי אַ הינדל! כ'האָב 
מיך, נעבעך, געבעטן וי ביי אַ גזלן, שלעפּטץ עִים נישט אַװעק קאַי טשיסטע. 
מ'סמט דאָרט מענטשן. אַזױ וי מ'האָט אים אַרינגענומען, איז ער געװאָרן 
ברוין-און-בלוי. שוויגער, זאָגט ער, כ'בין פֿאַרבײ. אַזאַ יונגער בוים! האַלב 
װאַרשע איז געווען ביי דער לוויה... 

-- מאַמעשי, גענוג ! 

--- װאָס זאָג יאַך? האָסט אונדז אַפֿילו ניש' געשריבן קאַ' בריוו. אַװעק 
אין דעם אַמעריקע און אויס! מװואָלט דיך געדאַרפֿט אַװעקלײגן, קאָפּל, און 
דיר אַרײנפֿיצקען, אַז זאָלסט האָבן צו געדענקען! פֿע!... 

-- וואו איז איזידאָר ? 

-- ער ליגט, ניש-פֿאַר-דיר-געדאַכט, בייזאַמען. װעסט אים אָסור ניש' 
דערקאָנען. נו, װאָס שטייסטו? זעץ דיך אַנידער. צילקע, ברענג אַרײן עפּעס 
צו עסן. 

-- כ'בין נישט הונגעריק, 

-- ביי מיאָר מוז מען זיין הונגעריק! דאָס איז מיין פּרנסה. כ'האָב אָנגע- 
הויבן קאָכן מיטאָגן. ס'איז ביי מיר אַ היימישע רעסטאָראַציע. פֿרעגסט דיך 
אַפֿילו נישט אויף רעגינען! 

-- װאָס טוט זי ? 

-- װאָס טוט אַ מידל? זי'ט חתונה און ווערט אַ וייבל, אוי, קאָפּעלע, 
װאָס איז דאָס פֿאַר אַ מדינה, דאָס אַמעריקע? מפֿאָרט אַװעק און מ'פֿאַרגעסט 
אַלץ. זיי מוזן דאָרט האָבן קאַצענע קעפּ! 

--- זאָגט אונדז בעסער װאָס מאַכט איהנס פֿרױ! -- האָט זיך אָנגערופֿן די 
געוועזענע פֿרױ גאָלדסאָבער און די איצטיקע פּאַני קרופּניק. קאָפּל האָט אויף 
איר געװאָרפֿן אַ זייטיקן קוק, 

-- לאה איז איצט אין פּאַריז, 

-- אין פּאַריז? גאָטעניו! וואו מענטשן שפּאַרןאָן! זי קומט אַהער? 

--- יאָ, אין צוויי װאָכן אַרום, 

-- וי לאָזט מען עפּעס איבער אַ ווייב אין פּאַריז? זי ווילן אפֿשר נעמען 
אַ קאָרט? מיר שפּילן אין אָקע. 

-- וואו איז איזידאָר? --- האָט קאָפּל געפֿרעגט רייצעלען 

-- זעטץ נאָר, ר'האָט זיך פֿאַרבענקט! גי אַריין דערינען. ער'ט דיר 
דערציילן טויזנט מעשיות, נאָר ס'איז אַלץ ליגנס. ער ליגט און טראַכט זיך 
אויס פֿאַנטאַזיעס. ר'האָט ניש' װאָס צו טאָן. װאָס בין יאָך שולדיק, אַז ער איז 
געליימט? כ'האָב עים אַלע יאָרן געװאָרנט. איזידאָר, זאָג יאַך, אַ מאַנסביל איז 
אויך ניש' פֿון אייזן. ער פֿלעגט אױפֿשטײן דריי אַזײיגער פֿאַרטאָג און זיך גע" 
מען צום פֿלעשל, ניכטערערהייט. כ'האָב מורא געהאַט, ר'עט זיך פֿאַרברענען 
די קישקעס, נאָר ס'מילעאָר איז אַרײן אין די פֿיס. ווען מיר ואוינען אין 
דער נידער, זעצט מען אים אַרין אין אַ וועגעלע און מיפֿירט אים אַרױס שפּאַי 
צירן, אָבער טאַשטשען אים איבער די שטיגן האָב יאַך ניש' קאַ' כּוח. ס'האַרץ 
איז מיר, ניש' פֿאַר דיר געדאַכט, פֿאַרװאַקסן מיט שמאַלץ. יאַך בין אַ חרוב 
מענטש!י.. 

-- מאַמעשי, הער שוין אויף! -- האָט צילקע געזאָגט שטרענגי 

-- זעטץ נאָר װי זי לערנט מיך! װאָס ציטערסטו! קאָפּל קאָן מיך 
גאַנץ גוט, כאָטש ער וואוינט אין נעװ-יאָרק. מ'זאָגט, ביסט דאָרט געװאָרן אַ 
גביר-אַדיר. אַן אַמעריקאַנער מיליאָנטשיק! 

-- ס'האָט מיר דאָ אויך גאָר ניש' געפֿעלט. 

-- פֿאָרט, דאָ ביסטו געווען אַ משרת... ס'איז טאַקע אמת, אַז גאָלד 
װאַלגערט זיך דאָרט אין די גאַסן? 

--- שור. מ'שאַרט מיט לאָפּאַטעסס... 

--- אוי, װוי מיר'ן דיך דאָ מקנא געװען! ס'איז געװען יענץ מלחמהלע! 
מענטשן זיינען אױיסגעגאַנגען װי די ליכט. די דייטשן -- אַ בראַנד אין זייערע 
הערצער -- זיינען איידעלע לייט. ביטע, קאָממען זי אױפֿן שטריקל... ביטע, 
קראַפּירען זי.... אַלץ האָט מען צוגעטיילט אויף קאַרטן. געבאַקן האָט מען 
דאָס באָנע-ברויט מיט קאַשטאַנעס. שװוער װי ליים. מיר זיינען געזעסן אַ 
גאַנצן ווינטער און געגעסן געפֿרױרענע קאַרטאָפֿל. פּאָסנע, אָן ריישעכץ. זיס וי 
צוקער. קאַי צוקער איז גראָד ניש' געווען. מ'האָט אַרײנגעטאָן טאַכאַרין. נו 
האָבן זיך אָנגעהױבן די קרענק. טייל זיינען געװאָרן געשװאָלן. יאַך האָב אָנ" 
געוואוירן דרייסיק פֿונט מיט איין קנאַק. די האַלקע איז פֿון מיר אַראָגעפֿאַלן. 
צילקע איז געװאָרן אַ שמוגלערין. 

--- מאַמעשי! 

-- אַ סוף. מ'טאָר גאָר ניש' זאָגן. די אייער זיינען קליגער פֿאַר די הינער. 
נו, גיי אַרײין צו איזידאָרן, נאָר בלייב נישט דאָרט זיצן קאָפּעלע קרוין!יי. 

קאָפּל איז אַרײן אין שלאָף: שטוב. ס'האָט דאָרט געברענט אַ קליין לעמפּל. 
איזידאָר איז געלעגן אױפֿן בעט גלייך אויסגעצויגן, מיט אַן אָפּגעצערט פּנים, 
געל וי װאַקס. די װאָנסן זיינען מער נישט געוען פֿאַרדרײט, נאָר געװאָקסן 
ווילד, איין אויג האָט ער האַלב-צוגעמאַכט, דאָס אַנדערע האָט געקוקט ברייט 
אָפֿן, אין איין פּינטל. אויף דעם נאַכטיטישל איז געלעגן אַ טאַליע קאָרטן אין 
ס'איז געשטאַנען אַ סלוי אַרײנצושפּײען, װי מ'זעט דאָס צומאָל ביי שװוינד. 
זיכטיקע. קאָפּל האָט זיך פֿאַרהאַלטן ביי דער טיר. 

-- גוטן אָװונט, איזידאָר ! 

-- גוט יאָר --- האָט איזידאָר געענטפֿערט מיט אַ קול פֿון אַ געזונטן 

-- דו דערקענסט מיך! 

-- וי אַ בייזן שילינגער. 

קאָפּל האָט זיך צעלאַכט, 

-- דאַנקען גאָט, דערקענסט נאָך אַ מענטש. 

--- װאָס מיינסטו, כ'בין משוגע?! וען ביסטו געקומען! 

גייט היינט. 

-- גלייך פֿון אַמעריקע ? 

-- כ'האָב אָפּגעטראָטן אין פּאַריז, 

-- האָסט דיך שוין געזען מיט דיין משפּחה! 

--- יאָ. 

-- ביסט ניש' קאַ' יאָלד. איך, ברודער, ליג אַ צוזאַמענגעלײגטער. מ'גיט 
מיר אַפֿילו ניש' קאַן עסן 

-- וי איז דאָס מעגלעך ? 

-- שווייג. שענק מיר אַ פּאָר טאָלער. יאַך בין דאָ אַ פֿרעמדער. מ'קוקט 
שוין אויס, יאַך זאָל צומאַכן אַן אויג. וואו איז דעם מושקאַטס טאָכטער ? כ'מיין, 
דיין ווייב. 

-- זי איז אין פּאַריז. 

-- װאָס טוט זי אין פּאַרין! 

-- זי איז געקומען מיט די קינדער. זיי ווילן זען פּאַריז, 

-- אַהאָ. דיין ווייבל האָט דאָ חתונה געהאָט מיט אַ קוילן הענדלער. 

-- כ'ווייס, 

-- כ'בין אַ געזונטער מענטש, נאָר כ'האָב ניש' קאַי פֿיס. ווען כ'האָב צו 
באַצאָלן, לאָז איך זיי אָפּשנײדן און קויף מיר אַ פּאָר קוליעס. װאָלט מיר געווען 
וויילער. ווען נישי' די חברה, װאָלט יאַך שוין לאַנג געפֿױלט. מ'קומט אַריבער 
יעדן שבת און דינסטיק. ס'איז ביי זיי אַזאַ תקנה. אַנומלט האָבן זיי געברענגט 
אַ בריסטל, נאָר רייזעלע האָט עס אונטערגע... מ'לאָזט מיך ניש' טאָן קאַ 
טרונק בראָנפֿן. כ'ליג אַ גאַנצע טאָג און קוק אױפֿן בעליק. ס'קומען מיר פֿאָר 
אַלערלײ געדאַנקען. נו, ביסט כאָטש צופֿרידן, האַ? 

-- גיין. 

-- װאָס איז? זי שטייט אין גרויסן? 

-- אַלץ צוזאַמען. 

--- דאָלאַרן האָסטו? 

--- וי שטרוי. 

--- נו, ניש' געפֿערלעך. גיי ברענג מיר אַ פֿלאַש שנאַפּס. 

-- יאָ, באַלד, 

-- מ'עט פֿאַרמאַכן די שענק. אַ האַלבע חברה האָט זיך אַװעקגערוקט. 
ס'איז צוגעקומען נייע מיטגלידער. איזידאָר-:אַהין, איזידאָר:אַהער, נאָר כ'קאָן 
ניש' קאַי פּנים. סטאַטקעס איינס ביי איינס. פֿרײטיק-:צױנאַכטס קומט מען שוין 
נישי דאַװענען. נישטאָ מער קאַ' גבאי, נאָר אַ פּרעזעס. מ'שיקט שטיצע קאַ' 

פּאַלעסטינע. סיי"ווי, ס'איז געפֿאָנפֿעט. שלעפּסט זיך נאָך אַרום מיט נקבות? 
-- דאָס מין פֿעלט נישט אין אַמעריקע. 
-- װאָדען ? דו האָסט מזל! כאַפּ אַרײן, ברודער. אין מיין הייט קאָן מען 
שוין גאָר ניש' אױפֿטאָן ... 

ווען קאָפּל האָט זיך אומגעקערט אין דער מיטל-שטוב, האָט מען מער נישט 
געשפּילט קיין קאָרטן, דאָס פּעשל איז געלעגן נישט גערירט אױפֿן טעלערל 
מיט איינשטעל-געלט. מ'האָט, אַפּנים, געשמועסט וועגן אים, קאָפּלען, ווייל ווען 
ער איז אַרײן, זיינען אַלע געװאָרן שטיל, קאָפּל האָט ערשט איצט דערזען 
דאָס געזינדל, דאַװיד קרופּניק איז געװאָרן גראָב, מגושמדיק, קליין, אַשטײגער 
וי ער װאָלט געװאַקסן אַראָפּ. ברעמען האָט ער געהאַט געדיכטע. די קאַרטאָפֿל- 
נאָז איז פֿול געווען מיט װיינפּערלעך, קאָפּל האָט געדענקט איטשעלע פּעלצע- 
וויזנער פֿאַר אַ הויכן, נאָר ער איז גאָר געווען נידעריק און ברייטבייניק. 
די האָר זיינען אים אויסגעקראָכן פֿון פֿאָרנט און ס'זיינען געבליבן בלויזן צווישן 
די פּאַסמעס, וי ביי אַ פּאַרך. אויף דער לינקער באַק איז אָנגעװאַקסן אַ װאָרצל. 
דעם געלן מאָטיעס פּנים איז געווען געשטופּלט און אין מויל האָט געלויכטן 
אַ שורה גאָלדענע ציין, די פֿרױ קרופּניק איז געװאָרן קיילעכדיק און באַקומען 
אַ גוידערל און אַ צו-הויכע ברוסט. לעאָן דער גייער האָט אויסגעזען אָפּגעצערט 
און מסוכּן-שלאַף. קאָפּל האָט זיך דערמאָנט, אַז ער האָט נאָך מיט יאָרן צוריק 
געליטן אויף אַ געשוויר אין מאָגן. גלייך אַזױ פֿאַרענדערט איז קאָפּלען פֿאָר- 
געקומען די שטוב. די ווענט זיינען געווען אָפּגעריסן. פֿון די אָפּגעריבענע ברע" 
טער אין דיל האָבן אַרױסגעשטאַרצט נעגל-קעפּלען. די פֿאָרהאַנגען אויף די 
פֿענסטער האָבן נאָכגעהאָנגען צעריסענע און פֿאַרשטױבטע. די פּאַני קרופּניק 
האָט אַרױסגענומען דאָס פּאַפּיראָסל פֿון צווישן די ליפּן. 

-- פּאַניע קאָפּל, וואו גייען זי ? זי אַנטלױפֿן שוין ? 

--- כ'גיי קױפֿן אַ טרונק בראָנפֿן פֿאַר איזידאָרן, 

רייצעלע האָט זיך אַ הויב געטאָן פֿון געזעס. 

-- כ'האָב באַלד געוואוסט. אַזאַ פּיאק! ס'קומט נאָר אַרין אַ מענטש און 
ער נעמט אים גלייך אױפֿן זיכער ! קאָפּל, זאָלסט אַזױ לעבן מיט מיר צזאַמען, 
װי ס'איז אַ עברה... ס'גאַנצע אומגליק קומט דאָך דערפֿון! 

-- ער'ט שוין קראַנקער ניש' װערן!יי. 

-- װאַרט, לויף ניש'. כ'האָב בראָנפֿן אין שטוב, אַזאַ אַלטער בעל עברה- 
ניק!... זיץ אַ מינוט. עלעהיי ביסט אין שענק.. 

-- דער פּאַן קאָפּל שעמט זיך מיט אונדז פּענטאַקעס -- האָט די פּאַני 
קרופּניק אַרײנגעװאָרפֿן. 

--- כ'שעם זיך ? גאָט באַהיט, כ'בין געקומען זיך מיט אייך זען 

-- מיט מיר? 

--- מיט אַלעמען. 

-- װאָס הערט זיך אין אַמעריקע! ס'איז אמת, אַז מ'קריכט מיטן קאָפּ 
אַראָפּ און די פֿיס אַרױף ? 

-- אַז מ'וויל, קאָן מען. ס'אַ פֿרײע קאָונטרי!.., 

-- זעטץ נאָר, ער שפּרעכט ענגליש. ס'פּאַסט איהן מער ניש' צו רעדן 
מאַמע-לשון ? 

קאָפּל האָט אויף איר געװאָרפֿן אַ בייזן בליק, נישט געענטפֿערט. 

-- װאָס מאַכסטו, לעאָן ? 

לעאָן דער גייער האָט זיך געטאָן אַ פּאַטש איבערן שטערן 

-- כ'האָב געמיינט, האָסט שוין פֿאַרגעסן וי כ'הייס. װאָס זאָל מען 
מאַכן ? אַז פּוילן איז אַ מדינה, בין יאַך אַ קייסער. יאַך האַנדל מיט צירונג 
און מענטשן דאַרפֿן ברויט. ס'איז היינט דאָ איין סחורה: דאָלאַרן. מ'רופֿט עס 
לאָקשן, פֿאַרן דאָלער קאָנסטו אָפּקױפֿן ס'טעלערל פֿון הימל. אַדרבא, אפֿשר 
ווילסטו מאַכן אַ מסחר ? ס'איז געקומען אַהער אַ רביצין און פֿאַרקױפֿט טייערע 
אַנטיקן. דער מאַן איז אַ רבי אין גאַליציע. כ'האָב שוין פֿאַרגעסן ס'שטעטל. 
סיי-ווי, כ'האָב אַ העלפֿאַנטבײנערן הענטל מיט בריליאַנטן אין די נעגל. איטאַ- 
ליענישע אַרבײט. װער ס'איז באַהאַװנט, ווייסט. ס'האָט געמוזט אָפּקאָסטן אַן 
אוצר. כ'זאָל דיר זאָגן װאָס זי טוט, װאָלסטו דיך אָנגעכאַפּט ביים קאָפּ, 

-- װאָס טוט זי? 

-- ס'איז מיר אַ שאַנדע פֿאַר די פֿרױען. זי איז אַ רויטע. מ'זאָגט, באשר 
זי איז אַ רוסישע שפּיאָנקע. אַ ווייבל פֿײיער און פֿלאַם. אַ פּיסקל אויף שרױיפֿן, 
רעדט פּױליש וי אַ װאַסער. די פּאָליצײ זאָל זיך נישט כאַפּן, אַז ס'קומען אָפֿי-" 
צירן, האָט זי אַרױסגענומען אַ פּאָזװאָלעניע אויף אַ הייזל -- -- 

-- פֿע, לעאָן, װאָסערע מעשיות זי דערציילן! -- האָט די פּאַני קרופּניק 
זיך אָפּגעשאָקלט. 

-- װאָס זאָל יאַך טאָן ? אַזױ האָב יאַך עס געקױפֿט און אַזױ פֿאַרקױף יאַך 
עס. מ'האָט זיך, אַפּנים, געכאַפּט אויף דעם פֿאָרטל. זי באַהאַלט איצט זיך אויס. 
ווען מ'פּאַקט זי, גיט מען איר אַ קניידל. גראָד קאָן מען מיך און מ'האָט מיר 
געגעבן אויף פּראָװויזיע די גאַנצע סחורה. זי'ט זיך אַריבערפּעקלען קאַי רוס" 
לאַנד. אויב דו ווילסט קױפֿן דיין ווייב אַ מתּנה, קאָנסטו קריגן יענע מציאה. 

-- האָסט עס ביי דיר ? 

-- כ'קאָן מערטשישעם-מאָרגן ברענגען. װי גייט עס דיר, קאָפּל! זאָימיר 
אַזױ ביידע זיין געזונט, װי מ'האָט גערעדט פֿון דיר יעדע נאַכט. קאָפּל שווייגט ! 
ס'האָבן אָנגעהױבן אָנקומען בריוו און פֿון דיר -- לא יזכר ולא יפּקד. הערטץ 
מיך אויס, זאָג יאַך, מ'פֿאַרגעסט ניש'. נאָר װאָדען? אין קאָלומבוסעס מדינה 
האָט מען ניש' קאַי צייט. כ'האָב געקאָנט אַ פֿרױ, האָט זי געהאַט איין זון אַ 
שמוקלער. געוואוינט האָט זי אויף דער באָניפֿראַטן גאַס. טאַקע אַקעגן משו- 
געים-הויז. קורץ און גוט, דער יונג פֿאָרט אַװעק קאַץ ניו-יאָרק און וי אין 
װאַסער אַריין. ס'אַװעק צען יאָר און שאַ. די מאַמע האָט עים באַװויינט װי אַ 
טויטן. מיט אַמאָל קומט-אָן אַ שיפֿסקאַרטע און אַ מאַטניע מיט גאָלד. ר'האָט 
שפּעטער אַראָפּגענומען אַ האַלבע משפּחה, 

-- פֿאַרװאָס:זשע האָט ער געשוויגן צען יאָר ? -- האָט דער געלער מאָטיע 
געפֿרעגט, 

-- גיי פֿרעג עים. 

-- ס'איז אמת, מאָטיע --- האָט קאָפּל געזאָגט. -- אַז מ'קומט אַראָפּ קאַץ 
אַמעריקע, ווילט זיך נישט שרייבן. די האַנט לייגט זיך נישט. ס'דוכט זיך דיר: 
ביסט אויף אַן אַנדער וועלט. 

-- יאָך װאָלט געשריבן אַפֿילו פֿון יענער-וועלט, 

אַזאַ שרייבער וי דוֹ.י. 

--- ווייסט, קאָפּעלע, עפּעס ביסטו געװאָרן גאָר אַן אַנדערער --- האָט ריי" 
צעלע אַ זאָג געטאָן נאָך אַ קווענקלעניש. 

קאָפּל האָט זיך אָנגעשפּיצט. 

-- װאָס בין איך געװאָרן ? 

--- כ'ווייס נישט. ניש' דער אייגענער, טאַקע װי פֿון יענער-וועלט. עפּעס 
אַזױ אַלט. װאָס איז? מ'אַרבעט אַזױ שװער? 

-- מאיילט זיך. װאָס איר דאָ טוט אין אַ שטונדע, טוען מיר אין אַ מינוט. 

-- װאָס איז ס'האַװועניש ? מ'שטאַרבט דאָרט אויך. 

-- ענד האַו... 

-- זעטץ נאָר, דו רעדסט מיט דיין ווייב ענגליש? 

-- יאָ. ניין, װאָס האָב איך געזאָגט? 

-- יאַך ווייס װאָס? האַו האַו. אַ גאַנצער טעױק. פֿלעגסט זיין אַמאָל אַ 
לעבעדיקער יונג, כאָטשבי אַ פֿאַרביסענער ביסטו געווען אַלעמאָל. נו, װעסט 
דיך אויסטשוכען. וואו שטייסטו איין? 

-- אין האָטעל בריסטאָל. 

--- מאַמעלעך מיינע, האָסט געמוזט מאַכן יענע אַפּותּיקי... 

קאָפּל האָט געשוויגן. 

--- פֿון ערלעכער אַרבעט װערט מען אין אַמעריקע אויך נישט רייך -- 
האָט איטשעלע פּעלצעויזנער אַרײנגעװאָרפֿן 

קאָפּל האָט אויף אים געטאָן אַ פֿינסטערן בליק. 

--- דו ביסט ערלעך ? 

-- וועמען קאָן יאַך באַגנבענען? סיידן מיינע פֿערד! 

-- העי, מאַנסלײט, מ'עט זיך נאָך דאָ קריגן אויך -- האָט רייצעלע זיך 
אַרײינגעמישט. --- צילקע, גיי קראַנטער אַרין מיט קאָפּלען אין קיך און קלייב 
אויס אַ גוטע פֿלאַש בראָנפֿן. אַז דיין טאַטן איז ליב, איז מיר ניחא -- 

-- אפֿשר װיל דאָ עמעץ אַ שנאַפּס! -- האָט קאָפּל געפֿרעגט. --- איכ'ל 
פֿונדעװען. 

דאַװיד קרופּניק, װאָס האָט ביז איצט נישט אױסגערעדט קיין װאָרט, 
האָט אַ הויב געטאָן די אַקסלען. 

--- מיר זיינען דערווייל ניש' קאַי שיכּורים -= =-- 

--- גיי צילקע. שעמען מעגט עץ ענק. װי עץ נעמט אױיף אַ גאַסט. באַלײי 

דיק דיך ניש', קאָפּעלע. ס'איז אַלץ פּיסק-מלאכה. מ'פֿאַרגינט דיר ניש', װאָס 
דו ביסט אַן אַמעריקאַנער --- 

קאָפּל האָט פֿאַרצױגן די ברעמען. ער האָט געװאָלט זאָגן עפּעס שאַרפֿס, 
נאָר ר'האָט זיך איינגעהאַלטן. ער איז אַרױס מיט צילקען. אין קאָרידאָר איז 
געווען פֿינסטער. ס'האָט געשמעקט מיט גאַז און פֿאַרלעגן גרעט. צילקע האָט 
אים אָנגענומען ביים אָרעם, 

--- פּאַװאָליע, זאָל קאָפּל נישט פֿאַלן... אַזױנע גרוביאַנעס! קאָפּל האָט 
אפֿשר אַ זאַפּאַלקע ? 

-- אַ מעטש? אָי 

-- מ'דאַרף ניש'. כ'זע אין דער פֿינסטער. זיי קריגן דאָס פּלאַץ, פֿאַרװאָט 
קאָפּל וואוינט אין האָטעל בריסטאָל. קאָפּל בלייבט לאַנג אין װאַרשע? 

-- אַ מאָנאַט, 

-- כ'װאָלט געװאָלט מיט קאָפּלען עפּעס רעדן, נאָר נישט דאָ. אַלע הערן 
זיך אונטער. 

-- זאָל צילקע קומען צו מיר אין האָטעל, 

-- ווען? 

-- אַפֿילו היינט ביינאַכט. 

קאָפּל האָט זיך דערשראָקן פֿאַר די אייגענע וװוערטער. װאָס טוט זיך מיט 
מיר? -- האָט ער געקלערט. -- זייט מיך נאָך פּאַטשן... צילקע האָט נאָך אַ 
קווענקלעניש אָפּגעלאָזט זיין האַנט. 

-- כ'קאָן זיין ביי קאָפּלען מאָרגן. ווען קאָפּל וויל, באַטאָג, צי באַנאַכט. 

--- זאָל זיין באַנאַכט. 

-- װויפֿל אַזײיגער ? 

-- אַזײיגער צען. 

-- כ'האָב פֿאַרגעסן איהנס צונאָמען. 

--- קאָפּל בערמאַן. צווייטנס, כ'על װאַרטן אינדרויסן, נאָר זאָל צילקע ניש' 
זיין שפּעט, 

-- יאַכ'ל קומען פּינקטלעך. -- -- דאָ האָבן זי דעם בראָנפֿן. זעען זי, דער 
טאַטעשי זאָל זיך נישט צופֿיל אָנזױיפֿן, 

-- ס'עט זיין אָל-ראַיט. 

קאָפּל האָט אָנגענומען מיט איין האַנט די פֿלאַש אָקאָװיט, מיט דער אַנדע- 
רער האָט ער אַרומגענומען צילקען ביי דער טאַליע, זי צוגעבויגן צו זיך, גע" 
טאָן איר אַ קוש אין די ליפּן, צילקע האָט צוריקגעקושט. זיינע קני האָבן זיך 
אָנגעשטױסן אָן אירע. יאָ, מ'דאַרף האָבן חוצפּה! -- האָט קאָפּל געטראַכט. -- 
מ'טאָר נישט זיין קאַי פֿרײער... זאָל לאה דאָרט ליגן אין פּאַרין װיפֿל זי 
ריע 

קאָפּל און צילקע האָבן זיך אומגעקערט. די פּאַני קרופּניק האָט געקוקט 
אַ נייגעריקע, אַ האַלב-לוסטיקע, מיט פֿאַרשאַרצטע ליפּלעך, װי זי װאָלט באַ- 
נומען, װאָס ס'איז פֿאַרלאָפֿן. רייצעלע האָט מיט אַ גרייצער אַרױסגעציגן 
דעם קאָרק, צוגעגרייט צוויי קעלישיקלעך און קעז'קוכן צוצובייסן, 

--- קאָפּעלע, נעם דאָס מיט. לאָז עים ניש' אױסכלאָיען ס'גאַנצע פֿלעשל, 
-- -- קום צוריק אַראַן. מ'מיינט ניש' קאַי שלאַכטס. אונדז זע'מיר אַלע װי 
איין משפּחה. 

קאָפּל איז אַריין אין שלאָף-שטוב. איזידאָר האָט געהאַט אָנגעדרייט די 
װאָנסן און פֿאַרגלעט מיט שפּייעכץ. ער האָט אונטערגעהויבן דעם קאָפּ, געקוקט 
אויף קאָפּלען מיט אַ שאַרפֿן בליק, 

-- ביסט דאָ? זעץ דיך. כ'האָב שוין געמיינט, מ'האָט דיך פֿאַררעדט. שיין 
דערלעבט! אַ באַנדע שונאים, ס'אייגענע בלוט און פֿלײש! גיס אָן, ברודער! 
אַזױ. טרינק-מיט. אַליין האָב יאַך פֿיינט. לחיים!... 

איזידאָר האָט גענומען דאָס גלעזל מיט ציטערנדיקע פֿינגער. די װאָנסעס 
האָבן זיך אױפֿגעהױיבן װי לעבעדיק. ס'האָבן אַרױסגעקוקט אַ פּאָר לאַנגע 
שװאַרצע ציין. ער האָט מער נישט געקאָנט איבערדרייען דאָס קעלישיקל וי 
אַמאָל. ער האָט אַרײנגעגאָסן דעם ביטערן טראָפּן ביסלעכווייז, זיך געקרימט, 
פֿאַרגאָסן אויף דער קאָלדרע. 

-- יאָ!.י. 

-- נאָך איינס ! 

-- גיס-אָן, כ'קאָן ניש' קומען צום טעםי.. 

ערשט נאָכן פֿינפֿטן שנאַפּס האָט איזידאָרס פּנים זיך גענומען רויטלען. 

--- היינטיקער בראָנפֿן. ריין װאַסער. אַמאָל שפּירט האָט געטאָן אַ ברען 
װאָס איז אין אַמעריקע? װאָס טרינקט מען דאָרט? 

--- וויסקי, 

-- יאָ,.. גיס"אָן. אַזױ. יאַך, ברודער, בין אױיסגעשפּילט. כ'ליג דאָ אין 
בעט און מ'האָט אין מיר ס'גענאַר. נישטאָ מער דער אַמאָליקער איזידאָר אֶק- 
סענבערג! אַ גאָרקיך געװאָרן ביי מיר אין שטוב. רייצעלע איז אַ קוכטע: די 
טעכטער, פֿאַרשטײסטו מיך, איז... ע"ע... כװאָב געהאַט איין לייטישן 
איידעם, איז מען עים דערגאַנגען די יאָר. מ'האָט עים אַװעקגעשיקט אויף 
יענער וועלט. 

-- כ'הער דאָך, ר'האָט געהאַט אַ טיפֿוס. 

-- נו... די אַנדערע האָט חתונה געהאַט מיט אַ וואוילן יונג, אַ פּאַסער, 
אַ פּרעטענסיע-גייער. מיין זונדעלעס אַ פּזשיאַטשעל. מ'האָט מיך אַפֿילו נישט 
אַריינגענומען צו דער חפּה. יאַך בין דאָ געלעגן אין געהאַקטע ואונדן און 
דאָרט האָט מען געשפּילט און געהוליעט ביז טאָג. יאָ. יאַך האָב איין פֿאַרלאַנג ; 
צו ליגן אין װאַרשע. יאַך וויל נישי ליגן מיט די פּראַגער קאָמבינאַטאָרן... 

--- װאָס איז דער אונטערשיד? 

--- אַזױ. װאָס איז מיט דיין ווייב! ביסט נאָך אַלץ ביי איר אַ משרת? 

--- װאָסער משרת ? 

-- אָט... געווען אַן איזידאָר אָקסענבערג און געבליבן איז אַ זעקל ביי- 
נער. יאַך האָב געקאָנט אױפֿהײבן אַ פֿאַס פֿון צען פּוד. יאַך האָב אַריינגעגאָסן 
אַ האַלבן שטאָף און פֿאַרביסן מיט אַ גענדזל. אַז יאַך בין אַרײינגעקומען צו 
בעניען אין זאַיאַזד האָבן די שמייסערס אַראָפּגעכאַפּט די היטלען װי פֿאַר אַ 

פּריץ.. . דער קאָמיסאַר װאויקאָוו פֿלעגט מיר אָפּגעבן טשעסט... זאָלסט אַזױ 
זיין אַ טאַטע צו דיינע קינדער. אַז יאַך האָב געגעבן אַ קוק אויף אַ מויד, האָט 
זי איינגענומען די נכפּה, יאָ!... 

-- געדענקסט נאָך ? 

איזידאָר האָט גענומען קלאַפּן מיט דער דאַרער פֿױסט איבערן האַרץ- 
ברעטל, 

-- וי לאַנג איז ? צװאַנציק יאָר! ווען דער געלער פֿייוול איז געשטאָרבן, 
איז האַלב פּראַגע געווען אױפֿן גוטן אָרט. יאַך בין געפֿאָרן אין דער ערשטער 
דראָשקע צוזאַמען מיט יאָסֵל באַץ. צוריקוועגס האָב יאַך מיך געוועט, אַז כ'על 
אַראָפּשלינגען אַ מאַנדל האַרטע אייער. יענע צייטן האָט מען זיך געהאַלטן אין 
איין געװועטן. שמואל סמעטענע האָט איינגעלייגט אַ פֿאַנד, אַז ר'עט אַרײנגיסן 
דרייסיק קופֿלעס בייריש ביר. ביים דריי-און-צװאַנציקסטן קופֿל איז אים גע- 
װאָרן נישט גוט און מ'האָט גערופֿן ס'קעטשל. ס'האָט עים געפּלאַצט דער טרעל- 
בוך... עדע... וואו האַלט יאַך ? כ'וויל ניש! ליגן אין פּראַגע. כ'וויל דינגען 
אַ טייערן ייד, ער זאָל נאָך מיר זאָגן קדיש. 

-- איכ'ל דיר געבן געלט, 

-- האַ? בלייב שוין דאָ. ס'ט'זיין אויף מיין לוויה... 

און איזידאָר האָט צוגעשלאָסן די װויעס און אַראָפּגעלאָזט די הענט. דאָס 
פּנים איז געװאָרן בלוילעך און שטייף. די װאָנסן בלויז האָבן זיך געשאָקלט 
אַרױף און אַראָפּ. אויף די ווייסע ליפּן האָט זיך באַװיזן אַ שמייכל, װי מ'זעט 
צומאָל ביי אַ בר-מינן... 

= = 


קאַפּיטל דרי און פֿערציק 


א װאָך נאָך חנוכה זיינען אָנגעקומען קיין װאַרשע לאה מיטן זון און דער טאָכ- 
טער. זלאַטעלע איז איצט געווען אַ מיידל פֿון ניינצן יאָר, אַ סטודענטין אין אַ 
קאַלעדזש. געהייסן האָט זי לאָטי, זי האָט שוין געהאַט אין ניו יאָרק אַ חתן, אַ 
דאָקטאָרס אַ זון, אַ סטודענט פֿון מעדיצין. מאירלען האָבן די שילער אין האַי- 
סקול גערופֿן מענדי. די נסיעה קיין אײיראָפּע אין מיטן װוינטער האָט איבער- 
געריסן ביי די קינדער דעם שטודיום. לאה האָט געװאָלט אָפּװאַרטן ביז דער 
זומערדיקער װאַקאַציע. אָבער קאָפּל האָט נישט געהאַט קיין געדולד. לאה אַלײן 
האָט זיך אויך קוים געקאָנט דערװאַרטן ביז זייט װידער אָנקוקן װאַרשע. טיף 
ביי זיך האָט לאה געהאָפֿט, אַז זי װעט אָפּרעדן מאַשען פֿון דעם גוי, דעם יאַנעקן, 
און זי אַריבערברענגען קיין אַמעריקע. דאָס פּאָרל האָט נישט געהאַט קיין קינד, 
אין ניוייאָרק האָט מאַשע ווידער געקאָנט ווערן אַ יידישע טאָכטער, 

די נסיעה איז געווען אַ טומלדיקע. אויף דער שיף האָבן מאַן-און-ווייב 
זיך אַרומגעקריגט. קאָפּל האָט פֿאָרגעהאַלטן לאהן, אַז זי שטייט אין גרויסן, 
שאָפֿט מיט אים, וי מיט אַ משרת. לאה האָט געװאָרנט קאָפּלען, אַז אויב ער'ט 
זי נישט אױפֿהערן צו יאַדען, װעט זי זיך אַרײנװאַרפֿן אין ים. מ'האָט זיך געזידלט 

און זיך איבערגעבעטן. לאה איז אַ פּאָר טעג נישט אַרױיס פֿון דער קאַיוטע. 
קאָפַּל איז געזעסן אין באַר, געשפּילט מיט פּאַסאַזשירן אין קאָרטן. אין פּאַריז 
האָט קאָפַּל נישט געװאָלט בלייבן מער וי דריי טעג, אָבער לאָטי און מענדי 
האָבן זיך נישט געאיילט צו פֿאָרן קיין פּױלן. ס'איז דערגאַנגען דערצו, אַז 
קאָפּל איז אַליין אַװעק קיין װאַרשע, איבערגעלאָזט דאָס ווייב מיט די שטיף- 
קינדער אין פֿראַנקרײך. איצט איז די משפּחה פֿאַרפֿאָרן צום האָטעל בריסטאָל, 
קאָפַּל האָט באַצייטנס געדונגען נאָך אַ צימער. לאה האַט געבראַכט מיט זיך 
אַ ריזיקן קאָפֿער, גרויס וי אַ שאַנק, מיט מעשענע שלעסער, געדיכט באַקלעפּט 
מיט עטיקעטן און קוויטלעך פֿון צאָליאַמטן. דער פּאָרטער האָט אָנגעציילט 
צוועלף װאַליזעס, סעפּעטלעך, רענצלעך. פֿאַרבײגײער האָבן זיך אָפּגעשטעלט 
און נאָכגעקוקט די אַמעריקאַנער טוריסטן. לאה איז געװאָרן רונד וי אַ פֿאַס. 
די בלאָנדע האָר אונטערן הוט זיינען שוין געווען געמישט מיט גרויע פּאַסמעס. 
זי האָט גערעדט צו דעם יונגװאַרג מיט אַ שטאַרק קול, האַלבײידיש, האַלב- 
וענגליש, געשריגן צו דעם פּאָרטיער אין אַ געבראָכענעם פּױיליש. לאָטי און 
מענדי האָבן נישט פֿאַרטראָגן דער מוטערס קוידערוועלש, איר קאָמישן אַקצענט, 
און איר אָפּגעענטפֿערט אויף יידיש. 

-- מאָ, װאָס שרייסטו ? --- האָט לאָטי געפֿרעגט. --- זיי ועלן דענקען, מיר 
זיינען משוגע, 

-- ווער ט'דענקען? װאָס משוגעז -- האָט לאה צוריק געשריגן. -- יו 
שאַראַפּ! -- נעם בעסער דאָס סעטשל מיט די שיך... מענדי, װאָס שטייסטו 
וי אַ גולם ? 

--- װאָס זאָל איך טאָן ? 

-- טו אַכטונג אויף די שקצים. דאָנט בי אַ שמויגער!... 

-- ס'הויבט זיך שוין אָן דער געקוויטש -- װאָט קאָפּל גערעדט האַלב- 
צו-זיך, האָלב-צו-די-קינדער. -- קיינער דאַרף ניש' דיינע שמאַטעס! 

-- יויד בי סורפּראַיזד. מ'רייסט פֿון די הענט. מ'האָט מיר אין טאַריז צו" 
געלקחנט אַ קעיפּ!... 

-- װאָס זאָגסטו עפּעס צו װאַרשע ? --- האָט קאָפּל געפֿרעגט לאָטין. 

לאָטי איז געווען געראָטן אין פֿאָטער, ר' משה-גבריאלן. זי האָט געהאַט אַ 
שמאָל פּנים, טונקעלע האָר, בלויע אויגן. אין ניו-יאָרק האָט מען זי געהאַלטן פֿאַר 
אַ שיינהייט, נאָר לאה האַט נישט באַנומען, װאָס ס'איז דאָ פֿאַראַן זיך צו אַנט" 
ציקן. דאָס מיידל האָט געגעסן וי אַ פֿײגעלע, רעכט נישט געהאַט קיין ביוסט. 
דערצו האָט זי טאָג-און-נאַכט געלייענט ביכלעך, באַקומען אַ נידעריקע ראיה. 
געקליידט האָט זי זיך שוין צו אינפֿאַך. זי איז איצט געוען אָנגעטאָן אין אַ 
גרין אָפּגעכױמערט זשאַקעטל, אַ שװאַרץ קליידל, אַ היטעלע אָן שום באַפּוצונגען. 
אונטער איין אָרעם האָט זי געהאַלטן אַ פֿראַנצױזיש ביכל, אונטערן אַנדערן -- 
אַן ענגלישן זשורנאַל. זי האָט אַ זאָג געטאָן קאָפּלען } 

-- סאָיסאָ.... איז דאָס װי ראָשע! 

מענדי האָט נאָך געטראָגן קורצע הויזן, אָבער ער איז שוין געווען הויך און 
דיק, געראָטן אין דער מוטער. ער האָט איצט געהאַט אויף זיך אַ גרין קאַפּע" 

ליושל, װאָס מ'האָט איינגעהאַנדלט אין פּאַריז, אַ קורטקע מיט אַ פֿוטערנעם קאָל- 
נער, גרויע אױיבערזאָקן. ער האָט געהאַלטן אַ טיטל הזיריניסלעך, געקנאַקט 
און געשפּיגן די שאָלן אױיפֿן טראָטואַר. 

-- ס'געפֿעלט דיר דאָ, מענדי ? 

-- כ'בין הונגעריק. 

-- װאַרט, מיר'ן באַלד עסן לאָנטש. 

די בשורה פֿון לאהס קומען האָט זיך גלייך צעטראָגן איבערן גזשיבאָו, 
דער פּאַנסקע, דער גנאָינע, דער טװאַרדע -- אומעטום, וואו די בני-מושקאַט 
האָבן אָנגעשפּאַרט. סאַלטשע און אסתּר-מלכּה האָבן לאַנג גערעדט אױפֿן טעלע" 
פֿאָן, ס'איז נישט געווען קיין לייכטע זאַך פֿאַר ר' משולם מושקאַטס שנירן זיך 
צונױפֿצוקומען מיט קאָפּל משרת און אים צו רופֿן שװאָגער. נת'לע האָט געטאָן 
אַ האַרבע שבועה, אַז ער'ט דעם משרת-יונג נישט אַרײנלאָזן אין שטוב. חמא, 
אַבראָמס ווייב, האָט זיך צעוויינט, ווען זי האָט דערהערט פֿון דעם נייעס. פּערל, 
ר' משולמס עלנסטע טאָכטער, איז שוין געווען אַ זקנה, אָבער זי האָט נאָך 
אַלץ געהאַט אויף זיך אַ שאַרפֿן קאָפּ. זי האָט באַצײיטנס צו וויסן געטאָן, אַז זי 
וויל נישט האָבן מיט דעם פּאָר קיין מחזקות. אַלע האָבן געפֿרעגט דאָס איי" 
גענע: װעט לאה זיך באַגעגענען מיט מאַשען? װעט זי זיך טרעפֿן מיטן איי" 
דעם ? װאָס װעט זאָגן ר' משה-גבריאל, ווען עֶר װעט דערזען די פֿאַרגױישטע 
קינדער ? וי אַזױ װעט אהר'לע רעדן צו דער מוטער ? פּיניעלע איז אַריבער" 
געלאָפֿן זיך האַלטן אַן עצה צו ניוניען, אין אַנטיקן-געשעפֿט, אויף דער שוויעג" 
טאָדקזשיסקע. ביי די פּאָליצעס האָבן סטודענטן, גימנאַזיסטן, גימנאַזיסטקעס 
גענישטערט צוישן די ביכער. הינטערן לאָדן-"טיש איז געשטאַנען בראָניע, ניו" 
ניעס צווייטע ווייב, די געוועזענע פֿרױ גריצהענדלער. זי האָט געפּוצט מיט קרייד 
אַ פּאָרצעלײענעם בודא, געריבן אים דעם נאַקעטן בויך, געקוקט אויף די 
קונים פֿון אונטערן שויבער האָר, מיט אַ פּאָר שאַרפֿע אויגן פֿון אַ רויב-פֿױגל, 
פיניעלע האָט איר געזאָגט גוט-מאָרגן נאָר בראָניע האָט זיך געמאַכט נישט 
הערנדיק. זי האָט פֿײנט געהאַט די מושקאטס, נישט געליטן זייערע ניקן 
ניוניע און פּיניעלע זיינען אַרײן אין אַ הינטער-שטיבל. ס'האָט דאָרט געשמעקט 
מיט שימל, קלייסטער און מייז, 

-- װאָס טוט מען, האַ? -- האָט פּיניעלע געפֿרעגט. -- ס'עט זיך דאָ 
טאָן חושך ! 

-- שיש-שריי חי וקיים, ר'איז 8-פֿ-פֿאָרט לילאהס מאַן! -- האָט ניוניע 
געשטאַמלט -- בין יאַך גערעכט, צ-צי ניש'? 

פּיניעלע האָט אָנגעכאַפּט ניוניען ביי דער קלאַפּע. 

--- מיינע ווערטער ! 

--- װאָס סודעט עץ ענק דאָרט? װאָס איז דאָ געשען? -- האָט בראָניע אַ 
רוף געטאָן דורך דער אָפֿענער טיר. ניוניע האָט אַזש געטאָן אַ ציטער. 

-- נינאַרישקײטן ! 

--- וואו איז ערגעץ דער נייער קאָטאָלאָג! --- האָט בראָניע געפֿרעגט מיט 
געבייזער. 

ניוניע האָט זיך גענומען קראַצן אין קמץ-בערדל. 

2 יאַך ווייס ? 

-- ווער זאָל וויסן ? גראַף פּאָטאָצקי? 

--- בראָניעשי, ל-לאה איז דאָ פֿון אַמעריקע! --- האָט ניוניע אַרױסגעשאָסן. 

-- אַ גליק האָט מיך באַטראַסקעט. כ'דאַרף דעם קאַטאַלאָג! 

בראָניע האָט געטאָן אַ זעץ מיט דער טיר. ס'האָט זיך דערפֿון אַרױפֿגעהױיבן 
אַן עסנדיקער שטויב. פּיניעלע האָט זיך צענאָסן. 

--- װאָס איז די רוגזה ? 

-- פֿ-פֿרעג מיך עפּעס ג"גרינגערס. 

ביידע ברידער האָבן אָפּגעפּאַסט צו פֿאַרבעטן אַהיים לאהן, קאָפּלען, נישט 
צו מאַכן פֿון זיך דאָס לייטישע געלעכטער. אַ חוץ דעם, װאָס מ'טאָר נישט 
מבייש זיין קיין שוועסטער, האָט מען געקאָנט האָבן פֿון לאהן אַ טובה, װאָרים זי 
איז שטיין-רייך. אין אָװונט זיינען פּיניעלע און ניוניע געקומען אין האָטעל; פּי-" 
ניעלע אין אַ צו-לאַנג פֿוטער, אַ זיידן היטל, פֿאַרבלאָטיקטע שטיוול; ניוניע -- 
אין אַ געפּאַסט פֿוטערל, אַ היטל מיט לאַפּן, געמזענע שטיוועלעך מיט קאַלאָשן. 
די באַדינער האָבן אָנגעקוקט די פֹּאָר מיט חשד. דער שייגעץ, װאָס פֿירט די 
ווינדע, האָט זיי געהייסן אַרױפֿגײן מיט די טרעפּ. ניוניע און פּיניעלע האָבן 
געמאַכט מיט די הענט, זיך אָנגעשטױסן איינער אָן אַנדערן. פּיניעלע האָט זיך 
אַראָפּגעבױגן, אָנגעטאַפּט דעם טעפּיך. 

--- ס'איז ווייך צו גיין. אַ מחיה! 

-- אין גודעדן װעסטו טרעטן אויף פּ-פּיפּוטער!... -- האָט געענטפֿערט 
ניוניע מיט אַ גלייכווערטל. 

פּיניעלע האָט אויסגעשנייצט די נאָז, אָנגעקלאַפּט. לאה האָט געעפֿנט. זי 
האָט געטאָן אַ געשריי, זיך געװאָרפֿן קושן. 

--- פּיניעלע! ניוניעלע!יי+ ‏ - 

לאה האָט האַלב-געלאַכט, האַלב-געויינט. לאָטי און מענדי זיינען גע" 
שטאַנען און געגאַפֿט אויף די קליינע מענטשעלעך, די פֿעטערס. קאָפּל איז גע- 
װאָרן בלאַס, האָט אױיסגעשפּיגן דאָס רעשטל פּאַפּיראָס. 

-- קינדער, דאָס זיינען ענקערע אָנקלס! 

-- האָו דו יו דו, אָנקל! -- האָט מענדי געזאָגט נאָך אַ קוװוענקלעניש. 

-- לאָטי, װאָס גלאָצסטו מיט די אויגן? קאָפּל, וואו באַהאַלטסטו דיך! 
אַז יאַך האָב דאָס דערלעבט! 

קאָפּל האָט זיך געלאָזט צוגיין מיט פֿלינקע טריטעלעך. ניוניע איז גע" 
װאָרן רויט. פּיניעלע האָט אַראָפּגעכאַפּט די פֿאַרהױכטע שפּאַקולן 

-- דער אייגענער קאָפּל! 

-- װאָס האָסטו געדענקט? ס'זיינען אים אָנגעװאַקסן הערנער? -- האָט 
לאה געפֿרעגט. -- טוטץ אויס די פֿויר:קאָוטס. נעמטץ אַראָפּ די קאַלאָשן. ניוניע 
איז אַ גאַנצער לאָרד... דו, פּיניעלע, ביסט שוין גראָי 

-- כ'בין שוין ניש' קאַי יונגערמאַן. כ'בין אַ ייד אַ בן-ששים, 

לאה האָט פֿאַרבראָכן די פֿינגער. 

-- מאַמע מיינע! װי לאַנג איז דאָ, אַז האָסט חתונה געהאַט? אוי, װי די 
יאָרן לױפֿן. נו, זעטץ ענק אַװעק. װאָס שטייט עץ? װאָס מאַכט חנה? 

-- זי מאַכט קולות -- האָט פּיניעלע געענטפֿערט מיט אַ חכמהלע. 

--- פֿאַרװאָס זאָל זי מאַכן קולות ? מסתּמא דערגייסטו איר די יאָר. וי 
גייט עס נת'לען? װאָס טוט אַבראַם? ווען האָסטו געזען פּערלען? יאַך האָב 
אַלעמען געריננען, נאָר זיי זיינען קיינס נישטאָ אין דער היים. אָדער אפֿשר 
באַהאַלט מען זיך אויס ? יאַך קאָן מיך רייסן מיט קאָפּלען פֿאַר די נעז, נאָר 
פֿאַר ענק איז ער מיין מאַן!... 

-- איר'ט פֿילײכט נעמען אַ שנאַפּס! --- האָט קאָפּל געפֿרעגט. 

קיינער האָט נישט גענטפֿערט. קאָפּל איז צוגעגאַנגען צו דער קאַמאָדע, 
אָנגעגאָסן פֿון אַ בייכיקער פֿלאַש אַ רויטלעכע משקה, אַרױפֿגעשטעלט אויף אַ 
טאַץ. ער האָט צוגעטראָגן דעם קאָניאַק שוייגנדיקערהייט, מיט דער געניט" 
שאַפֿט פֿון אַ קעינער. לאה האָט אויף אים געװאָרפֿן אַ שאַרפֿן בליק, 

-- װאָס איז ס'איילעניש? שטעל אַװעק! 

--- דו קאָפּל, ביסט געבליבן אַ יונגערמאַן! -- האָט פּיניעלע זיך אָנגערופֿן. 

-- אין אַמעריקע װוערט מען נישט אַלט -- האָט קאָפּל געענטעפֿרט, אומ- 
זיכער מיטן לשון. 

-- גאָר אַזױ ? 

-- איר קאָנט טרעפֿן אין אַמעריקע אַ מאַן פֿון אַכציק יאָר שפּילן גאָלף, 

-- באמת ? װאָס איז דאָס אַזױנס גאָלף? האָסט אפֿשר אַן אַמעריקאַנער 
פּאַפּיראָס ? 

קאָפּל האָט אַרױסגעכאַפּט אַ זילבערנע ציגאַרעטן-פּושקע,. דאָס שוועבעלע 
מיט רויטן קעפּל האָט ער קונציק אָנגעריבן אין דער זויל, פּיניעלע האָט גע- 
קוקט אַ פֿאַרחידושטער. 

-- אַמעריקאַנער המצאות ! 

-- אין אַמעריקע קאָסטן מעטשעס נישט קיין געלט -- האָט קאָפּל גע" 
רעדט, --- גייסט אַרײן נאָך אַ פּעק סיגאַרעטס און קריגסט מעטשעס אומזיסט, 
נישט אַזױ, מענדי? 

פּיניעלע האָט זיך אָנגעכאַפּט ביים בערדל. 

דאָס איז מאירל, האַ? געדענקסט נאָך װוי כ'האָב דיך פֿאַרהערט הגוזל 
עצים ? 

-- יעס, נאָ. כ'געדענק נאָך בבא קמא, 

-- װאָס געדענקסטו? 

-- השור והבור והמבעה וההבער -- 

-- ערע, אַ גוט קעפּל. דו, זלאַטעלע, הער איך, ביסט שוין אַ כּלה, 

לאָטי איז געװאָרן בלאַס. 

-- איך ווייס זעלבסט נישט, 

-- ווער זשע ווייסט ? ביי ענק איז דאָך אַלץ ליבע.י. 

--- היינט איז עס ליבע און מאָרגן גוד באַי... 

פּיניעלע האָט צוריק אָנגעזאָטלט די ברילן. ער האָט געקנייטשט דעם שטערן, 

געפּינטלט מיט די וויעס, געביסן די ליפּן. ער האָט אַלײן נישט געוואוסט װאָס 
צו קלערן פֿון די אַמעריקאַנער. עפּעס האָט אױיסגעװעפּט, נאָר ס'איז שווער 
געווען אָנצוכאַפּן װאָס. איז עס דאָס לשון ? די קליידונג ? די צורה ? די תּנועות ? 
זיי האָבן אויסגעזען סיי היגע, סיי פֿרעמדע; סיי יידן, סיי גויים. די שפּראַך, 
װאָס זיי האָבן גערעדט, איז געווען װוי אַרױסגעלײענט פֿון אַ בוך. פֿון די פּנימער 
האָט אַראָפּגעקוקט אַ גלאַטקײט, אַן ערנסט, אַ פּשטות, װאָס מ'זעט נאָר אין 
אויסלאַנד, ס'האָט געפֿעלט די היימישקייט, דער קנייטש, דער קוועטש. װאָס 
אַ פּאָר יאָר קענען מאַכן! -- האָט פּיניעלע געטראַכט. -- ס'האָט שוין ניש' 
קאַי יידישן טעם. ער האָט אַ קוק געטאָן אויף ניוניען 
-- אַ וועלטל, האַ? אוי, וויי, טאַטע זיסער! 
= 

דער סענצימינער רבי, עקיבאס פֿאָטער, גינעס געוועזענער שווער, איז געװאָרן 
קראַנק אויף דער בלינדער קישקע. די דאָקטױירים, װאָס מ'האָט אַראָפּגעבראַכט 
פֿון װאַרשע, האָבן געהייסן גלייך מאַכן אַן אָפּעראַציע. אָבער דער רבי האָט 
זיך נישט געלאָזט אָפּערירן. ער האָט געטענהט: 

--- כ'האָב פֿיינט אַ מעסער! 

די דאָקטוירים האָבן געװאָרנט, אַז דער חולה װעט שטאַרבן. דער סענ" 
צימינער רב, ר' אַלטער, האָט אױפֿגעװיזן דעם רבין על" פּי- די אַז וען אַ 
רופֿא זאָגט ס'איז פּקוח-נפֿש, טאָר מען אים נישט װידערשפּעניקן. עקיבא האָט 
געוויינט ביים פֿאָטערס בעט בדמעות שליש. דעם רבינס מקורבים האָבן געבעטן 
דעם רבין רחמים. אָנער דער רבי איז, וי זיין שטייגער, געבליבן אײינגעשפּאַרט. 
אין מיטן דער נאַכט זיינען אָנגעקומען קיין ביאַלדאָדרעװנע דריי װאַרשעװער 
גבירים, סענצימינער חסידים. זיי האָבן פֿאַרלאַנגט פֿון משמש, ער זאָל אױיפֿ- 
וועקן דעם רבין. זיי האָבן געבעטן דעם ביאַלאָדרעװנער, ער זאָל מיט זיי מיט- 
פֿאָרן קיין סענצימין, פּועלן ביים געוועזענעם מחותּן, ער זאָל זיך לאָזן שניידן 

--- צו אייך, רבי, װעט ער זיך צוהערן -- האָבן די חסידים געטענהט. -- 
ער האַלט פֿון אייך עולם ומלואו!... 

דער ביאַלאָדרעװנער האָט נישט געהאַט קיין חשק נישט צו דער נסיעה, 
גישט צו רעדן צו דעם סענצימינער בעל גוף. ער'ט אים געהאַלטן פֿאַר אַן 
עם-האָרץ, אַ קרומען קאָפּ, אַ נאַר. אָבער אָפּזאָגן די יידן האָט דער רבי אויך 
נישט געקאָנט. נאָך אַ װאַקלעניש האָט ער באַפֿױלן מ'זאָל איבערוועקן ר' משה- 
גבריאלן, און ער איז צוזאַמען מיט אים און די שליחים אַרױסגעפֿאָרן קיין סענ" 
צימין,. אין הימל זיינען נאָך געשטאַנען שטערן ווען דער שליטן האָט זיך אַ 
לאָז געטאָן צום ווישקעווער וועג. אין איילעניש האָט דער רבי פֿאַרגעסן אָני 
צוטאָן אַ שפּענצער און וואוילאַקעס. ער'ט אויך נישט אַרומגעװיקלט דעם האַלדז 

מיט אַ שאַל. ר' משה"גבריאל האָט געהאַט אויף זיך אַ דינעם איבערציער. פֿון 
די פֿעלדער האָט געבלאָזן אַ פֿראָסטיקער ווינט, אָנגעטראָגן אַ שטױיביקן שניי. 
דער רבי האָט זיך צוגערוקט צו ר' משה-גבריאלן, אַראָפּגערוקט דעם ספּאָדיק. 

-- מ'לאָזט גיש' קאַ' מנוחה!... 

פֿון ביאַלאָדרעװנע קיין סענצימין האָט געזאָלט דויערן צויי שעה, נאָר 
דער אָנטרייבער האָט פֿאַרלױרן דעם שליאַך, אַריין צװישן די בייטן ווינטער" 
תּבואה. די פֿערד האָבן זיך דערשראָקן פֿאַר אַ סטראַשידלע, זיך אַ לאָז געטאָן 
גאַלאָפּ. די חסידים האָבן זיך צעשריגן. דער רבי איז שיער נישט אַרױסגע- 
פֿאַלן. ר' משה-גבריאל האָט באַקומען אַ קלאַפּ אין אַ זייט. מ'האָט זיך צום 
סוף אָפּגעשטעלט און אָפּגעװאַרט ביז ס'וועט טאָגן. זיך צו דערװאַרעמען, זיינען 
די יידן אָפּגעשטיגן, אַרומגעגאַנגען אַהין און צוריק, געטופּעט מיט די פֿיס, 
געפּאַטשט מיט די הענט. דער פֿורמאַן האָט אױיסגעטאָן דעם שאָפּענעם פּעלץ, 
אַרױפֿגעלײגט אויף די קליאַטשעס. ר' משה-גבריאל האָט געעצהט דעם רבין 
ער זאָל אויך אויסזיצן, נאָר דער רבי איז געבליבן אױפֿן געזעס. 

-- עט!... 

דער בעל-עגלה האָט פֿאָראױסגעזאָגט, אַז ס'עט באַלד שפּראָצן אױפֿן טאָג, 
אָבער שעהן זיינען אַריבער און ס'איז געבליבן פֿינסטער, דער רבי האָט אין 
דער מחשבה פֿאַרגליכן דאָס חשכות און דאָס װאַרטן אױפֿן מאָרגנשטערן -- 
צום גלות און קץ-משיח. ער האָט אױפֿגעשטעלט דעם קאָלנער, פֿאַרשטעקט 
די הענט אין די אַרבל, געזאָגט פֿון אױיסנװייניק תּיקון:חצות. ערגעץ-ווייט האָבן 
געבילט הינט. די שטילקייט איז פֿול געווען מיט פּאָרעניש, הוילעניש, ווידער- 
קולות. מ'האָט ממש פֿאַרנומען דעם געשאָרך פֿון דער זריעה אין דער צע- 
אַקערטער ערד. דער הימל איז געלעגן אַ נידעריקער, געדיכט באַזייעט מיט 
שטערן. דער רבי האָט זיך דערמאָנט װאָס די פּלוסופֿים זאָגן: אַז ס'דויערט 
טויזנטער יאָר ביז די שיין פֿון די מזלות דערגריכט צום אויג. אויב דער 
עולם העשייה איז אַזױ גרויס, וי זיינען נאָך די העכערע עולמות : בריאה, יצירה, 
אַצילות, דער עולם הצחצחות ?... וי וואויל איז דעם בױאָדם, װאָס ער איו 
אַ חלק אלוק' ממעל, באַשאַפֿן אין צלם אלוקים און מ'האָט אים געגעבן אַ כּוח 
מתקן צו זיין פּגימות, אױפֿצוברענגען די נציצות-דקדושה צום מקור, צו לערנען 
די אותיות פֿן דער תּורה, װאָס מיט זיי האָט כביכול באַשאַפֿן די וועלט. דער 
רבי האָט געװאַשן די הענט אין שניי, אָפּגעװישט אין דער פֿאַטשײלע, גענומען 
אונטערברומען דעם זיידנס ניגון: 

-- שכינתא בגלותא!... 

נאָך לאַנגן װאַרטן האָט אָנגעהויבן גרויען, אָבער מ'האָט נישט געקאָנט 
פֿאָרן ווייטער. פֿון אַ נאָענטן דאָרף איז אָנגעלאָפֿן אַ מחנה פּױערים מיט אַ 
געשריי, אַז מ'האָט צעטרעטן דאָס פֿאַרזײעכץ. ס'האָט זיך אָנגעהױיבן אַ דינגעניש 
און רייד,. מ'האָט געמוזט די ערלים אָפּשוחדן מיט געלט. דער רבי האָט גענומען 
הוסטן. מ'איז אַרײין צו אַ גוי זיך אָפּרוען. דער רבי איז געווען האַלב-געפֿרױרן, 
מ'האָט אים אַרױפֿגעלײגט אויף אַ באַנק-בעטל, אונטערגעבעט מיט שטרוי. 
מ'האָט אים געפּרואװט געבן צו טרינקען װאַרעמע ציגן-מילך, נאָר דער רבי האָט 

נישט געװאָלט נוצן דעם גויס טעפּל. אַ חסיד איז אַװעק באָרגן אַ גלאָז ביי 
די גאַיעס, נאָר מ'האָט נישט געקראָגן. פֿון מאַטקײט איז דער רבי איינגעשלאָפֿן 
אַרום עלף אַזײיגער איז דער רבי אױפֿגעקומען. ער האָט נישט געדענקט ואו 
ער איז, נישט דערקאָנט די חסידים. ער האָט אַ זאָג געטאָן צו ר' משה-גבריאלן : 

-- וואו בין איך ערגעץ אין דער װעלט? 

--- מיר פֿאָרן קיין סענצימין. 

-- װאָס עפּעס? נו נו.י.. 

דעם רבין האָט זיך געמישט אין מוח גינע-גנענדל, עקיבא, די רביצין 
הערץ יאַנאָװער. זי'ט זיך דאָך, דוכט זיך, געגט. זאָל זי האָבן חוזר בתּשובה 
געווען?... מיט אַמאָל האָט דער רבי זיך אַלץ דערמאָנט. 

-- נו, אַזוֹי.י. 

מ'איז אָנגעקומען קיין סענצימין איינס אַזייגער. דער סענצימינער האָט שוין 
געגוססט, די אָנגעהײצטע שטוב, וואו דער רבי איז געלעגן, איז געװען אָנ" 
געפּאַקט. מ'האָט קוים געמאַכט אַ װאַרע פֿאַרן ביאַלאָדרעװנער. ער איז גע- 
שטאַנען ביים געלעגער און געקוקט וי דער געועזענער מחותּן פֿאָכעט מיט 
דער נשמה. אין דער שלאַפֿקײט איז דאָס דיקע פּנים געװאָרן אָנגעבלאָזן און 
פֿאַרענדערט וי פֿון אַ צאָןגעשוויר. די באָרד איז געװאָרן איינגעשרומפּן און 
קרום. די ברעמען האָבן נאָכגעהאָנגען װי שטיקעו מאָך. די קנייטשן אױפֿן 
שטערן האָבן דערמאָנט אָן ווירעס אויף פּאַרמעט. ביים ביאַלאָדרעװנער האָבן 
געשטרויכלט די קני. 

--- מחותּן, איר דערקאָנט מיך ? 

דער סענצימינער האָט געעפֿנט איין אויג, צוריק צוגעשלאָסן, ער האָט גע- 
מאַכט אַ תּנועה וי צו זאָגן : 

--- נו, איז מה בכך?... 

מ'האָט דעם ביאַלאָדרעװנער אַרײנגעפֿירט אין אַ חדר מיוחד, אַרײנגעטראָגן 
טיי. דער רבי האָט געלייגט טלית-ותּפֿילין, עֶר האָט געהוסט און געװויקלט די 
רצועות. ער האָט אָפּגעװישט דעם שוייס און אָנגעטאָן דעם שליראָש. דער 
ביאַלאָדרעװנער פֿלעגט ביים דאַװענען אַרומשפּאַנען אַהין"און צוריק, נאָר 
דאָס מאָל איז ער געזעסן אויף אַ שטול, ער האָט נישט געקאָנט פֿאַרגעסן דעם 
סענצימינערס זיפֿצענישן, כאָרכלענישן, די שוים אױפֿן מויל, דאָס אַרבעטן 
מיטן האַרץ. דער גוף בלייבט אַ גוף, אַ חומר עכור. אַזױ װאַרפֿט זיך, להבדיל, 
אַן אָקס נאָכן שעכטן. סוף אָדם למות וסוף בהמה. לשחיטה. ס'העלפֿן גישט קיין 
שום חכמות ... 
{ דער רבי האָט אָנגעהויבן זאָגן אַ ברכה, נאָר ער איז געװאָרן מבולבל, פֿאַר- 
געסן װוי ער האַלט. ער האָט געװאָלט מכוון זיין פּירוש:המלות, נאָר די טראַכ- 
טענישן זיינען געלאָפֿן משונה-גיך. ווען דער רבי האָט געזאָגט די ברכה פֿון 
רפֿאינו, איז אים איינגעפֿאַלן, אַז ס'איז געקומען דער סוף. אויף די ליפּן האָט 
זיך באַװויזן אַ שמייכל, 

-- אַזױ גאָר ? צוזאַמען מיטן סענצימינער? 

אויף אָנבײיסן האָט דער רבי בלויז געטרונקען אַ גלאָז מילך. נאָכן בורא" 

נפֿשות האָט ער זיך צוגעלייגט אויף דער סאָפֿע, נאָר מ'האָט אים נישט געלאָזט 
איינרוען. ווייבער האָבן געקלאַפּט אין דער טיר, געװאָלט אָפּגעבן קוויטלעך. 
ר' משה-גבריאל האָט זי אָפּגעטריבן. עקיבא איז אַרײנגעלאָפֿן אין אַ צעקנעפּלטן 
כאַלאַט, אַ פֿאַררוקטן ספּאָדיק, מיט אַ צעקאָדלטער באָרד, אַן אָפֿענעם קראָק. 
ער האָט געפֿאָכעט מיט די פֿױסטן, געוויינט מיט אַ הירזשענדיק קול: 

--- שווער, דער טאַטע איז פֿאַרבײ!... 

וי אַלץ אין סענצימין, איז אויך דעם רבינס פּטירה פֿול געווען מיט 
רעש. מיט יעדער באַן פֿון װאַרשע זיינען אָנגעקומען חסידים. חדרייינגלעך 
האָבן געזאָגט תּהילים. פֿון ווייבער-שול האָט זיך דערטראָגן אַ געויין. דעם 
רבינס מוטער, אַ זקנה נאָענט צו ניינציק, איז אַװעק אין בית-:מדרש איינרייסן, 
געלאָזט אָנצינדן נשמה-ליכט, די פּראָפֿעסאָרן האָבן ביז דער לעצטער מינוט 
אָפּגעהאַלטן קאָנסיליומס. אין די סטאַנציעס האָט מען אַראָפּגעשלעפּט פֿון די 
ביידעמער די שטרוי-זעק, געקאָכט פֿולע קעסלען גריץ און פֿלײיש. דער איינציקער 
טעלעפֿאָן אין סענצימין האָט נישט אױפֿגעהערט צו קלינגען. דאָס האָבן די 
װאַרשעװער גבירים זיך נאָכגעפֿרעגט אױפֿן רבינס געזונט. די סענצימינער 
גבאים האָבן געקלאַפּט טעלעגראַמעס, געקלונגען די ואַרשעװער צייטונגעף 
ס'האָבן זיך שוין דאָ אַרומגעדרײט אַ פּאָר קורץ:געקליידטע פּאַרשױנען, שריי" 
בער פֿון די גאַזעטן. אויף דער לוויה איז זיך אָנגעפֿאָרן אַן עולם פֿון טויזנטער 
יידן, צווישן זיי אַ ‏ סך רביים און רבנים. אַזאַ המון האָט מען נאָך נישט געזען 
אין סענצימין. נאָך דער קבורה האָט די מלווים געוואונטשן עקיבאן מזל-טוב. 

-- מזל-יטוב, רבי! -- האָט מען געשריגן פֿון אַלע זייטן. -- לחיים!... 

דאָס האָבן חסידים געטרונקען יי"ש אױפֿן בית-הקברות, לכּבוד דעם נייעם 
רבין. 

ר' משה-גבריאל װאָס האָט גאַנץ גוט געוואוסט, אַז דער סענצימינער, 
ס'זאָל אים נישט זיין צו קיין גנאי, איז געוען אַ טיפּש, אַ פּראָסטאַק, נישט 
ווערט דעם ביאַלאָדרעװונערס נאָגל, האָט נישט געקאָנט סובל זיין הלמאַי מ'האָט 
אין די הספּדים געשאָטן אַזױנע שבחים. 

-- ס'איז אַן עולםס השקר -- האָט ער געזאָגט צום רבין 

--- מסתּמא דאַרף אַזױ זיין --- האָט דער ביאַלאָדרעװנער געענטפֿערט מיט 
אַ שטאָק-הייזעריק קול, 

די נסיעה קיין סענצימין האָט אַרײנגעבראַכט דעם רבין אין קטנות-דמוחין. 
ער האָט זיך קוים דערװאַרט ביז ער'ט קומען אַהיים און זיך לייגן אין בעט. 
ער האָט ערשט איצט געזען דעם חילוק צװישן סענצימין און ביאַלאָדרעװװנע. 
סענצימין איז געווען פֿול, ביאַלאָדרעװונע -- ליידיק. קיין חסידים זיינען נישט 
געקומען. די ישיבה איז זיך צעפֿאַלן. די יושבים זיינען אױסגעשטאָרבן. דאָס 
בית-מדרש איז געווען פּוסט. אַ האַלב הויז איז געשטאַנען פֿאַרמאַכט, ווייל 
מ'האָט זיך נישט פֿאַרגונען צו הייצן אין אַלע אויוונס. מ'איז שולדיק געווען 
אין הויף די קצבים, די שפּייז:קרעמער, די פֿישער, דער מילך-יידענע. די דינסט 
האָט נישט געקראָגן פֿאַרן זמן. ישראל אלי שמש האָט געעפֿנט אַ געוועלבל, 
ווייל דאָס שמשות האָט נישט געטראָגן. אין װאַרשע האָט מען געשמועסט, אַז 

דער ביאַלאָדרעװנער האָט פֿאַרטריבן דעם עולם, ווייל ער האָט נישט געװאָלט 
אַרײן אין דער אַגודה שלומי אמונָי ישראל. 

-- אַ פּורש מן הצבור -- האָבן פֿרעמדע חסידים געזאָגט אױפֿן ביאַלאָי 
דרעוונער. 

-- שוין צופֿיל הצנע לכת -- האָבן געטענהט ביאַלאָדרעװװנער חסידים. 

דער רבי איז שוין געלעגן דעם דריטן טאָג צו-בעט, נאָר אין די ביאַלאָ- 
דרעוונער שטיבלעך אין װאַרשע האָט קיינער דערפֿון נישט געהערט. חנינא, 
דער ביאַלאָדרעװנער רופֿא, האָט דעם רבין אויסגעשמירט מיט טערפּענטין, גע" 
שטעלט באַנקעס. ר' משה-גבריאל איז אַ פּאָר מאָל אין טאָג געקומען מבקר" 
חולה זיין. דער רבי איז געזעסן אָנגעשפּאַרט אויף דריי קישנס, אַרײינגעקוקט אין 
תּולדות יעקב יוסף, דאָס בערדל איז געווען ווייס. די פּאות האָבן גענומען אויס- 
קריכן. פֿון הינטערן טלית-קטן האָט אַפֿערגעקוקט אַ דאַרער האַלדן מיט אַ 
שפּיציקן גאָרגל. דער רבי איז איינגעשלאָפֿן זיך אױפֿגעכאַפּט, ווידער גענומען 
דרימלען און פֿונסנײ אױפֿגעקומען. דער חלום האָט זיך אויסגעמישט מיט װאָר. 
דער רבי האָט געהערט רייד, נישט געוואוסט צי זי קומען פֿון יענער זייט 
װאַנט, אָדער ס'דוכט זיך אים אויס. אַ פֿאַראַיאָריקע פֿליג האָט געזשומעט אויף 
די שויבן. אַ קראָ אינדרויסן האָט געקראַקעט. די ווינטערדיקע זון האָט זיך אויס- 
געלייגט אין קנוילן אױפֿן נישט-געװועקסטן דיל, די אָפּגעשײלטע טאַפּעטן, דעם 
אָפּגעריסענעם באַלקן, די געשפּאָלטענע רוקנס פֿון די ספֿרים. דער רבי האָט גע" 
פּרואווט שרייבן אויף אַ בויגן פּאַפּיר, נאָר די פּען האָט געציטערט, געקלעקט. דער 
רבי האָט פֿאַרשטעלט די אויגן, געמאַכט אַ חשבון-הנפֿש. צוויי טויזנט יאָר װי 
מ'וואַלגערט זיך צווישן די אומות. דאָס יידישקייט ווערט שװאַכער, די תּורה -- 
פֿאַרגעסן. דאָס חסידות איז געװאָרן אַ מסחר. גוטע"יידן, רבנים מאַכן שותּפֿות 
מיט אַפּיקורסים, רעדן-נאָך זייער לשון, פֿאָרן אָרום אויף אַסיפֿות. װאָסיזשע 
ט'זיין דער תּכלית? װאָס האָט ער, ר' יחיאל ביאַלאָדרעװנער, אױפֿגעטאָן? 
מיט װאָס ט'ער קומען אויף יענער:וועלט? ער'ט זאָך געזאָלט זיין אַ מדריך, 
אַ מנהיג-ישראל. ער האָט דאָך געירשנט די שטול פֿון טאָטן פֿון זיידן פֿון 
קאָצק, פֿון פּזשיסכע, פֿון רבין פֿון לובלין... 

-- כ'האָב נישט געטאָרט שווייגן! -- האָט דער רבי געזאָגט ר' משה- 
גבריאלן. -- שתּיקה כּהודאה דמיא... 

ר' משה-גבריאל האָט פֿאַררוקט דאָס קאַפּל, זיך אָנגענומען ביים גאַרטל, 
ר' משה-גבריאל האָט שוין לאַנג געהאַלטן, אַז דער רבי איז זיך צופֿיל מתבודד. 
ביאַלאָדרעװונע האָט נישט געטאָרט צולאָזן, די קליינע רבילעך, די הדיוטים, 
זאָלן װוערן די מנהיגים. פֿון ביאַלאָדרעװנע האָט געדאַרפֿט קומען דער אמת. 
פֿון דאַנען האָט מען געזאָלט פֿירן אַ מלחמת ה' צבאות מיט די פֿאַלשע מדריכים, 
די עס:הארצים, די מילבן-קעפּעלעך, די שווינדלער און חונפֿים, װאָס יאָגן זיך 
נאָך דעם אייגענעם ביסל כּבוד, האָבן נישט אין זין דעם כּלל-ישראל. אַװדאי 
זיינען יענע אַ סך. אָבער דער שקר האָט נישט קיין האַפֿט. ער האַלט זיך בלויז 
מיטן כּוח פֿון דער קדושה. איין װאָר װאָרט קאָן מער פּועל-זײן וי טויזנט 
ליגנס... ס'דאַרף נאָר זיין ריין, אָן פּניות .יי 

ר' משה"גבריאל האָט געעפֿנט דאָס מויל צו רעדן, נאָר דאָ האָט זיך אויםֿ- 
געפּראַלט די טיר. ביי דער שװועל איז געשטאַנען אַהר'לע --- דאָס פּנים בלאַס, 
די באָרד צעפֿלױגן, דאָס העמד צעכראַסטעט. די געקרייזלטע פּאות, װאָס זיינען 
אים נאָכגעהאָנגען ביז די אַקסלען, זיינען געווען גאָס פֿון שווייס. די גרויסע 
אויגן האָבן געקוקט דערשראָקן, 

-- טאַטע, די מאַמע איז דאָ! 

-- וועמענס מאָמע ? 

-- מיין מאַמע... זלאַטע און מאירל זיינען אויך דאָ... 

-- וואו זיינען זיי? 

-- זיי װאַרטן אין בית'מדרש. 

ר' משה"-גבריאל איז געבליבן זיצן אַ פֿאַרװירטער. ס'איז, אַפּנים, נישט 
באַשערט, די זאַך זאָל אַרױס מן הכּוח אל הפּועל. מ'האָט אים, ווייזט אויס, גע- 
װאָלט דערמאָנען פֿון הימל, אַז ער אַלײן, ר' משה-גבריאל, האָט אױפֿגעצױגן 
אַ דור משומדים, פּושעים, זונות. ווער"זשע איז ער, ער זאָל זאָגן אַנדערע 
מוסר ? ער זאָל לערנען יידן אַ דרך 1 ר' משה-גבריאל איז אױפֿגעשטאַנען. 

-- נו, מאַ, פֿאַרפֿאַלן!... 

אֹין די יאָרן, װאָס לאה איז געווען אין אַמעריקע, האָבן זלאַטע און מאירל 
אַ סך מאָל געשריבן בריוו צום פֿאָטער, אָבער ר' משה-גבריאל האָט זעלטן 
געענטפֿערט. ביי ר' משה-גבריאלן איז געווען אַ קנאַפּער חילוק צווישן דער 
משומדת מאַשע און די אַמעריקאַנער קינדער. וי באַלד זיי לערנען אין די 
שקאָלעס, זיינען מחלל שבת, עסן טרפֿות, זיינען זיי אָפּגעשײדט פֿון כּלל-ישראל. 
ר' משה-גבריאל האָט צומאָל באַקומען פֿון לאהן געלט, אָבער ער האָט עס 
יעדעס מאָל אַוװעקגעגעבן אהרל'ען. אהר'לע איז אָפּגעזעסן חדשים אין ביאַלאָ- 
דרעוונע. מה שקרה ליעקב קרה ליוסף. דאָס ווייבל האָט געמאַכט פֿון אים אויס" 
צודרייען. דערצו זיינען אַװעק אַ טּאָר יאָר און זי איז נישט פֿאַרגאַנגען אין 
טראָגן. ס'װאָלט שוין לאַנג דערגאַנגען צו אַ גט, ווען לאה װאָלט נישט געשיקט 
קיין דאָלאַרן פֿון אַמעריקע. 

אהר'לע האָט געלערנט הוראה, זיך אַרײנגעטאָן אין חסידות. אַז ר' משה" 
גבריאל װעט איבער הונדערט יאָר וערן ביאַלאָדרעװנער רבי, איז ער, אהר'לע, 
ממלא מקומו. אינדערװאָכן איז ער געגאַנגען אין אַ סאַמעטן היטל, שבת -- אַ 
שטריימל., ר' משה-גבריאל האָט יעדן פֿרימאָרגן געלערנט מיט אים אַ שיעור. 
דער רבי האָט מיט אים געשמועסט חסידות. אחר'לע האָט יעדן חודש געשריבן 
דער מאַמען אַ קאַרטל, פֿון מאָל צו מאָל געקראָגן אַן אָנווײזונג אויף צװאַנציק 
דאָלער. 

לאה האָט געוואוסט, אַז אהר'לע פֿירט זיך חסידיש. פֿונדעסטװעגן, ווען זי 
האָט אים דערזען מיט דער צעשויבערטער באָרד, דעם צעכראַסטעטן קאָלנער, 
דעם לאַנגן כאַלאַט, די פּאות ביז די אַקסלען, איז זי געבליבן אַ דערשראָקענע, 

מענדי האָט זיך קוים איינגעהאַלטן נישט אַרױסצופּלאַצן מיט אַ געלעכטער. 
לאָטי האָט אויף אים געגאַפֿט. אהר'לע האָט זיך געמאַכט האַרץ. 

-- דאָס ביזט דו, זלאַטעלע ? כ'װואָלט דיך אָסװי נישט דערקאָנט ! 

--- איך אייך געוויס נישט. 

-- מאירל, ביסט געװאָרן אַ גאַנצער פּריץ! 

-- דו זעסט אויס וי אַ ייד -- האָט מענדי געשטאַמלט. 

-- וי דען זאָל איך אויסזען? װי אַ גױי? 

-- ער מיינט אַ חסיד -- האָט לאה אויסגעטייטשט. -- ויי, װי דו האָסט 
דיך אָפּגעלאָזט! װאָלסט דיך כאָטש צוגעקעמט -- האָט לאה גערעדט. -- 
וואו איז ערגעץ דיין ווייב ? --- האָט זי געפֿרעגט און געקוקט אױפֿן זון מיט אַ 
פּאָר ברייט-צעעפֿנטע טרויעריקע אויגן. 

-- זי איז אין װאַרשע. 

--- פֿאַרװאָס ביסטו אויך נישט אין װאַרשע? 

-- אין מסחר קאָן יאַך סיייווי נישט צוהעלפֿן 

--- מאַן און ווייב דאַרפֿן זיין צוזאַמען +-.. 

אַהרילע האָט נישט געענטפֿערט. ר' משה-גבריאל איז אַריינגעקומען מיט 
װאַקלדיקע טריט. ער האָט געװאָלט אָנקוקן זלאַטעלען און מאירלען, נאָר צו 
װאָס איז לאה מיטגעקומען? על-פּי-דין האָט ער אפֿשר געמעגט מיט איר 
שמועסן, אַז די קינדער זיינען דערביי, אָבער ס'איז פֿאָרט אַ קרומע זאַך, ווער" 
שמועסט-נאָך, אַז זי איז אַן אשת-איש. ר' משה"גבריאל האָט גלייך-געמאַכט 
דאָס בערדל, צונױפֿגעדרײט די פּאות. ער'ט געהאַלטן, אַז ס'איז אַלץ תּחבולות 
פֿון יצר. דער בעל-דבר פּרואווט-אויס אַלע פֿאָרטלען. אויב ער קאָן נישט ביי" 
קומען דעם מענטש במעשה, וויל ער אים ברענגען צו מחשבות זרות... ר' 
משה-גבריאל איז פֿאַרבײ דעם הויף. אויף דער שוועל פֿון בית-המדרש זיינען 
אים די ברילן געװאָרן פֿאַרהױכט. אַלץ האָט זיך געוויקלט וי אין נעפּל. 

-- גוט מאָרגן. 

-- פּאַפּאַ! 

לאָטי איז צוגעלאָפֿן, אַרומגעכאַפּט דעם פֿאָטעו, אים באַדעקט מיט קושף 
לאהן האָט זיך אַװועקגעשטעלט אַ קנויל אין האַלדז, װי בטלניש אַהר'לע האָט 
אויסגעקוקט, אַזױ איז משה-גבריאל געבליבן זויבער. די ריפּסענע קאַפּאָטע האָט 
געפֿעכלט. די האַלבע-שיך האָבן געפֿינקלט. דאָס בערדל, װאָס האָט שוין אָנ" 
געהויבן ווערן גרוי, איז געווען אויסגעקעמט. אױפֿן קאָלנער פֿון העמד האָט 
מען נישט אָנגעזען קיין שפּרענקעלע. ער האָט זיך רעכט נישט געהאַט געביטף 
ר' משה-גבריאל האָט האַלב-אָפּגעשטופּט לאָטין. טאַקע אַ טאָכטער, אָבער 
פֿאָרט אַ נקבה. ס'האָט געשמעקט פֿון איר מיט זייף און חציפֿות. מענדי האָט 
דערלאַנגט דעם טאַטן אַ גרויסע װאַרעמע האַנט, 

-- העלאָ, פּאַפּ!... 

--- מאירל, דאָס ביזט דו? 

ר' משה"גבריאל האָט אַראָפּגענומען די שפּאַקולן, אויסגעווישט די אױגן 
מיט אַ פֿאַטשײלע. ער האָט געטאָן אַ קוק און זיך פֿאַרקרימט. ער האָט געדענקט 

מאירלען פֿאַר אַ זיידן קינד. איצט איז געשטאַנען פֿאַר אים אַ יונג אַ מגושם; 
הויך, דיק, ברייט-פּלײציק, 

-- אַ גרויסער בחור. 

-- פֿאַר צוויי יאָר איז ער געװאָרן בר-מצווה --- האָט לאה זיך אָנגערופֿן, 
-- ער'ט געהאַלטן אַ דרשה, 

--- לייגסט כאָטש תּפֿילין? 

מענדי איז געװאָרן רויט, 

-- נו, כ'פֿאַרשטײ. 

-- אין אַמעריקע איז שווער צו זיין אַ ייד -- האָט לאה זיך פֿאַרענטפֿערט, 

-- ס'איז אומעטום שווער. ווען ס'זאָל זיין גרינג, װאָלט ניש' געווען קאַ' 
קונץ, 

-- מענדי, זאָג דעם טאַטן, װאָס דו האָסט געלערנט! 

-- די הפֿטורה. שולחן-ערוך, 

-- דעם שולחן-ערוך דאַרף מען האַלטן! -- האָט ר' משה"גבריאל אָפּגע- 
ענטפֿערט שאַרף, 

-- כ'האָב ניש' קאַי צייט, 

-- װאָס טוסטו ? 

-- כ'גיי אין האַי'סקול, 

-- װאָס איז דאָס! אַ שקאָלע! 

-- יעס, אַ שקאָלע. 

-- דערויף האָט שוין געזאָגט דער נביא: זי לאָזן אַװעק אַ קװאַל פֿון 
מים חיים און זוכן זיך צעבראָכענע גריבער. אָן דער תּורה קאָן מען נישי האָבן 
קאַי קיום. 

-- פֿון דער תּורה מאַכט מען ניש' קאַ' לעבן -- האָט לאה זיך איינגע- 
שטעלט פֿאַרן יינגל, 

-- טוב תּורה עם דרך:ארץ. 

-- פּאַפּאַ, איך האָב מיך שטאַרק פֿאַרענדערט? -- האָט לאָטי געפֿרעגט. 

ר' משה"גבריאל האָט אין אָנהױב נישט באַנומען, װאָס זי מיינט. באַלך 
האָט ער זיך אָנגעשטױסן. ער האָט ערשט איצט זי אָנגעקוקט. זי איז אים גע" 
פֿעלן. זי האָט געהאַט אַן איידל פּנים. אָװואַ, נאָך אַלץ נישט פֿאַרלױרן דעם צלם 
אלוקים ! -- האָט ר' משה-גבריאל געטראַכט. געזאָגט האָט ער : 

-- ביסט אַ דערװאַקסן מיידל, 

--- פּאַפּאַ, כ'װאָלט געװאָלט מיט דיר רעדן אַלײן. 

-- װאָס ווילסטו רעדן? 

-- פֿאַרשידענע זאַכן. 

-- נו, נו... פֿאָרסט דאָך נישט אַװעק, 

-- זיי מיר מוחל, משה"גבריאל, נאָר װאָס איזן דער שכל פֿון זיצן דאָ 
אין בית-מדרש ? איך יאַק איך, נאָר די קינדער ווילן זיך מיט דיר אָנפֿרײען 
פֿאָר אַרײן מיט זיי קאַ' װאַרשע,. 

-- װאָסערע עסקים האָכ איך אין װאַרשעט? 

-- מ'עט דיר דינגען אַ שטוב אין אַ האָטעל. 

-- עט... 

-- נעם זיי כאָטש אַרײן צו דיר. 

-- כ'וואוין אין הויף. ס'איז נישט אױפֿגערױמט. 

-- איך, פּאַפּאַ, װעל אױפֿרױמען! -- האָט לאָטי פֿאָרגעשלאָגן. 

-- חלילה, אַ גאַסט. ס'חלשט דיר מסתּמא ס'האַרץ, 

לאָטי האָט נישט פֿאַרשטאַנען. 

-- ס'האַרץ? גיין. 

-- ער מיינט, צי ביסט נישט הונגעריק -- האָט לאה געגעבן צו פֿאַרשטײן. 

-- אָ! ניין, פּאַפּאַ. מיר האָבן געגעסן. 

-- איך בין הונגעריק -- האָט מענדי געמאָלדן 

--- ווייסטו װאָס ? דו, מענדי, קום מיט מיר אויף דער סטאַנציע און זאָל 
זי בלייבן מיטן טאַטן --- האָט לאה געמאַכט אַ פּשׂרה. -- שפּעטער װעל איך 
זי קומען אָפּנעמען. 

ר' משה-גבריאל האָט געשוויגן, 

-- בלייבט אַזױ ? 

-- מהיכי תּיתי. 

-- דו, אהר'לע, קום מיט אונדז! -- האָט לאה באַפֿױלן. 

אהר'לע האָט געטאָן אַ פֿרעגנדיקן קוק אױפֿן פֿאָטער. ר' משה-גבריאל 
האָט געשאָקלט מיטן קאָפּ. ער האָט דערקאָנט אין אהר'לען, אַז ס'גלוסט זיך 
אים צו פֿאַרברענגען מיט דער מוטער. אַ מאַמע איז אַ מאָמע, האָט ר' משה- 
גבריאל געקלערט. אַזױ איז שוין די טבע. לאה האָט צוגערופֿן לאָטין, איר אייג" 
גערוימט אַ סוד. אַהר'לע איז געשטאַנען אַן איינגעבויגענער, געשמייכלט האַלב- 
שעמעוודיק, האַלב-שולדיק, ס'איז שווער געווען זיך צוצוגלויבן, אַז די מאַמע 
איז אַ דאַמע מיט אַ הוט און אַז דער מאַן אירער איז קאָפּל משרת. ס'איז עפּעס 
וי מ'באַשרײבט אין די בלעטער, איז אַהר'לען אײנגעפֿאַלן, ער האָט נישט גצ" 
וואוסט, וי אַזױ מיט איר צו רעדן. ער האָט מורא געהאַט, אַז זי'ט מיט אים 
טרייבן חוזק, אים אָנריידן צו שלעכטס. זי קאָן מיך נאָך װעלן מיטנעמען קאַין 
אַמעריקע! -- איז אים דורכגעלאָפֿן אַ רעיון. ער האָט געװאָרפֿן אַ זייטיקן 
בליק אויף לאָטין. די שוועסטער האָט צוגעלייגט צוויי פֿינגער צום מויל, אים 
צוגעװאָרפֿן אַ קוש. די אויערן האָבן אים גענומען פֿלאַמען. 

-- אַ גוטן טאָג ! 

--- װאָס לױפֿסטו? -- האָט לאה אים נאָכגעשריגן. -- מיר'ן גיין בייזאַמען. 
אַ מאַמע איז ניש' קאַי פֿרױענצימער -- 

-- חלילה ! 

-- װאָס ביסטו אַזױ צעטראָגן! מ'קאָן לערנען תּורה און זיין אַ מענטש. 
ס'קומט צו אונדז אַרײן אַ ראַבאַי, האָט ער היתר-הוראה פֿון די גרעסטע רבנים. 
ער פֿירט זיך אויף וי אַ לאָרד. 

-- מאַ, הער שוין אויף! -- האָט לאָטי זיך אַריינגעמישט. 

-- כ'וויל ניש', מיין קינד זאָל זיך מיט מיר שעמען!... 

אהר'לע איז פֿונדעסטװעגן אַרױס דער ערשטער. ער האָט געשפּרײזט 
עטלעכע טריט פֿאָרױס. ביי דער טיר האָט ער זיך פֿאַרטשעפּעט אַ פּאָלע, באַ- 
קומען אַ גװאַלד-ריס, אינדרויסן האָט זיך געשטעלט אַ פֿראָסט, פֿונדעסטװעגן 
האָט אהר'לע געשוויצט. ער האָט געהאַט אַ פֿאַרלאַנג צו שפּאַנען גיך. ער האָט 
קוים איינגעהאַלטן די פֿיס נישט צו לױפֿן, אַ ווילדער מענטש, האָט לאה בי 
זיך אָפּגעפּאַסט. נאָך ערגער פֿאַרן פֿאָטער, וי פֿון װאַלד אַרױס... ס'איז איר 
געװאָרן געזאַלצן אין די אויגן-ווינקלען. ס'האָט איר גענומען קרעלן אין האַלדז, 
ס'איז אַלץ זיין שולד -- האָט לאה געמורמלט, אַליין נישט ויסנדיק וועמען 
זי מיינט, משה-גבריאלן, אָדער קאָפּלען. אין אמתן, האָט זי מיט ביידע נישט 
געטראָפֿן, יענער איז געווען צו-איידל, האָט שוין צופֿיל געקלעטערט אין די 
הימלען. דער, ווידער, איז אַ גראָבער נפֿש, אַ חמור-אייזל, אַ שיקסע-קריכער... 
אָװעטאָװע, ס'איז נישטאָ קאַ' גליק. זייט פֿאַרשפּילט די יאָרן. לאה האָט אַרױס- 
געקראַצט פֿון טאַש אַ שניפּ-טיכל, געריבן די נאָז. אַ שיין פּנים האָט זי: נת'לע 
און אַבראָם מיידן זי אויס ; פּערל וויל זי נישט אָנקוקן } אסתּר-מלכּה און סאָל- 
טשע שטייען אין גרויסן. אַפֿילו חנה די קורלענדישע מאַכט איר אַ מענטליק, 
און אַלץ צוליב וועמען ליידט זי ? צוליב קאָפּל גנב, װאָס טריגקט, שפּילט אין 
פֿערדלעך, רופֿט זי מיט צונעמען. ער איז שולדיק, װאָס מאַשע האָט זיך גע" 
שמדט! ער און ווייטער קיינער, 

לאה איז נאָכגעלאָפֿן אהר'לען, זיך אָנגעקלאַמערט אָן זיין אָרעם. ער האָט 
זיך געפּרואװוט אַרױסרײסן, נאָר זי האָט אים געהאַלטן פֿעסט. די יוגנט האָט זי 
פֿאַרלױרן. זי איז אַ מאַמע פֿון אַ ייד מיט אַ באָרד. דאָ, אין ביאַלאָדרעװונע, האָט 
זי זיך נישט װאָס צו שעמען... לאה און אהר'לע זיינען געגאַנגען פֿאָרױס. 
מענדי האָט נאָכגעהאָצקעט פֿון הינטן. ער האָט זיך געהאָט געריסן צו דער 
רייזע קיין אײיראָפּע, אָבער ס'איז אים שוין אַלץ געװאָרן צוגעגעסן : די משפּחה, 
די האָטעלן, זי בלאָטעס, די לאָקשן מיט יויך, דאָס מוזן רעדן און הערן כּסדר 
יידיש. ער האָט געבענקט צוריק קיין ניויאָרק, אָדער קין סאַראַטאָגאַ 
ספּרינגס, וואו די מאַ פֿלעגט זומער טרינקען די װאַסערן. דער געדאַנק איז 
מענדין געווען פֿאַרנומען מיט בעיז'באָל, פֿוטבאָל, פֿערד:געיעגן. ער האָט 
געהאַט איבערגעלאָזט אין מיטן אַ העפֿטןיראָמאַן וועגן באָפֿאַלאָ ביל. ער, צוזאַ" 
מען מיט אַ חבר, דזשעק, פֿלעגן זיך אַרײנכאַפּן אין אַ בורלעסק, ס'איז געווען 
,פֿאַן* צו זיצן אויף דעם באַלקאָן מיט אַ ציגאַרעט צוישן ליפּן, מיט קאַיגומי 
אין מויל און צוקוקן וי די מויד שיילט-אַראָפּ איין הילע נאָך דער אַנדערער, 
בלייבט אַן אַנטבלױזטע. סיזיינען אים איצט נישט אָנגעגאַנגען נישט דער טאַ- 
טע, נישט אהר'לע, נישט די אָנקלס און טאַנטעס, װאָס כאָטש ער איז העכער פֿון 
זיי מיט אַ קאָפּ, קנײיפּן זי אים אין די באַקן וי אַ ;בייבי". מענדי האָט ביי זיך אָפּ- 
געמאַכט, אַז ווען ער'ט צוריקקומען קיין אַמעריקע, װעט ער מער נישט אָנקוקן 
די אַלע גרינהאָרנס, קיינמאָל נישט פֿאָרן קיין יוראָפּ. סיידן פֿילײכט קיין 
ענגלאַנד ... | 

ווֹען לאה, אהר'לע און מאירל זיינען אַרױס, האָט לאָטי זיך אָנגערופֿן: 

-- נו, פּאַ, לאָמיר גיין. 

אַדרבה, 

ר' משה-גבריאל האָט זיך געלאָזט אַרױס צום הויף. לאָטי איז געגאַנגען 
נעבן אים. כאָטש אַ טאָכטער, האָט ר' משה-גבריאל געפּרואװוט זיך פֿון איר 
אָפּרוקן. מ'דאַרף זיך היטן משום מראית-עין. אַ פֿרעמדער קאָן נאָך מיינען, ער 
שפּאַצירט מיט אַן אישה. לפֿני עוור לא תתּן מכשול. לאָטי איז כּמעט נאָכגעלאָפֿן 
אין די שיך מיט ד"י הויכע קנאַפֿלען. זי האָט אָנגעכאַפּט דעם פֿאָטער ביים 
עלנבויגן. 

-- פּאַ, דו איילסט דיך ? 

דער הויף איז געווען נישט ברוקירט. דעם שניי האָט דאָ קיינער נישט 
אָפּגערײניקט. דערצו האָט לאָטי געטראָגן אַ שמאָל קלייד, געמוזט מאַכן קליינע 
טריטעלעך. די זאָקן זיינען איר געװאָרן נאַס. ר' משה-גבריאל האָט זיך אומ" 
געקוקט פֿון ביידע זייטן. ער האָט דערזען אַ בוים, נאָך דורך די פֿאַרנעפּלטע 
ברילן האָט זיך אים אויסגעוויזן, ס'איז אַ מענטש. ער האָט אַ זאָג געטאָן : 

-- ס'איז מיין טאָכטער... 

-- פּאַפּאַ, צו וועמען רעדסטו? 

-- עט... ס'האָט זיך מיר געדוכט... 

דער שטאָק שטיגן, װאָס האָט אַרױפֿגעפֿירט צו ר' משה-גבריאלס חדר, איז 
געווען געדיכט באַקלעפּט מיט בלאָטע. אויף די טרעפּ האָט זיך געװאַלגערט 
מיסט. שוין חדשים װי די דינסט האָט נישט אויסגעקערט. מ'האָט דאָ זעלטן 
געהייצט דעם אויוון. אויף אַ טיש זיינען געווען אויסגעלייגט כּתבים. די בויגנס 
זאָלן נישט אַװעקפֿליען, האָט אויף יעדן בינטל געשװערט אַ שטיי. איף אַ 
שטענדער איז געלעגן אַ הױפֿן ספֿרים איינס אױפֿן אַנדערן, דאָס אויבערשטע 
צוגעדעקט מיט אַ גאַרטל פֿאַר אַן ערוב. אין אַ טינטאָרן האָט געשטעקט אַ 
פֿעדער. ס'האָבן זיך געװאַלגערט שטאָלענע פּענעס, אַ האַלטער, קלעק-פּאַפּיר. 
אָן אַ קופֿערט איז געווען אָנגעשפּאַרט אַ לולקע-ציבוק. ביי דער װאַנט איז גע" 
שטאַנען אַן אייזעון בעטל איבערגעדעקט מיט אַ האָריקער קאָלדױע. ס'האָט 
אַרױסגעשטאַרצט אַן איבערדעק, אָן אַ ציך, אין בלויזן איינשיט. ר' משה-גבריאל 
האָט אַװעקגעמאַכט מיט דער האַנט. 

-- אַ מושב ! 

-- נישט אַזױ שלעכט 

= זעץ דיך. דאָ אױפֿן בענקל. ס'איז קאַלט, האַ? 

-- נישט קאַלט. 

-- איך האָב מיך שוין צוגעוואוינט. באַטאָג זיץ איך ס'רוב אין בית- 
מדרש. באַנאַכט דעקט מען זיך צו, נו, װאָס מאַכסטו? אין אַמעריקע רעדסטו, 
אַװודאי, װי הייסט עס דאָרט, ענגליש! 

-- כירעד יידיש אויך. 

-- כ'הער ביסט אַ גאַנצע מלומדת. גייסט אין די אוניווערסיטעטן, 

-- דאָס צווייטע יאָר, 

-- װאָס לערנסטו דיך? אויף דאָקטאָר ? 

-- װיסנשאַפֿט, 

-- עלעקטרע ! 

-- פֿון אַלץ אַביסל. 

-- געדענקסט כאָטש, ביסט אַ יידישע טאָכטער? 

-- זיי לאָזן דיך נישט פֿאַרגעסן. 

-- ווער ? די גויים ? 

-- יעס. 

-- מ'איז דאָרט אויך מבזה דעם ייד, כאָטש ער גייט אין זייערע דרכים? 

-- די אַנטיסעמיטן מאַכן קיין אונטערשיד, 

-- יאָ, אמת. אַפֿילו אַז אַ ייד זינדיקט, איז ער נאָך אַלץ אַ ייד. ר'איז פֿאָרט 
מזרע יעקב, 

-- זיי זאָגן, אַז צופֿיל פֿון אונדז שטודירן, 

-- דאָס זיינען זיי גערעכט. מה לכהן בבית:הקברות? װאָס האָט אַ ייד 
צו טאָן אין זייערע שקאָלעס? 

-- איך קען דאָך נישט לערנען אין סינאַגאָג. 

-- אַ יידיש מיידל דאַרף חתונה האָבן, נישט לױפֿן אין די גימנאַזיעס. 

-- װאָס ועט זיין פֿון הייראַטן ? איך וויל עפּעס וויסן. 

-- װאָס אַזױנס ? 

-- איך וויל מאַכן אַ לעבן פֿאַר זיך, 

-- דער שטייגער איז, אַז דער מאַן גיט פּרנסה און ס'ווייב זיצט אין דער 
היים. כּל כּבודה בת מלך פּנימה, ס'איז דער כּבוד פֿון אַ בת-מלך צו זיצן אין 
שטוב. די יידן ווערן אָנגערופֿן בני-מלכים, 

-- די מענער אין אַמעריקע ווילן, די פֿרױ זאָל האָבן איר אַרבעט., 

-- צו װאָס? זיי זאָלן קאָנען הולטאַיען ? 

לאָטי איז געװאָרן בלאַס, 

-- יעס, פּאַפּאַ. דאָס איז ריכטיק. 

-- כ'הער, ביסט שוין אַ כּלה. 

לאָטי האָט אָנגעבױגן דעם קאָפּ, 

-- וועגן דעם וויל איך מיט דיר רעדן 

-- נו, רעד. 

-- אָך, פּאַפּאַ, איך ווייס נישט וי אָנצופֿאַנגען. מיר זיינען צוויי פֿאַרשי-" 
דענע כאַראַקטערס. איך בין װוי דו. איך האָב ליב צו לייענען. איך שטרעב 
צו אַ רואיק לעבן. ער וויל נאָר אַרומלױפֿן, 

-- ווער איז ער ? פֿון װאַנען שטאַמט ער ? 

--- זיין פֿאָטער איז אַ דאָקטאָר. אַ רייכער מאַן 

-- אַ שיינער מחותן... װאָס איז ער, דער בחור! אַ שאַרלאַטאַן! 

-- ניין. אָבער.... ער גלייכט צו גיין אין קאַבאַרעטס. ער זאָגט, ער האָט 
מיך ליב, אָבער ער פֿירט זיך אָרום מיט מיידלעך -- 

ר' משה-גבריאל האָט געטאָן אַ זיפֿץ. 

-- אַנטלױף וי פֿון פֿײיער! 

-- ער זאָגט, ער האָט מיך ליב. 

-- מאַלע װאָס ער זאָגט. ס'איז מן השפֿה ולחוץ. די-לייט זיינען שקרנים. 

--- יעס, פּאַפּאַ, איך האָב אים אָבער אויך ליב. 

-- װאָס איז דאָ ליב צו האָבן! אַ בשר ודם... שנית, דו מינסט עס 
ערנסט און פֿאַר אים איז דאָס אַ שפּילעכל. 

-- אַך, פּאַפאַ, וי דו פֿאַרשטײסט אַלץ! איך וויל אַזױ, דו זאָלסט קומען 
קיין אַמעריקע ! 

-- איך קיין אַמעריקע:! שטותים. כאָטש, װער װייסט! דער קאָצקער 
האָט געזאָגט: די תּורה װאַנדערט. 

--- יעס, ס'זיינען דאָרט אויך פֿאַראַן שולן. איך בענק אַזױ נאָך דיר!יי. 
פּאַפּאַ. מעג איך דיר טאָן אַ קוש ? 

ר' משה-גבריאלן איז אָנגעלאָפֿן דאָס בלוט אין שטערן. 

-- עט.., צו װאָס ? 

--- ווייל כ'האָב דיך ליב. 

--- אויב דו האָסט מיך ליב, גיי אין מיינע וועגן. אַז דו ביסט שוין אַזױ 
קאַליע, װעלן דיינע קינדער, חלילה, זיין גויים. 

-- ניין, פּאַפּאַ, איך װעל נישט האָבן קיין קינדער. 

--- פֿאַרװאָס ניש'? אין פּסוק שטייט: לא לתוהו בראָה, כּי אם לשבת 
יצרה -- די װועלט איז נישט באַשאַפֿן געװאָרן צו זיין װיסט, נאָר ס'זאָל זיין 
אַ ישוב. 

-- די מענטשחייט ליידט זייער פֿיל. 

--- אַלץ קומט דורך יסורים. 

--- די יידן האָבן אַ פּראָבלעם. מ'רופֿט זי צונעמען. מ'לאָזט זי נישט אַרײין 
אין די האָטעלן. זיי קאָנען נישט באַלאַנגען אין די קלאָבס -- -- מיר האָבן 
זייער פֿיל ציוניסטן -- -- 

-- ס'אַן אַלטע מעשה. בידוע שעשיו שונא ליעקב. װאָס מער דער יד 
טוטינאָך דעם גוי, אַלץ מער האָט ער אים פֿיינט. 

-- איז װאָס זאָל מען טאָן 1 

--- תשובה. ושב ורפֿא לו, אַז מיקערט זיך אום, ווערט מען געהיילט. מ'האָט 
אונדז געגעבן אַ תּורה, וי זיך צו פֿירן. ווען נישט די תּורה, װאָלטן אונדז די 
אומות, חס ושלום, לאַנג איינגעשלונגען. 

-- איך קאָן נישט האַלטן די תּורה. 

--- פֿאַרװאָס ניש'? די תּורה איז פֿאַר יעדן איינעם. ווייבער האָבן װייניקער 
מצוות, אָבער זיי דאַרפֿן היטן יידישקייט. 

--- פּאַפּאַ, איך בין נישט רעליגיעז. 

ר' משהיגבריאל האָט זיך אָפּגעשאָקלט. 

-- װאָס הייסט דאָס? האָסט ניש' קאַין אמונה ? 

= ניין, 

ר' משה"גבריאל האָט אַרױסגעכאַפּט די קעשענעפֿאַטשײלע. די טרערן 
זיינען אים אָנגעלאָפֿן. ער האָט אויסגעשנייצט די נאָז, 

-- ווער האָט, לויט דיין שיטה, באַשאַפֿן די וועלט? 

-- פּאָפּאַ, זיי נישט בייז. כ'האָב דיך זייער ליב, אָבער איך האָב מיינע 
אידייעס. 

-- כ'בין נישט בייז.... ענטפֿער מיר : ווער האָט באַשאַפֿן הימל און ערד ? 
אַדרבה, כ'וויל אויך וויסן, 

-- די עװאָליושאָן. 

-- װאָס איז דאָס אַזױנס? 

-- אַלץ האָט זיך אַנטװיקלט. ביסלעכווייז. 

-- מיט וועמענס כּוח! 

-- פֿון דער נאַטור. 

--- מיינסט פּשוט פּשט, ס'אַ דרך-הטבע! 

-- יעס. אויסער דעם, עס זיינען פֿאַראַן פֿיל רעליגיעס. ער קאָן מיך 
מאַכן זיכער, אַז אונדזערע איז די בעסטע! 

ר' משה-גבריאל האָט זיך פֿאַרקרימט, 

-- מיר גלויבן אין איין גאָט און זיי זיינען עבודה: זרהניקעס. 

-- די קריסטן גלויבן אויך אין גאָט. 

-- זיי האַלטן פֿון שלוש. וי קאָן גאָט האָבן אַ זון, אַ ילודיאשה ? אַז דער 
תּנך איז ביי זיי הייליק, װוי האָט ס'יויזל געקאָנט מבטל זיין תּורת-משה ? 

-- פֿאַר מיר זיינען אַלע רעליגיעס פֿאַלש. 

-- װאָס-זשע דאַרף מען טאָן ! פֿרעסן און זױפֿן ? 

-- איך גלויב אין פּראָגרעס. 

-- װאָס איז דאָס ? 

-- די וועלט זאָל גיין פֿאָרװערטס. אַלע זאָלן זיין גלייך, 

-- אַז ס'איז, חלילה, נישטאָ קאַיבורא-עולם, װאָס גייען דיך אָן אַנדערע? 
דאַמאָלס איז: אכול ושתוה כּי מחר נמות. 

-- ניין, פּאַפּאַ. יעדער האָט די רעכט צו לעבן. 

--- פֿון װאַנען איז דאָס געדרונגען? די חיות שלינגען-איין איינס ס'אָנ" 
דערע... אוי, וויי, ביסט מיר נעבעך אַ שאָד. 

-- פּאַפּאַ, ס'איז מיר זייער טרויעריק. די מיידלעך אין ניו-יאָרק זיינען 
אַזױ פּוסט. װאָס זיי דאַרפֿן, איז דרעסעס און אַ באָיפֿרענד, אַ געליבטן... איך 
וויל האָבן עטװאָס העכערס. 

-- זעסטו! ביסט דיך אַליײן סותר... די נשמה איז אַ חלק אלוק ממעל. 
דער גוף ציט אַראָפּ, צו תּאוות, רשעות. נאָר די נשמה ציט אַרױף, צום שורש. 
זי קומט פֿון אונטערן כּסא הכּבוד. מ'האָט זי אַראָפּגעשיקט אױפֿן עולם התּחתון 
פֿאַרריכטן, נישט. חלילה, קאָליע מאַכן. זי װערט, נעבעך, געװאָרפֿן אין כּף- 

הקלע. זי מוז זיך לייטערן, ווייל לא ידח ממנו נדח. סיי"ווי"סיי מוז זי האָבן 
אַ תּיקון -- צו װאָס זינקען אין דער בלאָטע?... 

-- אַך, פּאַפּאַ, איז דאָס קבלה ? 

-- האַ? װאָס איז די נפֿקא מינה ? ס'איז דער אמת. 

- כ'װאָלט אַזױ געװאָלט לערנען קבלה! 

ר' משה-גבריאל האָט געטאָן אַ שמייכל, 

-- קבלה איז ניש' פֿאַר קאַי מיידלעך. שנית, איידער מ'נעמט זיך צו 
קבלה, דאַרף מען זיין אַן אָפּגעהיטן יידיש קינד. אַז נישט, איז וי מ'װאָלט זיך 
געטובלט און געהאַלטן אַ שרץ. 

--- איך טו קיין זינד, 

-- יעדער איינער זינדיקט. משה רבינו האָט אויך געטאָן אַן עברה. 

-- יעס? װאָס האָט ער געטאָן? 

-- גאָט האָט אים געהייסן רעדן צום שטיין און ער האָט געשלאָגן דעם 
שטיין. דעריבער האָט ער נישט זוכה געווען צו קומען קיין ארץיישראל. 

-- אַך... כװאָלט געװאָלט טרעפֿן הדסהן און איר פֿרײנט. מזאָגט, 
ער איז אַזאַ אינטערעסאַנטער יונגערמאַן... פּאַפּאַ, איך וויל דיך פֿרעגן נאָך 
עפּעס, נאָר זיי נישט בייז. זעסט אַמאָל מאַשען? 

ר' משה-גבריאל איז געװאָרן ווייס, 

-- די משומדת ? ימח שמה וזכרה! 

--- פּאַפּאַ! 

-- דערמאָן נישט איר טרפֿהנעם נאָמעף שקץ תּשקצנו ותעב תּתעבנו. פֿע!י.. 

ר' משה-גבריאל האָט מיט ביידע װײיזפֿינגער פֿאַרשטאָפּט די אויערן, אויס- 
געשפּיגן. ער האָט זיך געטאָן אַ הויב-אויף און גענומען אַרומלױפֿן אַהין-און" 
צוריק. דאָס בערדל האָט אים געציטערט. די װאָנסן האָבן זיך געשאָקלט. ער 
האָט געטרייסלט דעם קאָפּ אין דער ברייט, וי אויף ניין. 

-- איך בין נישט איר פֿאָטער און זי איז נישט מיין טאָכטער! איידער 
ס'זאָלן ארויסקומען פֿון איר שונאייישראל, זאָל זי איננעמען אַ מיתה- 
משונה!... | 

לאָטי האָט אַראָפּגעלאָזט דעם קאָפּ, פֿאַרשטעלט דאָס פּנים מיט אַ טיכל, זיך 
צעוויינט. ר' משה-גבריאלן זיינען גערונען די טרערן, געבליבן הענגען אויף 
דער באָרד. 

-- ס'איז מיין שולד! -- האָט ער געטאָן אַ געשריי און געקלאָפּט מיטן 
דוימען אין האָרץ. -- כ'האָב נישט געטאָרט שווייגן! באַלד וי דיין מאַמע האָט 
ענק אָנגעהויבן שיקן אין די שקאָלעס, האָב איך געדאַרפֿט אייך נעמען און 
אַנטלױפֿן! ראַטעװען, וי לאַנג ס'איז צייט!... 

ר' משה-גבריאל האָט פֿאַרשטעלט דאָס פּנים, איז לאַנג געשטאַנען אַ 
פֿאַרשויגענער. ווען ער האָט אַװעקגענומען די פֿינגער, איז די נאָז געווען נאַי 
קעט, ואונדיק. אונטער די אויגן זיינען געשטאַנען טאָרבעלעך. ס'האָט זיך 
לאָטין געדוכט, אַז אין דער קורצער וייל איז אויף אים אַרױף די עלטער... 

די רד 

בינאַכט האָט זיך דעם ביאַלאָדרעװנער רבין געחלומט אַן אויסטערלישער 
חלום. ער איז אַ יינגל. ער דרייט זיך אַרום אַלײן אין הויף. ער געפֿינט אַ 
שטיק פּאַפּיר, װאָס מ'האַלט דערין ליכט. ער וויל אָנצאַפּן װאַסער פֿון פּלומפּ 
און עס באַגיסן, נאָר די קאָלבע רירט זיך נישט פֿון אָרט. זאָל מען שוין האָבן 
אױיסגעצאַפּט דעם קװאַל? די ערד שטייט דאָך אױפֿן אוקיינוס... ער קומט-צו 
צו אַ קופּע מיסט. ס'ליגט דאָ אַ צעבראָכענע קרוג, אַ צעבויגן האַנט פֿאַס, אַ 
פּסולער לולב, אײנגעפֿאַסט אין רינגלעך, מיט קיישעלעך פֿאַר הדסים און 
הושענות. ער הויבט אים אויף און פּרואווט פֿונאַנדערשײדן די טייטל-בלעטער, 
מיט אַמאָל לױפֿט-אָן אַ חזיר. דאָס דבר-אחר שפּרינגט גלייך אַקעגן אים. ער 
ווייסט, אַז מ'טאָר נישט נוצן קיין תּשמישי-מצווה אויף אָפּצוטרײבן אַ בהמה- 
טמאה, אָבער דאָס ווילד-חזיר שטעלט זיך אויף די הינטערשטע פֿיס, פֿאַרמעסט 
זיך מיט די קלאָען. ס'איז אַ זי. דער בויך איז פֿול מיט ציצן. ער נעמט זי 
שמייסן מיטן לולב. די חזירטע כאַפּט:אַרײן דעם לולב אין דער שנויץ און 
שלינגט אים איין.., 

אַ פּחד באַפֿאַלט אים און ער אַנטלױפֿט, אָבער די חיה-רעה יאָגט אים נאָך. 
ער קומט צו אַ באָד. פֿון אַ לאָך אין דער װאַנט זעצט אַ רויך. ס'איז אַ שרפֿה, 
אָדער װאָס? ער לױפֿט אַריין אין מרחץ. די ווענט זיינען שװאַרץ, די באַלקנס 
הענגען-אַראָפּ. מ'זעט נישט קיין מענטשן, נאָר מ'הערט אַ גיסעניש, אַ פּליוס- 
קעניש, רייד, געלעכטער. שאָטנדיקע פּאַרשױינען ואַשן זיך אויף די בענק, גיסן 
שעפֿעלעך אויף שטיינער, שמייסן זיך מיט אָפּבילדער פֿון בעזימלעך. ער וויל 
צוריק אַרױס, נאָר דער וועג איז פֿאַרשטעלט. אַן ענגער חלל פֿירט ערגעץ אין 
אַ הייל. באַשירעמט צו ווערן פֿון די נישט-גוטע, שטרעקט ער זיך אויס אויף די 
הענט און די פֿיס, שטופּט זיך דורך אַן עפֿענונג. ער בלייבט ליגן נעבן אַ 
מקווה. ס'טובלט זיך אַ באַבע, אַ פֿאַרזעעניש, האָריק און בערדיק, לייזיק און 
באַקאָלטנט. זי האָט נישט קיין הויט. ס'קוקט אַרױס די לונג-און-לעבער, די 
קישקעס, די מילץ. זי שטרעקט אויס אַ דאַרע האַנט מיט לאַנגע נעגל. 

-- יינגעלע, קום צו מיר., 

-- כ'וויל נישט ! 

-- עכברוש, כ'האָב דיך ליב. 

-- ניין, 

-- תּכשיט, כ'בין דיין מאַמע ! 

דער רבי האָט גענומען שרייען פֿון שלאָף. אייזשע שמש, װאָס איז געשלאָפֿן 
אין צווייטן חדר, האָט זיך איבערגעװועקט, אָנגעצונדן אַ ליכט. דער רבי איז 
געזעסן אױפֿן געלעגער אַ צעשויבערטער, באַגאָסן מיט אָנגסטן. דאָס קאָפּל איז 
אים געהאַט אַראָפּגעפֿאַלן, 

-- רבי, װאָס שרייט דער רבי! 

דער רבי האָט זיך אָפּגעשאָקלט, אָנגעטאָן די יאָרמולקע. 

--- אייזשע, מיין צייט איז געקומען! 

אייזשע איז געבליבן שטיין אַ פֿאַרשװיגענער. נאָך אַ ווייל איז ער אַרױס. 
דער רבי איז נאָך לאַנג געזעסן און נאָכגעטראַכט נאָך דעם זעעניש. ער האָט 
געוואַשן נעגל-װאַסער, אָנגעשטעקט די שטעק-שיך, זיך איינגעהילט אין שלאָפֿי 
ראָק. דער אויוון איז געווען געהייצט, נאָר אין רבינס לייב איז אַרומגעלאָפֿן אַ 
קעלט. דער רבי איז אַרײין צו אייזשען. 

--- אייזשע, איר שלאָפֿט ? 

-- װאָס זאָגט דער רבי? 

--- אייזשע, זייט אייך מטריח, שיקט אַריין ר' משה"גבריאלן. 

דער רבי האָט זיך אומגעקערט צום בעט, אָנגעלענט דעם קאָפּ אױפֿן 
קישן, סיי ער איז געווען װאַך, סיי ער איז געשלאָפֿן, ר' משה"גבריאל איז 
אַרײנגעקומען, גערעדט, נאָר דער רבי האָט נישט געדענקט, װאָס ער האָט גע" 
זאָגט. ער האָט געהערט וי מ'האָט גערופֿן דעם ביאַלאָדרעװנער דאָקטאָר, פּאַי 
כאַלסקין, פֿאַרנומען דאָס פּױילישע לשון. דער פֿרימאָרגן איז געקומען כהרף עין. 
די טיר האָט זיך אױפֿגעפּראַלט און פֿאַרקלאַפּט. מענטשן זיינען געגאַנגען אַהין 
און צוריק. דער רבי האָט זיך דערמאָנט, אַז מ'דאַרף דאַװענען, נאָר ער איז 
געווען פֿױל צו לייגן טלית-און"תּפֿילין. די רצועות זיינען צו קאַלט... מ'האָט אים 
אַרונטערגעלײגט אַ טערמאָמעטער אונטערן אָרעם, נאָר שעהן זיינען, דוכט זיך, 
אַריבער און מ'האָט אים נישט אַפֿערגענומען. דאָס איז געװוען דעם רבין אַ 
חידוש. װאָס איז דאָ אַזאַ גערודער ? -- האָט דער רני זיך געפֿרעגט. --- בין איך 
טאַקע מסוכּן-שלאַף ? 

אַלץ האָט זיך אויסגעמישט צװאָמען: חלום, װאָר, אַ װײיטאָג אין דער 
לינקער זייט, אַ מידקייט אין די פֿיס. עמעץ אין אים האָט געזאָגט אַ פּויים- 
תּורה: לוויתן זה יצרת לשחק בו, צוליב אַ ווערטל באָשאַפֿט גאָט אַ לויתן. 
מה"דאָך אַ לוויתן, מכלישכן אַ מענטש. שטייט טאַקע: יושב בשמים ישחק. פֿונ" 
דעסטוועגן, אַז שרה האָט געשפּעט, האָט דער אויבערשטער געפֿרעגט: למה 
זה צחקה שרה. איך מעג, דו נישט. דער קאָצקער האָט יאָ צוריקגעלאַכט, האָט 
מען פֿון אים געריסן שטיקער... װאָסיזשע דאַרף מען טאָן, האַ: מ'טאָר 
נישט זיין קיין מורד... 

דער רבי האָט אױיסנװייניק געלערנט שטיקער חומש און משניות, גמרא 
און מדרש, זוהר און עץ"החיים. לאַנג-פֿאַרגעסענע מימואס האָבן װידער אױפֿי 
געטויכט אין געדעכעניש. די טראַכטענישן האָבן זיך כּסדר געדרייט אַרום 
ייד'ן. װאָס װויל ער, דער רבונו של עולם? כולו חייב? כולו זכאי? אפֿשר איז 
אָמאָל די הלכה כּרב הלל: אין להם משיח לישראל? װאָס-זשע וועט זיין מיט 
ישראל סבא? ער'ט זיך אײיביק װאַלגערן? אַ שיינער תּכלית!... 

דער רבי האָט אױפֿגעמאַכט אן אויג. ס'איז געווען אָװנט. אױפֿן גלעזל 
פֿון נאַכט-לאָמפּ איז געזעסן אַ גרינע שיין. ר' משה-גבריאל האָט אַרײנגעקוקט 
אין אַ ספֿר. אויף אַ בענקל האָבן זיך צונױפֿגעשטופּט פֿלעשלעך, גלעזלעך. 
ס'איז דאָ געלעגן אַ האַלבע פּאָמעראַנץ. כ'בין, אָפּנים, קראַנק אויף אָן אמת, האָט 

דער רבי ביי זיך אָפּגעפּאַסט. ער האָט געװאָלט עפּעס פֿרעגן ר' משה"גבריאלן, 
נאָר ער האָט נישט באַמעכטיקט די צונג. ער האָט געמורמלט ; 

-- ר' משה -- 

-- יאָ, רבי. 

-- איר'ט באַלד ווערן רבי. 

-- חסיושלום, דער רבי ט'זיין געזונט. 

-- נאָך װאָס?... 

ר' משה-גבריאל האָט נאָך גערעדט, נאָר דער רבי האָט נישט געהערט. 
װאָס איז דער חילוק! יאָדרבי, נישט-רבי. די פּלייצע טוט ויי, די קני ברעכן. 
דער קאָפּ איז פֿאַרהאַקט. איזן ער דורשטיק? גיין, נישט דורשטיק. דאַרף ער 
משתין זיין ? יאָ. ניין. עפּעס ברויכט ער, נאָר ער ווייסט נישט װאָס. אַ געטראַנק, 
אַ דערקוויקעניש. פֿאַרװאָטס שלאָגט מען נישט קיין אָדער? װאָרום שטעלט מען 
נישט קיין פּיאַװוקעס?! הלמאי לייגט מען אים נישט אונטער נאָך אַ קישן? 
ס'ליילעך איז פֿול מיט קרישקעס. וואו זיינען זיי, די חסידים, ידידים, מקורבים ? 
מ'לאָזט אים אויסגיין איינעם אַליין. עלעהיי װאָלט געקומען די גינע"גנענדל... 
פֿאָרט אַ טאָכטער... 

דער רבי האָט אױפֿגעװאַכט, דערבליקט גינע-גנענדלען. זי איז געשטאַנען 
און אַרײנגעטריפֿט טראָפּנס אין אַ קאַװע-לעפֿעלע. דער קאָפּ איז געווען אַרומ" 
געוויקלט מיט אַ טיכל, נאָר ס'האָבן אַרױיסגעשטאַרצט די גרויע האָר, זאָל דאָס 
זיין זי ? זי איז דאָך עלטער פֿון דער מאַמען... אַ שמייכל האָט זיך באַװיזן 
אױפֿן רבינס ליפּן, געבליבן הענגען אױפֿן בערדל. גינע'גנענדל האָט דעם 
פֿאָטער איינגעגעבן די רעצעפּט, זיך אַװעקגעזעצט אױפֿן ראַנדיגעלעגער, אָנגע" 
נומען דעם טאַטן ביי דער האַנט. דער רבי האָט צוגעשלאָסן די וויעס. ס'איז 
געווען אַ תּענוג צו האָבן נעבן זיך דאָס אייגענע בלוט-און-פֿלײש. ס'האָט גע- 
הויכט פֿון דער גינע-גנענדלען אַ היימישקייט, אַ װאַרעמקײט. די בת:יחידה 
האָט אים געטרייסט, געשטאַרקט, איינגעוויגט און אײינגעשלעפֿערט, זִי האָט מיר 
געפֿעלט, אַלע יאָרן! -- האָט דער רבי צו זיך געזאָגט. --- אוי לו לאָב שגלה את 
בניו.... דער רבי האָט געטאָן אַ צאַפּל, איינגעזונקען אין אַ טיפֿן שלאָף, 


:{ 


אין מיטן דער נאַכט האָט דער רבי געעפֿנט די אויגן. די פֿיס זיינען אים 
געווען אָפּגענומען, די לינקע זייט -- פֿאַרלײגט. ער האָט געדאַרפֿט הוסטן, נאָר 
ער האָט נישט געקאָנט אַרױפֿברענגען די ליחות. פֿון יעדן אָטעם האָט געשטאָכן 
אין אַקסל, געבלעזלט אין דער קעל, די צונג אין מויל איז געווען משונהדיק 
גרויס און טרוקן. אָװאַ, כ'האָב נישט געוואוסט, אַז דער גוף קאָן אָנטאָן אַזױנע 
יסורים -- האָט דער רבי געקלערט. ער האָט געװאָלט טאָן אַ שלוק טיי, נאָר 
ער האָט נישט געקאָנט אויסשטרעקן די האַנט צו דעם בענקל. אין די נאָז" 
לעכער האָט געשפּאַרט אַן איבלדיקער ריח. װאָס טוט זיך דאָ? כ'דאַװון נישט, 
כ'לערן נישט, כ'ווייס גישט וואו כ'בין אין דער וועלט. כ'טאָר נישט זאָגן קיין 
יידיש װאָרט... 


258 יצחק באַשעװיס 


דער רבי איז אױפֿגעקומען מיט אַ באַגער אַרײינצוקוקן אין אַ ספֿר. ער האָט 
מיט אַ שװאַך קול גערופֿן די טאָכטער, ר' משה-גבריאלן, נאָר קיינער האָט זיך 
נישט אָנגערופֿן, וואו איז ערגעץ אייזשע, ישראל-אלי ? -- האָט דער רבי זיך גע- 
וואונדערט. ער האָט געפּרואווט זיך אױפֿזעצן, נאָר ער האָט נישט געהאַט קיין 
מאַכט אין די לענדן. דאָס אינגעווייד איז געווען וי פֿרעמד, דער קאָפּ איז 
צוריקגעפֿאַלן אַ פֿאַרחלשטער. זאָל דאָס שוין זיין די גסיסה? דער רבי האָט 
געוואוסט, אַז ער דאַרף באַצײטנס זאָגן וודוי, נאָר ער האָט געהאַט חשק צו לער- 
נען תּורה. ער האָט גענומען מורמלען די ערשטע משנה פֿון מסכת סוכה. 

סוכה שהיא גבוה למעלה מעשרים אמה, אַז אַ סוכּה איז העכער פֿון 
צװאַנציק איילן איז זי פּסול. אַז זי האָט נישט קיין דריי ווענט און די זון איז 
מער וי דער שאָטן, איז זי פּסול... 

דער רבי האָט געברומט, איינגעדרימלט, אױפֿגעװאַכט, פֿונסנײ אָנגעהויבן, 
אין קופּערנעם לייכטער האָט געברענט אַ רעשטל ליכט. דער רבי האָט אין דער 
מחשבה פֿאַרגליכן זיין לעבן צו דעם פֿלעמל. ס'טליעט נאָך, ס'רויכערט, נאָר 
באַלד װעט עס צאַנקען און אויסגיין. מיר'ן, אם ירצה השם, באַלד זען דעם 
אמת... ס'איז שוין נענטער וי ווייטער... דער רבי האָט דערלערנט ביזן 
סוף משנה. ער איז געבליבן ליגן אַ פֿאַרשמאַכטער. ס'האָט זיך אים געחלומט, 
אַז ס'איז יציאת-:נשמה. מ'שטעלט אים צו אַ פֿעדערל צו דער נאָז. ס'כאָרכלעניש 
הערט אויף. מ'הויבט אים אָפּ, מ'לייגט אים אַװעק מיט די פֿיס צו דער טיר. 
מ'צינדט אָן ליכט צוקאָפּנס,. מ'עפֿנט דאָס פֿענסטער, מ'אָגט צידוק:הדין. 
גינע-גנענדל וויינט: טאַטע, וואו לאָזסטו מיך איבער ? ווייבער נייען תּכריכים, 
מאַכן שבת-שטעפּ. די חברה-לייט זיינען מטהר מיט אַ לעפֿל און אַ געלעכל. 
מ'קעמט, מ'צװאָגט, מ'װואַלגערט מיט אַ װאַלגער-האָלץ. מ'טוט אים אָן אַ הויב, 
מכנסים, אַ טלית מיט דריי ציצית, אַ צייכן, אַז אַ מת איז פּטור פֿון מצוות. 
מ'מאַכט מיט אים הקפֿות אַרום באַלעמער. ער הערט אַלץ: די יאָמערנישן פֿון 
די ווייבער, די הספּדים פֿון די גוטע-יידן. װאָסערע שטותים! מתוק מזפֿת... 
די נושאים טראָגן אים אַװעק אױפֿן בית-עולם. דער קברן גראָבט אַ גרוב, 
מ'לייגט אים אַרױף שערבעלעך אויף די אויגן. מ'שטעקט אַריין אַ ריטל צווישן 
די פֿינגער. הייסט עס, ס'איז יאָ דאָ השארת-הנפֿש... און איך, שוטה, האָב 
געהאַט ספֿקות!... 

מ'דעקט צו ס'קבר. ר' משה-גבריאל זאָגט קדיש. חסידים גיבןאָפּ מזל" 
טוב, רופֿן אים רבי. ווען ע ר וייסט װאָס איך וייס!.. דער רבי ליגט אין 
דער ערד, נאָר ס'טוט אים נישט ויי. ער דאַרף נישט אָטעמען אַ װאָרם עסט 
דאָס לעפּל פֿון אויער, נאָר ס'טוט אים נישט אַרן. נו, מאַ, כ'בין שוין ס'מייניקע 
איבערגעקומען. אַ רחמנות אויף די לעבעדיקע!י.י. 

ס'דערהערט זיך אַ פֿאָכעניש פֿון פֿליגל, אַ פֿײערדיקע רוט טוט אַ קלאַפּ 
איבערן קבר. ס'איז דער מלאך-דומה. ער פֿרעגט: מה שמך? דער רבי ענט- 
פֿערט: יחיאל, יראי ה' הללוהו, כל זרע יעקב יכבדוהו, יגורו ממנו כל זרע 
ישראל, דער מלאך הויבט אים אויף, פֿליט מיט אים איבער די זיבן הימלען: 
שמים, רקיע, שחקים, מעון, מרום, ערבות, זבול. אין די גלגלים דרייען זיך די 

כוכבי-לכת : חמה, לבנה, כוכב, נוגה, צדק, מאַדים, שבתאי. די זון קומט ארויס 
פֿון פֿוטערפֿאַס. די מזלות שיינען מיט אַ העל ליכט. װאָס העכער -- אַלץ לוי" 
טערער. דער עולם-הקליפּות ליגט שוין אונטן, פֿון דער הויך קומט אַלץ פֿאָר 
קליין : די מדבר, דער באַרג שעיר, דער ים'הקרש, ס'גיהנום. דער אשמדאי 
האָט אַ פָּוים פֿון אַ מאַלפּע. לילית איז פּשוט אַ הונט. שדים, לאַפּיטוטן, שרעט- 
לעך טראָגן זיך אין שטויב, וי פֿליגן. די עברות זיינען בערגלעך מיסט. װיי, 
געװאַלד, צוליב דעם דאָזיקן עיפּוש פֿאַרלירט מען עולם:הבא? װאָסעדע 
טפּשים! ווען זיי קאָנען זען די װאָר מיט מיינע אויגן!... 


דער רבי האָט זיך געטאָן אַ װאָרף, אױפֿגעקומען. ס'איז געווען טאָג. דער 
רבי איז געלעגן אַן אָפּנעדעקטער, מיטן פּנים אַראָפּ. ליפּע רופֿא האָט אים גע- 
שטעלט באַנקעס. ס'האָט זיך געשפּירט שוייס, אָנגעברענטס. הייסע טראָפּנס 
האָבן געשפּריצט אױפֿן רוקן. דער פֿלאַם האָט אָפּגעבריט די הויט. דאָס פֿלייש 
איז געווען אױפֿגעבלאָזן, אָנגעדראָלן, שטייף. ניין, ער איז נאָך נישט אַרױס 
פֿון חומר עכור. ער שטעקט נאָך אין דעם פֿינסטערן עולם, צװוישן טמאים, 
שרצים, תאוות, שלאַפֿקײטן. אַ געפֿאַלנקײט האָט אַרומגעכאַפּט דעם רבין און 
אַ בושה. אַ בענקשאַפֿט האָט אים אָנגענומען נאָך די ליכטיקע הויכענישן, ואו 
ער האָט געשװועבט אין חלום. אויף די אויגן דעקלעך זיינען געבליבן שיינען 
פֿונקען, לויטערקייטן. די ליכטער האָבן געשיינט סיי נאָענט, סיי וייט, סיי 
ממשותדיק, סיי אָן אַ האַפֿט. אין די אויערן האָט אָפּגעהילכט אַ וידעריקול 
פֿון אַ ניגון. דאָס געזאַנג איז געהאָנגען דעם רבין אױפֿן שפּיץ צונג. אױפֿן גומען 
האָט געקלעפּט אַ טעם פֿון אַ מאַכל נישט-פֿון:דער:וועלט, אַשטײגער וי ער 
װאָלט שוין אין דער צייט פֿאַרזוכט די שפּייזן פֿון גן-עדן.... דער רבי האָט מער 
נישט געבעטן אויף קיין רפֿואה. ער האָט געלעכצט אַהין, צו דער זיו השכינה, 
װאָס ער האָט זוכה געווען צו געניסן נאָך איידער די נשמה איז אַרױס אויף 
דער פֿרײ... | 


2 


נאָכן ביאַלאָדרעװנער רבינס לוויה האָבן די חסידים געװאָלט מאַכן ר' משה- 
גבריאלן פֿאַרן רבין. מ'האָט אים נאָך פֿריער געהאַט געוואונטשן מזל- טוב 
אױפֿן בית-עולם. אָבער ר' משה-גבריאל האָט נישט געװאָלט וערן רבי. ער 
איז אַרומגעגאַנגען אין בית-מדרש אין אַ זיידן-היטל, אין אַן עלעפּאַגן כאַלאַטל 
און גערויכערט פּאַפּיראָסלעך גלייך וי פֿריער, יונגעלייט האָבן אים גערופֿן 
רבי, נאָר ר' משה-גבריאל האָט געהויבן מיט די אַקסלען 


-- װאָס פֿאַר אַ רבי בין איך ? מאַכטץ ענק נישט נאַריש! 


מקורבים האָבן געפּרואװוט ביי ר' משה-גבריאלן פּועלן. מ'האָט אים גע- 
װאָרנט, אַז ער מאַכט חרוב דאָס ביאַלאָדרעװנער חסידות. אָבער ר' משה" 
גבריאל האָט זיך אינגעשפּאַרט. ער האָט געטענהט: 

-- אַז כ'האָב נישט געקאָנט מדריך זיין די אייגענע קינדער, װי קאָן איך 
זיין אַ מנהיג-ישראל? 


נאָך לאַנגע רייד האָט מען זיך גענומען צו אהר'לען. אהר'לע איז געװאָרן 
בלייך װי קאַלך, װען ער האָט דערהערט, אַז מוויל אים מאַכן פֿאַר רבי. ער 
האָט געמיינט, אַז מ'טרייבט מיט אים חוזק. ער האָט אַ כאַפּ געטאָן טלית-און- 
תּפֿילין און געװאָלט אַנטלױפֿן קיין װאַרשע. ער איז געלאָפֿן צום טאַטן זיך 
בעטן, מ'זאָל אים לאָזן צורו. ער איז נאָך אַ יונגעױמאַן. ער האָט ערשט נאָר 
אָנגעהויבן טאָן אין יידישקייט. אָבער ר' משה-גבריאל האָט געענטפֿערט קלי" 
געריש} 


-- װאָס איז דען אַ רבי 1 אַז מ'טוט-אָן אַ ספּאָדיק, איז מען אַ גוטער-ייד.. 


ווען אהר'לע האָט געזען, אַז ער'ט זיך נישט אַרױסדרײען, האָט ער גע- 
נומען פֿאַסטן, גיין אין מקווה, מתפּלל זיין, ער זאָל נישט געשטעלט וערן פֿאַר 
דעם נסיון, די חסידים האָבן צו אים גערעדט און ער, אהר'לע, האָט מיט דער 
פֿאַטשײלע געװוישט די טרערןן. ער האָט אָבער-אַמאָל און ווידער-אַמאָל גע" 
זאָגט, אַז ער איז נישט ווערט צו זיצן אױפֿן רבינס שטול. ער איז אַן עם-הארץ, 
אַ בעל-תּאווה, איינגעטונקען אין זינד, װאָס װויל מען פֿון אים ? אָבער אַהרילעס 
עניוות איז געווען פֿאַר די חסידים אַ סימן פֿון צדקות. אייזשע און ישראל-אלי, 
די גבאים, האָבן זיך אויך אַרײנגעלײגט. מ'האָט אָנגעטאָן אַהר'לען אַ זיידענעם 
כאַלאַט און אַ סאַמעטענעם קאַפּעלאַטש. מ'האָט איםט אַװעקגעזעצט אין רבינס 
שטיבל און אים אָנגעהויבן רופֿן רבי. די בשורה, אַז אַהר'לע איז געװאָרן רבי, 
נישט ר' משה-גבריאל, האָט זיך גיך פֿאַרשפּרײט איבער אַלע ביאַלאָדרעװנער 
שטיבלעך און אַפֿילו צוישן פֿרעמדע חסידים. דעו עולם זאָל נישט אָפּפֿאַלן, 
האָבן נגידים, אַלטע חסידים, צונױפֿגערופֿן אסיפֿות, געשיקט בריוו. פּעסל האָט 
געשיקט צו זיינוועלע סראָצקער אַ שליח, אַז זי איז גרייט זיך איבערצו" 
בעטן, צװוישן די חסידים און חסידיתטעס זיינען גלייך געװאָרן צוויי צדדים, 
איין צד האָט געהאַלטן, אַז אהר'לע דאַרף שלום מאַכן מיטן וייב. אַנדערע 
האָבן געהאַלטן, אַז ס'איז אַ בזיון, קלמן כעלמערס טאָכטער זאָל זיין אַ רביצין. 
לאה האָט נישט געװאָלט אָנקוקן די שנור, געטענהט, אַז זי מיינט נישט די 
הגדה, נאָר די קניידלעך. אױפֿן צווייטן שבת, נאָכדעם װי אהר'לע האָט איבער- 
גענומען דאָס רביסטווע, איז זיך אָנגעקומען אַ היפּשער עולם. יונגעלייט, װאָס 
האָבן געלערנט מיט אהר'לען אין שטיבל, האָבן געװאָלט זען װי אהר'לע זיצט 
אויף דער שטול. עלטערע יידן, װאָס האָבן געהאַלטן, אַז מ'האָט נישט געטאָרט 
אָפּלאָזן ר'י משה"-גבריאלן, האָבן בדעה געהאַט מיט אים צו שמועסן. אַלע זיינען 
געווען נייגעריק בייצואוואוינען װי אַהר'לע זאָגט תּורה, טיילט שריים, דאַװנט, 
נעמט שלום. לצים האָבן באַצײטנס געמאַכט חוזק. גורער חסידים האָבן זיך 
געוויצלט, אַז ר' משה-גבריאל ועט זיין די מנקת, די אָנזױיגערין. אהר'לע, 
הייסט עס, װעט טאָן אַלץ, װאָס דער פֿאָטער װעט הייסן. ער'ט נאָר זיין רבי 
לפּנים. אַזױפֿיל פּאַסאַזשירן זיינען אָנגעקומען דאָגערשטאָג און פֿרײטאָג פֿון 
װאַרשע, אַז ס'האָט גלייך אױסגעפֿעלט פֿיש און פֿלײיש. פֿרײטאָג פֿאַרנאַכט 

איז דאָס בית-מדרש געווען פֿול. אַחוץ חסידים זיינען געקומען דאַװענען אויך 
אַ סך ביאַלאָדרעװװונער בעלייהבתּים. אױפֿן דיל האָט מען געהאַט אָנגעשאָטן 
זאַמד, אין די קאַנדעלאַברעס האָבן געשטעקט ליכט. דער בליץ-לאָמפּ איז געווען 
אַרױסגערוקט. ר' משה"גבריאל איז געזעסן אויף זיין אָרט ביים אויוון, אין דער 
אַטלעסענער קאַפּאָטע, אין סאַמעטענעם היטל, און געברומט שיר-השירים. מ'האָט 
אָנגעהויבן מיט אים איינטענהן: ס'טייטש, היתּכן? נאָר ר' משה-גבריאל האָט 
געענטפֿערט קלאָרע דיבורים. 

-- כ'וויל נישט זיין רבי. קושט מיך אין דער יאַרמולקע!... 

ווען אהר'לע איז אַרױסגעקומען פֿון זיין שטיבל, איז געװאָרן אַ לױפֿעניש, 
אַ שטופּעניש. פֿון אָלע זייטן האָבן זיך אויסגעשטרעקט הענט אויף שלום-" 
עליכם. אהר'לע איז געשטאַנען אַן אָנגעבויגענער, אַ פֿאַרשעמטער, מיט אַראָפּי 
געלאָזטע אויגן, און דערלאַנגט אַ ווייכע האַנט. אַ יונגערמאַן, װאָס איז אַמאָל 
געווען אהר'לעס שותּף אין לערנען, האָט געפֿרעגט; 

-- דער רבי דערקאָנט מיך? 

אויף אהר'לעס אויסגעבלאַסט פּנים האָט זיך באַוויזן אַ שמייכל., 

--- װאָס מיינסטו? כ'דערקאָן שוין ניש' קאַי מענטשן? 

אין ביאַלאָדרעװונע האָט מען געוויינלעך געדאַװונט שטיל, גיך, אױפֿן קאָצ" 
קער שטייגער. אָבער דאָס מאָל איז דער בעל-תפֿילה אַרײנגעפֿאַלן אין התלהבות. 
לכה-דודי האָט מען געזונגען מיט אַ טריליקן ניגון. ביי בואי בשלום, וען 
מ'דרייט זיך אויס צו דער מערב:װאַנט, האָבן בליקן זיך געװענדט צו ר' 
אהר'לען. ער איז געווען משונה-בלאָס. ער האָט זיך געשאָקלט, געמורמלט, 
געבראָכן די פֿינגער. שפּעטער, ביים טיש, איז געוען אַזאַ ענגשאַפֿט, װאָס 
מ'האָט נישט געדענקט אין ביאַלאָדרעװונע אַפֿילו פֿון ראש-השנה. אהר'לע איז 
געזעסן אויבן-אָן, ר' משה-גבריאל פֿון דער רעכטער האַנט, דער ביאַלאָ רעוונער 
רב -- לינקס. אהר'לע האָט קוים פֿאַרזוכט אַ כזית חלה. פֿון דער יויך האָט ער 
אַ זופּ געטאָן איין לעפֿל. פֿון פֿלײיש האָט ער אָפּגעריסן אַ פֿאָדים. מ'האָט באַ- 
שײינפּערלעך געזען, װי דער ביסן שטייט אים אין האַלדז. פֿאַר דעם זאָגן-תּורה 
איז געװאָרן אַזױ שטיל, אַז מ'האָט געהערט וי ס'קנאַקן די פֿלעמלעך פֿון די 
שבת-ליכט. אַהר'לע האָט אָנגעהויבן מיט אַ מורמלעניש. מ'האָט אָנגעשטעלט 
מויל-און-אויערן. ער האָט זיך געשטעלט אױפֿן פּסוק: וישב משה אל ה' 
ויאמר : אדוני, למה הרעות לעם הזה למה זה שלחתני. שרייען דאָך אַלע געװאַלד; 
ס'טייטש, וי האָט משה געקאָנט אַזױ רעדן קעגן השם--יתברך1 האָט דען משה 
נישט געוואוסט, אַז כל מה דעביד רחמנא לטב עביד, אַלץ װאָס דער אויבער" 
שטער טוט איז צום גוטן? דער אמת איז, אַז וען יידן זיינען זוכה, דאַרפֿן זי 
נישט קיין שליח. זיי קריגן די שפֿע גלייך פֿון השם יתברך. דערין טאַקע איז 
געלעגן קורחס טעות. קורח האָט געמיינט, אַז דער דור המדבר איז כולו זכאי 
און דעריבער האָט ער געטענהט: הנה כֹּל העדה כּולם קדושים... ולמה 
תתנשאו על קהל ה'? וי באַלד אַלע זיינען הייליק, װאָס טויגן שליחים ? פֿאַרן 
מעשה עגל האָט משה רבינו אויך אַזױ גערעכנט, דעריבער האָט ער געזאָגט: 
למה הרעות לעם הזה למה זה שלחתני -- װאָסער שלעכטס האָט דאָס פֿאָלק 

געטאָן, װאָס דו מאַכסט מיך פֿאַר זייער שליח? דערויף האָט דער רבונו של 
עולם געענטפֿערט: אֹתֹּה תּראה את אשר אעשה לפּרעה. איך שיק דיך נישט 
צו יידן, נאָר צו פּרעהן און צום ערב-רב, װאָס װויל נישט אַרױס פֿון מצרים, 
כִּי ביד חזקה ישלחם, ער'ט זיי אַרױסשיקן מיט געװאַלד, וביד חזקה ירגשם 
מארצו, ער'ט זי פּשוט מוזן אַרױסטרײבן מיט כּוח... 

ר' משה-גבריאל האָט אַ קוק געטאָן אױפֿן זון אַ דערשטוינטער. זאָל ער 
האָבן די תּורה ערגעץ גענאַשט אין אַ ספֿר? ס'איז צו-שאַרף. אַזאַ זאָג װאָלט 
געפּאַסט פֿאַרן קאָצקער, נישט פֿאַר אַ יונגנמאַן, װאָס קװאַקעט אויף רבנות. 
חסידים האָבן געװאַרט אויף נאָך, נאָר ר' אהר'לע האָט שוין געהאַט אָפּגץ- 
זאָגט. מיטן בענטשן האָט ער מכבד געװוען דעם פֿאָטער, ר' משה-גבריאלן 
נאָך שבת, וען די יונגעלייט האָבן זיך אומגעקערט קיין װאַרשע, האָט מען 
דערציילט אין די שטיבלעך חידושים פֿון דעם נייעם רבין. לאה און קאָפּל האָבן 
אויך זיך דערוואוסט, װאָס עס האָט געטראָפֿן, קאָפּל האָט זיך גענומען גרייטן 
צו פֿאָרן קיין ביאַלאָדרעוונע זען דעם שטיףזון. לאה האָט אַלין נישט גע- 
וואוסט, צי זאָל זי זיך פֿרײען, אָדער זיך אָפּעסן ס'האַרץ. ס'האָט איר עפּעס נישט 
געפּאַסט צו זיין דעם רבינס מוטער. קאָפּל האָט באַצײיטנס אָנגעהויבן זי רופֿן 
רביצין. לאָטין האָט איצט באַנג געטאָן, פֿאַרװאָס זי האָט זיך אַזױ װייניק אָפּגע- 
געבן מיטן ברודער. לאהס ברידער און שוועגערינס, װאָס האָבן זיך ביז איצט 
פֿון איר אויסבאַהאַלטן, האָבן איינגעזען, אַז מ'קאָן די לאהן נישט אַװעקמאַכן 
מיט דער האַנט. זי איז אַלץ צוזאָמען: אַ נגידיתטע און אַ ווייב פֿון אַ משרת; 
זי האָט אַ טאָכטער אַ משומדת און איז די מאַמע פֿון אַ גוטן-ייד. סאַלטשע 
און אסתּר-מלכּה האָבן פֿונסנײ גענומען רעדן צווישן זיך אױפֿן טעלעפֿאָן. מ'האָט 
אַזױי לאַנג געמאָטלט, ביז ס'איז געבליבן מ'זאָל מאַכן לכּבוד לאהן אַ פֿאַרװײ- 
לונג און איינלאַדן די גאַנצע משפּחה. נת'לע האָט זיך כּלומרשט געבלאָזן, פּערל 
האָט געטענהט, אַז זייט די לאהן נישט אָנקוקן, זי זאָל אפֿילו ווערן דער רבי 
ר' צץ... אָבער מ'האָט דערקאָנט, אַז זי'ט זיך לאָון בויגן. נאָך אַלעמען איז 
ר' אהר'לע געווען ר' משולם מושקאַטס אַ רעכט אייניקל. מ'מאַכט נישט יע" 
דעס יינגל פֿאַרן ביאַלאָדרעװנער רבין. ס'איז אַ כּבוד פֿאַר דער משפּחה. שבת, 
ווען נת'לע און פּיניעלע זיינען געקומען אין ביאַלאָדרעװנער שטיבל, האָט מען 
זי אָפּגעגעבן מזל-טוב. עפּעס אַ קלייניקייט: דעם רבינס לייבלעכע פֿעטערס! 
יואלס טעכטער האָבן זיך שוין באַרימט אױיפֿן הויף, אַז זיי האָבן אַ שוועסטער" 
קינד אַ רבין. דאָס נייעס איז אַפֿילו דערגאַנגען צו הדסהן און סטעפֿען. סטעפֿע 
האָט אָנגעקלונגען מאַשען. מאַשע איז געװאָרן אינגאַנצן אַ צעטומלטע. 

-- ס'קאָן נישט זיין! -- האָט זי גערופֿן אין טרייבל אַרין. --- פֿאַרװאָס 
נישט דער טאַטע! דאָס איז אַ פּאַטש אין פּנים! 

-- דער פֿעטער האָט נישט געװאָלט. 

-- דלאַטשעגאָ? כ'קאָן דאָס נישט פֿאַרשטײן. באָזשע מאָי, ווען איך 
קאָן טאָן אויף אים אַ קוק!יי. 

שמעון-בענדל, שאָשעס חתן, האָט געקראָגן אַ מעלדונג פֿון .החלוץ", אַז ס'איז 
פֿאַראַן אויף זיין נאָמען אַ סערטיפֿיקאַט קיין פּאַלעסטינע. צזאַמען מיט אים 
האָבן באַקומען סערטיפֿיקאַטן נאָך ניין יונגעלייט און צוויי מיידלעך. אין דער 
הכשרה-קאָלאָניע, אין גראָכאָוו, איז געװאָרן טומלדיק. די חלוצים האָבן גלייך 
געמוזט חתונה האָבן, ווייל אַ סערטיפֿיקאַט האָט געדינט פֿאַר אַ גאַנצער פֿאַ- 
מיליע און ס'איז געווען אַ שאָד צו פֿאַרשװענדן אים פֿאַר אַן איינצלנער פּער- 
זאָן. ס'רוב בחורים האָבן שוין געהאַט מיידלעך. אַנדערע זיינען גרייט געווען 
חתונה צו האָבן פֿיקטיו, אַראָפּצוברענגען אַ יידישע טאָכטער קיין ארץיישראל 
און צו האָבן צושטייער אויף די הוצאות. דאָס געבן סערטיפֿיקאַטן בתולות, 
האָט מען אין פּאַלעסטינע-אַמט געהאַלטן פֿאַר אַן אויסברענגעריי, אָבער מ'האָט 
געמוזט מאַכן אַן אויסנאַם מיט אַ פּאָר געטרייע חברטעס, װאָס האָבן זיך בין 
איצט נישט צוגעקליבן קיין חתן. ווינטער-צייט איז אין גראָכאָוו נישט געווען 
אַ סך װאָס צו טאָן. די פֿעלדער זיינען געלעגן באַדעקט מיט שניי. די חלוצים 
האָבן געזעגט און געהאַקט האָלץ, געפֿיטערט בהמות, צוגעהאָלפֿן אין קיך און אין 
שטאַל ביי דער מעלק. אַ סך זיינען אַריבערגעפֿאָרן קיין װאַרשע, וואו זיי האָבן 
גענומען קורסן אין בוי-אַרבעט, שלאָסערײ, אַגראַרװירטשאַפֿט. אַ פּאָר האָבן 
זיך אַפֿילו געלערנט שיסן, ווייל אַראַבער זיינען אַלץ אָפֿטער באַפֿאַלן די יידישץ 
קאָלאָניעס. די, װאָס האָבן גערעדט שװאַך העברעאיש, אָדער זיינען נישט גע- 
וואוינט געווען צו דער ספֿרדישער הברה, האָבן געלערנט אויף די אָוונט:קורסן, 
די געגנט אַרום איז געלעגן ווינטערדיק-שטיל, אָבער פֿון גראָכאָוו האָבן זיך טאָג 
און נאַכט געטראָגן געזאַנגען. איצט האָט מען זיך גענומען צוגרייטן צו חתונות 
און באַנקעטן. פֿינף פּאָרלעך האָבן דאָ צוזאַמען געאַרבעט און די חלוצים זיינען 
געווען מחותּנים פֿון חתנס צד און פֿון דער כּלהס צד, 

שמעון בענדל, שאָשעס חתן, האָט אָנגעטאָן די קורטקע און איז אַװעק- 
געפֿאָרן מיט דער קליין-באַן קיין פּראַגע, צו באַשעלען. ער איז געקומען אָנ- 
זאָגן די בשורה, אַז ער האָט אַ סערטיפֿיקאַט און איז גרייט עולה צו זיין. ער 
האָט גערעדט פּשוטע ווערטער, װי יעקב אבינו צו לבנען: כ'בין גרייט צו דער 
נסיעה. גיטץ מיר שאָשען | 

באַשעלע איז געװאָרן בלאַס. שאָשע האָט װיפֿל מאָל גערעדט, אַז זי'ט 
פֿאָרן מיט דעם שמעונען קיין פּאַלעסטינע, נאָר באַשעלען האָט זיך אויסגע- 
דוכט, אַז דאָס איז גלאַט ריידעריי. ס'טייטש, שאָשע װעט אַװעקפֿאָרן אויף 
טויזנטער מייל, איבער בערג און ימים ? באַשעלע האָט זיך דאָס נישט געקאָנט 
אויסמאָלן. אָבער איצט איז דער יונג געזעסן אין מיטן שטוב אויף אַ בענקל, 
געוויזן אַ פּאַפּיר, שװאַרץ-אויף-ווייס, און באַשעלען איז דערפֿון געװאָרן קיל 
אין די ריפּן, פֿון די גראָבע שיך זיינען גערונען ריטשקעלעך װאַסער. דאָס 
פּנִים איז געווען רויט פֿון קעלט. פֿון דעם געדיכטן שויבער האָר איז געגאַנגען 

אַ פּאַרע. אין די וויקלשנורן, די קורצע הויזן, מיטן פּאַס אױיף די לענדן 
איז עֶר פֿאָרגעקומען באַשעלען װי עפּעס אַ ריז, װאָס איז געקומען צורויבן 
איר פֿלײיש-און-בלוט און אַװעקטראָגן צום עק:וועלט. ער האָט דערמאָנט אין 
שמועס פֿרעמדע שטעט: לעמבערג, ווין, קאָנסטאַנץ, חיפֿה, יפֿו. ער האָט גע- 
רעדט פֿון אַ ים, אַ שיף, באַראַקן. ער האָט פֿאַרלאַנגט מ'זאָל אַרוױסנעמען 
פֿאַר שאָשען אַ מעטריקע, אַן אויסצוג פֿון די מעלדונג-ביכער, מ'זאָל באַצייטנס 
צוגרייטן דעם פּאַס. יעדעס װאָרט זיינס האָט באַשעלען געלייגט שטיינער אױפֿן 
האַרץ. שאָשע האָט געשמייכלט, צוגעטראָגן שמעונען ברויט מיט טיי, נאָר די 
פֿאַױרבן האָבן זיך איר געביטן אין די באַקן. שאָשע האָט טעלעפֿאָנירט מאָניעקן, 
אין דער עסיג-פֿאַבריק, וואו ער איז בוכהאַלטער. מאָניעק האָט אָפּגערופֿן 
דעם פֿאָטער, קאָפּלען. מ'האָט דאָך נישט געקאָנט חתונה מאַכן שאָשען אָן דעם 
טאַטנס וויסן, קאָפּל איז נישט געווען אין האָטעל. צום טעלעפֿאָן איז צוגעגאַנגען 
לאה. 

-- ווער איז דאָרט, האַ? נישטאָ אין דער היים. 

--- די פּאַני ווייסט אפֿשר ווען ער װעט צוריקקומען? 

--- דאָס ווייסט קיינער נישט! -- האָט לאה געשריגן אין טרייבל. 

ס'איז געווען דער אמת. קאָפּל איז אַװעק אויף גאַנצע טעג, נישט אַהײמ- 
געקומען נעכט. די גאַנצע פֿאַמיליע איז פֿול געווען מיט צערודערונג. לאָטי 
האָט געהאַט דערהאַלטן אַ בריוו פֿון איר חתן אין ניװײאָרק, אַז ער רייסט איבער 
די פֿאַרלאָבונג. לאָטי האָט אַ כאַפּ געטאָן דאָס בריליאַנטענע פֿינגערל און אַרויס- 
געװאָרפֿן דורכן פֿענסטער. מענדי, דער ברודער, איז באַלד אַרױסגעלאָפֿן דאָס 
אױפֿקלױבן, אֶָער ער האָט געזאָגט, אַז ס'איז פֿאַרשואונדן. לאה האָט חושד גע" 
ווען, אַז דער יונג האָט עס יאָ געפֿונען נאָר ער האָט עס ערגעץ באַהאַלטן 
אָדער פֿאַרקױפֿט. מענדי האָט גיך געשלאָסן אין װאַרשע קאַנטשאַפֿט, זיך אַרומ- 
געשלעפּט מיט מיידן איבער די קינאָס. די משפּחה זאָל נישט וויסן װי מיאוס 
זי, לאה, איז אַרײנגעפֿאַלן, -- האָט זי זיך געהאַלטן פֿונדערװײטנס. אסתּר- 
מלכּה און סאַלטשע האָבן זי שוין איצט פֿאַרבעטן צו זיך, נאָר לאה האָט 
זיך אַרױסגעדרײט מיט תּירוצים. זי האָט איינע אַלײן געגעסן אין רעסטאָראַנען, 
שפּאַצירט לאַנגע שטרעקעס: פֿון האָטעל בריסטאָל צו דער בריק און פֿון 
דאָרט צוריק ביז צום פּלאַץ פֿון די דריי קרייצן. נישט זי איז איצט געװען 
אַ װאַרשעװערין, נישט זי האָט עמעצן געהאַט אין אַמעריקע. זי האָט זיך יעדעס 
מאָל אָפּגעשטעלט ביי אַ שוי-פֿענסטער, געקוקט אַ פֿאַרװירטע אויף די אויס" 
געשטעלטע צאַצקעס, יעדעס מאָל געמורמלט די זעלבע ווערטער ‏ 

-- קאָפּעלע גנב!... כ'בין װערט דעם שטעקן!יי. 

קאָפּל האָט זיך אױפֿגעהאַלטן ביי די אָקסענגערגס. רייצעלע האָט פֿאַר 
אים אויסגעטוצט א צימער, אים געקעכלט מיט זי מאַכלים, װאָס ער האָט 
ליב ; גריישלעך, װעמפּלעך, מאַרינירטע פֿיש אין זיסן-און-זויערן, פֿאַנקוכנס 
געפּרעגלט מיט ציבעלעס. די פּולישע מאַרקן האָבן געהאַלטן אין איין פֿאַלן, 
דער דאָלאַר --- אין איין שטייגן. װיפֿל קאָפּל האָט נישט געװאָרפֿן מיט געלט, 
איז אים אַלץ אויסגעקומען בזיל-הזול. ער האָט געקױפֿט צילקען, דער אלמנת, 

אַ קאָסטיום, שיך, קליידער און אַ גאָלדן זייגערל פֿאַר אַ צולאָג. ער האָט 
געשיקט איזידאָר אָקסענבערגן אַ דאָקטאָר און באַצאָלט אַ מאַסאַזשיסטין, זי 
זאָל אים קומען מאַסאַזשירן די אָפּגענומענע פֿיס. ער האָט אַריינגעשטעלט 
אַנאָנסן אין די יידישע בלעטער, אַז רייצעלע איז װוידער געװאָרן אַ רײפֿערקע 
און זי באַזאָרגט דינסט-מיידלעך מיט שטעלעס. עו האָט געהאָלפֿן דער יונגערער 
טאָכטער, רעגינען, קױפֿן אַ דירה, ווייל צוליב דעם מאַנגל אין וואוינונגען 
האָט מען געמוזט געבן דעם לאָקאַטאָר אָפּטרעט-געלט. קאָפּל האָט אַפֿילו גע" 
טאָן טובות די אַמאָליקע גוטע-ברידער זיינע, איטשעלע פּעלצעוויזנער, דעם געלן 
מאָטיע, לעאָן דעם גייער. דאַװיד קרופּניק האָט אױפֿגעהערט אַרײנצוקומען 
צו די אָקסענבערגט זינט קאָפּל איז געװאָרן אַ בן"-בית, אָבער דאָס ווייב זיינס, 
די אַמאָליקע פֿרױ גאָלדסאָבער, איז דאָ אָפּגעזעסן ביז שפּעט אין דער נאַכט. 
זי האָט גערויכערט די פּאַפּיראָסלעך מיט די לאַנגע מונדשטוקן און געשפּילט 
מיט קאָפּלען אין אָקע. קאָפּל האָט, אַפּנים, פֿאַרגעסן אין אַמעריקע די שפּיל. 
ער האָט געגעבן וויזע אויף רעכטס און אויף לינקס, געפּרואווט אַלעמען איבער" 
סטראַשן, נאָר מ'האָט זיך גיך געכאַפּט אויף זיינע קונץישטיקלעך. ער האָט 
יעדן אָוונט פֿאַרלױרן אַ פּאָר הונדערט מאַרק. די פּאַני קרופּניק האָט יעדעס מאָל 
געזאָגט דאָס אייגענע: 

--- פּאַניע קאָפּל, זי מוזן האָבן אַ סך מזל אין ליבע!... 

קאָפּל האָט נישט אױפֿגעהערט אױפֿצוזוכן אַלטע גוטע פֿרײנט און באַ" 
קאַנטע. ער האָט אױיסגעפֿונען, אַז נעמי, ר' משולמס געוועזענע דינסט, האָט אַ 
בעקעריי אויף ניזקע גאָס. ער האָט זי געטראָפֿן זיצן אין טויער מיט קוישן 
ברויט, זעמל, בייגל. נעמי איז געװאָרן דיק און אויף די באַקן-קישעלעך האָבן 
אױפֿגעבליט עפּעס אַזױנע ברוינע פֿלעקן, װאָס אַ שפּור דערפֿון האָט נעמי 
נאָך געהאַט אין די פֿריערדיקע צייטן. דער טאָג איז געװען אַ קאַלטער און 
נעמי האָט געהאָט אַרונטערגעשטעלט אַ פֿײער-טאָפּ אונטערן קלייד. קאָפַּל איז 
צוגעקומען און כּלומרשט געקויפֿט אַ בייגל. מיט אַמאָל האָט ער אַ זאָג געטאָן: 

-- נעמילע, דערקענסט שוין ניש' קאַי מענטש? 

נעמי איז אױפֿגעשפּרונגען פֿון געזעס. דער פֿײעריטאָפּ האָט זיך איבער" 
געקערט און די קוילן האָבן זיך אױיסגעשאָטן 

-- אַ בראָך איז מיאָר, קאָפַּל!... 

נעמי האָט זיך מיט אים געקושט און אים פֿאָרגעשטעלט פֿאַרן מאַן. קאָפל 
האָט געמוזט עסן ביי נעמין נאַכט:מאָל. דער געוועזענער משרת און די געווע- 
זענע דינסט זיינען אָפּגעזעסן שעהן און געשמועסט פֿון די אַלטע צייטן. ער 
קאָפּל, איז איצט געווען ר' משולם מושקאַטס אַן איידעם, און זי, נעמי, איז 
געװאָרן אַ באַלעבאַטישע פֿרױ, אַ נגידיתטע. דער בעקער, אַ ייד פֿון אַ יאָר 
זעכציק, אַ פּאַרשױן מיט אַ דיקן בויך און פֿיר:קאַנטיקע אַקסלען, איז געזעסן 
ביים טיש צוזאַמען מיט דריי זין פֿון אַ פֿריערדיק ווייב, און זיך צוגעהערט. ער 
האָט זיך יעדעס מאָל אַזױ צעלאַכט, אַז די זילבערנע דיויסקע האָט זיך גע" 
שאָקלט. 

-- אוי, אַ העַצט! 

פֿון נעמין האָט קאָפּל זיך דערוואוסט דעם אַדױעס פֿון דער שװאַרצער 
מאַניע. מאַניע האָט חתונה געהאַט, נאָר זי האָט נישט געלעבט מיטן מאַן 
זי איז געווען אַן אָנגעשטעלטע אין אַ פֿאַיאַנס-געשעפֿט אין די האַלעס אויף 
מיראָווסקע גאַָס. געוואוינט האָט זי ביים באַלעבאָס ערגעץ אויף דער פּטאַשע. 
קיין טעלעפֿאָן אוז דאָרט נישט געווען און קאָפּל איז צוגעפֿאָרן מיט אַ דראָשקע. 
ס'איז שוין געווען שפּעטלעך אין אָװנט און קאָפּל האָט זיך געשלאָגן מיט דער 
דעה, יאָ אַרײנגײן, אָדער נישט. ער איז פֿאַרבײ אַ טונקעלן הויף, וואו ס'האָט 
געשמעקט מיט קנאָבל, אויבסט, פּעך. אין אַ חסידים-שטיבל אין דער נידער 
האָבן יידן געטאַנצט, קאָפּל איז לאַנג געשטאַנען און געקוקט װי די חסידים 
נעמען זיך צונויף, רייסן זיך פֿונאַנדער, טופּען מיט די שווערע שטיוול, שאָקלען 
מיט די בערד. ער האָט געהאַט אַ פֿאַרלאַנג אַרײינצוגײן, געבן אַ נדבה, נאָר ער 
האָט זיך אָפּגעהאַלטן. דערנאָך איז ער געקראָכן איבער פֿינסטערע טרעפֿ. 
ער האָט אָנגעקלונגען אין דער טיר אױפֿן דריטן שטאָק. ס'האָבן זיך גלייך 
דערהערט טריט און מאַניע האָט געפֿרעגט פֿון יענער זייט: 

-- קטאָ טאַם ? ווער איז דאָרט? 

-- דאָס בין איך, קאָפּל, 

-- האַ? דער אַלטער איז נישטאָ! 

-- עפֿן אויף, מאַניע! דאָס בין איך, קאָפּל משרת!י.. 

מאַניע איז געװאָרן שטיל. באַלד האָט זי אָפּגעטשעפּעט דאָס קייטל, גע" 
עפֿנט דעם קלאַפּישלאָס. אין דעם קאָרידאָר, באַלױכטן פֿון דער שיין, װאָס 
איז אַריין פֿון אַ צווייטער שטוב, האָט קאָפּל דערזען די שװאַרצע מאַניע: עלטער, 
אָבער נאָך אַלץ מײידלש-פֿלינק, מיט געטאָקטע פֿיס, מיט גרויסע אויערינג 
אין די לעפּלעך און פֿאַלשע קרעלן אַרום האַלדז. דאָס פּלאַטשיקע פּנים איז 
געווען אָנגעפּודערט, די קאַלמיקישע אויגן -- אונטערגעפֿירט. אױפֿן הויכן 
ביוסט האָט זיך געבאָמבלט אַ מעדאַליאָן. זי האָט געטאָן אַ געשריי: 

-- קאָפּל, דאָס זיינען זי? 

-- יאָ, איך. 

--- מאַמע מיינע, אַז דאָס האָט געקאָנט געשען, ווייסעך שוין אַליין ניש' 
װאָס!... 

מאַניע האָט געטאָן אַ פּאַטש מיט די הענט, זיך פֿאַױגאַנגען אין אַ געלעכטער. 

-- כ'האָב אַלעמאָל געוואוסט, אַז זי װעלן זיך פּאָיאַװיען! 

-- פֿון װאַנען האָבן זי געוואוסט י: 

| -- יאַך ווייס אַלץ! 
מאַניע האָט אים אַרײנגעפֿירט אין קיך. די באַלעבאַטים זיינען געהאַט אַװעק- 

געגאַנגען. ס'איז געווען אַ גערוימע נגידישע קיך מיט אַן אױסגעפֿלאַסטערטן 
דיל און קופּערנע בעקנס אויף די ווענט. אויף אַ בענקל זיינען געווען אויסגעלייגט 
קאָרטן. אין מאַניעס בעטל איז געבליבן אַ פֿאַרטיפֿונג פֿון געזעס. מאַניע האָט 
זיך גענומען דרייען אַרום קאָפּלען, אים אַרומשמעקן מיט די צו"גרויסע נאָזי 
לעכער. 

-- דער אייגענער קאָפּל! 

-- דו, מאַניעלע, ביסט אויך געבליבן די זעלבע --- האָט קאָפּל זי מיט אַמאָל 
געדוצט, 

זי האָט געטאָן אויף אים אַ פֿאַרחידושטן קוק, פֿונסנײ אַרױסגעזעצט מיט 
אַ געלעכטער. 

-- יאַך בין גאָרניש!, און זי זענען ר' משולם מושקאַטס איידעם. עפּעס 
אַ קלייניקייט ! 

-- ס'איז ניש' ווערט קיין גראָשן... 

-- הערטץ נאָר ווערטער ! פֿון װאַנען האָבן זי זיך דערוואוסט מיין אַדרעס ? 

-- פֿון נעמין, 

-- פֿון װאַנען ווייסט נעמי? 

-- גיי פֿרעג זי. 

--- קאָפּל מיט די ביינער! ס'זאָל דאָס פֿעלן אַ האָר! וען זענען זי גע- 
קומען? לאה איז אויך אין װאַרשע? 

--- זי איז דאָ, די מציאה, 

מאַניע האָט זיך פֿאַרקרימט. 

-- ע, אַזױ איז די מעשה ? נו, שטייען זי ניש' ביי דער טיר. ס'איז נישטאָ 
װאָס צו געבן. זעצן זי זיך אַװעק אױפֿן בעטל, 

-- כ'הער, האָסט חתונה געהאַט. 

-- זע נאָר, אַלץ ווייסן זי. יאָ, כ'האָב חתונה געהאַט און געטראָפֿן װי אַ 
בלינד פֿערד אין גרוב אַריין, 

-- װאָס, ס'האָט נישט געטויגט ? -- האָט קאָפּל געפֿרעגט און פֿאַררױכערט 
אַ פּאַפּיראָס. 

-- קוקטץ אים אָן, ר'איז ערשט געקומען און גיטץ אים שוין אָפּ אַ ראַ- 
פּאָרט. טרינקען זי פֿריער אַ גלאָז טיי,. די נאַכט איז נאָך גרויס ! 

און מאַניע איז מיט אַ טענצלניש צוגעגאַנגען צו דער קיך און אָנגעצונדן 
די גאַזימאַשינקע. דער טיי"קעסל האָט באַלד אָנגעהויבן זידן... 


2 


האַלב צוועלף האָט זיך דערהערט אַ קלינג אין דער טיר. מאַניעס באַלעבאַטים 
האָבן זיך אומגעקערט פֿון די תּנאים, וואו זיי זיינען אַװעק. מאַניע האָט פֿלינק 
אױיסגעלאָשן דעם גאַזילאָמפּ, געלאָפֿן עפֿענען. קאָפּל איז געבליבן אין דער 
פֿינסטער. ווען קאָפּל איז דאָ געזעסן אין דער פֿרעמדער קיך, אױפֿן ברעג פֿון 
מאַניעס אייזערנעם בעטל, האָט זיך אים אויסגעוויזן, אַז ער איז נאָך אַ בחוף, 
אַ משרתל אויף דער באַגנע"גאָס, אַן איינגייער צו דינסטן. אָלץ, װאָס ס'איז 
געשען דערנאָך : דאָס מיליטער-דינסט, דאָס ווערן אַ לייב-מענטש ביי ר' משולם 
מושקאַט, דאָס חתונה האָבן מיט באַשעלען, דאָס אַנטלױפֿן מיט לאהן קיין אַמֵעַ" 
ריקע -- איז וי אויסגערונען אין חשכות. פֿון אָפֿענעם קיך-"שענקל האָט גע" 
שמעקט מיט לאַנג-פֿאַרגעסענע ריחות: ציקאָריע, גרינע זייף, ציטריןזאַלץ, 
װואַש-סאָדע. קאָפּל האָט אָנגעשפּיצט די אויערן, קוים זיך אײנגעהאַלטן נישט צו 

ניסן, אין קאָרידאָר האָט מאַניעס באָלעבאָס זיך געבייזערט, געהוסט, געריבן 
די שיך אין שטרוי-דיװאַן. די באַלעבאָסטע האָט עפּעס דערציילט, געלאָכט. 
װאָס ט'זיין, אַז זי װעלן אַהער אַרײנקומען?... קאָפּל האָט גענומען בלינדער" 
הייט גלייך:מאַכן די מלבושים. ער האָט פֿאַרקנעפּלט דאָס רעקל, צוגעגלעט די 
האָר, שטײפֿער פֿאַרצױגן דעם קראַװאַט. ער האָט אַרויסגענומען אַ פּאַפּיראָס 
און אַרײינגעשטעקט צווישן די ליפּן, גרייט צו פֿאַרוױכערן. אַ נאַרישע נקבה, 
די מאַניע, האָט קאָפּל געטראַכט. זיך פֿאַרדרײט מיט אַ יאָלד. גלויבט אין חלו- 
מות. לייגט די קאָרטן. אַ שאָד די פֹּאָר שעה! כ'האָב געקאָנט פֿאַרברענגען 
דעם אָװונט מיט צילקען... קאָפּל האָט אַ ביס געטאָן די אונטערשטע ליפ 
גיי ריכט דיך, אַזאַ בלאַטע סחורה זאָל שפּילן די ואָל פֿון אַ רביצין. חתונה 
האָבן וויל זי, קינדער, אַ באַלעבאַטישקײט. כאָטש גט-אָפּ לאהן און לויף מיט 
איר צו דער חופּה... 

קאָפּל האָט זיך גענומען ציען, גענעצן. מִיזאָל נישט דערהערן האָט ער 
צוגעלייגט די האַנט-פֿלאַך צום מויל. כ'האָב מיך נישט געטאָרט ביי איר בעטן! 
האָט ער אָפּגעפּאַסט. -- זייט נאָך מיינען מי-יודע... ער האָט איצט געהאַט איין 
פֿאַרלאַנג: צו קומען אַהים און זיך לייגן שלאָפֿן. מאַניע האָט אױפֿגעלענט די 
סיר 

-- קאָפּל, זי זענען דאָ! 

-- װאָס האָסטו געמיינט ! כ'בין אַרױס דורכן פֿענסטער! 

-- זיי זיינען שוין אַװעק שלאָפֿן, די אַלטע איז שיער נישט אַרײנגע- 
קראָכן -- 

און מאַניע האָט גענומען כיכען און פֿליסטערן װוערטער, װאָס קאָפַּל האָט 
נישט דערהערט. קאָפּל האָט זיך אויסגעגלייכט, איינגעאָטעמט טיף. 

--- נו, איכ'ל שוין גיין. 

-- װאָס איז ס'געלויף ? איכ'ל איהן באַגלײטן. 

-- כ'פֿרעג דיך צום לעצטן מאָל: יאָ, אָדער ניין! 

ניין. 

-- הונדערט דאָלער ! 

-- אַפֿילו ניש' קאַי טויזנט --- האָט מאַניע געמורמלט, 

--- דאַרפֿסט מיך נישט באַגלייטן. כ'על טרעפֿן אַהײם אַליײין -- האָט קאָפֵּל 
געזאָגט נאָך אַן איבערייס, " 

--- װוי קאָפּל וויל, 

קאָפּל האָט אָנגעטאָן דעם מאַנטל, דעם הוט. אין די פּאָר מינוט האָבן 
קאָפּלס אויגן זיך שוין געהאַט צוגעוואוינט צו דער פֿינסטער. ער האָט אַלץ 
געזען װי בײיטאָג: דאָס קיך-טישל, דאָס לאָקשן-ברעט, דעם מערזשער, דעם 
דאָרשלאַק, דאָס ראַנדל. פֿון מאַניעס פּלאַטשיגן פּנים האָבן אַרױסגעגלאַנצט די 
קאַלמיקישע אייגעלעך. קאָפּל האָט זי אָנגענומען ביי די אַקסלען. | 

--- לאָמיך דיר כאָטש טאָן אַ קוש. 

-- קושן איז פֿרײ --- האָט מאַניע געענטפֿערט וואוילעריש. 

קאָפּל האָט זיך איינגעזויגן אין אירע ליפן. מאַניע האָט צוריקגעקושט און 

אים אַפֿילו געטאָן אַ ביס. קאָפּל האָט געהאַט אַ מאָדנע געפֿיל: נישט ער האָט 
דאָ געװאָלט בלייבן, נישט ער האָט געקאָנט אַװעקגײן. אָן עקשנות איז אים 
באַפֿאַלן, װי בעת מ'פֿאַרשפּילט אין קאָרטן: װאָס מער מ'פּרואװט אָפּגעװינעף 
אַלץ מער פֿאַרלירט מען. 

-- זאָג מיר דעם אמת, אין װאָס גייטס דיר? -- האָט ער זי געפֿאָרשט. 

-- כ'האָב שוין קאָפּלען געזאָגט: כ'וויל פֿירן אַ מענטשלעך לעבן. 

-- ווער'ט דיך נישט לאָזן שפּעטער האָבן אַ מאַן 1 איכ'ל דיר געבן אַ נדן. 

-- כ'האָב מיין אייגענעם נדן 

-- אַ גוטע נאַכט, גבאיטע. 

-- אַ גוטע נאַכט. זאָל קאָפּל נישט זיין בייז... 

קאָפּל איז אַרױס אין פֿאָדערישטוב. מאַניע האָט געעפֿנט די דרויסןיטיר. 
קאָפּל איז אַראָפּ אַ שטאָק שטיגן און זיך אָפּגעשטעלט. ער האָט פֿאַררױכערט 
דעם ציגאַרעט און זיך איינגעהערט, וי ער װאָלט געהאָפֿט, אַז מאַניע װעט 
אים נאָך צוריקריפֿן, פֿון אַ פֿאַרמאַכטער טיר האָט קאָפּל פֿאַרנומען דאָס וויינען 
פֿון אַ קינד און דאָס סקריפּען פֿון אַ וויג. אַן איבערגעוועקטע מאַמע האָט גע" 
ברומט מיט אַ יידישלעכן ניגון: אַיאַיאַיאַ. מיט אַמאָל האָט זי געטאָן אַ גע" 
שריי אויף פּוליש: 

-- שפּי! 

אין שטיבל, וואו די חסידים האָבן פֿריער געטאַנצט, איז דער לאָמפּ שוין 
געווען פֿאַרלאָשן. ביים מיסטקאַסטן איז געשטאַנען אַ הונט און גענישטערט מיט 
דער לאַפּע אין מיסט. אין אַן איינציק פֿאַציאַטע-פֿענסטער האָט געלויכטן אַ 
רויט נאַכט:לעמפּעלע. קאָפּל איז געגאַנגען מיט געמאָסטענע טריט. ער האָט 
געהאַט אין בוזעם:קעשענע אַ שיפֿקאַרטע צוריק קיין אַמעריקע, ערשטע קלאַָס: 
דריי קאַיוטעס פֿאַר זיך, לאהן און די שטיף-קינדער: אָבער ער איז ווייט נישט 
געווען זיכער, צי ער'ט נישט אָפּלײיגן די נסיעה. די לאה װערט ערגער פֿון 
טאָג-צו-טאָג. זי שילט, זידלט, מאַכט סקאַנדאַלן. זינט זי האָט פֿאַרלױרן די 
צייט, איז זי האַלב-משוגע. וי קאָן ער וואוינען מיט איר? װאָס קומט אַרױס 
פֿון דעם אַפּאַרטמענט אויף ריװערסאַיד-דראַיוו, אַז ער האָט נישט ואו זיך 
אַהינצוטאָן 1 אפֿשר, אײינמאָל-פֿאַר-אַלעמאָל מאַכן אַ סוף? קאָפּל האָט גענומען 
מאַכן חשבונות. לאָמיר זאָגן, ער'ט איר געבן פֿינף-און-צװאַנציק טויזנט דאָי 
לער. ס'עט אים נאָך בלייבן גענוג. ער'ט חתונה האָבן מיט צילקען אפֿשר 
נאָך האָבן אַ בייבי. ניין. ער'ט מיט צילקען נישט חתונה האָבן! וען אַ פֿרױ 
פֿאַרקױפֿט זיך דריי חדשים נאָכן מאַנס טויט, איז זי אַ הור. לאה איז אמוי" 
ניקסטן נישט אױיסגעלאַסן. באַשעלע, ווידער, האָט חתונה געהאָט מיט דעם 
קוילן-הענדלער. װוי קאָן מען פֿאַר אַזאַ איינעם אױיסשפּרײטן אַ קלאָר ליילעך?.. 

אינדרויסן האָט קאָפּל געװאָלט נעמען אַ דראָשקע, נאָר ער האָט אָפּגע" 
װאַרט אַ פֿערטל שעה, און ס'איז נישט פֿאַרבײ נישט קיין דראָשקע, נישט קיין 
טאַקסי, אַ נאַכט-טראַמװײ איז פֿאַרבײגעפֿאָרן, נאָר קאָפּל האָט נישט געוואוסט 
וואוהין ער פֿירט. קאָפּל האָט זיך געלאָזט שפּאַנען צופֿוס צום האָטעל בריסטאַל. 
ער האָט אָנגעטאָפּט די הינטערשטע הויזןיקעשענעס. ס'איז דאָרט געלעגן סיי 

אַ ביכל טראַװעלערס-טשעקס, סיי אַ פּעקל הונדערטער און פֿופֿציקער דאָלערס. 
אָבער װאָס איז געלט 1 אַפֿילו מאַניע די דינסט װאַרפֿט זיך דערמיט. נישט ווייט 
פֿון האָטעל האָט קאָפּל דערזען אַ מיידל אָן אַ הוט, אין אַן אָפּגעכױמערטן זשאַ- 
קעט, נישט פֿאַר איר וואוקס, און אין אַ צו-לאַנג קלייד, נישט לויט דער איצ" 
טיקער מאָדע. קאָפּל איז געבליבן שטיין און איר נאָכגעקוקט. זאָל דאָס זיין 
איינע פֿון יענע? זיי קליידן זיך נישט אַזױי. איז עס אַ וויטיש מיידל, װאָס 
הויבט ערשט אָן?... קאָפּל האָט זיך געלאָזט אַריבערגיין די גאַס. אַ מאָדנער 
געדאַנק איז אים דורכגעלאָפֿן: ראַטעװען זי װי לאַנג ס'איז צייט. אפֿשו 
אַמאָל מיט איר חתונה האָבן 1... זי זעט-אויס אַן איידל קינד... װאָס קוקט 
זי אַזױ אויף אים 1... פּלוצים איז קאָפּל געבליבן שטיין אַ פֿאַרגליווערטער. 
ער האָט זי דערקאָנט, כאָטש ער האָט נישט געואוסט װער זי איז. זי האָט 
געטאָן אַ שאָקל מיטן קאָפּ און זיך געלאָזט אים אַקעגן. ס'איז געווען שאָשע. 
אין איין רגע איז קאָפּלען געװאָרן טרוקן אין קעהל, 

-- שאָשע, װאָס טוסטו דאָ? -- האָט ער געשטאַמלט, 

-- טאָטעשי, כ'וואַרט אויף דיר י.. 

-- װאָס װאַרטסטו, װאָס ? פֿאַרװאָס ביסטו נישט אַרױפֿגעגאַנגען! 

-- כ'האָב ניש' געװאָלט.., די מומע -- -=- == 

און שאָשע האָט זיך אָפּגעהאַקט. 

-- װאָס איז געשען? רעד קלאָרע װערטער! 

-- טאַטעשי, ער'ט געקריגן דעם סערטיפֿיקאַט. ער וויל, מיר זאָלן חתונה 
האָבן און פֿאָרן קאַי פּאַלעסטינע. 

קאָפּל האָט אַ רייב געטאָן דעם שטערן. 

-- האַ? יאָ. װאָס שטייסטו אין גאַס ? 

-- כ'מוז דיר זאָגן -- -- מיר זוכן דיך שוין אַרום דריי טעג... 

-- פֿאַרװאָס האָסטו ניש' געשריבן קאַי לעטער ? 

שאָשע האָט אַ הויב געטאָן מיט די אַקסלען. קאָפּלען זיינען אָנגעקומען 
די טרערן אין די אויגן. ער האָט אָנגענומען די טאָכטער ביים אָרעם און אַ קוק 
געטאָן אַרױף אויבן, צו די הויכע שטאָקן. ער האָט אַפֿילו נישט געהאָט ואו 
אַרױפֿצונעמען זיין בלוט-און-פֿלײיש. גאָט אין הימל, אין װאָסער הולך זי גייט ! 
מער ווי דרייסיק דאָלער האָט ער זיי נישט געגעבן. ער איז טאַקע אַלץ, װאָס 
מ'זאָגט אויף אים : אַ מנוול, אַ גנב, װאָס-אין'דער-קאָרט. 

-- װאָס איז דער שכל פֿון שטיין דאָ און װאַרטן ? -- האָט ער געפֿרעגט. 
-- וואו איז ער, דער, װי הייסט ער ? דיין חתן 

-- ער וואוינט ביי די חלוצים, 

--- וואו איז דאָס? ער שלאָפֿט שוין אַװדאי. 

-- ניין. ער װאַרט אויף מיר. מיר מוזן מאַכן אַקטן -- -- 

-- װאַרט אַ ווייל. כ'בין זייער מיד. העי, פֿורמאַן ! 

אַ דראָשקע איז צוגעפֿאָרן. קאָפּל האָט אָנגענומען שאָשען, איר געהאָלפֿן 
איינשטייגן. 

-- זאָג אים, וואו ס'איז. 

שאָשע האָט געזאָגט און דער פֿורמאַן האָט אויסגעדרייט דעם דישעל 
צוריק צו די יידישע גאַסן. ער האָט דערלאַנגט דעם פֿערדל אַ שמיץ. קאָפּל איז 
שיער נישט אַראָפּגעפֿאַלן פֿון געזעס. שאָשע האָט אים אָנגעכאַפּט ביים אַרבל. 

-- װאָס איז ס'געיעג? האָסט אים כאָטש ליב ? 

-- דער סערטיפֿיקאַט גייט:אויס, 

-- װאָס טע'ץ טאָן אין פּאַלעסטינע? 

-- אַרבעטן, 

-- אַרבעטן קאָן מען דאָ אויך. 

-- דאָרט איז אַן אייגן לאַנד, 

-- נו, מיך אַרט נישט. דער יונג איז עפּעס אַ ווילדער. 

-- ער מאַכט זיך אַזױ.., 

קאָפּל האָט אױפֿגעשטעלט דעם קאָלנער, געשויגן. װאָס:װאָס, נאָר ער 
זאָל נאָך היינט פֿאָרן מיט דער טאָכטער ערגעץ צו חלוצים, דאָס האָט ער זיך 
נישט אױיסגעמאָט. ער האָט האַלב געקלערט, האַלב-געדרימלט, די דראָשקע 
האָט זיך אָפּגעשטעלט, קאָפּל האָט באַצאָלט. שאָשע האָט גענומען ציען דעם 
גלאָק ביים טויער. דער סטרוזש האָט געעפֿנט מיט אַ געבייזער און קאָפּל האָט 
אים אַריינגעשטעקט אַ פּאַפּירענעם מאַרק. דאָס בית:חלוצים האָט זיך געפֿונען 
אין דער נידער, ס'איז דאָרט געווען ליכטיק, װוי ס'װואָלט ערשט געװאָרן אָװנט, 
יונגען און מיידן האָבן געפּאַקט פּעק, געקלאַפּט נעגל אין קאַסטנס, אַרומגע- 
בונדן באַגאַזש מיט שטריק. אַ מויד האָט גענייט מיט אַ זאַק-נאָדל און שפּאַי 
גאַט. איין יונג איז געגאַנגען באָרװעס. ביים אַנדערן איז אַ הויז געווען פֿאַר- 
שאַרצט ביז דער קני. פֿון די ווענט האָט אַראָפּגעקוקט אַ מאַפּע פֿון ארץ-ישראל, 
בילדער פֿון הערצל, נאָרדױ, ביאַליק, טרומפּעלדאָר. ס'איז דאָ געשטאַנען אַ רויך 
און אַ שטויב. דער דיל איז געווען פֿײיכט, באַשאָטן מיט זעגעכץ. אויף די נאַ- 
קעטע טישן זיינען געלעגן שטיקער ברויט, האַמערס, אַ צװאַנג, אַן עגבער, צי" 
נערנע לעפֿל, העברעאישע ביכער און צייטונגען. קאָפּל האָט גענומען פּינטלען 
מיט די אויגן, ער האָט ערגעץ געלייענט אין די צייטונגען פֿון דער באַלפֿור- 
דעקלאַראַציע, ציוניסטן, חלוצים, שומרים, נאָר ער האָט זיך קיינמאָל נישט 
פֿאַרטראַכט דערוועגן. אין אַמעריקע האָט מען נישט געשלאָגן קיין יידן פֿון 
דאָרט האָט מען נישט געדאַרפֿט לױפֿן קיין פּאַלעסטינע. 

איצט איז שאָשע געווען איינע פֿון זיי. אַ קורץ מיידל מיט גראָבע פֿיס איז 
צו איר צוגעקומען, איר עפּעס איינגערוימט. שאָשע האָט אָנגעקלאַפּט אין אַ 
זייטיקער טיר. מיט אַמאָל איז אויסגעװאַקסן דער גאַליציאַנער יונג, שמעון 
בענדל, שאָשעס חתן. ער איז אַרױסגעקומען אין אַ צעכראַסטעט העמד. ס'האָט 
דערפֿון אַרױסגעקוקט אַ ברייטע האָריקע ברוסט. קאָפּל איז געװאָרן רויט, 
דערזען קאָפּלען, האָט דער יונג געמאַכט אַ טריט אויף הינטערוויילעכץ, 

-- אָט איז ער! -- האָט שאָשע גערופֿן, -- דאָ איז דער טאַטעשי 

דער יונג האָט אויסגעשטרעקט אַ גרויסע האַנט, 

-- נו, װאָס טוט זיך דאָ? -- האָט קאָפּל געפֿרעגט. -- װאָס איז ס'איי" 
לעניש! 

-- מיר פֿאָרן איו צוויי װאָכן צייט. 

-- טאַקע קאַי פּאַלעסטינע? 

-- וואו דען? 

-- נו, אויב זי באַשטײט... װאָס זאָגט די מוטער ? 

-- ס'איז אַלץ אין אָרדענונג. מיר ווילן אייך גלויז פֿאַרבעטן אויף דער 
חתוגה. 

-- האַ? ווען איז די חתונה! 

--- היינטיקן שבת-צו-נאַכטס. אויף דער סטאַװקע נומער זיבן 

-- גיי, ער טשאַקעט! -- האָט שאָשע זיך אַרינגעמישט. 

--עך בין שוין געווען ביים מורה:הוראה... 

קאָפּל האָט זיך גענומען קראַצן הינטערן הוט. 

-- איכ'ל איר געבן נדן. ס'עט זיין אָליראַיט. 

-- מיר דאַרפֿן נישט קאַי נדן -- האָט דער יונג געזאָגט נאָך אַ קווענ" 
קלעניש. 

-- פֿאַרװאָס נישט? געלט קומט צונוץ... 

דער יונג האָט אַראָפּגעלאָזט דעם קאָפּ, געשויגן. נאָך אַ וייל איז ער 
ערגעץ אַװעק. קאָפּל האָט אָנגעקוקט שאָשען זייטיק. 

-- דויסט נישט שלאָפֿן היינט ביינאַכט ? 

-- כ'גיי שוין אַהיים. אַ מינוט, 

שאָשע איז אויך אַװעק. קאָפּל איז געבליבן אַלײן. ער האָט זיך צוגעזעצט 
אויף אַ ברעג באַנק, געעפֿנט אַ בוך. ס'איז געווען אויף לשון-קודש. ער האָט 
באַדעכטיק געמישט די בלעטער. ס'זיינען דאָ געווען בילדער פֿון קאָלאָניעס, 
מיידלעך, װאָס מעלקן קי, חלוצים, װאָס פֿירן אַן אַקער, אַ גרופּע יונגעלייט, 
װאָס טאַנצן אין אַ ראָד. עפּעס האָט זיך געטון ביי יידן, אָן זיין, קאָפּלס, וויסן. 
אַפֿילו ביי דער אייגענער טאָכטער האָט ער נישט קיין דעה. װאָס װעט װוערן פֿון 
איפּען און טויבעלען? אַז חיים-לייב דער קוילן-טרעגער איז דער טאַטע... אַ 
געפֿאַלנקײט האָט קאָפּלען אָנגענומען. ער האָט געהאַט אַלץ פֿאַרלױון: דאָס 
ווייב, די קינדער, עולם-:הבא. װאָס זאָל ער איצט טאָן? ער איז שין נישט 
קיין יונגערמאַן, טיף אין די פֿופֿציקער. אַן אויסטערלישע מחשבה איז אים איינ" 
געפֿאַלן : אפֿשר אויך מיטפֿאָרן אַהין ? נאָך אַלעמען, בויט מען דאָרט אַ יידישע 
מלוכה ... 

קאָפַּל האָט געגעבן דער טאָכטער פֿינף הונדערט דאָלער נדן, געקױפֿט איר 
אַ בריליאַנטן רינגל און אַ גאָלדן קייטל. די חתונה איז געמאַכט געװאָרן נישט 
ביי אַ דיין אויף דער סטאַװוקע גאַס, װי שמעון בענדל האָט פֿאָרגעשלאָגן, נאָר 
ביי אַ מורה-הוראה פֿון ראַבינאַט. באַשעלען, איפּען און טויבעלען האָט קאָפּל 
באַשטעלט נייע קליידער. ער האָט געגעבן מתּנות מאָניעקן, דעם זון, און דער 
שנור. באַשעלעס מאַן, חיים-לייב דער קוילנטרעגער, האָט אין אָנהױב געטענהט, 

אַז ער'ט נישט קומען אויף דער חתונה. צו װאָס דאַרף מען אַ שטיף- פֿאָטער, אַז 
טאַטע"מאַמע לעבן ברוך'השם? נאָר קאָפּל האָט זיך אינגעשפּאַרט, ער זאָל 
יאָ זייץ. ער איז אַחיינגעקומען צום חיים-לייבן אין קוילן-געוועלב, אים דער" 
לאַנגט די האַנט, געזאָגט : 

--- חיים-לייב, ביסט מער מחותּן פֿון מיר!... 

און ביידע מאַנסלײט האָבן אַזױ לאַנג געשמועסט, ביז זיי זיינען אַװעק אין 
שענק טריגקען בראָנפֿן. 

די חופּה האָט געזאָלט געשטעלט וערן ערשט נין אַזײגער אין אֶװנט, 
אָבער אַרום אַכט האָבן זיך שוין גענומען צונױפֿקלײבן די געסט. פֿון חתנס 
זייט זיינען געקומען יונגען אין קורצע פּעלצלעך, ברייטע קאַשקעטן, גװאָבע 
שיך. זיי האָבן אָנגעטרעטן בלאָטע אױפֿן רבס געקעסטלטער פּאָדלאָגע, אָנגעװאָרפֿן 
אֵשׁ און מונדשטוקן. גערעדט האָבן זיי אַ געמיש פֿון יידיש און העברעאיש, דער 
שמש האָט זיך אויף זיי געבייזערט, געהייסן זיין שטיל, די רביצין, אַ יידענע 
אין אַ געקאַרבט שייטל און מיט דימענטענע קעפּלעך אין די אויערן, האָט גע" 
עפֿנט אַ טיר, זיי אָנגעקוקט. ס'איז שווער געווען זיך צוצוגלויבן, אַזױנע האָ- 
לעדריגעס זאָלן קאָנען לשון-קודש. די מחותּנים פֿון דער כּלהס צד זיינען צו" 
געפֿאָרן צום טויער אין דראָשקעס, אױיסגעפּוצט אין יום:טובדיקע מלבושים, 
באַשעלעס שװועסטער פֿון ;מקום" האָט געבראַכט מיט זיך דאָס דרשה:געשאַנק 
איינגעוויקלט אין אַ פֿאַטשײלע, שאָשעס קוזינעס און די מיידלעך, װאָס שאָשע 
איז מיט זיי געגאַנגען אין שקאָלע, האָבן זיך געשושקעט אויף פּויליש, געװאָרפֿן 
אייגלעך אויף די חלוצים. דער שמש האָט אָנגעהױיבן מורמלען אַז ס'איז אַ 
צו-גרויסער עולם. 

-- װאָס איז דאָ? -- האָט ער געפֿרעגט. -- אַ סאַלף! 

שמעון בענדל האָט געװאָלט גיין צוֹ דער חופּה אין דער קורטקע און די 
יאָכטענע שיך, אױפֿן חלוצישן שטייגער, נאָר קאָפּל האָט זיך אינגעשפּאַרט, 
ער זאָל אָנטאָן אַן אָנצוג, אַ קאַפּעליוש, אַ קראַװאַט. די חברה האָבן יעדעס מאָל 
אים אַ צי געטאָן ביי דער שניפּס, געטריבן שפּאַס פֿון דעם דג"מלוח, װאָס 
שמעון האָט אַרומגעבונדן אַרום האַלדז, שאָשע האָט געטראָגן אַ שװאַרץ זיידן 
קלייד, לאַקירטע שיכלעך, אַ טולענעם שאַל איבער די האָר. באַשעלע האָט זי 
געפֿירט ביי איין אָרעם, די שװעגערין, מאָניעקס וייב, ביים אַנדערן. קאָפּל 
האָט זיך געהאַט פֿאַרשפּעטיקט. ער האָט זיך אָפּגעשױרן פֿאַר דער חתונה, פּאַר- 
פֿומירט די האָר, אַרײן אין אַ סמאָקינג, לאַקירטע קאַמאַשן, אַ שטייף העמד. 
אין די מאַנקעטן האָבן געשטעקט גאָלדענע ספּינקעס. אין איין האַנט האָט ער 
געטראָגן אַ דיזיקע פֿלאַש שאַמפּאַניער, אין דער אַנדערער -- לעקעך מיט 
קיכלעך. ער האָט יעדן געדריקט די האַנט, אַרײינגעמישט ענגלישע װערטער. 
ווען באַשעלע האָט אים דערזען, האָט זי זיך צעהעשעט. די שװועסטער האָט זי 
געמוזט אַרײנפֿירן אין אַן אַנדערער שטוב. איצט, אַז קאָפּל האָט פֿאַרגיטיקט די 
עוולה, װאָס ער איז קעגן איר באַגאַנגען, איז באַשעלען אָפּגעגאַנגען דעם כּעס, 
ס'האָט זיך פֿונסנײ אין איר אױפֿגעװעקט די אַלטע ליבשאַפֿט. חיים-לייב האָט 
זיך געהאַט אַ סך מאָל געוואַשן און געזײפֿט, נאָר דער רוס פֿון די קוילן איז גע" 

בליבן איינגעגעסן אין דער הוט פֿון פּנים, אין די געדיכטע ברעמען אין 
דער פּעך-שװאַרצער באָרד, אין ברייטן נאַקן. די נעגל פֿון די פֿינגער זיינען 
געווען אַרומגעראַמט מיט שװאַרצע רעמלעך. די געהאַקטע קאַפּאָטע איז געװען 
צו-קורץ און צו-שמאָל, ס'האָבן געפּלאַצט די נעט. פֿון די שטיוול, װאָס ער האָט 
אָפּגעפּוצט מיט שואװואַקס, האָבן אַפֿערגעשטאַרצט ווייסלעכע כאָלעװעס. חיים" 
לייב איז געשטאַנען אין ווינקל, געקוקט אַ דערשראָקענער, װי דער מורה" 
הוראה מיט דער זילבער-ווייסער באָרד און מיטן הויכן שטערן שרייבט די 
כּתובה. דער רבי האָט איינגעטונקען די פּען, אָפּגעשאָקלט די טינט, געפֿרעגט : 

-- די כּלה איז אַ בתולה ? 

-- יאָ, אַ בתולה -- האָט קאָפּל געענטפֿערט נאָך אַ קװענקלעניש. 

-- טאַטעימאַמע לעבן? 

-- יאָ, זיי לעבן. 

-- אין דער כּתובה שטייט געשריבן, אַז דער חתן נעמט אויף זיך אויס- 
צוהאַלטן ס'ווייב מיט מזונות, מלבושים און טאָן איר צייט. אויב ער'ט זיך גטן, 
מוז ער איר צאָלן צוויי הונדערט גילדן. אויב ער'ט, חלילה, שטאַרבן, ליגט 
דער חוב אויף די יורשים... 

באַשעלע האָט אַרױסגעפּלאַצט מיט אַ געװויין. שאָשע האָט פֿאַרשטעלט די 
אויגן מיט אַ טיכל, קאָפּל איז געשטאַנען אַ בלאַסער, געשאָקלט מיטן קאָפּ. 

-- יאָ, רבי. 

אַלץ איז געטאָן געװאָרן כּדת וכּדין. מ'האָט אַרױסגענומען פֿון שאַנק אַ 
פּרוכת מיט פֿיר שטאַנגען. מען האָט אָנגעצונדן ליכט אין די לייכטער, אָנגע- 
גאָסן אַ בעכערל וויין. דעם חתן האָט מען איינגעהילט אין אַ קיטל, ער זאָל גע" 
דענקען דעם יום-המיתה. די כּלה האָט מען זיבן מאָל אַרומגעפֿירט אַרום דעם 
חתן, װי ס'שטייט: ונקבה תּסובב גבר. דער רב האָט מסדר-קידושין געװועף 
שמעון האָט אַרױסגענומען פֿון קעשענע אַ פֿינגערל, אָנגעטאָן שאָשען אױפֿן 
ווייז-פֿינגער פֿון דער רעכטער האַנט, געזאָגט: הרי אַתּ. חתן-כּלה האָבן פֿאַר- 
זוכט פֿון וויין אָן אַ ברכה. חיים-לייבן האָט מען געגעבן אין דער האַנט אַרײן 
אַן אָנגעצונדענע הבדלה. דער פֿלאַם איז געשפּרונגען, זיך געשאָקלט. די שאָטנס 
אויף די ווענט האָבן געציטערט, זיך געקנוילט, פֿאַרקראָכן צום באַלקן, פֿול 
מיט דער אויסטערלישקייט פֿון יענע, װאָס זיינען באַשאַפֿן געװאָרן נאָכצוקרימען 
די מענטשלעכע טועכצן... נאָך דער חופּה האָט מען זיך געוואונטשן מזל- 
טוב. באַשעלע האָט אַרומגעכאַפּט די טאָכטער, געויינט, זיך געשאָקלט אַהין 
און אַהער, זיך נישט געקאָנט פֿונאַנדערשײדן. חיים-לייב האָט זיך גלייך אַ נעם 
געטאָן צום קאָניאַק. ער האָט אַראָפּגעשלונגען אַ גאַנץ גלאָז. קאָפּל האָט מיט 
געניטשאַפֿט געעפֿנט דעם שאַמפּאַניער. ס'האָט געטאָן אַ שאָס און די שוים איז 
איבערגעלאָפֿן איבערן העלדזל. ער האָט יעדן צוגעטראָגן אַ גלעזל, קיינעם 
נישט פֿאַרפֿעלט. דער רב האָט זיך געװאַקלט, געפֿרעגט: 

-- איר'ט עס געקױפֿט ביי אַ ייד ? 

--- יאָ, ביי אַ ייד. 

-- וואו האָט ער עס געקױפֿט? ס'אַ חשש נסךייי 

-- לחיים, באַשעלע. מערטשישעם ביי איפּען און טויבעלען. 
באַשעלע האָט געװאָלט ענטפֿערן, נאָר זי האָט זיך פֿונסנײ צעכליפעט. 
דער ויין האָט זיך פֿאַרגאָסן אױפֿן קלייד. זי האָט האַלב-געלאַכט, האַלב-גע- 
וויינט. שאָשע האָט זיך געקושט מיט די חברטאָרנס. די חלוצים זיינען גלייך 
געװאָרן אױפֿגערױמט. אַ יונג האָט אַרױפֿגעלײגט אַ האַנט אױפֿן צווייטן, גע- 
נומען זינגען : 
העבודה היא חיינו, 
מכּל צרה תּצילנו -- -- 
-- נו"אָ, שאַ! -- האָט דער מורה-הוראה זיך צעבייזערט. נישט ער האָט 
געהאַט צֵייט צו פֿאַרברענגען מיט דעם המון, נישט ער האָט געװאָלט הערן די 
היינטיק-וועלטישע געזאַנגען, װאָס עס שמעקט פֿון זיי מיט כּפֿירה און טרפֿות. 
אַ הויכער דאַרער יונג מיט אַ שפּיציקן גאָרגל האָט זיך אָנגעצונדן. 
-- װאָס שרייט איר, רבי ! די וועלט שטייט אויף אַרבעט! 
-- קודם דאַרף מען זיין אַ ייד, 
-- גויים פֿאָרן ניש! קאַין ארץ-ישראל. 
-- ס'איז ניש' קאַ' ראיה... 
-- מיר'ן בויען אַ יידיש לאַנד, אייך צולהכעיס, 
-- אם ה' לא יבנה בית, שוא עמלו בוניו בו... 
-- קום, בנימין, ס'אַ שאָד די רייד, 
די יונגען האָבן זיך אויסגעגלייכט, אַרױס אין איין בינטל. אַלע זיינען גע- 
ווען קעגן זיי: די אָרטאָדאָקסן, די פֿאָלקיסטן, די קאָמוניסטן, די אַראַבער. 
אָבער חלוצים זיינען נישט קיין אָפּגעשראָקענע יינגלעך. זאָלן די קעגנער רעדן 
װאָס זיי ווילן, זי בלייבן ביים זייערדיקן : אָן אַ לאַנד קאָן נישט זיין קיין פֿאָלק, 
קיין קולטור, קיין שפּראַך, קיין לייב-און-לעבן. װיפֿל איז דער שיעור זיך צו 
װואַלגערן! צוויי טויזנט יאָר איז גענוג. אַז משיח אױפֿן אייזל איז נישט געקו- 
מען ביז איצט, מוז מען נעמען דעם גורל אין די אייגענע הענט. טויט אָדער 
ברויט! זיי האָבן געקלאַפּט מיט די זוילן איבער די טרעפּ, פֿונסנײ זיך צע- 
זונגען : 
שם בארץ חמדת אבות 
תּתקיימנה כּל התּקוות -- 
דער עולם איז זיך באַלד צעגאַנגען. באַשעלעס שוועסטער און די קוזינעס 
זיינען איינגעזעסן אין אַ טראַמװײ. דאָס יונגע פּאָרל איז געפֿאָרן אין אַ דראָשקע 
מיט באַשעלען און חיים-לייבן אַהיים. מ'האָט זיי אָפּגעגעבן דאָס שטיבל, וואו 
קאָפּל פֿלעגט אַמאָל זיך אָפּזונדערן און פּלאַנען זיינע פּלענער. קאָפּל האָט אַ 
פֿרעג געטאָן דער טאָכטער אויף זיין אַמעריקאַנער יידיש; 
-- נו, וי פֿילט אַ יונג וייבל 
-- אַזױ װי אַ מענטש -- האָט שאָשע געענטפֿערט. 
-- ווען זעען מיאָ אינדו! -- האָט באַשעלע געפֿרעגט. -- זי פֿאָרט דאָך 
שוין באַלד אַװעק. 
-- כ'על אַרײנפֿאַלן מאָרגן, 

-- טאַטעשי, פֿאָר מיט אינדז מיט! -- האָט שאָשע גערופֿן 

-- מיינסט, קאַי פּאַלעסטײן? פֿאָלג מיך אַ גאַנג ! 

--- קאָפּל, אַ שאַינעם דאַנק פֿאַר אַלץ, װאָס האָסט געטין -- האָט באַשעלע 
געשטאַמלט. 

-- װאָס איז דער מער! סאיז מיין טאָכטעריי. 

די דראָשקע האָט זיך אַװעקגעקייקלט. קאָפּל האָט אױפֿגעשטעלט דעם קאָלי 
נער, נאָכגעקוקט ביז די רעדער האָבן זיך פֿאַרדרײט אין אַן אַנדער גאָס. ער 
זאָל דאָ, אין װאַרשע, חתונה מאַכן די טאָכטער, -- האָט ער זיך נישט גע" 
ריכט. װי לאַנג איז דאָ, אַז שאָשע איז געבוירן געװאָרן ! װי די צייט לױיפֿט! 
באַלד װעט ער, קאָפּל, מסתּמא ווערן אַ זיידע. מ'קאָן זיך אויף אַזאַ חברה-מאַן 
פֿאַרלאָזן.... קאָפּל האָט פֿאַררױכערט אַ פּאַפּיראָס. איז דאָס נישט מאָדנע! ער 
האָט לאַנגע יאָרן ליב געהאַט לאהן. ער איז אױיסגעגאַנגען פֿאַר איר בליק. ער 
האָט זיך געשעצט גליקלעך, אַז זי האָט אים געזאָגט אַ פֿרײינטלעך װאָרט. איצט 
איז לאה זיין ווייב, אָבער ער דאַנקט גאָט, אַז ער קוקט זי נישט אָן. װאָס האָט 
ער צו איר? װאָס האָט זי צו אים ? פֿאַרװאָס זידלט מען זיך טאָג און נאַכט! 
קאָפּל איז איצט געווען מיד. ער האָט זיך געדאַרפֿט לייגן שלאָפֿן, אָבער ער האָט 
געוואוסט, אַז לאה װעט אים נישט לאָזן איינרוען. בײנאַכט הויבט זיך אָן דאָס 
גיהנום, זי וויינט, שילט, הוסט, זאָגט ווערטער, װאָס דערגייען צו דער זיבעטער 
ריפּ. זי װעקט אים אויף אין מיטן שלאָף און פֿאַרפֿירט אַ מחלוקת. איצט איז 
זי אַװודאי בייז, פֿאַרװאָס מ'האָט זי נישט פֿאַרבעטן אויף דער חתונה... די 
יידענע איז אינגאַנצן משוגע... קאָפּל איז אַריין אין אַ וואורשטן-האַנדל, אָנ- 
געקלונגען צו די אָקסענבערגס. צילקע איז צוגעקומען צום טעלעפֿאָ, גערעדט 
פּויליש, 

-- קאָפּל קאָכאַני, דאָס ביסטו? שוין נאָכן שלוב ! 

-- ס'איז נאָך אַלעמען. 

-- מזל-טוב! װאָס טוסטו היינט בײנאַכט? עפּעס אַ פֿרױ האָט דיך דאָ 
געזוכט. 

-- װאָס פֿאַר אַ פֿרױ? 

-- אַ שװאַרצע, מיט קרומע אייגעלעך. זי'ט געבעטן, זאָלסט איר אָנ" 
קלינגען. 

מאַניע, אַ רוח אין איר גנב אַרין! -- האָט קאָפּל געטראַכט מיט נצחוף 
געזאָגט האָט ער 1 

= נו, מאַ. 

קאָפּל האָט גענומען אַ טאַקסי, אַריבערגעפֿאָרן צו די אָקסענבערגס, אויף 
דער מאַלע גאָס. מיט צילקען האָט ער זיך געטראָפֿן אין טויער. רייצעלע האָט 
געוואוסט, אַז די טאָכטער האָט עסקים מיט קאָפּלען, אָבער צו װאָס אױפֿרײסן 
די אויגן? מ'האָט זיך אויך געדאַרפֿט היטן פֿאַר דער פֿרױ קרופּניק, די גע" 
וועזענע פּאַני גאָלדסאָבער. די יידענע קאָן ברענגען מענטשן אױפֿן פֿײער. 
קאָפּל האָט חושד געווען, אַז דאָס האָט זי אַװעקגעשיקט לאהן דעם פּאַשקװיל... 
צילקע איז געשטאַנען אין טויער אין דעם קאַראַקולענעם זשאַקעט, װאָס קאָפּל 

האָט איר געקױפֿט, אָן אַ הוט, אין אַ פּאָר פֿוטערנע באָטן. פֿון ווייס-אָפּגעפּו" 
דערטן פּנים האָבן אַרױסגעקוקט אַ פּאָר גיריקע אויגן. ער, קאָפּל, האָט גע" 
לעכצט נאָך ליבע, אָבער די נקבה האָט אין זין געהאַט איין זאַך : אַרױסצוצאַפּן 
פֿון אים װאָס מער געלט. אין מיטן קושן זיך פֿלעגט זי אַ זאָג טאָן : 

-- קאָפּעלע, גיב מיר אַ דאָלער ! 

און אַז קאָפּל האָט איר געטאָן צוליב, האָט זי דאָס פּאַפּירל אַרײנגעלײגט 
אין זאָק. 

קאָפּל איז איצט נישט געווען הונגעריק, אָבער צילקע האָט געװאָלט ער" 
געץ גיין אויף קאָלאַציע. דאָס קליינע מיילעכל, װאָס זי האָט אַרומגעפּודערט אין 
די ברעגן, ס'זאָל אויסזען קליין װי אַ גראָשן, האָט געקאָנט עסן אָן אױפֿהער, 
קיין מאכל האָט איר נישט פֿאַרשאַדט: גענדזנס, קישקע, געגליווערטער פֿוס, 
װעמפּלעך. זי האָט אויך געקאָנט אַרינגיסן אין זיך בראָנפֿן, קאָניאַק, ביר, --- 
אַבי ער, קאָפּל, זאָל דאַרפֿן צאָלן אַ גרויסן רעכענונג. איין זאַך האָט זי נישט 
פֿאַרטראָגן : ס'רעכטע אוֹ געדעכטע. דאָ איז זי געװאָרן קאַלט װי אַ פֿיש. זי 
האָט נישט געהאַט קיין געדולד צו זיין, קאָפּלס, ניבול-פּה. זי האָט געציטערט 
ער זאָל איר, חלילה, נישט צערייסן די באַשפּיצלטע וועש. זי האָט געהאַלטן אין 
איין זיפֿצן אױפֿן געשטאָרבענעם מאַן. קאָפּל איז אַלעמאָל פֿון איר אַװעק אַן 
אומגעזעטיקטער. איצט, אַז מאַניע האָט אָפּגערופֿן, האָט קאָפּל בדעה געהאַט צו 
לערנען מיט צילקען בלק. ער איז צוגעקומען אַ שוייגנדיקער, נישט געזאָגט 
גוטן-אָװונט, נישט אַ קוש געטאָן אין האַנט, וי ס'איז לעצטנס געװאָרן די מאָדע, 
ער האָט אַפֿילו נישט אַרױסגענומען דעם פּאַפּיראָס פֿון צוישן די ליפּן, צילקע 
האָט גלייך דערשנאַפּט, אַז ער שטייט אין גרויסן. ער איז געגאַנגען און איר 
אָנגעטראָטן אויף די פֿיס. ער האָט אַראָפּגערוקט דעם קאַפּעליוש, געבלאָזן דעם 
רויך פֿון די נאָזלעכער. ער איז געווען ר' משולם מושקאַטס איידעם, געהאַט 
געלט אין די בענק, הייזער אין ניו-יאָרק, אָבער ס'האָט געפֿעלט דאָס ביסל 
צופֿרידנקײט. ער האָט באַשײנפּערלעך געשפּירט, װי ער װערט אַלט... 

יענע נאַכט איז קאָפּל נישט געקומען אַהיים שלאָפֿן. אינדערפֿרי איז עֶר 
אַװעק אין האָטעל בריסטאָל, ער איז גרייט געווען אויף לאהס קולות. ער האָט 
געהאַט אַ קלאָרן ענטפֿער: אוב ס'געפֿעלט איר נישט, װעט ער איר געבן אַ 
גט און צאָלן אַלימענטן, אין פֿאָדער-זאַל איז קאָפּלען עמעץ אַקעגנגעקומען: אַ 
לײיביק-נאָענטער, אַ ווילד-פֿרעמדער, ס'איז געווען ער אַלײן, קאָפּל, די אייגענע 
געשטאַלט אָפּגעשלאָגן אין שפּיגל. דאָס פּנים איז געווען געל, די שלײפֿן -- 
פֿול מיט גרויע פֿעדים. 

22 


סאַפֿיטל זיבן און פֿערציק 
1 
דער געדאַנק, אַז גליק און מאָראַל זיינען דאָס אייגענע, האָט נישט נאָר אַרױס- 
געדרונגען פֿון שפּינאַזאָס געטיק", װאָס עוזריהעשל באַנעט האָט נאָך אַלץ גע- 

לערנט אין די פֿרײע שעהן, נאָר אויך פֿון זיין אייגענעם וועלט-בליק. אַלע 
טראַכטענישן, צװײפֿלען, נישט-פֿאַרענטפֿערטע קשיות האָבן געבראַכט צום 
אױיספֿיר, אַז דאָס איינציקע זיכערע אויף אונדזער וועלטל איז הנאה. האָט דען 
נישט די תּורה צוגעזאָגט רעגן אין צייט פֿאַר היטן גאָטס געבאָטן 1 איז דען נישט 
עולם:הבא און ביאת:המשיח אין לעצטן סך-הכּל אַ צוזאָג פֿון גענוס ? האָט דען 
דער מאַרקסיזם אַן אַנדערן צוועק וי וואוילזיין? יאָ, ער, עוזר:העשל, האָט 
געלעכצט נאָך הנאות פֿון פֿרימאָרגן ביז שפּעט אין דער נאַכט. ער האָט גע- 
גלוסט צו געלט, ווייבער, רום. אָבער אַ סך כּוחות האָבן זיך פֿאַרלײגט, ער זאָל 
נישט האָבן קיין עולם-הזה, 

די אייגענע נאַטור איז געבליבן פֿאַר אים אַ רעטעניש. פֿרײד קען מען 
האָבן על-פּיישפּינאָזאַן נאָר אין געזעלשאַפֿט. אָבער ער, עוזר-העשל, האָט אויס- 
געמיטן מענטשן,. ער האָט נישט געטרונקען, נישט געטאַנצט, נישט געהערט 
צו קיין פֿאַראײן אָדער חברה, וואו מען קען שליסן קאַנטשאַפֿט. ער איז געזעסן 
אַליין אין קאַבינעט, אָפּגעזונדערט פֿון דער משפּחה, און זיך געגריבלט אין 
רעיונות, װאָס רופֿן-אַרױס אומלוסט. ער האָט זיך שוין לאַנג געהאַט מייאש 
געווען צו פֿאַרענטפֿערן די אײיביקע פֿראָגן, פֿונדעטטװעגן האָבן זיי אים נישט 
געלאָזט צורו. ער האָט צוגעגעבן גערעכט דעם אַמסטערדאַמער פֿילאָזאָף, אַז 
דער חכם טראַכט אַמװײניקסטן פֿון טויט און די אידעען, װאָס פֿאַרמינערן די 
לוסט. אָבער ער האָט נישט געקענט וערן לויז פֿון די עמאָציעס. ער האָט זיך 
אַרומגעדרײט אַהין און צוריק צװוישן די ביכער-ישענק, געקנייטשט דעם שטערן, 
געביסן די ליפּן, אונטערגעברומט אַ חסידיש ניגונדל, װאָס אין אים נאָכגע- 
גאַנגען פֿון קליין- טערעשפּאָל קיין װאַרשע, אין דער שוייץ, רוסלאַנד, צוריק 
קיין פּױלן, ער האָט זיך אויסגעטענהט מיט דעם גאָט, װאָס אין זיין השגחה 
האָט ער געצװײפֿלט, 

--- רבונו של עולם, װאָס ט'דאָ זיין דער תּכלית ? -- האָט ער געמורמלט, 
--- װיפֿל איז דער שיעזר צו ליידן?... 

ער האָט געעפֿנט אַ טירל פֿון ביכער-שענקל און זיך איינגעקוקט אין די 
גאָלד-געליישטע רוקנס. זיי זיינען דאָ אַלע געשטאַנען : די פֿילאָזאָפֿן, די פּאָעטן, 
די שעפֿער פֿון דער מאָדערנער װיסנשאַפֿט. נאָר קיין טרייסט האָט מען נישט 
געקאָנט שעפּן פֿון זייערע רייד. ער האָט אַרױסגענומען אַ תּנ"כל און שטייענ" 
דיקערהייט געלייענט אַ קאַפּיטל חומש, נביאים, כּתובים. אַלץ איז דאָ געבויט 
געװאָרן אויף דער הנחה, אַז ס'איז דאָ אַ פּערזענלעכער גאָט, אַ בחירה חפֿשית, 
שכר ועונש. אָבער וער קאַװירט, אַז ס'איז װאָרהאַפֿטיק אַזױ? אויף ויפֿל 
מ'זעט, איז גערעכט דאַרװין: אין דער נאַטור איו מאַכט רעכט, 

װאָסיזשע זאָלן טאָן די שװאַכע? אויף װאָס זאָלן האָפֿן די באַעװולהטע 
און געפּײיניקטע ? װאָס ט'זיין פֿון פֿאַרװאָגלטן פֿאָלק ישראל? וי קאָן אַרױס- 
שפּראָצן גערעכטיקייט פֿון אומרעכט ? צו װאָס לעבן און זיך ראַנגלען?... 

עמעץ האָט אָנגעקלאַפּט. הדסה האָט אַרײנגעשטעקט דעם קאָפּ. 

-- עוזר:העשל, דאָשקע איז נישט געזונט! 

עוזר'העשל איז געװאָרן בלייך, 

-- װאָס איז שוין ווידער? 

-- ס'העלדזל טוט איר וויי. קלינג-אָן מינצן ! 

דאָס פּאָרל האָט זיך אַ ווייל אָנגעקוקט. ביי עוזר-העשלען זיינען די האָר 
מיט דער צייט געװאָרן שיטערער, די וינקלען -- טיפֿער. הדסה האָט אים 
װיפֿל מאָל געװאָרנט, ער זאָל זיך האַלטן גלייך, נאָר ער האָט זיך געבויגן וי 
אַ ישיבה-בחור. מינץ, דער זון פֿון אַלטן דאָקטאָר מינץ, האָט פֿאַרזיכערט הדסהן, 
אַז עוזר'העשל איז געזונט. אָבער װאָס איז ער אַזױ בלאַס ? פֿאַרװאָס עסט ער 
אַזױ װייניק ? װאָרום כאַפּט ער זיך אויף אין מיטן דער נאַכט און קען נישט 
איינשלאָפֿן ? זי, הדסה, האָט אים געהיט. זי האָט אַכטונג געגעבן, ער זאָל דריי 
מאָל אין טאָג נעמען די פּילן, װאָס גיבן-צו בלוט. זי האָט, ווי-ווייט-טעגלעך, 
באַהאַלטן פֿון אים די שטוב-זאָרגן. זי'ט אים געטריבן, ער זאָל זיך ליגן 
עלף אַזײגער און אינדערפֿרי מאַכן די איינרייבונגען מיט קאַלט װאַסער און 
שפּירט. אָבער ער האָט זיך נישט פֿאַרריכט. הדסה האָט זיך געשראָקן אַז אַ 
פֿאַרבאָרגענע שלאַפֿקײט לויערט אין זיין אינגעווייד. זי האָט מנדר געווען צדקה, 
געבעטן גאָט, ער זאָל באַשירמען איר מאַן, עוזר-העשלען, און אוב ס'איז 
אים באַשערט אַ קראַנקײט, זאָל זי, הדסה, זיין דער אָפּלײזער. 

הדסה איז נאָך אַלץ געווען שיין, אָבער די יאָרן האָבן געטאָן דאָס זייעריקע, 
אין אָנהױב האָט הדסה געהאַט אַ סך ערגערניש, ווייל איידל האָט זיך נישט גע 
װאָלט גטן. הדסה האָט געוואוינט מיט עוזר'העשלען אָן חופּה וקדושין. דער 
פֿאָטער, ניוניע, האָט זי אויסגעמיטן. די פֿעטערס און מומעס האָבן פֿון איר 
געווייכט. הדסה האָט געלעבט וי אין חרם. ווען איידל האָט נאָך לאַנגע דינ- 
גענישן גענומען אַ גט, און דאָס פּאָרל האָט חתונה געהאַט כּדת משה וישראל, 
האָבן זיך אָנגעהױבן פֿרישע צרות. הדסה האָט געהאַט אַ שװער טראָגן און 
נאָך אַ שווערער האָבן. דאָשקע --- מ'האָט איר אַ נאָמען געגעבן נאָך דער באָבע 
דאַכע -- האָט געקרענקט. עוזר-העשל האָט געװאָלט אַ יינגל, זיך נישט גע- 
קאָנט שענקען, װאָס ס'איז געבוירן געװאָרן אַ מיידל. דערצו איז עוזר-העשל 
געװאָרן אַ באַדערפֿער. ער האָט פֿון דער לערעריי געמוזט אױיסהאַלטן דאַװי- 
דעקן, די מוטער, שטיצן די שװועסטער, דינהלען מיט די קינדער, װאָרים דער 
שװאָגער, מנשה-דודל, האָט נישט געקאָנט אויסקומען פֿון מלמדות. הדסה האָט 
געהאַט נאָך אַנדערע פֿאַרדרוסן. די גאָלד-בלאָנדע האָר זיינען דאָ און דאָרט 
געװאָרן אָפּבלאַקירט. אין די אויגן-ווינקלען האָבן זיך באַװויזן די ערשטע 
קנייטשעלעך. די פֿיגור בלויז איז געבליבן אַ מיידלשע. עוזר-העשל איז צו איר 
צוגעקומען., 

-- האָסט איר אַרײנגעקוקט אין קעהל!? 

-- זי לאָזט זיך נישט אַרײינשטעקן ס'לעפֿעלע. 

-- נו, ציטער נישט. בהמה!... 

ער האָט זי אַרומגענומען, געטאָן אַ קוש. הדסה האָט צוגעשלאָסן די וויעס, 
װי שלעכט ס'איז איר נישט געווען, -- ווען עוזר-העשל האָט איר געזאָגט אַ 
גוט װאָרט, אָדער אַרױסגעװיזן ליבשאַפֿט, איז איר גלייך געװאָרן גרינגער. 
וי וואויל זי איז שוין יאָרן-לאַנג געווען זיין ווייב, האָט זי זיך רעכט מיט אים 

נישט אָנגעזעטיקט. בייטאָג איזן ער זעלטן געווען אין דערהיים. אין אָװנט 
האָט ער צוגעגרייט לעקציעס, פֿאַרריכט העפֿטן, געלייענט. אָפֿט איז ער אַװעק 
צו הערץ יאַנאָװער, אָדער איין גאָט ווייסט, וואו ער האָט אָנגעשפּאַרט. צומאָל 
פֿלעגט ער צוליב דעם מינדסטן קלייניקייט ווערן שטאָק-ברוגז און אָפּשװײגן 
טעג. די גוטע מינוטן זיינען געווען געציילטע. גראָד איצט האָט הדסה זיך גע" 
שראָקן, אַז ער'ט אַרײנפֿאַלן אין צאָרן, װאָרים די דאָקטוירים און רעצעפּטן 
האָבן צוגענומען אַ האַלבע פּרנסה. אָבער מ'קאָן קיינמאָל נישט וויסן, װאָס ס'עט 
אים איײנפֿאַלן, ער איז געשטאַנען מיט איר ביי דער שװעל און געקושט די 
אויגן, די נאָז, דעם האַלדז. ער האָט אַריינגענומען אין מויל דאָס לעפּל פֿון 
איר אויער, פֿון זיינע צערטלעכקייטן האָט הדסהן אַרומגענומען אַ זיסע אומ" 
מעכטיקייט. זי איז געװאָרן נאָכגיביק און שלעפֿעריק. ער האָט זיך אָנגעשפּאַרט 
אויף דער סאָפֿע און זי אַװעקגעזעצט אויף די קני. ער האָט זי געוויגט און גע" 
גלעט וי אַ קינד. 

-- נו, שאַ, הדסהלע. כ'האָב דיך ליב!... 

הדסהן זיינען אָנגעלאָפֿן די טרערן. 

-- אַך, עוזר-העשל!... 

יאַדװיגאַ, די דינסט, האָט געעפֿנט די טיר. מ'האָט ויפֿל מאָל אָנגעזאָגט 
דער שיקסע, זי זאָל פֿריער אָנקלאַפּן איידער זי קומט אַרין, נאָר מען האָט 
עס זי נישט געקאָנט אויסלערנען. דערזען די באַלעבאָסטע זיצן ביים פּאַן אויף 
דער שויס, איז יאַדװיגאַ געװאָרן אַ פֿאַרבליפֿטע. דאָס ברייטע פּנים מיט די 
סלאַװיש אַרױסשטאַרצנדיקע קינבאַקן איז געװאָרן רויט, און די אויגן אַפּלען 
זיינען דערפֿון געװאָרן ליכטיק-בלוי. 

-- אַך, פּשעפּראַשאַם ! 

עוזר'העשל האָט זי צוריקגערופֿן. 

-- װאָס ווינטשט יאַדװיגאַ? 

-- כ'האָב אױפֿגעזאָטן ס'וואַסער צום שווענקען. 

הדסה האָט אויף איר אַ קוק געטאָן מיט אַ שיינענדיקן בליק. 

-- זאָל יאַדװיגאַ אָנגיסן אין אַ גלאָז און אַרײנטאָן קװאַס-באָרני. ס'מוז 
זיך אָפּקילן. 

-- ס'איז דאָ געווען ס'יינגל פֿון קוילן-האַנדל. 

הדסה איז געװאָרן ערנסט, 

-- איכ'ל שפּעטער אַרײנגײן און באַצאָלן 

יאַדװיגאַ האָט זיך נאָך אַ ווייל געקװענקלט. מ'האָט געדאַרפֿט צוגרייטן 
קאַלאַציע און ס'איז נישט געווען מיט װאָס. קיין פֿלײיש האָט מען היינט נישט 
געקױפֿט. מילך איז געבליבן װײיניק. ס'האָט זיך געהאַט אױיסגעלאָזט דאָס מעל, 
די רייז, די קאַרטאָפֿל, זייט געװאָלט פֿרעגן די באַלעבאָסטע װאָס צו קאָכן. דער" 
צו איז יאַדװיגאַן געפֿעלן, װאָס דער פּאַן האַלט די פּאַני ביי דער טאַליע און 
װאָס ביי דער פּאַני הענגען די שטעקשיכלעך אויף די שפּיצן-פֿינגער. ס'איז 
איר געװאָרן װאַרעם הינטער דער בלוזע. די פֿיס זיינען איר געװאָרן וי צוגע- 
שמידט צום דיל. 

-- די פּאַני קאָן זיין רואיק. איכ'ל אַלץ באַזאָרגן ! 

יאַדװיגאַ איז ראַפּטום אַװעק. הדסה האָט זיך געשעמט פֿאַר דער מױד, 
אָבער ס'האָט איר הנאה געטאָן, װאָס יענע האָט בייגעוואוינט איר טריומף. עוזר- 
העשל האָט אַ בליק געטאָן צום פֿענסטער. דורך די טאָפּלטע שויבן האָט אַרײן- 
געקוקט אַ ווינטערדיקער נאָכמיטאָג. דער הימל האָט געהויערט אַ פֿאַרװאָלקנ"י 
טער, אָבער אויף די קאַפֿליעס פֿון אויוון האָט זיך געשפּיגלט אַ האַפֿט זוף 
דורכגעזיגן דורכן נעפּל און דעם געװועב פֿון די פֿאָרהאַנגען. אין דעם גלייז 
האָבן זיך געשפּילט די זיבן קאָלירן פֿון רעגנבויגן. ווען עוזריהעשל איז דאָ 
אַזױ געזעסן מיט הדסהן, איז אים שווער געווען צוצוגלויבן, אַז ער קאָן זי 
שוין דאָס פֿופֿצנטע יאָר. װי לאַנג איז דאָ, אַז ער האָט זי באַגעגנט ביי ניוניען 
אויף דער פּאַנסקע גאַס, און זי'ט אים געגעבן די ערשטע לעקציע? ווען עמעץ 
װאָלט אים דאַמאָלט פֿאָרױסגעזאָגט, אַז זי'ט וערן זיין ווייב,. די מאַמע פֿון 
זיין קינד! געזאָגט האָט עוזר-'העשל; 

-- האָסט נאָך אַלץ נישט באַצאָלט פֿאַר די קוילן ? 

הדסה איז געװאָרן אָנגעשפּיצט, 

-- ניין, 

-- האָסט ביי מיר גענומען צען זלאָטעס. 

-- כ'האָב אויסגעגעבן אויף עפּעס אַנדערש. 

-- װאָס אַזױנס ? 

-- אַ מתּנה פֿאַר דיר.... ס'דאָרף זיין אַ סורפּריז. . , 

-- פֿון די אַלע סורפּריזן על איך באַנקראָטירן! 

עוזריהעשל האָט פֿאַרצױגן די ברעמען. ס'איז געווען נאַריש פֿון איר זייט 
אָנצוקױפֿן אַלערלײ שמאָכטעס, בעת ס'קלעקט קוים אױפֿן אויסקומעניש. װאָס- 
װאָס, נאָר קיין אויסברענגערין דאַרף זי נישט זיין! אָבער װאָס קען ער טאָן? 
ער האָט שוין װיפֿל מאָל מיט איר גערעדט, זי'ט אים הייליק צוגעזאָגט נישט 
צו פֿאַרשװענדן קיין געלט, נאָר זייט נישט געהאַלטן קיין װאָרט. אין אַלע שופֿ- 
לאָדן האָבן זיך געװאַלגערט טישטיכלעך, העפֿטעכצער, באַנדן, צאַצקעס. איין 
טעפּיך איז געלעגן אױפֿן אַנדערן. די שטוב איז פֿול געווען מיט לאָמפּן, װאַזאָ" 
געס, גלאָזװאַרג, פּאָרצעלײ, װאָס הדסה האָט איינגעהאַנדלט אין די אַנטיק-קראָ- 
מען. זי האָט, אַפּנים, געהאָט אַ מאַניע אַרומצוגײן איבער די געשעפֿטן כאַפּן 
מציאות, 

הדסה איז אױפֿגעשטאַנען, אַװעק צום טעכטערל. עוזר'העשל האָט אָנגע- 
קלונגען דעם דאָקטאָר. דער פֿאַרנאַכט איז צוגעפֿאַלן, דער דרויסן איז געװאָרן 
בלוילעך. עוזריהעשל האָט גראָד היינט נישט געהאַט קיין לעקציעס אין 
;חבצלת" און אין ראַבינער-סעמינאַר. ער האָט זיך געהאַט פֿאַרנומען דורכצו" 
קוקן זיינע פּאַפּירן, אָבער דער ווינטער-טאָג איז פֿאַרבײ. דער כּסליודיקער בין" 
השמשות האָט נאָך לאַנג געדעמערט. אין קאַבינעט איז געװאָרן פֿינסטער, 
נאָר עוזר-העשל האָט נישט אָנגעצונדן די עלעקטרע. ער האָט זיך אַװעקגע- 
שטעלט ביים אויוון, זיך געװאַרעמט. ער איז געווען פֿול מיט ברומעניש, ניגונים, 
הוריות, בענקשאָפֿט. ער האָט צום װיפֿלטן מאָל געמאַכט אַ חשבון-יהנפֿש, װאָס 

האָט ער אױפֿגעטאָן אין די יאָרן ? װאָס איז פֿון אים געװאָרן ? ער איז געבליבן 
שטעקן אין פּױלן, צווישן די שונאי-ישראל. ער איז אַ לערער, באַװאָרפֿן מיט 
אַרבעט, איינגעטונקט אין חובות, אַ מטופּל מיט משפּחה. װי לאַנג קאָן ער 
טראָגן די לאַסט? װאָס איז דער זין? 

ער האָט זיך צוגעלענט אויף דער קאַנאַפּע, גענומען איינדרימלען. ער איז 
שוין געווען אין די דרייסיקער, אָבער די אומרו איז נישט געװאָרן איינגע- 
שטילט. ס'האָבן נאָך אַלץ אין אים גערודערט די יינגלשע ספֿקות, זאָרגן 
תּאוות. 

אין אָװנט, נאָכדעם וי מאַן-און-ווייב האָבן אָפּגעגעסן נאַכטמאָל, האָט זיך 
דערהערט אַ שאַרפֿער קלינג אין דער טיר. הדסה איז געהאַט אויף אַ וייל 
אַרײין צום קינד אין שלאָף-שטוב. די דינסט איז, אַפּנים, ערגעץ אַװעק, ווייל 
קיינער האָט נישט געעפֿנט. דאָס קלינגעניש איז געװאָרן האַסטיקער. עוזר- 
העשל איז געגאַנגען עפֿענען, פֿאַר דער שועל איז געשטאַנען אַבראַם, אין אַ 
פֿאַרשנײטער פּאַפּאַכע, אַ פֿאַרװײסט פֿוטער, מיט באָטן אויף די שיך, אַ צי- 
גאַר אין מויל. עוזריהעשל האָט אים שוין לאַנג נישט געטראָפֿן. ער האָט אים 
רעכט נישט דערקענט. די ברייטע געשטאַלט האָט זיך איינגעבויגן. די באָרד איז 
געװאָרן ווייס וי ביי אַ זקן. די טיפֿע רענדער אונטער די אויגן זיינען געװאָרן 
באַװאַקסן מיט בלוילעכן מאָך. ער איז אַרײנגעפֿאַלן מיט אַ הוסטעניש, אַ פּראַי 
כעניש. ער האָט געטופּעט מיט די פֿיס, אָפּצושאָקלען דעם שניי : געקלאַפּט מיטן 
שטעקן, װאָס די באַזילבערטע הירשן-הערנער זיינע זיינען געווען האַלב-אָפּגע- 
בראָכן ; זיך אָנגעכאַפּט מיט דער האַנט ביים האַרץ. אױפֿן דיל אין פֿאָדער:צימער 
איז גלייך אָנגעלאָפֿן אַ קאַלוזשע. 

--- װאָס שטייסטו און גלאָצסט? -- האָט ער געטאָן אַ געשריי -- דער" 
קענסט מיך נישט? 

--- טוט-אויס ס'פֿוטער. 

-- ביסט אַ מבין ? דער סטרוזש ט'מיר ניש' געגעבן דעם שליסל צו דער 
ווינדע. כ'האָב געמוזט קריכן מיט די טרעפּ... 

עוזרזהעשל איז געװאָרן ווייס. 

--- פֿאַרװאָס נישט ? 

--- מ'העצט זיי אָן, די כאַמעס... 

אַבראַם האָט אױיסגעטאָן דעם טוליפּ, די קאַלאָשן, די שאַל, געבליבן שטיין 
אין אַ שוואַרצן זשאַקעט, געשטרײפֿטע הויזן, שיך מיט שטיוועלעטן, אין אַ הויכן 
שטײפֿן קאָלנער מיט אַ קינסטלער-בינדע. דער בויך איז אין די יאָרן געװאָרן 
אַזױ דיק, אַז דער ראָק האָט זיך מער נישט פֿאַרקנעפּלט. אויף דער װעסט 
האָט זיך געבאָמבלט אַ זילבערנע קייט. אַבראַם האָט אַרױסגענומען אַ פֿאַי 
טשיילע און אָפּנעװישט דעם שווייס פֿון פּליך, פֿון די קודלעס האָר, װאָס זיינען 

געװאַקסן אַרום, פֿון דעם רויטן שטערן מיטן קרומען העפֿט און די גרויע ברע- 
מען-באַרשטן. ער האָט דערביי געכאָרכלט און געזיפֿצט, 

--- װאָס זאָגסטו צו מיר? כ'טויג שוין אויף שמעלץ... 

-- מאַמע, פֿעטערל! -- האָט הדסה געטאָן אַ רוף און איז צו אים צוגע- 
פֿאַלן, זי האָט זיך אָן אים אָנגעהאָנגען, באַדעקט מיט קושן. זי האָט זיך שיער 
נישט אָפּגעבריט אָן דעם שפּיץ ציגאַר. אַבראַם איז אַרײן אין מיטל-שטוב, 
אַרײנגעפֿאַלן אין פֿאָטעל. ס'האָט געטאָן אַ הילך, אַז די שפּרינג-פֿעדערס האָבן 
אַזש אָפּגעקלונגען. אַ לאַנגע ווייל איז ער געזעסן אַ באַנומענער. אין די אויערן 
האָט גערוישט. דאָס האַרץ האָט געזעצט. אין די שלײפֿן האָט געקלאַפּט. די פֿיס 
זיינען געװאָרן וי אָפּגענומען. פֿאַרן בליק זיינען געלאָפֿן טונקעלע פֿלעקן 
גאָלדענע פֿונקען. ער האָט געגאַפֿט אַ פֿאַרװירטער אויף הדסהן, עוזר-'העשלען, 
אויף יעדן שטיקל מעבל. ביסלעכווייז איז ער געקומען צו זיך, 

-- כ'בין אַװודאי אַרײין וי אַ יוון אין סוכּה?... 

-- חס-יושלום ! איר זענט ביי אונדז תּמיד אַן אָנגעלײגטער גאַסט! -- 
האָט עוזר-העשל געענטפֿערט, 

-- װאָס שטייט עץ איבער מיר? כ'בין נאָך ניש' געפּגרט!... טרעף, 
הדסה, װאָס כ'האָב דיר געברענגט! מאַך-צו די אויגן, עפֿן ס'מויל... 

אַבראַם האָט מיט אַ ציטערנדיקער האַנט גענישטערט אין בוזעם-קעשענע, 
הינטער דער פֿאָרלאַגע, נאָר דאָס, װאָס ער האָט געזוכט, האָט ער נישט אַרויס- 
געקריגן. ער האָט אַרױסגעצױגן אַ פּאַק פּאַפּירן: פּראָטעסטירטע װועקסלען 
אָן אויסלענדישן פּאַס, װאָס איז שוין לאַנג אויסגעגאַנגען; פֿאַרשפּילטע לאָ- 
טעריע-צעטלען; אַלערלײ בריוו, רעצעפּטן, דאָקומענטן פֿון שטייער-אַמט. דער 
טאַש האָט, זעט אויס, געהאַט אַ לאָך: אונטן, ביים זוים, צווישן הינטערשלאַק 
און דער זאַק-לײוונט, האָט זיך פֿאַרװאַלגערט אַ מטבע. אין דעם לאַנגן זאַמ- 
שענעם בייטל האָט אַבראַם דערטאַפּט אַ פּאָר בלויע ברילן, װאָס זיינען אים 
אַוועקגעקומען היינטיקן זומער. אַבראַם איז געװאָרן אומגעדולדיק, 

--- כ'בין שוין אינגאַנצן עבר ובטל... 

אין דער רגע האָט ער געפֿונען, װאָס ער האָט פֿאַרלױרן: אַן אויסשניט 
פֿון אַ יידישער צייטונג, איינגעלייגט אין פֿירן. אַבראַם האָט געטאָן אַ שאָקל דאָס 
פּאַפּיר און ס'זיינען אַרױסגעפֿאַלן צוויי בילעטן. ער האָט אָנגעזאָטלט אויף דער נאָז 
אַ פּאָר גאָלד-גערעמטע שפּאַקולן און גענומען לייענען מיט אַ שטאַרק קול: 

;דער באַל פֿון די בעלער! טויזנט אַטראַקציעס! הונדערט פּריזן! װאַלן 
פֿון אַ שיינהייט-קעניגין און זיבן פּרינצעסינס! אַ דזשאַז-באַנד-אָרקעסטער! 
אַ בופֿעט מיט די באַטעמטסטע שפּייזן! אָריענטאַלישע טענץ!... די בעסטע 
מאָלער האָבן דעקאָרירט די זאַלן. באַליבטע אַרטיסטן װעלן אויף אַ ספּעציעל- 
צוגעגרייטער בינע געבן אַ רעװי-פֿאָרשטעלונג, וי אויך רעציטאַציעס פֿון דער 
קלאַסישער און מאָדערנער פּאָעזיע. אַ יידישער מאַגיקער, מיסטער טריק פֿון 
אַמעריקע, װעט ווייזן קונצן, װאָס האָבן דערשטוינט די גרעסטע װיסנשאַפֿטס- 
לייט. אַ באַרימטער יידישער גבור, װואָס זיין נאָמען מוז דערוייל געהאַלטן 
ווערן בסוד, װעט רייסן קייטן, ברעכן אייזן און מיידלשע הערצער פֿאַר אַ צולאָג, 

יעדער גאַסט װעט אױטאָמאַטיש שפּילן אויף אַ לאָטעריע, וואו מ'וועט קאָנען 
געווינען אַ חנוכּה-לאָמפּ, אַ וועק-זייגער, אַ לאָרנעטע, אַ יאַפּאַנעזישן פֿעכער, 
אַ באָנבאָניערע, און דאָס שענסטע געשאַנק, װאָס אַ ייד קאָן זיך װינטשן: 
די וערק פֿון מענדעלע מוכר-ספֿרים, געבונדן אין פּראַכט-באַנד. איר שטויסט 
זיך שוין אָן פֿון װאָס ס'רעדט זיך. ס'איז דער מאַסקן-באַל פֿון דער יידישער 
פּרעסע, װאָס קומט פֿאָר די דריטע נאַכט חנוכּה, דינסטיק, דעם...* 

אַבראַם האָט איבערגעריסן, ווידער אָנגעהויבן. ער האָט געשנייצט די נאָז 
געקלאַפּט מיט דער פֿױסט אין טיש. טייל ווערטער האָט ער אין איילעניש אַראָפּ- 
געשלונגען: ס'האָט אים פֿאַרפֿעלט אָטעם. אַנדערע האָט ער איבערגעחזרט, 
אין אַ פּלאַטשיקער אױיסשפּראַך, מיט אויבער-טענער און אונטער-טענער, װאָס 
האָבן דערמאָנט אין דייטש און גרויס-פּױלן. פֿון מאָל צו מאָל האָט זיך פֿון אים 
אַרױסגעריסן אַ הייזעריק געשריי, װאָס איז איבערגעגאַנגען אין אַן אַסטמאַ- 
טישן געכאָרכל, צום סוף אַנאָנס זיינען געווען אויסגערעכנט די ריכטער, װאָס 
וועלן אויסקלייבן די שיינהייט-קעניגין. צװישן די מאָלער, ליטעראַטן אַק- 
טיאָרן, װאָס זייערע נעמען זיינען געדרוקט געװאָרן מיט פֿעטער שריפֿט, איז 
אויך געווען דערמאָנט: דער באַקאַנטער כּלל-טוער און מעצענאַט אַבראַם 
שאַפּיראָ. שװואַרץ-אויף-ווייס. אַבראַמס פּנים איז געװאָרן אַפּאָפּלעקטיש-רױט. 

-- װעסט זיין ביי מיר אסתּר המלכּה! זיי זאָלן זיך אַפֿילו שטעלן אױפֿן 
קאָמּ!... 

-- כ'ווייס נישט, װאָס דער פֿעטער רעדט. 

-- מאַך דיך ניש' תּמעװאַטע. כ'האָב שוין געזען אַלע קאַנדידאַטקעס. 
מאַלפּעס איינס באַאײינס!... 

אַבראַם איז געבליבן זיצן אַ פֿאַרשװיגענער. עו האָט ערשט נעכטן געהאַט 
צוגעזאָגט דר. מינץ, אַז ער'ט האַלטן די דיעטע, אױפֿהערן רויכערן ציגאַרן 
נישט טרינקען קיין שנאַפּס, זיך נישט אױפֿרעגן פֿון יעדן קלייניקייט. מינץ 
האָט אים געװאָרנט, אַז אַ נייע אַטאַקע קאָן ברענגען דעם סוף. אָבער אַזאַ 
משוגענע נאַטור האָט ער שוין, אַבראַם: פֿון דער מינדסטער זאַך װערט ער 
צעיאַכמערט. דער באַל האָט אים שוין די רעשט אַרױסגעבראַכט פֿון די כּלים. 
הדסה האָט געקוקט דאָ אויף אַבראַמען, דאָ אויף עוזר-יהעשלען. 

-- אַך, פֿעטערל, מיין דאָשקע איז מיר נישט געזונט! 

אַבראַמס גרויסע שװאַרצע אויגן זיינען פֿאַרלאָפֿן מיט טרערן. 

-- דאָשקע 1 װאָס איז שוין ווידער? 

-- אַך, יעדן טאָג טשעפּעט זיך צו איר עפּעס אַנדערש. ס'לעבן איז שוין 
נמאס. 

אַבראַם האָט זיך געטאָן אַ הויב פֿון געזעס. 

--- שוין 1 אַזױ גיך ? איך, אידיאָט, וויל זי מאַכן פֿאַר אַ קעניגין און דאָס 
איז אַ פֿאַרזאָרגטע יידענע. פּאָקראַקע! מאַלע אַ קינד װערט ניש' געזװנט! 
ביי מיין ביילע-איטען איז אַ גאַנץ שפּיטאָל. איין ממזר שטייט-אויף און דער 
אָנדערער לייגט זיך אַװעק. ס'הויז גייט כאָדאָראָםס. דאָקטױירים נעמעצו 

דעם לעצטן גראָשן. נו, איז מה רעש ? מיר'ן באַקן בייגל און זיי װעלן קערן אַ 
וועלט... װאָס מאַכסט דו, עוזר:העפשל? 

-- אָ, מ'אַרבעט, 

-- עפּעס זעסטו מיר אויס נישט פֿױגלדיק, 

-- ס'אַ וואונדער, אַז כ'לעב, 

אַבראַם האָט אַ שאָקל געטאָן דעם קאָפּ אין דער ברייט, וי אויף ניין, 

-- װאָס איז מיט דיר דער מער? ס'טרעפֿט ביי די שענסטע משפּחות. 

-- כ'האָב עס גענוג. ס'גאַנצע געזינדל!... 

די ווערטער האָבן אים גלייך באַנג געטאָן. אָבער ס'איז שוין געווען פֿאַר- 
פֿאַלן. הדסה האָט אויף אים אַ קוק געטאָן אַ דערשטוינטע. 

-- איך בין נישט שולדיק, אַז דאָשקע איז קראַנק. 

-- ס'אַן אביקע געשיכטע... 

הדסהס פּנים איז געװאָרן פֿול מיט פֿלעקן. די ליפּן האָבן געציטערט. זי האָט 

אַ באַװעג געטאָן מיטן האַלדז, װי זי װאָלט עפּעס אַראָפּגעשלונגען. 

-- כ'קען דיך באַפֿרײען. צו יעדער ציט! 

אַבראַם האָט זיך אומגעקוקט אַ געפּלעפֿטער. ער האָט געפּרואװט מאַכן 
אַ וויץ. 

-- אַז מ'האָט זיך ליב, פּיקט מען זיך. 

-- ניין, פֿעטערל. ער מיינט עס אינגאַנצן ערנסט. 

הדסהס האָר זיינען אין איין רגע געװאָרן װי צעשויבערט. זי האָט זיך 
גענומען פּאָרען ביים טיש, אױפֿגעהױבן אַ גלאָז, צוריק אַװעקגעשטעלט, זיך 
געדרייט רעכטס, לינקס, געפּלאָנטערט מיט די פֿינגער. מיט אַמאָל איז זי 
אַרױס. אַבראַם האָט זיך אָפּנעשאָקלט. 

--- װאָס פּייניקסטו זי ? האָסט זי דאָך ליב... אִי, צוציקעס ! 

-- די שטוב האָט מיך דערהרגעט... 

עוזר-:העשל איז אויך אַרױס. אַבראַם איז געבליבן זיצן אַלײן. ער האָט 
צוגענומען דעם אַנאָנס, װאָס איז געלעגן אױסגעשפּרײט אױפֿן טישטוך, צוריק 
אַרײנגעלײגט אין קעשענע. אויף די בילעטן האָט ער באַדעכטיק אַװעקגעשטעלט 
אַ זאַלץימעסטל, זי זאָלן נישט אַװעקפֿליען. אַבראַט האָט דורכגעלעבט אויס- 
טערלישע טעג. וואו ער איז געקומען האָט ער אָנגעטראָפֿן מחלוקת, כּעס, 
ביטערניש. איינזיצן אין שטוב האָט ער נישט געקאָנט. צייט חמא איז גע- 
שטאָרבן, איז אין דער דירה געשטאַנען אַ קעלט. אַפֿילו די מייז זיינען אַנטלאָפֿן, 
סטעפֿע, די יינגערע טאָכטער, האָט זיך געקריגט מיטן מאַן, דעם דאָקטאָר. ס'האָט 
שוין ציישן די עקשנים געהאַלטן ביי אַ גט. ביילע-איטע, די עלטערע, האָט אַלין 
געטראָגן דעם יאָך פֿון פּרנסה. אַביגדור, דער שמויגער, איז געװאָרן אַ מעקלער 
אױפֿןי גזשיבאָו, פֿאַרדינט װאַסער אויף קאַשע. נת'לע מושקאַט, אַבראַמס שװאָ- 
גער, איז געלעגן אַ געשװאָלענער פֿון דער צוקער-קראַנקײט. פיניעלע איז 
געװאָרן אַן אביון. ס'ווייב, חנה, די קורלענדישע, איז געקומען צו אַבראַמען 
וויינען, אַז מ'האָט איר אָפּגעשריבן די בעבעכעס פֿאַר שטייערן און אַז היינט- 
מאָרגן װעט קומען די ,עגלה". איצט ווייזט זיך אַרױס, אַז הדסה האָט אויך 

נישט קיין שלום-בית. אַבראַם האָט זיך פֿאַרטראַכט. װאָס ווילן זיי, די מענטשע- 
לעך ? װאָס רייסן זיי איינער פֿון אַנדערן שטיקער!... 

אַבראַם האָט זיך אױפֿגעשטעלט, זיך געלאָזט אַרײן אין שלאָף:שטיבל, 
הדסה איז דאָרט נישט געווען. דער לאָמפּ האָט געברענט. אין אַ געפֿלאָכטן 
בעטל איז געלעגן דאָשקע און געשלאָפֿן. אַבראַם האָט זיך לאַנג אין איר איין" 
געקוקט. דאָס לענגלעכע פּנימל האָט געהאַט אַ דורכזיכטיקע ווייסקייט, וי פּאָר" 
צעלאַן. די בלאָנדע לעקעלעך, דער קיילעכיקער שטערן, די צו-רויטע ליפּעלעך, 
די געשלאָסענע וויעס, דאָס בלאַסע נעזל, -- אַלץ האָט דערמאָנט אָן אַ פּופּע. 
אַבראַם האָט געדענקט װאָס מינץ האָט אים איינגערוימט: אַז דאָס נפֿשל װעט 
לאַנג נישט אָנטרייבן... 

אַבראַם האָט זיך אָנגעשפּאַרט אויף אַ בענקל, אױפֿגעהױבן דאָשקעס אַ 
שפּילצײיג. דער געדאַנק האָט זיך אומגעקערט צום פּרעסע-באַל. ער, אַבראַם, 
האָט געברויכט אַ סמאָקינג, אַ העמד, אַ פּאָר לאַק-שיך. אידאַ האָט געשוואוירן, 
אַז זייט נישט קומען אױפֿן באַל אָן אַ ניי קלייד, ער האָט געהאַט צוגעזאָגט 
ביילע-איטען הונדערט זלאָטעס. אָבער וואו זאָל ער נעמען! דאָס האַלבע הויז, 
װאָס איז אים געבליבן פֿון שווערס נחלאות, איז געווען האַלב-חרוב. היינט- 
מאָרגן האָט געזאָלט קומען אַ קאָמיסיע און אַרױסטױײבן די לאָקאַטאָרן. מ'דאַרף 
האָבן אַ האַרץ פֿון אַ גזלן צו פֿאַרלאַנגען פֿון אַזױנע קבצנים דירה-געלט, 

ניין, ס'איז נישט דאָס אייגענע װאַרשע. ער איז נישט דער זעלבער אַבראַם. 
אַלץ צעפֿאַלט זיך וי אַ קאָרטן-שטיבל. אָבער דערווייל לעבט מען פֿאָרט און 
ער דאַרף צונויפֿקראַצן אַ פּאָר הונדערט זלאָטעס. ער מוז האָבן די מִמתּקים 
שפּעטסטנס איפֿדערװאָך. ווען נישט, איז ער אַן אָפּגעקאָכטער. 

אַבראַם האָט זיך אָנגענומען ביי דער באָרד, געצויגן איינצלנע האָר. ער 
האָט געוואוסט, אַז הדסהן איז געבליבן אַ שנירל פּערל, אַ ירושה פֿון דער 
מוטער. ער װאָלט עס געקאָנט פֿאַרזעצן אין לאָמבאַרד פֿאַר פֿינף הונדערט 
גילדן, פֿאָראױיס איינצאָלן פֿאַר דריי חדשים פּראָצענט. אין משך פֿון דער 
צייט װעט ער עס געוויס אויסלייזן. ער, אַבראַם, האַלט ביים אױיספֿירן אַ גע" 
שעפֿט. אויב דער משא-ומתּן זאָל געראָטן, װועט ער אַרײנכאַפּן אַ היפּשע 
אַפּותּיקי... די הויפּט:זאַך איז: האַלטן פֿאַסאָן!... 

פֿון עוזד-העשלען איז אַבראַם אַװעק צו אידאַן, אויף דער שװויענטאָ-קזשיסקע 
גאַס. אַבראַם האָט נאָך געהאַט אַ דירה אויף דער זלאָטע, אין אַ הױז, װאָס 
האָט אַמאָל געהערט צו אים און ער האָט שפּעטער פֿאַרקױפֿט. איצט איז ער 
זעלטן אַהין געקומען. קיין דירה-געלט האָט ער נישט געצאָלט. אַזױ איז געווען 
דער אָפּמאַך מיט דעם נייעם ווירט. קיין רעכט צו פֿאַרדינגען די וואוינונג סוב" 
לאָקאַטאָרן האָט ער נישט געהאַט. די שטובן זיינען געשטאַנען אָפּגעלאָזטע, נישט 
געמאָלטע, נישט באַהייצט. 

די צייט ווען אַבראַם איז אַרומגעפֿאָרן אויף דראָשקעס איז געהאַט פֿאָר- 


די פֿאַמיליע מושקאַט 587 


איבער. אַבראַם איז איינגעזעסן אין אַ טראַמװײ. אידאַס אַטעליע האָט זיך 
געפֿונען אױפֿן פֿינפֿטן שטאָק. די ווינדע איז נישט געגאַנגען און אַבראַם האָט 
נאָך יעדע פּאָר שטיגן זיך אַװעקגעשטעלט אָפּרוען. ער האָט פֿאַררױכערט אַ 
ציגאַר און אָנגעשפּיצט די אויערן. ער האָט אין דעם אינגאַנג געקאַנט יעדן 
לאָקאַטאָר, יעדעס קינד, יעדע שיקסע. אין דער נידער האָט געוואוינט אַ צענזאָר 
פֿון יידישע און העברעאישע ביכער אין רעגירונגס-קאָמיסאַריאַט. אַבראַם 
האָט פֿון מאָל צו מאָל געכאַפּט אַ שמועסל מיט דעם משומד. אױפֿן ערשטן 
שטאָק האָט זיך אױפֿגעהאַלטן אַן אַלטע פּוילישע גרעפֿין, אַ לאָמע. די זקנה 
איז געגאַנגען אויף קוליעס אונטערגעבעט מיט פּליוש, און אַבראַם פֿלעגט זיך 
צו איר גריסן, איר עפֿענען די הויז-יטיר. דער גרעפֿינס דינסט האָט זיך אַמאָל 
פֿאַרטרױט פֿאַר אַבראַמען, אַז זי האָט פֿאַרשװאַנגערט פֿון אַ שאַרלאַטאַן, און 
אַבראַם האָט איר אָנגעשריבן אַ בריוול צו איינעם אַ דאָקטאָר לעווי, װאָס האָט 
איר פֿאַר דרייסיק זלאָטעס געמאַכט אַן אַבאָרט, 
אַבראַם האָט זיך צוגעהערט. דאָס האַרץ איז קראַנק, אָבער די שמיעה איז 

געבליבן שאַרף. ער האָט פֿאַרנומען יעדן שאָרך. אין אַ פֿאַציאַטע-שטיבל האָט 
אַ פּיאַניסט געשפּילט אויף אַ פּיאַנאָ. כאָטש אַ הויקער, האָבן געהאַלטן אין איין 
קומען צו אים מיידלעך. אַן אַסטמאַטיקער האָט געהוסט, געשפּיגן, זיך געקרעקט, 
ס'איז געווען דער פּאַן װלאַדיסלאַוו האַלפּערן, דער אַדמיניסטראַטאָר. אַ קינד 
האָט געוויינט און אַ מאַמע האָט עס איינגעשטילט. פֿון אַ ראַדיאָ האָט זיך גע 
טראָגן אַ שלאַגער : 

אַז דו זעסט מיין מומע 

גיב איר א גרוס 

פֿון דצר וייט, 

זאָג איר : אין פּױלן 

איז זײיער ב'ליק 

און כ'בענק נאָך איר 

די גאנצע צײט. 

דאָס מיידל 

אױפֿן באַל 

איז פֿרײלעך. 

זי טרינקט ויין 

פֿון קעליך, 

אינדרויסן 

איז אויס נאַכט ; 

דאָס מיידל 

טאַנצט און לאַכט.., 

אַבראַם האָט צוגעשלאָסן די װויעס. ער האָט ליב געהאַט קלאַסישע מוזיק; 

-- בעטהאָוון, מענדעלסאָן, טשייקאָווסקי, מאָניושקאָ: ער איז אָפֿט געגאַנגען 
אויף קאָנצערטן אין פֿילהאַרמאָניע, -- נאָר גערעדט צום האַרץ האָבן אים 
די היימישע לידלעך, װאָס ס'האָבן געזונגען שטוב-מיידלעך, דינסט-מוידן, הויף- 
זינגער. יעדער טאָן דריקט אויס אַ געפֿיל. יעדעס װאָרט האָט אַ מיין. אַבראַם 

האָט געריבן דעם שטערן, איינגעזאַפּט אין זיך יעזן קלאַנג. װי שיין איז די 
וועלט! װי באַטעמט זיינען די מיידן! װי קלוג ס'זיינען איינגעטיילט די צייטן 
פֿון יאָר : זומער, הערבסט, ווינטער, פֿרילינג ! וי גוט איז װאָס ס'איז פֿאַראַן טאָג, 
נאַכט, מאַנסלײט, ווייבער, אָקסן, פֿײגל! איין זאַך טויג אויף כּפּרות: דער 
טויט. פֿאַרװאָס מוז ער, אַבראַם, האָבן אַנגינאַ פּעקטאָריס ? װאָס ט'ער טאָן אין 
די לאַנגע ווינטער-נעכט אויף דער גענשע? לאָמיר אַפֿילו זאָגן, ס'איז דאָ אַ גן" 
עדן: װאָס טוג אים ס'גןיעדן? ער האָט ליבער די װאַרשעװער גאַסן פֿון אַלע 
סודות:התּורה.. . 

אַבראַם איז אַרויף מיט די טרעפּ, געעפֿנט די טיר מיט אַ שליסל. אידאַ 
איז שוין, אַפּנים, געשלאָפֿן. אַבראַם האָט אָנגעצונדן די עלעקטרע. דער גלע- 
זערנער דאַך איז געווען באַדעקט מיט שניי. אױפֿן דיל האָבן זיך געװאַלגערט 
לייוונטן, פּענזלען, פּאַפּירן, פֿאַרבן. ס'האָט געשמעקט מיט אייל און טערפּענטין. 
אױפֿן אייזערנעם אייוועלע איז געשטאַנען אַ טאָפּ קאַרטאָפֿל אין די שאָלן. אויף 
דער רער האָבן זיך געטריקנט אַ פּאָר זאָקן פֿון דער װאַנט האָט אַראָפּגע" 
קוקט זיין, אַבראַמס, טּאָרטרעט, נאָך מיט אַ שװאַרצער באָרד און גלאַנציקע 
אויגן. אויף שטולן, לייסטן, רעמען זיינען געווען אָנגעשפּאַרט נישט-פֿאַרענדיקטע 
אַרבעטן, האַלב-נאַטוראַליסטיש האַלב-עקספּרעסיאָניטטיש. אַבראַם האָט לעצטנס 
געהאַט פֿון אידאַן קנאַפּן נחת. זי האָט אונטערגעקרענקט, זיך געקריגט איבער 
יעדן קלייניקייט, אױפֿגעהערט שיקן בילדער אויף די אויסשטעלונגען פֿון דער 
יידישער קונסט-געזעלשאַפֿט. אידאַ איז שוין געווען אַ פֿרױ אין די יאָרן אין 
די טיפֿע פֿופֿציקער, אויב נישט מער. די טאָכטער אין בערלין האָט שוין גע" 
האָט אַ קינד. זי, אידאַ, איז שוין אַ באָבע. אָבער זי האָט נאָך אַלץ אַ טעם. 
זי מאַכט אים, אַבראַמען, אײפֿערזוכט-סצענעס, װי מיט פֿינף און"צװאַנציק 
יאָר צוריק. זי קאָן אים נישט מוחל זיין די מחזקות, װאָס ער האָט געהאַט 
מיט דער דינסט אירער, זאָשע... אַבראַם האָט זיך צוגעזעצט אויף אַ בענקל, 
פֿאַררױכערט אַ ציגאַר. ער האָט אַרײנגעשטעקט די האַנט אין וועסטל-קעשענע, 
אַרױסגענומען דאָס שנירל פּערל, װאָס ער האָט געקראָגן ביי הדסהן. ער האָט 
זיך איינגעקוקט אין יעדער פּערל באַזונדער. װי אַלט אַשטײגער זיינען זײי?! 
דאַכע האָט זיי באַקומען צו דער חתונה פֿון דער מוטער, דער רביצין און יענע 
האָט זיי געירשנט פֿון איר מאַמען. מענטשן שטאַרבן, נאָר זאַכן לעבן. ס'מינדסטע 
שטיינדל אױפֿן שאָסײ איז אַלט מיליאָנען יאָרן+י. 

וי אַבראַם איז געזעסן און געבלאָזן קייקעלען רויך, האָט ער דערהערט 
טריט. אידאַ איז אַרײן פֿון שלאָף-שטוב. איבערן נאַכט-העמד האָט זי געטראָגן 
אַ שלאָפֿראָק פֿון וויין-קאָליר. די באָרװעסע פֿיס האָבן געשטעקט אין שטעק" 
לאַטשן, די גרויע פֿריזור איז געווען אַרומגעבונדן מיט אַ טיכל, דאָס פּנים -- 
אָנגעשמירט מיט אַ קרעם, אַ סגולה קעגן קנייטשן. אַבראַם האָט זיך צעלאַכט. 

-- זע נאָר, קריכסט גאָר אַרום ? 

אידאַ האָט זיך אָנגעצונדן. 

-- װאָס װילסטו? כ'זאָל שוין ליגן בייזאַמען! 

--- אידאַילעבן, כ'האָב געלט. װעסט האָבן אַ קלייד אױפֿן באַל! 

-- וואו האָסטו גענומען געלט? כ'דאַרף ניש' קאַ' קלייד. 

אַבראַם האָט זי אָנגעקוקט האַלב-לוסטיק, האַלב-פֿאַרוואונדערט, . 

-- װאָס איזן געשען? משיח איז געקומען? 

-- אַבראַם, כ'דאַרף אַן אָפּעראַציע ! 

אַבראַם איז גלייך געװאָרן ערגסט. 

-- װאָס האָט פּאַסיױט ? 

-- כ'האָב אַ געוויקס אין דער מילץ, 

--- פֿון װאַנען ווייסטו? וי אַזױ ? 

-- כ'האָב דיר נישט געװאָלט דערציילן. מ'האָט געמאַכט אַ רענטגען- 
אױפֿנאַמע. כ'דאַרף גיין אין שפּיטאָל אַרײן. איבעראַכטאָג מאָנטיק, 

-- װאָס טוט זיך דאָ? װאָס האָסטו געשוויגן? 

-- װאָס איז דער אונטערשיד? ס'איז היינט געװען אַ קאָנסיליום. מינץ 
הערץ און באַראַבאַנדער. צוויי שעה צייט, 

אַבראַם האָט אָנגעבויגן דעם קאָפּ, אויף אַזאַ צרה האָט ער זיך נישט געריכט. 
ער האָט געהאַט באַמערקט אַז אידאַס פּנים איז געלבלעך. זי זאָל האָבן געליטן 
אויף די גאַל-שטײנער. אַ סך האָט מען ביי איר נישט געקאָנט געוואויר:ווערן. 
זי האָט אַ טבע זיך אַרומצוטראָגן מיט סודות. איצט נאַדיר אַזאַ קלאַפּ! דער 
רויך אויף אַבראַמס גומען האָט פֿאַרלױירן דעם אַראָמאַט. 

-- כ'האָף, ס'איז נישט געפֿערלעך. 

-- מאַלע װאָס דו האָפֿסט. כ'האָב מורא, ס'איז אַ ראַק... 

אַבראַמען זיינען אָפּגענומען געװאָרן די קני. דער ציגאַר איז אים אַרויס- 
געפֿאַלן פֿון די ליפּן. 

-- ביסט משוגע, צי װאָס? נעמסט מיך אָן ביים האַרץ! 

-- שאַ, שריי נישט. ס'איז נישט מיין שולד. 

-- נישט יעדעס גריזל איז אַ ראָק! 

--- ניין +.. 

אידאַ. האָט געטאָן אַ שמייכל. איר פּנים איז אין איין רגע געװאָרן יונג, 
ליכטיק, פֿול מיט דעם חן, װאָס האָט אים, אַבראַמען, צוגעבונדן צו דער דאָ- 
זיקער פֿרױ פֿינף-און-צװאַנציק יאָר צייט. אין דער רעכטער באַק האָט זיך 
אַװעקגעשטעלט אַ גריבל. פֿון הינטער די רונצעלעך אין די אויגן-ווינקלען האָט 
אַרױסגעקוקט אַ ווייבלעכע לוסטיקייט, יענע פּויליש-יידישע האָפֿערדיקײט, װאָס 
קיין שום בראָך קאָן נישט אָפּװישן. ס'איז געווען די אידאַ, װאָס האָט איבערגע- 
לאָזט אין לאָדזש אַ רייכן מאַן, אַ קינד, דינסטן, משרתים, און איז געקומען 
צו אים, אַבראַמען -- אַ קבצן, אַ הולטאַי און א באַװײיבטער דערצו; די אידאַ, 
װאָס האָט יאָר-איין, יאָר-אױיס זיך מיט אים צעקריגט און זיך איבערגעבעטן 
יעדע פּאָר חדשים צעריסן די לייוונטן, אַװעקגעװאָרפֿן די פּאַלעטע, און יעדעס 
מאָל פֿונסנײ זיך צוגעכאַפּט צו דער מאָלערײ, מיט באַנײטן גלויבן אין דעם 
אייגענעם טאַלאַנט און אין דער וויכטיקייט פֿון קונסט. איצט איז זי געשטאַנען 
און געקוקט אויף אַבראַמען האַלב-צערטלעך, האַלב-שפּאָטיש, 

-- נאַרעלע, כ'בין שוין אָן אַלטע יידענע... 


590 יצחק באַשעװיס 


אַבראַם איז געװאָרן רויט. 

-- ניש' פֿאַר מיר... ניש' פֿאַר מיר... 

--- קום שלאָפֿן, 

אַבראַם איז איר נאָכגעגאַנגען אַ פֿאַרשװיגענער. אין שלאָף-צימער האָט 
געלויכטן אַ רויט נאַכט-לעמפּל, אויף אַ שטול איז געשטאַנען אַ פֿלעשל מעדי- 
צין און ס'איז געלעגן אַ פּויליש ביכל. אידאַ האָט זיך צוגעלענט אין בעט. אַב- 
ראַם האָט זיך גענומען אױיסטאָן. אַלץ איז אים איצט געװאָרן קלאָר: אידאַס 
נערוועזיטעט, די אַרײנזאָגענישן, װאָס זי האָט אים אַרײנגעזאָגט, די אָנצוהע- 
רענישן וועגן טויט. ער האָט אױפֿגעשנורװלט די שיך און געזיפֿצט. ער האָט 
אױיסגעטאָן די הויזן און געבליבן שטיין אין אַ פּאָר לאַנגע ווייסע גאַטקעס. פֿון 
איבערן סטאָן האָט זיך געריסן אַן אױסגעשפּיצטער בויך. אַבראַם האָט פֿאַר- 
לאָשן דאָס ליכט. אַ ווייל איז ער געזעסן אויף דעם צולייג-בעטל, וואו ער איז 
געשלאָפֿן. דערנאָך איז ער געקומען צו אידאַן. ער האָט זי אַרומגענומען און 
זי זיינען געלעגן שווייגנדיקערהייט. ער האָט צוגעלייגט דעם דוימען און דעם 
װייזיפֿינגער צו איר האַנט-געלענק, זיך צוגעהאָרכט צום פּולס. אַ שמעקעדי- 
קע װאַרעמקײט האָט געהויכט פֿון אידאַס לייב. ער װאָט געזען אין דער פֿינסטער 
איר גלאַנציקן בליק. ער האָט זי צו-גוט געקאָנט, ער זאָל האָבן אַ טעות. דער 
קערפּער אירער איז פֿול געווען מיט פֿרײד. מיט אַמאָל האָט זי אַ מורמל גע- 
טאָן אַן אויסטערליש װאָרט : 

-- מזליטוב... 

אַבראַם האָט זי געװאָלט פֿרעגן, װאָס זי מיינט, נאָר ער האָט זיך נישט 
דערוועגט. אידאַ אַליין איז אויך געווען דערשטוינט. זי האָט אױפֿגעהױבן זיין 
האַנט און געקושט די שפּיצן-פֿינגער. זי האָט אים אָנגענומען ביי דער באָרד, 
געגלעט, געקאַמט. זי האָט געטראַכט, זיך געקווענקלט. 

--- אַבראַם, כ'וויל דיך עפּעס בעטן 

--- װאָס ווילסטו, טייערע ? 

-- גיב מיר תּקיעת-כּף, אַז װעסט עס טאָן. 

-- יאָ, אַלץ, 

-- אַבראַם, כ'וויל ליגן נעבן דיר ! 

אַבראַמען איז אַדורך אַ שוידער איבערן רוקן. 

-- וועסט נאָך לעבן און זיין געזונט ! 

--- ניין, אברהמל, ס'איז דער סוף. 

ער האָט איר צוגעשוואוירן, אַז ער'ט קױפֿן אין דער קהילה צוויי קרקעס, 
איינע נעבן דער אַנדערער. ער האָט געפֿרעגט: 

-- גלויבסט דען אין יענער:וועלט? 

--- דו גלויבסט ! 

-- יאָ. 

--- וואויל איז דיר. מיר שיינט, אַז דער מענטש איז װי אַ בלאַט פֿון אַ 
בוים ... 

אידאַ האָט אָנגעשפּאַרט דעם קאָפּ אָן זיין ברוסט, איז איינגעשלאָפֿן. אַב- 

ראַם איז געבליבן װאַך. ער האָט געקוקט אין דער שװאַרצקייט און אַלץ איז 
געװאָרן הויל, פֿינסטער, יאושדיק. ער האָט געהאַט אַ פֿאַרלאַנג צו בעטן 
גאָט, נאָר די לעפֿצן האָבן זיך נישט געלייגט צו קיין תּפֿילה. ער האָט זיך דער" 
מאָנט, אַז די אייגענע רייד האָט גערעדט צו אים חמא. אויך זי האָט גענומען 
ביי אים תּקיעת-כּף, אַז ער'ט איבער הונדערט יאָר ליגן נעבן איר, אין ר' 
משולם מושקאַטס פֿאַמיליען-קבר, אין דער ערשטער אַלעע. אַפֿילו די מתים 
מוז ער נאַרן... אַבראַם האָט איצט געזען חמאס געשטאַלט אויף דער מיטה: 
דאָס פּנים ווייס, װי קעז, דאָס מויל אָפֿן, מיט אַ קרומער נאָז און אַ שמייכל אין 
די געשלאָסענע לעדלעך. ס'האָט זיך געדוכט, אַז די בלויע ליפּן זאָגן: קאָנסט 
מיר מער גאָרנישט טאָן, נישט קיין גוטס, נישט קיין שלעכטס... אַבראַם האָט 
געפּרואװוט פֿאַרטרײבן דאָס זעעניש, נאָר ס'האָט יעדעס מאָל פֿונסנײ אױפֿגע- 
טויכט, לײביק-פֿלעקיק, פֿול מיט חלומדיקער האַפֿט. אַ פּחד האָט אַבראַמען אָנ" 
געכאַפּט און אַן ענגשאַפֿט אין קעל. ער האָט געשעפּטשעט: 

-- מת טהור, גיי אין דיין רוהע-אַרײן!יי. 

אידאַ האָט זיך איבערגעוועקט. 

-- װאָס איז דיר? דו שלאָפֿסט נישט? -- האָט זי געפֿרעגט מיט חשד. 

אַבראַם האָט געפּרואװוט ענטפֿערן, נאָר די צונג איז אים געווען וי געליימט. 
ער האָט אָנגעלענט זיין פּנים אָן איר קאָפּ. אין די האָר איז איר דערפֿן 
געװאָרן נאַס און הייס .. 

די פּאָר הונדערט זלאָטעס, װאָס אַבראַם האָט באַקומען אין לאָמבאַרד פֿאַר 
הדסהס פּערל, האָט ער פֿאַרנוצט פֿאַר אידאַן. מ'האָט געמוזט געבן האָנאָראַר 
די דאָקטוירים, איינצאָלן אין שפּיטאָל, אידאַ איז אויך געווען שולדיק דירה" 
געלט, מאָנטאָג איז אַבראַם איינגעשטיגן מיט אידאַן אין אַ דראָשקע, זי אָפּי 
געפֿירט קיין טשיסטע. מ'האָט אידאַן אַװעקגעלײגט נישט אין דער סאַלע, נאָר 
אין אַ צימער, וואו ס'איז געלעגן נאָך איין קראַנקע: אַ פֿרױ מיט שטיינער 
אין דער בלאָז. אָפּערירן האָט מען געזאָלט ערשט אין דריי טעג אַרום. מ'האָט 
אַבראַמען געגעבן די דערלויבעניש צו באַזוכן אידאַן יעדן צווייטן טאָג. אידאַ 
איז געלעגן אין בעט, געלייענט אַ ראָמאַן, געצייכנט אויף אַ צייכן-בוך די שכנה, 
זיך געוויצלט מיט אַבראַמען. אַבראַם האָט אַרײינגעשטעקט דער קשוועסטער" 
אין האַנט פֿינף זלאָטעס, זי זאָל אַכטונג געבן אויף דער פּאַציענטין. פֿיר אַזײגער 
נאָכמיטאָג האָט אַבראַם געמוזט זיך געזעגענען. אידאַ האָט אים אָנגענומען מיט 
ביידע הענט ביים נאַקן. 

--- אויב מיר'ץ זיך מער נישט זען, זיי געזונט!... 

אַבראַמען זיינען אָנגעלאָפֿן די טרערן. 

--- בהמה, רעדסט נאַרישקײיטן!... 

אַבראַם איז אַרױס פֿון שפּיטאָל, איינגעזעסן אין אַ טראַמװײ נומער זעכצן. 
אין װאַגאָן איז געווען אַן איינציקער פּאַסאַזשיר. אַבראַם האָט אַרױסגעקוקט 

צו די װאָליער גאַסן --- האַלב-לײידיקע, שלעכט באַלױכטענע, מיט ציגל-רויטע 
הייזער, פֿאַרמאַכטע פֿאַבריקן. ביי טויערן זיינען געשטאַנען גאַסן-פֿרױען. ביי 
אַ פֿײער האָבן זיך געװאַרמט אָפּגעשליסענע מאַנסלײט. צייט פּױלן האָט אָנגץ- 
וואוירן דעם רוסישן מאַרק, איז אַלץ געגאַנגען באַרג-אַראָפּ. טאָמער האָבן יידן 
געפּרואװוט געפֿינען אַנדערע מערק, האָט מען אַױױפֿגעלײגט הויכע שטייערן, 
פֿאַרצױמט אַלע וועגן. די באַאַמטע אין די מיניסטעריומס האָבן אויף אַלץ גע- 
האַט איין ענטפֿער: מ'טאָר נישט... פֿאַרבאָטן... אַבראַם האָט אויסגעווישט די 
פֿאַרהויכטע שויב. געוויינלעך האָט ער נישט צוגעלאָזט קיין עגמת-נפֿש; אָבער 
אידאַס שלאַפֿקײט האָט אים די רעשט דערשלאָגן. אויף דער מאַרשאַלקאָווסקע, 
עק זלאָטע, איז אַבראַם אָפּגעשטיגן. ביים ווינער װאָקזאַל האָט אַ גריך געהאַט 
אַ בעקעריי. אַבראַם האָט געקױפֿט אַ ראָזשינקע-גרייטל, װאָס מ'קאָן עסן אָן 
פּוטער, דערנאָך איז ער אַװעק אַהײם. ביים טויער האָט אַבראַם זיך אָפֹּגץ- 
שטעלט. אַקעגנאיבער, אױפֿן ערשטן שטאָק, אין געשטאַנען אַ חנוכּה-לאָמפּ. 
ס'האָבן געברענט צוויי קנייטלעך און אַ רוט ליכטל -- אַ שמש. אַבראָם איז 
געבליבן אַ פֿאַרגאַפֿטער : שוין"זשע זאָל ער האָבן פֿאַרגעסן, אַז ס'איז חנוכּה ? 

ביי אַבראַמען אין דער וואוינונג איז אַרומגעלאָפֿן אַ קעלט. קיין טאָפּל- 
פֿענסטער האָט מען היי-יאָר נישט אַריינגעשטעלט. די שויבן זיינען געװאָרן 
באַװאַקסן מיט פֿראָסט-בײימער, דעם גאַז און די עלעקטרע האָט מען געהאַט 
פֿאַרשלאָסן. אַבראַם האָט אָנגעצונדן אין שלאָף-שטוב אַ ליכט אין אַ מעשענעם 
לייכטער. ער האָט זיך אַװעקגעזעצט אױפֿן ראַנד בעט און געגעסן דאָס ראָ- 
זשינקע-ברייטל, אַ באַק-צאָן האָט זיך געשאָקלט און יעדעס מאָל, װאָס אַב- 
ראַם האָט געטאָן אַ ביס, האָט אים אָנגעכאַפּט אַ בויערנדיקע װייטאָג. ער האָט 
סיי געקייט, סיי געברומט דעם ניגון פֿון ,מעוז צור". 

אַבראַם האָט זיך אױסגעטאָן, איינגעשלאָפֿן, ס'איז אים פֿאָרגעקומען, אַז 
ער טראָגט אַ משא, קלעטערט איבער שװינדל-טרעפּ. די קני בויגן זיך אונטער 
אים, אָבער ער מוז ווייטער שלעפּן. ער טוט אַ קוק אויף דער לאַסט און זעט, 
ס'איז אַ מיל-שטיין. נו, יאָ, רחיים על צאוורו, טאַקע וי ס'שטייט אין דער גמרא, 
דאַרף ער דאָס צום מאָלן תּבואה 1 אָדער איז עס אַ שטראָף ? איז ער מגולגל גע- 
װאָרן אין אַ מילנער?... 

אַכראַם האָט זיך צעלאַכט, ער האָט זיך איבערגעװועקט מיט אַ געלעכטער, 
ער האָט זיך געפּרואווט דערמאָנען דעם חלום, נאָר ער האָט אַלץ געהאַט פֿאַר- 
געסן, דאָ איז אַבראַמען געקומען אױפֿן זין, אַז מאָרגן איז דער פּרעסע-באַל. 
אין אַנאָנס איז דייטלעך געשטאַנען: די דריטע נאַכט חנוכּה. זאָל היינט זיין 
מאָנטאָג 1 יאָ, מאָנטאָג. אָדער אפֿשר איז שוין דינסטאָג ! אַלץ איינס. אַז אידאַ 
איז אַזױ קראַנק, װעט ער נישט לױפֿן אויף קיין בעלער. ער האָט אויך נישט 
קיין מלבוש. וואו האָבן געקאָנט אַהינקומען די בילעטן! 

אַבראַם האָט נישט געוואוסט װי לאַנג ער איז געשלאָפֿן אָבער ער איז 
אױפֿגעקומען אַן אויסגערוטער. ער איז אַראָפּ פֿון בעט, געפֿונען דאָס פֿוטער, 
אַרױסגעקראַצט פֿון בוזעם-קעשענע די בילעטן. ער איז גלאַט-אַזױ צוגעקראָכן 
צו דער קליידער-שאַנק, זיך געפּאָרעט מיט די מלבושים. ער האָט דאָך געהאַט 

אַמאָל אַ סמאָקינג. אפֿשר איז ער נאָך גוט? אַז ס'פֿאַרקנעפּלט זיך נישט, איז 
אויך נישט קיין מילער... יאָ, ס'האָט נאָך דאָ געהאָנגען אַ סמאָקינג. אַבראַם 
האָט אָנגעטאַפּט די זיידענע קלאַפּעס, די באַנד אויף די הויזן. ער האָט אין דער 
פֿינסטער אָנגעמאָסטן דאָס רעקל. כ'לעבן, ס'פּאַסט. אין ערגסטן פֿאַל קאָן מען 
אַרױסלאָזן אַ נאָט. דוכט זיך, ער האָט אויך לאַקישיך. זיי זיינען מסתּמא פֿאַר- 
דאָרט, נאָר מיט כראָמאָלין קאָן מען זיי ווייך מאַכן, ער האָט געהאַט אַמאָל אַ פּאָר 
קאָפּיטעס, װאָס מ'האָט אים געבראַכט פֿון דײיטשלאַנד. זיי דאַרפֿן ליגן ערגעץ 
אין אַ שופֿלאָד, וואו זיינען די שליסעלעך 1 אַװודאי אין שרייב-טיש, 

אַבראַם האָט זיך לאַנג אַרומגעדרײט אין חשכות. ער האָט אַראָפּגעשלעפּט 
פֿון די אויבערשטע פֿאַכן העמדער, װאָס חמא, עליה השלום, האָט אַװעקגעלײגט, 
קראַגנס, שניפּסן, פֿאָרלאַגעס, מאַנקעטן. ער איז פֿאָרט אַמאָל געווען אַ נגיד, 
ס'האָבן זיך פֿאַרװאַלגערט רעשטלעך פֿון די גוטע צייטן. ס'איז איצט אַבראַמען 
געווען אַ חידוש וי מ'האָט געקאָנט אַװעקלײגן אַזױנע נייע זאַכן,. חמא איז 
נעבעך געווען גערעכט: ער האָט אַרױסגעװאָרפֿן געלט... אַבראַם האָט באַנו" 
מען, אַז דאָס, װאָס ער טוט איצט, איז װאַנזיניק, בזוי-בזיון, אָבער קיינער זעט 
דאָך נישט. פֿאַר גאָט, ווידער, דאַרף מען זיך נישט שעמען... זיך צו דער. 
װאַרעמען, האָט אַבראַם אַרומגעפּאַטשט דאָס לייב, וויי, האָב איך אַ טרעלבוך! 
-- האָט ער געמורמלט. -- אַ פַּאָר בריסטן וי אַ יידענע... ער האָט אָנגערירט 
די פֿאַרבאָרגענע גלידער. אַ שטאַרקער באַגער האָט אים אָנגעכאַפּט: צו האָבן 
עסקים מיט נאָך אַ פֿרױ... איידער ער שטאַרבט... די תּאַװה האָט, אַפּנים, 
די גאַנצע צייט אין אים געלויערט, ווייל װי נאָר דער געדאַנק איז אים איינגע- 
פֿאַלן, איז ער געװאָרן אָנגעצונדן. ער האָט זיך אומגעקערט צום געלעגער און 
זיך צוגעדעקט. ער האָט געקייט אַ רעפֿטל פֿון אַלט-געבאַקענעם ראָזשינקע- 
ברייטל, װאָס איז געבליבן ליגן אױפֿן נאַכט-טישל, גענומען זוכן אַ פֿאָרטל, 
אין די לאַנגע יאָרן יאָגן זיך נאָך ווייבער, האָט אַבראַם איינגעזען, אַז אין לך 
דבר העומד בפֿני הרצון. אַז אַ מאַנסביל פֿאַרלײגט זיך, מוז זיך אונטעררוקן אַ 
נקבה. ס'איז אַזאַ מאַגנעטיזם. מ'דאַרף נאָר בלייבן אײינגעשפּאַרט. ס'פֿעלן נישט 
אויף אַ באָל קאַי ווייבלעך, װאָס זוכן אַן עברה... 

פֿאַרטאָג האָט אַבראַם איינגעדרימלט. אינדערפֿרי האָט ער זיך אױפֿגעכאַפּט 
אַ דערפֿרישטער. ער האָט זיך געוואַשן מיט קאַלט װאַסער ביים קראַן, געזוג" 
גען אַ ליד מיט אַ הייזעריק קול. ער האָט זיך אַ נעם געטאָן צו דעם הױפֿן 
בגדים, װאָס ער האָט אָפּגעקליבן ביינאַכט, זיי אײינגעפּאַקט אין אַ װאַליזע, 
אַװעקגעטראָגן צו אַ היימישן שניידער. דער פֿראָסט אין דרויסן האָט געהאַט 
געלאָזט. דער שניי איז געלעגן אַ שװאַרצלעכער, אַ נאַסער. גויים האָבן אים 
אָפּגערײניקט מיט רידלעס און גראָב-איזנס. באַלד איז אַבראַם אַרױס אױיף 
די יידישע גאָסן. דער דלות האָט זיך נאָך דאָ קיינמאָל נישט אַזױ געװאָרפֿן אין 
די אויגן װי יענעם פֿרימאָרגן. יידן האָבן אַרומגעשמאַיעט אין פֿאַרסאַרגעטע 
קאַפּאָטעס, צעריסענע שטיוול, מיט געבויגענע פּלײצעס, פֿאַרחושכטע פּנימער. 
וי וואויל ער, אַבראַם, איז אַליין געוועזן אַ לופֿט-מענטש, איז אים שווער געווען 
צו באַנעמען פֿון װאַנען זיי לעבן. אַ שטיקל ברויט מוזן זיי דאָך פֿאָרט עסן... 

נישט ווייט פֿון די יידן, אױפֿן טראָטואַר, האָבן געהאָפּסלט פֿייגעלעך, געפּיקט 
מיט די שנעבעלעך אין די שטיינער. אַבראַם האָט זיך דערמאָנט, װאָס ס'שטייט 
אין דאַװענען: גאָט שפּייזט פֿון דעם וויזל-טיר ביז די אייעלעך פֿון דער לויז... 

אַבראַם איז געגאַנגען אַ שטיקל וועגס, זיך אָפּגעשטעלט. ער האָט געקױפֿט 
אַ יידישע צייטונג און דורכגעקוקט די נייעס. די אוקראַינער אין מזרח-גאַליציע 
האָבן זיך געבונטעוועט. אַ מיניסטער האָט פֿאָרױסגעזאָגט אַ פּאַציפֿיקאַציע. אין 
די קרעסן האָבן די פּויערן געהונגערט. אַן ענדעקישער דעפּוטאַט האָט אין 
סיים געדראָט מיט פּאָגראָמען. אין דייטשלאַנד האָט היטלער געהאַלטן אַ רעדע 
קעגן די יידן און דעם װערסאַלער אָפּמאַך. אין רוסלאַנד האָט מען אַרעסטירט 
צענדליקער טויזנטער טראָצקיסטן. אין לאָרדן-הוין איז אַ לאָרד אַרױסגע- 
טראָטן קעגן דעם פּוױלישן קאָרידאָר און דער פֿרײער-שטאָט דאַנציג. אין די 
אינעװוייניקסטע זייטן האָט מען געשריבן ועגן יידישע ענינים: פּאַלעסטינע 
און די אַראַבער; די אַסימילאַטאָרן און די גמינע: דער ,בונד" און זיין שטעלונג 
צום ציוניזם. אין אַן אַרטיקל אונטערן שטריך האָט אַ פּובליציסט געװאָרנט, 
אַז גליטשיקע מענטשעלעך, כּבוד-זוכער, ביליקע פּאָליטיקער האָבן זיך אַרײן- 
געכאַפּט אין די יידישע אינסטיטוציעס. אויף דער לעצטער זייט איז געווען 
געדרוקט די כראָניקת: אַ ידישער סוחר איז אַראָפּגעשפּרונגען פֿון פֿערטן 
שטאָק. אַ מיידל האָט זיך פֿאַרסמט. אַן אַנטיסעמיטישער קאָרפּאָראַציע:סטו- 
דענט האָט צעשלאָגן אַ ייד אין זאַקסישן גאָרטן. אין דער טעקסטיל-בראַנזשע 
האָט געהאַלטן ביי אַ סטרייק. אַ פֹּאָר פּראָפֿעסיאָנעלע פֿאַראײנען האָבן זיך 
געזאָלט אָנשליסן... 

אַבראַם האָט געלייענט און געקראַצט אין דער באָרד. ער האָט געקרעכצט 
און געשאָקלט מיטן קאָפּ. מ'האָט אַ תּל געמאַכט פֿון אַ װעלט!... אין מיטן 
האָט אַבראַם דערבליקט אַ נאָטיץ פֿון דעם באַל, ט'איז דערמאָנט געווען ער, 
אַבראַם. דער נאָמען אַבראַם שאַפּיראָ האָט אַרױסגעשײנט פֿון אַלע אַנדערע 
נעמען. ער האָט צוגעצויגן אַבראַמס בליק וי אַ מאַגנעס. אַבראַם האָט זיך נישט 
געקאָנט זאַט אָנקוקן אין די חנעװודיקע אותיות. אַי, איז אַ מענטש אַן עגאָ- 
איסט! -- האָט ער דערביי געטראַכט. -- אַי, איז גרינג אים אונטערצוקױפֿן!... 

דאָס שניידערל, װאָס צו אים איז אַבראַם אַרײנגעפֿאַלן מיט זיין רענצל, 
האָט, ווייזט אויס, געקרענקט. אין די פּאָר יאָר, װאָס אַבראַם האָט אים נישט גע- 
זען, האָס ער זיך אויסגעבויגן וי אַ זקן. אין מויל איז נישט געבליבן קיין איין 
צאָן. אױפֿן דאַרן העלדזל האָט געהאָנגען אַ מאָס. אױפֿן קרומען מיטל-פֿינגער 
איז געזעסן אַ פֿינגערהוט. ער האָט מיט אַ גרויסער שער געשוירן אַ שטיק 
זאַק-לײיװונט. די געלע אויגן האָבן אָנגעקוקט אַבראַמען פֿאַרחידושטע, 

-- כ'קאָן עס שוין היינט נישט מאַכן 

-- גזלן, איר קוילעט מיך אָפּ! --- האָט אַבראַם געשריגן. -- כ'האָט בינאַכט 
אַ באַל!.., 

-- גאָר אַזױ? נו, נוֹ... 

פֿון דעם שניידער איז אַבראַם אַװעק זוכן אַ שוסטער. מ'האָט געדאַרפֿט 
לייגן אויף די לאַק-שיך אַ פּאָר האַלבע זוילן מיט אָפּזאַצן. ביי אַ טויער האָט 

אַבראַם דערזען אַ שילד מיט. אַ שטיוול. דער שוסטער האָט געואוינט אין 
הויף, אין אַ קעלער-שטוב. אַבראַם האָט זיך געלאָזט אַראָפּגײן מיט די בלאָטיקע 
טרעפּ. אין קאָרידאָר איז געווען חושך-פֿינסטער. אַבראַם האָט זיך אָנגעשטױסן 
אין קעסטלעך, קוישן, פֿאַרטשעפּעט אַ פֿוס אין אַ גרוב. ער האָט אַ שטופּ געטאָן 
די קלאַנקע, דערזען אַ פּיצעלע שטיבעלע, מיט אַ הויקערדיקן באַלקן און אַ 
פֿענסטערל מיט פֿאַרשמירטע שייבלעך, האַלב פֿאַרשטעלט מיט טרעפּ. אין אַ 
בעט, צװישן קויטיק געװאַנט, איז געלעגן אַן איינגעריכט קינד. ביי אַ פֿאַררוסטן 
אויוון האָט אַ צעשויבערט ווייבל געמאַכט פֿײער, געשפּאָלטן קין. ביי אַ טישל, 
צווישן אַ הױיפֿן שקראַבעס, איז געזעסן אַ קליין מענטשל מיט אַ רויט בערדעלע 
און אַ פּאַרמעט-געלן שטערן פֿון אַ בעל-מח. פֿון צוישן די אײינגעפֿאַלענע באַקן 
האָבן אַרױסגעקוקט אַ פּאָר גרויסע װאַסערדיקע אױיגן. ער האָט געריסן אַ 
שקראַב מיט אַ צװאַנג. די צעשפּאַרטע זויל איז פֿול געווען מיט שטיפֿטן, װי אַ 
מויל מיט ציין. נאָך איידער אַבראַם האָט געזאָגט װאָס ער וויל, האָט יענער 
זיך אָנגערופֿן : 

-- האַרט-צו!... 

אַבראַם האָט זיך צוגעזעצט אויף אַ בענקל. פֿון דעם אַלטװאַרג האָט זיך 
געטראָגן אַ שטויב. פֿון דער קיך האָט זיך געצויגן אַ רויך. דאָס פּיצעלע האָט 
זיך צעוויינט. די מוטער האָט עס אַרױסגעהױבן פֿון אומריינקייט, דערלאַנגט 
אַ לויזע ברוסט. אין אַ ווינקל, אונטער שפּינװועבס, איז געשטאַנען אַ שענקעלע 
מיט חומשים, סידורים, אַ צאינה וראינה, חקלעך. אַבראַם האָט אַרױסגענומען 
אַ חומש דברים, מיט אַן אָפּגעריסענעם רוקן און פֿאַרשימלטע טאָװלען. ער 
האָט אױפֿגעמישט אין מיטן, געלייענט : 

וה' האמירך היום להיות לו לעם סגולה כאשר דבר ולשמור כל מצוותיו 
ולתתך עליון על כל הגויים אשר עשה לתהלה ולשם ולתפֿארת, ולהיותך עם 
קדוש לה' אלוהיך +.. 


-2 


קאַפּיטל אַכט און פֿערבציס 
1 


די צוויי בילעטן, װאָס אַבראַם האָט געבראַכט עוזר-העשלען און הדסהן, האָבן 
אַרײנגעבראַכט אין שטוב אַ צערודערונג. הדסה האָט געהאַט חשק צו גיין אויף 
דעם באַל, יאָרן-לאַנג איז זי נישט געקומען אויף קיין פֿאַרװײלונג. זי האָט שוין 
רעכט נישט געדענקט װי מ'טאַנצט. װי לאַנג הדסה האָט געוואוינט מיט עוזר" 
העשלען אָן חופּה-וקידושין, האָט מען זי אין ערגעץ נישט פֿאַרבעטן. שפּעטער 
האָט זיך אָנגעהויבן אַ מעשה מיט טראָגן, האָבן, קינדישע שלאַפֿקײטן. דערצו 
האָט עוזר-העשל אויסגעמיטן יעדע פֿאַמיליען-שמחה, באַנקעט. ביבע. ער 
האָט נישט איינגעלאַדן קיין געסט און איז נישט געגאַנגען צו"גאַסט. אַחוץ מאַשע 
און אַבראַם איז זעלטן דאָ עמעץ אַרײנגעפֿאַלן. אָבער װיפֿל איז דער שיעור זיך 

אָפּצוזונדערן ? זי, הדסה, איז נאָך אַלץ שיין. ס'איז אַ משוגעת צו בלייבן זיצן 
וי אַ באָבע הינטערן פּיעקעליק. עוזר-העשל האָט צוגעגעבן אַז הדסה איז גע" 
רעכט, אָבער ער האָט פֿאָרט געהאַט אַ ווידערווילן צו בעלער, פֿײיערונגען, הו" 
ליאַנקעס. נישט ער האָט געהאַט די מלבושים, נישט ער האָט געקאָנט טאַנצן 
נישט ער איז באַזעסן דאָס געלענק זיך אויסצומישן מיטן פּעבל. ער האָט, פֿוג- 
דעסטוועגן, ביי זיך אָפּגעפּאַסט נאָכצוגעבן הדסהן. ער האָט געדונגען אויף 
דער מעדיגאַס אַ סמאָקינג, איינגעהאַנדלט אַ פּאָר לאַק-שיך, אַ שטייף העמד, אַ 
בינדע. הדסה האָט זיך אייגנס געקױפֿט אַן אָװונט-קלייד, שיך, אַפֿילו אַ גאָר- 
סעט און אונטערוועש. די צוגרייטונגען האָבן אַרױטגערופֿן צװוישן דעם פּאָרל 
בייזע רייד. די הוצאות זיינען געװאַקטן. אַ פֿריזירערין האָט הדסהן אָנדולירט 
די האָר. אַ מאַניקיריסטין האָט איר געשליפֿן די נעגל. די גאָלד: געפֿאַרבטע 
שיכלעך האָבן זיך אַרױסגעװיזן צו-ענג. די טאַשמעס און בלומען, װאָס זיינען 
געווען באַהאָפֿטן צום קלייד, האָט הדסה אָפּגעטרענט, און אָנגענייט אַנדערע 
באַפּוצונגען. מאַשע האָט אוֹיך באַקומען אַ בילעט, און ביידע קוזינעס האָבן זיך 
געגרייט באַנאַנד. מ'האָט געוואַשן, געפּרעסט, געפּוצט. דער טעלעפֿאָן האָט גע 
קלונגען. מאַשע האָט אָנגעבראַכט הױפֿנס שמאָכטעס: קרעלן בראַנזלעטן 
אויערינג, קלאַמרעס, אימיטירטע פּערל, עוזר:העשל האָט צוגעזען אַ פֿאַרשעמ- 
טער װי די אייטלקייט, װאָס דרימלט אין יעדער פֿרױ, האָט אויך פֿאַרכאַפּט 
הדסהן. פֿון צופֿיל מי איז זי געװאָרן אָפּגעצערט און אויסגעבלייכט. כּלים זיינען 
איר געפֿאַלן פֿון די הענט. זי האָט געשריגן אויף דאָשקען און צומאָל זיך אַרױס- 
געכאַפּט מיט אַ קללה. ווען עוזר'העשל האָט איר פֿאָרגעהאַלטן, האָט זי זיך 
צעוויינט. 

-- װאָס ווילסטו פֿון מיר? כ'בין אומגליקלעך סייווי-סיי!... 

עוזר-העשל איז אַליין אויך אָנגעשטעקט געװאָרן פֿון דעם האַרמידער. ער 
האָט נישט צוגעגרייט קיין לעקציעס, נישט געענטפֿערט אויף קיין בריוו, נישט 
געקומען אויף די פּעדאַגאָגישע זיצונגען. ביינאַכט האָט ער זיך געװאָרפֿן אױפֿן 
געלעגער. אינדערפֿרי, ערב דעם באַל, איז הדסה אױפֿגעשטאַנען מיט היץ. דער 
טערמאָמעטער האָט געוויזן זיבן-און-דרייסיק מיט צויי ‏ שטרייכעלעך. עוזר- 
העשל האָט געװאָרנט, אַז אַרױסגײן אין אַזאַ הייט איז געפֿערלעך, אָבער הדסה 
האָט געשוואוירן, אַז זייט נישט בלייבן זיצן אין דעוהיים, זי זאָל אַפֿילו קריגן 
פֿערציק גראַד, זי האָט גענומען סיי אַן אַספּירין, סיי אַ פּיל צו קאָפּ-װײטאָג, 
און דער פֿיבער איז אַראָפּגעפֿאַלן,. ניין אַזײגער אין אָװונט איז אַלץ געווען גרייט. 
ווען הדסה און מאַשע זיינען אַרױסגעקומען פֿון דער שלאָף-שטוב, וואו זי 
האָבן זיך אױיסגעפּוצט, איז עוזר:העשל געבליבן אַ פֿאַרבליפֿטער. ס'זיינען גע- 
שטאַנען פֿאַר אים צוויי שיינהייטן, איינע אַ בלאָנדע, די אַנדערע אַ ברונעטע, אַ 
פּאָר װוי מ'זעט צומאָל אין אַן אָפּערעטע, אָדער אין אַן אילוסטרירטן זשורנאַל. 
עוזריהעשל האָט זיך אַלײן נישט דערקענט אין שפּיגל, ער האָט זיך געהאַט 
אָפּגעשױירן און אָפּגעגאָלט. די אָוונט-מלבושים האָבן אים געקליידט. דער קאָל- 
נער זאָל נישט אָפּשטײן, האָט ער זיך אויסגעגלייכט, און ער איז דערפֿון גע" 
װואָרן העכער. מיט דער ווינדע זיינען אַראָפּגעפֿאָרן עטלעכע קריסטלעכע שכנים 

און זיי האָבן געקוקט פֿאַרוואונדערטע אויף די יידן, װאָס כאָטש זיי קלאָגן אַז 
מ'נעמט זיי צו דעם ביסן ברויט, קלעקט זיי נאָך צו לױפֿן אויף בעלער. זיי האָבן 
סיי געשטאָכן, סיי געחנפֿעט, 

--- װוי שיין די פּאַני האָט זיך אױסגעסטראיעט!... זאָל זיך די פּאַני 
גוט פֿאַרװײלן... 

ביים טויער האָט מען לאַנג געװאַרט. קיין פֿוטערן זשאַקעטל אָנצוהענגען 
אױפֿן קלייד האָט הדסה נישט פֿאַרמאָגט. דער מאַנטל איז געווען צו-דין. זי 
איז געװאָרן דורכגענומען פֿון דער קעלט. עוזר-'העשל איז אַרומגעלאָפֿן אַ פֿערטל 
שעה ביז ער האָט געפּאַקט אַ דראָשקע. הדסחן האָט געדושעט דער הוסט, אָבער 
זי האָט זיך איינגעהאַלטן. די לוסט צו קומען צווישן מענטשן און צו ווייזן איר 
שיינקייט, האָט זי מיטאַמאָל אָפּגעלאָזט. ס'איז איר אַלײן געווען אַ וואונדער, 
פֿאַרװאָס זי האָט געמאַכט די אַלע אָנשטרענגונגען. הדסה איז געווען שלעפֿע- 
ריק און געהאַט איין באַגער: װאָס גיכער איבערצוקומען דעם טאַראַראַם און 
זיך לייגן אין בעט. עוזר-:העשל האָט גראָד איצט זיך דערמאָנט אָן קליין-טע" 
רעשפּאָל, דעם זיידן,. דעם בית-מדרש. װאָס טוט זיך מיט מיר? -- האָט ער 
געטראַכט. -- װאָס מאַך איך מיך נאַריש ? װאָס טויג מיר די שמחה של הוללות ? 
אַלע צרות, סיי זיינע אייגענע, סיי פֿון כּלל-ישראל, זיינען אים געקומען אױפֿן 
זין. ער האָט זיך דערמאָנט אָן די אוקראַינער פּאָגראָמען; אָן חיים:יוסף ברענער, 
װאָס די אַראַבער האָבן געקוילעט; אָן דעם טעכטערל, דאָשקע, װאָס קרענקט 
פֿון געבוירן-אָן; אָן דער מאַמען און דינהלען, װאָס זיצן אין אַ האַלב:חרובער 
דירה אויף דער פֿראַנצישקאַנער און קוקן-אויס אויף זיין שטיצע. כ'װאָלט 
אויף זיי ליבער אויסגעגעבן די פֿופֿציק זלאָטעס... דער גייסט פֿון צולהכעיס, 
אָדער דער אדיבוק", װי עוזר-העשל האָט גערופֿן זיין נערוועזיטעט, האָט אים 
אָפּגעטאָן איינע פֿון זיינע שטיקלעך. ווייל ער דאַרף זיין מונטער, האָט אים אָנ- 
גענומען די מרה-שחורה. ער האָט אינדערגיך געמאַכט אַ סך הכּל פֿון זיין לעבן, 
אַ שטייגער, וי מ'װואָלט אים געפֿירט צו דער עקזעקוציע... מאַשע, װאָס האָט 
געהאַט אויסגעטרונקען אַ גלעזל ליקער, זיך אױפֿצוזײטערן, אױפֿן גויישן 
שטייגער, איז געװאָרן אומגעדולדיק, 

-- װאָס שווייגט איר ביידע? ס'אין נישט קיין פּאָגזשעב!... 

-- כ'קאָן נישט פֿאַרשטײן דעם מאָדערנעם ייד -- װאָט עוזר:העשל זיך 
אָנגערופֿן נאָך אַ ווייל. --- פֿאַר קיין פֿאַל. 

מאַשע האָט זיך צעלאַכט, 

--- איר מוזט אים פֿאַרשטײן גראָד איצט ? 

די דראָשקע האָט זיך אָפּגעשטעלט. אינדוויסן, פֿאַרן באַל- זאַל, איז מען 
געשטאַנען קאָפּ-אוף-קאָפּ,. עוזר-'העשל האָט שוין לאַנג נישט בייגעוואוינט אַזאַ 
געדראַנג. זאָל האָבן עפּעס פֿאַרלאָפֿן? אַ שרפֿה? אַ געשלעג מיט גויים ? ס'האָט 
זיך באַלד אַרױסגעװיזן, אַז ס'איז נישט געווען קיין שום פֿאָרפֿאַל. מ'האָט פֿאַר- 
קױפֿט מער בילעטן, װיפֿל ס'קאָן אַריין מענטשן. פֿרױיען האָבן געשריגן, מענער 
האָבן זיך געקויגט. עמעץ האָט געפּרואװוט אױפֿרײסן אַ טיר. ס'איז אָנגעקומען 
פּאָליצײי. אַ מיידל האָט אַ זאָג געטאָן: 

-- יידישע פּאָזשאָנדקעס ! 

אין דער סעקונדע האָט דאָס געזעמל זיך געטאָן אַ פּראַל פֿאָרױס. מ'האָט 
הדסהן געטראָטן אויף די פֿיס. זי האָט געהערט וי ס'רייסט זיך דאָס קלייד, 
אַ פּחד איז זי באַפֿאַלן : אַז זייט בלייבן אַ נאַקעטע. אין דער גאַרדעראָבע האָט 
זיך געטראָגן אַ געשריי װוי אויף אַ מאַרק. די מיידלעך הינטער די טישן האָבן 
זיך נישט געקאָנט אָפּפֿאַרטיקן מיט די אַלע פֿוטערס, פּאַראַסאָלן, קאַלאָשן, באָטן, 
קאַפּעלישן. ס'האָבן אױסגעפֿעלט הענגערס, נומערן. הדסה האָט געװאָלט אָנ- 
נעמען עוזר-העשלען ביים אָרעם, נאָר אין דער רגע איז ווידער געװאָרן אַ שטו- 
פּעניש און זי האָט פֿאַרלױרן סיי אים, סיי מאַשען. דער המון האָט זי וי אַרײנ- 
געטראָגן אין זאַל. מוזיק האָט געשפּילט. פּאָרלעך האָבן געטאַנצט אין אַזאַ 
ענגשאַפֿט, אַז מ'האָט זיך געשאָקלט אויף איין אָרט. טרומייטערס האָבן גע 
שאַלט, פּױיקן האָבן געקלאַפּט, באַסן האָבן געברומט. די אָנגעהיצטע לופֿט איז 
געווען פֿול מיט געקוויטש, ליאַרם, געלעכטער -- אַ מיש-מאַש פֿון קולות, 
ריחות, קאָלירן. אַ פּאַרשױין אין אַ שטריימל האָט זיך געהוידעט מיט אַ גראָב 
ווייבל, װאָס די מאַסקע האָט זיך איר אַראָפּנעגליטשט איבער דער נאָז. אויף 
דער בינע, צװישן די מוזיקאַנטן, האָט געטורעמט אַ ריז מיט אַ העלם אױפֿן 
קאָפּ און אַ פּאַנצער אויף דער ברוסט. ס'איז געווען דער יידישער גיבור, װאָס 
מ'האָט אַנאָנסירט אין די צייטונגען. הדסה האָט געװאָלט צוריק אַרױס פֿון דער 
בהלה, נאָר מ'האָט זי געשטויסן אַלץ ווייטער. פּלוצים האָט זי עמעץ אַרומ- 
גענומען: אַ שמאָלער יונג מיט אַ שפּיציק פּנים, אַ קרומער נאָז, די האָר 
פֿאַרקעמט אין אַ שרונט. ער האָט גערעדט צו איר איף ,דו". 

-- מאַסקעלע גיב מיר אַ קוש! 

-- זאָל מיר דער פּאַן אַנטשולדיקן -- -- -- 

הדסה האָט זיך פֿון אים געריסן, נאָר ער האָט זי געדריקט צו זיך. ס'האָט 
געשמעקט פֿון אים מיט פּאָמאַדע און שווייס. מיט אַמאָל האָט אױפֿגעטױכט 
אַבראַם. ער האָט זיך אַ שפּאַר געטאָן פֿאָרױס, געשריגן: 

-- הדסה-לעב !... 

דער פֿרעמדער האָט זיך גלייך אָפּגעטשעפּעט. אַבראַם האָט זי אָנגעכאַפּט 
ביי די אַקסלען. 

-- װאָס טוסטו דאָ! וואו איז עוזריהעשל? ביסט שיין וי אַלע זיבן זו" 
נען!יי.. 

הדסה האָט זיך צעוויינט. 

-- פֿעטערל, ראַטעװע מיך!... 

-- בהמה, װאָס יאָמערסטו? מ'שטופּט זיך. עלעחיי ביים רבין... 

אַבראַם האָט זיך גענומען דורכרייסן מיט איר דורך דעם אָנגעלױיף, דער 
בויך האָט געמאַכט פֿאַר אים אַ װאַרע. אין דער גאַנצער געדיכטעניש האָט 
אַבראַם דערקענט מאַנסלײיט, פֿרױען, זיך געגריסט, געקושט ביי דאַמען די 
הענטלעך, געזאָגט קאָמפּלימענטן, אין אַ שטאָק-הייזעריק קול, אין אַ קוידער- 
וועלש פֿון יידיש, פּױליש, רוסיש, דייטש. ער האָט זיך אָנגעשטױסן אָן אַ דיקן 
ייד מיט אַ באַנד אױפֿן אַרבל, גערופֿן: 

-- עץ מעגט ענק שעמען מיט ענקערע בעלער! ערגער וי אין באַר" 
דיטשעוו!... 

-- ס'איז נישט מיין שולד, 

-- וועמענס שולד איז עס? ס'אַ חילוליהשם!... 

ס'זיינען דאָ געווען נאָך אַנדערע זאַלן. אַרום אַ בופֿעט האָט זיך געקנוילט 
אַן עולם. מ'האָט שטייענדיקערהייט געגעסן פּוטער-ברויטן, געטרונקען ביר, לע- 
מאָנאַד. איין פֿרױ האָט אַנידערגעקניט און מיט אַ נאָדל-פֿאָדעם צוגענייט בי 
דער אַנדערער אַ גװאַלד-ריס. אַ מיידל האָט געהאַלטן אַ שוך מיט אַ האַלב-אָפּי 
געבראָכענעם קנאַפֿל, אַלערלײ געשטאַלטן זיינען פֿאַרבײ: רוסישע גענעראַלן אין 
עפּאָלעטן און לאַמפּאַסן; פּוילישע פּריצים אין קאַפֿטאַנעס: דייטשן מיט פּיקעל- 
הויבען ; רבנים אין ספּאָדקעס, שטריימלען, קאַפּעלאַטשן; ישיבה-בחורים אין 
סאַמעטענע היטלען, גאַרטלען, פּיאות. ס'האָט געדויערט אַ ווייל ביז הדסה האָט 
זיך געכאַפּט אין דעם געפּילדער, אַז דאָס האָט מען זיך אַזױ פֿאַרקלײדט. אַב- 
ראַם אַליין האָט אויסגעזען אַ פֿאַרענדערטער. איבערן סמאָקינג, די קודלעס, דער 
באָרד, האָבן זיך געוויקלט שניצלעך פּאַפּיר. אױפֿן שפּיץ פּליך האָט זיך אָפּ- 
געשטעלט אַ באַלאָן. פֿון רויטן פּנים האָבן געטריפֿט טראָפּנס שווייס. ער האָט 
געברילט : 

-- ביסט נאָך אַרױס בשלום, אַ ווייבל איז געבליבן אין די מייטקעס!... 

און ער האָט זיך צעלאַכט און געטאָן הדסהן אַ קוש. ס'האָט פֿון אים אַ זעץ 
געטאָן אַ גערוך פֿון בראָנפֿן, 

--- פֿעטערל, כ'וויל אַהיים ! 

-- זעץ דיך דאָ צו. איכ'ל אױיפֿזוכן דיין פּרינץ!... 

ביי דער װאַנט האָט הדסה דערבליקט אַ לײידיקע שטול. אַבראַם האָט זי 
צוגעפֿירט און זי האָט זיך אַוועקגעזעצט. אַבראַם איז אַװעק. פֿון לינקס איז אָנ- 
געקומען מאַשע. זי האָט געפֿירט ביים אָרעם אַ פּאַרשױינדל מיט רויטע בעקלעך, 
געקרייזלטע האָר, אַ שפּיציק בייכל, איין אייגל האָט געלאַכט, דאָס צווייטע, 
אַ שיקלדיקס, האָט געקוקט ערנסט-אָנגעשפּיצט. זי זאָל מיך נאָך נישט באַ- 
מערקן! -- האָט הדסה געקלערט. אין דער רגע האָט מאַשע זי דערזעף 

--- מאַמעלעך!... טוט נאָר אַ קוק!... 

זי איז צוגעלאָפֿן, מיטגעשלעפּט דאָס מענטשל, מאַשע האָט פֿאָרגעשטעלט 
אַ דאָקטאָר. דעם נאָמען האָט הדסה נישט דערהערט. מאַשע האָט גערעדט גיך- 
גיך, געפֿרעגט, געענטפֿערט, זיך אָנגעבויגן איבער הדסהן, עפּעט איינגערוימט 
אין אויער. דער דאָקטאָר האָט געטאָן אַ קוש איבער דער הענטשקע, אַװעק אין 
איילעניש. 

-- העי דו, פֿאַרגעס נישט די באָנבאָניערע! -- האָט מאַשע אים נאָכגע- 
שריגן. הדסהן האָט זי געזאָגט : 

-- אַ סימפּאַטישער מאַנסביל. אַ רעזערוו-קאַפּיטאַן. אַ ייד. דוכט זיך -- 
געטױפֿט. װאָס זיצסטו דאָ? שוין אײנמאָל אַ כאַליאַסטרע!... אַ מיאוסע 
באַנדע. פֿױ!... װאָס איז דיר? האָסט געויינט? נעם דאָס נישט ערנסט. 
טו אַ שפּײי! ואו איז עוזר'העשל? כ'האָב דיך געזוכט, די גאַנצע צײיט!... 


00 יצחק באַשעװיס 


-- דער פֿעטער אַבראַם איז דאָ. 

--- ווירקלעך ? ואו? די קאָכאַנקע ליגט אין שפּיטאָל און ער שלעפט 
זיך אַרום. קום מיט מיר. טו נאָר אַ קוק אויף מיין קלייד. עוזר-העשל איז גע- 
רעכט. דער מאָדערנער ייד איז ווילד. אַ משוגעים-הויז, װי די באָבע איז מיר 
ליב... אַ פּאַרשיווע געזינדל!... 

מאַשע האָט אַ ווייל געשוויגן, געקוקט צו דער טיר, געמורמלט; 

-- מיר ווערן אַלט... האָסט אפֿשר אַ שפּילקע?... 

אַבראַם איז אַװעק זוכן עוזר-העשלען, נאָר אױפֿן וועג האָט ער פֿאַרגעסן סיי 
נאָך װאָס ער איז געגאַנגען, סיי אַז ס'װואַרט אויף אים הדסה. זיך צוצוגעבן קו" 
ראַזש, האָט אַבראַם געהאָט אַרײנגעגאָסן אין זיך אַ ;לאָז קאָניאַק. דער אַלקאָ- 
האָל האָט אים אַלץ מער געשלאָגן צו די געהירן. מ'האָט אים געהאַט אויסגע- 
קליבן פֿאַר איינעם פֿון די, װאָס וועלן אויסוויילן די שיינהייט-קעניגין, אָכער ער 
האָט זיך נישט אָריענטירט, וואו ס'זיצן די ריכטער און וואו מ'עט צונױפֿברענגען 
די קאַנדידאַטקעס. אַבראַם האָט זיך געדרייט אין דעם געווירבל װי אין אַ קאַ- 
רוזעל. ער האָט געזען אַ שלל באַקאַנטע פּנימער: ליטעראַטן, כּלל-טוער, דאָק- 
טוירים, אַדװאָקאַטן, אַקטיאָרן, סוחרישע זינדלעך. פֿרױען, װאָס לוט זיין, אַב- 
ראַמס, חשבון, האָבן זיי שוין געדאַרפֿט זיין אַלטע יידענעס, האָבן זיך באַװויזן 
פֿאַר אים יונגע, אױיסגאָרסירטע, מיט אָפּגעשױרענע האָר, שלאַנק, וי כּלה- 
מיידלעך. מענטשן, װאָס אַבראַם האָט געמיינט, אַז זיי זיינען געשטאָרבן אין 
די טיפֿוסן, אָדער געװאַרן פֿאַרפֿאַלן אין רוסלאַנד, האָבן אים אָנגערופֿן ביים 
נאָמען, אָפּגעגעבן שלום-עליכם. פּרצופֿים, װאָס ער, אַבראַם, האָט שוין לאַנג 
געהאַט פֿאַרגעסן, האָבן אױפֿגעשײנט, פֿול מיט יענע שטריכן און אויסטער" 
לישקייטן, װאָס בלייבן װי אַ חתימה פֿון וויגל ביז צום קבר. אַ פֿרױ מיט אַ 
רויטן מאַשקאַר האָט געצויגן אַבראַמען ביים לאַץ, 

-- אַבראַם-קרױן, װי אַלט דו ביסט געװאָרן! אַן אמתער דזשאַד!... 

-- ווער ביסטו? גיב מיר אַ קוש! 

-- אַז װעסט דערקאָנען, וועסטו קריגן ! 

-- זעסט-אויס אַ רובינליכט. 

-- נישט געטראָפֿן ! 

און די פֿרעמדע האָט אַבראַמען אַ צופּ געטאָן ביי דער באָרד. 

אַבראַם האָט זי געװאָלט פֿאַרהאַלטן, נאָר זי האָט זיך פֿלינק אַוועקגעגליטשט. 
ער האָט זיך געיאָגט נאָך איר און די קני זיינען אים געװאָרן משונה גרינג, 
וי אויף אַ צעוויגטער שיף. ער האָט אַלין נישט געוואוסט צי שווימט ער פֿאַ- 
רויס, אָדער אויף הינטערוויילעכץ. וואו איז זי, ס'זומער-פֿײיגעלע? וואו איז זי 
אַנטלאָפֿן 1... פֿאַרן בליק זיינען פֿאַרבײ קאָמישע בילדער. אַ דיקע פּאַרשױנטע 
מיט אַ מעכטיקן בוזעם און אַ געפֿאַלדטן נאַקן האָט געהאָפּעט מיט אַ פּיצעלע 
מענטשעלע, אַ סריס. אַ יונגערמאַן אין אַ געהאַקטער קאָפּאָטע און מיט אַ קליין 

היטעלע, האַלב:חסיד, האַלב-דייטש, האָט געפֿירט הינטער זיך אַ קורצע שווער- 
לײיביקע פֿרײלײן מיט רויטע באַקן. אַ יונגאַטש אין אַ רבישן סויבל האָט אָרומ- 
גענומען צוויי מיידן ביי די טאַליעס, געלאַכט מיט אַ מויל גאָלדענע ציין. אָב" 
ראַם האָט געפּרואװט פֿאַרהאַלטן די פֿאַרבײישװעבנדיקע מאַסקעלעך, נאָר קיינע 
האָט זיך נעבן אים נישט אָפּגעשטעלט. איינע האָט אים אַרױסגעשטעקט אַ 
צונג, אַן אַנדערע האָט געוויזן אַ פֿײג, אַ דריטע האָט אים נאָכגערופֿן אַ צו" 
נאָמען + 

-- פֿרײמײער!... 

אַבראַם האָט זיך אָנגעכאַפּט ביים קאָפּ. ער האָט שוין לאַנג נישט געהערט 
דאָס דאָזיקע װאָרט. די מויד מוז זיין פֿון דער אונטערוועלט. מ'קומט אַהער פֿון 
אומעטום: די קראָכמאַלנע, די סמאָטשע, די סטאַװקע!... די מויק האָט 
אױפֿגעהערט און װוידער אָנגעהויבן. דאָ האָט מען געשפּילט אַן אַלט-מאָדישן 
װאַלץ, אַ פּאָלקע, אַ טאַנגאָ, און דאָ האָט אױפֿגעקנאַלט דער אַמעריקאַנער דזשאַז, 
אַ קאַקאַפֿאָניע פֿון טאַצן, פּויקן, פֿאָנפֿענישן, אַ געיאָמערניש וי פֿון קעץ. די 
פּאָרלעך האָבן זיך געשאָקלט, זיך צוגעקלעפּט, געוויגט רעכטס, לינקס, אַהין, 
צוריק, זיך געפּלאָנטערט און געריסן, וי כּלבים, װאָס קאָנען זיך נישט פֿו- 
נאַנדערשײדן... אַבראַם איז געװאָרן צעמישט, װאָס אין דאָס! אַ שימי! אַ 
טשאַרלסטאָן ? אַ רומבאַ? מיאוסע שטיק! פֿע, חלשות! ס'שלאָגט צו דער 
גאַל. סיי ס'האָט אים געמיגלט, סיי ער איז פֿול געװאָרן מיט תאווה. אַ ים מיט 
נקבות ! נפֿקהט איינס-ביי-איינס... ער האָט אַרױסגעקראַצט פֿון טאַש אַ טיכל 
און אַרומגעװישט דאָס שיידל, די קודלעס, דעם גוידער, דעם נאַקן. דאָס העמד 
איז געװאָרן אויף אים אויסגעװייקט. די גאַטקעס האָבן געקלעפּט צום לײב, 
די לאַק-שיך האָבן געברענט די זוילן. אַ מויד האָט אים אַ שטאָרך געטאָן ביים 
אַקסל, געשריגן אין אויער, וי אַ טויבן ; 

--- זיידעשי, אַהים שלאָפֿן!... 

-- הער אַבראַם, שלום-עליכם! -- האָט אַבראַם פֿאַרנומען אַ דין מאַנס" 
בילש קול. ער האָט זיך אומגעקערט און דערקענט פֿינלענדערן דעם הויקער, 
װאָס ער פֿלעגט טרעפֿן אַמאָל ביי הערץ יאַנאָװער. ס'איז געווען אין דער צייט, 
ווען אַבראַם האָט געפּלאַנט אַרויסצוגעבן אַ זשורנאַל, פֿינלענדער, אַ מחבר פֿון 
אַ פֿרעמד-וערטערבוך, האָט געזאָלט זיין איינער פֿון די רעדאַקטאָרן. פֿון פּלאַן 
האָט זיך אויסגעלאָזט אַ בוידעם. פֿינלענדער איז אַװעק פֿון דער גרופּע. ער איז 
אַבראַמען אַרױס פֿון זין,. איצט איז ער דאָ געשטאַנען מיט אַ געל פּנים, אין 
אַן אָפּגעכױמערטן אָנצוג, אין אַ צעקנייטשט העמד מיט אַ קרומער שניפּס. די 
האָר אױפֿן קאָפּ האָבן באַקומען אַ גאָלדיק-זילבערנעם קאָליר. אַרום מויל האָבן 
זיך אַריינגעקריצט צוויי טיפֿע קנייטשן. אַבראַם האָט זיך געטאָן אַ בויג װוי זיך 
צו צעקושן. 

--- וועמען מיינע אויגן זעען!י... 

-- כ'האָב געמיינט, איר'ט מיך נישט דערקאָנען! 

-- ס'טייטש, פֿינלענדער! האָסט דיך גאָרניש' געענדערט. װאָס מאַכסטו? 
וי גייט עס אייך ? אָלץ אַ בוכהאַלטער* 

-- נאָך אַלץ, 

--- חתונה געהאַט ? 

-- האַ? ניין, 

--- וואו וואוינט איר ? איר טרעפֿט אַמאָל דעמביצערן? 

--- דעמביצער איז געשטאָרבן. 

אַבראַם האָט זיך אָפּגעשאָקלט. 

-- ווען? ווי אַזױי? 

-- פֿון אַ האַרץ-אַטאַקע. ס'איז געווען אין די צייטונגען. 

--- אָװואַ!... וואו איז ערגעץ אַהינגעקומען דער טרעפֿער, דער האָקוס- 
פּאָקוסניק, װוי הייסט ער דאָרט? דער טעלעפּאַט! 

-- מעססינגער ? ר'איז דאָ אױפֿן באַל, 

-- וואו ? װאָס איז געװאָרן פֿון דער מויד, װאָס האָט אַרױסגערופֿן מתים ? 

-- די קאַליש? חתונה געהאַט מיט אַ לאָדזשער פֿאַבריקאַנט. 

--- אויס גייסטער ? 

--- אויס. 

-- הערץ יאַנאָװוער איז אויך דאָ? 

--- הערץ און גינע... 

אַבראַם האָט גענישטערט אין בוזעם-קעשענע. ער האָט געװאָלט געבן פֿיג- 
לענדערן אַ וויזיט-קאַרט, נאָר ער האָט נישט געפֿונען. ער האָט זיך געלאָזט 
ווייטער. נו, װאָס איז דער אונטערשיד? ס'איז אַלץ מויל-מלאכה... אין דער 
רגע האָט אַבראַט דערהערט וי מ'רופֿן אים: פּאַניע אַבראַם! פּאַניע אַבראָם! 
ער האָט זיך אומגעקוקט און דערזען אַ פֿרױ אין אַ שװאַרצער מאַסקע און אין אַ 
פֿוטערנעם מאַנטל איבערן באַָל-קלײד -- אַ מיטלוואוקסיקע, מיט פּעך-שװאַרצע 
האָר פֿאַרקעמט פֿון ביידע זייטן אין פֿלעכטן, באַשטעקט מיט קאַמען, שפּילקעס, 
בלימלעך. פֿון די אויערן-לעפּלעך האָבן זיך נאָכגעבאָמבלט אַ פּאָר לאַנגע אַלט- 
מאָדישע אויערינג. אַרום טונקעלן האַלדז זיינען געווען אַרומגעװיקלט שנירן 
קרעלן, קייטלעך. אויף די הענט האָט זי געטראָגן הענטשקעס, װאָס האָבן דער- 
גרייכט צו די עלנבויגנס. אַבראַם האָט זי אָפּגעמאָסטן מיט געניטשאַפֿט. 

--- קום מאַסקעלע, לאָמיר טאַנצן! 

-- די נאַכט איז גרויס -- האָט יענע געענטפֿערט אויף יידיש. -- ביסט 
געװאָרן גרוי װוי אַ טויב. 

--- מ'ווערט נישי יינגער, נאָר עלטער... ווער ביסטו, מאַסקעלע? 

-- דאָס, פֿעטער, איז אַ סוד. 

--- סודות דאַרף מען אױפֿדעקן. 

-- ס'ווענדט זיך, 

אַבראָם האָט זי אָנגענומען ביים אָרעם. 

-- זעסט אויס אַ היימיש וייבל. קאָנסט מיך שוין לאַנג? 

-- אַ שאָק מיט יאָרן 

-- ביסט ניש' אַמאָל ר' בעריש קאַמייקאַס אַ שנור 

--- דערווייל ניש'! 

-- אַ פּשעפּיורקאָ ? 

-- אויך ניש', 

-- ווער-זשע ביסטו? 

-- אַ יידישע טאָכטער. 

-- דאָס איז זיכער, 

-- כ'הער נת'לע איז קראַנק. סאַלטשע האָט אים צופֿיל געשטאָפּט מיט 
נאַשװאַרג, | 

אַבראַם האָט זיך דערפֿרײט, 

-- קאָנסט סאַלטשען אויך? ביסט דאָך אַ משלנודיקע. מאַדיזשע ניש' 
קאַי קונצן. נעם אַראָפּ די מאַסקע און ווייז אַ צורה-מלוכה ! 

--- כ'האָב געמיינט, דויסט טרעפֿן. 

-- װאַרט! ביסט מיר קענטלעך. כ'געדענק די פֿיגור. קאָנסט אפֿשר מיין 
עלטערע טאָכטער ? 

-- ביילע-איטען? יאָ. 

-- ביסט אַמאָל געווען אירס אַ חברטע ? 

-- קיינמאָל ניש' 

-- ע, מאַסקעלע, דו אינטריגירסט דאָך מיך אויף אַן אמת!... 

אַבראַם האָט זי האַלב-אַרומגענומען, זיך געמאַכט אַ וועג צװישן די פּאָר- 
לעך. ער האָט געװאָלט זיך אַװעקזעצן אין בופֿעט-זאַל, פֿונדעװען דער מאַסקע 
אַ שנאַפּס. ער האָט שווער געאָטעמט. דאַנקען גאָט, ר'איז נישט געבליבן אױפֿן 
באַל אַלין. ער קאָן נאָך פֿאַראינטערעסירן אַן אשה. זי איז געגאַנגען נאָך אים 
װיליק. אין זאַל איז געװאָרן גערוימער. אַבראַם האָט באַגעגנט אַ סך באַקאַנטע. 
ברוידע, דער באָלשעװויק, האָט זיך אַרומגעפֿירט מיט דער הינקענדיקער נײטאָ- 
רין, לילאַ. הערץ יאַנאָװער האָט זיך געסודעט מיט אַ גרויער דאַמע, װאָס האָט 
זיך צו אים אַראָפּגעבױגן, אָנגעשטעלט אַ לאָרניאָן. גינע האָט זיך אַרומגע- 
פֿירט מיט אַ קורץ מיידל, אַ געוועזענע סובלאָקאַטאָרין. אַבראַם האָט זי אַמאָל 
געטראָפֿן אויף אידאַס אַן אָװנט. אַבראַם האָט אַ האָפֿערדיקער זיך געגריסט, 
זיך גענויגט, געפֿאָכעט מיט דער האַנט. די וייבער האָבן אים נאָכגעקוקט 
האַלב:נייגעריק, האַלב-שפּאָטיש. אַבראַם האָט פֿאַרצױגן די ברעמען. ויפֿל עֶר 
האָט זיך נישט געגריבלט, האָט ער זיך נישט געקאָנט דערטראַכטן, װוער סאיז 
זיין באַגלײטערין, 

--- וועמען נאָך קאָנסטו אין דער משפּחה ? 

-- וועמען ניש'? פּיניעלען, ניוניען, קאָפּל משרת, 

-- קאָפּלען? אויב אַזױ, ביסטו אַ פֿאַר-מלחמהדיק שטיקל סחורה, 

-- כ'בין ניש' קאַ' נעכטיקע, 

-- קאָפּל האָט אין אַמעריקע געהאַט אַ פּראָצעס. 

-- יאָ, פֿאַר אַ טריף ברייזל, 

אַבראַם האָט זיך אָפּגעשטעלט, 

-- כ'לעבן, זי ווייסט אַלץ. אפֿשר ווייסטו, װאָס ס'עט זיין מיין תּכלית ? 

דורך די אויגן-לעכער האָבן אַ בליץ-געטאָן אויף אַבראַמען אַ פּאָר לוס- 

טיקע שװאַרצאַפּלען. אַבראַמען איז געװאָרן אומהיימלעך. אַ משוגענער געַי 
דאַנק איז אים אײנגעפֿאַלן: אפֿשר איז דאָס דער מלאך-המות ?... דער פּחד 
פֿאַרן טויט, װאָס האָט אַבראַמען די לעצטע יאָרן זעלטן אָפּגעלאָזט, האָט זיך 
מיט איין מאָל צוריקגעקערט. ער האָט זיך אינגאַנצן אויסגעניכטערט. ער האָט 
זיך דערמאָנט אָן זיין האַרץיפֿעלער, אָן אידאַס אָפּעראַציע, אָן הדסהן. װאָס 
ער האָט געלאָזט זיצן אויף אַ באַנק. װאָס טוט זיך מיט מיר ? כ'בין שוין איג- 
גאַנצן אַ נבזה!... אַ וייל האָט ער געהאַט אַ פֿאַרלאַנג אָפּצולאָזן די נקבה, 
אַהײמצולױפֿן שלאָפֿן; אָבער ער האָט זיך פֿעסטער אין איר געקלאַמערט, זאָל 
זיין װאָס ס'וויל! -- האָט ער גערעדט צו זיך -- כ'על פּגרן סיי-ווי-סיי.., 
אין דער רגע איז אַבראַמען געװאָרן קלאָר מיט וועמען ער פֿירט זיך. ס'איז 
געווען מאַניע, ר' משולם מושקאַטס דינסט, נעמיס אַרױסהעלפֿערין -- די 
שװאַרצע מאַניע, וי מ'האָט זי גערופֿן אין שווערס הויז, אָדער מאַניע קאַלמיק... 

עוזדיהעשל האָט לאַנג אַרומגעזוכט הדסהן, נאָר ער האָט נישט געפֿונען נישט 
זי, נישט מאַשען, ער האָט זיך געשטופּט צװישן די פּאָרלעך, געהאַלטן אין 
איין פֿאַרריכטן די בינדע. ער האָט געקוקט אויף די טענצער, זיך געוואונדערט, 
ס'זיינען געווען צווישן זיי גרויהאָריקע, בייכיקע, פּליך-קעפּ, אַפֿילו קריפּלען, 
נאָר יעדער האָט אויסגעזען פֿאַרטאָן אין דער פֿאַרװײלונג מיט לייב:און-לעבן. 
די פּאַניענקעס האָבן געכיכעט, זיך געפֿאָכעט, פֿאַרריכט איינע דער אַנדערער 
דעם טואַלעט. די פֿראַנטן האָבן אַרומגעשמאַיעט, געמאַכט העוויות, װאָס האָבן 
דערוועקט ביי די מיידלעך געלעכטער. אין דעם גאַנצן באַלאַגאַן האָבן די גרופּן 
זיך געהאַלטן באַנאַנד: מאַנען, פֿרױען חתנים, כּלוז, שוועסטער, שוועגערינס, 
קוזינעס, חברטאָרינס -- לויט דעם אור-אַלטן אינסטינקט פֿון דער סטאַדע. 
ער, עוזריהעשל, האָט זיך אַרומגעדרײט אַלײן. עו האָט זיך אומגעקוקט צי 
הדסה איז דאָ ערגעץ נישט פֿאַראַן, נאָר ער האָט נישט געהאַט קיין פֿאַרלאַנג 
זי צו געפֿינען. װאָס װעט ער זיך אַרומשלענדערן מיט דעם אייגענעם ווייב ? 
װאָס האָט ער בכלל דאָ צו טאָן! די דזשאַזימוזיק האָט אים נישט אױפֿגע- 
הייטערט. דאָס גרעלע ליכט האָט געבלענדט אין די אויגן. די אַנטבלױזטע 
אָרעמס, אַקסלען, האַלב-אָפּנעדעקטע ברוסטן, האָבן נישט דערװועקט קיין באַ- 
גער. אַ שפֿלות איז אים באַפֿאַלן און אַ מרה שחורה. װאָס איז די שמחה אַזױ 
גרויס ? װאָס הוליען זיי, די גלות-יידעלעך, אין דער פּוילישער הױיפּט-שטאָט ? 
גאָט האָבן זיי פֿאַרלױרן, די װעלט נישט געפֿונען. ער האָט דערקענט פֿון- 
דערווייטן ברוידען. ער איז געשטאַנען מיט לילאַן, נאָך אַ מיידל, זיך געשוש- 
קעט. יענער האָפֿט נאָך אַלץ אויף דער סאָציאַלער רעװאָלוציע... דריי יאָר 
אָפּגעזעסן אין פּאַװיאַק... 

עוזר'העשל איז אַװעק אין בופֿעט, גענומען אַ פֿלעשל ביר. ער האָט זיך 
אַוועקגעזעצט ביי אַ טישל, געזופּט קליינע שליקעלעך: כ'קאָן אַזוױ ווייטער 
נישט לעבן! כ'ווער דערשטיקט!... ער האָט צוגעשלאָסן די וויעס, געבליבן 


די פֿאַמיליע מושקאַט 005 


אין דער אייגענער פֿינסטערניש. װאָס אין מיר? -- האָט ער זיך אַלײן גע" 
פֿרעגט. --- װאָס אייגנטלעך טוט מיר וויי? װאָס װאָלט פֿרױד געזאָגט צו אַזאַ 
איינעם ? ער האָט געפּרואווט זיך אַלײן פּסיכאָ-אַנאַליזירן, נאָר ער האָט נישט 
געקאָנט צונויפֿנעמען דעם געדאַנק. ניין, ס'איז נישט דער עדיפּוס-קאָמפּלעקס. 
ס'זיינען דורות רבנים, לומדים, צדיקים, חסידים. וי קאָן מען זיין אַ ייד אָן 
אמונה? אַז משה איז נישט געשטאַנען אױפֿן באַרג סיני, צעפֿאַלט זיך אַלץ 
אין חורבות +.. 

וי עוזריהעשל איז געזעסן און זיך געגריבלט, האָט ער דערהערט אַ 
היימיש קולכל ; 

--- נון, געצװײפֿעלט איזט גענוג! 

ער האָט זיך אױפֿגעריסן און דערזען הערץ יאַנאָװער, אין אַ צעקנייטשטן 
סמאָקינג, אָפּגעריבענע לאַצן, אַ קינסטלער-שלייף, אין די פּאָר װאָכן, װאָס עוזר" 
העשל האָט אים נישט באַגעגנט, זיינען די באַקנבערדלעך פֿול געװאָרן מיט 
גרויע פֿעדים,. נעבן אים איז געשטאַנען אַ הויכע פֿרײלײ, אַ טונקעלע, אַ 
שמאָלע, אַ גלייכע, מיט אַ לענגלעך פּנים, גרויסע שװאַרצע אויגן. זי איז גע- 
ווען אָן אַ מאַסקע. עוזר העשלען איז אױפֿגעפֿאַלן, אַז די האָר אירע זיינען נישט 
אָפּגעשױרן. דאָס שװואַרץ-זיידן קלייד האָט נישט געהאַט קיין באַפּוצונג. כאָטש 
אַ ברונעטע, האָט זי אין זיך געהאַט אַ נישט-יידישע שטרענגקייט, וי ביי די 
פֿראַנצױזינס און איטאַליענערינס, װאָס ער, עוזר-'העשל, האָט געטראָפֿן אין דער 
שווייץ. ער האָט אַליין נישט געוואוסט פֿאַרװאָס, נאָר זי האָט אים דערמאָנט 
אין אַ נאָנע... 

--- עוזר'העשל, כ'וויל דיר פֿאָרשטעלן אַ שיינע דאַמע! -- האָט הערץ גע- 
זאָגט אויף פּויליש, אין אַ פֿרײלעכן טאָן. -- פּאַננאַ באַרבאַראַ פֿישעלזאָן. עוזר" 
העשל באַנעט! 

עוזר'העשל האָט זיך אױפֿגעריסן. 

-- זייער אָנגענעם ! 

-- זאָל דער פּאַן זיצן. 

--- מיין וואוילגעבוירענער פֿרײנט איז אַ פֿילאָזאָף -- האָט הערץ אאַנאָ- 
ווער גערעדט איראָניש-קאָקעטיש, אין אַ געבלימלטן פּױליש. -- די פּאַננאַ 
באַרבאַראַ איז אויך אַ דענקערין. ערשט זיך אומגעקערט פֿון פֿראַנקרײך. שטו" 
דירט ביים הויך-באַרימטן בערגסאָן -- 

-- דער פּאַן הויבט שוין אָן מיט די גוזמאות ? --- האָט די פּאַננאַ באַרבאַראַ 
אים איבערגעריסן. --- כ'בין אַן אײנפֿאַכע סטודענטיף 

--- באַשײדענהייט איז די קרוין פֿון אַלע טוגענדן -- האָט הערץ אאַנאָ- 
ווער דעקלאַמירט. -- כ'האָב געהאַט די ערע צו קאָנען די פּאַננאַ באַרבאַראַ, ווען 
זי איז נאָך געווען אַ פּיצעלע מיידעלע. איצט איז זי העכער פֿון מיר מיט אַ 
קאָפּ, פֿיזיש און גייסטיק -- 

-- זאָל דער פּאַן אים נישט נעמען ערנסט. ער'ט גענומען אַ קאַפּעלע. 

-- די פּאַני װעט זיך אפֿשר צוזעצן אַ וייל? -- האָט עוזר:העשל גצִָי 
פֿרעגט. -- זעץ דיך אויך צו, הערץ. 

-- איך מוז זיך אומקערן צו מיין בעסערער העלפֿט. וואו איז דיין מאַדאַם ? 

-- הדסה ? מיר האָבן זיך פֿאַרלױרן. 

-- וואו? אַ פֿרױדיאַנישער פֿאַרלוסט. דער אונטערבאַוואוסטזיניקער 
וואונטש צו בלייבן אַ קאַװאַליער, כאָטש אויף איין נאַכט. איך אויף דיין אָרט 
װאָלט נישט געזעסן אַזױ רואיק. הדסה איז נאָך אַלץ אַ בילד-שיין פֿרױענצי- 
מער -- 

עוזר:העשל איז געװאָרן רויט, 

-- דו האַקסט אַ טשייניק, 

-- אפֿשר יאָ. אפֿשר ניין, לאָמיר האָפֿן, זייט זיך נישט לאַנגװײליקן אין 
דער ואַקכאַנאַליע. אָרעואואַר! כ'לאָז דיך איבער אין אַ נאָבעלער געזעל- 
שאַפֿט -- 

הערץ יאַנאָװער האָט זיך פֿאַרנױגט, צונױפֿגעקלאַפּט די קנאַפֿעלעך, צוגע- 
װאָרפֿן דעם מיידל אַ לופֿט-קוש. דערנאָך האָט ער זיך אַװעקגעקייקלט אויף די 
קורצע פֿיסלעך. די פּאַננאַ באַרבאַראַ האָט אים נאָכגעקוקט. 

-- ער קאָן נישט טרינקען, דער אָרעמער. 

--- אפֿשר וויל די פּאַני עפּעס ? ביר, אָדער וויין? 

-- ניין אַ דאַנק, 

-- די פּאַני האָט ווירקלעך געהערט לעקציעס ביי בערגסאָנען? 

-- אַ פּאָר, 

--- וי לאַנג האָט די פּאַני פֿאַרבראַכט אין פֿראַנקרײך ? 

-- פֿינף יאָר, 

--- אױפֿן פֿילאָזאָפֿישן פֿאַקולטעט? 

-- כ'האָב זיך ספּעציאַליזירט אין פֿראַנצױזישעױ ליטעראַטור. כ'הער, דער 
פּאַן איז אַ פּראָפֿעסאָר אין אַ ראַבינער-סעמינאַר, 

-- אַ לערער. יאָ. 

-- װאָס לערנט דאָרט דער פּאַן? רעליגיע? 

-- מאַטעמאַטיק. 

-- כ'האָב זיך קיינמאָל נישט אָנגעשטױסן אויף קיין יידישע סעמינאַריסטן, 
זיינען זיי אָנגעטאָן װי ראַבינס, מיט פּאות ? 

--- גיין. אײיראָפּעאיש. 

-- פֿאַרװאָס ? זיינען זיי נישט פֿרום ? 

-- די עכט-פֿרומע שטודירן נישט אין קיין סעמינאַר, 

--- וואו-דען ? 

--- אין סינאַגאָג, 

-- אַך, ריכטיק. מיין פּאַפּאַ איז אויך געגאַנגען אין אַ ישיבה, 

-- דער פֿאָטער איז אַ רב ? 

די פּאַננאַ באַרבאַראַ האָט געטאָן אַ שמייכל. אין דער לינקער באַק איז 
אױפֿגעקומען אַ גריבל. זי האָט אױפֿגעדעקט אַ מויל לענגלעכע ציין, 

-- אַ פּאַסטאָר, 

-- אַ פּאַסטאָר ? וואו? 

-- דאָ, אין װאַרשע. 

-- אין װאָסער קירך ? 

-- ס'איז אַ מיסיע. פֿון דער עװאַנגעלישער קירך. זיי האָבן אַ קאַפּעל אויף 
דער קרולעווסקאַ. 

--- אַהאַ. 

--- מיין פֿאָטער האָט געקאָנט זיין אַ ראַבין. ער האָט אַ העטער האָראָעי 

--- די פּאַני איז װאַרשײנלעך אַ געבוירענע קריסטיףן 

-- מ'האָט מיך געטױפֿט צו פֿיר יאָר, 

אַ לאַנגע ווייל האָבן ביידע געשויגן. עוזר'העשל האָט זיך איצט דער" 
מאָנט, אַז הערץ האָט אים אַמאָל דערציילט פֿון אַ משומד פֿישעלזאָן, אַ געווע" 
זענעם רבין פֿון דער חברה ש"ס, אַ מחבר פֿון אַ ספֿר. די פּאַננאַ באַרבאַראַ האָט 
אַראָפּגעלאָזט דעם קאָפּ, זיך איינגעקוקט אין די מאַניקירטע נעגל. 

--- דער פּאַן יאַנאָװוער פֿלעגט צו אונדז אַרײנקומען. פּאַפּאַ האָט געהאַט 
די אַמביציע, כ'זאָל קאָנען העברעאיש. ער'ט מיר געגעבן אַ לעקציע. 

-- כ'האָף, די פּאַני האָט זיך עפּעס אויסגעלערגט. 

--- אַביסל, דקדוק. אָנשטאָט צו לערנען, האָבן מיר געפּלאַפּלט. כ'האָב גע- 
הערט ועגן פּאַן פֿון קינדווייז אָן. װי דער פּאַן איז אַנטלאָפֿן פֿון דער פּראָ- 
ווינץ, געקומען קיין װאַרשע. ס'גאַנצע קלאַפּערגעצײג. 

-- אַָ! 

-- ער'ט זאָגאַר דערמאָנט דעם פּאַנס װערק: די לאַבאָראַטאָריע פֿון 

--- ס'איז נישט קיין ווערק. ס'האָט געזאָלט זיין מיין דיסערטאַציע. אַ נישט- 
פֿאַרענדיקטער עטיוד -- 

-- אויף װפֿל כ'געדענק, האָט דער פּאַן פֿאָרגעשלאָגן אַ לאַבאָראַטאָריע, 
וואו מ'זאָל עקספּערימענטירן מיט ריינעם גליק. די טעמע האָט מיך דאַמאָלט 
אינטערעסירט -- 

-- כ'האָב שוין באַלד אַלײין פֿאַרגעסן --- 

-- די פֿראַגע איז נאָר ; וואו זאָל מען אױפֿשטעלן אַזאַ לאַבאָראַטאָריע? 
סיידן אין אַ װאַקום, 

-- פֿאַרװאָס אין אַ װואַקום ? 

--- ווייל אַ קאָנקרעט אָרט איז ענג פֿאַרבונדן מיט די סאָציאַלע אומשטענדן 
און דעם אידעאָלאָגישן איבערגעבוי. 

-- אַ מאַרקסיסטין, האַ? כ'האָב קיינמאָל נישט גערעדט פֿון דעם ריינעם 
גליק. 

--- פֿילאָזאָפֿן האָבן ליב ריינקייט. די ריינע פֿאַרנונפֿט. די ריינע מאָראַל, 
די ריינע אינטואיציע. 

--- ס'איז אַ לאָגישע מאָטאָד. 

--- לויט איינשטיינען, קאָן מען אַפֿילו אין רוים נישט געפֿינען קיין אַבסאָלוטן 
פּונקט, 

-- די פּאַני פֿאַרנעמט זיך מיט פֿיזיק ? 

-- כ'גיב עס פֿאַר אַ בײישפּיל. 

-- די מאַטעמאַטיקער באַנוצן זיך נאָך אַלץ מיט פּונקטן, ליניעס און 
פֿלאַכן. כאָטש זיי האָבן נישט קיין האַפֿט -- 

-- אין דער מאַטעמאַטיק קומט אויך פֿאָר אַ רעװאָלוציע -- -- -- דער 
פּאַן טאַנצט } 

-- ליידער ניין, 

-- אַפֿילו נישט קיין װאַלץ? 

-- גאָרנישט, 

-- דער פּאַן האָט אפֿשר אַ פּאַפּיראָסז 

-- כ'רויכער גישט. 

-- װאָס טוט דער פּאַן יאָ? 

-- כ'זאָרג. 

-- אַ פֿײינע באַשעפֿטיקונג! אין דער צייט, װאָס דער פּאַן זאָרגט, ווערט 
די וועלט באַהערשט פֿון די מוסאָליניס, די היטלערט, די פּילסודסקיס, די מאַק- 
דאָנאַלדס --- 

-- זאָל די וועלט גיין צום טייוול! 

די פּאַננאַ באַרבאַראַ האָט געטאָן אַ קורצן לאַך. 

-- אַ דעקאַדענט, האַ ? דער פּאַן האָט אַלע סימנים. דער פּאַן ט'מיך אפֿשר 
באַגלײטן ? כ'וויל געבן אַ קוק וי מ'טאַנצט -- 

-- יאָ, ביטע. 

די פּאַננאַ באַראַבאַראַ איז אױפֿגעשטאַנען. עוזר'העשל האָט זיך אױפֿגע- 
הויבן. די פֿרױ פֿון בופֿעט איז אים נאָכגעלאָפֿן, ער' האָט אין איילעניש פֿאַר- 
געסן צו באַצאָלן פֿאַר דעם ביר. 

רער זאַל איז געווען פֿול. דאָס פּאָרל איז געבליבן אויף דער שוועל. די מוזיק 
האָט געהאַט אױפֿגעהערט. אַלעמענס בליקן זיינען געװוען געװענדט צו דער 
בינע. פֿריער האָט דער יידישער גבור באַוויזן גבורות. ער האָט געריסן קייטן, 
געבויגן אייזערנע שטאַבן, אָנגעשטעלט די נאַקעטע ברוסט און אַ יונג האָט גע 
קלאַפּט אָן איר מיט אַ האַמער. מענער האָבן געזיפֿצט, פֿרױען האָבן געקוויטשעט. 
ס'איז יעדעס מאָל געװאָרן אַ פּאַטשעניש און מ'האָט געשריגן בראַװאָ. אַ פֿרױ 
איז, אַפּנים, געװאָרן פֿאַרחלשט אין דער ענגשאַפֿט. אַ מאַנסביל האָט זיך גע 
שטופּט מיט אַ האַלבן קופֿל װאַסער איבער אַלעמענס קעפּ. דערנאָך איז דער 
ריז אַראָפּ און ס'איז אַרױף דער קונצן-מאַכער, אַ קליין מענטשל אין אַ פֿראַק 
און אַ ווייסן קראַװאַט. ער האָט זיך געפּאָרעט מיט אַ טיכל, אַ גלאָז, מטבעות, 
אַ ליכט. ס'איז שווער געװען אין דעם נעפּל אונטערצושיידן װאָס ער טטוט, 
ער האָט גערעדט מיט אַ דין קול, נאָר מ'האָט פֿונדערװײטנס נישט געהערט 
װאָס ער זאָגט. שפּעטער איז דער אַמעריקאַנער טריק-מאַכער אַראָפּגעקראָכן 
און מ'האָט אויבן גענומען אויסשטעלן שטולן. ס'האָבן זיך אויסגעזעצט די 

ריכטער, װאָס האָבן געזאָלט אויסקלויבן די שיינהייט:קעניגין: אַ ברייטער 
ייד מיט אַ זילבער:וייסער פֿראַנץײײאָזעף באָרד; אַ פֿרױ אין אַ הוט מיט 
שטרױספֿעדערן: אַ דיק מענטשל מיט אַ רויט פּנים און אַ נאַקעטן שאַרבן 
אַ רעפֿלעקטאָר האָט געװאָרפֿן בונטן ליכט. מ'האָט עפּעס גערופֿן דורך אַ 
טרובע, סיי אויף יידיש, סיי אויף פּוױליש. עוזר:העשל האָט געזוכט צוישן 
דער זשורי אַבראַמען, נאָר ער איז דאָרט נישט געווען. ער האָט זיך אומגעקוקט 
אויף אַלע זייטן צי ס'עט זיך דאָ נישט באַװוייזן הדסה, מאַשע, גינע, נאָר ער 
האָט נישט באַמערקט אין דער געדיכטעניש קיין איין באַקאַנט פּנים. די פּאַננאַ 
באַרבאַראַ האָט פֿאַרביסן די ליפּן, 

-- די גאַנצע נאַלעװוקיס!... 

-- די נאַלעווקיס האָט אויך אַ רעכט צו לעבן! 

-- כ'זאָג נישט ניין... 

זי האָט געעפֿנט דעם טאַש, אַרױסגעגראַבלט אַ שפּיגעלע, אַ פּודער פּוש- 
קעלע, אַ נאָטיץ-ביכל. זי האָט גענישטערט, זיך געקרימט. 

-- דער פּאַן איז אין אַ שלעכטער לוינע. מאָדנע, נאָר איך בין אויך אַלעמאָל 
אין אַ שלעכטער שטימונג אויף אַ באַל, ספּעציעל אויף יידישע בעלער. 

-- פֿאַרװאָס גייט נישט די פּאַני אויף פּולישע? 

אַ שאָטן איז דורכגעלאָפֿן איבער דער פּאַננאַ באַרבאַראָס פּנים. 

-- כ'בין געבליבן הענגען נישט-אַהין און נישט-אַהער. פּאַפּאַ האָט אַלע- 
מאָל געהאַט צו טאָן מיט יידישע יונגעלייט. כ'האָב אַמאָל שטודירט אין אַן 
עװאַנגעלישן אינסטיטוט, נאָר ווען כ'בין אַװעק קיין פֿראַנקרײך, האָב איך 
פֿאַרלױרן אַלע קאָנטאַקטן. איר אַלײן זעט אויך דאָ אויס װי אַ פֿרעמדער, 

-- כ'בין געווען אַ פֿרעמדער אומעטום, 

-- פֿאַרװאָס עפּעס ? 

-- כ'ווייס אַלײן נישט. ס'האָט מיר אַלעמאָל געפֿעלט דער סאָרט גלויבן, 
װאָס פֿאַראײניקט מענטשן, 

-- ווען זענט איר צוריקגעקומען פֿון רוסלאַנד? 

-- אין 1919, 

-- האָט די רעװאָלוציע נישט געהאַט אויף אייך קיין שום ווירקונג? 

-- כ'בין קינמאָל נישט געווען קיין מאַרקסיסט, 

-- װאָס דען? אַן אַנאַרכיסט ? 

-- איר װעט לאַכן, נאָר כ'גלויב נאָך אַלץ, אַז דער קאַפּיטאַליסטישער 
סיסטעם איז דער בעסטער. כ'מיין נישט, אַז ר'איז גוט. ער איז גרויזאַם. אָבער 
דאָס איז די מענטשלעכע נאַטור און דאָס עקאָנאָמישע געזעץ, 

--- אומזין ! אַמװײניקסטן זענט איר אױפֿריכטיק. אַנדערע באַהאַלטן זיך 
הינטער פֿאַלשע טעאָריעס. און װאָס איז מיט ציוניזם! איר זענט נישט קיין 
ציוגיסט ? 

-- ס'איז מיר שווער צו גלויבן, אַז מ'עט געבן די יידן אַ לאַנד, אויף 
דער-וועלט גיט מען קיינעם גאָרנישט. 

-- דאָס איז אמת. דעויבער דאַרף מען קעמפֿן 

-- קעמפֿן פֿאַר װאָס? װאָס איז אַרויסגעקומען פֿון אַלע מלחמות ? װאָס 
האָט געברענגט מיט זיך די רעװאָלוציע? הונגער און אַ מבול מיט נאַרישע 
רעדעס, 

-- אויב דאָס איז אַלץ, װאָס איר האָט געזען אין סאָװיעט-רוסלאַנד, איז 
אויף אייך אַ גרויס רחמנות. ווען איך װאָלט געהאַט אַזאַ קוק, װאָלט איך מיך 
שוין לאַנג אױפֿגעהאָנגען 

-- איר האָט אַ טעות. סקעפּטיקער וילן אויך לעבן אפֿשר נאָך מער 
װי די גלויביקע. 

-- צו װאָס ? כ'הער, אַז איר האָט אַ קינד. וי קאָן מען ברענגען קינדער 
אויף דער װועלט מיט אַזאַ קוק אױיפֿן לעבן? 

-- כ'האָב דאָס קיינמאָל נישט געװאָלט, 

-- מ'האָט אייך, הייסט עס, פֿאַרגװאַלדיקט! איר מעגט זיך שעמען איר 
באַהאַלט זיך הינטער אַ נעץ פֿון פּחדנות. מעג איך אייך פֿרעגן אַ פּערזענלעכע 
פֿראַגץ ? 

-- פֿרעגט װאָס איר ווילט, 

-- כ'האָב וועגן אייך אזוי פֿיל געהערט, אַז מיר דוכט זיך, מיר זיינען 
אַלטע באַקאַנטע. איז אייער פֿרױ אויך אַזױ ? כ'מיין אַנטי-סאָציאַל, 

-- יאָ, אָבער אויף אַן אַנדער שטייגער. זי איז פֿון דער נאַטור אַ גלױביקע. 
איינע פֿון יענע, װאָס ליבע איז פֿאַר זיי גאָט. 

-- נו, האָט זי דאָך איר גאָט. 

-- אַ שלעכטער גאָט, װאָס האַלט אין איין דעזערטירן 

-- אָרעמע! איך װאָלט זי געװאָלט קאָנען. הערץ יאַנאָװער לויבט זי 
אין הימל אַריין. איר האָט, דוכט זיך, געזאָגט, אַז זי איז אױפֿן באַל, 

-- יאָ. מיר האָבן זיך פֿאַרלױרן אין דער ענגשאַפֿט, 

-- אָ!... זאָל מיר דער פּאַן אַנטשולדיקן. כ'וויל נישט זיין צודרינגלעך. 
פֿאַרװאָס האָט דער פּאַן נישט פֿאַרענדיקט דאָס װערק? איר האָט מער נישט 
קיין אַמביציע? 

-- אָ, ס'אַ לאַנגע געשיכטע. כ'בין צוריקגעקומען פֿון רוסלאַנד און ס'איז 
באַלד אויף מיר געפֿאַלן אַן עול. כ'דאַרף אויסהאַלטן מיין מוטער. כ'האָב אַן 
אָרעמע שוועסטער. כ'האָב אַ זון פֿון מיין ערשט וייב. כ'האָב אַ טעכטערל 
מיט מיין איצטיקער פֿרױ. איר קאָנט זיך נישט פֿאָרשטעלן וי כ'מוז מיך ראַנ" 
גלען צונױיפֿצוקראַצן דאָס נויטיקסטע. 

--- כ'קאָן מיר לייכט פֿאָרשטעלן. כ'האָב אין פֿראַנקרײך דורכגעמאַכט 
קאַלטס און הייס, װאָס איז מיט אייער בוך? איר האָט דערפֿון אינגאַנצן רע" 
זיגנירט ? 

-- ערשטנס, איז עס געשריבן אויף דייטש, צווייטנס, איז עס אַ שלעכטער 
דייטש. דריטנס, איז עס נישט פֿאַרענדיקט. 

--- כ'װאָלט עס געװאָלט לייענען 

--- צו װאָס ? אַרױסגעװאָרפֿענע צייט. 

-- דאָס װעל איך באַשליסן. 

-- ס'איז פֿיל מיט מעקן-און-קלעקן. כ'האָב אַ שלעכטע האַנטשריפֿט. 

-- כ'האָב אין דער חהיים אַ שרייב-מאַשין. כ'קאָן דאָס איבערשרייבן 

--- פֿאַרװאָס זאָל די פּאַני דאָס טאָן? 

-- גלאַט אַזױ, די רעװאָלוציע װועט דערפֿון נישט ליידן. ווען איז דער 
פּאַן פֿרײ? 

-- אין אָװונט, 

-- זאָל דער פּאַן אַרײינקומען. כ'האָב אַ באַזונדער צימער. זאָל דער פּאַן 
אָנקלינגען. פּאַסטאָר פֿישלזאָן. סיידן דער פּאַן האָט מורא, פּאַפּאַ זאָל אים 
נישט אָפּטױפֿן, 

-- אַזױ שלעכט האַלט עס נאָך נישט מיט מיר, 

-- כ'שפּאַס. פּאַפּאַ האָט פֿיינט יענעם אָנצואװאַרפֿן זיין איבערצייגונג. ער 
איז אַלײין אויך אַ שטיק סקעפּטיקער. לעצטנס איז ער נישט געזונט. אויף װאָס 
איז געבויט אייער סיסטעם? 

-- אויף שפּינאָזא און מאַלטוס., 

-- אַ מאָדנע קאָמבינאַציע,. װאָס פּרעדיקט איר? 

-- סעקס-קאָנטראָל. אין ברייטסטן זין פֿון װאָרט, 

-- אין װאָס זאָל דאָס באַשטײן? 

-- מער סעקס און װייניקער קינדער. דאָס שלאָף-צימער -- דער שליסל 
צו אַלע סאָציאַלע און אינדיווידועלע פּראָבלעמען 

-- איר לאַכט אויס אייער אייגענער טעאָריע. פּאַפּאַ איז אויך אַזױ. ער 
רעדט ערנסט. ער שרייט אַפֿילו. אָבער מיר דוכט זיך אַלעמאָל, אַז ער שפּאַסט. 
פֿאַרװאָס זוכט איר נישט אויס אייער פֿרױ? 

-- װי קאָן איך זי דאָ געפֿונען? אַ נאָדל אין אַ װאָגן היי. 

-- איר האָט אויף אַלץ אַן ענטפֿער. הערץ יאַנאָוער האָט אויך אַמאָל 
געהאַט אַ פֿילאָזאָפֿיע. די פֿינסטערניש, אָדער װאָס. ס'האָט דעמאָלט געמאַכט 
אויף מיר אַן איינדרוק. ווען װעט איר קומען? 

-- אינגיכן, 

-- איכ'ל שוין גיין אַהיים. כ'בין בלויז געקומען טון אַ קוק. דער קאָפּ 
טוט מיר וויי, איר'ט מיך אפֿשר צופֿירן אין דער גאַרדעראָב ? 

--- מיט פֿאַרגעניגן. 

אין דער גאַרדעראָב האָט די פּאַננאַ באַרבאַראַ אַרוסגענומען אַ קאַראַ- 
קולענעם זשאַקעט, אַ פּאָר באָטן אויסגעבעט מיט פֿוטער, אַ שירם מיט אַ בור- 
שטינערן הענטל און אַ זיידענעם טראָלד, אױפֿן וועג האָט זי איינגעהאַנדלט אַ 
פּעקל עגיפּטישע פּאַפּיראָסן, אָן מונדשטוקן, מיט אַ באַגילדטן זוים. זי האָט 
פֿאַררױכערט, מיט געניטשאַפֿט געבלאָזן קייקעלעך רויך דורך די נאָזילעכער. 
זי האָט אַ קוק געטאָן אין ראַנד שפּיגל, דערלאַנגט דעם גאַרדעראָב:מײדל 
צװאַנציק גראָשן. 

-- מ'קאָן קריגן אַ קאָנטראַמאַרקע ? 

-- יאָ, ביי דער טיר. 

-- דער פּאַן ט'מיר פֿילײיכט העלפֿן קריגן אַ דראָשקע!? 

אין דרויסן איז געפֿאַלן אַ פֿײיכטער שניי, זיך געדרייט אין אַ געווירבל. 
פֿאַרן איינגאַנג איז געשטאַנען אַ דראָשקע מיט אַן אָנגענױגט דעכל. דאָס פֿערד 
האָט געשאָקלט מיטן נאַסן קאָפּ, אָנגעשפּיצט די אויערן. פֿון פּיסק איז גערונען 
אַ שוים. דער פֿורמאַן איז געזעסן אײינגעשרומפּן אױפֿן באָק, מיט אַ באָשליק 
איבערן היטל. ס'איז שווער געווען צו וויסן, צי ער איז װאַך, אָדער ער דרימלט. 
דאָס פֿלעמל אין לאַמטער האָט געצאַנקט, געװאָרפֿן בלענדיקע שאָטנס. די הייזער 
האָבן זיך געשאָקלט װי דעקאָראַציעס אין אַ טעאַטער. 

-- אַ פּאַסקודנע וועטער. ווען ט'דער פּאַן אָנקלינגען? 

-- אינגיכן, 

-- זאָל דער פּאַן נישט אָפּלײגן -- האָט די פּאַננאַ באַרבאַראַ אַפֿערגערופֿן 
פֿון הינטערן אָפּדעכל. -- אַ גוטע נאַכט, 

ער האָט זיך אומגעקערט אין גרויסן זאַל, דער עולם האָט אויף עפּעס 
אַפּלאָדירט. אויף דער בינע האָט עמעץ געשריגן מיט אַ הייזעריק קול. אַ ברייט 
מענטשל, שװאַרץ וי אַ ציגיינער, מיט אַ שויבער פּעכיקע האָר, אױפֿגעשטעלטע 
וי דראָטן, האָט זיך געבייזערט, געזידלט. עוזר:העשל האָט געהערט װי ער 
טענהט: 

-- אַלץ איז ביי זיי פּאָליטיק. זיי שפּייען אױפֿן אמת, די מנוולים. 

-- װאָס איז געשען? 

--- מ'האָט געדאַרפֿט ויילן אַ שיינהייט-קעניגין, האָבן זיי אויסגעקליבן 
אַ מאַלפּע. אַלץ איז ביי זיי פּראָטעקציע! 

-- װאָס שאַדט עס אייך ? 

-- דין פּרוטה כִּדין מאה!... 

אין דער רגע האָט עוזר'העשל דערבליקט הדסהן. זי איז געשטאַנען און 
געגאַפֿט אויף דער בינע. זי האָט געמאַכט מיט דער האַנט אַן אָפּדעכל איבער 
די אויגן, ס'איז אים אױפֿגעפֿאַלן, אַז זי איז נאָך אַלץ אַ שיינהייט. ער האָט זיך 
מיט אַמאָל דערמאָנט אַבראַמס צװאָג, אַז זי װעט זיין די קעניגין פֿון דעם באַל. 
ס'האָט אים אָנגענומען אַ רחמנות אויף דער דאָזיקער פֿרױ, די מאַמע פֿון זיין 
קינד. ער האָט געקוקט אויף איר אַ נייגעריקער. ט'איז הדסה, די הדסה, װאָס 
האָט אים אַמאָל געגעבן אַ לעקציע אויף דער פּאַנסקע גאַס; די הדסה, װאָס 
האָט אַװעקגעװאָרפֿן אַ פֿאַרמעגן צו קאָנען ווערן זיין ווייב. װיפֿל אַנטוישונגען ער 
האָט איר פֿאַרשאַפֿט! ויפֿל בייזע וװוערטער זי האָט געהערט פֿון אים! אַלץ 
איז באַנקראָט : זיין לעבן, זיין קאַריערע, זיין ליבע... ער איז צוגעגאַנגען און 
איר אַרױפֿגעלײגט אַ האַנט אױפֿן אַקסל, זי האָט געטאָן אַ צאַפּל. זי האָט אים 
אָנגעקוקט אַ דערשראָקענע. מיט אַמאָל האָט איר פּנים אױפֿגעלױכטן 

-- דאָס ביסט דו 1 וואו ביסטו געווען ז כ'זוך דיך אַרום, דעם גאַנצן אָוונט. 
כ'האָב געמיינט, אַז... 

און די אויגן זיינען איר געװאָרן פֿײיכט. 

-- װאָס האָסטו געמיינט? 

-- גאָרנישט. אַזאַ טומל. אַזױנע ביליקע מענטשן. ביסט גערעכט. מירץ 
נישט געדאַרפֿט קומען אַהער. האָסט אפֿשר געזען מאַשען? 

-- ניין, טייערע. קום, לאָמיר זיך ערגעץ אַװעקזעצן. דו זעסט אויס פּרעכטיק. 

הדסה איז געװאָרן בלאָס. זי האָט נישט באַנומען זיין פּלוצלינגדיקע צו" 
געלאָזנקײט. זי האָט זיך געריכט, אַז ער וועט זיך אויף איר בייזערן. זי האָט אים 
אָנגענומען ביים אָרעם, 

-- קום, לאָמיר גיין אַהיים +.. 


קאַפּיטל ניין און פֿערציק 


1 


אין מיטן דער נאַכט האָט אַבראַם זיך אױפֿגעכאַפּט. ס'האָט אים אױפֿגע- 
וועקט אַ װײיטאָג אין לינקן אָרעם, אַ פּרעסעניש אין האַרץ. אין שטוב איז געווען 
פֿינסטער. נעבן אים איז געלעגן אַ פֿרױ. װער איז דאָס? --- האָט אַבראַם גע" 
טראַכט. -- זאָל דאָס זיין אידאַ? זי איז דאָך אין שפּיטאָל. חמא איז טויט. 
ווער"זשע איז די נקבה ? ער האָט זיך געפּרואװוט דערמאָנען, װאָס ס'איז פֿאַר" 
לאָפֿן, נאָר ר'האָט גאָרנישט געדענקט. דער קאָפּ האָט געשװערט אױפֿן קיש 
די געהירן אין שיידל זיינען געווען זאַמדיק, אין מויל איז געבליבן אַ בייגעשמאַק 
פֿון אַלקאָהאָל. אַבראַם האָט זיך דערמאָנט אָן די דיגיטאַליס-פּילן, געפּרואװט 
זיי אַרויסקריגן, נאָר ער האָט נישט געקאָנט אונטערהויבן דעם רוקן. ער האָט 
נישט געזען אין חשכות, וואו ס'איז דאָס פֿענסטער, וואו די טיר. רבונוישל-עולם, 
כ'בין פֿאַרבײ!... ער האָט געװאָלט טאָן אַ שטאָרך דער פײישלעפֿערין, זי זאָל 
אױפֿקומען, נאָר ס'האָט זיך אים נישט געלייגט די האַנט. אַ ווייל האָט אַבראַם 
ווידער איינגעדרימלט. ס'האָט זיך אים אויסגעדוכט, ער איז אין אַ שעכט-הויז, 
אין דעם גרויס-פּױלישן שטעטל, נעבן פֿאָטערס פּאָסעסיע. בונם שוחט פֿירט דעם 
חלף איבער דעם באַבעינאָגל. דער בליץילאָמפּ איז צוישטאַרק אַרױסגערוקט. 
אַ פֿלאַקער כאַפּט זיך איבערן ברענער, דעם קאַפּסל, דעם גלעזל. קיילערס ציען 
פֿון בעליק שטריק מיט האַקנס. אַ גוי באַשפּריצט דאָס שעכט-שטיבל מיט אַ 
קישקע. אַ קצב בינדט אַן אָקס, דאָס שוחטל גאָלט דעם האַלדז. װאָס טוט זיך דאָ ? 
ער, אַבראַם, איז דער אָקס. וי איז דאָס מעגלעך? ער מוז זיין אַ גלגול. ער 
שרייט, נאָר מ'האַלט-צו דעם פּיסק. ער וויל געבן אַ צייכן, נאָר ער קען נישט 
רירן מיט קיין גליד. די שינדערס לויערן, אין פֿאַרבלוטיקטע שטיוול, מיט שפּיזן 
אויף די לענדן. גזלנים ! רוצחים! כ'בין אַ מענטש!... דער קוילער טוט אַ פֿאַר" 
גלאָץ די אויגן, פֿאָרט אַרײין מיטן שאַרף אין גאָרגל. דאָס דם טוט אַ זעץ. די 
יונגען װאַרפֿן זיך מיט מעסערס, העק. מ'שינדט די פֿעל, מ'האַקט פֿיס, מ'שניידט 
דעם בויך, מ'רייסט די װאַמפּן, מ'ישלעפּט אַרױס די ריאה. גיכער! בלאָז! שפּײ! 
אַ סירכא! וואו איז דער טרייבעטשער ? ס'איז ערב-שבת !... אַבראַם האָט געטאָן 
אַ ציטער, זיך אױפֿגעריסן, אַ באַגאָסענער מיט אַנגסטן. דאָס בעט אונטער אים 
האָט זיך געװאָרפֿן. ער האָט פֿאַרנומען אַ כאָרכלעניש, וי פֿון אַ געקוילעטן. אין 


14 יצחק באַשעװיס 


מויל איז געבליבן אַ זיסקייט וי פֿון בלוט. ער איז געלעגן אַ פֿאַרשװיגענער, 
פֿול מיט פּחד פֿאַר דעם זעעניש. טאַטע-פֿאָטער, ס'איז דער סוף!... 

דאָס בעט האָט געטאָן אַ צאַפּל, זיך אָפּנעשטעלט מיט אַ קלאַפּ. אַ ערד" 
ציטערניש ?... די מויד איז אױפֿגעקומען. 

-- אַבראַם, װאָס איז אייך ? 

-- ווער ביסטו ? -- האָט אַבראַם אַרױסגעבראַכט נאָך אַ קווענקלעניש, 

-- איך ? מאַניע. 

-- וואו בין איך ? 

-- איר זענט קראַנק, אָדער װאָס ? מיר'ן זיך געטראָפֿן אױפֿן באַל, 

-- אַהאַ. 

-- ס'טוט אייך עפּעס וויי? 

אַבראַם האָט אַליין נישט געוואוסט, װאָס ער זאָל ענטפֿערן: יאָ, אָדער ניין. 
דאָס לשון איז אים געװאָרן שטומפּיק. מיט אַמאָל האָט זיך אָנגעצונדן די עלעק- 
טרע. מאַניע איז געשטאַנען אַ באָרװעסע, אין אַ לאַנג נאַכטיהעמד, די האָר אַרומ- 
געבונדן מיט אַ טיכל. דאָס פּנים איז איבערנאַכט געװאָרן אָפּבלאַקירט, צוגע- 
פּלאַטשט, צעקנייטשט. אונטערן קין האָט זיך געבאָמבלט אַ גוידערל. די קאַל- 
מיקיש-קרומע אייגעלעך האָבן געגאַפֿט מיט טעמפּער שרעק, 

-- װאָס איז אייך ? ס'האַרץ ? 

-- אַביסל,,.. צוגעדריקט... 

-- װאָס טוט מען? די אַלטע קומען באַלד אינדערפֿרי... 

ערשט איצט האָט אַבראַם זיך געכאַפּט, אַז ער איז אין אַ קיך. דער באָדן איז 
געווען אַ געפֿלאַסטערטער. אויף די װענט האָבן געהאָנגען בעקנס, פֿאַנען. אויף 
דעם קאַכל-אויוון זיינען געווען אָנגעשטעלט טעפּ, אַ טיי-קעסל, אַ גאַזימאַשינקע. 
פֿון לאָמפּ האָט אַראָפּגעהאָנגען אַ פֿאַריאָריק שניצל פֿליגן-פּאַפּיר. אין דעם גאַנצן 
באַדרענגעניש איז אַבראַמען אָנגעקומען אַ געלעכטער. זיך אויסגעקליבן אַן אָרט 
צום שטאַרבן!... ער האָט געמורמלט : 

-- כ'האָב פּילן. אין הויזן-קעשענע. 

מאַניע האָט זיך געכאַפּט צו די הויזן, װאָס זיינען געהאָנגען אויף אַ שטול, 
נאָר ס'זיינען דאָרט נישט געווען קיין פּילן. זי האָט זיך געפּלאָנטערט אין די 
שלייקעס. פֿון וועסטל-קעשענע איז אַרױסגעפֿאַלן אַ זילבערנער ציבעלע-זייגער. 
ער איז געבליבן אַבראַמען בירושה פֿון טאַטן עליויהשלום. מאַניע האָט אים אױיפֿ- 
געהויבן, צוגעלייגט צום אויער. 

-- ער שטייט ? 

-- יאָג 

= נוֹ, נו +.. 

ס'איז געווען פֿאַר אַבראַמען נאָך אַ סימן, אַז ער שטאַרבט. אין פֿינף און" 
דרייסיק יאָר האָט דער זייגער קיין איין מאָל זיך נישט אָפּגעשטעלט. אַבראַם 
האָט אַ פֿאַרשמאַכטער צוגעשלאָסן די וויעס. װאַרשע ט'האָבן װאָס צו רעדן! -- 
איז אים דורכגעלאָפֿן דורכן רעיון. ער האָט זיך דערמאָנט אָן אידאַן, סטעפֿען, 
ביילע-איטען. מאַניע האָט זיך אַרומגעדרײט אַהין אוןיצוריק, אויף איין אָרט, 

מיט פֿאַרבראָכענע פֿינגער. זי איז שוין איינמאָל אין פּעקל! געבראַכט צו שלעפּן 
אַן אַלטן ייד, אַ חולה-מסוכּן. װאָס טוט מען איצט ? אין הויף ט'זיך טאָן חושך !+.. 
אַ ווייל איז מאַניעס בליק געפֿאַלן אויף אַ האָק. כ'על מיך אױפֿהענגען און זאָל 
נעמען אַן עק! -- האָט זי געקלערט. זי האָט געגעבן אַ רוף מיט װאָרעניש: 

-- אַבראַם, איר מוזט גיין אַהיים ! 

-- יאָ, כ'על מיך אָנטאָן... 

מאַניע האָט זיך אַ נעם געטאָן מיט פֿלײס. זי האָט אַראָפּגעשלײדערט די 
קאָלדרע און אַבראַם איז געבליבן ליגן מיט נאַקעטע פֿיס, אַ צעכראַסטעטער 
ברוסט. ס'איז אים געװאָרן קאַלט. ער האָט געציטערט, זיך געקנוילט. זי האָט גיך- 
גיך אַרױפֿגעצױגן אויף אים די הויזן, די שקאַרפּעטן, די שיך. זי האָט אים אונ" 
טערגעהויבן און אים אָנגעטאָן דאָס וועסטל, דאָס רעקל, דאָס פֿוטער, די פּאַפּאַכע. 
ערשט איצט האָט מאַניע געפֿונען אַבראַמס גאַטקעס. זי האָט זיי פֿאַרשטעקט אין 
דעם קאַסטן פֿון קוילן. אַבראַם האָט געליטן יסורים, נאָר ער האָט פֿאַרביסן די 
ציין. אַ מצווה אויף מיר ! כ'האָב עס כּשר פֿאַרדינט! מאַניע האָט זיך אויך אָנגע- 
טאָן. זי האָט אַראָפּגעװאָרפֿן דאָס געבלימלטע נאַכט-העמד און איז אַ ווייל גע" 
שטאַנען מוטער-נאַקעט, מיט לויזע ברוסטן, ברייטע היפֿטן, אַ פּלאַטשיקן בויך, 
האָריקע שענקלען. ביי אַבראַמען איז איין אויג געװוען צוגעמאַכט, נאָר דאָס 
אָפֿענע האָט געזען, אַז די פֿינגער אין מאַניעס פֿיס קלעטערן איינער אױפֿן אַנ" 
דערן. זיך געלוינט אומצוברענגען, פֿאַר אַזאַ יפֿה-פֿיה... ס'איז אים אײינגעפֿאַלן, 
ער זאָל זאָגן ווידוי, נאָר ער האָט געהאַט פֿאַרלױרן דאָס געדעכעניש. אַבראַם איז 
אױפֿסנײ אַנדרימלט געװאָרן. ווען ער האָט זיך אױפֿגעריסן איז שוין מאַניע 
געהאַט אַריין אין די מלבושים. דאָס שטעכעניש אין אַבראַמס ברוסט האָט אױיפֿי 
געהערט. מאַניע האָט אים געהאָלפֿן אױפֿשטײן און ער איז מיט שטרויכלענדיקע 
טריט אַריבער די שוועל צום קאָרידאָר. דאָ איז אַבראַם אַװעקגעפֿאַלן אין אומ- 
מאַכט. ער האָט זיך אַראָפּגעלאָזט, װוי אַ זאַק. מאַניע האָט אים געמינטערט, נאָר 
ער האָט נישט געענטפֿערט. מאַמע מיינע, האָב רחמנות! -- האָט זי גערופֿן 
אין דער טונקלקייט האָט זיך געבלייכט אַ שטאַר פּנים פֿון אַ מת. פֿון שרעק איז 
מאַניע אַרױסגעלאָפֿן פֿון שטוב, פֿאַרהאַקט דעם קלאַפּשלאָס. זי האָט געהאַט 
פֿאַרגעסן דעם שליסל, נאָר ס'איז שוין געווען צו-שפּעט. מאַניע האָט געשטאָל- 
פּערט איבער די פֿינסטערע טרעפּ. גאָט אין הימל! מאַמע מיינע! -- האָט זי 
איבערגעחזרט נאָכאַמאָל און װידעראַמאָל, זי האָט זיך קוים איינגעהאַלטן נישט 
אױיפֿצואװעקן די שכנים. װאָס איז די נאַכט אַזױ לאַנג! וי סיידישע גלות! 
אין הויף האָט מאַניע דערבליקט אַ ווייס געשטאַלט. ס'איז ער! ער יאָגט מיך 
נאָך... טויטערהייט !... זי איז געשטאַנען אַ פֿאַרגליווערטע, מיט אַן אָפֿן מויל. 
אַ מאַנסבילש קול האָט געפֿרעגט : 

-- ווער איז דאָרט, האַ? 

-- איך. מאַניע. 

-- מאַניעלע? פֿון פֿאַיאַנס-געשעפֿט? װאָס טוען זי דאָ! 

מאַניע האָט באָנומען, אַז ס'איז אַ בעקער פֿון דער בעקעריי. 


16 יצחק באַשעװיט 


-- עמעץ איז ביי מיר אַװעקגעפֿאַלן... אַ פֿעטער... פֿון דער פּראָװינץ -- 
האָט מאַניע געזאָגט אַ ליגן נישט:צוגעגרייטערהייט. 

-- וואו זיינען די אַלטע? 

-- אַװעקגעפֿאָרן. זיי קומען מאָרגן צוריק, 

-- מ'דאַרף אַרױסרופֿן די פּאָגאָטאָװיע. 

-- העלפֿן זי מיר! װי גאָט איז איהן ליב! 

-- כ'האָב געלאָזט ס'געבעקס אין אויוון. רופֿן זי אַ פּאָליציאַנט! 

-- ס'טויער איז פֿאַרמאַכט. 

-- קלינגען זי אָן. 

מאַניע איז געגאַנגען ווייטער. דער בעקער-יונג איז איר נאָכגעלאָפֿן, זי אָנ" 
געכאַפּט ביי די אַקסלען. 

-- זי טשאַקען! ס'איז ניש' קאַי פֿעטער ! 

-- װאָס ווילן זי ? לאָזן זי מיך אָפ! 

-- אַ הור, אַ רוח אין דיין מאַמען אַריין!... 

ער האָט זי אַ נעם געטאָן ביי דער ברוסט, ביי דער טאַליע, זיך געשפּאַרט, 
געריבן די מאָרדע אין איר פּנים. זיי האָבן זיך געראַנגלט שטומערהייט. 

-- כ'על שרייען געװאַלד!... 

-- זונה!.... אין טאַטנס טאַטן! צי! 

דער יונג האָט געטאָן אַ שפּײ, זי אָפּגעשטױסן. זי איז שיער נישט געפֿאַלן 
איבער די שטיינער. פֿייערדיקע רעדער האָבן זיך איר געדרייט פֿאַרן בליק. ס'האָט 
אויף איר געיאָגט ס'חלשות. זי האָט געהערט אין דער פֿינסטער וי יענער איז 
משתין. אַ לאַנג-פֿאַרגעסענער איבל האָט אויף איר געטאָן אַ הויך. זי איז צו" 
געפֿאַלן צו אַ װאַנט, גענומען ברעכן. 

-- אוי, גאָט! אוי, גאָט!... 

ווען מאַניע איז געקומען צו זיך, איז שוין דער נאַכטישער הימל געווען פֿול 
מיט באַטאָגישע פֿלעקן. שטערן האָבן זיך געלאָשן. מאַניע האָט אָפּגעװישט די 
טרערן, זיך געלאָזט צום טויער. ס'איז שוין געווען אָפֿן, זי האָט געשפּאַנט אי" 
בער דער ליידיקער גאָס מיט שטרויכלענדיקע קני. די פֿאָרכטיקע נאַכט איז גע" 
האַט פֿאָריבער. אַ געלייטערטקייט האָט זי אָנגענומען און אַ פֿרומקײט. זי האָט 
אױפֿגעהױבן דעם בליק צו די אָנגעגליטע זוימען װאָלקנס, צוגעזאָגט דעם אומ- 
געזעענעם, אַז װי באַלד ער'ט זי באַשירמען פֿון דער קלעם, ועט זי װערן אַ 
כּשרע יידישע טאָכטער -- == == 

אַבראַם איז נישט געווען טויט. נאָך אַ ווייל האָט ער זיך ווידער אױפֿגעריסן 
פֿון דעם שלומער. ער האָט זיך אױפֿגעזעצט, אָפּגעװאַרט. אין די אויערן האָט 
געקלונגען. דאָס בלוט אין די אָדערן האָט געשוימט. צום גריבל פֿון האַרץ האָט 
געשלאָגן. גאָלדיקע פּונקטן האָבן זיך געוויגט אין אוויר. אַבראַם האָט זיך איצט 
אַלץ דערמאָנט. וואו איז ערגעץ די מויד ? אַנטלאָפֿן? שוין איינמאָל אַ מצב ! 
ער האָט איצט געהאַט צו גאָט איין בקשה: ער זאָל נישט שטאַרבן אין דער 
פֿרעמדער דירה... ער האָט זיך געשטאַרקט, זיך אױפֿגעשטעלט. ער האָט גע 
עפֿנט די טיר, זיך געלאָזט קריכן איבער די טרעפּ. ער האָט זיך אָנגעקלאָמערט 

אָן געלענדער, זיך יעדעס מאָל אָפּגעשטעלט, געכאָרכלט. ער האָט זיך קיינמאָל 
נישט אױיסגעמאָלט, אַז ס'קאָן אָנקומען אַזױ שווער צו שטעלן אַ טריט. ס'האָט 
אים געשוידערט. ער האָט געפּויקט מיט די ציין. אינדרויסן האָט ער זיך גע" 
שאַרט ביי דער מויער. ער האָט אױפֿגעמאַכט אַ וויע, דערזען אַן אָנגערױטלטן 
הימל, אַ פֿײיערדיקן בעזים, פּורפּורנע קרייזעלעך, פֿעדימלעך, קנוילעכלעך, אַ 
געהאַפֿט נישט-פֿון-'דער-װועלט. אױפֿן פֿערטן שטאָק האָבן זיך געצונדן די אוי" 
בערלופֿטן. פֿײיגעלעך האָבן געצוויטשערט, זיך אָנגעשלאָגן אָן די שויבן. וואו בין 
איך ערגעץ? -- האָט אַבראַם זיך געפֿרעגט. -- כ'על מיך נישט דערשלעפּן. אַ 
װאָרט איז אים געהאָנגען אויף די ליפּן, נאָר ער האָט נישט געוואוסט װאָס. ס'האָט 
אים געקיצלט די שפּיץ-צונג. ס'האָט אױפֿגעטױכט אַ ווייסער פּאַרשױין. ס'איז 
געווען דער געזעל, װאָס איז באַפֿאַלן מאַניען. 

-- פּאַניע, איכ'ל ברענגען אַ דראָשקע. 

אַבראַם האָט זיך אַראָפּגעזעצט, זיך אַװעקגעלײגט נאַזלדיק. פֿון קוימענס 
האָבן זיך געקרייזלט רויכעס. פֿענסטער האָבן זיך אױפֿגעפּראַלט. איבערגעוועקטע 
ווייבער האָבן זיך דורכגעשריגן. אַ קינד האָט געוויינט. עמעץ האָט אַרױסגע- 
בראַכט דעם קראַנקן אַ טרונק װאַסער. שוין 1 דאָס איז עס? -- האָט אַבראַמען 
אַ בלאַנק געטאָן דורכן געדאַנק. -- נישט-געפֿערלעך... ער האָט געטאָן אַ שמייכל 
אין דער באָרד. פֿון יענער זייט דאַך האָט זיך אַפֿערגעריסן די אױפֿגײענדיקע זון.. 

ס'האָט געדויערט לאַנג ביז דער בעקער-יונג האָט געבראַכט די דראָשקע 
פֿאַר אַבראַמען. דער שמייסער האָט נישט געװאָלט אױפֿנעמען דעם קראַנקן סיידן 
עמעץ װועט מיט אים מיטפֿאָרן. דער יונג איז אַרוף צו מאַניעס באַלעבאַטים אַ 
קוק טאָן צי די מויד איז דאָרט נישטאָ. די טיר איז געשטאַנען אָפֿן. אין דער 
וואוינונג איז קיינער נישט געווען. דער בעקער האָט זיך געזוימט אַ צען מינוט. 
דערנאָך איז ער אַראָפּ, געהאָלפֿן אַבראַמען איינזיצן, אַליין אויך איינגעשטיגן 
די פֿאַרבײגײער אין גאַס האָבן נאָכגעקוקט פֿאַרוואונדערטע די צוויי אויסטערלי" 
שע פּאַסאַזשירן. אַבראַם האָט אָנגעשפּאַרט דעם קאָפּ אָן ווענטל, געהאַלטן פֿאַר- 
שלאָסן די וויעס. דאָס פּנים איז געווען אַזױ ווייס, וי די צעשויבערטע באָרד. 
דער געזעל האָט אים צוגעהאַלטן ביי אַן אַרבל. אַבראַם האָט פֿאַרשמאַכטער- 
הייט אַלץ געשפּירט: די רויכעס פֿון די קוימענס, די גערוכן פֿון פֿערד-מיסט, 
געבעקס, רינשטאָק. אַ שייגעץ האָט שוין באַצײטנס אױסגערופֿן די פּוילישע 
מאָרגן-צייטונגען. װאָס דויערט עפּעס די נסיעה אַזױ לאַנג ? --- האָט אַבראַם זיך 
געחידושט. --- זאָל דאָס שוין טאַקע זיין דער סוף ?... ביי דעם הויז, וואו אידאַ 
האָט געהאַט די אַטעליע, האָט די דראָשקע זיך אָפּגעשטעלט. דער סטרוזש איז 
אַרױסגעקומען, דערקאָנט דעם פּאַן אַבראַם. דער הויז-וועכטער און זיין ווייב 
האָבן געהאָלפֿן אַבראַמען אַרױפֿקריכן אױפֿן פֿינפֿטן שטאָק. די גאַיעס האָבן 
אַפּנים, גערעכנט, אַז אַבראַם איז שיכּור. מ'האָט אים אַװעקגעלײגט אויף אידאָס 
בעט, נישט גערופֿן קיין דאָקטאָר. דער גוי האָט געשאָקלט מיטן קאָפּ. אַ צייט 

אַרױסגעקומען: יידן און באַבעס טרינקן זיך אָן. ס'איז שוין באַלד אַ חרפּה פֿאַר 
אַ קריסטלעכן מאַנסביל צו נעמען אַ שנאַפּס... 

אַ שטיקל צייט האָט מאַניע זיך אַרומגעדרײט גאַס-אײן, גאַס-אױיס. זי איז 
פֿאַרבײ די זשימנע, די אָרלע, די לעשנאָ, די קאַרמעליצקע. די געשעפֿטן זיינען 
געשטאַנען פֿאַרמאַכט אויף די שטאַבן, פֿאַררוקט מיט ריטש-טירן. דאָ און דאָרט 
האָט זיך געעפֿנט אַ יאַטקע, אַ שפּייז-געוועלב, אַ מילך-קראָם. אַ קאָנדוקטאָר פֿון 
אַ דאַמף-מיל האָט אַרײנגעטראָגן אַ שטויס ברייטלעך, קונציק אָנגעשפּאַרט אָן 
דער פֿאַרמעליקטער קאַפּאָטע. מ'האָט אָפּגעלאָדן גלעכן מילך, פּריידיקס. פֿון 
אַ טויער איז אַרױסגעפֿאָרן אַ װאָגן מיסט. פּלוצים האָט מאַניע זיך געכאַפּט, אַז 
זי געפֿינט זיך אויף דער ניזקע, ביי דעם הויז, וואו נעמיס מאַן האָט געהאַט 
אַ בעקעריי. נעמי,. ר' משולם מושקאַטס דינסט, איז שוין געזעסן מיט פֿולע 
קוישן געבעקס. אַ פּאָר קונהטעס האָבן געטאַפּט די ברױיטן, די זעמל, די 
בייגל. נעמי האָט געטראָגן אַ גרויען זשאַקעט, אַ ברייטן טאַש אויף די לענדן 
אין די יאָרן איז איר דאָס געזעס געװאָרן טאָפּלט ברייט. דער בוזעם האָט אַפֿער- 
געשטאַרצט וי אַ גאַניק. זי האָט געטאָן אַ קוק אויף מאַניען, פֿאַרבראָכן די פֿין- 
גער. 

-- מאַמעלעך קרוין, װאָס טוסטו דאָ? 

מאַניע האָט געמורמלט, געשלוכצט, געווישט די טרערן. נעמי האָט אָנגע" 
שטעלט אַ פּאָר גרויסע אויגן. פֿריער האָט זי נישט פֿאַרשטאַנען, װאָס יענע רעדט, 
באַקומען אַ חשד, אַז זי איז אַראָפּ פֿון זינען. באַלד האָט זי זיך פֿאַרקרימט. ס'האָט 
איר געביסן אין די הענט צו דערלאַנגען דער קוכטע אַ פּאַטש, זי זאָל זיך איבער- 
קוילערן. זי האָט גענומען רופֿן די שטיף-טאָכטער, זי זאָל זי פֿאַרבײטן ביים ליי- 
זעכץ. אַליין האָט נעמי אָפּגעשטעלט אַ דראָשקע, איינגעזעסן צוזאַמען מיט מאַניען, 
געהייסן פֿאָרן אויף דער פּטאַשע. נעמי האָט זיך געשאָקלט אין דער ברייט, גע" 
שנייצט די נאָז אין פֿאַרטוך וי אויף אַ לוויה, 

-- אַזאַ זאַך זאָל דיר צו האַנט קומען! דיין טאַטע איז געווען אַ טייערער 
ייך ! 

-- מ'דאַרף מיך צעשניידן אויף שטיקער! -- האָט מאַניע געכליפּעט. 

-- נו, שאָ, כ'בין דיך אָסור ניש' מקנא... 

נעמי איז געװאָרן אַן אױפֿגעהײטערטע. זי האָט ליב געהאָט צו מאַכן אַ גע" 
װאַלד, זיך אויסצוטענהן מיט פּאָליצײ, זיך צו פּאָױרן מיט אַ בר" מינן. מאַניע, 
ס'געמיינע שטיק, איז ווערט דעם שטעקן. ס'עט איר שוין קיין בזיונות נישט 
פֿעלן. די מושקאַטס װועלן אויך נישט האָבן קיין כּבוד. זאָלן זיי וויסן, אַז זי, 
נעמי, איז אַ באַלעבאַָטישע פֿרױ. נעמי האָט זיך קוים געקאַנט דערװאַרטן ביז 
מ'עט צופֿאָרן אויף דער פּטאַשע. ס'האָט זי געחויבן פֿון אָרט. זי האָט צוגעהאָלטן 
מאַניען ביים עלנבויגן װי אויס מורא, די מויד זאָל נישט אַנטלױפֿן. זי האָט האַלב 
געװויינט, האָלב געלאַכט. 

-- אַ טוט זיך אויסגעקליבן! וינד און וויי צו זיינע יאָר! אַ בראַנד אין 
דיינע קישקעס!... 

-- הלוואי װאָלט איך ניש' דערלעבט אױפֿצושטײן! 

-- ס'װואָלט דיר געווען וויילער... 

נעמי האָט נישט פֿאַרלױרן דעם קאָפּ. זי איז אַרײין צום סטרוזש, אַלץ דער" 
ציילט. אַ הונט איז זי באַפֿאַלן מיט אַ בילעריי, נאָר זי האָט אים געטאָן אַ שטויס 
מיט אַ שפּיץ-שוך. פֿון אַ שטייג האָט אַרױיסגעקװיטשעט אַ פּאַפּוגײ מיט אַ צע- 
בראָכענעם שנאָבל. די גויע ביי דער קיך האָט שוין געפּרעגלט חזיר-גריוון אין 
אַ פֿאַן. נעמי האָט גערעדט דאָס פּױלישע לשון מיט אַ שטאַרק קול, געקוקט 
צום ווינקל וואו ס'האָט געהאָנגען ס'יויזל, דער פּױער אין דעם געקעסטלטן 
שפּענצער האָט געפּינטלט מיט די לעדלעך, נישט באַנומען דעם פּלאָנטער. נעמי 
האָט אים געהייסן מיטנעמען אַ וויטרע צו עפֿענען דעם קלאַפּ-שלאָס. מ'איז פֿאַר- 
ביי דעם לאַנגן הויף. פֿאָרױס האָט געשפּאַנט נעמי, נאָך איר האָט נאָכגעהונקען 
דער סטרוזש. פֿון הינטן איז געקראָכן מאַניע. מ'איז אַרױף אױפֿן צווייטן שטאָק. 
דער ערל האָט געטאָן אַ שטופּ די קלאַמקע און ס'האָט זיך אַליין געעפֿנט. דער 
מת איז נישט געווען נישט אין פֿאָדער:צימער, נישט אין קיך, נישט אין די 
אַנדערע שטובן. מאַניעס פּנים איז געװאָרן געל. נעמי האָט אַרױסגעפּלאַצט מיט 
אַ געלעכטער, 

-- אַ שד!... 

נעמי האָט גענישטערט אין בייטל, אַרױסגעגראַבלט אַ באַנקנאָט פֿון פֿינף 
זלאָטעס, דערלאַנגט דעם גוי, צוגעלייגט אַ פֿינגער צום מויל, אַ צייכן, עֶר זאָל 
מאַכן אַ שווייג. יענער האָט זיך געקראַצט אין געניק, געמרוקעט. מאַניע האָט 
זיך געדרייט אויף איין אָרט. נעמי האָט געכאַפּט אַ בליק אין קעסטל פֿון קוילן, 
געפֿונען אַבראַמס גאַטקעס. 

-- דאָס באַהאַלט ! 

מאַניע האָט זיך געלאָזט צוגיין צום קויש פֿון די קויטיקע וועש. מיט אַמאָל 
האָט זי דערזען, אַז אין קאַבינעט זיינען אָפֿן די שופֿלעדער פֿון שרייב-טיש. מ'האָט 
אויך געהאַט אױפֿגעריסן די טירלעך אונטן. אױיפֿן דיל האָבן זיך געװאַלגערט 
וועקסלען, פּאַפּירן, אַ זאַמשענער טייסטער. מאַניע האָט זיך געטאָן אַ װאַקל וי 
אומצופֿאַלן, 

-- מאַמע! מ'האָט אונדז באַגנבעט!... 

נעמי האָט נישט געװאַרט קיין רגע. זי האָט אױפֿגעפּראַלט די דרויסן-טיר, 
גענומען שרייען געװאַלד. זי האָט זיך איצט דערשראָקן פֿאַר דער אייגענער הויט. 
מ'קען נאָך מיינען, אַז זי און מאַניע האָבן געמאַכט שותּפֿות. װוער ווייסט ? אפֿשר 
האָט די זונה עקסטרע זי אַהער פֿאַרנאַרט ? נעמי האָט זיך אָנגעשטױסן אָן מאַניען, 
איר דערלאַנגט אַ פֿלאַסק. מאַניע איז צוגעפֿאַלן צו דער װאַנט, אַראָפּגעלאָזט די 
גאַטקעס. די טירן ביי די שכנים האָבן זיך געעפֿנט. מאַנסלײט און ווייבער זיינען 
אַרױסגעקומען האַלב-אָנגעטועגע. דער סטרוזש, װאָס האָט שוין געהאַט דער- 
גרייכט די אונטערשטע שטיגן, האָט דערהערט דעם האַרמידער, זיך אומגעקערט 
אויף צוריק, 

--- זאָל דער פּאַן רופֿן די פּאָליצײי! --- האָט נעמי געשריגן. --- די מינוט!... 

און זי האָט געטייטלט מיט אַ פֿינגער אויף מאַניען. 

דער סטרוזש האָט אַראָפּגענומען דעם קאַשקעט, אַרױסגעצױגן דאָס פּאָפּירל, 

װאָס נעמי האָט אים געשאָנקען, צוריקגעװאָרפֿן. אַ שכנטע, װאָס האָט געהאַט אַ 
טעלעפֿאָן אין שטוב, איז אַװעק אָנקלינגען אין צירקל. מאַניע איז געשטאַנען אַ 
באַנומענע. די קאַלמיקישע אייגעלעך האָבן געקוקט אין איין פּינטל. פֿון דעם 
געמיש האָט זי באַגרײפֿט בלויז איין זאַך : אַז די גאַנצע תּוכחה האָט זיך אויף איר 
אױיסגעגאָסן. אַלע עברות, װאָס זי האָט געטאָן שטילערהייט, ווערן איר איצט 
באַצאָלט. עפּעס אַ זאָגעניש פֿון דער תּחינה אָדער פֿון טייטש-חומש האָט איר 
געהאָנגען אויף די לעפֿצן, נאָר זי האָט נישט געדענקט װאָס. ס'זיינען איר גע" 
קומען אױפֿן זין דער געשטאָרבענער מאַמעס װאָרענישן און שטראָף-רייד. נעמי 
האָט זי אָנגעכאַפּט ביי די אַקסלען, געטרייסלט : 

-- װאָס האָסטו אָפּגעטאָן? -- האָט זי געװאַלדעװעט. -- רעד װערטער! 
כ'לאָז דיך אַ טױיטע!י.. 

-- נו, שלאָג -- 

-- הור! גנב! ואו האָסטו מיך פֿאַרשלעפּט? 

מאַניע האָט זיך אָפּגעשאָקלט, נישט געענטפֿערט. נעמי האָט זיך איבערגע- 
קלערט, זיך אַ ווענד געטאָן צו דער טיר, 

-- װאָס איז די גראַטשקע? לאָזץ דאָרכגאַין! 

דער עולם האָט געמאַכט אַ װאַרע. נעמי האָט אַרױסגעשטעלט דעם בויך, 
זיך געלאָזט גיין אַהיים. װאָס האָט זי, נעמי, דאָ צו טאָן? אויב מ'עט זי חושד 
זיין, זאָל מען זי קומען אַרעסטירן. זי האָט די שטיף-טאָכטער פֿאַר אַן עדות, אַז 
די גנבטע האָט זי גערופֿן... נעמי האָט געשפּרײזט האַסטיק, געװאָרפֿן בייזע 
בליקן. אין טויער איז דער כּלב זי ווידער באַפֿאַלן, זי האָט אים פֿונסנײ געטאָן 
אַ שטויס. ער איז אַנטלאָפֿן מיט אַן הינקנדיק פֿיסל. דער פּחד, װאָס ס'האָט נעמין 
אָנגענומען די ערשטע מינוט, האָט אויסגעװעפּט. ס'איז צוריקגעקומען די פֿריער- 
דיקע תּקיפֿות. יענע העצע! -- האָט זי געמורמלט. -- װאָס ס'האָט זיך מִיר 
געחלומט די-נאַכט און יענע-נאַכט זאָל אויסגיין צו איר קאָפּ און צו איר לייב- 
אוןילעבן. מיך געװאָלט אַרײנשלעפּן אין אַ מילער... פֿאַר דעם גוטס, װאָס 
כ'האָב איר געטאָן. אַ פֿײיער אין אירע געדערים!... אינדרויסן איז נאָך געשטאַ- 
נען די דראָשקע, װאָס מיט איר איז נעמי אַהער צוגעפֿאָרן. דאָס פֿערדל האָט 
געקייט האָבער פֿון אַ זעקל. אַחוץ דעם, װאָס נעמי האָט נישט געװאָלט צוריקגיין 
צופֿוס, איז גוט געווען צו האָבן דעם אָנטרייבער פֿאַר אן עדות. 

-- כ'פֿאָר צוריק! --- האָט זי באַפֿױלן. 

-- איין מינוטקעלצ!... 

דער קוטשער האָט אַראָפּגענומען ביים פֿערד די טאָרבע, אַרױפֿגעקלעטערט 
אױפֿן באָק, אַ פֿאָכע געטאָן מיט דער בייטש. נעמי האָט זיך ברייט צעזעצט. 

-- ווי לאַנג איז, אַז דער פּאַן האָט מיך אױפֿגענומען? 

-- אַ האַלב שעהלע. 

--- די מויד האָט אַמאָל ביי מיר געאַרבעט. געווען מיין אַרױסהעלפֿערין. גע" 
קומען בעטן, כ'זאָל זי ראַטעװען. ווייזט זיך אַרױס -- אַ גנב. 

-- אָלץ טרעפֿט. וויאָ! 

-- אַ שטשערווע, וי גאָט איז מיר ליב !... 

ווען דער פּאָליציאַנט איז געקומען צו מאַניען אין שטוב, האָט ער זי געי 
טראָפֿן שטיין אָנגעלענט ביי דער װאַנט, אין קאָרידאָר, אין דעם אייגענעם ווינקל, 
װאָס נעמי האָט זי איבערגעלאָזט. אױפֿן דיל האָבן זיך נאָך געװואַלגערט אבי 
ראָמס אונטערהויזן. דאָס געזעמל איז זיך שוין געהאַט פֿונאַנדערגעגאַנגען. דער 
מייליץ האָט באַדעכטיק אַרױסגענומען פֿון בוזעם-קעשענע דאָס פּראָטאָקאָל-ביכל. 

-- גו, װאָס איז דאָ פֿאַרלאָפֿן ! 

-- מ'האָט באַגנבעט. מ'האָט אױפֿגעריסן די שופֿלעדער. די אַלטע זייגען 
נישטאָ אין דערהיים. 

-- האַ ? װיפֿל אַזײגער? וואו איז געווען די פּאַני? 

-- כ'בין געהאַט אַרױסגעגאַנגען פֿון שטוב, 

-- אַזױ פֿרי? 

-- עמעץ האָט געחלשט. 

--- ווער ? וואו זיינען די הערשאַפֿטן ! 

-- אויף אַ חתונה, 

-- עדע. די פּאַני װעט אַזױ גוט זיין מיטגיין אין קאָמיסאַריאַט. 

מאַניע האָט אַפֿילו זיך נישט געפּרואװוט פֿאַרענטפֿערן. איר גורל איז גע" 
חתמעט. ס'איז אַ באַשערטע זאַך. זי האָט שווייגנדיקערהייט אָנגעטאָן דעם מאַנטל, 
דעם הוט. זי האָט אַרײנגעלײגט אין טאַש אַ פּאָמעראַנץ און אַ פּעקל טיי-קיכלעך. 
ס'איז איר אַפֿילו אײנגעפֿאַלן צונױפֿצופּאַקן אַ רענצל מיט קליידער, שיך, וועש. 
דער פּאָליציאַנט איז זיך באַגאַנגען איידל, אױפֿן ניי-מאָדישן שטייגער. ער האָט 
געדולדיק צוגעװאַרט, געשאָקלט מיטן קאָפּ, וי ער װאָלט באַדױערט. אינדרויסן 
האָט ער זי נישט געפֿירט ביי דער האַנט, װי אַן אַרעסטאַנטין, נאָר זי געלאָזט 
גיין אַ פּאָר טריט פֿאָרױס. די לאָקאַטאָרן האָבן זיך איבערגעקוקט, געגאַפֿט. מ'האָט 
קיינמאָל נישט געהערט, די מאַניע זאָל זיין אַן אומערלעכע. די אייגנטימער האָבן 
נישט איינמאָל איבערגעלאָזט ביי איר די וואוינונג, ס'געשעפֿט. דער קאָמיסאַר- 
יאַט איז געווען באַלד נאָענט, אויף דער זשימנע. אויף די טרעפּ איז געשטאַנען 
אַ לאַנגע רייע גויים, גוייעס, שקצים. דאָס האָבן הויזיוועכטער געבראַכט די איינ" 
מעלדונג-ביכער צום רעווידירן און חתמנען. מ'האָט מאַניען אַרײנגעפֿירט אין 
אַ קאַנצעלאַריע. אַ הויכער פּאָליציאַנט האָט געטרונקען טיי, צוגעביסן אַ בייגל. 
אַ דיק מענטשל מיט פּאָמאַדירטע האָר איז געזעסן הינטער אַ ווענטל מיט שטאַי 
כעטן, געבלעטערט צווישן פּאַפּירן. מאַניע האָט דעהציילט דעם גאַנצן אמת: 
די באַגעגעניש מיט אַבראַמען אױפֿן באַל, אַבראַמס האַרץ-אַטאַק, וי זי, מאַניע, 
איז אַװעק רופֿן נעמין. דעם בעקער-יונג האָט זי נישט דערמאָנט. דער אויס" 
פֿאָרשער האָט אָנגענױגט אַ ברעג אויער. ער האָט זי אָפּגעמאָסטן פֿון אונטן אַראָפּ, 
פֿון אויבן-אַרױף. עפּעס האָט זיך דאָ נישט געקלעפּט. די פֿרױ האָט נישט אויס- 
געזען קיין גנבטע. 

-- וי הייסט ער, דער דאַמען'העלד? 

-- אַבראַם שאַפּיראָ. 

-- די פּאַני זאָגט, ער'ט געחלשט ? 

-- כ'האָב געמיינט, ר'איז טויט, 

-- ר'האָט זיך געמאַכט, דער הינטישער זון. װאָס איז זיין אַדרעס ? 

מאַניע האָט נישט געוואוסט אַבראַמס אַדרעס, אָבער זי האָט אויסגערעכנט 
די משפּחה: פּיניעלע, נת'לע, ניוניע, הדסה. די פֿאַמיליע מושקאַט איז יענעם 
פֿרימאָרגן צוויי מאָל דערמאָנט געװאָרן אין דער פּאָליצײ, אין צוזאַמענהאַנג מיט 
קאָמוניזם און אַ גנבה, 

ד'ריי אַזײגער בינאַכט איז מאַשע אַװעק פֿון באַל אַהים. זי האָט מיטגע- 
בראַכט אַ צעריסן קלייד, צעטרעטענע שיך, אַ באָנבאָניער און אַ קאָפּ-װײטאָג. 
קיין דראָשקע האָט זי אַזױ שפּעט נישט געקראָגן. זי איז געפֿאָרן מיט אַ נאַכט- 
טראַמװײ. מאַריאַנאַ די דינסט האָט געעפֿנט און מאַשע איז אַװעק צו זיך אין 
בודואַר. שוין אַ צייט וי זי און יאַנעק זיינען נישט געשלאָפֿן צוזאַמען אין שלאָף- 
צימער. פֿאַר מאַשען האָט מען אויסגעבעט אַ געלעגער אויף דער סאָפֿע. מאַשע 
האָט זיך אַװעקגעלײט אין קלייד, אויסגעלאָשן דעם לאָמפּ, זי איז געווען צו-דמיד 
זיך אױיסצוטאָן. זי האָט זיך צוגעדעקט מיט דער קאָלדרע, געדרימלט. מאַשע 
האָט אָפֿט געבענקט נאָך יידן און יידישקייט, אָבער װיפֿל מאָל זי האָט זיך דער- 
מיט באַגעגנט, איז זי אַװעק מיט אַ קאַצן-יאָמער. די סוחרטעס פֿון דער ביעלאַנ- 
סקע, דער לעשנאָ, די נאַלעװקיס, האָבן אויף זיך אָנגעהאַנגען צופֿיל צירונג. 
מ'האָט גערעדט דאָס פּױלישע לשון מיט אַ קוויטש. מ'האָט זיך אָפֿן פֿאַר אַלעמען 
געטאַפּט מיט מאַנסלײט. מיט װאָס זיינען זיי יידן ? --- האָט מאַשע זיך געפֿרעגט. 
זי װאָלט געװאָרן אַ יידן-פֿיינדין, װוי יאַנעק, ווען זי װאָלט נישט געקאָנט דעם 
טאַטן אירן, ר' משה גבריאלן, און דעם ברודער, אהרל'ען, דעם ביאַלאָדרעװנער 
רבין. מאַשע האָט געדענקט, װאָס עוזר-העשל האָט היינט געזאָגט אין דער דראָש- 
קע : אַז דער מאָדערנער ייד איז אַ רעטעניש. יאָ, אויב שוין זיין אַ ייד, איז װוי 
יענע מיט די כאַלאַטן, די פּאות, די שייטלען, די קאָפּקעס. די האָבן אַ גאָט אין 
האַרץ. די נישט-פֿרומע יידן ווילן נאָכמאַכן דעם גוי און קאָנען נישט... 

מאַשע איז איינגעשלאָפֿן. גאַנץ פֿרי האָט זי אױפֿגעװעקט דאָס קלינגען פֿון 
טעלעפֿאָן. דער אַפּאַראַט איז געשטאַנען אױפֿן טואַלעט-טיש. מאַשע האָט אַ האַלב- 
פֿאַרשלאָפֿענע צוגענומען דאָס טרייבל צום אויער. ס'האָט זיך דערהערט אַ היי- 
זעריק פֿרויען-קול. 

--- פּאַני זאַזשיצקאַ ? זאָל מיר די פּאַני פֿיל מאָל אַנטשולדיקן. דאָ רעדט 
גינע. גינע יאַנאָװער. די פּאַני געדענקט מיך פֿילײכט? די קוזינע, הדסה, האָט 
אַמאָל ביי אונדז געוואוינט. 

-- יאָ, גינע, כ'געדענק, 

-- פּראָשע פּאַני, ס'איז מיר געשען אַ גרויס אומגליק. מיר זיינען נעכטן 
געווען אױפֿן באַל. כ'האָב באַמערקט די פּאַני. די פּאַני האָט אויסגעזען הערלעך. 
כ'מיין דאָס אינגאַנצן ערנסט. מיר קומען אַהיים און די וואוינונג איז פֿול מיט 
פּאָליצײ און שפּיצלעס. כ'בין געצוואונגען צו האַלטן סובלאָקאַטאָרן. מיין מאַן 

טוט, ליידער, גאָרנישט. ס'וואוינט ביי אונדז איינער אַ ברוידע מיט דער פֿרױ 
זיינער, לילאַ -- 

-- ברוידע איז, דוכט זיך, אַ קאָמוניסט -- 

-- דאָס איז די טראַגעדיע. ער'ט מיר צוגעזאָגט צו האַלטן ס'צימער כּשר, 
נאָר אויף די לייט טאָר מען זיך נישט פֿאַרלאָזן. מ'האָט געפֿונען גאַנצע פּעק לי" 
טעראַטור. מ'האָט אַרעסטירט מיין מאַן. ער איז נעבעך גאָט די נשמה שולדיק!... 

גינע האָט גענומען שלוכצן. מאַשע האָט צוגעשלאָסן די וויעס. 

-- װאָס קאָן איך דער פּאַני העלפֿן ? 

גינע האָט זיך װי איבערגעוועקט, 

-- פּראָשע פּאַני, ער'ט עס נישט אויסהאַלטן! -- האָט גינע זיך צעשריגן 
-- ס'איז נישט פֿאַר זיינע כּוחות. כ'באַשװער די פּאַני ביי אַלדאָס הייליקע צו 
רעדן מיטן פּאַן פּולקאָװוניק. ער קאָן אים. זאָל די פּאַני אַװעקלײגן אַלע האָנאָרן. 
איין װאָרט פֿון פּאַן פּולקאָװניק קאָן אים ראַטעװען! 

גינעס קול האָט זיך געבראָכן פֿון טרערן. פֿון צעטומלונג האָט זי צונױיפֿגע- 
מישט יידיש מיט פּויליש. זי האָט עפּעס גערעדט וועגן הערץ יאַנאָװוערס מעטאַ" 
פּסיכישע ראַפּאָרטן, װאָס די אַגענטן האָבן צונויפֿגעמישט מיט ברוידעס מאַנו" 
סקריפּטן. מאַשען זיינען אָנגעקומען אומבאַטעמטע װאַסערן. 

--- מיין מאַן שלאָפֿט נאָך. כ'על שפּעטער רעדן. 

--- די פּאַני װעט זיך קױפֿן אַ גרויסע מצווה ! די פּאַני האָט אַ יידיש האַרץ!. 

מאַשע האָט זיך אומגעקערט צום געלעגער. זי האָט ווידער גענומען איינ" 
דרעמלען, נאָר דאָ האָט דער טעלעפֿאָן זיך פֿונסנײ אָפּגעריסן. מאַשע איז אױפֿ" 
געקומען מיט אַ צאַפּל, װאָס ויל מען פֿון מיר ? דאָסמאָל האָט געקלונגען הדסה, 
זי האָט גערעדט אַזױ שטיל, אַז מאַשע האָט געמוזט אָנשפּיצן דאָס געהער. הדסה 
האָט איבערגעגעבן, אַז דער פֿעטער אַבראַם האָט באַקומען אַ האַרץ-אַטאַק. מ'האָט 
אים געפֿונען אין אַ הויף אויף דער פּטאַשע גאַס. אַ בעקער-יונג האָט אים גע" 
בראַכט אין אַ דראָשקע אין אידאַס אַטעליע. ס'זאָל האָבן געשען אַ גנבה. מ'האָט 
איינגעזעצט איינע אַ מאַניע, אַ געוועזענע דינסט ביים זיידעשי מושקאַט... מאַשע 
האָט צוגעהאַלטן די שלײפֿן, וי פֿון מורא, אַז דער בויערנדיקער װײיטאָג זאָל איר 
נישט צעשפּאַרן דאָס שיידל. 

-- טייערע, כ'פֿאַרשטײ גאָרנישט. כ'בין מער טויט װי לעבעדיק. 

-- כ'האָב אַ גאַנצע נאַכט נישט צוגעטאָן קיין אויג -- האָט הדסה גע" 
ענטפֿערט. 

מאַשע האָט צוגעזאָגט אָנצוקלינגען שפּעטער. זי איז אַװעקגעפֿאַלן אױפֿן 
פֿאָטעל אַ פֿאַרשמאַכטע. וי קומט עפּעס דער פֿעטער אַבראַם אויף דער פּטאַשע ? 
ווער איז דאָס די מאַניע ? פֿאַרװאָס האָט מען זי פֿאַרהאַלטן? משוגע מטורף! 
זי האָט געכאַפּט אַ בליק אין שפּיגל. דאָס פּנים איז געווען ווייס װי ביי אַ מת. 
די האָר, װאָס זי האָט נעכטן קאַרבירט, זיינען איבערנאַכט געװאָרן צעשויבערט. 
אונטער די אויגן זיינען געשטאַנען שװאַרצע רענדער. עפּעס שענערס לייגט מען 
אין דר'ערד אַרין, האָט מאַשע זיך דערמאָנט דער מוטערס אַ זאָג. פֿון קאָרידאָר 
האָט זיך דערהערט אַ זיפֿצעניש, אַ פֿײפֿעניש, טריט. יאַנעק איז אַרײין אַ באָרװע- 

סער, אין קורצע הייזלעך, אָן אַ העמד. די ריפּן האָבן אַרױסגעשטאַרצט וי רײפֿן, 
אױפֿן האַרץיברעטל האָט זיך געבאָמבלט אַ צלם, אָנגעהאָנגען אויף אַ קייטעלע. 
די דאַרע פֿיס זיינען געווען געדיכט באַװאָקסן מיט האָר. די טונקעלע אויגן האָבן 
געקוקט מיט צאָרן. 

-- װאָס איז דאָס פֿאַר אַ געפּילדער באַלד אינדערפֿרי? דיינע קאָכאַנקעס 
קאָנען זיך נישט דערװאַרטן ? 

-- יאַנעק, מאַטער מיך נישט. כ'האָב נישט קיין קאָכאַנקעס. 

-- ווען ביסטו אַהײימגעקומען ? װאָסער טייוול דערוועגט זיך צו שטערן מיין 
רו? כ'בין אַ פּוילישער פּולקאָװניק ! 

-- טייערער, ס'איז הדסה. דער פֿעטער אַבראַם האָט באַקומען אַ האַרץ- 
אַטאַק. 

-- ווען? ר'האָט שוין לאַנג געדאַרפֿט קראַפּירן, דער פּאַראָזיט ! 

-- וי רעדסטו? גאָט אין הימל! ס'איז מיין פֿעטער! מ'האָט אַרעסטירט 
הערץ יאַנאָװער, די פֿרױ איז פֿאַרצװײפֿלט -- 

-- פֿאַר קאָמוניזם, האַ? 

-- דו ווייסט גאַנץ גוט, אַז הערץ יאַנאָװער איז נישט קיין קאָמוניסט. ס'וואוי- 
נען דאָרט ברוידע און לילאַ --- 

-- װאָס וויל מען פֿון מיר ? איך זאָל מיך אָננעמען פֿאַר די יידישע באָל- 
שעוויקעס ? ווען ס'הענגט-אָפּ פֿון מיר, װאָלט איך זיי אַלע דערשטיקט! 

--- װאָס היצסטו זיך ? הערץ יאַנאָװער איז אומשולדיק. 

-- ס'איז אַלץ איין באַנדע. דיינע יידעלעך האָבן זיך פֿאַרלײגט אױפֿן נייעם 
פּוילן, זיי צעפֿרעסן זי װוי טערמיטן. זיי װעלן נישט ווען, די ממזרים, בין די 
רויטע פֿאָן וועט נישט פֿלאַטערן אױפֿן בעלװעדער!... 

-- װאַריאַט ! 

-- ביסט איינע פֿון זיי! שלעפּסט דיך אויף זייערע פֿאַרעיפּושטע בעלער. 
ביסט אַ קללה אין מיין הויז. 

-- כ'קאָן אַװעק פֿון דאַנען. שוין היינט. 

-- אַרױס! מאַרש! 

-- כאַם!... 

יאַנעק האָט געטאָן אַ זעץ מיט דער טיר, די שויבן אין די טאָפּל-פֿענסטער 
האָבן געציטערט. מאַשע איז געבליבן זיצן אַ פֿאַרשװיגענע. די סקאַנדאַלן האָבן 
נישט אױפֿגעהערט, מאַשע האָט געוואוסט פֿאָרױס, אַז יאַנעק װעט זי שפּעטער 
איבערבעטן, זי אָנרופֿן: נשמהלע, הערצעלע, טייבעלע, מאַמעלע. דערנאָך וועט ער 
אַװעק, זיך אומקערן שפּעט אַ שיכּורער, זיך באַרימען, אַז די אָפֿיצירישע ווייבער 
װאַרפֿן זיך אים אױפֿן האַלדז. מאַשע האָט פֿאַרשטעלט דאָס פּנים מיט ביידע הענט, 
גאָט אין הימל, כ'בין אַזױ מיד. כ'האָב איין פֿאַרלאַנג: שלאָפֿן! שלאָפֿן !... מאַשע 
איז אַװעקגעפֿאַלן אױפֿן קישן מיטן פּנים אַראָפּ. זאָל זיין, װאָס ס'וויל. כ'האָב 
נישט קיין כּוח... זי האָט געפּרואװוט אײנשלאָפֿן, נאָר די טראַכטעכצער האָבן 
געזומט אין די געהירן. דוכט זיך, ס'איז אַמאָל געווען ביים זיידן אַ מאַניע. נעמיס 
אַרױסהעלפֿערין. מאַניע קאַלמיק. װי קומט זי צו אַבראַמען ? ווער איז באַָגאַנגען 

די גנבה? וואו? כ'על גאָר אַװעק אין אַ קלויסטער, וערן אַ נאָנע. כ'על האָבן 
מנוחה. אפֿשר גאָר אייננעמען סם? ס'וערט אַלץ ערגער. קיינער האָט זיך 
נעכטן אויף מיר נישט אומגעקוקט. די יידן האָבן ליב גראָבע נקבות... דאָ איז 
מאַשעס געדאַנק געקומען צו אַ גרעניץ. זי האָט איינגעדרימלט. ווען מאַשע האָט 
זיך נאָכאַמאָל איבערגעװועקט, זיינען די טאַפּעטן אויף די װענט געוען פֿאַר- 
פֿלײיצט מיט פֿלעקן זון, װאָס האָבן אָפּגעשלאָגן אין פֿריש-אָנגעפֿאַלענעם שניי. 
אויף די ווינקלען שויבן זיינען געהאָט אַרױסגעקומען פֿראָסט-בײמלעך. די אייזי 
צעפּלעך פֿונדרױסן האָבן געשמאָלצן. פֿון קיך האָט זיך דערטראָגן אַ גערוך פֿון 
פּאָמידאָרן, קאַראָפֿיאָלן, פֿאַרבראָקעכץ. מאַריאַנאַ האָט שוין דאָרט צוגעגרייט 
מיטאָג. מאַשע איז אַװעק אין װאַנעישטיבל. זי האָט אָנגעװאַרעמט דעם קעסל 
אױפֿן גאַז, זיך צוגעגרייט אַ באָד. זי האָט זיך אָנגעשפּאַרט אויף אַ בענקעלע, צו" 
געקוקט וי דאָס װאַסער שוימט, בלעזלט. אַ שטרויעלע איז געשוואומען אין די 
וועלן, זיך געשליידערט, געווירבלט, געראַנגלט זיך --- איידער ס'ווערט אָפּגעלאָזט 
אין די טיפֿענישן פֿון דער קאַנאַליזאַציע. די דינסט האָט אָנגעקלאַפּט. זי איז גע" 
שטאַנען אויף דער שוועל אַ ברייטע, אַ געפּאַקטע, מיט אַ הויכן בוזעם, רויטע 
באַקן. איבער די געלבלעכע פֿלעכטלעך איז געזעסן אַ טשעפּיק. איבערן בויך 
האָט געהאָנגען אַ שירצל. זי האָט געשמייכלט מיט דעם פֿערדישן קאַסטן ציין, 

-- בריוו פֿאַר דער פּאַני! 

די שיקסע האָט דערלאַנגט דריי קאָנװערטן. איינער איז געווען פֿון אַמערי- 
קע. געשריבן האָט נישט די מאַמע, נאָר זלאַטעלע-לאָטע. לאָטע האָט זיך גע" 
קלאָגט, אַז זי שיקט געלט קיין ביאַלאָדרעװנע, נאָר זי דערהאַלט נישט קיין קווי" 
טונג. װאָס מאַכט דער טאַטע? װאָס טוט אהר'לע? פֿאַרװאָס שווייגן זיי?... 

דער צווייטער בריוו איז געווען פֿון אַ קאַטוױלישער געזעלשאַפֿט צו פֿאַרזאָרגן 

קינדער פֿון מלחמה-געפֿאַלענע. מ'האָט פֿאַרבעטן מאַשען אויף אַן אָװונט. די יתו" 
מים װועלן שפּילן, רעציטירן, זינגען, אַ גלח װעט האַלטן אַ רעדע. מ'עט אויס- 
פּלעטן אַ זילבערנעם קרוציפֿיקס, אַן אַנטיק פֿון זעכצנטן יאָרהונדערט. 

דער דריטער בריוו איז געווען צו-לאַנג מאַשע זאָל אים אינגאַנצן דורכלייע" 
נען. ס'איז געווען אונטערגעשריבן עדעק האַלפערן, אַ יונגערמאַן, װאָס האָט זיך 
אַמאָל געשדכנט צו איר, מאַשען, איידער זי האָט זיך באַגעגנט מיט יאַנעקן 
עדעק האָט זי איבערגעלאָזט, חתונה געהאַט מיט אַ װלאָצלאַװוקער מיידל. איצט 
האָט דער אייגענער עדעק געבעטן, מאַשע זאָל אינטערװוענירן װעגן עפּעס אַ 
טאַרטאַק, װאָס די רעגירונג האָט ביי אים צוגענומען אָן אַנטשעדיקונג. מ'האָט 
דאָרט געזאָלט דורכפֿירן אַ באַן. מאַשע האָט זיך פֿאַרקרימט, אַ שמוציק געזינדל, 
די יידן, זיי ווייסן איבערהויפּט נישט פֿון קיין ערע. אַלץ איז ביי זיי האַנדל-װאַנדל, 
טובות, פּראָטעקציעס. זי האָט צעריסן דאָס בויגעלע אויף פֿיר שטיק... די װאַנע 
איז דערווייל געװאָרן אָנגעפֿילט. מאַשע האָט זיך אױסגעטאָן נאַקעט, זיך 
אָנגעשפּיגלט. װוי קליין זי איז אָן די הויכע קנאַפֿלען ! װי דאַר ס'איז איר קער" 
פּער ! הויט און ביין. זי האָט אינגאַנצן נישט קיין בריסטן. זי קאָן אַפֿילו נישט 
האָבן קיין קינד. צו-שמאָל. קיינער האָט זי נישט ליב, דאָס איז דער אמת. נישט 
דער טאַטע, נישט די מאַמע, נישט דער מאַן. צו װאָס-'זשע לעבן? 

מאַשע האָט זיך אומגעקוקט. איבערן ואַש-יטיש איז געשטאַנען אַ פֿלעשעלע 
יאָדינע. מאַשע האָט אַרױסגעצויגן דעם קאָרק, געטאָן אַ שמעק. מיטאַמאָל האָט זי 
צוגעגענומען דאָס העלדזל צום מויל, געגעבן אַ גאָס. ס'איז געווען װי די האַנט 
װאָלט עס געטאָן אױפֿן אייגענעם באַראָט. זי האָט גלייך באַדױערט. ס'האָט זי 
געטאָן אַ ברען אין דער צונג, אין קעהל, אין גומען. פֿון מויל האָט אַרױסגע- 
קוקט אַ ברוינע פֿאַרשרפֿהטקײט, זי האָט געװאָלט שרייען, נאָר ס'איז נישט 
אַרױס קיין קול, זי איז אַרײנגעלאָפֿן אַן אַנטבלױזטע אין קיך. 

-- ראַטעװעט! ראַטעװעט! -- האָט זי געכאָרכלט. 

די דינסט האָט אויף איר געטאָן אַ קוק, זיך צעשריגן: 

-- יעזוס! מאַריאַ! 

שכנים זיינען זיך אָנגעלאָפֿן, מ'האָט אַרױסגערופֿן די גיכע-הילף. אַ פֿרױ 
האָט געכאַפּט אַ פֿענדל מילך און אַרײנגעגאָסן מאַשען אין מויל. מאַשע איז 
געווען מער דערשטוינט וי דערשראָקן. זי האָט געװאַלטן פֿאַרמאַכט די אויגן 
זי האָט זיי מער קיינמאָל נישט געװאָלט עפֿענען. מ'האָט זי אַרײנגעטראָגן אין 
אַן אַנדער צימער, איר געקוועטשט דעם בויך, זי געצוואונגען צו ברעכן. מ'האָט 
איר אַרײנגעשטופּט אַ רער אין מאָגן, יאַנעק איז געקומען צולױפֿן, געקניט ביי 
איר בעט. 

--פֿאַרװאָס האָסטו דאָס געטאָן ? פֿאַרװאָס ? פֿאַרװאָס?... 

די באַאַמטע פֿון דער ,דעפֿענסיווע? אויף דער דאַנילאָװיטשעװװסקע גאָס האָבן 
אַפּנים, געהאַלטן הערץ יאַנאָװער פֿאַר אַ פֿעטן העכט, ווייל מ'האָט אים אָפּגע- 
געבן אין אַרעסט אַ באַזונדער קעמערל. אָן קיין שום אױספֿאָרשונג האָט מען 
אים אױיסגעטאָן די שלייקעס, אַרױסגעצױיגן די בענדלעך פֿון די שיך, אים אייג- 
געזעצט אױפֿן פֿינפֿטן שטאָק. ס'איז שוין געווען גרויער טאָג. הערץ יאַנאָװער 
האָט זיך אַוועקגעזעצט אויף דער ברייטער באַנק, װאָס איז געשטאַנען אין מיטן 
שטוב, זיך אומגעקוקט. אױפֿן טינק זיינען געווען אויסגעקריצט אַלערלײ נעמען, 
דאַטעס, קאָמוניסטישע לאָזונגען. אויף דעם זוים פֿון געקראַטעטן פֿענסטערל זיינען 
געלעגן רינדלעך ברויט. הערץ יאַנאָװוער האָט געפּרואװוט אַרויסקוקן, נאָר ס'איז 
געווען צו-הויך. ער האָט אַריינגענומען דעם קאָפּ צווישן די האַנט-פֿלאַכן, זיך 
פֿאַרטראַכט. הערץ האָט װיפֿל מאָל געװאָרנט גינען, אַז די קאָמוניסטישע סובלאָ- 
קאַטאָרן װועלן אים רואינירן. נאָר װוער פֿרעגט ביי אים אַ דעה? אַז זי, גינע, 
איז די פּרנסה-געבערין, טוט זי װאָס איר האַרץ גלוסט. ער, הערץ, האָט גע- 
גרייזט אין אַלע ענינים. איצט װועט מען פֿאַר אַ צולאָג קעגן אים פֿאַרפֿירן אַ 
פּראָצעס, אים איינזעצן אויף יאָרן אין תּפֿיסה. גיי באַװייז דעם פּוילישן געריכט, 
אַז ער, יאַנאָװער, איז גאָר אַ מיסטיקער, אַ ספּיריטיסט, אַ מעטאַפּסיכיקער. פֿרעג 
זיי בחרם, 

הערץ יאַנאָװער האָט זיך אויסגעצויגן אױפֿן טאַפּטשאַן, צוגעשלאָסן די װויעס, 

געפּרואווט איינדרימלען, נאָר ס'האָט אים געבראָכן אין די ביינער, געביסן אין 
דער הויט. זאָל דאָ זיין אומפֿלײט ? אָדער איז ער נערוועז? ער האָט זיך געשי- 
בערט, געקראַצט, אַרײינגעשטעקט אַ האַנט אין בוזעם, געלופֿטערט דאָס העמד, 
על-פּי פּילוסופֿיה איז הערץ יאַנאָװער געווען גרייט אויף אַלע אומגליקן: קראַנ- 
קייט, טויט. ער האָט זיך פֿון לאַנג צוגעוואוינט צום געדאַנק, אַז אַלצדינג אי אַ 
טראַף, סיי דאָס גוטע, סיי דאָס שלעכטע, און אַז אויב ס'איז דאָ אַ זין אין דאָזיין, 
קאָן מען אים תּופֿס-זיין אויף יענער זייט לעבן, אין דעם חושך, װאָס ווייסט אָן 
וויסן, שאַפֿט אָן אַ פּלאַן, איז געטלעך אָן אַ גאָט. די אָרגאַנישע עקזיסטענץ איז 
נישט מער וי אַ שוים. דעם שכל האָט הערץ יאַנאָװער אין זיינע כּתבים פֿאַר- 
גליכן צום שטויב פֿון אַ צעשלאָגענעם קאָמעט, אַפֿילו השארת הנפֿש איז נישט 
מער וי אַן איבערגאַנג פֿון צײיטװײיליקן צום אײיביקן. הערץ יאַנאָװער האָט נישט 
איינמאָל געטראַכט, אַז פֿאַר טויזנט-הונדערטערליי, ווען ס'טרעפֿט אַ צרה, װאָלט 
ער מיט אַ גרינג געמיט באַגאַנגען זעלבסטמאָרד, 

איצט איז געקומען אַ קאַטאַסטראָפֿע, נאָר הערץ יאַנאָװוער האָט זי נישט גע" 
קאָנט אױפֿנעמען סטאָאיש. אַרײנפֿאַלן צו גאָט אין דער האַנט אין איין זאַך, אָבער 
-- ביד אדם אל אַפּולה. פֿון קינדווייז אָן האָט ער געהאַט פּחד פֿאַר נאַטשאַלסטואָ, 
געריכטן, פּאָליצײ, אױספֿאָרשונגען. ער האָט נישט פֿאַרמאָגט קיין פּאַס, קיין 
מעטריקע, קיין מיליטעריש ביכל, רעכט נישט געוואוסט צי איז ער איינגעמאָלדן 
אין די ביכער. ער האָט געוואוסט פֿאָרױס, אַז ער'ט שטאַמלען ביי דער אויס- 
פֿאָרשונג, זיך װידערשפּרעכן, זיך אַלײן פֿאַרשיטן. ער האָט אַפֿילו מורא געהאַט, 
ער זאָל פֿון שרעק נישט עמעצן מסרן, װערן, װאָס זיי רופֿן --- אַ פּראָװאָקאַטאָר, 
הערץ יאַנאָװער האָט זיך דערמאָנט, אַז ברוידע איז אָפּגעזעסן אין פּאַװיאַק דריי 
יאָר, לילאַ --- צוויי. ער, הערץ, האָט געקאָנט רעװאָלוציאָנערן, װאָס מ'האָט פֿאַר- 
שיקט אויף קאַטאָרגע. װוי האָבן זיי דאָס אויסגעהאַלטן ? מיט װאָסער כּוח ? ער, 
הערץ, איז שוין איצט אַ צעבראָכענער שאַרבן... 

הערץ יאַנאָװער האָט אױפֿגעהױבן דעם קאָלנער פֿון מאַנטל, אונטערגעלייגט 
אונטערן קאָפּ אַ נאָזדטיכל. פֿון יענער זייט טיר האָט זיך דערטראָגן אַ רויש, אַ 
טופּעניש, געשרייען. דער שליסל אין שליסל-לאָך האָט זיך איבערגעדרייט. אַ 
וועכטער האָט אַרײינגעשטעקט אַ בלינד אויג, 

-- צייט פֿאַרן אָפּטריט, 

הערץ איז אַרױס אין קאָרידאָר. אַרעסטאַנטן האָבן געשפּאַנט פֿאָרױס, פֿון 
הינטן, זיך דורכגערעדט אױפֿן וואונק. טייל האָבן זיך אָפּגעשטעלט, געפּרואווט 
אין דער ווייל זיך איינרוימען אַ סוד. די וועכטער האָבן זי אונטערגעטריבן, 
הערץ יאַנאָװער איז אַרין אין אַ גרויסער שטוב, אױיסגעפֿלאַסטערט מיט קאַכלעס. 
איין װאַנט איז פֿול געווען מיט װאַסער-קראַנען. מאַנסלײט האָבן זיך געװאַשן, 
געשװאָנקען די מיילער, געקעמט די האָר מיט די פֿינגער, זיך אָפּגעװישט מיט 
שטיקער פּאַפּיר. אַקעגנאיבער, אין אָפֿענע קלאָזעטן, האָבן אַנדערע געטאָן זייער 
באַדערפֿעניש, הערץ האָט זיך גענומען רוקן אויף הינטערוויילעכץ. 

--- העי, דו, וואו לױפֿסטו? -- אָפֿערמאָ!... 

הערץ יאַנאָװער האָט איינגענעצט די פֿינגער, אָפּגעװישט אין דער פּאָלע. 

ער האָט זיך אַװועקגעשטעלט ביים פּיסואַר, נאָר פֿון באַדרענגעניש האָט ער נישט 
געקאָנט טאָן זיין געברויך. אַ יונג האָט אים געשטויסן ביים אַקסל. 

-- טאָפֿשע, אַהין אָדער אַהער! 

צוריקוועגס איז מען פֿאַרבײ אַ קיך. יעדער האָט גענומען אַ צינערן שיסעלע, 
אַ בלעכענעם לעפֿל. ביי קעסלען זיינען געשטאַנען קוכערס, אָנגעגאָסן ברוינע 
גריץ, דערלאַנגט אַ שטיק לחמא. הערצן איז אָנגעקומען דאָס בלוט אין פּנים. 

-- דאָס איז דער בן-אדם ? די קרוין פֿון דער כאַשאַפֿונג ? 

הערץ יאַנאָװער האָט זיך אומגעקערט אין דער צעל. ער האָט גענומען אַרומ- 
שפּאַנען אַהין-און-צוריק, די הענט פֿאַרלײגט אויף הינטן, וי אַמאָל אין ביאַ- 
לאָדרעוונער בית-מדרש. ער האָט געקנייטשט דעם שטערן, וי פֿון אַ האַרבער 
קשיא. װאָס טוט זיך דאָ? -- האָט ער זיך געפֿרעגט. --- מילא, אַז כ'בין חייב, 
טו מיט מיר, װאָס דו ווילסט. אָבער וי לאַנג מ'האָט נישט אַרױסגעטואָגן קיין 
פּסק-דין, פֿאַרװאָס קומט מיך מבזה צו זיין ? איז דאָס גערעכטיקייט ? וי קאָנען 
זיי קעמפֿן פֿאַר דעמאָקראַטיע, אַז זיי אַליין האָבן נישט קיין דרך-ארץ פֿאַרן 
מענטש ? װאָס איז דאָס בכלל פֿאַר אַ פֿרײהײט, אַז יעדער געהיים-אַגענט קען 
דיך איינזעצן אין תּפֿיסה באשר ר'האָט אַ חשד? קהלת איז גערעכט: מקום 
המשפּט שם הרשע... 

וי הערץ יאַנאָװוער האָט זיך אַזױ אַרומגעדרײט מיט רעיונות, האָט זיך די 
טיר ווידער אױפֿגעפּראַלט. ס'איז אַרײן אַ הויכער פּאָליציאַנט, אַ געשטופּלטער, 
מיט אַ לאַנגן האַלדז און צוויי בייזע אייגעלעך, גרויע וי חלב, 

-- קומט מיט מיר ! 

הערץ איז אים נאָכגעגאַנגען. די טרעפּ זיינען אין די זוימען געווען געשמידט 
מיט אייזן. פֿון אַלע זייטן האָבן אַפֿערגעקוקט שואַרצע טירן. מ'איז פֿאַרבײ אַ 
לאַנגן הויף, אין מיטן איז געשטאַנען אַ תּפֿיסה-קעטשל, מיט געקראַטעטע פֿענס- 
טערלעך און געזעסן פֿונדרױסן, פֿאַר פּאָליצײ. מ'איז אַריין אין אַ קאַנצעלאַריע 
אין פּאַרטער. דער דיל איז געווען באַשאָטן מיט זעגעכץ. אויף דער װאַנט האָט 
געהאָנגען אַ פּאָרטרעט פֿון פּילסודסקי, מיט שפּיזלדיקע ברעמען, לאַנגע װאָנסן, 
אַ ברוסט מיט מעדאַלן, ביי איין טיש איז געזעסן אַ שיקסע מיט אַש-גרױע האָר, 
האָט געפֿײלט די נעגל מיט אַ פֿײלעכל. ביים אַנדערן טיש האָט זיך אָנגעלענט 
אַ דיקער פּאַרשױן, מיט וויין-פֿלעקן אױפֿן אָנגעבלאָזענעם פּרצוף, אַ. סך װיינפּער- 
לעך אויף דער גראָבער נאָז, די האָר פֿאַרשױרן אין אַ בערשטל. אַ קאַרק האָט 
ער געהאַט אַ רויטן און אַ גלייכן, ס'האָט אויף אים געקלעפּט אַ פֿלאַסטערל. די 
קורצע פֿינגער האָבן געמישט צווישן שטויסן פּאַטּירן. 

-- אייער נאָמען ? 

-- נפֿתּלי הערץ יאַנאָוער. 

-- נאַפֿטאַלי כערץ יאַנאָװער -- האָט ער נאָכגעשפּעט. -- װאָס זענט איר 1 
אַ טעכניקער? אַ סעקרעטאַר? אַ פֿונקציאָנאַר? אַ דעלעגאַט פֿון קאָמינטערן! 

-- כ'בין נישט קיין קאָמוניסט -- האָט הערץ יאַנאָװער זיך אָנגערופֿן מיט 
אַ ציטער אין קול. 

-- דאָס זאָגן זיי אַלע, די הינטישע זין. 

-- פּאַניע שאַנאָוני, כ'בין אומשולדיק. כ'בין איבערהויפּט נישט קיין מאַרק" 
סיסט. מיין פֿרױ האַלט סובלאָקאַטאָרן. מיר קאָנען נישט צאָלן קיין דירה-געלט -- 

דער באַאַמטער האָט אױפֿגעהױבן דעם בליק פֿון די דאָקומענטן. 

-- װאָס איז אייער פּראָפֿעסיע ? 

הערץ יאַנאָװער האָט נישט געוואוסט, װאָס צו ענטפֿערן. 

-- אַזױ; כ'לערן.... כ'שרייב אַ בוך -- -- 

-- אַ שרייבער, האַ? װאָס שרייבט איר ? פּראָקלאַמאַציעס? 

-- גאָט באַהיט. כ'בין דער גרינדער פֿון אַ געזעלשאַפֿט צו פֿאָרשן מעטאַ" 
פּסיכישע ערשיינונגען. 

--- וואו איז די געזעלשאַפֿט? 

-- ביי מיר אין שטוב. 

-- איר האָט אַ דערלויבעניש? 

-- כ'האָב נישט געוואוסט, אַז מ'דאַרף האָבן -- 

--- אומלעגאַל ? 

-- ס'קומען זיך צונויף אַ פּאָר מענטשן -- 

-- ווער זיינען די מיטגלידער ? זייערע נעמען און אַדרעסן! 

הערץ יאַנאָװער האָט אויסגערעכנט אַ האַלבן טוץ באַקאַנטע. יענער האָט 
פֿאַרשריבן מיט אַ רויטער בליי-פֿעדער. 

--- וי לאַנג קענט איר ברוידען? 

-- אָ, שוין אַ לאַנגע צייט. נאָך פֿון פֿאַר דער מלחמה. 

-- איז אייך באַוואוסט, אַז ער איז אַ מיטגליד אין צענטראַל-קאָמיטעט פֿון 
דער קאָמוניסטישער פּאַרטײ אין פּוױלן? 

-- כ'ווייס, אַז ר'איז אַ לינקער, 

-- אַ באָלשעװיק ? | 

הערץ יאַנאָװוער האָט געשוויגן. 

-- ענטפֿערט, אַז מ'רעדט צו אייך ! --- האָט דער גוי געטאָן אַ זעץ מיט דער 
פֿויסט אין טיש, 

-- מ'זאָגט אַזױ, 

-- װוי קומט עס, װאָס איר האַלט אַזױנע לייט פֿאַר סובלאָקאַטאָרן ? 

-- ס'איז נישט איך. מיין פֿרױ. איך מיש זיך נישט. 

-- אייער פֿרױס נאָמען ? 

-- גינע-גנענדל יאַנאָװער. 

-- שוין לאַנג, אַז זי געהערט צו דער קאָמוניסטישער פּאַרטײ? 

--- מיין ווייב ? זאָל גאָט אָפּהיטן, זי איז אומפּאַרטײאיש. 

-- ווייסט איר, אַז אייער וואוינונג איז אַ נעסט פֿאַר באָלשעװיסטישע קאַ- 
נאַליעס ? איז אייך באַקאַנט, אַז אייער שטוב איז אַ טרעף-פּונקט פֿאַר העצער 
פֿון מאָסקװע ? 

-- איך שווער ביי אַלדאָס הייליקע, אַז כ'ווייס נישט, 

-- וואו לעכט איר ? אויף דער לבנה? קאָנט איר אַ פּאַננאַ באַרבאַראַ פֿי- 
שעלזאָן ? 

-- יאָ, פֿון אַמאָל. 

-- ווען האָט איר זי באַגעגנט צום לעצטן מאָל? 

-- אױפֿן באַל. 

-- אַהאַ. מיט וועמען ? 

-- כ'האָב זי באַקענט מיט מיינס אַ פֿריינט. 

-- זיין נאָמען און אַדרעס! 

-- יענער איז אינגאַנצן ווייט פֿון די זאַכן --- 

-- דאָס װעלן מיר אַנטשײדן. זיין נאָמען און אַדרעס ! 

-- עוזר'העשל באַנעט. ער איז אַ לערער אין אַ ראַבינעריסעמינאַר. ער 
וואוינט אויף דער באַגאַטעלאַ נומער -- 

-- איז ער געווען אױפֿן באַל אַלײן ? 

-- מיט זיין פֿרױ. 

-- וי הייסט זי? 

-- הדסה באַנעט, 

-- האַדאַסאַ באַנעט. ווער נאָך ? 

-- ס'איז מיטגעווען אַ קוזינע, די פּאַני מאַשאַ זאַזשיצקאַ, די פֿרױי פֿון פּול- 
קאָווניק יאַן זאַזשיצקי. 

-- וואו וואוינט דער פּולקאָװניק ? 

-- אויף דער אױאַזדאָװער אַלעען. כ'האָב פֿאַרגעטן דעם נומער. 

-- װאָס פֿאַר אַ ראָל שפּילט דער פּולקאָװניק אין דער גרופּע? 

-- װאָס פֿאַר אַ גרופּע ? דער פּולקאָװניק איז הימל-ווייט פֿון אַזױנע אידעען. 

-- קאָנט איר דעם פּולקאָװניק פּערזענלעך ? 

-- מ'האָט אונדז אַמאָל באַקאַנט. ער איז נאָך דאַמאָלט געווען אַן אומבאַקאַנ- 
טער מאָלער -- 

דער אױספֿאָרשער האָט געװאָרפֿן אַ זייטיקן קוק צו דער שיקסע. 

-- די פּאַננאַ יאַדזשאַ הערט? ס'הויבט זיך אָן אויף דער שװױיענטאָייערס- 
קע און ס'דערגייט צום הויז פֿון אַ פּױלישן פּולקאָװניק. ס'ווייב איז אַ יידישע. 
ווי הייסט זי פֿון דער היים ? 

-- מאַשאַ מרגלית. 

-- מאַשאַ מאַרגאָליס! האַדאַסאַ באַנעט! אָזער העשעל! גינאַ גענענדעל! 
ס'איז דאָ איין אויסוועג : צונױפֿטרײבן די גאַנצע באַנדע, וי מייז, און אַרײנװאַרפֿן 
אין ווייסל ! 

22 ט 


קאַפּיטל איין און פֿופֿציק 


דאָס הויז, וואו פּאַסטאָר פֿישעלזאָן האָט געוואוינט, האָט נישט געהאָט קיין 
טויער, וי געוויינלעך װאַרשעװער הייזער, נאָך אַ פֿראָנט-אײנגאַנג, אױפֿן אייראָ- 
פּעאישן שטייגער. פֿונדרױסן האָט געהאָנגען אַ באַלוױכטן-קעסטל מיט נעמען: 
פּאָסטאָר פֿישעלזאָן, פּאָסטאָר גרין, פּאָסטאָר גורני, פּאַסטאָר מאַקקאָרמיק. די 

שויבן-טיר איז געווען פֿאַרהאָנגען מיט אַ געהאָפֿטענעם פֿאָרהאַנג. עוזריהעשל 
האָט זיך דערמאָנט אָן דער שווייץ. ער האָט געטאָן אַ קוועטש ביי אַ קנעפּל. ס'האָט 
זיך דערהערט אַ זומעניש. עוזר'העשל האָט אױפֿגעמאַכט, זיך געלאָזט גיין איבער 
די שמאָלע טרעפּ, באַדעקט מיט אַ פּערסישן טעפּיך. אַ בראָנזענע פֿיגור האָט גע" 
האַלטן אַן עלעקטרישן לאָמפּ אין דער פֿאָרם פֿון אַ פֿאַקל. עמעץ האָט דאָ גע- 
שפּילט אויף אַ פּיאַנאָ. ס'האָט געשמעקט מיט װאַקס, טערפּענטין און אויסלענדי- 
שער מנוחה. די פּאַננאַ באַרבאַראַ האָט באַצײטנס געעפֿנט די טיר אױפֿן צווייטן 
שטאָק. זי האָט געטראָגן דאָס אייגענע שװאַרצע קלייד וי אױפֿן באַל. די נישט- 
געשוירענע האָר זיינען געווען פֿאַרקעמט אין אַ שרונט. די פּאַננאַ באַרבאַראַ 
האָט געשמייכלט, געוויזן די לענגלעכע ציין. 

-- דער פּאַן האָט אונדז געפֿונען! 

זי האָט דערלאַנגט אַ װאַרעמע האַנט. ס'האָט זיך דערהערט אַ הוסטן אַ 
דעכעניש, טשאַפּנדיקע טריט. ביי דער שוועל איז געשטאַנען אַן אַלטער ייד מיט 
אַ גרויער צוגערונדיקטער באָרד, געדיכטע ברעמען, אַ רויטער נאָז, אַ נאַקעטן 
שאַרבן. אונטער די גרינע אויגן, פֿאַרלאָפֿן מיט בלוטיקע אָדערלעך, האָבן נאָכ- 
געהאָנגען ברוין-און-בלויע טאָרבעלעך. ער איז געווען אָנגעטאָן אין אַ געלן 
שלאָפֿראָק, אַרומגעגאַרטלט מיט אַ קרייקע, אין לויזע שטעק-שיך. ער האָט דער- 
מאָנט עוזר-העשלען אָן די בילדער פֿון די אַפּאָסטאָלן אויף דער קליין-טערעש" 
פּאָלער צערקווע. 

-- דער פּאַן באַנעט, האַ? די טאָכטער האָט מיר דערצײילט! -- האָט פּאַסי 
טאָר פֿישעלזאָן גערעדט פּױליש מיט אַ יידישן אַקצענט. --- זייער אָנגענעם. באַר- 
באַראַ, נעם-צו ביים פּאַן דעם מאַנטל! -- האָט ער באַפֿוױלן. -- אוי... 

דער הוסט האָט אים, אַפּנים, ווידער גענומען שטיקן. ער האָט אַרױסגע- 
נומען פֿון קעשענע אַ פֿאַטשײלע, צוגעלייגט צום מויל. ער האָט פֿאַרקנײיטשט 
דעם הויכן שטערן, װאָס ס'איז געבליבן אויף אים אַ שראַם װוי פֿון אַ יאַרמולקע. 
איין אויג האָט געטרערט, דאָס אַנדערע האָט געשמייכלט. ס'איז שווער געווען צו 
ויסן צי װעט ער הוסטן, אָדער ניסן. די פּאַננאַ באַרבאַראַ האָט זיך אויף אים 
אָנגעבייזערט. 

-- פּאַפּאַ, װאָס ביסטו אַרױסגעקומען? װעסט דיך נאָך מער צוקילן. 

-- אָװאָ, כ'האָב אַ שווערן קאַטאַר. כ'לייד, נישט פֿאַרן פּאַן געדאַכט, אויף 
אַסטמאַ. שוין פֿיל יאָרן. זאָל דער פּאַן אַ ווייל אַרײינקומען צו מיר, 

--- פּאַפּאַ, ס'איז צייט פֿאַר דיר צו גיין שלאָפֿן ! 

--- װאָס איז ס'איילעניש? אַנישט קאָן איך שלאָפֿן? כ'ליג און ראַנגל זיך 
מיטן הוסט. דאָס איז אַ קראַנקײיט אָן אַ רפֿואה, סיידן כ'זאָל אַװעקפֿאָרן קיין אי" 
טאַליע, אין די װאַרעמע געגנטן. ס'איז אַלץ דער קלימאַט. דער פּאַן איז נאָך אפֿשר 
פֿאַר קאָלאַציע ? 

-- אַ דאַנק, כ'האָב געגעסן, 

-- אַ גלאָז טיי קאָן קיינמאָל נישט שאָדן. באַרבאַראַ. ברענג אַרײן צוויי 
גלעזער. קומט ! 

עוזר'העשל אין אַרײן אין אָ ביבליאָטעק. דריי ווענט זיינען געווען פֿול מיט 


632 יצחק באַשעװיס 


ביכער-פֿאַכן, פֿון דיל ביז צום סופֿיט. ביי אַ װאַנט איז געווען אָנגעשפּאַרט אַ 
לייטערל. צוישן די פֿענסטער האָט געהאָנגען אַ יעזוס-בילד. אונטן האָט גע 
קלעפּט אַ פּאַס פּאַפּיר מיט אַן אױפֿשריפֿט. אין מיטן איז געשטאַנען אַ טיש אי- 
בערגעדעקט מיט אַ בלוי טישטוך. ס'איז געלעגן אַן אָפֿן ספֿר, אַ בויגן שרייב- 
פּאַפּיר, אַ פּען אַ האַלבע פּאָמעראַנץ. 

-- נו, זאָל זיך דער פּאַן זעצן. ברוך מיישבין ! דער פּאַן זעט, װאָס דאָס איז ! 

-- יאָ, אַ מורה נבוכים. 

-- דאָס איז מיין באַליבט ווערק, אויסער דער עװאַנגעליע. ס'איז דאָ פֿאַראַן 
מער געדאַנקען וי ביי אַלע מאָדערנע פֿילאָזאָפֿן, קאַנט אַריינגערעכנט. די חסידים 
האַלטן דעם מאַימאָנידעס פֿאַר אַן אַפּיקורס. קיין מער רעליגיעזן דענקער קאָן 
מען זיך גאָרנישט אױסמאָלן. כ'הער, דער פּאַן איז אַ לערער אין אַ ראַבינער- 
סעמינאַר. 

-- געווען. 

-- ס'מוז זיין אַ נייער. איך געדענק דעם סעמינאַר אויף דער גענשע. כ'האָב 
גאַנץ גוט געקאָנט דעם גאָטזעליקן דר. פּאָזנאַנסקי. איצט איז ראַבינער דר. 
שור, אַ גאַליציאַנער. דער פּאַן איז געוויס אַ פֿרײדענקער! 

-- כּמעט. 

-- ס'איז אַנטשטאַנען אַ ניי יידנטום : יידן אָן אַ גאָט. דער גרעסטער ווידער" 
שפּרוך, װאָס די געשיכטע האָט געקאָנט אױסטראַכטן 

-- װאָס זאָל טאָן אַ ייד, אַז ער פֿאַרלירט דעם גלויבן? 

די טיר האָט זיך אױפֿגעמאַכט. די פּאַננאַ באַרבאַראַ האָט אַרײנגעטראָגן אויף 
אַ טאַץ צוויי גלעזער טיי, אַ פּושקע צוקער, פּעניצלעך ציטרין, קיכלעך. זי האָט 
קונציק געעפֿנט די טיר, מיט אַ שפּיץ שוך. זי האָט געטאָן אַ פֿאָרשנדיקן קוק 
אױפֿן פֿאָטער, אויף עוזר-העשלען. 

-- איר דעבאַטירט שוין! 

-- וואו איז די דינסט? שטעל אַװעק. כ'זאָג, אַז אַ ייד אָן גלויבן איז אַ 
קאָנטראַדיקציאָ אין אָביעקטאָ -- 

--- פּאַפּאַ, דער פּאַן באַנעט איז צו אונדז אַרױסגעקומען מיטן באַדינג,. דו 
זאָלסט אים נישט באַאײינפֿלוסן מיט דיינע מיינונגען. 

-- ניין. פֿאַרװאָס ? ס'איז אינטערעסאַנט --- האָט עוזר-העשל זיך אָנגערופֿן. 
-- כ'פֿרעג : װאָס זאָל טאָן אַ ייד, װאָס האָט אָנגעוואוירן די אמונה ? 

-- אַ ייד אָן גלויבן איז אויס ייד, --- האָט פּאַסטאָר פֿישעלזאָן געפּסקנט. 

-- װאָסיזשע איז ער ? 

-- אַ פֿאַרזעעניש. 

-- װאָס איז מיט גויים ? זיי זיינען אַלע גלױביקע? 

-- גויים האָבן אַ לאַנד, אַ שפּראַך, אַ קולטור, 

-- יידישקייט באַשטײט נישט בלויז אין רעליגיע. דערין ליגט דער טעות. 
יידן זיינען אַ פֿאָלק, דערויף איז געבויט דער ציוניזם, 

-- אויב יידן זיינען אַ נאַציע, איז דאָך נאָװאַטשינסקי גערעכט: זייגען זיי 
דאָך טאַקע אַ פֿרעמד-קערפּער. 

-- אַ מינדערחייט איז נישט קיין פֿרעמד-קערפּער. פּױלן האָט אויך דייטשן, 
אוקראַינער, ווייס-רוסן. 

-- יענע װעלן זיך אַסימילירן, 

-- פֿאַרװאָס, פּאַפּאַ, זאָלן זיי זיך אַסימילירןן? --- האָט די פּאַננאַ באַרבאַראַ 
זיך אַריינגעמישט. -- דו, פּאַפּאַ, רעדסט טאָג און נאַכט פֿון גערעכטיקייט, אָבער 
אַז ס'קומט צו עפּעס, האַלטסטו, אַז דער שטאַרקער דאַרף איינשלינגען דעם 
שװאַכן. 

-- כ'זאָג נישט, אַז מ'דאַרף. כ'באַשטעטיק בלויז דעם פֿאַקט. 

-- די אַלע װידערשפּרוכן האָבן איין קוועלע: דעם קאַפּיטאַליזם. אין אַ גע- 
רעכטער אָרדענונג װעלן אַלע מענטשן הויזן צוזאַמען און איינער װעט נישט 
אױפֿפֿרעסן דעם צווייטן, נישט פֿיזיש און נישט גייסטיק, 

-- װאָס ס'עט זיין, טאָכטער, ווייסט קיינער נישט אויסער גאָט, 

-- דאָס, פּאַנִיע פֿישעלזאָן, זענט איר גערעכט, 

-- טרינקט -י טיי, זי ווערט קאַלט. די טאָכטער זאָגט, איר זענט אַ פֿילאָ- 
זאָף. 

-- כ'האָב שטודירט פֿילאָזאָפֿיע, 

-- נו, װאָס האָט איר אויסשטודירט? 

-- גאָרנישט, 

-- דער פּאַן איז אַזױ באַשײדן. דער פּאַן באַנעט האָט אַן אייגענעם סיס" 
טעם. 

-- כ'האָב נישט קיין סיסטעם. אין איין זאַך גלויב איך יאָ: אַז גרופּן און 
מינדערהייטן זיינען נישט קיין אומגליק. 

דער פּאַן באַנעט האַלט, אַז די מענטשהייט קעמפֿט פֿאַר אינדיװידואַליזם, 
פֿאַר אַ טורעם פֿון בבל. 

--- װאָס מיינט איר אונטער אינדיװוידואַליזם ? ס'זיינען דאָ אמתן, װאָס שיי" 
נען פֿאַר אַלעמען גלייך, װוי די זון אין הימל. 

-- וויכטיק פֿאַרן לעבן זיינען די אינדיווידועלע אמתן. 

-- אַ שטייגער װאָס ? 

-- געוואוינהייטן, שװואַכקײטן, אַפֿילו נאַרישקײטן. זיי שטעלן צונויף די פּער- 
זענלעכקייט. 

-- צוליב דעם לוינט זיך צו שעכטן! 

= װאָס, אייגנטלעך, שיידט אונטער אַ פֿראַנצױז פֿון אַן ענגלענדער? מיט 
װאָס איז אַ פּאָליאַק אַנדערש פֿון אַ רוס 1 אַלץ קלייניקייטן, 

-- די יידישע רעליגיע וויל אייניקייט. ויעשו כולם אגודה אַחֹת לעשות 
רצונך בלבב שלם. דאָס קריסטנטום שטרעבט געוויס צו אַחדות. דאָס איז דער 
פֿונדאַמענט. פֿאַרשײדנהײט ווילן די פּאַרטײ פֿירער, די דעמאַגאָגן, די וועלט-צע" 
שטערער. דאָס איז ס'אומגליק פֿון היינטיקן ייד. ער איז צעשפּליטערט אויף טויזנט 
שטיקער : ציוניסטן, בונדיסטן, קאָמוניסטן, פּועלי-ציון, רעכטע, לינקע. מ'האַלט 
זיך אין איין שפּאַלטן. יעדן מאָנטאָג און דאָנערשטאָג פּאַראַדירט מען מיט פֿענער. 
ס'איז דאָ אַ ווערטל: צוויי יידן געהערן צו דריי פּאַרטײען, כע"כע"כע... אַז 

דער נוצרי איז געקומען און געװאָלט אַלע פֿעלקער אַרונטערנעמען אונטער די 
פֿליגל, זיינען אונדזערע יידעלעך געווען די ערשטע, װאָס האָבן װידערגעשפּע- 
ניקט -- 

--- פּאַפּאַ, הויבסט שוין אָן ? 

-- כ'זאָג דעם אמת!... 

פּאַסטאָר פֿישעלזאָן האָט געטאָן אַ זעץ מיט דער פֿױסט אין טיש. ער איז 
געװאָרן בלוי. דער הוסט האָט אים גענומען דישען. ער האָט זיך געקרעקט, גע- 
כאָרכלט, געפּרײכט. ער האָט אַרױסגעכאַפּט די פֿאַטשײלע, האַסטיק אָפּגעװישט 
די פֿלעגמע אויף דער באָרד. די פּאַננאַ באַרבאַראַ האָט אַ ביס געטאָן די ליפּן 

-- זאָל דער פּאַן אַרײינקומען צו מיר. פּאַפּאַ פֿילט זיך נישט גוט -- 

-- אַנטלױפֿט נישט! מיר זיינען אַן עם קשה-עורף. ביטערע עקשנים. נאָר 
אײינגעשפּאַרטקײט האָט אויך אַ גרענעץ. ס'איז אַ קריסטלעכע וועלט. מיר װערן 
צעריסן. ס'איז דאָ פֿאַר אונדז איין אויסוועג : צו דערקאָנען די װאָרע לערע -- 

--- פּאַפּאַ, גענוג. קומט, פּאַניע באַנעט. ער טאָר זיך נישט אױפֿרעגן. ער האָט 
אַ שװואַך האַרץ... 

קאַפּיטל צװיי און פֿופֿציק 


מסעג לאַנג איז הערץ יאַנאָװער געזעסן אַלײן אין דעם תּפֿיסה-קעמערל. ער 
האָט פֿון ווייך ברויט אויסגעקנעטן שאַך-פֿיגורן, מיט אַ שפּיץ לעפֿל אויסגע- 
קריצט אויף דער באַנק אַ שאַך-ברעטל. די כּלים, װאָס האָבן געזאָלט זיין שװאַרץ, 
האָט ער אויסגעשמירט מיט שטויב פֿון דיל. ער איז געזעסן און געשפּילט מיט 
זיך אַליין. ער האָט געביסן די ליפּן, געצופּט דאָס שפּראָצנדיקע בערדל, גע" 
ברומט צו זיך מיט אַ גמרא-ניגון, 

-- ממה"נפֿשך, גייט דער זקן אַזױ, מאַך איך די שמירה. אלא, ר'עט אַרױס 
מיט דער מלכּה, פֿאַרשטעל איך מיטן פֿערד... 

אַז די שפּיל איז אים געװאָרן צוגעגעסן, האָט הערץ אאַנאָװער זיך גענומען 
צו מאַטעמאַטיק. ער האָט מיט אַ נאָגל אָנגעצײיכנט אויף דער װאַנט איקסן, איפּ- 
סילאָנען, אַלערלײ צייכנס. ער האָט זיך גענומען זונן אַ באַוייז אויף פֿערמאַס 
לעצטער טאָרעמע, װאָס וועגן איר האָט ער אַמאָל געלייענט אין ;הצפֿירה. 
הערץ יאַנאָװוער האָט באַנומען, אַז די מי איז אומזיסט. די גרעסטע מאַטעמאַ- 
טיקער האָבן זיך דערויף געמאַטערט. אָבער אַלץ בעסער איידער זיך צו גריבלען 
אין די פֿינסטערע מחשבות. 

הערץ יאָנאָװער האָט אַרױפֿגעקלעטערט אויף דעם טאַפּטשאַן, אַרױסגעקוקט 
דורכן געקראַטעטן פֿענסטערל. קיין גאָס האָט מען פֿון דאַנען נישט געזען. פֿון 
דער שטאָט האָט זיך אױפֿגעהױבן אַ פֿאַרשטיקט געברויז. אונטערן ווינטערדיקן 
הימל האָבן זיך געהויבן דעכער, קוימענס, רויכעס. וועטער:הענער האָבן זיך 
געדרייט אין ווינט. אַ קאַץ איז געקראָכן לענגאויס אַ רינע. דאָ האָט געווירבלט 
דער שניי און דאָ האָט געשימערט די זון. טשאָטעס פֿײיגל זיינען געפֿלױגן אַהין 

און צוריק, אַ שמאַטיק פּאַרשױנדל האָט געיאָגט טויבן מיט אַ לאַנגן שטעקף 
מ'האָט אים, הערץ יאַנאָװערן, אײינגעשפּאַרט װי אַ חיה אין שטייג, אָבער עולם 
כמנהגו נוהג. די קירכן-גלאָקן קלינגען. אין די בתּיימדרשים דאַװונט מען. מייד" 
לעך פֿירן ליבעס. ווער ווייסט? אפֿשר האָט שוין גינע אויך שלום געמאַכט מיט 
דעם מצב ? עלעחיי זי װאָלט געװאָרן אַן אלמנה... 

וי הערץ יאַנאָװער איז אַזױ געשטאַנען מיט אַ פֿאַרריסענעם האַלדז, האָט 
זיך דערהערט אַ גראַבלען אין שליסל-לאָך,. ער איז אַראָפּגעשפּרונגען און זיך 
אַוועקגעזעצט. ס'האָט אין אים געטאָן אַ צאַפּל די האָפֿענונג. ס'איז אַרײן דער 
געשטופּלטער פּאָליציאַנט, 

-- נאַפֿטאַלי כערץ יאַנאָװער ? קומט מיט מיר! נעמט מיט די זאַכן. 

-- וואוהין פֿירט מען מיך ? 

-- צו דער תּליה... 

הערץ יאַנאָװוער האָט נישט געהאַט װאָס מיטצונעמען. מ'איז ווידער פֿאַר- 
ביי די טרעפּ, דעת לאַנגן הויף. דאָס קעטשל איז דאָסמאָל דאָ נישט געשטאַנען. 
ס'איז װאַרשײנלעך אַרומגעפֿאָרן אויף ;אָבלאַװעס?, ס'איז געווען אַ דערפֿרי- 
שונג אַ ווייל אײינצואָטעמען די ווינטערדיק-האַרבע לופֿט, צו טרעטן אויף שטיי" 
נער, שניי. די פֿיס זיינען הערץ יאַנאָװוערן געװאָרן יינגלש גרינג. ס'האָט זיך אים 
אויסגעדוכט, אַז ער האָט דערשפּירט דעם דופֿט פֿון װאַלד, פֿעלד, פֿרילינג, אין 
דעם איינציקן בוים --- אַרומגענומען מיט אייזערנע שטאַכעטן -- זיינען די צווייגן 
געווען באַפּוצט מיט ווייסע פֿליטערלעך, וי צוויט. פֿון דעם בלאַנקן ליכט און 
שאַרפֿן אוויר איז הערץ יאַנאָװוער געװאָרן װי שיכּור. גרין-גאָלדענע פֿלעקן האָבן 
אים געטאַנצט פֿאַרן בליק. דער פּאָליציאַנט האָט אים פֿונסנײי אַרײנגעפֿירט 
אין דער קאַנצעלאַריע, וואו ס'איז געזעסן דער דיקער באַאַמטער מיט די 
וויין-פֿלעקן אױפֿן פּנים. די שיקסע האָט איצט זיך געפּאָרעט מיט אַן אויס- 
געלאָשן ליכט, אָנגעטריפֿט אויף אַ גלעזערנעם לייכטער. דערנעבן איז געלעגן 
אַ שפּיזל. אויף דער באַנק, פֿאַרן שרייב-טיש, איז געזעסן אַ צעשויבערט מענטשל 
מיט גרויע צויטן אין דער טשופּרינע, די אײינגעפֿאַלענע באַקן באַװאַקסן מיט 
אַ שטעכיקער באָרד, אָן אַ קראַגן. ער האָט געקוקט מיט אַ פּאָר גרינע בלוט- 
פֿאַרלאָפֿענע אויגן פֿון איינעם, װאָס שלאָפֿט נישט נעכט. פֿון הינטער דער אונ- 
טערשטער ליפ האָבן אַפֿערגעשטאַרצט דריי ציין, שיטערע און שפּיציקע, וי 
ביי אַ פֿיש, 

-- וי הייסט דאָס מיידל? -- האָט אים געפֿאָרשט דער באַאַמטער. 

--- כ'ווייס נישט. 

-- זי איז צו אייך געקומען און איר ווייסט נישט וי זי הייסט? 

-- זי האָט זיך גערופֿן קאַראָלאַ. 

-- דער ביינאָמען ? 

-- כ'ווייס נישט, 

-- פּאַננאַ יאַדזשאַ, זאָל די פּאַני אָנצינדן דאָס ליכט! -- האָט דער אויס- 
פֿאָרשער באַפֿױלן, 

-- כ'ווייס נישט! כ'ווייס נישט! כ'ווייס נישט! -- האָט דער באַשולדיקער 

זיך צעשריגן מיט אַ הייזעריק קול. די דריי ציין האָבן זיך געטאָן אַ הויב, װוי צו 
בייסן. די שיקסע האָט אָנגעריבן אַ שוועבעלע, נאָר די קנויט האָט זיך נישט 
באַלד אָנגעצונדן. דער אױספֿרעגער האָט געװאָרפֿן אַ בייזן בליק אויף הערץ 
יאַנאָוער. 

-- װאָס טוט ער דאָ? 

-- צום פֿאַן קאַטשינסקי. 

-- ער װאַרט דאָך אויף אים ! 

דער פּאָליציאַנט האָט באַדעכטיק אָנגענומען הערץ יאַנאָװער ביים עלנבויגן, 
אים פֿאַרבײגעפֿירט צוויי ליידיקע שטובן. מ'האָט דאָ געהאַלטן אין רעמאָנטירן. 
ס'זיינען געווען אָנגעשטעלט לייטערס, קובלס קאַלך. פֿון אָפּגעריסענעם טינק 
האָבן אַפֿערגעקוקט די רויר:שטעקעלעך. מ'האָט אים אַרײנגעפֿירט אין אַן אויס- 
געפוצטן קאַבינעט מיט ביכער-שענק, אַ סאָפֿע, געפֿלאָכטענע שטולן, אַ שרייב 
טיש באַדעקט מיט אַ גרין טוך. ס'איז דערויף געלעגן אַן איינציק בלעטל 
פּאַפּיר. ס'איז דאָ געזעסן אַ יונגערמאַן פֿון אַ יאָר דרייסיק, -- אַ שמאָלער, אַ 
גלאַט-ראַזירטער, מיט אַ קאָפּ גאָלד-בלאָנדע האָר פֿאַרקעמט אַרױף, מיט אַ הויכן 
שטערן פֿון אַן אינטעלעקטועלן -- אָנגעטאָן אין אַ גױיינער בלוזע, אָן שום באַ- 
פּוצונגען, דאָס קעלנערל פֿאַרהעקלט אַרום האַלדז,. ס'איז שווער געווען אונטער" 
צושיידן צי די טראַכט איז מיליטעריש, אָדער ציוויל, אַ זויבערקייט האָט גע" 
הויכט פֿון אים און די רו פֿון איינעם, װאָס האָט זיך אוױיסגעטאָן פֿון אַלע היימי- 
שע זאָרגן. דער פּאַן קאַטשינסקי האָט זיך געטאָן אַ הויב, װוי זיך אױפֿצושטעלן 
פֿאַר דעם גאַסט. 

-- דער פּאַן יאַנאָװער, האַ? ביטע, זאָל זיך דער פּאַן זעצן. 

-- כ'דאַנק פֿיל מאָל. 

-- דער פּאַן רויכערט ? 

- יאָ, אַ דאַנק. 

-- ביטע. דער פּאַן ט'אפֿשר טרינקען אַ גלאָז טיי? 

הערץ יאַנאָװערן זיינען אָנגעלאָפֿן די טרערן. 

-- ניין. יאָ. אַ הערצלעכן דאַנק. 

-- סטאַך, שיקט אַריין אַ גלאָז טי ! 

דער פּאָליציאַנט האָט צונױפֿגעקלאַפּט די קנאַפֿלען, איז אַרױס. דער פּאַן 
קאַטשינסקי האָט אָנגעצונדן אַ קינדל, צוגעשטעלט צו הערץ יאַנאָװערס שפּיץי 
פּאַפּיראָס, נאָר װיפֿל הערץ יאַנאָװער האָט נישט געצויגן דעם מונדשטוק, האָט 
דער טאַבאַק זיך נישט פֿאַררױכערט. דאָס פֿײערל האָט שוין דערגרייכט דעם 
װאָרצל פֿון פּאַן קאַטשינסקיס נאָגל. הערץ יאַנאָװערן איז אַרױסגעטרעטן דער 
שווייס. ער האָט געגעבן אַ האַסטיקן צי, איינגעזויגן אַ מויל רויך. 

-- אַנטשולדיקט, כ'בין נערוועז, 

-- ס'מאַכט נישט אויס. 

דעם פּאַן קאַטשינסקיס העלע אויגן האָבן אָפּגעמאָסטן הערץ יאַנאָװער סיי 
מילד, סיי דורכדרינגלעך, ס'האָט זיך געדוכט, אַז ער וועגט יעדעס װאָרט. 

-- פּאַניע יאַנאָװוער, ס'טוט אונדז לייד דער גאַנצער אינצידענט. איר זענט 
אַ קרבן פֿון אַ מיספֿאַרשטענדעניש. 

הערץ אאַנאָװער האָט זיך קוים איינגעהאַלטן נישט צו ויינען 

-- כ'בין גליקלעך, װאָס דער אמת איז אַרױס. כ'האָב שוין געמיינט, אַז -= == 

און ער האָט זיך אָפּגעהאַקט, 

-- ס'האָט זיך באַמיט פֿאַר אייך איינער פֿון די שענסטע פּערזענלעכקייטן 
אין יונגן פּױלן : פּולקאָװניק יאַן זאַזשיצקי. 

-- ווירקלעך ? ס'איז נאָבל פֿון זיין זייט. כ'האָב זיך באַקענט מיטן פּולקאָוו- 
ניק, ווען ער איז נאָך געווען אַן אָנפֿאַנגער -- -- אין אַן אַטעליע אויף דער 
שװויענטאָ-קזשיסקע גאַס -- 

-- יאָ, כ'ווייס,. ס'איז צום באַדױערן, װאָס דער פּאַן מוז האַלטן אין הויז 
אַזױנע סובלאָקאַטאָרן װי ברוידע און די אַנדערע -- 

-- כ'האָב װױפֿל מאָל געװאָרנט מיין פֿרױ. ס'איז אַלץ אַ רעזולטאָט פֿון די 
שלעכטע באַדינגונגען -- 

-- זעלבסטפֿאַרשטענדלעך. אָבער ס'איז בעסער צו זיין פֿאָרזיכטיק. דער 
געוויינלעכער אַגענט אָריענטירט זיך װייניק. ווען ער געפֿינט אין אַ וואוינונג 
ליטעראַטור, ליידן אַלע, | 

-- יאָ, כ'קען דאָס פֿאַרשטײן. איכ'ל זען, מ'זאָל די לייט מער נישט אַרײנ- 
לאָזן. 

-- גאַנץ ריכטיק. דער פּולקאָװוניק האָט דאָ נעכטן פֿאַרבראַכט אַ שעה צייט. 
אַלץ צוליבן פּאַן. ער האָט דערציילט מערקווירדיקע פֿאַקטן. ער קאָן אויסגעבונדן 
דעם יידישן שטייגער, 

די טיר האָט זיך פּאַמעלעך אױפֿגעמאַכט. די שיקסע, װאָס האָט פֿריער אָנגע- 
צונדן דאָס ליכט, האָט אַרײנגעטראָגן אַ גלאָז טיי. ס'האָט דערין געשטעקט אַ צי" 
נערן לעפֿעלע. אױפֿן באָדעם איז געלעגן אַן איינציק שטיקל צוקער. דער פּאַן 
קאַטשינסקי האָט געטאָן אַ שמייכל. 

-- פּאַננאַ יאַדזשאַ. די פּאַני קאָן קיינמאָל נישט ברענגען קיין פֿול גלאָז. 

די פּאַננאַ יאַדזשאַ האָט געװאָרפֿן אַ דערצאָרנטן בליק אויף הערץ יאַנאָװער. 

-- ס'האָט זיך פֿאַרגאָסן. 

-- ס'איז אַן אַלטע ווייבערשע שװאַכקייט. 

די פּאַננאַ יאַדזשאַ איז אַרױס. די גראָבע פֿיס האָבן זיך געקלאַמערט אָן דער 
שוועל, דעם פּאַן קאַטשינסקיס פּנים איז אין איין רגע ווידער געװאָרן ערנסט. 

ביטע, טרינקט, פּאַניע יאַנאָווער. װאָס פֿאַראַ פּערזאָן איז איינער אָזער העשעל 
באַנעט? איר קאָנט אים, האַ? 

-- אויסגעצייכנט. ער איז מיינס אַ נאָענטער פֿרײינט. ער איז אַ לערער אין 
אַ פויליש-העברעאישער גימנאַזיע, פחבצלת". ר'איז אויך פֿאַרבונדן מיט אַ ראַ" 
בינער-סעמינאַר. 

-- נישט קיין רויטער ? 

-- פֿאַר קיין פֿאַל. ער האָט אַן אייגענע פֿילאָזאָפֿיע. לויט אים קומט אויס, 
אַז אַלע סאָציאַלע פּראָבלעמען קאָן מען לייזן דורך געבורט-קאָנטראָל. ער לייגט 

צופֿיל װאָג אויף סעקס. ער גלויבט, אַז ליבידאָ, אין ברייטסטען זין, איז דער 
שליסל צו אַלע פֿראַגן: אינדיווידועלע, עקאָנאָמישע, פּאָליטישע. 

--- וי אַזױ ? דאָס איז אינטערעסאַנט. מ'האָט מיר געמאָלדן אַז ער האָט 
צו טאָן מיט אַ קאָמוניסטין, אַ געוויסע באַרבאַראַ פֿישעלזאָן, אַ געטױפֿטע. 

-- איך קאָן די באַרבאַראַ אויך. כ'װאָלט זי נישט באַצייכנט פֿאַר אַ קאָמו" 
ניסטין, 

-- וי דען ? 

-- אַ סאַלאָן-ראַדיקאַלין, אַ מיטלױפֿערין, װאָס זי ברויכט איז אַ מאַנסביל. 

-- טרעפֿלעך. פּאַניע יאַנאָװער, כ'וויל רעדן מיטן פּאַן גאַנץ פּריװאַט. װי 
אַ מאַן צו אַ מאַן. ס'האָט גאָרנישט צו טאָן מיט מיינע אָפֿיציעלע פֿליכטן, 

--- מיט פֿאַרגעניגן, 

--- פּאַניע יאַנאָװער, דער פּראָצענט יידישע קאָמוניסטן איז אומגעהייער 
גרויס. די פּראָפּאָרציע איז אײנפֿאַך פֿאַנטאַסטיש. ווייסן דאָס די יידישע אינטע- 
ליגענטן? װאָס טראַכטן זיי דעריבער ? 

-- ס'איז די יידישע לאַגע. מ'לאָזט אונדז נישט צו נישט אין קיין אַמטן 
נישט אין קיין פֿאַבריקן. דער אַנטיסעמיטיזם שאַפֿט דעם קאָמוניזם, 

-- אָנגענומען, אַז ס'איז אַזױ. ווייסן די יידישע פֿירער, אַז דער קאָמוניזם 
פֿון די יידישע מאַסן רופֿט אַרױס אַ צענפֿאַכן, אַ הונדערטפֿאַכן אַנטיסעמיטיזם ? 

--- מיר ווייסן דאָס אויך. ס'איז אַ פֿאַרכּישופֿט ראָד, 

-- פּאַניע יאַנאָװער, כ'וויל דעם פּאַן נישט שרעקן, אָבער ס'איז אַן אומדער- 
טרעגלעכער צושטאַנד, די יידן זיינען היינט-צו-טאָג די פֿאַרשפּרײטער פֿון באָל- 
שעוויזם אויף דער גאַנצער וועלט. כ'טרייב נישט איבער אויף קיין האָר: דאָס 
שטעלט אין געפֿאַר די יידישע ראַסע. 

-- אָבער װאָס קאָנען מיר טאָן? מיר האָבן נישט דאָ אין פּױלן קיין 
שום מאַכט. די יידישע גמינע האָט נישט קיין אײינפֿלוס אויף דער ייוגנט, די 
איינציקע רעטונג איז: מ'זאָל אונדז געבן פּאַלעסטינע. אין אייגענעם לאַנד וועלן 
מיר קאָנען אָננעמען די געהעריקע מאָסמיטלען. 

-- דער פּאַן איז, אַלזאָ, אַ ציוניסט ? 

-- כ'זע נישט קיין אַנדער אויסוועג. 

--- כ'וויל דעם פּאַן נישט פֿאַרשאַפֿן קיין פֿאַרדרוס, אָבער דער ציוניזם איז 
אַ דורכפֿאַל, פּאַלעסטינע קאָן נישט אַרייננעמען דעם צופֿלוס פֿון דער יידישער 
באַפֿעלקערונג אין פּוילן, כ'רעד שוין נישט פֿון אַנדערע לענדער. 

-- אָן אַ היים זיינען מיר פֿאַרלױרן, 

-- גיט זיך דער פּאַן אָפּ אַ רעכענונג, אַז מ'קאָן נישט זיין קיין פּוילישער 
בירגער און גלייכצייטיק שטרעבן אַװעקצואװאַרפֿן די זעלבע בירגערשאַפֿט און 
אָננעמען אַן אַנדערע? שטעלט דאָס אייך נישט אַװעק אין בעסטן פֿאַל פֿאַר 
ציײיטװוייליקע בירגער ? 

--- מיר יידן זיינען אין אַ לאַגע, אַז מיר האָבן פֿאַרלױרן די איניציאַטיו. 
מיר זיינען אוממעכטיק סיי אין באַצוג צו די קריסטן, סיי צו אונדזערע אייגענע 
ברידער. אויב די פֿעלקער ווילן אונדז לאָזן לעבן, מוזן זיי געפֿינען אַ מיטל. 

-- װאָס פֿאַר אַ מיטל? פֿון ריין דעמאָקראַטישן שטאַנדפּונקט קאָן מען 
גישט נעמען אַן אַראַביש לאַנד און דאָרט גרינדן אַ יידישע מלוכה, 

-- װאָס איז דעם פּאַנס עצה ? 

-- כ'ווייס נישט, מיין ליבער יאַנאָװוער. האָט איר געלייענט דאָס בוך ,די 
דעמערונג פֿון ישראל"? 

-- ניין, כ'האָב עס געזען אין אַ שוי-פֿענסטער. 

-- אַ באַלערנד װערק, אָבער דורכויס פּעסימיסטיש. כ'האָב געשמועסט 
דערוועגן מיטן פּולקאָװניק. אויף ווידערזען, פּאַניע יאַנאָװער. זאָל אונדז דער 
פּאַן אַנטשולדיקן די אומאָנגענעמלעכקייטן. דער פּאַן איז פֿרײ, 

--- כ'דאַנק פֿיל מאָל, ס'איז אַ טרויעריקע סיטואַציע. 

-- די צייט לעזט אַלע פּראָבלעמען. אַהין אָדער אַהער. אַדיע. 

הערץ יאַנאָװער איז אַרױס. פֿון יענער זייט טיר האָט געלויערט דער פּאָ- 
ליציאַנט. דער אַרעסטאַנט האָט נאָך געמוזט דורכמאַכן אַ פּאָר פֿאָרמאַליטעטן 
ער האָט געדאַרפֿט אונטערשרייבן אַ פּאַפּיר, צוריקקריגן דאָס געלט, די שלייקעס, 
די שיכבענדלעך. 

= = 

נעבן דער דייטשער גרענעץ, נישט ווייט פֿון מלאַװע, האָט די אגודה שלומי אמוני 
ישראל אָפּגעדונגען אַ גוט ביי אַ יידישן פּריץ. פֿרומע בחורים, װאָס ווילן עולה- 
זיין קיין ארץיישראל, האָבן זיך דאָרט געלערנט ערד-אַרבעט. מ'האָט אַרײן- 
געשטעלט אין אַ שטוב אַן ארון-קודש מיט ספֿרים, מ'האָט געדונגען קעכינס, װאָס 
גיבן אַכטונג אויף כּשרות. מ'האָט אַלץ צוגעגרייט על פּי רוח התּורה והמסורה, 
גאַנץ פֿרי האָבן די יונגעלייט געדאַװונט מיט מנין, צוזאַמען געלערנט אַ דף גמרא, 
דערנאָך האָט מען זיך געוואַשן צו שאו-ידיכם, געגעסן איבערבייס. נאָכן בענטשן 
מזומן איז יעדער אַװעק צו זיין מלאכה: ווער אױפֿן פֿעלד, ווער אין שטאָל, 
ווער אין שייער. אין אָנהױב האָבן די פּויערים פֿון דער געגנט געלאַכט אויס די 
אויסגעאיידלטע יונגעלייטלעך אין די קאַפּלען, לײיבסערדאַקן, לאַנגע קאַפּאָטעס, 
די יידישע אינטעליגענטן פֿון די נאָענטע שטעטלעך האָבן פֿאַרפֿאַסט וועגן די 
באַנק-קוועטשער אַלערלײ שפּאָט-לידלעך. אָבער ס'האָט זיך אינגיכן אַרויסגע- 
וויזן, אַז מ'קאָן לייגן תּפֿילין, טראָגן ציצית, היטן שבת, און דאָך זיך אויסטויגן 
אין לאַנדװירטשאַפֿט. אויף די פֿעלדער, װאָס די ישיבה-בחורים האָבן פֿאַרזײט, 
האָבן נאָך פּסח אַרױסגעשפּראָצט גרינע זאַנגען. אַלץ איז געראָטן: דער קאָרן 
דער ווייץ, די קאַרטאָפֿל, דאָס קרויט, די בוראַקעס. נאָכן שניט האָט די אגודה 
איינגעלאַדן אין דער פּאָסעסיע פֿאָרשטײער פֿון די יידישע צייטונגען אין פּוילן 
און אַמעריקע. מ'האָט אױפֿגעשטעלט לכּבוד די גרויסשטאָטישע געסט אַ טויער 
געפֿלאָכטן פֿון צווייגן, באַהאָנגען מיט עפּל, באַרן, דיניעס, אַנדערע פֿרוכטן 
פֿון גאָרטן. אויבן האָט מען פֿון גראָזן און בלימלעך צונױפֿגעשטעלט די ווער" 
טער : ברוך הבא. נאָכדעם וי די קאָרעספּאַנדענטן האָבן אָפּגעגעסן די סעודה -- 

ציבעלעס מיט שמאַלץ, פֿיש, לאָקשן מיט יויך, פֿלײיש, פֿלױמען-צימעס -- האָבן 
די עסקנים געהאַלטן פֿאַר זיי דרשות. אַלע רעדנער האָבן פֿאַרלאַנגט, אַז די 
יידישע אַגענץ זאָל צוטיילן סערטיפֿיקאַטן קיין ארץיישראל אויך פֿאַר די אָר- 
טאָדאָקסן. יאָ, אויך די אגודה האָט איינגעזען אַז יידן אין פּוילן ווערן דער" 
שטיקט. אויך זי האָט זיך אויף איר שטייגער אַ נעם געטאָן צו ישוב-הארץ. 

ווען ר' משה"גבריאל האָט אין ביאַלאָדרעװנע דערהערט די נייעס, האָט ער 
געשאָקלט מיטן קאָפּ. ס'איז געווען פֿאַר אים נאָך אַ װאָרצײכן, אַז די אגודה גייט 
אױפֿן וועג פֿון די אַפּיקורסים. זיי טוען אַלץ נאָך די אױפֿגעקלערטע. אין דער 
צייטונג זייערער, ;דאָס יידישע טאָגבלאַט", נוצן זיי דאָס לשון פֿון ,היינט" און 
פֿון ,מאָמענט?. זיי דרוקן אַלערלײ לידער און ראָמאַנען, װאָס כאָטש ס'שמועסט 
זיך וועגן פֿרומע ענינים, האָט עס פֿאָרט אַ ביי-טעם פֿון אַפּיקורסות. אין די 
חדרים זייערע לערנט מען גויישע לימודים. די טוער פֿאָרן אַרום אויף קאָנ" 
פֿערענצן, מישן זיך אויס מיט ציוניסטן, גלוחים, ניין, לא זו הדרך. מ'לייגט אַרין 
די טומאה אין דער יראה. ר' משה-גבריאל האָט געהאַט פֿאַריבל אױפֿן גורער 
רבין, דעם ראַדיזמינער, דעם סאָקאָלאָװער, די אַנדערע אדמורים, װאָס לאָזן זיך 
נאַרן פֿון די באַהאַלטענע כופֿרים. ער האָט געגעבן גערעכט דעם מונקאַטשער 
רבין, װאָס האָט אָנגערופֿן די אגודהניקעס רשעים, זיי אַרײנגעװאָרפֿן אין חרם. 
ר' משה"גבריאל האָט געוואוסט, אַז אויב מ'דערלאַנגט דעם שטן אַ פֿינגער, כאַפּט 
ער אַרײן די גאַנצע האַנט. װי באַלד מ'געוויינט-צו בחורים צו ביכער, װעלן זי 
שפּעטער, חלילה, לייענען פּרצן, לױפֿן אין די טעאַטערס, אַראָפּװאַרפֿן דעם עול, 
די רביים אַליין פֿירן נעבעך דאָס יונגוואַרג צו שמד, 

ר' משה-גבריאל האָט װיפֿל מאָל געװאָרנט די מנהיגים פֿון פּױלן, ער האָט 
געשריבן בריוו, אַפֿילו געלאָזט אָפּדרוקן אַ ספֿרל װעגן דעם ענין, צעשיקט 
בכל תּפֿוצות ישראל. אָבער קיינער האָט זיך צו אים נישט צוגעהערט. ער האָט 
אַכטונג געגעבן וי ווייט ר'האָט געקאָנט, אַז קיין שום ביאַלאָדרעװנער חסיד 
זאָל נישט געהערן צו דער אגודה. ער האָט ביי יעדער געלעגנהייט דערמאָנט 
די גמרא: לא תתגודדו, לא תעשו אגודות אגודות... 

ר' אהר'לע, דער רבי, ר' משה-גבריאלס זון, האָט אויבן-אויף געהאַלטן 
מיטן פֿאָטער, אָבער מקורבים האָבן געהערט, אַז ר' אהר'לע האָט ספֿקות. דאָס 
יונגװואַרג אין פּוילן איז אָפּגעפֿאַלן פֿון יידישקייט. די בתּיימדרשים און די שטיב- 
לעך זיינען געשטאַנען לײידיק. ס'איז דערגאַנגען אַזױ ווייט, אַז אַ בחור מיט אַ 
בערדל און פּאות איז שווער צו טאָן אַ שידוך, װאָרים ס'רוב מיידלעך זיינען 
קאַליע. די אַפּיקורסישע פּאַרטײען האָבן אַ סך וועגן וי אַרײנצוציען אין דער 
נעץ. אויב מ'עט זיך נישט קעגנשטעלן מיט אַלע כּוחות, איזן עתידה תּורה 
שתשתכח מישראל, טיף אין האַרץ האָט ר' אַהר'לע געטראַכט, אַז די מעשה, 
װאָס ארץיישראל ווערט װוידער באַזעצט נאָך צוויי טויזנט יאָר חורבן, איז נישט 
קיין קלייניקייט. אמת, דער דאָקטאָר הערצל און די אַנדערע ציוניסטן זיינען גע- 
ווען גויים גמורים, אָבער די זאַך איז פֿאָרט פֿון הימל. מ'האָט אױפֿגעבױט אַ 
יידישע שטאָט. מ'רעדט לשון-קודש. יידן האָבן אַװעקגעװאָרפֿן דעם האַנדל- 
װאַנדל און זיינען נהנה מיגיע כפּים. מ'קאָן דאָס אַלץ נישט אַװעקמאַכן מיט דער 

האַנט, ווער ווייסט ? אפֿשר איז דאָס אתחלתא דגאולה ? דעריבער, ווען ר' אַהר'לע 
האָט זיך דערוואוסט, אַז שטיבל-בחורים האָבן זיך גענומען צום אַקערן, זייען, 
האַקן האָלץ, פּאַשען בהמות, אַלץ אונטער דער השגחה פֿון רבנים און חרדים, האָט 
דאָס אים גריילעך געטאָן הנאה. ער האָט אָבער געשוויגן, נישט מצער צו זיין 
דעם פֿאָטער, 

אויף די ימים:נוראים איז היי-יאָר געקומען קיין ביאַלאָדרעװנע אַ קליינער 
עולם. אַפֿילו ראש-השנה איז דאָס בית-מדרש געווען האַלב-ליידיק. אַ סך חסידים 
האָבן געליטן דחקות, נישט פֿאַרמאָגט אויף הוצאות. אַנדערע -- יידן זקנים -- 
האָבן נישט געהאַט קיין כּוח צו פֿאָרן. קיין פּדיונות האָט ר' אהר'לע נישט גע- 
נומען. דער הויף װאָלט זיך צעפֿאַלן ווען די מאַמע, לאה, װאָלט נישט צוגע- 
שיקט קיין געלט פֿון אַמעריקע. ישראל-אלי משמש האָט געעפֿנט אַ געוועלבל, 
װאָרים פֿון שמשות האָט ער נישט געקאָנט ציען פּרנסה. ער איז געקומען אין 
הויף בלויז אינדערפֿרי און צו מנחה-מעריב. מ'האָט אים אויך נישט באַדאַרפֿט, 
ווייל ר' משה-גבריאל און ר' אהר'לע האָבן זיך נישט געלאָזט באַדינען. ר' משה- 
גבריאל איז אַ גאַנצן טאָג געזעסן ביי זיך אין שטיבל, אױפֿן גאָרן. ביינאַכט האָט 
געלויכטן דער לאָמפּ ביז שפּעט. ר' משה-גבריאלס בערדל איז שוין געוען 
אינגאַנצן ווייס. יאָרן זיינען אַריבער און ער האָט נישט באַנײיט קיין מלבוש, פֿונ- 
דעסטוועגן האָט מען נאָך אַלץ נישט געפֿונען אויף זיין קאַפּאָטע קיין שפּרענ" 
קעלע, װי ס'שטייט: תּלמיד חכם שנמצא רבב על בגדו חייב מיתה. דער גאָל- 
דענער זייגער, װאָס ר' משה גבריאל האָט באַקומען אַ חתן-מתּנה פֿון ר' משולם 
מושקאַט, איז נאָך אַלץ געגאַנגען צו דער מינוט. ר' משה גבריאל האָט אַלץ געטאָן 
מיט אַ סדר. מיטן טאָג צוגלייך האָט ער זיך איבערגעוועקט, געװאַשן נעגל-װאַ- 
סער, איז אַװעק אין דער קאַלטער מקווה. דערנאָך האָט ער זיך אַװעקגעזעצט 
לערנען אַ שיעור גמרא מיט תּוספֿות, מפֿרשים, פּוסקים. ער האָט געברומט, גע- 
טרונקען טיי פֿון סאַמאָװאָר, געוויקלט פּאַפּיראָסן, פֿון מאָל צו מאָל האָט ער אַרױס- 
גענומען פֿון שופֿלאָד אַ שניצל פּאַפּיר, פֿאַרשריבן אַ חידוש, בקיצור נמרץ, נישט 
אויף צו דרוקן, נאָר פֿאַר זיך אַלין. צוויי אַזײיגער בײטאָג איז ער אַראָפּ אין 
ביתימדרש, געלייגט טלית-ותּפֿילין, געדאַװונט ביחידות, גיך-גיך, אױפֿן קאָצקער 
שטייגער. דאָ האָט ער זיך געשטעלט שמונה-עשרה, באַלד איז ער אױיסגעשטאַ- 
נען. ער האָט געמורמלט, געשוויגן, געגאַפֿט. ס'איז שווער געווען צו באַנעמען וי 
ער קאָן זאָגן אַזױ גיך אַלע תּפֿילות. ער האָט דערביי אַרומגעשפּאַנט אַהין און 
צוריק, פֿון מזרח צו מערב, פֿון צפֿון צו דרום, 

נאָך שחרית האָט די דינסט געגרייט אַ האַלבן טיש, אַרױפֿגעבראַכט ר' משה- 
גבריאלן אַ טעלער גריץ, אַ שטיקל רינדער-פֿלײש, אַ פּעניצל געבייטלט ברויט, 
ער האָט געגעסן אַזױ גיך װוי ער האָט געדאַװנט. מ'האָט רעכט נישט געזען ער 
זאָל קייען. ער האָט דערביי אַרײינגעקוקט אין אַ מוסר:ספֿר: אַ ראשית-חכמה, 
אַ חובת הלבבות. מער האָט ר' משה"גו:ריאל נישט פֿאַרזוכט קיין שפּייז ביז מאָרגן 
אין דער צייט. נאָכן מאָלצײט האָט ער זיך אָנגעלענט אױפֿן בעט, געדרימלט, 
דערנאָך פֿלעגט ער אַראָפּקומען, זיך איבערגיין אַהין-און-צוריק איבערן גאָרטן, 
װאָס זומער איז ער געווען באַװאַקסן מיט אומקרויט און ווינטער איז דאָ געלעגן 

הויך דער שניי. ווען ס'איז שוין געווען שטאָק-פֿינטטער. נאָר מעריב, איז ער 
צוריק אַװעק צו זיך, געלערנט חומש מיט רש"י, תּנ"ך, משניות, זוהר, תּיקונים, 
עץ-החיים, תּולדות יעקב יוסף, ספֿרא דצניעותא. ס'איז אים געבליבן די געוואוינ- 
הייט זיך צו שפּילן מיט פֿײיער. ער האָט אױפֿגעשרױפֿט דאָס דעקל פֿון אויוון, 
געשאַרט מיט אַ שאַר-אייזן צווישן די קוילן, דעם אֶש, זיך איינגעקוקט אין די 
פֿלאַמען. ער האָט אָנגעצונדן אַ פּאַס פּאַפּיר, דורכגעשטעקט אַ נאָגל דורכן פֿלעמל, 
ער האָט זיך אױפֿגעזאָטן טיי,. ער האָט אַליין איינגעהייצט, אָנגעהאַקט קין מיט 
אַ האַלמעסער, אַרײנגעטראָגן פֿון פֿירהױיז די שייטלעך האָלץ. ער האָט אַריינגע- 
גאָסן פֿון אַ באַנקעלע נאַפֿט אין דער באַניע, אָפּגעשנױצט די קנויט, אָפּגעפּוצט 
דאָס גלעזל, גערײיניקט דעם ברענער, דאָס קאַפּסל, צומאָל פֿלעגט ער זיך אַװעק- 
שטעלן ביים פֿענסטער און אַרוסקוקן צו דער לבנה, די שטערן, די פֿאַרנעפּלטע 
פֿײיערלעך, װאָס האָבן געגלימערט אין די הינטערשטאָטישע הייזלעך און דער" 
פֿער, אַרומגענומען מיט פּאָמסענע ראָנדן. די תאוות-בשר איז ער שוין לאַנג 
געהאַט בייגעקומען. ער האָט קיינמאָל נישט געזען קיין קרי. זעלטן פֿלעגט קעגן 
נאַכט-צו אַ נאָג טאָן אונטערן לעפֿעלע. ס'האָט אים אָנגעשמעקט אַ יאַיכל, אָדער 
אַביסל קאַשע, אָבער ס'איז געווען אַ תּענוג צו האָבן אַ געלייטערטן מאָגן, אַ ריינע 
צונג. ער האָט יעדן דריטן טאָג איינגענומען ביטער:זאַלץ. אַמאָל פֿלעגט אַרױפֿ- 
קומען אַ חסיד, אַ מקורב, און ר' משה-גבריאל איז מיט אים אָפּגעזעסן אַ פּאָר 
שעה. צומאָל איז אַרײנגעפֿאַלן דער זון, ר' אַהר'לע, דער רבי. ר' משה-גבריאל 
האָט זיך אױפֿגעשטעלט, 

-- ברוך הבא. עלעהיי װאָלסט נאָך מיר געשיקט! 

-- זיץ, טאַטע. האַלטסט אין מיטן לערנען! 

-- נישיקשה... 

טאַטע און זון האָבן מער געשוויגן װוי גערעדט. ר' משה-גבריאל האָט גע" 
װאָרפֿן אויף אהר'לען זייטיקע בליקן. דאָס פּנים איז געווען אײנגעפֿאַלן, געלב- 
לעך. די אויגן האָבן אַרױסגעשטאַרצט פֿון די אויסהוילונגען. אין האַלדז איז 
אַרומגעלאָפֿן דער גאָרגל. די געקרייזלטע פּאות האָבן פֿון מאָל-צו-מאָל זיך געטאָן 
אַ װאָרף, װוי לעבעדיק. אהר'לע האָט אונטערגעברומט, זיך געשאָקלט, וי ביי אַ 


ספֿר, 
--- טאַטע, כ'האָב דערהאַלטן פֿופֿציק טאָלער פֿון אַמעריקע. 
-- האַ? נו, נו. 
-- זלאַטעלע שרייבט דיר צו אַ גרוס. 
-- יישר כּוח. 
-- װאָלסט אפֿשר געברויכט שרייבן אַ קאַרטל? 
-- עט... 


ר' משה-גבריאל האָט זיך אָנגענומען ביים בערדל. ס'איז אים געווען אַ 
חידוש אױפֿן זון, צו וועמען זאָל ער שרייבן ? זיי היטן נישט קיין יידישקייט. 
אַפֿילו די רבנים זיינען דאָרט פּושעי-ישראל, אהר'לע האָט פֿאַרשטאַנען דעם פֿאָ- 
טערס מחשבות, נאָר ער האָט אויך דערין מיט אים נישט מסכּים געווען. אַװדאי 
זיינען זי אויף יענער זייט ים נישט קיין צדיקים, {ונער אף על פּי שחטא ישראל 

הוא. דער שורש איז אַ הייליקער. ער ווייסט? גראָד ס'נייע דור קאָן אױיפֿ- 

װאַקסן בעסער. פֿון אָפּפֿרעמדן זיך קומט נישט אַרױס קיין גוטס. אהר'לע האָט 

געהאַט חשק דאָס צו זאָגן, נאָר ער האָט זיך נישט געװאָלט שפּאַרן מיטן טאַטן, 

װיבאַלד ער, אַהר'לע, איז רבי, מוז ער אָן אים נוהג כּבוד זיין מער װוי געוויינלעך. 
יי 744-י 


קאַפּיטל פֿיר און פֿופֿציק 
1 


עוזר-העשל האָט די לעצטע יאָרן אַלץ אָפֿטער איינגעזען, אַז ער האָט דעם חשבון 
פֿון זיין נשמה געבויט אויף אַ פֿאַלשער הנחה, װאָס פֿון איר האָבן אַרױסגע- 
שפּראָצט אומצאָליקע גרייזן. נאָר וואו דער טעות ליגט און צי מ'קאָן אים נאָך 
פֿאַרריכטן, האָט ער נישט געוואוסט. ער האָט געצװײפֿלט אין דער עקזיסטענץ 
פֿון אַ פּערזענלעכן גאָט; אָבער איז דען נישט דאָס גאַנצע דור באַשטאַנען פֿון 
סקעפּטיקער און מאַטעריאַליסטן ? ער האָט פֿון מאָליצו-מאָל אָפּגענאַרט הדסהן ; 
אָבער האָבן דען דאָס נישט געטאָן ס'רוב מאַנסלײט פֿון זיין סביבה ? גיין, ער 
איז מאָראַליש נישט געשטאַנען נידעריקער פֿון די אַנדערע, אפֿשר נאָך הע- 
כער. אין דער קאַריערע האָט ער, װאָס אמת, ווייט נישט דערגרייכט. אָבער ער 
איז נאָך אַ יונגערמאַן פֿון עטלעכע-און-דרייסיק, אויב ער האָט װאָרהאַפֿטיק אַן 
אייגענעם סיסטעם, איז נאָך דאָ גענוג צייט אים צו אַנטװיקלען. אויב, ווידער, ער 
האָט גאָרנישט װאָס צו זאָגן, איז דאָס נישט קיינעמס שולד. פֿון װאַנען-זשע נעמט 
זיך דער קאַצעניאָמער? װאָס רופֿט-:אַרױס דעם נאָגנדיקן טרויער, דעם פֿאַר- 
לאַנג צו זעלבסטמאָרד, די לאַנגװײל, די גלייכגילטיקייט צו דער משפּחה, די 
כראָנישע קריגערייען מיט הדסהן, װאָס נעמען-אָן דעם כאַראַקטער פֿון אַ משו" 
געת ? דערויף האָט עוזר-העשל זיך נישט געקאָנט ענטפֿערן. דער נערוון- דאָק- 
טאָר אָרלינסקי האָט אים יעדעס מאָל פֿונסנײ פֿאַרשריבן פּילן, אײינשפּריצונ" 
גען, נאָר די נערוועזיטעט איז דערפֿון נישט געװאָרן מינדער. ער האָט געלייענט 
די װערק פֿון פֿרױד, יאָנג, אַדלער, נאָר ער האָט אין דער פּסיכאָ-אַנאַליז נישט 
געפֿונען קיין באַשײד צו זיין רעטעניש. מער פֿון אַלץ האָבן אים פֿאַרחידושט די 
רייסענישן מיט הדסהן. דאָ האָט ער זי געקושט, געצערטלט, איר געקויפֿט מתּנות, 
און מיט אַמאָל, צוליב אַ קלייניקייט, איז אױיסגעבראָכן אַ מלחמה. מ'האָט זיך גע 
זידלט, געשאָלטן, געפּאַטשט. יאַדװיגאַ, די דינסט, האָט געקאָכט, נאָר די גע- 
קעכטסער זיינען געװאָרן איבערגעשטאַנען. דאָשקע האָט געוויינט, נאָר די מו- 
טער האָט זיך מיט איר נישט אָפּגעגעבן. הדסה איז אַרומגעגאַנגען מיט אַ פֿאַר- 
בונדענעם קאָפּ, געבעטן אויף זיך דעם טויט. זי האָט גענומען שלאָף-פּילן, נאָר 
זי האָט נישט צוגעטאָן קיין אויג. דאָ האָט זי אָנגעצונדן דעם נאַכט-לאָמפּ, דאָ 
האָט זי אים אױיסגעלאָשן. דאָ האָט זי גערעדט פֿון אַ גט און דאָ -- פֿון סם. 
דאָס ליכט זאָל אים נישט שטערן האָט עוזר-העשל זיך איבערגעדעקט מיט דער 
קאָלדרע איבערן קאָפּ, געבליבן ליגן אַן איינגעהילטער װי אַ מת. ער האָט גע- 

האָט ביי זיך אָפּגעפּאַסט, וי ווייט מעגלעך צו רוען אין די צוויי װאָכן ווינטער- 
דיקע װאַקאַציע. ער האָט געװאָלט לייענען, איבערקוקן זיינע כּתבים, ענטפֿערן 
אויף פֿאַרלעגענע בריוו. אָבער ס'איז נישט געווען קיין מינוט מנוחה. װאָס טוט 
זיך דאָ? -- האָט ער זיך געפֿרעגט, --- וי האָט זיך דער סקאַנדאַל אָנגעהויבןן? 
יאָ, כ'האָב מיך אַרױסגעכאַפּט, אַז זי האַלט צו-לאַנג ס'ביכל פֿון ביבליאָטעק. 
װאָס האָט זי געענטפֿערט? אויב כ'האָב געלט פֿאַר דינהלען, פֿאַר איידלען, די 
אַנדערע נקבות, דאַרף איך איר נישט שפּאָרן די פּאָר גראָשן. יאָ, ס'איז איר שולד, 
זי האָט נישט קיין רעכט אַרײנצופֿאַלן אין אַזאַ היטטעריע, אַז כ'זאָג אַ װאָרט, 
דינהלע איז נישט קיין נקבה... װאָס רודערט זי? װאָס קאָכט אין איר די 
יוכע ? װאָס, צו אַלדי רוחות, האָב איך פֿון איר ? זי איז נישט קיין ווייב,. נישט 
קיין באַלעבאָסטע. אַלץ װאָס זי קאָן איז --- לייענען אידיאָטישע שונד-ראָמאַנען. 
פֿאַרבליבן אַ פּאַניענקע... פֿאַר אַ צולאָג איז זי געװאָרן קאַלט... 

עוזר'העשל האָט זיך געטאָן אַ װאָרף. דער מאַטראַץ האָט אַ קלינג גע" 
טאָן מיט די שפּרינגפֿעדערס. 

ווען איז דאָס געשען? וי אַזױ? מיר האָבן זיך דאָך ליב געהאַט. גאַנץ 
װאַרשע האָט דאָך גערעדט פֿון אונדזער ליבע! דאָס װאָס זי האָט פֿריער גע" 
זאָגט וועגן פֿישעלען איז פֿע... גאָט אין הימל, הדסה זאָל אַזױ נידעריק פֿאַלן ! 
וויינינגער איז גערעכט: אין יעדער פֿרױ שטעקט אַ זונה... נו, און װאָס איז 
מיט מיר? צו װאָס האָב איך זיך פֿאַרפּלאָנטערט אין די אַלע ליגנס? וואוהין 
וועט דאָס אַלץ דערפֿירן ? כ'בין דאָך שװאַך און קואַנק. וואו האָט זיך גענומען 
צו מיר אַזאַ תאווה ? אָנשטאָט צו קלערן פֿון דער אַרבײט, טראַכט איך אָן אױפֿ- 
הער פֿון דער משומדת... יענע האָט מיך אַפֿילו נישט אין זין... 

אין דער רגע האָט זיך צעקלונגען דער טעלעפֿאָן אין קאַבינעט. עוזר-העשל 
האָט געמיינט, אַז ס'איז דער וועקזייגער. ער האָט אָפּגעהױבן די דעקע, זיך אױיֿ- 
געזעצט, אָנגעשפּיצט דאָס געהער. ווער קאָן דאָס קלינגען אַזױ שפּעט? ער האָט 
געהערט וי הדסה הויבט זיך אויף, שטעקט אָן די שטעק-שיך, עפֿנט אַ טיר. זאָל 
דאָס זיין צו איר ? אפֿשר ציט זי זיך טאַקע אַרױס? ס'אַ חרפּה פֿאַר דער שיק" 
סע... הדסה האָט זיך אומגעקערט. 

-- ס'איז צו דיר ! 

-- ווער איז דאָס ? 

-- אַ מױיד... 

-- אַ מויד ? צו מיר ? אין מיטן דער נאַכט ? ווער איז זי? 

-- ווייסט זי דער טייוול !;.. | 

עוזר'העשל האָט זיך אױפֿגעהױבן מיט אַ זיפֿץ, זאָל איידל האָבן די דרייסט 
אים אָפּצורופֿן אין דער שעה ? אפֿשר האָט, חלילה, עפּעס פּאַסירט מיט דאַװי" 
דעקן? אױפֿן וועג האָט ער זיך אָנגעשטױסן אָן אַ קאַנט פֿון דאָשקעס בעטל. 
ער האָט באַקומען אַ קלאַפּ אין דער קני. אין קאָרידאָר האָט געברענט דער עלעק- 
טרישער לאָמפּ, עוזר-'העשל האָט זיך דערזען אין װאַנט-שפּיגל אַ צעשויבערט 
געשטאַלט, אַן אײנגעפֿאַלענע ברוסט, אױפֿגעשטעלטע האָר, אַ בלאָס פּנים, פֿאַר- 
שלאָפֿענע וויעס. ער האָט אױפֿגעהױבן דאָס רערל. 

-- ווער רעדט 1 

-- כ'האָב אייך אױפֿגעװעקט, הע ? אַנטשולדיקט פֿיל מאָל. ס'איז אַן אויסער" 
געווענלעכער פֿאַל. דאָ רעדט באַרבאַראַ -- 

-- יאָ, פּאַננאַ באַרבאַראַ. 

-- מ'האָט געמאַכט ביי אונדז אין שטוב אַ רעוויזיע --- האָט די פּאַננאַ באַר- 
באַראַ געזאָגט מיט אַ צוגעדושעטער שטים. --- מ'האָט מיך געװאָלט אַרעסטירן. 
ס'איז מיר געלונגען צו אַנטלױפֿן, מ'האָט זיך געפֿרעגט אויף אייך אויך י.. 

-- אויף מיר ? וואו געפֿינט זיך די פּאַני? 

--- אױפֿן הױיפּט-:װאָקזאַל. כ'ווייס נישט װאָס מ'טוט. כ'האָב נישט ביי מיר 
נישט קיין פּאַס, נישט קיין געלט. 

עוזר:העשל האָט געשוויגן. ער האָט דערהערט דאָס סאַפּען פֿון דער איי" 
גענער נאָזי 

-- װאָס זאָל איך טאָן ? 

-- דער פּאַן קאָן אפֿשר אַריבערקומען ? איכ'ל דעם פּאַן אַלץ דערציילן. זאָל 
דער פּאַן מיטנעמען אַ װאַליזע. 

-- צו װאָס עפּעס ? 

-- דער פּאַן זאָל אויסזען וי אַ פּאַסאַזשיר, אַדיע! 

די פּאַננאַ באַרבאַראַ האָט אױפֿגעהאָנגען דאָס טרייבל. עוזר-העשל איז נאָך 
לאַנג געשטאַנען און געגאַפֿט. דער לאָמפּ אױפֿן שרייב-טיש האָט געװאָרפֿן אַ 
צעשויבערטע שיין. ס'זיינען דאָ געלעגן אָנגעװאָרפֿן העפֿטן צום פֿאַרריכטן, צֵיי" 
טונגען, פּאַפּירן. הדסה איז אַרײינגעקומען מיט אַ טיכל אַרום שטערן אין אַ 
נאַכט-העמד ביז די קנעכלען, דאָס פּנים ווייס, 

-- װאָס טוט זיך דאָ? דו לאָזסט מיך שוין נישט רוען ביינאַכט אויך ? 

-- הדסה, מ'וויל מיך אַרעסטירן ! 

-- אַרעסטירן ? פֿאַרװאָס ? 

--- כ'ווייס נישט. כ'מוז גלייך אַװעק פֿון שטוב. ס'איז אַלץ, אַפּנים, צוליב 
דעם הערץ יאַנאָװער. ער האָט אָנגעגעבן אַלעמענס אַדרעסן -- -- 

הדסה איז געװאָרן פֿאַרשויגן. זינט מאַשעס זעלסטמאָרד-פֿאַרזוך און דעם 
פֿעטער אַבראַמס האַרץ-אַטאַק אין דער קיך פֿון אַ דינסט, אַ גנבטע, איז הדסה 
קאַפּאַבל געווען צו גלויבן אין די אויסטערלישסטע טראַפֿן. באַלד האָט זי אַ שאָקל 
געטאָן דעם קאָפּ, וי אויף ניין. 

--- ווער איז די פֿרױ ? דו זאָגסט ליגן! 

--- ס'איז די װאָר. כ'שווער ביי אַלדאָס הייליקע. 

- כ'גלויב דיר מער נישט קיין שבועה. ביזט אַ ליגנער און אַ פֿאַררעטער. 
קאָנסט גיין צו דעם אויסוואורף. קום מער קינמאָל נישט צוריק! קינמאָל! 
קיינמאָל ! 

הדסה האָט פֿאַרבראָכן די פֿינגער. טרערן האָבן זיך איר גענומען קייקלען 
איבער די באַקן. עוזר-'העשל האָט זיך אומגעקערט אין שלאָפֿצימער, זיך אָנגע- 
טאָן אין איילעניש. ער האָט אין דער פֿינסטער זיך געפּאָרעט מיט דעם קראָגן. 
ספּינקעס, פֿאַרבונדן דעם קראַװאָט, געשנורעוועט שיך-בענדלעך. די מידקייט איז 

אָפּגעטראָטן. ס'זיינען אין אים אױפֿגעקומען נייע כּוחות, װאָס װאַרטן ערגעץ 
פֿאַרבאָרגענע אין די טיפֿענישן פֿון נערוון-סיסטעם. דאָשקע האָט זיך איבער- 
געוועקט. 

-- טאַטוש, װאָס טוסטו? 

-- שלאָף, כ'טו מיך אָן. 

-- וואו גייסטו ? 

-- כ'על באַלד צוריקקומען. 

-- האָסט געשלאָגן די מאַמושאַ ? 

-- גאָט באַהיט ? װאָס פֿאַלט דיר איין ? 

-- זי וויינט... / 

פֿון מיטל-שטוב האָט זיך דערטראָגן אַ שלוכצן, אַ הוסטן. עוזר-'העשל האָט 
געװאָלט אַרײנגיין צו הדסהן, איר אויסרעדן, פֿונסנײ זי פֿאַרזיכערן, אַז ער איז 
געצוואונגען אַװעקצוגײן, --- נאָר ס'װואָלט זיך פֿאַרצױגן אין דער לאַנגער באַנק. 
ס'איז איצט בעסער צו בלייבן ברוגז. ער האָט געעפֿנט די קליידער-שאַנק, געפֿונען 
אין דער געדיכטעניש אַ רענצל. ער האָט בלינדערהייט אַרױסגעקראָגן פֿון דער 
קאָמאָדע העמדער, זאָקן, נאָזדטיכלעך. ער איז אַריין אין מאַנטל און אין קאַפּע- 
ליוש. הדסה האָט זיך אומגעקערט. דאָס נאַכט:העמד האָט זיך געוייסט אין 
חשכות, 

-- כ'על דיך נישט לאָזן גיין ! 

-- דו ביסט נאָך נישט דער הערשער דאָ אין הויז! 

-- עוזר-העשל, פֿאָלג מיך, בלייב דאָ! -- האָט הדסה גענומען רעדן מיט 
געבעט. -- לאָז מיך נישט איבער אַלין, עוזריהעשל! האָסט מיך שוין גאָרנישט 
ליב 1 

עוזר-העשלען האָט זיך עפּעס װי אָפּגעריסן אין האַרץ. ער האָט זי געװאָלט 
איבערבעטן, נאָר ס'איז נישט געווען קיין צייט. ער איז אַרױס מיטן האַרבן 
לשון, 

-- װאָס האָסטו דיך אַװעקגעשטעלט וי אַן אידיאָטקע? כ'גיי נישט צוליב 
פֿאַרגעניגן. די פֿרױ האָט געפֿונען פֿאַר נויטיק מיך צו װאָרענען. אַ באַנדע משו- 
געים, די פּאָליאַקן! 

-- וואו לױפֿסטו? ס'איז אין מיטן דער נאַכט. די פֿרױ יל דיך אומ" 
ברענגען!... 

הדסה האָט אים אָנגעכאַפּט ביי אַ לאַץ, אים פֿאַרשפּאַרט דעם וועג. ער האָט 
זיך אַרױסגעריסן, זי אָפּנעשטופּט. דאָשקע האָט זיך צעוויינט. 

-- טאַטוש, דו שלאָגסט זי!... 

עוזר-'העשל איז אַרױס, גיך געהיפּערט איבער זי טרעפּ. אין הויף איז ער 
געבליבן שטיין. אין אַלע פֿענסטער איז שוין געווען פֿאַרלאָשן דאָס ליכט. ביים 
סטרוזש איז מען שוין, ווייזט אויס, געשלאָפֿן, דאָס פֿענסטער אין פּאַרטער איז 
געווען פֿאַרהאָנגען. גראָד האָט עמעץ אָנגעקלונגען פֿון דרויסן. אַ הונט האָט זיך 
צעבילט. דער סטרוזש איז אַרוסגעקומען אין בלויזן העמד, מיט פֿאַרשאַרצטע 

הויזן. ער האָט אַ קוק געטאָן מיט חשד אויף עוזר-העשלען, אויף דער װאַליזע, 
געפֿרעגט : 

-- דער פּאַן פֿאָרט אַװעק? 

-- יאָ, קיין לאָדזש, 

-- ס'איז דאָ אַ באַן אַזױ שפּעט! 

-- דער לעצטער צוג, 

ס'האָט עוזר-העשלען באַלד געטאָן באַנג, אין פֿאַל פֿון אַן אוספֿאָרשונג 
קאָן אַזאַ ליגן ברענגען שאָדן. אָבער ס'איז געווען פֿאַרפֿאַלן. אינדרויסן איז איבערן 
אַקעגנאיבערדיקן דאַך געהאָנגען אַ מיטן-נאַכטישע לבנה אַרומגערינגלט מיט 
אַ פּערלמוטערן ראָד. אַ נאַכט-טראַמװײ איז אָנגעלאָפֿן, ליידיק און זיג-זאַגיש. 
עוזר'העשל איז אַרײינגעשטיגן אין מיטן פֿאָרן,. ער האָט געוואוסט, אַז ער פֿאַר- 
קריכט אין אַ בלאָטע, פֿונדעסטװעגן האָט ער געהאַט אַ פֿאַרלאַנג, װאָס גיכער 
צו זיין אױפֿן װאָקזאַל, ס'האָט אים אַזש פֿאַרכאַפּט דער אָטעם. ס'האָט אים דער" 
שטוינט דאָס אייגענע יאָגעניש. װאָס טוט זיך מיט מיר ? --- האָט ער זיך גע" 
פֿרעגט. --- כ'בין פֿאַרליבט אין איר, אָדער װאָס? ער האָט באַצאָלט דעם קאָנ" 
דוקטאָר פֿאַר אַ טאָפּלטן קורס. ער האָט אָפּגעװישט אַ שטיקל פֿאַרהױכטע שויב, 
אַרױסגעקוקט אין דער גרויס-שטאָטישער צעשוואומענקייט. די געשעפֿט-אײגנטי- 
מער האָבן זיך לעצטנס געמאַכט אַ נייע מאָדע: צו לאָזן די שוי-פֿענסטער באַ- 
לויכטן נאָכן פֿאַרשליסן, אױפֿן אויסלענדישן שטייגער. אויף דער מאַרשאַלקאָווס- 
קע האָבן זיך אַרומגעשלענדערט גאַסן-פֿרױען. די אונטערגעהאַקטע אויגן האָבן 
געגלאַנצט מיט דער אומהיימלעכער לוסטיקייט פֿון יענע, װאָס שרעקן זיך מער 
נישט אַרײנצוקוקן אין אָפּגרונט. עוזר-העשל איז אָפּנעשטיגן אַ שטיק פֿאַרן װאָק" 
זאַל. ער האָט גענומען לױפֿן הענדום-פּענדום, דער זאַל איז געווען האַלב-לײידיק, 
באַלױכטן מיט אַ גרעלער שיין. די קאַסע-פֿענסטערלעך זיינען אַלע געווען אַראָפּגע- 
לאָזט. די ווייזערס אױפֿן גרויסן זייגער האָבן געוויזן האַלב-צװויי. אַלץ איז דאָ 
געשלאָפֿן מיט אַ װאַכן הינטערוועגישן שלאָף. ס'האָט זיך אים דערמאָנט די נאַכט, 
ווען ער איז געפֿאָרן צו הדסהן קיין אָטװאָצק, אין דער װיליע-ראָזקאָש. גאָט אין 
הימל, ווען מען װאָלט אים דעמאָלט געווען געזאָגט, אַז ער'ט איבערלאָזן הדסהן 
אין דער היים און לױפֿן צו אַן אַנדערער! װאָס פֿאַר אַ משוגענער גורל װאַרפֿט 
מיט אים!... ער האָט זיך געטאָן אַ קער רעכטס, צו די בענק פֿון די פּאַסאַי 
זשירן, די פּאַננאַ באַרבאַראַ איז געזעסן אין אַ קאַראַקולענעם זשאַקעט, אָן אַ הוט, 
מיט אַ בלוי רענצעלע. זי האָט געשמועסט מיט אַ דאַמע, װאָס האָט געהאַלטן 
אויף דער שויס אַ פּיצעלע הינטעלע. באַרבאַראַ האָט אים דערזען, זיך אױפֿגע- 
הויבן, אים אַקעגנגעגאַנגען. זי האָט אויסגעשטרעקט אַ האַנט אין אַ זאַמשענער 
הענטשקע, אים אָנגעקוקט האַלב-פֿאַרזאָרגט, האַלב-פֿרײלעך. 

-- כ'האָב געוואוסט, דער פּאַן װעט קומען. 

--- װווי אַזױ ? 

-- דער פּאַן איז אַן אַװאַנטוריסט... גלייך וי איך ... 

-- מיר קאָנען דאָ נישט בלייבן -- האָט ער געזאָגט. -- מיר מוזן גלייך 
אַװעק פֿון דאַנען! 

-- וואוהין ? ס'איז אַ ביטערע קעלט. 

ער האָט ביי איר אַרױסגענומען דאָס רענצל, זיך געלאָזט שפּאַנען פֿאָרױס, 
מעשה קאַװאַליער. אַ פּאָליציאַנט איז זיי אַקעגנגעקומען, געװאָרפֿן אַ פֿאָרשנדיקן 
בליק, געמאַכט אַ מינע וי אָפּצושטעלן דאָס פּאָרל, געשפּרײזט ווייטער. אַ פּלױט 
האָט פֿונאַנדערגעשײדט צװישן די באַןד'רעלסן און דער גאַס, אַן איינציקער לאָ- 
קאָמאָטיוו האָט געשפּיגן פּאַרע. ס'האָט זיך דערטװאָגן אַ קלינגען פֿון מילך- 
בלעכן, רייד פֿון פּאָרטערס. די פּאַננאַ באַרבאַראַ האָט אָנגעטאָן דעם סאַמעטענעם 
בערעט, װאָס זי האָט געטראָגן צוזאַמען מיטן טאָש. 

--- וואוהין פֿירט מיך דער פּאַן ? 

-- כ'האָב אַן אידעע. ס'איז ווילד, אָבער מיר זיינען פֿאַררוקט סיי-ווי-סיי. 
/װאָס איז געשען? 

-- כ'על אייך גלייך דערציילן. גיט מיר אייער אָרעם. אָרים יינגל, כ'האָב 
אייך אַרויסגענומען פֿון אַ װאַרעם בעט!... 

-- (אָס איז פֿאַרלאָפֿן? -- האָט עוזר-העשל געזאָגט, 

-- אַך, ס'איז אַלץ געשען אַזױ מאָדנע. איך האָב דאָ אַ חברטע. מיר האָבן 
צוזאַמען שטודירט אין דער עװאַנגעלישער שול. דעו פֿאָטער איז אַן אַדװאָקאַט. 
ער איז געבוירן געװאָרן אַ קאַטאָליק, נאָר צוליב אַ גט איז ער אַריבער אױפֿן 
עװאַנגעלישן גלויבן, איצט איז ער שוין אַן אַלטער מאַן. כ'בין אַװעק צו איר, זי 
וואוינען אױפֿן נאַפּאָלעאָן פּלאַץ. מיטאַמאָל רופֿט מען מיך צום טעלעפֿאָן. איר'ט 
אפֿשר באַמערקט אויף דער טיר פֿון אונדזער הויז, אַז ס'וואוינט דאָרט אַ פּאַסטאָר 
גורני? ער האָט אַ יינגל פֿון אַ יאָר זיבצן, װאָס איז פֿאַרליבט אין מיר פֿון 
קינדווייז אָן, אַן אינפֿאַנטילע ליבע. כ'פֿרעג: װוער רעדט? זאָגט ער: פּעטער. 
װאָס איז פֿאָרגעקומען, פּעטער ? פֿון װאַנען ווייסטו וואו כ'בין? כ'האָב מיך 
דערשראָקן. כ'האָב געמיינט, פּאַפּאַ איז געװאָרן פֿאַרשלאַפֿט. רעד גאָרנישט, הער 
בלויז -- ענטפֿערט ער. -- ס'איז געווען ביי אייך אַ רעוויזיע. מ'האָט גענישטערט 
אין די ביכער צוויי שעה. כ'האָב מיך אונטערגעהערט. מ'האָט דיך געװאָלט 
אַרעסטירן. אַן אַגענט װאַרט אינדרויסן. ער'ט זיך אויך געפֿרעגט װער ס'קומט 
אַהער. דער פֿאָטער האָט אָנגערופֿן איינעם אַ פּאַן באַנעט. איר שטעלט זיך פֿאָר ? 
ווען נישט דער פּעטער, װאָלט איך איצט געזעסן אין דער דעפֿענסיוע. 

--- וואו האָט די פּאַני געפּאַקט דאָס רענצעלע? 

-- ביי דער פֿרײנדין. כ'האָב געקאָנט דאָרט נעכטיקן, נאָר כ'האָב גערעכנט, 
די שפּיצלעס קאָנען נאָך קומען אַהין אויך. זיי זיינען קאָנסערװאַטיווע מענטשן, 
כ'האָב געפֿונען פֿאַר נויטיק צו װאָרענען דעם פּאַן. װאָס טוט מען איצט האַ? 

--- די פּאַני איז אומלעגאַל ? 

-- כ'האָב גאָרנישט געטאָן. זיי האָבן קעגן מיו נישט קיין שום באַװייזן, 
אָבער דערווייל האַלט מען דיך אין קאָזע. אפֿשר האָבן זיי געפֿונען אַ פּאָר בראָ- 
שורן. ס'האָבן זיך אַרײנגעכאַפּט פּראָװאָקאַטאָרן אין די אייגענע רייען. די טראָצ* 

קיסטן אַליין זיינען די ערגסטע מוסרים. כ'באַדױער שוין, װאָס כ'בין צוריקגע- 
קומען פֿון אױסלאַנד. נאָך פֿראַנקרײך זעט פּױלן אויס וי איין קאַזאַרמע. איר 
קאָנט זיך קוים פֿאָרשטעלן וי פֿרײ מ'איז אין אײַראָפּע. דאָ איז פּאַסקודנע. 
ס'גייט מיר נישט וועגן דער אייגענער פּערזאָן. פּאַפּאַ מוז זיין אויסער זיך. ער 
האָט אַ קראַנק האַרץ. כ'האָב אַפֿילו נישט קיין געלט. װאָס טוט מען, האַ? דער 
פּאַן איז דאָך עפּעס אַ װאַרשעװער. 

-- אַ האָטעל איז געפֿערלעך. 

-- געוויס. ס'דאַרפֿן דאָ ערגעץ זיין אַזױנע הייזער, וואו מ'קאָן איבערנעכ" 
טיקן אומגעמאָלדן. כ'על מאָרגן זיין ביי אַן אַדװאָקאַט און אַלץ מאַכן קלאָר. דער 
פּאַן איז דאָך געוויס כּשר. אַ הונדערט-פּראָצענטיקער רעאַקציאַנער. 

-- אַז מ'עט אונדז כאַפּן צוזאַמען, װעט זיין שלעכט, 

-- אויב דער פּאַן האָט מורא, קאָן דער פּאַן גיין אַהיים, 

-- כ'האָב נישט קיין מורא. 

-- ווירקלעך ? כ'האָב געמיינט, דער פּאַן װעט צוגיין צום אַפּאַראַט, נאָר 
ס'איז צוגעקומען די פֿרױי. ווען כ'האָב געזאָגט, אַז כ'וויל רעדן מיטן פּאַן, איז 
זי געװאָרן אַנטשויגן. כ'האָב שוין געמיינט, זייט אױפֿגעהאָנגען דאָס טרייבל, זי 
מוז זיין זייער אַן אײפֿערזיכטיקע, 

-- יאָ. 

-- אָרעמע! ס'טוט מיר לייד, כאָטש, צוריקגעשמועסט, האָט איין מענטש 
ניש קיין רעכט צו זיין אײפֿערזיכטיק אױפֿן צווייטן. דער קערפּער געהערט דיר, 
וי די קאָלאָנטאַי דריקט זיך אויס. וואו גייען מיר ? 

-- די פּאַני האָט אפֿשר געהערט פֿון אַבראַם שאַפּיראָ ? 

--- דוכט זיך, יאָ. הערץ יאַנאָװער האָט אַמאָל דערמאָנט. ווער איז ער ? 

-- ס'אַ גאַנצע געשיכטע. ער איז מיין פֿרױס אַ פֿעטער. ער איז געװאָרן 
קראַנק. באַקומען אַ האַרץ-אַטאַק. ער ליגט אין דער וואוינונג פֿון זיינס אַ גע- 
ליבטער, אַ מאָלערין, אידאַ פּראַגער. זי אַליין איז גאָר אין שפּיטאָל. ס'איז דאָרט 
אַן אַטעליע. מיר װאָלטן געקאָנט איבערזיצן די נאַכט. 

-- זאָל זיין. וואו איז עס ? 

-- ס'איז באַלד דערנעבן, אויף דער שװויענטאָ-קזשיסקע. 

-- ס'איז אַ פֿראַגע צי דער סטרוזש װועט אַרײנלאָזן. יעדעס הויז איז דאָ אַ 
תּפֿיסה פֿאַר זיך, | 

-- כ'גלויב, ער'ט אַרײנלאָזן. אין דער אַטעליע פֿלעגן קומען אַ סך געסט. 
איכ'ל אים געבן אַ זלאָטע. 

-- נו, זעט איר, האָב איך געטאָן גוט. ס'האַרץ האָט מיר געזאָגט, אַז דער 
פּאַן איז דער איינציקער, װאָס קאָן מיר העלפֿן. אַך, אַלץ איז אַזױ צעמישט, דער 
פּאַן שאַפּיראָ האָט נישט קיין ווייב ? 

--- ער איז אַן אלמן, 

--- ווער גיט אויף אים אַכטונג ? צווייטנס, מיר האָבן נישט קיין אויסוועג, 
כ'האָב דעם פּאַן באַלײידיקט ס'לעצטע מאָל. ס'האָט מיר דערנאָך געטאָן באַנג, ב'על 
אייך עפּעס זאָגן : דער פּאַן האָט אין זיך עפּעס שיינס, װאָס כ'האָב ביז איצט ביי 

קיינעם נישט באַגעגנט. כ'זאָג עס נישט דערפֿאַר, ווייל כ'וויל דעם פּאַן חנפֿנען. 
דער פּאַן איז אַ קינד. דאָס איז דער אמת. אַן ענפֿאַן טעריבל, װאָס מוז זאָגן פֿאַר" 
קערט פֿון די דערװואַקסענע. די צרה איז, װאָס דעם טאַנס פֿרױ איז אויך אַ קינד, 

--- פֿון װאַנען ווייסט די פּאַני, װאָס מיין פֿרױ איז? 

-- כ'האָב דערקאַנט אין דער שטים. זי האָט אַ קינדיש קול. פֿאַרװאָס איז 
דער פּאַן מיט איר נישט גליקלעך? 

-- איך װאָלט מיט קיינעם נישט געווען גליקלעך. 

-- האַ ? פֿאַרװאָס נישט? 

-- די גאַנצע אינסטיטוציע איז נישט פֿאַר מיר. כ'האָב עס אַלעמאָל גע" 
וואוסט. אַזױנע וי איך, טאָרן נישט חתונה האָבן. 

-- דער פּאַן איז איבערהויפּט נישט פֿעאיק אויף קיין ליבע, דאָס איז דער 
אמת. דער פּאַן איז אַ קרבן פֿון זיין אייגענער פֿילאָזאָפֿיע. וי באַלד אַלץ איז פֿאַר- 
געניגן, דאַרף מען בלוין נעמען גאָרנישט געבףן 

-- דאָס איז דער היינטיקער מענטש! 

-- מיר, קאָמוניסטן, ווילן נעמען און געבן. 

-- איך האָבֿ זיי בלויז געזען נעמען. 

-- שלעכט יינגל, כ'על אייך אָנדרייען אַן אוױיער!... קומט אַהער, כ'מוז 
אייך טאָן אַ קוש. אַזױ,. עמעץ האָט אייך קינדווייז באַלײדיקט און איר קאָנט עס 
נישט פֿאַרגעסן. וואו זאָל מען נעמען לוקסוס, אַז ס'איז נישטאָ קיין ברויט ! 

--- ס'זיינען דאָ צופֿיל מיילער. יעדער סטרוזש האָט צען קינדער. 

-- װאָס האָט איר צו די סטרוזשעס? אַ. ס'איז שפּעט ביינאַכט. אין דער 
צייט זיינען אַלע צעדרייט. װיפֿל קינדער האָט איר ? 

--- צוויי. פֿון צוויי ווייבער. 

-- איר'ט האָבן נאָך. איר דרייט זיך אויף דעד וועלט, וי אַ שלאָפֿלאָזער 
אױפֿן געלעגער. פּאַפּאַ איז גערעכט : אַ ייד װי איר מוז האָבן אַ גאָט. פּאַפּאַ איז 
קלוג און פֿולשטענדיק ווילד. איך, װוידער, האָב אַלץ אױפֿגעגעבן. קינדווייז בין 
איך געווען שרעקלעך פֿרום. כ'פֿלעג אַראָפּקריכן ביינאַכט פֿון בעטל און שטיין 
אויף די קני פֿאַרן יעזוס-בילד. כ'האָב געהאַט איין פֿאַרלאַנג: צו וװוערן אַ נאָנע. 
דער עװאַנגעלישער גלויבן איז מיר נישט געפֿעלן. ס'פֿלעגן אַרײנקומען צו אונדז 
ישיבה-בחורים און פּאַפּאַ האָט מיט זיי געפֿירט לאַנגע דיסקוסיעס. ס'האָט מיך 
געעקלט. די יונגעלייט זיינען אײינפֿאַך געווען הונגעריק. כ'האָב מקנא געווען די 
קאַטאָליקן, כ'האָב געהאַט אַ ריינקייט-קאָמפּלעקס. שפּעטער האָב איך מיך פֿאַר- 
ליבט אין אַ יינגל, אַ קריסט, און ער איז געווען גענוג קלוג חתונה צו האָבן מיט 
אַן אַנדערער. דאָס האָט מיר דערלאַנגט אַ קלאַפּ. כ'בין געװאָרן אַמביציעז און 
באַשלאָסן מיך צו עמאַנציפּירן. אין פֿראַנקרײך האָב איך גלאַט געלעבט וי אין 
חלום. כ'האָב געהאַלטן, אַז כ'קאָן פֿראַנצױיזיש, אָבער, אַז כ'בין געקומען אַהין, 
האָט קיינער מיך נישט פֿאַרשטאַנען. כ'האָב מיך אַריינגעצויגן צו אַ פֿאַמיליע 
און זיי האָבן מיך געהאַלטן וי אַ טאָכטער. כ'האָב פֿאַרגעסן צו דערמאָנען : פּאָפּאַ 
האָט דאָ חתונה געהאַט. דאָס איז די אורזאַך, װאָס מ'האָט מיך אַרױסגעשיקט. 
די שטיף-מוטער איז אַן ענגלענדערין, אַן אלמנה נאָך אַ מיסיאָנער. יענער שי" 

דוך ! זי האָט זיך אױפֿגעצױגן ערגעץ אין אינדיע. פּאַפּאַ האָט געזאָגט בוידעם 
און זי האָט געענטפֿערט קלאָץ. אַזױ װוי ער איז קרום, אַזױ איז זי געווען גלייך. 
דאַנקען גאָט, זי איז צוריק אין לאָנדאָן. יאָ, מיין יינגל, דערווייל האָב איך אַנט- 
דעקט, אַז מענטשן דאַרפֿן עסן אוֹן בין אַרײינגעטרעטן אין דער קאָמוניסטישער 
פּאַרטײ. דאָ איז עס ? 

עוזר'העשל האָט אָנגעקלונגען. די פּאַננאַ באַרבאַראַ האָט גענומען אונטער- 
טענצלען און אָנקלאַפּן אַ זויל אין אַ קנעכל, 

-- װאָס זיינען אייערע פּלענער ? ווען גרינדעט איר די לאָבאָראַטאָריע פֿון 
גליק ? 

-- לאָמיר זי גרינדן צוזאַמען. 

-- ע, דער פּאַן זוכט אַ נייעם קרבן, האַ? ביי מיר װועט דער פּאַן זיך אָפּײ - 
זענקען די פֿליגל, 

-- ס'וועלן אָנװאַקסן נייע. 

--- די נייע װעל איך אָפּבײסן!... 

געוויינלעך שפּעט ביינאַכט דויערט לאַנג ביז דער סטרוזש קומט עפֿענען 
אָבער דאָסמאָל האָבן זיך גלייך דערהערט טריט. עוזר:העשל האָט צוגעגרייט 
אַ זילבערנע זלאָטע. דער גוי האָט אױפֿגעמאַכט אַ שפּעלטל טויער. 

--- צו וועמען ? 

--- צום פּאַן אַבראַם. אין דער אַטעליע. 

-- ווער איז דער פּאַן פֿאַר איינער ? 

-- מיר זיינען קרובים, 

און עוזר:העשל האָט אים דערלאַנגט די מטבע. די האַנט האָט זיך אַ ווייל 
געפּלאָנטערט אין דעם גויס ראַציקער לאַפּע. 

-- נו, 

עוזריהעשל האָט געגעבן דער פּאַננאַ באַרבאַראַ אַ צייכן, זי זאָל אַרײנגײן 
פֿאָרױס. דער סטרוזש האָט זיך באַלד אומגעקערט צו זיך אין שטיבל, זי זיינען 
געבליבן שטיין אין טויער. 

--- דער פּאַן איז אַ געניטער ליגנער. 

-- כ'האָב ביז איצט גענאַרט נאָר זיך אַלײן, 

זיי זיינען געגאַנגען איבער די טרעפּ און זיך געקושט. זיי האָבן זיך אָפּ- 
געשטעלט אויף יעדן שטאָק, דערשטוינט פֿון דער אייגענער תאווה. ווער איז דאָס 
יינגל! --- האָט באַרבאַראַ געטראַכט, -- גאָר אַ ייד... זי האָט זיך מיט אַמאָל 
אַרױפֿגעזעצט אויף אַ זוים פֿענסטער, אַראָפּגעהאָנגען די באָטן. עוזר-'העשל האָט 
אַװעקגעשטעלט די װאַליזעס. גאָט אין הימל, װאָס ט'ווערן פֿון הדסהן ? --- האָט 
ער זיך געפֿרעגט. -- די שטראָף איז נאָענט. באַרבאַראַס שװאַרצאַפּלען האָבן 
אים געעגבערט אין דער פֿינסטער, 

-- װאָס טראַכטסטו, יינגל? 

-- כ'ווייס נישט. כ'בין מיד. כ'טראַכט, אַז מיר האָבן זיך געמוזט טרעפֿן -- 
האָט ער געזאָגט, כאָטש ער האָט דאָס פֿריער נישט געקלערט. -- ערגעץ-וואו 

איז שוין געווען אָנגעצײכנט, אַז די פּאַני זאָל דאָ זיצן אױפֿן פֿענסטער, און אַז 
איך זאָל שטיין דערנעבן. 

--- װוער ווייסט, װאָס ס'איז נאָך אָנגעצייכנט! 

-- עפּעס גרויליקס. נישט ספּעציעל פֿאַר אונדו, נאָר פֿאַר אַלעמען 

--- איר מיינט, די סאָציאַלע רעװאָלוציע ? 

--- כ'ווייס נישט. כ'האָב אַן אַנונג, אַז די גאַנצע מענטשהייט איז אַרײן אין 
אַ קלעם. נישט מ'קאָן גיין ווייטער, נישט צוריק. מיר יידן װועלן זיין דאָס ער" 
שטע כּפּרה-הינדל, 

- ע, איר זענט דאָך אַ מיסטיקער אויך. פּאַפּאַ מיט די ביינער. אַז מ'רעדט 
שוין דערפֿון, --- אין װאָס באַשטײט אייער יידישקייט ? װאָס איז דאָס איבער. 
הױיפּט אַ ייד ? 

-- אַ פֿאָלק, װאָס קאָן נישט שלאָפֿן און לאָזט אַנדערע נישט שלאָפֿן, 

-- מסתּמא האָט עס אַ שלעכט געוויסן. 

--- די אַנדערע האָבן איבערהויפּט נישט קיין געוויסן. 

--- איר האָט איין מעלה: איר זענט אַ קאָנסעקװענטער רעאַקציאָנער. דער" 
פֿאַר האָב איך אייך ליב. דער סאָציאַליזם װעט אַלץ אָפּװישן: דעם שאָוויניזם, 
די אָרעמקײט, די בירגערלעכע פֿילאָזאָפֿיעס. ס'עט קומען אַ נייער מענטש אָן די 
פֿאַרשימלטע לאַסטן, װאָס איר אַלע טראָגט אויף זיך. אין אַ געוויסן זין זיינען 
אַזױנע װוי איר נוצלעך : איר העלפֿט גראָבן דאָס קבר פֿאַרן קאַפּיטאַליזם, 

די פּאַננאַ באַרבאַראַ איז צוריק אַראָפּ פֿון פֿענסטער-זוים. זיי האָבן זיך גע" 
לאָזט אַרױפֿגײן אױפֿן לעצטן שטאָק. 

ווֹען עוזר'העשל איז געבליבן שטיין פֿאַר דער טיר פֿון דער אַטעליע, איז אים 
מיט אַמאָל געװאָרן קלאָר, אַז ער האָט אָפּגעטאָן אַ ווילד נאַרישקײט. מ'פֿאַלט 
נישט אַריין צו יענעם אין מיטן דער נאַכט, ווער שמועסט צו אַ קראַנקן, און נאָך 
מיט אַ באַגלײטערין דערצו. די גאַנצע צייט, װאָס אַבראַם איז געלעגן שלאַף, 
איז עוזר'העשל קיין איין מאָל נישט געקומען אים מבקר:חולה זיין. ער האָט 
אָפּגעלײגט פֿון טאָג-צו-טאָג. ער האָט אַליין נישט געוואוסט פֿאַרװאָס, נאָר ער 
האָט געהאַט אַ פּחד צו זען אַבראַמען, די פֿאַרענדעױונג, װאָס די האַרץ-קראַנ" 
קייט האָט אויף אים אַרױפֿגעלײגט, צו הערן זיינע יאושדיקע רייד. עוזר'העשל 
האָט געהאַט אַ ווידערווילן צו דאָקטױירים, מעדיצינען, צו פּאַרשױנען װאָס 
מיטרעפֿט אין שפּיטאָלן, אויף בית-עולמס, הייטערע, באַרײדעװדיקע, פֿול מיט 
פֿאַרבאָרגענער הנאה פֿון יענעמס אומגליק. ער האָט די לעצטע צייט זיך אַרומ- 
געדרייט וי אין אַ נעפּל. ער האָט נישט געענטעפֿרט אויף קיין בריוו, פֿאַרגעסן 
צו באַצאָלן פֿאַר עלעקטרע, טעלעפֿאָן, זיך אַרומגעטראָגן מיט פֿולע קעשענעס פּאַ- 
פּירלעך. ער האָט געמאַכט אַ הלוואה אין דער ליי-קאַסע ביים לערער- פֿאַראײן. 
ס'איז געקומען די צייט איינצוצאָלן די ערשטע ראַטע, נאָר ער האָט נישט געהאַט 
די פֿופֿציק זלאָטעס. ס'זיינען שוין געווען די לעצטע טעג פֿון דער ווינטערדיקער 

װאַקאַציע. עוזר:העשל האָט געדאַרפֿט צוגרייטן לעקציעס. מ'האָט אים גערופֿן 
אויף אַ זיצונג פֿון פּעדאַגאָגישן ראַט, נאָר ער האָט זיך אַרױסגעדרײט. ער איז 
געבליבן שולדיק איידלען פֿאַר פֿינף װאָכן. צוליב דעם האָט ער נישט אָנגע- 
קלונגען, זיך נישט געזען מיט דאַװידעקן. ער האָט אַפֿילון אויסגעמיטן די מאַמען 
און דינהלען. כ'בין באַנקראָט, אויף אַלע געביטן! -- האָט ער צו זיך געזאָגט 
יעדעס מאָל פֿונדאָסנײ. -- אַלץ איז קאַפּוט... דער פּאַננאַ באַרבאַראַס אָנזאָג, 
אַז ס'זוכט אים די פּאָליצײ, איז געווען פֿאַר אים וי אַ צייכן אַראָפּצואװאַרפֿן פֿון 
זיך יעדן עול, איצט, אויף די לעצטע שטיגן, האָט עוזר:העשל באַנומען, אַז דער 
באַזוך ביי אַבראַמען װועט אים פֿונסנײ פֿאַרװיקלען אין אַ קנויל. הדסה וועט זיך 
דערוויסן מיט וועמען ער דרייט זיך אַרום. סוועט װערן דערפֿון א גערייד 
צווישן דער משפּחה. מ'עט געװאָר ווערן אין ,חבצלת". די גאַנצע זאַך איז משוגע- 
מטורף. אַ רגע איז עוזר-'העשל גרייט געווען צו זאָגן באַרבאַראַן, אַז מ'מוז זיך 
אומקערן. אָבער ער איז געווען צו-מיד. נו, ס'איז אַלץ איינס, זאָל זיין, װאָס ס'וויל ! 
ער האָט געטאָן אַ קוועטש דאָס קנעפּל. די פּאַננאַ באַרבאַראַ האָט אָנגעשפּאַרט דעם 
קאָפּ אָן זיין אַקסל, וי גרייט אַ דרימל צו טאָן שטייענדיקערהייט. אַ לאַנגע ווייל איז 
אינעװייניק געבליבן טויב-שטיל. באַלד האָבן זיך דערהערט טריט. די טיר האָט 
זיך געעפֿנט. ביי דער שוועל איז געשטאַנען אביגדור, אַבראַמס עלטערער איידעם, 
ביילע:איטעס מאַן. ער האָט זיך, אַפּנים, נאָך נישט געהאַט געלייגט. ער האָט גע- 
טראָגן אַ געהאַקטע קאַפּאָטע, אַ קליין היטעלע, אַ שמוציקן קראַגן. דאָס ברייטלעכע 
פּנים איז געווען מילך-ווייס. די געלע אויגן האָבן אַפֿערגעקוקט פֿון הינטער די 
גראָבע ברילן-שייבלעך קורצזיכטיקע און פֿאַרחידושטע. 

-- גוטן אָװונט, איר דערקאָנט מיך אַוודאי נישט -- האָט עוזר'העשל גע" 
זאָגט. 

-- כ'דערקאָן אייך יאָ. עוזר'העשל. נו, װאָס שטייט איר ביי דער טיר ? קומט 
אַרײן. שלום עליכם. | 

-- אַ דאַנק. אַ שפּעטער וויזיט, האַ? ס'איז אַן אויסערגעוויינלעכער פֿאַל, 
די פֿרײלײן איז פּאַננאַ פֿישעלזאָן. 

-- דאָברי וויעטשור. דער שווער האָט זיך פֿיל מאָל אויף אייך געפֿרעגט. 
היתּכן, וואו איז עוזר-העשל ? אייער פֿרױ קומט אַהער יעדן טאָג. דער שווער 
לאָזט נישט פֿאַלן אויף אייך קיין שטויבעלע. אַז ער האַלט פֿון עמעצן איז 
ביזן סוף, 

-- װאָס מאַכט ער ? 

-- ע, נישט פֿױגלדיק. אָבער איר קאָנט דאָך דעם שװוער: ער לאָזט זיך 
נישט צו. איצט שלאָפֿט ער. אַביסל איז בעסער, נאָר פֿון דער געפֿאַר איז ער 
נישט אַרױס, מ'מוז ביי אים װאַכן. היינט איז מיין אשמורה. נעכטן איז דאָ געווען 
סטעפֿעס מאַן, דער דאָקטאָר. װאָס איז געשען? װאָס טראָגט איר זיך עפּעס מיט 
װאַליזעס ? 

-- איר האָט אפֿשר געהערט, אַז מ'האָט אַרעסטירט הערץ יאַנאָוער. 

-- מ'האָט אים שוין אַרױסגעלאָזט. 

-- יאָ, אָבער ר'האָט אָנגעגעבן אַלעמענס אַדרעסן. כ'האָב מיך דערוואוסט, 
אַז מ'וויל מיך אַרעסטירן. 

-- אייך ? פֿאַרװאָס? ‏ הער נאָר אַ מעשה! די צרה איז, װאָס ס'איז דאָ 
נישטאָ וואו צו שלאָפֿן. דער שווער ליגט אין גרויסן בעט און איך שפּאַר מיך צו 
אויף דער סאָפֿע. דעם אמת געזאָגט, קאָן איך נישט צוטאָן קיין אויג. מ'טראַכט 
הוריות. מילא, מיר מאַנסלײט װעלן זיך שוין געבן אַן עצה. אָבער די פּאַניענקע 
וועט מוזן איבערזיצן אויף אַ שטול. 

-- כ'דאַנק פֿיל מאָל,. כ'בין נישט שלעפֿעריק -- האָט די פּאַננאַ באַרבאַראַ 
געזאָגט אויף פּויליש. -- די גאַנצע זאַך איז אַ מיספֿאַרשטענדעניש. מ'האָט נישט 
אויף מיר קיין שום זינד, 

-- טאַק, פּראָשע פּאַני, אָבער אַז זיי טשעפּען זיך צו, איז ניע דאָבזשע. אַמ- 
בעסטן איז, מ'האָט מיט זיי נישט קיין עסקים. כ'על מאַכן אַ גלאָז טיי, 

-- פֿאַר מיר זאָל דער פּאַן זיך נישט פֿאַטיגירן, 

-- ס'אַ קלייניקייט, מ'ישטעלט אַרױף דעם קעסל אויף דער גאַזדמאַשינקע. 
נו, קומט אַריין. יאַך האָב נישט קיין מורא. זאָל מען מיך אַרעסטירן, זאָלן זי 
געבן מיין פֿאַמיליע פּרנסה, קאָן יאַך באַשטײן צו זיצן אין פּאַװיאַק... 

אין דער אַטעליע איז געווען אַ באַשטאַנד, אומעטום זיינען געווען אָנגע- 
שטעלט לייוונטן, אָנגעקלאַפּט אויף ברעטלעך. ס'האָכן זיך געװאַלגערט ביכער, 
זשורנאַלן, צייטונגען. דורכן גלעזערנעם דאַך מיט די פֿאַרשטױבטע און געשפּאָל- 
טענע שויבן האָבן אַריײינגעקוקט פּלאַכטעס שניי, שטיקער נאַכטישער הימל, אין 
מיטן שטוב איז געשטאַנען אַן אייזערנער אויוון. ס'האָבן זיך פֿון אים געצויגן 
קרומע רערן. ס'האָבן זיך, אויף זיי געטריקנט האַנטוכער. אַביגדור איז אַ ווייל 
אַװעק אין קיך. באַלד האָט ער זיך אומגעקערט, 

-- כ'האָב צוגעשטעלט טיי. אויב איר ווילט עפּעס עסן איז אויך דאָ. אַ 
שטיקל ברויט מיט פּוטער. כ'האָב אַ טבע, אין אַ פֿרעמדער שטוב קאָן איך נישט . 
שלאָפֿן. דער שווער כראָפּעט און איך דריי מיך וי אַ װאָרם. זיץ איך דאָ און קוק 
אַריין אין אַ צייטונג. װאָס הערט זיך, האַ ? אין דער סוחרישער וועלט איז נישט 
גוט. כ'קאָן אַ ייד אויף די נאַלעווקיס, זאָגט ער : מיר שטייען אַלע שמונה-עשרה, 
איינער גייט-אויס פֿריער, דער אַנדערער שפּעטער, נאָר אויסגיין מוזן אַלע. 

--- איר האָט אַ געוועלב ? -- האָט עוזריהעשל געפֿרעגט, 

--- װאָסער געוועלב ? מ'לעבט פֿון שהי-פּהי. פֿון דער האַנט אין מויל אַרײן. 
און אַז מ'האָט אַ געשעפֿט, איז װאָס ? דאַרף מען גאַנצע טעג אָפּליגן אין שטייער- 
אַמט. איר קאָנט פֿירן די בעסטע ביכער, װוי באַלד איר זענט אַ ייד, זענט איר 
בחזקת שווינדלער. מ'האָט געגעבן אַ באַפֿעל פֿון אויבן, מ'זאָל רואינירן ס'ביסל 
יידן. מישטעלט אַזױנע שטייערן, אַז מ'מוז אַרױס נקי. וי יידן לעבן, איז ממש 
מיט נסים. אויף דער פּראָוינץ הונגערט מען גאָר נישקשה. ס'פֿעלט בוכשטעבלעך 
ס'שטיקל ברויט. די פּױיערן איז אויך ניש' בעסער. אויף די קרעסן שפּאַלט מען 
אַ זאַפּאַלקע אויף פֿיר חלקים. ס'איז ניש! קאַי וויץ. די יוונים ווערן געשװאָלן פֿון 
הונגער. נאַדיר אַ מלוכה: פּױלן 

-- פּראָשע פּאַנאַ. װאָס איז דער אויסוועג? -- האָט די פּאַננאַ באַרבאַראַ 
זיך אָנגערופֿן. 

-- האַ? ס'איז ביטער און באַסטאַ. אַמאָל האָט מען געקאָנט פֿאָרן קיין אַמע- 
ריקע אָדער ווייסעך-וואו. היינט איז אַלץ אָפּגעשלאָסן. אין רוסלאַנד איז נאָך 
ערגער. דאָרט שטאַרבן אויס גאַנצע דערפֿער. 

-- פֿון װאַנען ווייסט דער פּאַן ? פֿון די היגע בלעטער ? 

--- עט. מ'ווייסט. מ'ווייסט אַלץ. כ'האָב געװאָלט פֿאָרן קיין פּאַלעסטינע, 
גיט מען ניש' קאַי סערטיפֿיקאַט, איר מוזט געהערן צו א פּאַרטײ, אַז נישט, זענט 
איר ניש' קאַי מענטש. כ'האָב אױיסגעפֿילט אין פּאַלעסטינע-אַמט אַ פֿראַגע-בױגן 
ליגט ער. ער'ט אַזױ אָפּליגן עד שיבוא אליהו. ס'איז מיר אַ וואונדער, אַז איר, 
ר' עוזר-העשל, פֿאָרט נישט. איר קאָנט זיך דאָך מיט די אַלע גדולים, 

-- ערשטנס קאָן איך זיי נישט; צווייטנס, װאָס על איך דאָרט טאָן? אין 
ארץ-ישראל דאַרף מען פֿיזישע אַרבײטער. 

-- דאָך ! 

-- מ'עט מיר נישט געבן קיין סערטיפֿיקאַט אויך, 

-- די אָרטאָדאָקסן האָבן שוין אויך אָנגעהויבן פֿאַרלאַנגען סערטיפֿיקאַטן. 
מ'זאָגט, דער גורער רבי ט'זיך באַזעצן אין ארץ-ישראל., דער ביאַלאָדרעװנער איז 
קעגן דער אַגודה, נישט אַזױ דער רבי, ר' אַהר'לע, וי דער פֿאָטער, ר' משה- 
גבריאל. די אַלטע יידן ווייסן איין זאַך : משיח װעט קומען, אלא, ער זוימט זיך, 
איז חכה לו. איר קוקט נאָך אַמאָל אַרײן אין אַ ספֿר, האָ? 

-- כ'האָב אַ שאַנק מיט ספֿרים, 

-- ע, זענט איר דאָך נאָך אַ משלנודיקער. דער שווער האָט אויך ליב אַ ספֿר, 
ביי אַלע זיינע חסרונות. מ'מוז ניש' גלויבן אין יעדן קוצו של יוד. װי איר קוקט 
מיך אָן, בין איך אַלײן אויך ניש' קאַי פֿאַנאַטיקער. כ'ווייס אַלע טענות. ביבל- 
קריטיק, שמיבל-קריטיק, כ'פֿלעג אַמאָל לייענען די ,הצפֿירה", כ'פֿלעג בחורווייז 
אַרײינקומען אין ,הזמיר". כ'האָב געהערט רעדן פּרצן, פֿרישמאַנען, נאָמבערגן 
ס'גאַנצע געזינדל. נח פּרילוצקי קאָן מיך גאַנץ גוט. מיינס אַ ברודער האָט גע- 
האָט אַ ספּראַװוע און ער איז אַרױסגעטראָטן. ער איז ניש' קאַ' פּאָלנער אַדװאָ- 
קאַט, נאָר אַן אַפּליקאַנט. אַ געלערנטער מענטש, האַ? אַזױ וי כ'האָב צו אים 
אַרויסגערעדט ס'ערשטע װאָרט, זאָגט ער: איר שטאַמט אַװדאי פֿון ראַדאָמער 
קאַנט. קעגן װאָס זאָג איך עס ? יאָ, כ'האָב אַרײינגעקוקט אין די קליינע פּינטע- 
לעך. אָבער פֿאָרט, אינגאַנצן זיך אָפּרײיסן איז אויך ניש' קאַי קונץ. װאָס בלייבט ? 
פֿאַר די גויים איז מען סיי-ווי אַ זשידלאַק, מעגט איר זיין אַן אַסימילאַטאָר, 

-- איר קומט אַריין אין ביאַלאָדרעװנער שטיבל? 

-- יעדן טאָג. אַמאָל אינדערפֿרי און אַמאָל צו מנחה. איר רויכערט? אייער 
שווער, ניוניע, האָט אינגאַנצן אױפֿגעהערט קומען דאַװענען. אַפֿילו שבת. ס'איז 
אַלץ ס'ווייבל זיינס, אייער שטיף-שוויגער, איר זאָלט עס מיר מוחל זיין, יענע 
יידענע. אָבער פּיניעלע איז געבליבן אַ חסיד. זיצט טאָג און נאַכט און לערנט, 
נת'לע, הער איך, איז אַ גוסס. ווער נאָך איז פֿאַרבליבן פֿון די בני-מושקאַט ? 
קיינער נישט. איר קאָנט ר' אהר'לען? 

-- ניין. 

-- מ'דאַרף נישט זיין פֿרום. איר קאָנט זיין דער גרעסטער אַפּיקורס, נאָר אַז 
איר פֿאָרט אַרײן קאַי ביאַלאָדרעװנע און איר זעט דאָס פֿירעכץ -- דאָס פּשטות, 
אהבת ישראל, די צוגעלאָזנקײט צו יעדן איינעם -- ווערט איר נתפּעל. ר' אהר'לע 
האָט ניש' פֿון דער גאַנצער רביסטוואָ כהוא זה. װאָס לאה שיקט נישט, איז נישטאָ, 
כ'פֿאָר איין מאָל אין יאָר, אויף שבועות. נישט צולי: חסידות, נאָר גלאַט אַזו. 
עלעהיי אַ גוטער פֿריינט. כ'קום אַרײין צום רבין, הייטט ער מיך זיצן און נעמט 
מיך אױספֿרעגן וועגן יעדן איינעם: װאָס מאַכט משולמל! ר'האָט דאָך געליטן 
אױפֿן העלדזל; װאָס טוט פֿײיגעלע? זי האָט זיך געהאַט אויסגעלענקט אַ פֿיסל, 
כ'זיץ און גלויב נישט די אייגענע אויערן. איך, דער טאַטע, האָב שוין פֿאַרגעסן, 
און דער רבי געדענקט יעדעס פּיצל. ער פֿאַרפֿעלט קיינמאָל נישט צו דערמאָנען 
דעם שווער. אַזױ דער רבי און אַזױ ר' משה-גבדיאל. ביידע גיבן זיי אַװעק פֿון 
זיך דעם לעצטן גראָשן. נישט עפּעס גלאַט גערעדט, נאָר בפּועל ממש. אַנומלט . 
איז איינער אַ ייד געקומען צו פֿאָרן אַ צוגעלייגטער. מ'װואַרפֿט אים אַרױיס פֿון 
דער דירה! בקיצור, מ'האָט אים אָנגעוואונטשן. װאָס קאָן טאָן אַ רבי ? היינ- 
טיקע צייטן קריכט מען נישט אין הימל. דער ייד זיצט-איין אין באַן און שטעקט 
אַריין די האַנט אין קעשענע, געפֿינט ער הונדערט זלאָטעס. זאָימיר אַזױ ביידע 
זיין געזונט. װאָס זאָגט איר דערצו? 

-- ס'איז זייער איידל, 

-- יאַכ'ל אייך עפּעס זאָגן : אַנומלט האָב איך געהאַט אַ טועכץ און כ'האָב 
געמוזט אַריינגיין אין ,מאָמענט". כ'ליין ס'בלאַט פֿון ערשטן טאָג אָן. אָסור, צִי 
כ'האָב פֿאַרפֿעלט איין נומער. כ'האָב ליב דעם יאושזאָנס פֿעליעטאַָנדלעך. כ'קי'ם 
אַרײן, לאָזט מען מיך שטיין צוויי שעה. מ'זיצט מיט זי פֿעדערס און מ'שרייבט. 
מ'פֿאַרזאָרגט קהל. דערנאָך נעמט מען מיך שיקן פֿון שטוב צו שטוב. כ'האָב 
שיער נישט פֿאַרלױרן די פֿיס. רעדסט צו דער װאַנט. אַ פּשוטער ייד איז בי 
זי װוייניקער וי גאָרניש. כ'האָב דאַמאָלס געקלערט: דאו מה בין בני להן חמי.. 
די טיי האָט שוין אַוודאי אויסגעקאָכט!... 

אַביגדור האָט גענומען לױפֿן. די פּאַננאַ באַרבאַראַ האָט געטאָן אַ שמייבל. 

-- אַ טשיקאַװוע יידל, 

-- ער איז נישט קיין יידל. אַזױנע וי ער זיינען דער רוקנביין פֿון יידנטום. 

--- דער פּאַן מיט זיינע איבערטרייבונגען! װאָט איז ער? אַ קרעמערל, 
אַ מעקלערל, אַ װאָרם, 

-- אין דער פּאַניס אויגן, נישט אין מיינע. אָט-די מעקלערלעך האָבן צוויי 
טויזנט יאָר געטראָגן אויף זיך סיי דאָס יידישקייט, סיי די קריסטלעכקייט. אויב 
ס'זיינען דאָ אַזױנע, װאָס דערלאַנגען די צווייטע באַק, זיינען עס זיי, 

-- ווער דאַרף, מ'זאָל געבן די צווייטע באַק ? מוטאָליני, 

-- כ'זאָג נישט, אַז מ'דאַרף. כ'בין נישט קיין קריסט, 

-- איר זענט קיין ייד אויך נישט... 

אין דער רגע האָט זיך דערהערט אַ כראָפּעניש, אַ דעכעניש, שווערע טריט. 

דער דיל האָט זיך צעסקריפּעט. עוזר'העשל און באַרבאַראַ האָבן אױפֿגעהױבן 
דעם בליק. די טיר, װאָס האָט אַרײנגעפֿירט אין שלאָף:שטוב, האָט זיך ברייט 
פֿונאַנדערגעעפֿנט. ביי דער שװועל איז געשטאַנען אַבראַם, 

עוזוויהעשל האָט זיך פֿאָרגעשטעלט, אַז אַבראַם איז אין דער שלאַפֿקײט געװאָרן 
אױיסגעואַרט, אויסגעאיידלט, אָבער ער איז געװאָרן נאָך דיקער װי פֿריער. פֿון 
צעקנעפּלטן שלאָף-ראָק האָט זיך אַפֿערגעריסן אַ שפּיציקער בויך, אַ ברייטער 
בוזעם געדיכט באַװאָקטן מיט האָר. דאָס פּנים איז געווען רויט, די באָרד צץ" 
שויבערט. די קודלעט אַרום פּליך זיינען נאָכגעהאָנגען. ער איז געשטאַנען און 
געקוקט אויף עוזר-העשלען און באַרבאַראַן מיט אַ פּאָר גרויסע שװאַרצע אויגן, 
װאָס האָבן נאָך אַלץ נישט פֿאַרלױרן זייער גלאַנץ. דער פֿעטער שטערן איבער 
די צעװאַקסענע ברעמען- באַרשטן איז געווען דורכגעשניטן מיט אַ קרומען 
קנייטש. די פּאַננאַ באַרבאַראַ האָט אַ קוק געטאָן אַ דערשטוינטע. ער האָט זי 
דערמאָנט אָן די סאַטירן, װאָס מען שטעלט-אויס אין אַנטיק-געשעפֿטן. ס'האָט 
געדויערט אַ ווייל ביז עוזר:העשל האָט באַקומען לשון. 

-- איר זענט אַראָפּ פֿון בעט ? -- האָט ער געפֿרעגט אַ פֿאַרװירטער. -- איר 
שלאָפֿט נישט ? 

-- יאָ, דאָס בין איך, דער מת-טהור! -- האָט אַבראַם געענטפֿערט מיט אַ 
פֿאַרענדערט קול -- זאָג וידוי. כ'בין דיך געקומען ווערגן ! 

אביגדור איז אַרײינגעקומען פֿון קיך מיט צוויי גלעזער טיי. דערזען אַבראַמען, 
האָט ער זיך געטאָן אַ רוק אויף הינטערוויילעכץ. די גלעזער האָבן זיך געטאָן 
אַ שאָקל אין די טעצלעך. 

--- שווער, װאָס טוט זיך מיט אייך ? איר זענט אױפֿגעשטאַנען? איר טאָרט 
נישט אַראָפּ פֿון בעט ! 

-- כ'האָט געטאָן אַ סך זאַכן, װאָס מ'טאָר ניש' -- האָט אַבראַם געענטפֿערט 
שטרענג. --- איין עברה מער ! 

--- שווער, איר קוילעט אייך אָפּ! ווען מינץ זאָל וויסן, װאָלט ער איינגע" 
לייגט וועלטן, 

-- זאָל ער איינלייגן. העלפֿן קאָנען די זנאַכערס סיי"ווי ניש'... 

עוזר-העשל איז אױפֿגעשטאַנען, צוגערוקט אַבראַמען אַ שטול. אַבראַם האָט 
געמאַכט אַ טריט אין די צעטרעטענע שטעק-שיך. ער האָט זיך געװאָלט אַװעקזעצן 
פּאַמעלעך, נאָר ער איז אַרײנגעפֿאַלן אין פֿאָטעל. ער האָט זיך אַ כאַפּ געטאָן 
ביי דער ברוסט, 

-- אַלץ איז צום דערליידן, נאָר די פֿיס ווילן ניש' טראָגן. אַ צו שווערע 
משא. 

-- ס'טוט מיר לייד, װאָס מיר האָבן אייך אױפֿגעװעקט. ס'האָט געטראָפֿן 
עפּעס אויסערגעוויינלעכס -- 

-- האָסט מיך נישט אױפֿגעװעקט, כ'שלאָף גענוג. איך כאַמער וי אַ בער 

אין דער נאָרע. כ'האָב דערהערט דיין פּה'קדוש, בין איך געקומען. פֿאָרט אַרײיג- 
געפֿאַלן, סקאָצל קומט אַ גאַסט! . 

-- דאָס איז דער פּאַן אַבראַם. דאָס איז די פּאַננאַ פֿישעלזאָן. אַ מאָדנער 
באַזוך, האַ ? 

-- זייער אָנגענעם. קיין זאַך איז נישט מאָדנע, װאָס אַזױנס האָט געמוזט 
געשען, דו זאָלסט מיך קומען מבקר-חולה זיין ? שעמען מעגסטו דיך ביזן ווייטן 
האַלדז! 
| -- כ'ישעם מיך טאַקע. איר ווייסט דאָך די געשיכטע מיט הערץ אאַנאָװער. 

ער האָט אָנגעגעבן אַלעמענס אַדרעסן. די פּאָליצײ זוכט מיך, 

-- מ'זוכט מיך אויך. פֿרעג מיין איידעם. ס'איז דאָ געווען אַ פּאָליציאַנט. 
מ'איז מיך חושד אין אַ גנבה. נאָך גוט, װאָס כ'בין קראַנק. װאָס האָסטו מורא ? 
דו ביסט אַזױ אַ קאָמוניסט, וי איך בין אַ גנב, 

-- דערווייל האַלט מען אָפּ צוויי װאָכן אין אַרעסט, 

-- אַז דו אַנטלױפֿסט, קאָן מען דיך האַלטן צוויי יאָר, גיי צום אַדװאָקאַט 
ברייטמאַן. ער איז מיינס אַ ידיד. איך, ברודערל, שטיי שוין מיט איין פֿוס דאָרט. 
כ'האָב דיר אַמאָל אין זינען געהאַט איבערצולאָזן אַ ירושה, נאָר כ'האָב מורא, 
וועסט דאַרפֿן צאָלן קבורה-געלט. אַזױ װי כ'ליג דאָ אין געהאַקטע צרות, האָט 
מען מיך אַרױסגעװאָרפֿן פֿון דער דירה. די בעבעכעס ליגן אין קעלער. נאָך אַ 
נס, װאָס אידאַ ליגט אין שפּיטאָל. האַ? נו, אַז ביסט דאָ, ביסטו דאָ. די פּאַני 
איז אַ װאַרשעװערין ? -- האָט ער זיך געװוענדט צו באַרבאַראַן אויף פּויליש. 

-- יאָ, אָבער כ'קום איצט פֿון אויסלאַנד, 

--- ס'זיינען דאָ צוויי מינים פֿישעלזאָנס, שניט-סוחרים און לעדער-הענד- 
לער, צו װאָס פֿאַר אַ קאַטעגאָריע געהערט די פּאַני? 

די פּאַננאַ באַרבאַראַ האָט אַ ביס געטאָן די אונטערשטע ליפּ. 

-- צו ביידע נישט, 

-- נישט, חלילה, אַ ליטואַק ? 

-- גאָט באַהיט, 

-- אַמאָל האָב איך געקאָנט די גענעאָלאָגיע פֿון גאַנץ װאַרשע, היינט האָב 
איך פֿאַרלױירן דעם חשבון. פֿאַראַן אַ יידיש ווערטל: יחוס איז אױפֿן קברות. 

--- שווער, אַז דער שווער איז שוין אויף, אפֿשר ט'דער שווער נעמען די 
רעצעפּט ? -- האָט אַביגדור זיך אָנגערופֿן, 

--- װאָס איז דער אונטערשיד? ס'העלפֿט וי אַ טויטן באַנקעס. איר זענט 
אַוודאי מיד, האַ ? וואו לייגט מען אייך דאָ אַװעק? ס'איז אַפֿילו נישטאָ קיין בעט- 
געװאַנט, 

-- כ'דאַנק דעם פּאַן פֿיל מאָל, אויב דער פּאַן האָט גאָרנישט דאַגעגן, װעל 
איך איבערזיצן די נאַכט, 

--- פֿאַרװאָס זאָל איך האָבן קעגן? אַמאָל בין איך געווען אַ ריטער. איך 
װאָלט געשלאָפֿן אויף דר'ערד און אַ דאַמע אָפּגעגעבן דאָס בעט. איצט איז דערויף 
אויך צו-שפּעט. נישטאָ מער די כּוחות. וואו האָט די פּאַני גענומען אַזױנע ברע- 
נענדיקע אויגן? ס'קאָן נאָך ווערן אַ שרפֿה! 

--- ס'קאָן זיין, כ'האָב ברענענדיקע אויגן; נאָר כ'האָב אַזױנע אויגן פֿײינט, 

-- הע? פֿאַרװאָס עפּעס ? איך וויל איר מאַכן אַ קאָמפּלימענט און ס'קומט 
גאָר אַרױיס קאַפּױער. די אויגן זיינען דאָך עפּעס דער שפּיגל פֿון דער נשמה. די 
יידישע אויגן האָבן אַ נאָמען מיט זייער פֿײער. די גויים האָבן מורא, מיר זאָלן 
זיי נישט פֿאַרברענען. זיי מיר מוחל, עוזריהעשל, נאָר בלויע אויגן זיינען אַזױ 
קיל און װאַסערדיק װוי די גויאישע קעפּ. אפֿשר דערפֿאַר ביסטו אַזאָ גזלן, 

--- שווער, אָט איז די מעדיצין. צו אַ רפֿואה שלמה!... 

אַבראַם האָט אויסגעטרונקען דעם לעפֿל, זיך פֿאַרקרימט. אַ פּאָר טראָפּנס 
האָבן זיך פֿאַרגאָסן אויף דער באָרד, 

-- פֿע! יישר-כּוח. וואו איז די פּאַני געווען אין אויסלאַנד ? 

--- אין פֿראַנקרײך. 

--- אין פּאַריז, האַ? כ'בין דאָרט געווען אַמאָל. שוין היפּש לאַנג. אַ פֿרײ- 
לעך שטעטל. הו-האַ. קיין שיינהייטן זיינען זיי נישט, די פּאַריזער ווייבלעך, נאָר 
זיי האָבן אַ שיק. קאָמסי קאָמסאַ, אָלאַילאַ. די פּאַריזער גנבים קאָנען די מלאכה, 
מ'האָט מיר אויסגעשניטן אַ קעשענע. כ'בין אַרױף אױפֿן אײפֿל-טורם און גע- 
זען גאַנץ פּאַריז וי אויף דער האַנט. וי הייסן זיי דאָרט ? נאָטר דאַם, פּלאַס דע לאַ 
קאָנקאָרד. שמינגע-דעגינגע. מ'קריגט דאָרט הייסע קישקעלעך מיט מושטאַר- 
דע. נו, װאָס 1 מ'לאָזט יידן לעבן? 

-- די רעאַקציאָנערן העצן קעגן אַלע מינדערהייטן 

-- דאָרט אויך ? דאָ איז ביטער וי גאַל. די גאַנצע װעלט האָט זיך פֿאַר- 
לייגט און מ'וויל אונדז דערשטיקן. כ'האָב איצט צייט צו לייענען צייטונגען. זי 
האָבן איין טעמע: יידן. מיר זיינען אַלץ: באָלשעװיקעס, באַנקירן, מאַסאָנען 
װאָל-סטריט. אַלע חטאים ופּשעים לייגט מען אַרױף אויף אונדזער קאָפּ. די אַנ" 
דערע זיינען כּשרע לעמעלעך. טראָצקי, ראָטשילד און דער גורער רבי עסן צו" 
זאַמען קוגל, די זקני ציון זיצן טאָג און נאַכט אין אַ הייל און טראַכטן וי אומ" 
צוברענגען די פֿעלקער. דער היטלער איז גאָר אַ חיה-רעה. אַז ער זאָל, חלילה, 
קומען צו דער ממשלה, װעט זיין ביטער. 

-- פּראָשע פּאַנאַ, די קאַפּיטאַליסטן טוען אַלדאָס מעגלעכע, ער זאָל אי" 
בערנעמען די מאַכט אין דייטשלאַנד. יידישע קאַפּיטאַליסטן אַריינגערעכנט. 

-- אַך, פּונקט וי די אַנטיסעמיטן הענגען-אָן אַלע שלעק אױפֿן ייד, אַזױ 
װאַרפֿט איר, לינקע, אַרױף אַלע זינד אויף די קאַפּיטאַליסטן. מ'מוז האָבן אַ שעיר- 
לעזאזל. איך בין נישט קיין בורזשוי. אויב כ'על קרענקען אַביסל לענגער, װעט 
מען מיר מוזן צונױפֿנעמען אויף תּכריכים. פֿונדעסטװעגן האָב איך פֿיינט נאַריש- 
קייטן. װאָס טוט דער קאַפּיטאַליסט פֿאַר אַ שלעכטס ? ער קױפֿט און פֿאַרקױפֿט, 

--- ווער, לויטן פּאַנס מיינונג, איז שולדיק אין איצטיקן קריזיס ? 

-- דער מין מענטש. איר קאָנט אים רופֿן קאַפּיטאַליסט, באָלשעװיק, ייד, 
גוי, טאָטער, טערק. דער מענטש איז אַ פּאַרך, דאָס אַלץ. אַז אים טוט וויי, מאַכט 
ער געװאַלדן. אַז מ'שלאָגט יענעם, האָט ער אַ טעאָריע. אפֿשר איז בעסער אויף 
יענער-וועלט. עוזר-העשל, קום אַריין צו מיר אויף אַ ווייל. די פּאַננאַ פֿישעל- 
זאָן װעט אונדז אַנטשולדיקן --- 

אַבראַם האָט אָנגעשפּאַרט ביידע הענט אָן די אָנלענען, זיך פֿאַרקרימט וי 
פֿון אַ װײיטאָג אין אינגעווייד. עוזר:העשל האָט אים געמוזט אַרױסהעלפֿן 
אַבראַם האָט געמאַכט עטלעכע טריט און זיך אָפּגעשטעלט. ער האָט אַרױס- 
גענומען אַ פֿאַטשײלע, אָפּגעװישט דאָס פּנים. אין אידאָס שלאָפֿצימער איז גע- 
שטאַנען אַ מושב. אויף אַ שטול זיינען געווען אָנגעשטעלט פֿלעשלעך, שאַכט- 
לעך, סלאָיען. ס'זיינען געשטאַנען נישט-געװואַשענע טעלער און גלעזער. אומע- 
טום האָבן זיך געװאַלגערט ביכער, ספֿרים, צייטונגען, זשורנאַלן. אַבראַם האָט זיך 
באַדעכטיק אַװעקגעלײיגט אױפֿן בעט, אָנגעשפּאַרט דעם רוקן אָן די דריי קישנס, 
פֿון די ציכלעך האָבן אַרױסגעקוקט די איינשיטן. 

-- איידאיי-איי, כ'בין שוין אַ צעבראָכענער שאַרבן. אַז כ'ליג, איז נאָך װי 
צו דערליידן, אָבער אַז כ'טו אַ טריט, טויג אויף אַ כּפּרה. אַ האַרץ, ברודער, איז 
אַ פּאַסקודנע כּלי. אַז ס'ווערט קאַליע, מוז עס גיין אויף שמעלץ. נו, מא, כ'האָב 
מיך נישט געריכט, אַז כ'על אַזױ לאַנג יאָ אָנטרײבן. כ'שפּײי אױפֿן גאַנצן עסק. 
כ'האָב געטראַכט מ'זאָל מיך פֿאַרברענען, נאָר װאָס אין די נפֿקא מינה? די 
ווערים דאַרפֿן אויך עסן. זיי האָבן אויך ווייבער מיט קינדער. לאָמיר גלייכער 
רעדן וועגן פֿרײלעכערע זאַכן. װאָס טוט זיך מיט דיר ? װאָסערע אַװאַנטורעס 
מאַכסטו? ווער איז די מויד ? כ'וויל דיר נישט זאָגן קאַי מוסר, נאָר ס'איז ניש' 
קאַי פֿירונג, 

-- כ'האָב אייך געזאָגט, אַז מ'וויל מיך אַרעסטירן. 

-- אַז װועסט אַרומלױפֿן מיט אַזױנע לייט, װועט מען דיך צען מאָל אַרעס- 
טירן. מ'עט דיך גאַנץ שיין איינזעצן אין פּאַװיאַק. איכ'ל דיך ניש' אױיסקױפֿן, 
הדסה וויינט מיט ביטערע טרערן. זי איז נישט פֿון די קלאָג-מוטערס, נאָר כ'האָב 
געזען, אַז זי וערט דערדריקט. װאָס איז די חכמה, האַ? האָסט אַ בעסערן פֿרײנט? 
יאָרן-לאַנג האָט זי אויף דיר געװאַרט. זי האָט זיך צוליב דיר אומגעברענגט. 
איצט צאָלסטו איר אָפּ. װאָס אי ? האָסט זי שוין נישט ליב ? 

-- כ'האָב זי יאָ ליב, 

--- װאָס פּייניקט דיך ? רעד אָפֿענע ווערטער ! 

--- כ'בין נישט קיין פֿאַמיליע-מאַן. 

-- האָסטו דיך איצט אַדומגעקוקט? ווילסט דיך גטן האַ? 

--- כ'וויל, מ'זאָל מיך לאָזן צורו. כ'קאָן מער נישט טראָגן די לאַסט. 

-- װאָס װילסטו ווערן, אַ בראָדיאַגץ ? 

-- כ'קאָן מער קיינעם נישט שלעפּן. כ'בין שטערבלעך מיד. 

-- מיד פֿון װאָס ? 

--- פֿון אַלץ, 

-- זעסט טאַקע אויס מיד. װילסט אפֿשר אַביסל קאָניאַק? דער דאָקטאָר 
האָט מיר פֿאַרשריבן אויף אַ רפֿואה. 

-- ניין. אַ דאַנק. 

-- זעץ זיך צו. אַזױנע וי דו ווערן מיד פֿון די אייגענע מחשבות. ווער איז 
די נקבה ? 

-- אַ טאָכטער פֿון אַ מיסיאָנער, 

-- אַ קאָמוניסטין פֿאַר אַ צולאָג ? 

--- אַזױ זאָגט זי, 

-- אַהאַ! נו, אַזױ װוי מ'בעט זיך, אַזױ שלאָפֿט מען. מיר איז גוט. איכ'ל 
דאָ באַלד נישט זיין. אויף אייך, קינדער, גייען ביטערע צייטן 

-- מ'עט אונדז דאָ אַלע אומברענגען. 

אַבראַם האָט אױפֿגעהױיבן איין וויע. 

-- ווער ? װאָס רעדסטו? 

--- מ'האָט אונדז אַרײינגעטריבן אין אַ קלעם. עקאָנאָמיש. גייסטיק. אין יעדער 
הינזיכט, 

-- דאַרף מען זיך אַמװײניקסטן האַלטן צוזאַמען. 

-- מיר האָבן זיך גאָרנישט אַזױ ליב... 

-- אַ שיינע מעשה. איך ליג אױפֿן טויטן-בעט, און כ'דאַרף אים טרייסטן. 
די וועלט גייט נאָך נישט אונטער. 

-- אונדזער וועלט גייט אונטער. 

--- משוגע מטורף, ס'עט נאָך זיין אַ פֿאָלק. ס'עלן נאָך זיין יידן. מירץ בויען 
אַ לאַנד, 

-- אַז מיר'ן בויען, זועט מען עס חרוב מאַכן 

-- פּרא אדם! ביסט אַרײנגעפֿאַלן אין אַ מרה-שחורה. װאָס זאָלן מיר אַלע 
טאָן ? זיך אַװעקזעצן זאָגן קינות ? 

--- איך פּערזענלעך קאָן דאָס מער נישט מיטמאַכן,. דאָשקע קרענקט. הדסה 
האָט אין זין איין זאַך : דאָקטוירים. דער לעצטער גראָשן גייט אַװעק דערויף. 
די דינסט גנבעט. כ'באַדאַרף אויסהאַלטן דאַװידעקן, די מאַמען, די שוועסטער. די 
שטעלע אין ;חבצלת" איז אומזיכער. דאָס מיניסטעריום פֿאַרלאַנגט אַ דיפּלאָם, 

--- פֿאַרװאָס ביסטו אַװעק פֿון סעמינאַר ? 

-- די רבנים זיינען גאָסן-יונגען. 

--- שווייג! דו לאָזט מיך נישט שטאַרבן. װאָס ווילסטו טאָן קאָנקרעט? 
זיך שמדן? 

-- כ'על אַװעק און אַלץ איבערלאָזן. 

-- וואו װועסטו אַװעק? וואו דער שװאַרצער פֿעפֿער װאַקסט! 

--- וואו ס'עט זיך לאָזן. 

-- כ'האָב געלייגט אויף דיר האָפֿענונגען. האָסט מיך ביטער אַנטױישט. 

--- כ'בין אַנטוישט אין מיר אַלײן, 

-- ביסט אַ פּחדן, ברודער. ווילסט אַלץ איבערלאָזן און מאַכן פּליטה. וועסט 
דיך אַרומשלעפּן אַ צייט מיט דער משומדת און דערנאָך בלייבן אױפֿן װאַסער, 
סיידן דו ווילסט באַגײן זעלבסטמאָרד, 

עוזר'העשל האָט נישט געענטפֿערט. אַבראַמס גרויסע שװאַרצע אגן 
האָבן געקוקט פֿון הינטער די ברעמען קרום, באַצערט, ווייט אַװעק. דער קנייטש 
אין שטערן איז געװאָרן טיף וי אַ וואונד. נאָך אַ ווייל האָט ער אָנגעלענט דעם 
קאָפּ אָן קישן, צוגעשלאָסן די וויעס. ער איז געלעגן אַ פֿאַרגליווערטער וי אַ מת. 
ער האָט געעפֿנט איין אויג. 

-- גיב מיר אַ קוש. 

עוזר-העשל האָט זיך אָנגעבויגן, געטאָן אַבראַמען אַ קוש אין שטערן. אַב- 
ראַס האָט אַרומגענומען זיין האַלדז. 

-- כ'גלויב אין גאָט. כ'שטאַרב אַ ייד!... 


פּ 


גאַנץ פֿרי זיינען עוזר'העשל און באַרבאַראַ אַװעק פֿון דער אַטעליע. אַבראַם און 
אַביגדור זיינען נאָך געשלאָפֿן. די אױפֿגײענדיקע זון האָט געװאָרפֿן אַ רויטלעכע 
שיין אויף די בילדער. די ליניעס און פֿאַרבן, װאָס זיינען ביינאַכט פֿאָרגעקומען 
אָנגעװאָרפֿן אָן אַ זין, האָבן קעגן פֿרימאָרגן באַקומען אַ סודותדיק ליכט. באַרבאַראַ 
איז איבערגעזעסן די פּאָר שעה אויף אַ ווייכער שטול, זי האָט אָנגעשפּאַרט די 
פֿיס אָן אַ בענקל, זיך צוגעדעקט מיטן קראַקולענעם מאַנטל, געשלאָפֿן. זי האָט 
זיך אױפֿגעכאַפּט אַן אויסגערוטע. עוזר:העשל האָט נישט צוגעטאָן קיין אויג. אַב- 
ראַם האָט געשנאָרכט אין צווייטן צימער, נאָר יעדע פּאָר מינוט האָט ער זיך 
איבערגעוועקט מיט אַ זיפֿץ. עוזר-העשל און באַרבאַראַ זיינען אַראָפּ פֿון די טרעפּ, 
זיך געהאַלטן ביי די הענט. די פֿאַרװאָגלטע נאַכט אין שטוב פֿון אַ חולה-מסוכּן 
האָט זיי דערנעענטערט. זיי האָבן צוזאַמען איבערגעביסן אין אַ קאַפֿע-הײזל אויף 
דער מאַרשאַלקאָווסקע. דערנאָך האָבן זיי זיך צעשיידט. באַרבאַראַ איז אַװעק 
צו אַן אַדװאָקאַט, װאָס האָט זיך ספּעציאַליזירט אין טּאָליטישע פּראָצעסן. עוזר" 
העשל האָט געהאַט זיינע עסקים. מ'האָט זיך אָפּנעשמועסט צו טרעפֿן זיך אין 
דעם אייגענעם קאַפֿע זעקס אזייגער אין אָװנט. נאָכדעם וי באַרבאַראַ איז אַװעק, 
האָט עוזר'העשל אָנגעקלונגען אַהים. ער האָט געװאָלט וויסן, צי ס'איז נישט 
געווען אין שטוב קיין רעוויזיע. נאָר ווען הדסה האָט דערהערט זיין שטים, האָט 
זי גלייך אַװעקגעלײגט דאָס טרייבל. עוזר-העשל איז שוין לאַנג נישט געהאַט 
געווען ביי דער מאַמען און ער האָט גענומען אַ טראַמװײ, װאָס האָט געפֿירט 
צו דער פֿראַנצישקאַנער גאַס. די מאַמע און דינהלע זיינען קיינמאָל נישט געקו- 
מען צו עוזר-העשלען אויף דער באַגאַטעלע. ביידע האָבן נאָך אַלץ געהאַלטן מיט 
איידלען. איידל פֿלעגט יעדן צווייטן שבת קומען מיט דאַװידעקן צו דער באָבען 
אויף שבת-אויבסט. זי האָט נאָך אַלץ גערופֿן פֿינקלען --- שוויגער. פֿינקל האָט 
ביז היינט גערופֿן הדסהן --- קיענע". דאָס אייניקל, דאָשקע, האָט פֿינקל גע- 
זען בלויז צוויי מאָל, איין מאָל ווען זי איז נאָך געווען אַ פּיצלס, און דאָס צוויי- 
טע מאָל מיט אַ פּאָר חדשים צוריק. דאַװידעק האָט געקאָנט אַביסל יידיש. דאָש- 
קע האָט נאָר פֿאַרשטאַנען פּויליש, און די באָבע האָט זיך נישט געקאָנט מיט 
איר צונױפֿרעדן. זי האָט געפֿרעגט: 

--- ליוביש טאַטע? 

און צוגעגעבן } 

-- אַ שיקסעלע... 

אַלץ איז עוזר-העשלען פֿאָרגעקומען אויסטערליש: דאָס נישט נעכטיקן. 
אין דערהיים, דאָס האָבן אַ פֿרײען טאָג, דאָס קומען צו גאַסט צו דער מאַמען 

באַלד אינדערפֿרי. ס'איז געווען וי ער װאָלט ווידער געװאָרן אַ בחור. אין פֿרי" 
מאָרגן האָט דער דלות זיך מער געװאָרפֿן אין די אויגן. די טרעפּ, װאָס האָבן 
אַרױפֿגעפֿירט צו דער מאַמעס דירה, זיינען געווען אָנגעמיסטיקט, אויף די שטיגן 
זיינען געזעסן קינדער איינגעהילט אין דערעלעך, לייבעלעך, שמאַטעס. מ'האָט 
זיך געשפּילט מיט שערבעלעך, שטיינדלעך. ביי אַ יינגעלע זיינען װויעס געווען 
רויט און אָנגעשװאָלן, וי פֿון טראַכאָמע. אַ מיידעלע האָט געהאַט אַן אויסשיט 
אױפֿן שטערן. אַ פּיצעלע יינגעלע אין אַ קאַפּעלע, מיט צוויי צעשויבערטע פּאות 
פֿון אַ דערװאַקסענעם, איז אַרױסגעלאָפֿן פֿון אַ שטוב מיט אַ סידורל, אַ רוף גע" 
טאָן אַ צונאָמען, צוריק אַרײנגעלאָפֿן. די טיר האָט געעפֿנט דינהלעס מיידל, טע- 
מערל, װאָס איז געווען אין איין עלטער מיט דאַװידעקן. טעמערל איז געווען 
אַ קליין-וואוקסיקע, געראָטן אין פֿאָטער, מנשה-דודלען. זי האָט געהאַט אַ קאָפּ 
געלבלעכע האָר, אַ הויכן בוזעם, ברוינע אויגן, אַ ברייטלעך פּנים מיט קלאַיען. 
טעמערל האָט געהאַט געלערנט אין די בית-יעקב שולן, געקאָנט סיי לשון-קודש, 
סיי פּויליש. פֿון צען יאָר אָן האָט זי נישט פֿאַרפֿעלט קיין מנחה. פֿאַר מיטאָג 
האָט זי צוגעהאָלפֿן אין שטוב. נאָך מיטאָג האָט זי געפֿירט די בוכהאַלטעריע אין 
אַ שניט-געשעפֿט אויף דער גענשע. ווען עוזר-העשל איז אַריין, האָט דינהלע גע" 
האַלטן אין שניידן אַ ציבעלע. זי האָט אָפּגעװישט די הענט אין פֿאַרטוך, זיך צע- 
קושט מיטן פֿעטער. 

-- סקאָצל קומט, פֿעטער עוזר-העשל! סאַראַ גאַסט! אוי, װוי די באָבעשי 
ט'זיך דערפֿרײען! 

--- וואו איז די באָבע ? וואו איז דיין מאַמע ? 

-- די מאַמעשי איז געגאַנגען אײינקױיפֿן, די באָבעשי דאַװנט. דער טאַטעשי 
איז אין שטיבל. רחמיאל איז אין דער ישיבה. דנ'דל איז אין חדר. 

--- װאָס הערט זיך ? כ'בין שוין דאָ נישט געווען אַ שאָק מיט יאָרן. 

--- דער פֿעטער מעג זיך שעמען. מ'קומט ניש' אַראַן אַזױ לאַנג. אַנימלט 
האָט די באָבעשי געזאָגט: ער שטאַט אונדז אָפּ דאָקטאָרשע וויזיטן. װאָס מאַכט 
דאַװידעק ? װאָס טוט דאָשקע? 

--- דאַװידעק האָט געזאָלט פֿאָרן אויף אַ קאָנפֿערענץ פֿון די שומרים. דאָשקע 
האָט געהאַט צוטאָן מיטן האַלדז. װאָס טוסט דו, טעמערל טייערע? 

טעמערל איז געװאָרן רויט, 

-- װאָס זאָל יאַך טאָן ? אינדערפֿרי העלף יאַך אין שטוב. נאָך מיטאָג גי 
יאַך צו דער אַרבעט און אַזױ אַנטלױפֿט די צייט. מיר האָבן געגרינדעט אַ מיידל- 
שע גרופּע פֿון ,הפּועל הדתי". איך בין די סעקרעטאַרין. מ'סטאַרעט זיך צו 
קריגן סערטיפֿיקאַטן. מ'האָט אויך געשאַפֿן אַ פֿרױען-אָפּטײלונג ביי דער הכשרה 
אַרום מלאַװע, | 

-- װאָלסט געװאָלט פֿאָרן קיין ארץ-ישראל ? 

-- פֿאַרװאָס ניש'? דאָ איז נישטאָ װאָס צו טאָן. די געשעפֿטן זיינען שלעכט, 
מ'נעמט אַלץ אויף קרעדיט. דערנאָך קומעךאָן פּעק פּראָטעסטן. דער אַלטער 
איז אַזאַ וויצלער. אַ סוחר קומט צאָלן אַ וועקסל, זאָגט ער : איר זענט אַן אַלט- 

מאָדישער. היינט צאָלט מע' נישי. מ'קאָן פּלאַצן פֿון געלעכטער. אַ מיידל קאָן 
נישי פֿאָרן אַליין. סערטיפֿיקאַטן קריגן נאָר פֿאַמיליעס, 

-- אַהאַ. נו, וועסטו חתונה האָבן. כ'הער, מ'מאַכט פֿיקטיווע חתונות, 

-- ניש' ביי אונדז. װאָס שטייט דער פֿעטער אין פּאַלטן? דער פֿעטער 
ט'זיך נאָך פֿאַרקילן, 

די טיר פֿון מיטל-שטוב האָט זיך אױפֿגעמאַכט און ס'איז אַרײינגעקומען די 
מאַמע. יעדעס מאָל, װאָס עוזר-העשל האָט זי דערזען, איז ער פֿונסנײ געװאָרן 
אַ דערציטערטער. זי איז געװאָרן אַלץ געעלטערטער, איינגעשרומפּענער. זי איז 
נאָך נישט אַלט געווען קיין זעכציק יאָר, נאָר זי האָט אויסגעזען וי אַ זקנה פֿון 
אַכציק. אױפֿן אָפּגעגאָלטן קאָפּ האָט זי געטראָגן אַ טיכל. אויף דער הויקער- 
דיקער נאָז זיינען געזעסן אַ פֹּאָר שפּאַקולן. די באַקן זיינען געווען פֿול מיט 
קנייטשלעך. זי איז געבליבן אָן אַ צאָן, דער אונטערשטער קיהן איז דערפֿון גע- 
װאָרן אױיסגעשפּיצט און פֿאַרריסן. אין איין האַנט האָט זי געהאַלטן אַ נאָזדטיכל, 
אין דער אַנדערער -- אַ קרבן-מנחה סידור. עוזר:העשל האָט זיך מיט איר צע- 
קושט. זי האָט אים אָנגעקוקט האַלב-שמײיכלדיק, האַלב-פֿאַרוואונדערט, 

-- מ'זעט דיך נישט פֿאַר די אויגן. כ'האָב שוין געהייסן דינהלען טעלע- 
פֿאָנירן. זעסט מיר נישט אויס גוט ! -- האָט די מאַמע געפּסקנט, 

-- ס'איז מיר גאָרנישט. כ'בין שלעכט געשלאָפֿן, 

-- פֿאַרװאָס זאָלסטו עפּעס שלאָפֿן שלעכט! אין דיינע יאָרן דאַרף מען 
שלאָפֿן גוט. װאָס מאַכט די משפּחה ? 

-- אַ דאַנק. 

-- ווערסט אַלץ מער אַ גאַסט. האָסט נעבעך נישט קיין צייט. אַ יונגערמאַן 
טראָגט אויף זיך, קיין עין-הרע, אַזאַ עול. האָסט שוין געגעסן אָנבײיסן ? װעסטו 
טרינקען אַ גלאָז טיי. ס'איז מיר נאָך געבליבן פֿון שנת אַ קיכל. דינהלע קומט 
באַלד צו גיין. זי האָט אויף דיר גרויסע תּרעומות. טעמערל, גיס-אָן דעם פֿעטער 
אַ גלאָז טיי. װאָס שטייסטו אין קיך ? קום אַריין אין שטוב. כאָטש, דאָ איז װאַ- 
רעמער, 

-- יאָ, מאַמע, כ'על זיצן דאָ. 

-- טעמערל, װיש-אָפּ די שטול, רייניק-אָפּ דעם טיש. איכ'ל דערווייל אָמּ- 
דאַווענען. 

די מאַמע האָט זיך אומגעקערט אין מיטל-שטוב. טעמערל האָט זיך געפּאָרעט, 
פֿאַרבריט עסענץ, אויסגעװואַשן אַ גלאָז, אָפּנעשניטן אַ פּענעצל ציטרין. זי איז 
אַװעק און זיך אומגעקערט מיט דעם קיכל, װאָס די באָבע האָט באַהאַלטן אין 
אַלמער, 

-- װאָס מאַכט דער טאַטע ! -- האָט עוזר-העשל געפֿרעגט. -- ער פֿאַרדינט 
לפּעס !1 

טעמערל האָט געטאָן אַ הויב מיט די אַקסלען. 

-- ע, גראָשנס. ער לערנט מיט צוויי יינגלעך, נאָר זיי בלייבן שולדיק. רח" 
מיאל קריגט אין קיבוץ מיטאָג. מ'ישיקט פֿון אַמעריקע. דנ'דל העלפֿט-צו פֿרײטיק 
דעם שמש. ער צאָלט אַ זלאָטע... 

און טעמערל האָט געשמייכלט און געוויזן אַ מויל ברייטלעכע ציין, 

-- װאָס איז מיט דיינע פֿאַרדינסטן? האָסט דאָך געזאָלט קריגן אַן הוספֿה. 

-- כ'דאַנק גאָט, אַז מ'נעמט ניש' אַראָפּ. 

עוזר-'העשל האָט געטרונקען די טיי, צוגעביסן דאָס מירביקע קיכל. אַ העלפֿט 
האָט ער איבערגעלאָזט. ער האָט געוואוסט, אַז די קינדער רייסן זיך איבער אַזאַ 
נאַש. עוזריהעשל איז שולדיק געווען דער מאַמען איבער הונדערט זלאָטעס װאָכנ- 
געלט, אָבער וואו זאָל ער נעמען? דאָס גאַנצע פֿאַרמעגן זיינס איז איצט באַ- 
שטאַנען פֿון צוויי זלאָטעס. פֿון ;חבצלת" האָט ער ערשט געקאָנט קריגן געלט 
אין אָנדערהאַלבן װאָכן אַרום. ס'זיינען נאָך געבליבן אַ פּאָר טעג פֿון דער ווינטער- 
דיקער װאַקאַציע. ער האָט גאָרנישט געהאַט איבערגעלאָזט הדסהן. פֿון איידלען 
איז שוין אָפּגערעדט. אויב ער'ט היינט נישט קריגן געבאָרגט הונדערט זלאָטעס, 
וועט אים אויסקומען צו הונגערן. ער האָט געטאָן אַ שלוק פֿון דער טיי און זיך 
פֿאַרטראַכט. ער זאָט געשאָקלט מיטן קאָפּ, דערשטוינט פֿון דעם אייגענעם מצב, 
אַבראַם איז גערעכט: כ'באַגײ זעלבסטמאָרד. ביסלעכווייז. ס'איז אים איינגע" 
פֿאַלן, אַז דער וועג צוריק איז נאָך נישט פֿאַרשלאָסן. ער קאָן נאָך אפֿשר צו" 
ריקקריגן די לעקציע אין סעמינאַר. ער קאָן זיך נאָך אָפּמוטשען אַ פּאָר יאָר, 
אָבער װאָס איז די פּעולה? ס'ווערט ערגער אין פּוילן פֿון טאָג-צו-טאָג. זיינע 
נערוון ווערן אַלץ צעשרױפֿטער. ער האָט מיטן שפּיץ פֿינגער אױפֿגעהױבן קריש- 
קעס פֿון טישטוך, אַרײינגעלײגט צװישן די ליפּן, ער האָט געטאָן אַ זייטיקן בליק 
אויף טעמערלען. די קינדער, װאָס מ'האָט דאָ געבוירן, אָן אַ באָדן, זיינען פֿאַר" 
משפּט צום טויט, 

בעת עוזר-העשל איז דאָ געזעסן און געזופּט די טיי, האָט ער זיך אָפּגעגעבן 
אַ חשבון, אַז די אַװאַנטורע מיט באַרבאַראַן איז אַ משוגעת. דאָס װעט אים די 
רעשט רואינירן. אָבער דאָס לעבן איז געווען צו-גרוי. ער האָט זיך געמוזט קלאַ- 
מערן אָן עפּעס אַ שפּיל, צוישן די פֿאַרלאָשענע נשמות, װאָס האָבן אים אַרומ- 
גערינגלט, איז געווען אוממעגלעך צו אָטעמען. 

נאָכדעם וי עוזר-העשל האָט געכאַפּט אַ שמועס מיט דער מאַמען און מיט 
דינהלען, װאָס האָט זיך שפּעטער אומגעקערט פֿון מאַרק, איז ער אַװעק אין 
שלאָף-שטוב, זיך צוגעלייגט אױפֿן בעט. די ווענט זיינען דאָ געווען אָפּגעריסן, 
אויף שטריק האָבן זיך געטריקנט העמדער, ליילעכער, ציכן, גאַטקעס, פֿול מיט 
צערוועס און לאַטעס. דינהלע האָט דערציילט, אַז מ'קאָן מער נישט אַרויס- 
הענגען וועש אױפֿן בוידעם, ווייל מ'גנבעט צו. פֿון הויף האָבן זיך געהערט די 
רופֿענישן פֿון שאַכערס, די זינגענישן און שפּילענישן פֿון הויף-זינגער. דורך די 
פֿאַרמאַכטע פֿענסטער האָבן זיך דורכגעריסן די רעדעס, װאָס די געפֿאַלענע 
האָבן געהאַלטן : גוטהאַרציקע מענטשן, איך בין שוין איבער אַ יאָר אָן אַרבײט, 
איך האָב אַ פֿרױ מיט פֿינף קינדער. העלפֿט מיט װאָס איר קאָנט. מיר גייען אויס 
פֿון נויט. איך שטאַם פֿון אַ בכּבודיקער משפּחה... דאָס שפּילן איז נישט געווען 
עפּעס אַ גרימפּלען אויף אַ קאַטערינקע, נאָר מוזיק, װאָס מ'קאָן הערן אויף אַ 
קאָנצערט. אין דער קעלט האָבן זיך געעפֿנט לופֿטן און מ'האָט אַראָפּגעװאָרפֿן 
מטבעות איינגעוויקלט אין שטיקלעך פֹּאַפִּיר. װי-נאָר איין קאַפּעליע איז אַרױס, 

איז אַן אַנדערע אַרײן. עוזר-העשל האָט געהאַט אַ פֿאַרלאַנג צו פֿאַרשטאָפּן די 
אויערן, דער דאָזיקער הויף איז נישט איינער. דאָס אייגענע האָט זיך אָפּגעטאָן 
אין אַלע הױפֿן. װיפֿל פֿעלט, אַז ער, עוזר-העשל, זאָל זיין אין אַזאַ לאַגעץ?... 

ער איז איינגעשלאָפֿן. מ'האָט אים אױפֿגעװעקט. ביי דער שװועל איז געשטאַ- 
נען מנשה-דודל, דינהלעס מאַן, דער אומאַנער חסיד, אין אַ צעפֿליקטן איבער- 
ציער, װאָס ס'האָט פֿון אים אַרױסגעקוקט די װאַטע: אין אויסגעדרייטע שטיוול, 
פֿול מיט לאַטעס; אין אַ פֿאַרפֿעדערט היטל קרום פֿאַרזעצט איבער אַ יאַרמולקע. 
פֿון דער צעשויבערטער באָרד, װאָס איז געװאַקסן ביז די באַקןדקישעלעך, האָבן 
אַפֿערגעקוקט אַ פּאָר לאַכעדיקע אויגן. אונטערן אָרעם האָט ער געהאַלטן אַ 
טלית-זאַק. 

-- שלאָפֿסט גאָר, האַ? מה לך נרדם, קום קרא. נישטאָ קאַי יאוש, דו 
הערסט צי ניש'? אַלע מרה-שחורות קומען פֿון דער סטרא אחרא. פֿון איין פֿונק 
קאָן ווערן אַ פֿלאַם פֿײיער. איין טראָפּן שמחה איז שקול קעגן אַ ים מיט עצבות !... 

עוזר-העשל איז ווידער איינגעשלאָפֿן. ווען ער האָט זיך אױפֿגעכאַפּט, איז שוין 
געווען האַלב-דריי נאָך מיטאָג, די מאַמע און דינהלע האָבן אים געפּרואווט פֿאַר" 
האַלטן, נאָר ער האָט געמוזט גיין. ער האָט צוגעזאָגט, אַז ער'ט דאָ זיין מאָרגן. 
ער איז אױפֿגעקומען מיט אַ געפֿיל, װי ער װאָלט אַלץ פֿאַרשפּעטיקט. וואו 
קריגט מען איצט געלט? ער האָט אויסגערעכנט אין דער מחשבה אַלע מעג- 
לעכקייטן צו באַקומען אַ גמילת-חסד, ער האָט זיך געשעמט, װאָס ער איז גע" 
קומען צו דער מאַמען און קאָן איר גאָרנישט איבערלאָזן. ער איז גיך אַרױס פֿון 
שטוב. אינדרויסן איז געפֿאַלן אַ געדיכטער שניי. ער האָט זיך געלאָזט גיין לענג- 
אויס דער פֿראַנצישקאַנער. אַ ווייל איז ער געבליבן שטיין ביי אַ געוועלב פֿון 
ספֿרים. מחברים האָבן נאָך אַלץ געדרוקט חיבורים. אין פֿענסטער איז געלעגן אַ 
ניי ספֿר אויף בבא מציעא. אױפֿן שער-בלאַט איז געווען אויסגערעכנט דעם 
מחברס יחוס ביז דעם של"ה. אינעװייניק, אין דער קראָם, האָט דער סוחר גע" 
שמועסט מיט אַ בחור אין לאַנגע פּאות ביז די אַקסלען. אויף עק נאַלעווקיס און 
נאָװאָליפּקי איז עוזר-העשל געבליבן שטיין ביי אַ ביכער-געשעפֿט. ס'זיינען גע" 
ווען אויסגעשטעלט סיי העברעאישע ביכער, סיי יידישע. די שרייבער האָבן נאָך 
אַלץ געשריבן ראָמאַנען, לידער, דראַמען. די פּאַרטיי-לײיט האָבן אַרױסגעלאָזט 
אַלערלײ בראָשורן. די רעװיזיאָניסטן, זשאַבאָטינסקיס אָנהענגער, האָבן אַרױס- 
געגעבן אַ װאָכנזשורנאַל, װאָס האָט גערופֿן צום קאַמף קעגן דער ציוניסטישער 
פּאָליטיק און איר מילדער באַציאונג צו ענגלאַנד, 

בעת עוזר:העשל האָט גענישטערט מיטן בליק דורך דער פֿאַרהױכטער 
שויב, איז אים געװאָרן קלאָר, אַז ער קאָן היינט אין ערגעץ נישט קריגן קיין 
הלוואה. ער האָט געדאַרפֿט בלייבן זיצן ביי דער מאַמען ביז זעקס אַזײיגער און 
דערנאָך צופֿאָרן אויף דעם ראַנדעוואו מיט באַרבאַראַן,. אפֿשר איז שוין געקומען 
די צייט צו באָגײין זעלבסטמאָרד ?--- איז אים אײנגעפֿאַלן, --- אויף װאָס נאָך װאָרט 

איך ?... ער איז געשטאַנען און דער שניי האָט אויף אים געשאָטן. דער קָאַ- 
פּעליוש איז געװאָרן אויף אים שווער. שטיקער שניי זיינען געלעגן אויף די 
שולטערן, געהאָנגען אויף די פּאָלעס. די ברעמען זיינען אים געװאָרן אָנגעדראָלן. 
מיט אַמאָל איז ער געװאָרן אױפֿגעהײטערט. װאָס עפּעס זעלבסטמאָרד ! סאיז 
אַ ליכטיקע וועלט. אַמונדסען ביים נאָרדפּאָל איז געווען אין אַן ערגערן מצב. 
ער האָט געמוזט עסן שטיוול... כ'בין נישט אַלין אין װאַרשע, כ'האָב דאָ אַ 
מאַמען, אַ שוועסטער, קינדער. דריי פֿרויען זיינען אין מיר פֿאַרליבט. איכ'ל 
מיך נאָך אַביסל ראַנגלען... 

ער האָט זיך געלאָזט גיין צו איידלען. זייט אים אָנזידלען, אָבער ס'איז נישט 
געפֿערלעך. גרעסערע בריות פֿון אים האָבן באַנקראָטירט. ער האָט געהאַט ביי זיך 
אַ שליסל צו איידלס טיר, נאָר ער האָט אָנגעקלונגען. איידל א 1 געקומען עפֿע- 
נען. זי איז געשטאַנען און געקוקט אויף אים מיט אַ מינע, וי זי װאָלט זיך 
געקווענקלט: יאָ-אַרײנלאָזן, אָדער נישט-אַרײנלאָזן. 

-- דערקענניט מיך נישט? -- האָט ער געפֿרעגט. 

-- יאָ, כ'דערקאָן דיך. װויש אָפּ די פֿיס. 

-- דאַװידעק איז אין דערהיים ? 

--- דאַװידעק איז אויף דער קאָנפֿערענץ. 

עוזר'העשל האָט אָפּגעװישט די זוילן אין שטרוי-טעפּיך. ער האָט דער- 
שפּירט אַ גערוך פֿון קאָטלעטן, קאַרטאָפֿל, ריישעכץ. ס'האָט זיך אים מיט אַמאָל 
דערמאָנט די שווייץ, ער פֿלעגט קומען צו אַ שוחט אין בערן לערנען די קינ- 
דער, און אין קיך האָט מען דאָרט אַלעמאָל געפּרעגלט, געבראָטן, געזאָטן פֿלײישן, 
אוי, בין איך בשפֿל המצב ! -- האָט ער געטראַכט. געזאָגט האָט ער: 

-- װאָס שרייבט דאַװידעק ? 

-- דאָס קינד איז באַגײסטערט. מאָל דיר אויס: מ'האָט עִים דאָרט אויס- 
געקליבן אין דער קאָמיסיע. איינעם צװוישן הוגדערטער דעלעגאַטן. ער האָט 
צוגעשיקט אַ פֿאָטאָגראַפֿיע. ער האָט אַן אידעאַל. נו, טודאויס דעם מאַנטל. קום 
אַרײין. װעסט אפֿשר עסן מיטאָג ? 

-- כ'האָב ערשט אָפּגעגעסן. 

-- אַ שאָד, דו קומסט צו מיר אַלעמאָל אַן אָפּגעגעסענער. עך האָב שוין 
געמיינט, דו האָסט פֿאַרגעסן מיין אַדרעס... 

אין מיטלישטוב איז אױפֿן טיש געשטאַנען אַ האַלבער טעלער זופּ. איידל האָט 
זיך אַועקגעזעצט ביים טיש. עוזר-העשל האָט זיך אָנגעשפּאַרט אויף דער סאָפֿע. 
איידל האָט אינדערגיך זיך אָפּגעפֿאַרטיקט מיט די פּאָר לעפֿל געקעכטס, אָפּגע- 
רוקט דעם טעלער, | 

-- נו, װאָס ברענגט דיך אַהער? -- האָט זי געפֿרעגט. --- האָסט אַװדאי 
געװאָלט זען צי מיר לעבן נאָך, אָדער מיר זיינען שוין אױיסגעגאַנגען פֿון הונ- 
גער. 

--- זאָל זיין אַזוֹי. 

--- וי לאַנג דאַװידעק האָט אַ מאַמען, װעט ער נישט הונגערן! עך האָב 
עים מיטגעגעבן די שפּעזן און אַ פּאָר זלאָטעס אין טאַש פֿאַר אַ צולאָג. די מערס- 

טע דעלעגאַטן זיינען פֿאַרמעגלעכע קינדער. עך וויל נישי מיין קינד זאָל ווערן 
פֿאַרשעמט. זעסט נישט אויס גוט. װאָס איז דיר ? 

-- כ'בין נישט געשלאָפֿן צוויי נעבט. 

-- װאָס האָט פּאַסירט ? דיין ווייב גייט צו-קינדי! 

עוזריהעשל האָט איר דערציילט, אַז מ'וויל אים אַרעסטירן. ער האָט דער- 
מאָנט די פּאַננאַ באַרבאַראַ. ער האָט צוגעגעבן, אַז ער איז איבערגעזעסן מיט איר 
די נאַכט ביי אַבראַמען. ער האָט אַליין נישט געוואוסט פֿאַרװאָס ער פֿאַרטרױט 
איר דאָס אַלץ: צו דערהויבן זיין מאַנסבילשן פּרעסטיזש, אַרױסצורופֿן אין איר 
אײפֿערזוכט, אָדער איר קלאָר צו מאַכן אײינמאָל-פֿאַר-אַלעמאָל, אַז זי קאָן זיך 
נישט פֿאַרלאָזן אויף זיין ביישטייער. איידל האָט זיןך צוגעהערט אַ שווייגנדיקע. 
זי האָט אים אָנגעקוקט קרומלעך. די נאָזיפֿליגל האָנן זיך אױפֿגעבלאָזן. זי האָט 
גלייך באַנומען, אַז ער פֿירט מיט דער באַרבאַראַן אַ ליבע. ס'האָט זי פֿאַרדראָסן, 
װאָס עוזר-העשל לאָזט זיך אַרײן אין אַזאַ זומפּ, נאָר זי האָט דערלעבט נקמה אָן 
הדסהן. איידל האָט, איבעריקנס, פֿאָרױיסגעזען, אַז ס'עט זיך אַזױ אויסלאָזן. ווען 
אַ מאַנסביל איז פֿאַלש צו איין פֿרױ, װעט ער אָפּנאַרן אַלע אַנדערע. פֿאַר איר, 
איידלען, איז ער שוין לאַנג אַ פֿאַרפֿאַלענער. בלויז פֿון איין זאַך האָט זי זיך 
נישט געקאָנט באַפֿרײען: זי קאָן אים נאָך אַלץ נישט האַסן װי ער האָט פֿאַר- 
דינט. די פֿײינטשאַפֿט צו אים איז אַלעמאָל געמישט מיט מיטלייד. זי האָט געקוקט 
אויף אים װי ער זיצט אַ קרענקלעך-בלאַסער, אין אַ צעקנייטשטן אָנצוג, אין אַ 
שלעכט-פֿאַרבונדענעם קראַװאַט, און זי האָט געהאַט אַ פֿאַרלאַנג אים צו װאָרע" 
נען, העלפֿן, פֿאַרװאָס זאָל אַ מענטש װועלן זיך אַליין אומברענגען? -- האָט זי 
זיך געוואונדערט. -- דאָס איז זאָנדערלעך. ס'האָט זיך איר מיט אַמאָל דערמאָנט 
אַ רייזע, װאָס זי האָט מיט אים געמאַכט, פֿון גענף קיין לוזאַן און פֿון דאָרט קיין 
בריג. זיי האָבן געגעסן צוזאַמען אױפֿן װאָקזאַל און געקוקט צו דעם באַרג, װאָס 
האָט געהויערט איבער דעם שטעטל וי אַ מויער, באַװאַקסן ביז אַרױיף מיט וויינ" 
גערטנער. זי האָט אַ זאָג געטאָן : 

-- עוזר'העשל, איך באַשװער דיך זאָלסט עסן אַ שטיקל פֿליש. כ'האָב צו" 
פֿיל. וועסט דיך נישט איבערעסן... 

-- ניין, ס'איז אויסגעשלאָסן. 

-- טרינק אַמװײניקסטן אַ גלאָז טיי. 

זי איז גיך אַרױס. זי איז' צוריקגעקומען מיט אַ קלאָפּס פֿאַר זיך און טיי 
פֿאַר עוזר-'העשלען. אױפֿן טעצל זיינען געלעגן אַ פּאָר צייניקע קיכלעך. זי האָט 
געקייט און זיך אין אים איינגעקוקט. וי קאָן אַזאַ ‏ ערנסטער מענטש זיך אױיפֿ- 
פֿירן װי אַ הפֿקר-יונג ? --- האָט זי געטראַכט. --- װאָס טוט זיך אָפּ אין זיין מח ? 
ווי אַזױ קאָן מען עפּעס נישט זיין איבערגעגעבן דעם אייגענעם זון? וי אויס- 
טערליש, נאָר זיין קרום פֿירעכץ האָט זי נישט געלאָזט חתונה האָבן. ס'איז איר 
אָפֿט אויסגעקומען, אַז װי לאַנג זי װעט נישט באַשיידן דאָס דאָזיקע רעטעניש, 
בלייבט זי אָן אים הענגען. זי האָט ערגעץ געהאַט די איינרעדעניש, אַז ער װעט 
זיך אַנטוישן אָן אַלץ און אין אַלעמען, און קומען צו איר זוכן שוץ, וי אָמאָל אין 
דער שווייץ. זי האָט געפֿרעגט: 

-- װאָס זאָגסטו צו דאַװידעקן ? ער וויל אַװעק קאַי פּאַלעסטינע. װאָס וועט 
דאָרט פֿון עים ווערן 1 ווען ער זאָל שטודירן, קאָן ער אויסװואַקסן אַ גאון, 

-- די וועלט שפּייט אויף אונדזערע גאונים ! 

-- ער'ט געזאָגט. ער'ט דיר שיקן אַ סערטיפֿיקאַט. נישטאָ, כ'לעבן, ווער 
ס'זאָל לאַכן. ער געראָט אַריין אין דיר, אָבער ער האָט נישט דיינע חסרונות. וי 
איז דאָס מעגלעך, האַ? דו האָסט גערעדט און ער טוט. ער וייסט אַלע דײינע 
שטיק, נאָר ער פֿאַרטײידיקט דעך. ער איז נישט איינער. ס'קומט אַריין צו עים 
יינגלעך. עך זאָג דיר : פּערזענלעכקייטן. מ'איז איבערגעגעבן דעם פֿאָלק. מ'איז 
גרייט זיך צו אָפֿערן. עך קאָן נישט פֿאַרשטײן פֿון װאַנען קומט עס צו זיי, ס'וואַקסט 
אַ נייער ייד, 

-- יאָ, איידל. מיר האָבן שוין דערגרייכט די לעצטע שטופֿע. כ'מיין נישט 
דיך, נאָר מיך. נאָכן טיפֿסטן טאָל מוז זיך אָנהױבן אַ באַרג-אַרױיף. ריין לאָגיש. 

-- נאָך גוט, װאָס דו ביסט אויף דיר אַ מבין. דאַרפֿסט פֿונדעסטװעגן נישט 
זיין אַזױ דערשלאָגן. האָסט אויך דיינע מעלות. אַך, עוזר-'העשל, פֿאַרװאָס איז 
אַזױי געשען? עך האָב דעך אַזױ ליב געהאַט! עך בין גרייט געוען פֿאַר דיר 
צו שטאַרבן! 

איידל האָט זיך דערשראָקן פֿאַר די אייגענע ריד, נאָר ס'איז שוין געווען 
פֿאַרפֿאַלן. עוזר-העשל האָט אַראָפּגעלאָזט דעם קאָפּ, 

-- מ'קאָן אויף מיר נישט בויען. 

-- פֿאַרװאָס, עוזר-העשל ? פֿאַרװאָס ? 

-- כ'קאָן, אַפּנים, נישט לעבן אָן אַ גאָט. דער צװײפֿל האָט מיך קראַנק גע- 
מאַכט. גיײיסטיק און פֿיזיש, 

-- יאָ, עוזריהעשל, דו ביסט קראַנק! -- האָט איידל וי זיך אָנגעכאַפּט 
אָן דעם ענטפֿער. --- דעריבער קאָן עך אויף דיר נישט זיין בייז. עך אויף דיין 
אָרט װאָלט אַװעק צו אַ פּסיכאָ אַנאַליטיקער. 

-- דער עלטער-זיידע מיינער װאָלט געדאַרפֿט אַהין גיין, 

-- דאַרפֿסט אפֿשר עפּעס געלט ? עֶך קאָן דיר באָרגן. זאָג װיפֿל דו ווילסט. 

-- ניין, איידל, כ'על נישט האָבן אָפּצוגעבן, 

-- װאָס האָסטו בדעה צו טאָן ? 

-- איכ'ל מיך נאָך אַביסל שפּילן. 

-- מיט װאָס! מיט מענטשלעכע לעבנס? 

-- מיט װאָס דען? 

ער איז אױפֿגעשטאַנען. זי האָט זיך אויך אױיפֿגעשטעלט. 

-- עוזר-העשל, ביסט באַגאַנגען קעגן מיר אַ גרויסע זינד. נאָר טו דאָס נישט 
הדסהן. עך האָב ברייטע פּלײיצעס. זי איז אַ קראַנקע. זי'ט דאָס נישט איבער- 
לעבן!... 

ווען איידל האָט אַרױסגעזאָגט די דאָזיקע ווערטער, איז זי באַפֿאַלן אַ טוג" 
קעלע אַנוֹנג: גלייך וי עמעץ װאָלט פֿון איר אַרױסגערעדט. דאָס האָט גערעדט 
דורך איר מויל די מאַמע, עליה השלום. ס'איז געווען איר קול, איר ניגון, עוזר" 
העשל האָט געהאַט די אייגענע אויסדוכטעניש. ער האָט װי דערהערט די גע" 

שטאָרבענע שוויגער. הינטער די אַלע קאָנפֿליקטן, פֿאַרליבענישן, קריגערייען, 
זינד האָט געװוירקט דער סוד פֿון ירושה. פֿאַרבאָרגענע כּוחות האָבן אַכטונג 
געגעבן, ס'זאָל נישט אױפֿהערן דאָס משקולת צװישן גוטס און שלעכטס. 


* 


יענע נאַכט האָט עוזר:העשל איבערגענעכטיקט מיט באַרבאַראַן ביי אַ 
קריסטלעכע קאָמוניסטין, אויף דער לעשנאָ גאַס, נעבן פּלאַץ קערצעלאַק. ס'זאָל 
נישט אױפֿפֿאַלן דעם סטרוזש, אַז פֿרעמדע מענטשן בלייבן אין דער וואוינונג, 
האָט מען געמוזט קומען אַהין אַ שטיק איידער מ'האָט פֿאַרמאַכט דאָס טויער 
און אַװעקגײן שפּעטלעך. זיי זיינען איבערגעשלאָפֿן אין אַ פֿינסטער שטיבל מיט 
אַ ברייט בעט און אַ הינקעדיקן װאַש-טיש. עלף אַזייגער פֿאַרמיטאָג זיינען די 
געליבטע איינגעזעסן אין דעם טראַמװײ נומער ניין, װאָס האָט געפֿירט פֿון 
װאָליע קיין מאָקאָטאָוו. דער אַדװאָקאַט, װאָס ביי אים איז באַרבאַראַ נעכטן געווען, 
האָט געראָטן, זי זאָל װאָס גיכער זיך אומקערן אַהײם, װאָרים דאָס אויסבאַהאַלטן 
זיך קאָן נאָך פֿאַרערגערן די לאַגע. די אייגענע עצה האָט געגאָלטן פֿאַר עוזר- 
העשלען. דאָס פּאָרל האָט פֿאַרבראַכט צוזאַמען אַ לאַנגע ווינטער-נאַכט. זיי האָבן 
זיך נאָכגעגעבן אַלע תאוות. אָבער נישט זיי זיינען געווען אָנגעזעטיקט, נישט 
גליקלעך. באַרבאַראַ האָט זיך געריכט, אַז וי נאָר זי װעט אַרײן אין פֿאָטערס 
הויז, װועט מען זי אַרעסטירן. אַ שפּיצל האָט זיכער געװאַרט פֿאַר דער דרויסן- 
טיר, אָדער אַקעגנאיבער, ביים זאַקסישן גאָרטן. באַרבאַראַ האָט זיך געהאַט באַ- 
װאָרנט, אַז אין פֿאַל פֿון אַן אַרעסט, זאָל מען זי אַרוסנעמען אויף קױיציע: אָבער 
מ'האָט קיינמאָל נישט געקאָנט וויסן אין װאָס מ'עט זי באַשולדיקן און צי דער 
אױספֿאָרשונגס-ריכטער וועט באַשטײן. איצט איז זי געזעסן אַ שווייגנדיקע, אַן / 
אָנגעבױגענע. זי האָט אַן אָנגעשטרענגטע אַרױסגעקוקט דורך דער פֿאַרהױכטער 
שויב, װאָס זי האָט געהאַלטן אין איין װישן מיט דער הענטשקע. װוי מאָדנע 
דער שיקזאַל האָט מיט איר געפֿירט! וי לאַנג זי איז געווען אַלײן, האָט מען 
זי נישט געטשעפּעט; איצט, אַז זי האָט באַקומען אַ געליבטן, האָט זי געמוזט 
גוטװיליק זיך איבערגעבן אין די הענט פֿון דער פּאָליצײי... די פּאַננאַ באַר- 
באַראַ האָט געפּרואווט באַרעכטיקן אין געדאַנק דעם קרבן, װאָס זי ברענגט פֿאַרן 
פּראָלעטאַריאַט, נאָר עפּעס איז יענעם פֿרימאָרגן פֿון איר געװאָרן אוױסגעװעפּט 
דער גאַנצער סאָציאַלער אײפֿער. די פֿורמאַנעס, די סטרוזשעס, די גויעס, װאָס 
זיינען געשטאַנען מיש שטעלעכלעך און קוישן, האָבן נישט אָנגעהויבן צו וויסן, 
אַז זי ליידט פֿאַר זייער וואוילזיין. ווען זיי װאָלטן געוואוסט, װאָלט עס זיי אויך 
נישט אָנגעגאַנגען. אַשטײגער די גראָבע גויע מיט די רויטע באַקן, װאָס זיצט 
ביי אַ שענקל מיט שטיוול און שלינגט גריץ פֿון אַ טעפּל. דער מאַן אירער איז 
אַ שוסטער, אָבער װאָס אַרט איר דער אַרבעטער-קלאַס? זי לױפֿט אין קירך, 
קושט דעם גלח די האַנט און האָט פֿיינט יידן און באָלשעװיקעס. נאָך דער רע- 
װאָלוציע וועט זי זיין אַ יחסנטע, בעת איר, באַרבאַראַן, װועט מען פֿאָרװאַרפֿן דעם 
קלעריקאַלן אָפּשטאַם. װאָס-זשע, צו אַלדי טייוול, איז זי זיך מקריב ? זי האָט 
געפּרואװוט פֿאַרטרײבן די דאָזיקע בורזשואַזע געדאַנקען. זי האָט זיך איצט גע- 

נויטיקט אין טרייסט, אױפֿמונטערונג. אָבער ווער זאָל דאָס איר געבן! ס'האָט 
איר איצט געטאָן באַנג, װאָס זי האָט זיך אומגעקערט פֿון אױיסלאַנד; װאָס זי 
האָט דאָ אין פּױלן זיך אַרײינגעלאָזט אין פּאָליטישער טעטיקייט, און אַפֿילו דאָס, 
װאָס זי האָט זיך איבערגעגעבן דעם פּעסימיסטישן יונגערמאַן, װאָס האָט אַ ווייב, 
קינדער, און ס'פֿעלט אים דער מינדסטער גלויבן אין מענטשלעכן פּראָגרעס. גאָט 
אין הימל, ווען פּאַפּאַ װאָלט געוואוסט ווי זיין באַרבאַראַ פֿירט זיך אויף! ער 
איז זיכער, אַז זי איז אַ בתולה... די פּאַננאַ באַרבאַראַ האָט אַ וייל צוגע" 
שלאָסן די וויעס. באַלד נאָך דער לוסטיקער נאַכט קומט די שטראָף. גענוי וי 
ס'שטייט אין די היײיליקע ביכער.י. 

ביים עק קראָקעווער פֿאָרשטאָט און קרולעווסקע איז באַרבאַראַ אָפּגעשטיגן. 
זי האָט געמאַכט אַ באַועגונג זיך צו צעקושן מיט עוזר-העשלען, נאָר די ראַנדן 
פֿון די הוטן האָבן פֿאַרשטעלט, זי האָט געװאָלט עפּעס זאָגן, אָבער ס'איז שוין 
נישט געווען קיין צייט. זי האָט אים געטאָן אַ דריק ביים האַנט-געלענק. בעת 
זי איז אַראָפּ פֿון טרעפּל, האָט שוין דער טראַמװײ גערירט. עוזריהעשל האָט 
זיך דורכגעשטופּט צו דער פּלאַטפֿאָרם. ער האָט דערבליקט דורכן נעפּל איר 
קאַראַקולענעם זשאַקעט, דעם פֿלעק פּנים. זי האָט געפֿאָכעט צו אים מיט אַ האַנט. 
זי האָט זיך געטאָן אַ קער וי נאָכצולױפֿן דעם טראַמװײ; אַשטײגער וי זי װאָלט 
די לעצטע רגע באַקומען חרטה אויף דער שיידונג און געפּרואװט צוריק איינ" 
שטייגן... דער טראַמװײ האָט געיאָגט איבער דער נייער וועלט, דעם פּלאַץ פֿון 
די דריי קרייצן, די אויאַזדאָוער אַלעען. עוזר-העשלען האָט זיך גענומען דער- 
מאָנען דעם גענוס, װאָס די נאַכט האָט אים געבראַכט, די קושענישן, האַלזע- 
נישן, רייצונגען, די אומזיניקע רייד און צערטלעכקייטן ; נאָר צוזאַמען דערמיט 
איז געבליבן אַ ביטערניש אין גומען, אַ האַרבקײט אין דער נאָז, אַ װײיטאָג אין 
די שלײפֿן, אַ שווערקייט אין מאָגן, און נאָך עפּעס ביטערס, װאָס ס'איז שווער 
געווען צו דערגיין, וואו עס שטעקט: אין דער צונג, אין דער שלונג, אָדער אין 
מח... ער האָט געדענקט וי באַרבאַראַ האָט צו אים געזאָגט אַרױסגײענדיק 
פֿון הויף ; 

-- נו, דאָ האָסטו דיין לאַבאָראַטאָריע פֿון גליק... 

ביי דער באַגאַטעלע איז עוזר-:העשל אָפּגעשטיגן, אָבער אָנשטאָט גלייך צו 
גיין אַהײם, װי ער האָט געהאַט ביי זיך אָפּגעפּאַסט, איז ער אַריבער אויף דער 
צווייטער זייט טראָטואַר, צו זען, צי עמעץ װאַרט נישט ביים טויער. מ'האָט 
קיינעם נישט געזען. ער איז אַריין אין אַ רעסטאָראַן און אָנגעקלונגען באַרבאַראַן, 
ער האָט געהאָפֿט, אַז באַרבאַראַ װועט צוגיין צום טעלעפֿאָן, אָבער ער האָט דער- 
הערט די כאָרכלדיקע שטים פֿון פּאַסטאָר פֿישעלזאָן. ער האָט צוריק אַװעקגע- 
לייגט דאָס טרייבל. נאָך אַ ווייל האָט ער אָנגעקלונגען צו זיך אַהיים. עס איז 
צוגעקומען די דינסט, 

-- פּאַננאַ יאַדװיגאַ, דאָס רעד איך, 

-- אָ, דער פּאַן! יעזוס מאַריאַ! 

--- איז דאָ נישט פֿאָרגעקומען קיין רעוויזיע ? -- האָט ער זי געפֿרעגט, דער- 
שראָקן פֿון די אייגענע ווערטער. -- האָט מיך נישט געזוכט די פּאָליצײי? 

-- װאָס פֿאַר אַ רעוויזיע? װאָסער פּאָליצײי? וואו לױפֿט דער פּאַן אַרום ? 

-- איז די פּאַני דאָ? 

-- יאָ, כ'על זי צורופֿן, 

די שיקסע האָט זיך לאַנג געזוימט, בעת עוזר:העשל איז געשטאַנען און 
געװאַרט, האָט ער באַנומען, אַז ער טוט אַלץ שלעכט. ער האָט נישט געטאָרט 
פֿרעגן וועגן דער פּאָליצײי. ס'אין נישט אױיסגעשלאָסן, אַז מ'הערט זיך צו 
אין דער קורצער וייל קאָן מען אַרומרינגלען דעם רעסטאָראַן און אים פֿאַר- 
האַלטן, אָבער ס'איז שוין געווען פֿאַרפֿאַלן. יאַדװיגאַ האָט זיך אומגעקערט, 

-- די פּאַני װויל נישט צוגיין. זאָל דער פּאַן קומען אַהיים, 

ער איז צוריק אַרױס אינדרויסן, נאָר אָנשטאָט צו גיין אַהיים, האָט ער 
זיך געלאָזט שפּאַנען אין דער ריכטונג פֿון דער מאַרשאַלקאָװסקע. דאָס װאָס 
ס'איז נישט פֿאָרגעקומען קיין רעוויזיע, איז נישט קיין באַוייז, אַז מ'זוכט אים 
נישט. פֿאַרקערט, מ'וויל אים אַרײננאַרן אין דער נעץ. אַן אַגענט לאָקערט 
אַוודאי אין אַ באַהעלטעניש. מ'עט אים כאַפּן װי נאָר ער װעט אַריבער די 
שװועל. ער האָט געמאַכט ברייטע שפּרײזן. פֿון מאָל-צו-מאָל האָט ער זיך אומי 
געקוקט אויף הינטערוויילעכץ, װוי ער װאָלט חושד געווען, אַז מ'גייט אים נאָך. 
דער אַלטער האָט אַ גרילציק קול, האָט ער געטראַכט וועגן פּאַסטאָר פֿישעלזאָן. 
מ'האָט געוויס אַרעסטירט די טאָכטער. מיטאַמאָל האָט עוזר:העשל זיך פֿאַר- 
האַלטן, וואוהין אַנטלױף איך? װאָס אַזױנס האָבן איך געטאָן! כ'באָד מיך 
אַרײין אין אַ צרה. ער האָט זיך אויסגעדרייט אויף צוריק און גענומען גיין מיט 
קליינע טריטעלעך. זאָל זיך מיר דוכטן, אַז כ'בין אַ פֿראַנצױזישער אַריסטאָ- 
קראַט און מ'פֿירט מיך צו דער גילאָטינע --- האָט ער געקלערט. -- כ'האָב 
נאָך צו לעבן פֿופֿצן מינוט. אַמװײניקסטן האָב איך געהאַט אַ גוטע נאַכט... 

ער האָט זיך יעדעס מאָל אָפּגעשטעלט, איינגעאָטעמט טיף. ער האָט גע- 
כאַפּט אַ בליק אין דער הויך. דער הימל איז פֿאַרװאָלקנט, נאָר אין די פֿענסטער 
אױפֿן פֿערטן שטאָק שפּיגלט זיך די זון. װאָס שמעקט אַזױ די לופֿט? װאָס 
שרייען די פֿײיגל? ס'עט מסתּמא באַלד זיין אַ געוויטער. אין דער בלאָטע, אױפֿן 
טראָטואַר, האָט עפּעסט געבליצט. אַ בריליאַנט? ניי, אַ שטיקל גלאָז. װאָס 
װאָלט געווען, ווען ער געפֿינט איצט צען מיליאָן זלאָטעס? אַ מיליאָן װאָלט 
ער איבערגעלאָזט הדסהן, אַ מיליאָן איידלען, אַ מיליאָן דער מאַמען, אַ מיליאָן 
דינהלען, אַ מיליאָן דאַװידעקן, --- צוזאַמען איז דאָס פֿינף. דאָשקע װאָלט אויך 
באַקומען אַ מיליאָן, איז זעקס. בלייבט פֿיר מיליאָן. ער װאָלט אַרױסגעקראָגן 
באַרבאַראַן און אַװעק. נישט אויף לאַנג, אויף צוויי יאָר. וואוהין ? קיין קאַפּרי. 
ניין, קיין מאַדעראַ. אפֿשר גאָר ערגעץ אױפֿן פּאַציפֿיק? וואו האָב איך גע- 
לייענט, אַז די פֿידזשי-אינדזלען זיינען אַ גן-עדן אויף דער װעלט? מ'קאָן 
קריגן צו קױפֿן אַן אינדזל. כ'װאָלט נישט געלייענט קיין צייטונגען, נישט דער- 
האַלטן קיין בריוו. כ'װאָלט איבערגעריסן מיטן מענטשלעכן מין... 

ער איז צוגעקומען צום טויער. ער האָט געקאַט אַ שליסל צו דער ווינדע, 
נאָר ער האָט געקלעטערט איבער די טרעפּ. װי מוטיק אַבראַם איז! ער האָט 

געקאָנט לעבן און קאָן שטאַרבן. עס זיינען נאָך געבליבן אין אים יענע זאַפֿטן, 
װאָס האָבן געשפּייזט דאָס פֿאָלק אין אַלע פֿינסטערע עפּאָכן. ער איז אַ ייד ריין 
ביאָלאָגיש . .. 

עוזר'העשל האָט געטאָן אַ קוועטש דאָס עלעקטרישע קנעפּל. יאַדװיגאַ האָט 
געעפֿנט. זי האָט אים אָפּגעמאָסטן האַלב מיט אַ שמייכל, האַלב מיט פֿאָר- 
וואורף. זי האָט, גלייך װוי נעכטן איידל, זיך געװאַקלט אַ וייל ביז זי האָט 
אים אַרײינגעלאָזט. ער האָט געטאָן אַ בליק אַרײן אין מיטל-שטוב. ס'איז דאָרט 
קיינער נישט געווען. ער איז אַריין אין קאַבינעט. מ'האָט דאָ געהאַט אױפֿ- 
גערוימט, געװאַשן דאָס פֿענסטער, פֿרוטירירט די פּאָדלאָגע. מ'האָט געהאַט 
אָפּגערײניקט פֿון שרייב-טיש די ביכער און העפֿטן, אַשטײגער וי ער װאָלט זיך 
געהאַט אַרױסגעצױגן, ס'איז דאָ געלעגן אַ פּאַפּיר פֿון שטייער-אַמט. די טיר 
האָט זיך אױפֿגעלענט און הדסה האָט אַרײנגעשטעקט דעם קאָפּ. זי אין גע- 
װאָרן מאָגערער, אָבער זי האָט זיך געהאַט אויסגעפּוצט. זי האָט, אַפּנים, אָנ- 
געהויבן צו נוצן פּודער. זי האָט אים אָנגעקוקט שטום, 

-- נו, קום אַריין -- האָט ער געזאָגט. --- נעם אַ רעװאָלװער און שיס 
מיך!... 


-- כ'וויל דיר בלויז מעלדן, אַז כ'פֿאַרקױף די וואוינונג, 

ער האָט אויף איר געטאָן אַ קוק אַ פֿאַרװירטער, 

-- װאָס איז דאָס אַזױנס? 

-- מ'האָט מיר אָנגעבאָטן פֿופֿצן הונדערט דאָלער. כ'וועל נעמען אַ דירה 


אין אָטװאָצק. דאָשקע קאָן נישט פֿאַרטראָגן די היגע לופֿט. איך האָב דאָ אויך 
נישט װאָס צו טאָן, 

-- ביסט געווען מיט איר ביי אַ דאָקטאָר ? 

-- כ'האָב געהאַט אַ קאָנסיליום, 

-- וער וויל דיר געבן פֿופֿצן הונדערט דאָלער ? 

-- פּאַפּאַ. בראָניע. מיר'ן אַלץ אָפּגערעדט. כ'האָף, װעסט נישט מאַכן קיין 
שטערונגען. דאָ אין װאַרשע קאָן איך מער נישט בלייבן. כ'על מיך באַגראָבן 
אין אָטװאָצק און װאַרטן ביז גאָט װעט מיך צונעמען. 

--- וילסט דיך פֿונאַנדערגײן? 

-- צו װאָס ? אַז וװעסט קומען קיין אָטװאָצק, װעסטו זיין ביי אונדז... 

ער האָט נישט פֿאַרשטאַנען, וי אַזױ דאָס אַלץ איז צו שטאַנד-געקומען: 
ווען איז הדסה אַרויף אויף אַזאַ פּלאַן און װוי האָט זי זיך אַזױ גיך צונויפֿ- 
גערעדט מיט דער שטיף-מוטער, בראָניע? (פֿון איר פּנים האָט אַרױסגעקוקט 
אַן אומהיימלעכע אַנטשלאָסנקײט). אָבזיֶר ער האָט באַנומען, אַז ס'איז דער איינ" 
ציקער אויסוועג. די לאָגיק דער טאַט, װי די דייטשע פּראָפֿעסאָרן דריקן זיך 
אויס., 

= 

פֿון די צוויי קברים, װאָס ר' משולם מושקאָט האָט מיט יאָרן צוריק אָפּגעקױפֿט 
ביי דער גמינע פֿאַר זיין צווייט ווייב און זיך, איז אויסגעװואַקסן אַ גאַנצע אַלעע. 
זי זיינען דאָרט אַלע געלעגן אין שכנות: ר' משולם און זיין צווייט ווייב, יואל 
און אסתּר-מלכּה, נת'לע און סאַלטשע, אַבראַם, חמא, דאַכע, פּערל. ס'האָט זיך 
דאָ אויך געפֿונען דאָס קבר פֿון ר' משה-גבריאל און אַ פּאָר אייניקלעך. ר' 
משולמס מאַרמאָרנע מצבה האָט געטורמט איבער די איבעריקע. ס'זיינען דאָ 
געווען אויסגערעכנט ר' משולמס מעלות: זיין קענטשאַפֿט אין תּורה, זיין 
גוטהאַרציקײט און ערלעכקייט אין משא-ומתּן. אויף אַבראַמס שטיין האָט סטע- 
פע, די יונגערע טאָכטער, געלאָזט אויסקריצן דעם נאָמען און צונאָמען אויך 
אין לאַטײנישער שריפֿט, װי ס'פֿירט זיך ביי די מאָדערנע לייט. אויף דער 
קרקע, וואו מ'האָט באַהאַלטן ר' משה-גבריאל, האָבן ביאַלאָדרעװנער חסידים 
געװאָלט אױפֿשטעלן אַן אוחל מיט אַ נר-תּמיד, װי ס'פּאַסט פֿאַר אַ צדיק, נאָר 
נישט ס'איז געווען געלט, נישט וער סזאָל זיך דערמיט אָפּגעבן, װאָרים 
זינט ר' אַהר'לע איז אַװעקגעפֿאָרן קיין ארץ-ישואל, איז דאָס ביאַלאָדרעװ- 
נער חסידות זיך צעפֿאַלן. דער הויף אין ביאַלאָדרעװװונע איז געשטאַנען אַ 
חרובער. די שטאָט-לײיט האָבן געריסן באַלקנס און ברעטער פֿון רבינס געבייען 
און דערמיט געהייצט די אויוונס. 

פֿון ר' משולמס קינדער האָבן נאָך געלעבט דריי: פּיניעלע, ניוניע און 
לאה, די טאָכטער, װאָס האָט געואוינט אין אַמעריקע. פּיניעלע האָט נאָך 
געהאַט זיין אייגנס אַ ירושה-מויער פֿון ר' משולם מושקאַטס הייזער און דער" 
פֿון האָט ער געצויגן די פּרנסה. דאָס ביאַלאָדרעװנ:ער שטיבל אויף דער גזשי- 
באָווסקע איז געבליבן, און פּיניעלע איז דאָרט געזעסן און געלערנט, אָדער 
געשמועסט מיט די יונגעלייט חסידות, צי גאָר פּאָליטיק. פּיניעלע האָט גע- 
האַלטן, אַז היטלער, דער ימח-שמוניק, סטראַשעט. נישט ער האָט האַרמאַטן 
נישט שיפֿן, ער קאָן אַזױ האַלטן מלחמה מיט ענגלאַנד, װי אַ פֿליג קאָן זיך 
קעגנשטעלן אַ לייב, 

--- ר'איז נאָר אַ בריה קעגן יידן -- האָט פּיניעלע געזאָגט. --- די ענגלענ- 
דער װעלן אים געבן צו עסן קרעפּלעך... 

פֿישעלע, הדסהס ערשטער מאַן, האָט אויך געלייענט די צייטונגען. פֿישע- 
לע האָט געװאָרנט, אַז דער דייטש האָט אַן אייזערנע גבורה, און אַז אויב ס'זאָלן 
נישט געשען קיין נסים, קאָן ער, חלילה, װערן אַ מלך בכיפּה. פֿישעלע האָט 
געהאַט אַן אַנדער ווייב און אַ פּאָר קינדערלעך. פֿישעלע איז פֿריער געפֿאָרן 
צו ר' אהר'לען. ער, פּיניעלע און נאָך עטלעכע מנינים האָבן זיך געהאַלטן 
ביים ביאַלאָדרעװנער. אמת, דער רבי איז אין ארץיישראל. מ'קאָן זיך נישט 
צו אים אַריבערכאַפּן אויף ראש-השנה. נו, איז װאָט ? אַ צדיק בלייבט אַ צדיק. 
ס'זיינען אָנגעקומען בריוו אין ביאַלאָדרעװנער שטיבל, אַז אין דער קאָלאָניע 
נחלת יחיאל (אױפֿן נאָמען פֿון ביאַלאָדרעװנער רבין זצ"ל), װאָס ר' אהר'לע 
האָט אויסגעבויט צוזאַמען מיט אַ פּאָר צענדליק חסידים, איז מען עוסק אין 

תּורה ותּפֿילה. שבת און יום-טוב פֿירט מען אַ טיש. ר' אהר'לע זאָגט תּורה. ער 
האָט אַפֿילו אָפּגעדרוקט אין ירושלים אַ חיבור, װאָס איז געבליבן פֿונעם פֿאָ- 
טער, ר' משה-גבריאלן. הייסט עס, ס'איז דאָ אַ רבי. די חסידים, װאָס זיינען 
זיך צעלאָפֿן צו אַנדערע רביים, האָט מען דאָ געהאַלטן פֿאַר נאַראָנים און קטני" 
אמונה,. שבת, צו שלש-סעודות, האָבן די לעצטע ביאַלאָדרעװנער חסידים זיך 
צונױפֿגענומען אין שטיבל,. מ'האָט געגעסן חלה מיט הערינג, געזונגען די 
ביאַלאָדרעװנער ניגונים. פּיניעלען האָט מען מכבד געװוען מיט בני היכלא. 
פֿישעלע האָט געהאַט אַ חזקה אויף ;יצווה". דער עולם האָט אונטערגעהאָלפֿן 
מ'האָט אַפֿילו געהערט די קװויטשעדיקע קולות פֿון יינגלעך. שפּעטער האָבן 
אַלטע חסידים נאָכגעזאָגט ביאַלאָדרעװנער תּורהס. אַװדאי איז אין פּױלן בי- 
טער. די אַנטיסעמיטן גיבן אַרױס גזירות. ס'האַלט שוין אַזױ ווייט, אַז מ'פֿאַר- 
ביט די שחיטה, דערצו איז דאָס יונגװאַרג קאַליע. אָבער די נביאים, די חכמי 
התּלמוד, מקוכלים און צדיקים האָבן דאָך פֿאָרױסגעזאָגט די חבלי-משיח, 
ס'איז זה לעומת זה. אַז די קדושה שטאַרקט זיך, איז זיך אויך מתגבר די קליפּה, 
די חסידים האָבן געברומט און געזיפֿצט. אין הימל זיינען שוין געשטאַנען 
שטערן, נאָר מ'האָט זיך נישט געאיילט אָנצוצינדן אַ ליכט, מוסיף צו זיין מן 
החול אל הקודש. ווינטער האָבן די חסידים זיך צונױפֿגעזאַמלט שבת-צו-נאַכטס 
ביי פֿישעלען, אויף דער גנאָינע גאַס, און געגעסן מלווה-מלכּה, פֿישעלעס ווייבל, 
אַ גבירישע טאָכטער, האָט צוזאַמען מיט דער דינסט אַרײנגעטראָגן הייסע גריץ, 
די חסידים האָבן זיך דערציילט מעשיות פֿון ביאַלאָדרעװנע, קאָצק, פּשיסכע. 
כאָטש פּיניעלע איז הדסהס פֿעטער, איז ער אויך געקומען צו פֿישעלען. אויף 
דער עלטער האָט פּיניעלע זיך אינגאַנצן אָפּגעזונדערט פֿון דער משפּחה. ער 
איז אַפֿילו מער נישט געגאַנגען צו דעם איינציקן ברודער זיינעם, ניוניען. װאָ- 
רים פּיניעלע איז פֿאַרבליבן אַ חסיד און ניוניע איז אינגאַנצן אַראָפּ פֿון דרך- 
הישר. ס'האָט אים אָבער װײיניק געהאָלפֿן. מ'האָט דערציילט, אַז נעבן ניוניעס 
אַנטיקן-געשעפֿט, אויף דער שװיענטאָדקזשיסקע, װאַכן יעדן טאָג פּוילישע 
סטודענטן און װאָרענען די קונים, אַז דער אייגנטימער איז אַ ייד. ניוניע האָט 
שוין אַפֿילו געלייזט פֿון די פֿאַשיסטן קלעפּ, 

װאָסיזשע העלפֿט דאָס קריכן אין גויישע דרכים? מ'האָט געזען בחוש, 
אַז װאָס מער יידן ווערן קאַליע, אַלץ ערגער איז. ר' משולם מושקאַט איז נאָך 
געווען אַ מלך-ישראל, די זין האָבן נאָך וי ס'איז זיך געהאַלטן צואַמען. די 
אייניקלעך זיינען אינגאַנצן געװאָרן אָפּגעפֿרעמדט. יואלס איידעמס זיינען גע- 
ווען אביונים. די קינדער זייערע זיינען בעל-מלאָכהס. דער זון, מאַנעס, איז אַװעק 
קיין אַרגענטינע. אַבראַמס יונגערע טאָכטער, סטעפֿע, איז געװאָרן אַ שוועס- 
טער אין יידישן שפּיטאָל, מיט דעם מאַן, דעם דאָקטאָר, איז זי זיך געהאַט 
צעגאַנגען. לאהס קינדער זיינען אױיסגעװאַקסן גויים אין אַמעריקע. פּיניעלע 
אַליײין האָט אויך נישט געהאַט קיין נחת. איין טאָכטער איז געשטאָרבן אין אַ 
קינפּעט. אַ צווייטע איז אַװעק מיטן מאַן קיין פֿראַנקרײך. פֿון די צוויי אין װאַר- 
שע האָט איינע גענומען אַן אַדװאָקאַט און די יונגסטע, דאָשע, איז געווען 
אַ שרייבערין אין אַ באַנק. ויעגן מאַשען, דער משומדת, האָט מען געשמועסט, 

אַז דער גוי האָט זי אַװעקגעװאָרפֿן. הדסה האָט זיך ערגעץ פֿאַרגראָבן אין 
אָטװאָצק. די איינציקע פֿון ר' משולמס אייניקלעך, װאָס האָבן זיך געהאַלטן 
ביי יידישקייט, זיינען געווען פּערלס קינדער, אָבער מ'האָט ועגן זיי װייניק 
געהערט, ווייל -זיי האָבן געוואוינט אין יענע-גאַסן און זיינען געפֿאָרן קיין גער. 
עטלעכע-און-צװאַנציק יאָר זיינען געהאַט אַריבער זינט ר' משולם מושקאַט איז 
געשטאָרבן, און דאָס מלכות ישראל, װאָס ער האָט געפֿירט אױפֿן גזשיבאָו, 
איז שוין געווען חרוב ומוחרב. 

די חסידים האָבן גערעדט, געוויקלט פּאַפּיראָסן, געטרונקען לחיים. פֿישעלע 
און איטשעלע אַנשעלס, זיין לייב-מענטש, האָבן אין מיטן דעם מאָלצייט געמוזט 
זיך אױיפֿהױיבן און אַרײנגײן אין אַן אַנדערער שטוכ. וי נאָר די װאָך האָט זיך 
געשטעלט, האָט מען פֿישעלען גענומען רופֿן צום טעלעפֿאָן. ער האָט געפֿירט 
גרויסע געשעפֿטן, ער האָט געהאַט הצלחה. װאָלט עֶר פֿאַרבליבן ניוניעס איידעם, 
װאָלט געהייסן, אַז ער האָט איבערגענומען ר' משולמס שטול. אָבער די הדסה 
האָט אים פֿאַרביטן אויף אַן אַפּיקורס. די ווייבער און די טעכטער פֿון די חסידים 
האָבן נאָך דערמאָנט אָן דעם פֿאַרליבעניש, װאָס אַמאָל האָט דערמיט געקאָכט 
אױפֿן גזשיבאָוו. מ'האָט דערציילט, אַז הדסה האָט זיך געטאָן אַ שבועה, נישט 
אַריינצושמעקן קיין װאַרשע. וואוינען וואוינט זי נישט אין אָטװאָצק גופֿא, נאָר 
ערגעץ אין שרודבאָרואוו, אין װאַלד. דער מאַן אירער האָט געלעבט מיט אַן 
אַנדער נקבה. די ווייבלעך האָבן זיך געסודעט, אַז פֿישעלע האָט נישט פֿאַר- 
געסן הדסהן ביז היינט-צו-טאָג. נאָר װי קאָן מען וויסן אַזעלכע זאַכן? ולמאי 
נפֿקא מינה?... 

נאָך דער מלווה-מלכּה איז פּיניעלע אַװעק אַהײם, אויף דער טװאַרדע, 
נישט ווייט פֿון דער קאַלישער באַן. אַחוץ דעם, װאָס פּיניעלע האָט נישט גע" 
קאָנט סובל-זיין ניוניעס השכּלה, האָט ניוניע אָנגעשפּאַרט ערגעץ אין יענעם 
עק ואַרשע, אויף דער באַגאַטעלע. ווער קאָן קריכן אין יענע מקומות ? ער 
ווייסט צי דער סטרוזש װאָלט אַרײנגעלאָזט אַ ייד מיט אַ לאַנגער קאַפּאָטע? 
דערצו איז בראָניע, ניוניעס ווייב, אַ מרשעת. פּיניעלע איז געבליבן איינער 
אַלײן. ער האָט געשפּאַנט איבערן גזשיבאָוו, דער טװאַרדע, זיך איינגעקוקט 
אין יעדן הויז. אין טאַטנס דירה האָבן זיך אַרײנגעצױגן פֿרעמדע. די הייזער 
זיינען ביסלעכווייז געװאָרן אױספֿאַרקױפֿט. נאָך דער שליסקע האָט פּיניעלע 
גענומען גיין געשווינדער. דאָ האָבן זיך שוין אָנגעהויבן די גויישע גאַסן און 
מ'האָט געקאָנט כאַפּן אַ זעץ. די ,נאַראָווצעס", די פּוילישע נאַציס, האָבן זיך 
אַרומגעטראָגן מיט גומענע שטעקנס, געשלאָגן יידן אויף רעכטס און אויף לינקס. 
ס'איז געווען אַ סכּנה דורכצושניידן דעם זאַקסישן גאָרטן. פּיניעלעס אַן איי" 
ניקל פֿון דער עלטסטער טאָכטער, אַ סטודענט, איז יעדן טאָג געשטאַנען אין 
אוניווערזיטעט ביי די לעקציעס, ווייל די פּוױלישע סטודענטן האָבן נישט גע" 
װאָלט זיצן צוזאַמען מיט די יידן, פֿאַרלאַנגט יענע זאָלן זיך אַװעקזעצן לינקס, 
אויף די געטאָיבענק. די שוטים האָבן דווקא געװאָלט זיך אויסמישן מיט די 
שונאי-ישראל... 

פּיניעלע האָט געקראַצט דאָס גרויע בערדל. איי, װאָס איז געװאָרן פֿון 

פוױילן? װאָס איז געװאָרן פֿון דער װעלט? אַ מערת פּריצים. װאָס האָבן זיך 
אַלע פֿאַרלײגט אויף דעם ייד? מעכטיקע מדינות מיט צענדליקער מיליאָנען 
איינוואוינער פֿירן מלחמה מיט אַ פּאָר שװאַכע יידן, צעזייטע און צעשפּרײטע 
אין אַלע עקן. וואו איז דאָ דער שכל? ואו איז דער יושר? 

אַז פּיניעלע האָט דערלעבט, דער סטרוזש זאָל עפֿענען דאָס טויער, האָט 
ער אָפּגעאָטעמט. דאָ, אין הויף, איז ער, פּיניעלע, בעל-הבית. דאָ װועט מען 
אים נישט טשעפּען. די פּאָר עלטערע גויים טראָגן אים נאָך אַלץ אַקעגן דעם 
,דזשען דאָברי". דאָס ווייב, חנה, האָט אים געעפֿנט די טיר, אין די יונגע יאָרן 
האָבן זיי זיך אַרומגעריסן אָן אויפֿהער. אָבער איצט, אויף דער עלטער, האָט חנה 
געװואַרט אויף אים ביינאַכט, נישט געגאַנגען שלאָפֿן אָן אים. זי האָט איבער" 
געקלערט, אַז ער איז אַװעק פֿון שטוב. זי האָט נאָר מורא געהאַט, מ'זאָל אים, 
חלילה, נישט צעשלאָגן. זי האָט געוואוסט, אַז ווען פּיניעלע קריגט איין קלאַפֿ, 
איז ער אַ פֿאַרטיקער. אַ חוץ דעם האָט זי געהאַט די באַדערפֿעניש צו ריידן 
מיט אים ועגן די טעכטער, די אייניקלעך. פּיניעלע האָט זיך אַװעקגעזעצט 
ביים טיש. חנה האָט אױפֿגעזאָטן טיי. זי האָט געפֿרעגט : 

-- -נו, װאָס הערט זיך ביי פֿישעלען? 

--- הלוואי אויף אַלע יידן געזאָגט, 

- װאָס האָט מען געגעסן ? 

-- פֿרעג מיך בחרם, 

-- מאַך דיך נישט תּמעװאַטע! --- האָט חנה זיך אויף אים אָנגעבייזערט. 
-- ביזט גאָרנישט אַזאַ בטלן, 

-- װאָס איז די נפֿקא מינה ? גריץ, אַ שטיקל פֿלײש. 

-- װאָסער גריץ ? 

-- כ'ווייס ? פּערל-גרױפּן מיט באָבעלעך. 

-- ווייסטו דאָך יאָ. דאָשע איז דאָ געווען. 

-- נו, װאָס מאַכט זי? 

-- מ'זאָגט, מ'עט פֿאַרמאַכן די באַנק. דער זשאָנד װעט אַלץ איבערנעמען. 

-- מזל-טוב, זי'ט בלייבן אָן אַ שטעלע. שיין אױסגעפֿירט. געבליבן אַ 
מויד. אוי לאותה בושה ואוי לאותה כלימה! 

-- ס'איז אַלץ דיין שולד, 

פיניעלע האָט זיך אָנגעצונדן. 

-- אַהאָ, זי הויבט מיך שוין אָן יאַדען! הער מיך אויס, כ'בין שוין אַן 
אַלטער ייד, כ'האָב ניש' קאַי כּוח מיך צו װאַלגערן, נאָר אַז װעסט אָנהױבן 
מיט דיין מענה-לשון, זאָג איך דיר בנאמנות, אַז כ'על אַװעק פֿון שטוב. כ'על 
פֿאַרקױפֿן ס'הויז פֿאַר אַ שיבוש. איכ'ל פֿון דיר נישט ליידן!... 

-- זע נאָר, מ'האָט אים אָנגערירט דעם האָנאָר! װאָס האָב איך דאָ גע" 
זאָגט ? באַלײטן אַ טאַטע לאָזט נישט זיין מוזינקע זאָל פֿאַרזיצן ביזן גרויען 
צאָפ. 

--- באַלײיטן אַ מאַמע האָדעװעט אויס יידישע טעכטער, נישט קאַי חצופֿות ! 
-- האָט פּיניעלע זיך צעפֿײערט. -- דאָס האָסט דו זי געטריבן אין די 

שקאָלעס! דו, מיט די אייגענע הענט! שיקסעס האָסטו אױפֿגעהאָדעװעט, 
גויעס! דו מיט דיינע מאָדישע גענגעלעך! ליטװאַק חזיר!... 

חנה האָט געשאָקלט מיטן באַשײטלטן קאָפּ. 

-- גיי שוין בעסער שלאָפֿן, כּעסן!... 

פּיניעלע האָט גענומען לייענען קריאת-שמע. ער האָט אַרומגעשפּרײזט 
אַהין און צוריק, סיי געמורמלט, סיי געטראַכט צאָרנדיקע מחשבות. װאָס ווילן 
זיי, די ווייבער? אַליין טוען זיי אָפּ אַלדאָס בייז און שולדיק איז אַלעמאָל דער 
מאַנסביל. דער מאַן דאַרף האַנדלען, לױפֿן, שמאַיען, און זיי זיצן אין שטוב 
און האָבן נאָר פּרעטענסיעס,. װאָס איז דער סך'החכּל? מאַנסלײיט שטאַרבן 
פֿאַר דער צייט און זיי בלייבן לעבן ביזן טיפֿן עלטער. װאַרשע איז פֿול מיט 
אלמנות. פּיניעלע האָט געצופּט דאָס בערדל, די רעשטלעך פּאות. דאָס קורלענ- 
דישע ווייב האָט אים נישט געלאָזט געמאַך אין די יונגע יאָרן און זי פּייניקט 
אים אויף דער עלטער. זי עסט זיך איין אין די עצמות. זי קוקט נאָר אויס אויף 
אַ מחלוקת. ווען ער װאָלט געווען אַן עם-הארץ, נעמט ער אַ שטעקן און קלאַפּט 
זי אויס. אָבער ס'איז נישט זיין טבע. ער איז שוין גרייז און גרוי. ער מוז ליידן 
און שווייגן, אפֿשר איז עס אַן אָפּקומעניש פֿאַר די זינד ? פּיניעלע האָט פֿאַר" 
צויגן די ברעמען, געזאָגט װאָרט ביי װאָרט ; 

--- מימיני מיכאל ומשמאלי גבריאל ומלפֿני אוריאל ומאחורי רפֿאל ועל 
ראשי שכינת אל... : 

= = 


קאַפּיטל זעקס און פֿופֿטיס 


ווען הדסה האָט אױפֿגעגעבן די דירה אין װאַרשע און זיך אַװעקגעצויגן קיין 
שרודבאָרואוו, צווישן די וועלדער, האָט מען גערעדט אין דער משפּחה, אַז דאָס 
ווייבל האָט זיך אַליין פֿאַרשיקט קיין סיביר. מ'האָט פֿאָרױסגעזאָגט, אַז הדסה 
וועט דאָרט אויסגיין פֿון אומעט. דאָס מיידעלע, דאָשקע, װועט אױיסװאַקסן אַ 
ווילדע. מ'האָט דערציילט, אַז ווינטער ווערט די געגנט פֿאַרשנײט און מ'קאָן 
נישט צוקומען צו קיין געוועלב. אַחוץ דעם האָט זיך דאָ נישט געפֿונען קיין 
איין ייד. אָבער יאָרן זיינען אַריבער און הדסה האָט געלעבט. דאָשקע האָט 
אױפֿגעהערט קרענקען. די וואוינונג, װאָס הדסה װאָט געדונגען, איז געוען 
שפּאָט ביליק. זומער האָט מען אָנגעקליבן אין װאַלד האָלץ צום ברענען, שװאָ- 
מען, יאַגדעס, בערעלעך. פּויערטעס פֿון די נאָענטע דערפֿער האָבן פֿאַרקױפֿט 
מילכיקס בזיל-הזול, אַרום הויז איז געווען אַ גאָרטן און הדסה האָט פֿאַרזעצט 
גרינסן און געהאָדעװעט הינער. די שקאָלע, וואו דאָשקע האָט געלערנט, האָט 
זיך געפֿונען צוויי קילאָמעטער ווייט, נאָר דאָס מיידל איז נישט געגאַנגען אַהין 
אַליין. דער אייגנטימער פֿון דער וויליע, אַ רוס, האָט געהאַט דריי שיקסלעך 
און אַלע זיינען אַװעק און געקומען צוזאַמען. הדסה האָט אַריבערגעפֿירט אַהער 
דאָס מעבל, די ביכער, אַרײנגעשטעלט אַ ראַדיאָ, אַ פּאַטעפֿאָן. פֿופֿצן זלאָטעס 

אַ װאָך האָט געצאָלט עוזר'העשל, צען האָט בייגעשטייערט ניוניע. אַ פּאָר זלאָי 
טעס האָט הדסה פֿאַרדינט פֿון שטריקן. ווען די זון האָט געשיינט, איז זי גע" 
זעסן אויף דער װאַרענדע, אויף אַן אױפֿשטעל-בעטל, װאָס מ'נוצט אין די סאַ- 
נאַטאָריעס, די אויגן פֿאַרשטעלט מיט שװאַרצע ברילן, און אָדער זי האָט 
געלייענט, אָדער געשטריקט. אין די גאָר קאַלטע טעג פֿלעגט זי בלייבן אין 
בעט. ווען דאָשקע איז צוריקגעקומען פֿון שקאָלע, האָט זי געהאָלפֿן אין דער 
װירטשאַפֿט. די רוסישע פֿאַמיליע האָט גענומען הדסהן אונטער איר שוץ. די 
עלטערע שיקסע האָט אָנגעטראָגן װאַסער, געהייצט דעם אויוון, געשייערט דעם 
דיל. הדסה האָט איר דערפֿאַר אױיסגעהאָפֿטן קליידער און שאַלעכלעך. די גויע 
פֿלעגט אַרײנקומען אַ סך מאָל אין טאָג, נאָר געזוכט אַ געלעגנהייט אַרױסצױ" 
העלפֿן, זי איז געווען אין דער אייגענער לאַגע װאָס הדסה. דער מאַן אירער 
פֿלעגט אַװעקפֿאָרן קיין װאַרשע אויף גאַנצע װאָכן. מ'האָט געזאָגט, אַז ער האָט 
דאָרט אַ ליובאָווניצע, אַ ווייב פֿון אַ געוועזענעם פּולקאָװניק. די וויליע, װאָס 
איז פֿאַרבליבן פֿון פֿאַר-מלחמהדיקן עשירות, האָט געהאַט זעכציק מאָרג לאַנד, 
נאָר דער באָדן איז געווען זאַמדיק, די געביידעס האַלב חרוב, דער ברונעם -- 
ווייט. די רוסן, װאָס זיינען אַרויסגעקומען זומער אויף דאַטשע, האָבן געצאָלט 
אַ דריטל וי אין אָטװאָצק אָדער אין די אַנדערע דערפֿער: שװוידער, יוזעפֿאָר, 
מיכאַלין, מיעדזעשין. די גויע האָט נישט אױפֿגעהערט צו דערציילן פֿון דעם 
פֿעטער אירן דעם אַקציזניק, װאָס די באָלשעװיקעט האָבן דערשאָסן; פֿון די 
אָפֿיצירן, װאָס מיט זיי האָט זי געטאַנצט מיידלוייז, און פֿון דעם מאַן אירן 
װאַניאַ,. דעם שאַרלאַטאַן, װאָס האָט געטויגט בלויז צום פֿרעסן, שיכּורן, פּאָפֿן 
און אַרומפֿירן זיך מיט נקבות. װיפֿל מאָל װאַניאַ איז געקומען צו פֿאָרן, האָט ער 
זי אָנגעשלאָגן און זי איז אַרומגעגאַנגען מיט אונטערגעהאַקטע אויגן. ער 
פֿלעגט זיך אַװעקלײגן אין אַלקאָװע אױפֿן געלעגער, אָפּכאַמערן גאַנצע מעת- 
לעתן. דערנאָך פֿלעגט ער נעמען אַ ביקס און אַװעק אויף יאַגד צוזאַמען מיט די 
הינט. אַמאָל, אַז ער האָט געכאַפּט אַ האָז, האָט די משפּחה געגעסן פֿלײיש. 

די גויע האָט מקנא געווען הדסהן. דער פּאַן באַנעט איז אויך נישט געווען 
קיין איבערגעגעבענער מאַן, נאָר אין פֿאַרגלײך מיט איר װאַניאַן, האָט ער 
זיך אױפֿגעפֿירט לייטיש. ווען ער איז אַרוױסגעקומען אין אַ שבת אינדערפֿרי, 
האָט ער מיטגעבראַכט דאָשקען אַ מתּנה. ער האָט נישט געשלאָגן הדסהן, זי 
נישט געזידלט, זי נישט געמאַכט צו שאַנד און צו שפּאָט. ער איז געזעסן אונ- 
טער אַ בוים און געלייענט אַ בוך. ער האָט זיך געשפּילט מיט די קינדער אין 
פֿערדלעך, יאָגעלעך, באַהעלטעניש. די מלבושים זיינע זיינען געווען ציכטיק, די 
וועש -- ריין, דאָס פּנים -- גלאַט ראַזירט. ער האָט קיינמאָל נישט פֿאַרגעסן 
צו גריסן זי, די באַלעבאָסטע, מיט איר אויסצורעדן אַ פּאָר העפֿלעכע ווערטער. 
ער האָט געשמועסט מיט דער דערװאַקסענער טאָכטער אירער, געבראַכט איר 
פֿון שטאָט זשורנאַלן. ער האָט זיך געמאַכט נאַריש וי אַ יינגל. ער האָט גע" 
קלעטערט אויף ביימער, זיך געשפּילט מיט דער ציג, זיך געהוידעט איף 
דער הוידעלקע. ער האָט אַרויסגענומען פֿון קעמערל די האַק און אויף זיין 
שטאָטישן אופֿן אָנגעהאָקט שייטן האָלץ פֿאַר ביידע פֿאַמיליעס. דערנאָך האָט 

ער זיך אַרײינגעלײגט אין האַמאַק, װאָס האָט געהאָנגען צװישן צוויי סאָסנעס, 
געלייענט, געצייכנט מיט אַ בלײישטיפֿט. 

צומאָל זיינען אַרױיסגעקומען אויף שבת נישט בלויז עוזר-העשל, נאָר דער 
פּאַני הדסהס קרובות און פֿרײײינדינס: די פּאַני קלאָניאַ, די פּאַני מאַשאַ, די 
פּאַני סטעפֿאַ, די פּאַננאַ דאָשאַ מושקאַטואװנאַ. דאַמאָלט איז אין דער ויליע 
געװאָרן פֿרײלעך. די דאַמען האָבן געבראַכט מתּנות פֿאַר אַלע קינדער אָן אויס- 
נאַם: שאָקאָלאַד, קיכעלעך, היטעלעך, פֿאַרטוכלעך, אַלערלײ עסנװאַרג און 
שפּילצײיג, אַלץ פֿאַרפּאַקט אין פּאַפּירלעך און שאַכטלעןן פֿאַר די געסט האָט 
מען געמוזט צוגרייטן צימערן, און זיי האָבן זיך נישט געדונגען איבערן פּרײז. 
די פֿרױיען זיינען שוין אַלע געווען איבער פֿערציק, נאָר זיי האָבן זיך גע- 
האַלטן יונג, אױפֿן ניי-מאָדישן שטייגער. די פּאַני קלאָניאַ און די פּאַני סטעפֿאַ 
זיינען געווען צו-דיק, אָבער הדסה, מאַשאַ און דאָשאַ זיינען געבליבן מיידלש- 
דין, ווען זיי האָבן געשפּילט אין באַלעם, האָט זיך אויסגעדוכט, אַז דאָס לױפֿט 
אַרום אַ טשאַטע לוסטיקע מיידלעך. ערשט, אַז מ'האָט זיך צוגעקוקט נעענטער, 
האָט מען געמערקט, אַז יעדע פֿון זיי האָט שוין גרויע פֿעדים אין די געשיי 
רענע האָר, קנייטשעלעך אין די אויגן-ווינקלען. דער פּאַן באַנעט האָט געהאַט 
אַ פּליך און די הויכע געשטאַלט האָט זיך אַביסל געבויגן, נאָר הדסה האָט גע" 
שוואוירן, אַז ער האָט געהאַט די אייגענע פֿיגור צו ניינצן יאָר, 

די פּאַניס פֿון װאַרשע האָבן יעדע געהאַט אירע געוואוינהייטן. די פּאַננאַ 
דאָשאַ מושקאַטואװנאַ האָט באַלד נאָכן אָנבײסן אָנגעזאָטלט אַ פּאָר ברילן אויף 
דער קרומער נאָז, און זיך אַװעקגעזעצט לייענען. זי האָט אַזױ געמישט די בלע- 
טער און געשלונגען די שורות, ביז זי איז צוריק אַװעקגעפֿאָרן. די פּאַני מאַשאַ 
האָט זיך אָפּגעגעבן מיט דעם יונגװאַרג. זי האָט זיי דערציילט מעשהלעך, 
געפֿרעגט רעטענישן, געלערנט וי זיך צו באַגײן מיט נאָדל-פֿאָדים. די פַּױ- 
לישע אױיסשפּראַך אירע איז געווען מאָדנע אויסדריקלעך און שאַרף, װוי מ'הערט 
דאָס צומאָל אין טעאַטער. די פּאַני סטעפֿאַ חאָט אַ סך געגעסן און וי נאָר זי 
האָט זיך אָנגעשפּאַרט אױפֿן צולייג-בעטל, איז זי איינגעשלאָפֿן, הדסה און 
קלאָניע האָבן זיך אָנגענומען אונטערן אָרעם, וי שילערינס, און זיך אַועק- 
געלאָזט אויף אַ ווייטן שפּאַציר. די אייגנטימערין פֿון דער וויליע האָט געוואוסט 
יעדער איינערס געשיכטע. די פּאַננאַ דאָשאַ מושקאַטואװנאַ איז פֿאַרבליבן אַן 
אַלטע מויד, האָט געאַרבײט אין אַ באַנק. די פּאַני סטעפֿאַ איז זיך געהאַט פֿו-" 
נאַנדערגעגאַנגען מיטן מאַן, געהאַט אַ פּאָסטן אין יידישן שפּיטאָל, די פּאַני מאַ- 
שאַ, אַ געטױפֿטע, האָט נישט געלעבט מיטן מאַן, זיעם פּולקאָװוניק, אָבער ער 
האָט געצאָלט פֿאַר איר אױיסהאַלטעניש. אַלע זיינען זיי געווען אייניקלעך פֿון 
איין זיידן, אַ פּאַן משולם מושקאַט, אַ מיליאָנער. אַלץ האָט אויסגעזען קלאָר. 
דאָך איז שווער געווען צו באַנעמען די יידישקעס און זייער אױפֿפֿירונג. זיי 
האָבן גערויכערט פּאַפּיראָסן, געפֿירט געלערנטע דיסקוסיעס, געלאַכט אָן קיין 
שום פֿאַרשטענדלעכער אורזאַך, זיך געקריגט איבער זאַכן, װאָס דאַרפֿן דעם 
ווייבערשן מין נישט אָנגיין. זיי האָבן געפּלױדערט פֿון דער יידישער לאַגע, פּאַ- 
לעסטינע, רעליגיע, ליבע; אַרױסגעזאָגט מיינונגען װועגן די ביכער, װאָס זײי 

האָבן געלייענט, אַריינגעמישט אין דעם פּויליש יידישע וערטער. די שװאַרצע 
אויגן האָבן געברענט. די באַקן האָבן זיי געפּודערט און גערוזשט, די נעגל -- 
געפֿאַרבט אויף רויט. די שכנים פֿלעגן װערן אומרואיק, ווען דאָס געזינדל 
איז זיך צונױפֿגעקומען. אומזיסט האָבן די קריסטן זיך אָפּגערוקט פֿון אָטװאָצק, 
די יידן זיינען זיי נאָכגעלאָפֿן, מיטגעבראַכט די שטאָטישע באַרעדעװדיקייט, 
דעם לוקסוס, די געלערזאַמקײט, די ריחות פֿון פּאַרפֿום און קאָסמעטיק. הדסהס 
קוזינעס האָבן יעדעס מאָל איבערגעלאָזט נאָך זיך אַ היפּשע פּאָר זלאָטעס, פֿונ" 
דעסטוועגן פֿלעגט װאַניאַ נעמען ברומען און מרוקען, ווען ער האָט זיי דערזען. 
ער פֿלעגט זיך אױיסבאַהאַלטן פֿאַר די אָנגעקומענע, אָפּװאַרטן ביז זיי װעלן צוריק 
אַװעק. ער איז געלעגן אױפֿן בעט אין די שטיוול מיט די הויכע כאָלעװעס, גע" 
רויכערט, געגעניצט, געשפּיגן. 

--- פֿאַרװאָס קומט נישט היטלער ? -- פֿלעגט ער אַ פֿרעג טאָן דעם ווייב, 
-- ער'ט זיי שוין אויסרויכערן. וי גאָט איז מיר ליב!.., 

-- העי, דו אומזיסטער פֿרעסער, װאָס טויג דיר היטלער? ער'ט דיר צו- 
נעמען די איינציקע ציג, װאָס איז דיר געבליבן --- האָט דאָס ווייב אים געענט- 
פֿערט. -- די גערמאַנצעס װעלן טאָן דאָס זעלבע, װאָס דאָס פֿריערדיקע מאָל: 
אַלעמען אויסרויבן.., 

-- עך, נישט געפֿערלעך. װעט זיין מיט איין ציג וינציקער. זיי װעלן 
קאָנפֿיסקירן די פּענסיאָנאַטן אויף דער ליניע און אַלץ ט'אַריבער אין קריסט- 
לעכע הענט. ס'קאָן אַזױ נישט בלייבן!... 

-- דו, צעלייגער, בעסער זע, דיין פֿאַמיליע זאָל נישט קראַפּירן פֿון הונ" 
גער. די יידן טיילן די פֿאַרדינסטן מיט די ווייבער, און דו זױפֿסט אויס יעדן 
גראָשן מיט דיינע זונות ! 

--- פֿאַרמאַך דעם פּיסק, ווען נישט װעל איך דיר אים צושליסן -- האָט 
װאַניאַ געענטפֿערט געלאַסן. --- דו יידישע פּאַכאָלקע! ועסט האָבן זייער סוף ! 

44 -- 


קאַפּיטל זיבן און פֿופֿציק 

עוזריהעשל האָט גלייך וי אַלע אַנדערע אַלץ פֿאָרױסגעזען: אַ מלחמה מיט 
היטלערן, די נאַצישע שחיטות. מ'האָט נישט געדאַרפֿט זיין קיין פּאָליטיקער 
צוֹ באַנעמען צו װאָס ס'גייט. דער נאַצישער װאָלף האָט געהיערט ביי דער 
שװועל פֿון פּױלן. מיט פֿראַנקרײך האָט די פּױלישע רעגירונג געהאַט אי- 
בערגעריסן. מיט רוסלאַנד איז זי געווען אויף מעסער-שטעך. מיט טשעכאָ- 
סלאָװאַקיע האָט מען געפֿירט דיפּלאָמאַטישע מחלוקותן. אָנשטאָט דעם, האָט 
מען געהאַלטן אין איין איינלאַדן גערינגן, געבעלסן, אַלערלײ נאַצישע שפּיאָנען. 
פֿראַנקרײך איז געווען אַרומגערינגלט מיט דריי פֿאַשיסטישע מלוכות, ענגלאַנד 
איז נישט געווען גרייט, אַמעריקע האָט זיך איזאָלירט. די יידן אין פּױלן זיינען 

געבליבן הפֿקר, עוזר'העשל האָט יעדן טאָג געטראַכט פֿון אַװעקפֿאָרן. ער האָט 
נאָך אפֿשר געקאָנט זיך דורכרייסן קיין פּאַלעסטינע. ס'איז נאָך געווען אַ שטיקל 
מעגלעכקייט זיך צו ראַטעװען קיין דרום-אַמעריקע אָדער אױיסטראַליע. אָבער 
די צייט איז אַריבער און ער האָט גאָרנישט אױפֿגעטאָן. װאָס איז דער זין פֿון 
אַנטלױפֿן? -- האָט ער זיך געפֿרעגט. -- היטלער װעט נאָכלױפֿן, מיט װאָס 
בין איך בעסער פֿון אַנדערע יידן?... אַלץ האָט דערווייל זיך געהאַט איינ" 
געשטעלט וי ער, עוזר'העשל, האָט געשטרעבט. ער האָט וידער, וי אין די 
בחורישע יאָרן, געוואוינט אַלין, ער איז פּטור געװאָרן פֿון הדסהס טענות, 
דאָשקעס שלאַפֿקײטן, פֿון דינסטן, געסט, חובות, שטיערן. דאַװידעק איז 
אַװעקגעפֿאָרן קיין ארץ-ישראל און ער, עוזר-העשל, האָט אים מער נישט 
געדאַרפֿט אויסהאַלטן. (די מאַמע איז שוין געלעגן אױפֿן בית-עולם אויף דער 
גענשע גאַס. ער האָט אַפֿילו נישט געשטעלט אויף איר קבר קיין מצבה). ער 
האָט גענאָסן פֿון דער שטילקייט פֿאַרן שטורם. פֿאַר דעם פּיצעלע צימערל, 
װאָס ער האָט פֿאַרנומען ביי אַ פֿאַמיליע אויף דער נאָװאָליפּקי גאָס, האָט ער 
געצאָלט פֿופֿציק זלאָטעס אַ חודש. די מאָלצייטן האָט ער געגעסן אין אַ רעס" 
טאָראַן. די שטעלע אין ,חבצלת" האָט זיך געהאַט אַביסל פֿאַרבעסערט. ער האָט 
זיך אָנגעטאָן לייטיש, געקאָנט קױפֿן ביכער. ס'איז פֿון אים נישט אס 
געװאַקסן קיין גאון, ער האָט נישט איבערגעשאַצט אַלע ווערטן, נישט געשאַפֿן 
קיין סיסטעם, װי ער האָט זיך פֿאַרמאָסטן. אָבער די באַדערפֿעניש צו טראַכטן 
פֿון די אייביקע פֿראַגן האָט נישט אױפֿגעהערט. 

ער האָט געוואוסט פֿאָרױס אַלע ענטפֿערס: דעד שכל איז צוגעפּאַסט בלויז 
צום עמפּירישן דענקען. אין טראַנסצענדענטע ענינים זיינען די קאַטעגאָריעס 
פֿון פֿאַרנונפֿט ליידיקע פֿאָרמען. װי מ'זאָל נישט דרייען, קאָן דאָס גריבלעניש 
צו גאָרנישט דערפֿירן. אָבער ער איז, זעט אויס, אַ געבוירענער מעטאַפֿיז- 
קער. בינאַכט איז ער אָפּגעלעגן ביז צוויי אָ זייגער און דער מח האָט זיך גע" 
שפּילט מיט אַלערלײ קאָמבינאַציעס. אָנגענומען אַז שפּינאָזאַ איז גערעכט: 
נישט-אַדעקװאַטע און צעמישטע אידעען דרינגען אַרױס פֿון דערזעלבער נויט- 
ווענדיקייט וי די אַדעקװאַטע און קלאָרע אידעען. און ס'איז נישטאָ אין די 
אידעען עפּעס פּאָזיטיווס, װאָס קאָן אָנגערופֿן װערן פֿלאַש. דאָמאָלט לוינט 
זיך שוין יאָ אַרײנצוטראַכטן. אין גאָט איז יעדער רעיון סיי-ווי אמת. דורכן 
פֿנסטער האָט אַריינגעקוקט אַ הימל, פּלאַנעטן, פֿיקס-שטערן, דער מילכ" 
וועג. די ווייסלעכע שיין, װאָס ער, עוזר'העשל, זעט איצט, האָט עמאַנירט פֿון 
יענע הימלישע קערפּערס מיט טויזנטער יאָרן צוריק, אין די צייטן פֿון יעקב 
אבינו, אָדער ווען מען האָט געבויט די פּיראַמידן. די שטראָלן, װאָס װוערן 
אַרױסגעשיקט איצט, װעלן געזען וערן אין דריי אָדער פֿיר טויזנט יאָר 
שפּעטער. ווייטער ציען זיך גאַלאַקסן, װאָס ס'דויערט מיליאָנען און מיל- 
יאַרדן יאָרן ביז זייער ליכט דערגרייכט די ערד. ס'איז געווען מאָדנע דאָ צו 
ליגן אויף דער נאָװאָליפּקי גאַס, אױיפֿן פֿינפֿטן שטאָק, צו זיין פֿאַרבונדן מיט 
דעם אומענדלעכן קאָסמאָס, לייב פֿון זיין לייב, גייסט פֿון זיין גייסט. ס'איז גע" 
ווען אויסטערליש צו קלערן, אַז די אייגענע געזעצן, װאָס טרייבן די זון, די 

לבנה, די קאָמעטן, די נעבולאַס, האָבן געשאַפֿן דאָס לעבן, דעם טויט, מוסאָ- 
לינין,. היטלערן, יעדן נאַצי-יונג, װאָס זינגט דאָס האָרסט-װעסעל ליד און גאַרט 
יידן:בלוט זאָל שפּריצן פֿונעם מעסער. וי קאָן מען נישט פֿילאָזאָפֿירן אַז מ'איז 
אַרומגערינגלט פֿון אַזױנע רעטענישן? 

פֿון די טראַכטעכצער וועגן אוניווערס איז עוזר:העשל אַריבער צו די איי- 
גענע עסקים. הדסה האָט זיך אַוועקגעזעצט אין אַ מדבר און װאַרט אױפֿן טויט, 
יעדעס מאָל, װאָס ער, עוזר-העשל, קומט אַהין, רעדט זי דערפֿון פֿונסנײי. דאָשקע 
װאַקסט ווילד צווישן די שיקסעס. זי איז שוין אַװודאי דערגאַנגען אַלע סודות, 
זי חברט זיך מיט שקצים. ווער ווייסט, װאָס אַזאַ קינד קאָן אָפּטאָן 1.... עוזר- 
העשל האָט װיפֿל מאָל געפּרואװט זיך אַליין באַװײזן, אַז ס'איז אַלץ איינס צי 
אַ מיידל האָט חתונה, צי זי פֿירט פֿרײע ליבע; צי זי פּאָרט זיך מיט אַ ייד אָדער 
אַ גוי. אויב ער, דער טאַטע, מעג, פֿאַרװאָס זאָל נישט טאָרן די טאָכטער? פֿונ- 
דעסטוועגן האָט ער געזאָרגט וועגן דאָשקען, געזוכט פֿאַר איר תּכליתים. דאַ- 
ווידעק האָט זיך געפֿונען אין אַ קבוצה אין גליל העליון, אַרומגענומען פֿון אַלע 
זייטן מיט אַראַבער. מ'קאָן זיך נישט אַרויסרירן אָן אַ ביקס. איידל װערט 
קראַנק, אַז ס'פֿאַרשפּעטיקט זיך אַ בריוו. דינהלעס מאַן, מנשה-דודל, האָט די 
רעשט אַראָפּגעװאָרפֿן דעם יאָך פֿון פּרנסה. דאָס װאָס ער, עוזר'העשל, גיט נישט, 
איז נישטאָ. נאָך אַ נס, װאָס באַרבאַראַ נויטיקט זיך נישט אין קיין הילף, 

ווען ער, עוזר:העשל, האָט יענע נאַכט, מיט יאָרן צוריק, איבערגענעכ- 
טיקט מיט באַרבאַראַ פֿישעלזאָן ביי אַ פּױלישער קאָמוניסטין, אױפֿן פּלאַץ 
קערצעלאַק, האָט ער געמיינט, ס'איז דאָס ערשטע און לעצטע מאָל, באַרבאַראַ 
האָט דאַמאָלט געהאַט אויף זיך אַ פּראָצעס. זי האָט גערעדט װעגן אומקערן 
זיך קיין פֿראַנקרײך, אָדער גאָר זיך איבערפּעקלען קיין סאָוועט-רוסלאַנד, אָבער 
באַרבאַראַ איז נאָך אַלץ געווען אין װאַרשע און ער, עוזר-העשל, איז פֿאַרבליבן 
איר געליבטער. פּאַסטאָר פֿישעלזאָן איז געהאַט געשטאָרבן. אין דעם הויז אויף 
קרולעווסקע, װאָס האָט געהערט צו דער עװאַנגעלישער מיסיע, האָט זיך אַרײנ- 
געצויגן אַן אַנדער מיסיאָנער. דער קאָמינטערן האָט אין דער צייט פֿונאַנדער- 
געלאָזט די קאָמוניסטישע פּאַרטײ אין פּוילן. װער ס'איז געזעסן אין תּפֿיסה 
און וועמען מען האָט פֿאַרשפּאַרט אין קאַרטוז-בערעזע, אין קאָנצענטראַציע- 
לאַגער; װוער ס'איז אַריבער צו די רעכטע סאָציאַליסטן און ער ס'האָט זיך 
אינגאַנצן אַנטוישט. ברוידע איז געהאַט אַװעק קיין רוסלאַנד. ס'זיינען אומגע- 
גאַנגען קלאַנגען, מ'האָט אים דערשאָסן. דאָס וייב, לילאַ, די הינקנדיקע, 
האָט געעפֿנט אַ געשעפֿט פֿון פֿאַרטיקע קליידער. אָבער באַרבאַראַ איז, ווייזט 
אויס, געבליבן אַ פֿונקציאָנערין. זי האָט געמאַכט נסיעות און עוזר'העשל האָט 
נישט געוואוסט וואוהין. זי האָט זיך אױפֿגעפֿירט לויט אַלע כּללים פֿון קאָנספּי- 
ראַציע. אָפֿיציעל איז זי געווען אַ בוכהאַלטערין אין אַ געשעפֿט פֿון קנעפּ, אויף 
דער אָרלע גאַס. זי האָט זיך געקליידט עלעגאַנט, זיך געפּודערט, געשמינקט, 
אויסגעמיטן ראַדיקאַלע מיטינגען, אַבאָנירט דעם אקוריער װאַרשאַװסקי?, זִי 
איז אַפֿילו געגאַנגען יעדן זונטיק אין דער עװאַנגעלישער קירך. אין דער בי- 
כער-שאַנק האָט זיך נישט געפֿונען קיין איינציק ווערק וועגן סאַציאָלאָגיע אָדער 

פּאָליטיק. אויף אַ טישעלע, צוישן ביידע פֿענסטער, איז געלעגן פּאַסטאָר פֿי- 
שעלזאָנס ביבל מיטן גאָלד-געליישטן צלם אין טאָװל. אויף דער װאַנט האָט 
געהאָנגען אַ קרוציפֿיקס, 

אַלץ איז געטאָן געװאָרן אױפֿן זייגער. ווען באַרנאָראַ איז געווען אין שטאָט, 
האָט זי אָנגעקלונגען עוזר:העשלען פּינקטלעך פֿופֿצן מינוט נאָך אַכט איג- 
דערפֿרי. געטראָפֿן האָט מען זיך זיבן אין אָװנט, אין אַ רעסטאָראַן. פֿאַר דעם 
מאָלצײיט האָט יעדער געצאָלט באַזונדער. אַזױ איז געווען דער אָפּמאַך. אַז 
מ'איז אַמאָל געגאַנגען אין קינאָ אָדער אין טעאַטער, האָט באַרבאַראַ נישט גע" 
לאָזט עוזר-העשל זאָל קױפֿן פֿאַר איר אַ בילעט. ס'רוב איז דאָס פּאָר נאָך קאָ- 
לאַציע אַװעק צו איר אַהײם, דאָס צימער האָט געהאַט אַ באַזונדערן איינגאַנג. 
באַרבאַראַ האָט אָנגעצונדן די עלעקטרע, פֿאַררױכערט אַ פּאַפּיראָס, אָנגעשטעלט 
דעם ראַדיאָ. נאָך אַ ווייל האָט זי דעם ראַדיאָ צוריק פֿאַרדרײט. ביידע זיינען 
געזעסן איינער אַקעגן אַנדערן אויף צוויי געבעטע שטולן (איבערבלייבענישן 
פֿון פּאַסטאָר פֿישעלזאָנס מעבל), זיך אָנגעקוקט האַלב-היימיש, האַלב-פֿרעמד. 
זי האָט געהאַט אַ געוואוינהייט אָנצוהויבן דעם שמועס מיט די װערטער: 

-- נו, װאָס האָט דער באַשולדיקטער צו זאָגן? 

אָדער זי פֿלעגט פֿרעגן : 

--- נו, װאָס האָסטו היינט אױפֿגעטאָן פֿאַר דער קאָנטרירעװאָלוציץ? 

-- כ'האָב מיין חלק בייגעשטייערט. 

--- קיין פֿראַגע! קיין פֿראַגע!.י.. 

די פּאַננאַ באַרבאַראַ האָט געשמייכלט, געוויזן די לענגלעכע ציין. דאָס פּאָרל 
האָט געהאַט פֿיל מאָל אָפּגעשמועסט נישט צו פֿירן קיין דיסקוסיעס, נאָר איידער 
מ'האָט זיך געכאַפּט, האָט מען געהאַלטן אינמיטן אַ דעבאַטע. געדרייט האָט 
זיך דער ויכּוח אַלעמאָל אַרום דעם אייגענעם: קאָן מען גענוג די מענטשלעכע 
געשיכטע, פֿאָרױסצװאָגן איר גאַנג? עוזר-העשל האָט באַוויזן, אַז נישט מ'קאָן 
אַלע פֿאַקטאָרן, נישט מ'קאָן וויסן די פֿאָלגן. די מלוכה פֿון פֿרײיהײט שטייט 
אין װידערשפּרוך צו דער אַלגעמײנער קויזאַליטעט. די פֿראַגן פֿון גערעכטיקייט 
האָבן נישט קיין פּלאַץ אין אַ סיסטעם, וואו יעדער קערפּער קאָן נאָר באַװעגט 
ווערן פֿון אַן אַנדער קערפּער. דער באַגריף גלייכהייט איז קעגן אַלע ביאָלאָגישע 
פֿאַקטן. כאָטש עוזר-העשל האָט ויפֿל מאָל צוגעזאָגט װאַניאָ, אַז היטלער 
וועט נישט מנצח זיין, האָט ער נישט געהאַט קיין לאָגישן באַװייז, אַז ס'איז 
אַזױ. ס'קאָן גריילעך געמאָלט זיין, דער נאַציזם זאָל דויערן טויזנט יאָר. פֿאַר דער 
נאַטור איז, אַפּנים, אַלץ איינס משה אָדער היטלער, יעזוס אָדער ניטשע, מו" 
סאָליני אָדער גאַנדי, מענטשן אָדער אינזעקטן. ער ווייסט? די ערד קאָן גאָר 
זיך אָנשטױסן אין אַ קאָמעט, זיך אומקערן צום תּוחויובוהו. די אײיביקע געזעצן 
האָבן שוין אַלץ באַשטימט. ער ס'זוכט טרייסט אין דער אינטעלעקטועלער 
ליבע צו גאָט, מוז אים ליב האָבן אונטער אַלע אומשטענדן... באַרבאַראַ האָט 
זיך צוגעהערט, געבלאָזן קייקעלעך רויך. די רייד זיינע האָבן זי געשטאָכן 
אַפֿערגענומען דעם פֿונדאַמענט. נאָר ס'איז אַלץ אָנגענעמער וי די פּלױדערייען 

פֿון די קאַמעראַדן, װאָס מיט זיי האָט זי זיך באַגעגנט אין קאָנספּיראַטיוע 
דירות. זי פֿלעגט אַ פֿרעג טאָן : 

-- װאָסיזשע בלייבט איבער ? זיך אַװעקצולײגן און קראַפּירן. 

-- דער טויט איז נישט פֿון די ערגסטע זאַכן 

-- זייער אַ פּאָזיטיוװוער צוגאַנג. נישטאָ װאָס צו רעדן! 

באַרבאַראַ איז צוגעגאַנגען צום פֿענסטער, אױפֿגעהױבן דעם ראָלעט, צוריק 
אַראָפּגעלאָזט. זי האָט גענומען אַרומשפּאַנען אַהין און אַהער, געװאָרפֿן אויף 
עוזר-העשלען זייטיקע בליקן, אַ שטייגער וי זי װאָלט זיך נאָך אַלץ נישט צו" 
געגלויבט, אַז אַ ייד, אַן אַנטיימאַרקסיסט, אַ געוועזענער ישיבה-בחור, איז איר, 
באַרבאַראָס, געליבטער. וי נאָענט זיי זיינען זיך געווען אין דער פֿינסטער, 
אַזױ פֿרעמד זיינען זיי זיך פֿאָרגעקומען קעגן דער שיין. ער האָט גערעדט 
וי אַ פֿאַשיסט, נאָר געזופּט די טיי האָט ער וי איינער פֿון יענע חסידישע 
בחורים, װאָס פֿלעגן קומען צום גאָטזעליקן פּאַפּאַ אָפּעסן אַ מאָלצײט און זיך 
חקרנען איבער דער עװאַנגעליע. ער האָט געבויגן די פּלײיצע, געביסן די ליפּן, 
געמאַכט ניקן. אַ ווייל האָט ער אויסגעזען יונג וי אַן אַכצן-יעריק יינגל. באַלד 
האָט ער באַקומען אַ צורה פֿון אַן עלטערן ייד, אַן אָפּגעפֿאָרענעם. ער האָט נישט 
געלייקנט פֿאַר באַרבאַראַן, אַז ער קומט אַרױס צו הדסהן. ער האָט זיך באַגעגנט 
מיט דעם ערשטן ווייב, איידלען. ער האָט געהאַט אַ דערװאַקסענעם זון, אַ דרייצן- 
יעריקע טאָכטער. ערגעץ דאָ אין װאַרשע האָט זיך אױפֿגעהאַלטן אַ שוועסטער, 
אַ שװאָגער, שוועסטער-קינדער. וי אומגלויבלעך, נאָר ווען באַרבאַראַ האָט פֿון 
אים געקלערט אין אַן אַנדער שטאָט, האָט ער געהאַט פֿאַר איר מער האַפֿט וי 
ווען זיי האָבן פֿאַרבראַכט צוזאַמען. ווען זי האָט זיך אים אָפּגעגעבן יענעם 
אָװונט אױפֿן קערצעלאַק, האָט איר די גאַנצע זאַך אויסגעדוכט וי אַן אַװאַנ- 
טורע, איינע פֿון יענע אומזיניקייטן, װאָס מ'טוט אָפּ אין אַ פֿרעמד לאַנד, פֿאַר 
אַ נסיעה, אין צערודערטע טעג, צווישן איין ליבע און דער אַנדערער. אַרוס- 
געוויזן האָט זיך, אַז דער דאָזיקער יונגערמאַן האָט צעשטערט איר קאַריערע. זי 
איז אַ שטיק צוליב אים געבליבן שטעקן אין פּױלן, האָט נישט חתונה געהאַט, 
געװאָרן אַ פּראָפֿעסיאָנעלע טוערין, כּסדר אויסגעזעצט אויף געפֿאַרן. איצט 
האַלט דערביי, ס'זאָל אויסברעכן אַ צווייטער וועלט-קריג. װאָס װעט דאַמאָלט 
פֿון איר ווערן? 


2 


עוזר-העשל האָט פֿאַרזיכערט סיי זיך אַליין, סיי באַרבאַראַן, הדסהן, איידלען, 
אַז ער האָט נישט קיין מורא פֿאַר דעם קריג, װאָס דערנעענטערט זיך, פֿאַר די 
גזירות אויף יידן, װאָס רוקן זיך אָן, און אַז ער האָט שוין לאַנג געמאַכט שלום 
מיטן טויט. אין אמתן איז ער פֿול געווען מיט אַ פּחד, װאָס ער האָט זיך נישט 
געקאָנט אויסרעדן. ווען ער איז שפּעט בײנאַכט אַװעק אַהיים פֿון באַרבאַראַן, 
האָט ער זיך געשאָרט ביי די מויערן. ס'האָט נישט איינמאָל געטראָפֿן אַז ;נאַ- 

ראָווצעס", קאָרפּאָראַציע-סטודענטן, גלאַט כוליגאַנעס, זיינען אין דער געגנט 
באַפֿאַלן אַ ייד, אים צעממיתט. נאָך אומהיימלעכער איז געווען, ווען ס'איז אים 
אויסגעקומען אין אָװנט צו שפּאַצירן פֿון אָטװאָצקער װאָקזאַל קיין שרודבאָ- 
רואוו. הינטערוועגנס האָט מען לייכט געקאָנט קריגן מיט אַ מעסער אין רוקן. 
ער האָט געשפּאַנט איבערן זאַמד, געפֿאָכעט מיטן שטעקן, װי ער װאָלט אָפּ- 
געטריבן אַן אומגעזעענעם. הינט הינטער די דראָט:צוימען האָבן געבילט. די 
סאָסנעס האָבן גערוישט. ערגעץ וייט האָט געפֿײפֿט אַ באַן. עוזר'העשל האָט 
יעדעס מאָל אױפֿגעהױבן דעם בליק אין דער הויך, צום הימל. די שטערן האָבן 
געבליצט, געוואונקען פֿון אומענדלעכן חלל. װאָס איז זיי אָנגעגאַנגען אַ מענטשל 
אויף אַ פֿאַרװאָרפֿן פּלאַנעטל? װאָס קאָן זיי שאָדן אַז אַן אַנדער מענטשל 
װעט אים מיט אַ שטיקל אייזן דורכלעכערן די לונג? װיפֿל עוזר-העשל האָט 
נישט געפּרואװט באַהעפֿטן זיין קליינקייט מיט זײיער הימלישער גרויסקייט, 
אַלץ באַטראַכטן סוב ספּעציאַ עטערניטאַטיס, אין דאָס אים נישט געראָטן 
װאָס זיץ איך דאָ, אין דעם פּױלן! -- האָט ער זיך געפֿרעגט. -- פֿאַרװאָס 
אַנטלױף איך נישט וי לאַנג ס'איז צייט? ער האָט יעדעס מאָל פֿונסנײ ביי 
זיך אָפּגעמאַכט צו אַנטלױפֿן, אָבער, אַז ס'איז געקומען צו די איינצלהייטן 
איז אַלץ געװאָרן פֿאַרװיקלט, ער האָט געדאַרפֿט איבערלאָון הדסהן, דאָשקען, 
דינהלען, די קינדער, זיך שיידן מיט באַרבאַראַן. קיין סערטיפֿיקאַט קיין פּאַ- 
לעסטינע האָט ער נישט געקאָנט קריגן. (די חלוצים זיינען בילכער). ער װאָלט 
געקאָנט זיך אַריבערשמוגלען קיין פֿראַנקרײך, אָבער װאָס װעט ער טאָן אין 
פּאַריז איינער אַלײין? ער קאָן נישט די שפּראַך. ער האָט נישט קין פֿאַך. 
אויסער דעם, װעלן די נאַציס דערלאַנגען אויך אַהין. די צייטונגען האָבן גע- 
מאָלדן, אַז די פֿראַנצויזישע פּאָליצײ האָט זיך גענומען צו די אויסלענדער, 
מ'אַרעסטירט זיי, מ'שיקט זיי אַרױס, מ'מאַכט רעוויזיעס אין די אָרעמע קװאַר- 
טאַלן. אַחוץ אַלע חשבונות האָט עוזר-העשל געהאַלטן, אַז ער האָט נישט קיין 
רעכט זיך צו ראַטעװען, בעת די משפּחה און אַלע אַנדערע יידן בלייבן אויף 
היטלערס באַראָט. דאָס דאָזיקע געפֿיל האָט אים אַליין געחידושט. ס'האָט זיך 
נישט אַרײנגעפּאַסט אין זיין געדאַנקען גאַנג... 

ווען ער איז צוגעקומען צו װאַניאַס וויליע, האָבן די כּלבים אין דער בודע 
זיך צעהוילט. די גויע האָט פֿון דער װאַרענדע אַרױסגעלױכטן מיט אַ נאַפֿט- 
לאָמפּ. ס'איז זעלטן אַרײנגעפֿאַלן אַ גאַסט אין דער העק. דאָשקע איז שין 
געשלאָפֿן, נאָר ווען פּאַפּאַ איז אָנגעקומען, האָט זי זיך אױפֿגעװעקט. זי איז 
אַריין פֿון שלאָף-שטיבל אין אַ שלאָפֿראָק און שטעקשיך. עוזר-העשל האָט זי 
יעדעס מאָל אָפּגעמאָסטן אַ דערשטוינטער. זי איז געװאַקסן פֿון טאָג-צו-טאָג. 
זי איז געשטאַנען פֿאַר אים האַלב-קינד, האַלב-פֿױױ, געראָטן נישט אין דער 
מוטער, נישט אין אים, דעם פֿאָטער, נאָר גיכער אין ביידע משפּחות, אַ געמיש פֿון 
די קאַצענעלענבויגנס און די מושקאַטס. האָר װאָט זי געהאַט ברוינלעכע, 
אויגן --- גרינלעכע. עוזר-:העשל און הדסה האָבן ביידע געהאַט דינע ליפּ, 
נאָר דאָשקעס מויל איז געווען פֿול, געהאַט אַ שניט, װאָס איז עוזר-'העשלען 
פֿאָרגעקומען תאַווהדיק. זי האָט אים אָנגעקוקט אַן איבערגעװעקטע, אַ נייגע- 

ריקע, מיט יענער ברוגזער מינע, װאָס ס'האָבן קינדער ווען מ'רייסט זיי אויף 
אין מיטן שלאָף,. די באַגעגעניש מיט דער טאָכטער איז אַלעמאָל געווען פֿאַר 
עוזר'העשלען אַ שווערע איבערלעבונג. דאָשקע האָט געוואוסט פֿון אַלע זיינע 
מאַנסבילשע זינד. צוליב דעם, װאָס ער, עוזר'העשל, האָט זי זעלטן געזען, האָט 
ער זיך יעדעס מאָל געמוזט דערמאָנען, אַז זי איז נישט קיין פֿרעמד מיידל, 
נאָר זיין בלוט-און-פֿלײיש. נאָך אַ קווענקלעניש, האָט זי זיך אָן אים אָנגעהאָנגען 
אים געקושט. הדסה האָט אַ זאָג געטאָן : 


-- דאָשקע, גיי שלאָפֿן. וװועסט האָבן צייט מאָרגן אַ גאַנצן טאָג ! 


-- אַך, מאַ, ווער וויל שלאָפֿן? -- האָט דאָשקע זיך אויף איר אָנגעבייזערט. 
-- איכ'ל אױפֿזײן אַ גאַנצע נאַכט!... 


צוליב פּאַפּאַס אָנקומען האָט דאָשקע געגעסן אַ צווייט נאַכטמאָל, זי האָט גע" 
קושט דאָ דעם פֿאָטער, דאָ די מוטער, געפּראַװעט בת-יחידישע שטיק. די גויעי 
די אייגנטימערין, האָט זיך נישט געקאָנט איינהאַלטן, אַרײן זאָגן גוטן-אָװונט, די 
עלטערע שיקסע האָט שעמעודיק אױפֿגעשפּאַרט די טיר, צוריקגעבראַכט אַן 
אייערנעכטיקע צייטונג, װאָס זי האָט געבאָרגט ביי הדסהן. דאָשקע האָט גע- 
פּלאַפּלט פֿון די לערערס, די שול-מיידלעך, די שקצים, די ביכער, װאָס זי 
לייענט, די בילדער, װאָס מ'ווייזט אין קינאָ. זי האָט געקאָנט אַלע האָליוואו- 
דער אַקטריסעס. זי האָט אָנגערופֿן נעמען פֿון שריפֿטשטעלער, װאָס ער, עוזר"- 
העשל, האָט פֿון זיי קיינמאָל נישט געהערט. זי האָט געפּלױדערט פֿון ספּאָרט, 
אױטאָמאָבילן, לופֿט-פֿליערײ. וי אַנדערש זי איז געווען פֿון די מיידלעך, װאָס 
ער, עוזר'העשל, האָט געקאָנט! וי אַנדערש הדסה האָט געמוזט זיין אין איר 
עלטער!... 


אָרום איינס אַזייגער איז דאָשקע אַװעק שלאָפֿן. מאַן-און-ווייב זיינען זיך 
געגאַנגען לייגן. זיי האָבן געהאַט איין טאָפּליבעט. דער ערשטער האָט זיך 
אױיסגעטאָן עוזר'העשל. הדסה האָט זיך נאָך געפּאָרעט: געװאַשן דאָס געפֿעס, 
זיך געקעמט, געפּוצט די ציין. זי איז אַרײינגעקומען אין דעם פֿינסטערן שלאָף- 
צימער אין אַ לאַנג נאַכט:העמד, זיך צוגעלייגט ביים ראַנד. אַ לאַנגע ווייל 
זיינען זיי געלעגן שוייגנדיקערהייט. די גאַנצע שאַנד-און-שמאַך פֿון זייער 
צוזאַמענזיין האָט אױפֿגעטױכט אין די דאָזיקע מינוטן,. נעבן אים איז געלעגן 
דאָס ווייב, װאָס ער האָט אָפּגענאַרט, די ליבע, װאָס ער האָט פֿאַרשװעכט. 
ס'איז געווען די אייגענע הדסה, װאָס איז אַמאָל אַרײנגעפֿאַלן צו אים אויף 
דער שװויענטאָייערסקע גאַס אין אַ סאַמעטענעם בערעט, אין װאָלענע אוי- 
בער-זאָקן, מיט אַ ביכל אונטערן אָרעם, אים געגעבן דעם ערשטן קוש. איצט 
קומט ער צו איר פֿון אַן אַנדערער. 


זי זיינען געלעגן איינער אַקעגן אַנדערן, אָפּגעװאַרט. זיי האָבן יעדעס מאָל 
געמוזט ווערן היימיש פֿונסנײ. די װועלדער, װאָס צװישן זיי האָט הדסה גע- 
וואוינט, האָבן זי װי איינגעשטילט. זי האָט זיך אַלין פֿאַרגליכן צו די ביימער, 
װאָס האָבן אַרײינגעקוקט אין די פֿענסטער. זי האָט נישט שטודירט קיין פֿילאָי 

זאָפֿיע-ביכער וי עוזר-העשל, נאָר זי האָט אויף איר אייגענעם שטייגער אַלץ 
אױפֿגעפֿאַסט פֿילאָזאָפֿיש. זי האָט געהאַט צוגעזען וי די נאָענטסטע זיינען אַװעק; 
זי האָט בייגעוואוינט דעם אונטערגאַנג פֿון דער משפּהה. זי האָט זעלטן גע- 
לייענט אַ צייטונג, אָבער זי האָט געוואוסט, אַז דער יידישער ישוב אין פּױלן 
איז איינגעשטעלט. אין קאַרטשעװו, אַ שטעטל נעבן אָטװאָצק, האָבן שוין די 
פּוילישע נאַציס געשלאָגן יידן. ס'זיינען דערגאַנגען צו איר די נייעסן וועגן 
פזשיטעק, בריסק, נאָװאָמינסק. זי האָט באַגעגנט אין אָטװאָצק די דייטשע 
פֿליכטלינגען, װאָס האָבן אַרומגעטראָגן איבער די ויליעס זאָקן, קראַװאַטן, 
קנעפּלעך, נאָזטיכלעך. װאָס פֿאַר אַ װערט האָט איר אײפֿערזװכט אַקעגן די 
אַלע ליידן! אין געדאַנק האָט זי עוזר-העשלען פֿאַרענטפֿערט. איז דאָס זיין 
שולד, װאָס ער איז נישט קיין פֿאַמיליען-מאַן? קאָן זי פֿאַרלאַנגען, ער זאָל 
זיך אומדרייען אין װאַרשע איינער אַלײן ? אמת, ער איז פֿאַרבליבן אַן אומבאַקאַנ- 
טער לערער, פֿונדעסטװעגן האָט הדסה געהאַלטן אַז ער איז פֿון געבוירן אַ 
העכערער מענטש, איינער פֿון יענע, װאָס מ'טאָר נישט מעסטן מיט דער געווייג- 
לעכער מאָס. איינמאָל, ווען די שטיף-מוטער, בראָניע, האָט באַרעדט עוזר. 
העשלען, אים געשאָלטן, האָט הדסה זיך אָנגערופֿן: 


-- זאָל מיר די פּאַני אַנטשולדיקן. ער איז מיין מאַן. כ'האָב אים ליב... 
בראָניע איז פֿון דאַמאָלט אָן מער נישט אַראָפּגעקומען קיין שרודבאָרואוו, 


* 


דער פֿרילינג האָט זיך היי-יאָר געשטעלט פֿרי. אין מיטן פֿעברואַר איז 
געװאָרן לינד. דער שניי האָט געשמאָלצן. דער װאַלד איז פֿול געװאָרן מיט 
פּליוסקעניש, רינעניש. פֿון די ביימער האָט געקאַפּעט. װאַסעלעך האָבן גע- 
פּלעטשערט צווישן די שטראָמען, זיך געטראָגן צום טייכל שווידערעק און דער 
ווייסל. װינטער-פֿײגל האָבן געשריגן מיט מענטשלעכע קולות. פֿון דער דורכ- 
גענעצטער ערד זיינען אױפֿגעגאַנגען װאַרעמע נעפלען. אין סאָד זיינען די 
אויבסט-ביימער געװאָרן זאַפֿטיק-שװאַרץ און נאַקעט, וי אַלעמאָל, איידער זיי 
הויבן אָן אַרויסברענגען קנאָספּן. די פּויערים אין די דערפֿער האָבן געמורמלט, 
אַז דער פֿריער פֿרילינג איז אַ סימן פֿון מלחמות און בלוט-פֿאַרגיסונג. די באַ- 
שעפֿענישן זיינען געװאָרן װי דול פֿון דער פֿאַרענדערונג. װאַניאַס ציג האָט 
געמעקעט. די הענער האָבן נישט אױפֿגעהערט קרייען. אַ פֿאַריאָריקע פֿליג איז 
אױפֿגעשטאַנען תּחית-המתים, געזשומעט אויף די שויבן. די פֿײגעלעך האָבן 
זיך איבערגעװועקט, געצוויטשערט. הדסה האָט אָנגעשפּיצט דאָס געהער. אפֿשר 
װעט היטלער אינגיכן קומען? די בלעטער האָבן נישט פֿאָרױסגעזאָגט קיין 
גוטס. הדסה האָט זיך צוגעטוליעט צו עוזר-העשלען. ס'איז נאָך אַלץ געווען גוט 
צו ליגן אין זיינע אָרעמס... 

אינדערפֿרי איז עוזר-'העשל געשלאָפֿן שפּעט. דאָשקע איז נישט געגאַנגען 
אין שקאָלע. זי האָט זיך אַװעקגעזעצט אױפֿן פֿאָטערס בעט, אים געקושט, מיט 
אים גערעדט. הדסה האָט צוגעגרייט פֿרישטיק. אין קיך האָט געשמעקט מיט 

פֿריש-געמאָלקענער מילך, פֿאַרבריטער קאַװע. װאַניאַס שיקסעס זיינען נישט 
איינגעזעסן אַ מינוט אינדערהיים. זיי האָבן יעדעס מאָל געפֿונען אַן אַנדער 
אויסרייד אַריינצוקומען. אַפֿילו פֿון די ווייטערע שכנים זיינען געקומען געסט. 
הדסה האָט קיינמאָל נישט פֿאַרשטאַנען װי אַזױ עוזר'העשל ציט-צו מענטשן 
ער האָט זיך רעכט אויף קיינעם נישט אומגעקוקט, 


נאָכן אָנבײסן איז הדסה אַװעק מיט אים שפּאַצירן אויפֿן װועג, װאָס האָט 
געפֿירט קיין גאַרװאָלין. די באַן-דליניע איז דאָ נישט געווען קיין טאָפּלטע, נאָר 
אַן איינצלנע. ביים ברעג װאַלד האָט זיך נישט זעלטן באַװיֹן אַ האָז. דאָשקע 
איז נאָכגעגאַנגען פֿון הינטן מיט אַ חברטע. די זון אין הימל האָט זיך גע- 
שפּילט אין באַהעלטערלעך: דאָ איז זי אַרונטער הינטער אַ װאָלקן: באַלד 
איז זי צוריק אַפֿערגעקומען, אַ ווינטערדיק-רויטלעכע, פֿול מיט ערב-פֿרי- 
לינגדיקן גאָלד, פֿון די שפּאַלטן אין די װאָלקנס האָבן זיך דורכגעריסן נעפּל- 
דיקע זיילן, שאַרפֿע װי העק. ס'איז שווער געווען צו וויסן, צי קומט די שאָר" 
כעניש פֿון די סאָסנע-צווייגן, פֿון אַ ווייטער באַן, אָדער גאָר פֿון אַ װאָגן אױפֿן 
שאָסײי,. הדסהס האָר האָבן געפֿלאַטערט אין וינט. אויפֿן בלייכן פּנים איז 
אַרױסגעטרעטן אַ רויטקייט. דערפֿון, אייגנטלעך, האָט זי דאָך געחלומט אַלע 
יאָרן: אַ שטיבל אין אַ װאַלד, אַ קינד, און אים, עוזר:העשלען, ביי דער 
זייט... 


צומאָרגנס פֿאַרנאַכט האָט עוזר-העשל זיך אומגעקערט קיין ואַרשע. װיפֿל 
מאָל הדסה האָט אים באַגלײט קיין אָטװאָצק, האָט זי געהאָט אַן אַנונג, אַז זי 
זעט אים צום לעצטן מאָל. זי האָט אים מיטגעגעבן אַ פּעקעלע מיט קיכעלעך, 
װאָס זי האָט אַליין געבאַקן. זי האָט מיט אים אַרומשפּאַצירט איבערן װאָקזאַל 
און לענגאויס די װאַגאָנען. מאַנסלײט האָבן נאָך אַלץ אויף איר געקוקט, נאָר זי 
האָט נישט געליטן זייעדע בליקן. די ליבע האָט איר נישט געבראַכט קיין גוטס, 


ס'איז געקומען די צייט איינצושטייגן. עוזר:העשל האָט זי אַרומגענומעף 
זי האָט זיך אַ ווייל אין אים וי אָנגעהאָנגען. ער'ט קיינמאָל נישט וויסן װי 
ליב זי האָט אים. ער'ט קינמאָל נישט באַנעמען ויפֿל זי האָט זיך צוליב אים 
אָנגעליטן פֿון דעם טאָג אָן, װאָס אַבראַם האָט אים געבראַכט צו פּאַפּאַ אויף 
מיטאָג, ביז היינט, עוזר-העשל איז איינגעשטיגן, צו איר אַרױסגעקוקט דורכן 
פֿענסטער. זי האָט צוריקגעקוקט, געשאָקלט מיטן קאָפּ. זי האָט זיך געשעמט, 
װאָס זי איז שוין נאָך די פֿערציק, אַ מיטל-יאָריקע פֿרױ. װוער ווייסט? אפֿשר 
איז איר אויך באַשערט צו װערן אַלט! זי האָט אַ שאָקל געטאָן מיטן קאָפּ 
אִויף ניין... 

די באַן איז אַװעק. הדסה האָט זיך געלאָזט גיין אַהיים. עוזר-העשל האָט 
צוגעזאָגט צו קומען איבער-אַכטאָג, נאָר מ'האָט אויף זיינע ווערטער זיך נישט 
געקאָנט פֿאַרלאָזן. הדסה איז געווען זיכער, אַז ער'ט היינט בינאַכט נעכטיקן 
ביי יענער... 


-- 

פֿאַר פּסח זיינען געקומען צו דער פֿאַמיליע מושקאַט געסט פֿון אַמעריקע און 
פֿון ארץ-ישראל. קאָפּל, ר' משולם מושקאַטס משרת, איז שוין געווען אין די 
זיבעציקער ; לאה, זיין ווייב, אין די טיפֿע זעכציקער. קאָפּל האָט געהאַט אין 
אַמעריקע אַ פּראָצעס פֿאַר האַלטן אַ טריף ברייזל. ער האָט געמאַכט אַ פֿאַר- 
מעגן,. איצט איז דאָס אַלטע פּאָר פֿאָלק געפֿאָרן קֵיין אײיראָפּע זיך זען מיט די 
קינדער. קאָפּל האָט געשיקט געלט שאָשען, דער טאָכטער אין פּאַלעסטינע, זי 
זאָל קומען זיך באַגעגענען מיט אים אין װאַרשע, לאה האָט זיך דאָ געזאָלט 
טרעפֿן מיטן זון, ר' אהר'לען, דעם ביאַלאָדרעװנער רבין, װאָס סיי ער איז גע- 
קומען זיך זען מיט דער מוטער, סיי זאַמלען געלט פֿאַר דער אָרטאָדאָקסישער 
קאָלאָניע, װאָס ער האָט געגרינדעט. לאה האָט אויך געזאָלט אַריבערנעמען 
מאַשען קיין אַמעריקע. מאַשע האָט נישט געואוינט מיטן מאַן. זי האָט אין 
די בריוו צוגעשוואוירן דער מוטער, אַז װוי נאָר זי װועט אַריבערקומען קיין 
אַמעריקע, װועט זי זיך מגייר זיין. לאהן האָט באַגלײט די יונגערע טאָכטער, 
לאָטע, װאָס איז געװאָרן אין אַמעריקע אַ לערערין אין אַ קאַלעדזש. די בשורה, 
אַז לאה קומט, האָט אַרײנגעבראַכט אַ ניי לעבן אין דער משפּחה. פּיניעלע און 
ניוניע, די ברידער, האָבן זיך גלייך איבערגעבעטן. די שוועגערינס, חנה און 
בראָניע, װאָס זיינען זיך געווען דם-שונאים, האָבן ווידער אָנגעהויבן רעדן 
ר' משולם מושקאָטס אייניקלעך האָבן גענומען קלינגען אױפֿן טעלעפֿאָן צו 
די פֿעטערס און די מומעס, אַלע האָבן געהאַט איין פֿאַרלאַנג: מ'זאָל זיי אַרױס- 
נעמען פֿון פּוילן, װי לאַנג ס'איז צייט, 

דעם טאָג, ווען לאה און קאָפּל האָבן געזאָלט אָנקומען מיטן עקספּרעס- 
צוג פֿון פּאַריז, האָט זיך צונױפֿגענומען ביי פּיניעלען די גאַנצע משפּחה. ס'האָבן 
בלויז געפֿעלט מאַשע, הדסה און עוזר-'העשל. די שטוב איז געװאָרן פֿול מיט ב' 
משולמס אייניקלעך און אור-אייניקלעך. פּיניעלע האָט געקוקט, געהויבן די 
אַקסלען. קיין עין'הרע, ער האָט אַלײן נישט געוואוסט, אַז דער טאַטע האָט 
איבערגעלאָזט נאָך זיך אַזאַ געזעמל, ס'איז אָבער נישט געווען דאָס, װאָס אַמאָל, 
אַמאָל, אַז מ'האָט זיך צונױפֿגעזאַמלט ביי ר' משולמען אין אַ חנוכּה, אַ פּורים, 
זיינען אַלע געווען איין בלוט און פֿלײיש. איצט איז געווען אַן אָנגעלױף, פּיניעלע 
האָט זיי פֿאַרגליכן אין דער מחשבה צו די בהמות, חיות און עופֿות אין נחס 
תּיבה. ס'האָבן זיך דאָ אַרומגעדרײט אַלע מינים: בני-תּורה און גלוחים, 
שטיבל-בחורים און סטודענטלעך, ווייבער אין די שייטלעך און אין די בלויזע 
האָר. די מיידלעך האָבן ס'רוב גערעדט פּויליש. יואלס טעכטער האָט פּיניעלע 
רעכט נישט געקאָנט. ער האָט קיינמאָל נישט געקאָנט דערגיין ווער ס'איז מינע, 
ווער גוטשע און ווער נעשע. זיי זיינען אַלע געװאָרן צעגאָסענע יידענעס, , מאַשי- 
נען", געראָטן אין יואלן און אסתר-מלכּהן, רוען זאָלן זיי אין גן-עדן. די קינדער 
זייערע זיינען פּיניעלען געווען לגמרי פֿרעמד. פּערלס זון, שמחה, איז געווען 

אַ למדן, אַ טיש-זיצער אין גור. די בחורים זיינען געווען טוערס אין דער 
אגודה. פּיניעלעס איידעם, דער אַדװאָקאַט, האָט איצט גערעדט פּױליש מיט 
אַבראַמס טאָכטער, סטעפֿע. אַביגדור, אַבראַמס איידעם, און ביילע-איטע, דאָס 
ווייב, האָבן מיטגעבראַכט אַ גאַנץ געזינדל. דער עלטסטער זון, משולם, אָדער 
מאַקס, האָט געהאַט געענדיקט פּאָליטעכניקום, אָנגעפֿירט מיט אַ פֿאַבריק פֿון 
עלעקטרישע מכשירים. ער האָט געשמועסט מיט פּיניעלעס מוזינקע, דאָשע, 
די פֿאַרזעסענע מויד. פּיניעלע האָט זיך אַרומגעפֿירט אַהין און צוריק מיט נִיו" 
ניען, דעם דייטש, פּיניעלע איז געווען בלויז אַ פֹּאָר יאָר עלטער פֿון ניוניען 
אָבער ער האָט אויסגעזען וי זיין טאַטע. פּיניעלע איז געװאָרן אינגאַנצן ווייס ; 
די נידריקע געשטאַלט האָט זיך אויסגעבויגן. אין מויל איז נישט פֿאַרבליבן 
קיין איין צאָן,. דאָס לשון איז דערפֿון אַרױס שטומפּיק. ניוניעס קמץ-בערדל 
איז געווען גרוי, אָבער דאָס פּנים איז געבליבן פֿול, דער קאַרק -- נגידיש 
גלייך, צװוישן די ליפּן האָט געשטעקט אַ ציגאַר, אױפֿן בויך האָט זיך געבאָמבלט 
די גאָלדענע דיוויסקע. פּיניעלע האָט געהאַלטן אין איין אָנווייזן ניוניען מיט אַ 
פֿינגער, 

-- ווער איז דער בחור מיט די ברילן! 

-- דאָס איז נעשעס אַ זון. 

-- װאָס טוט ער ? 

--- פֿרעג מיך עפּעס גרינגערס. ר'איז ערשט צוריקגעקומען פֿון מיליטער. 

-- נעבעך געדינט? איי-איי-איי!... װער איז די בתולה? 

-- אַביגדורס טאָכטער. פֿון װאַנען ווייסטו, אַז זי איז אַ בתולה ? -- האָט 
ניוניע צוריקגעפֿרעגט וואוילעריש, 

--- פֿע, ניוניע, עט!י.י. 

די באַן האָט לויט דער טאַבעלע געזאָלט אָנקומען האַלב ניין. אַכט אַזייגער 
האָבן שוין אַלע געװאַרט אױפֿן ווינער װאָקזאַל. ניוניע האָט זיך געשטעלט 
ברייט, אַלעמען געפֿונדעװעט פּעראָן-בילעטן. בראָניע האָט צוגעקוקט מיט פֿאַר- 
דרוס וי דער מאַן אירער מאַכט אַ תֹּל פֿון די פּאָר זלאָטעס, װאָס זי גיט אים 
װאָכעס. די באַן פֿון פּאַריז האָט זיך געהאַט פֿאַרשפּעטיקט אויף אַ שעה. די 
באַן פֿון גדיניע האָט געזאָלט דאָ זיין צען אַזײגער. ר' אַהר'לע איז געהאַט 
אָנגעקומען פֿון ארץיישראל מיט אַ פּוױלישער שיף. אויף דער אייגענער שיף 
האָבן זיך געפֿונען שאָשע און דער מאַן אירער, שמעון בענדל, װאָס האָט זיך 
גערופֿן אויף העברעאיש: שרוך. ס'האָט אויסגעזען, אַז ביידע באַנען וועלן אָנ" 
פֿאָרן צוזאַמען. ביאַלאָדרעװנער חסידים זיינען אַרױס מקבליפּנים זיין דעם 
רבין, ס'װואָלט זיך צונױפֿגעזאַמלט אַ גרויסער עולם, װאָרים ר' אַהר'לע האָט 
אין די יאָרן געקראָגן אַ שם אין װאַרשע. די צייטונגען האָבן אים דערמאָנט. 
אַלע האָבן געלויבט אין הימל אַריין זיין מסירת-נפֿש ביים בויען ארץיישראל. 
אָבער פֿישעלע קוטנער, פּיניעלע מושקאַט און נאָך עטלעכע עלטערע חסידים 
האָבן געהאַלטן, אַז היינטיקע צייטן דאַרפֿן זיך יידן נישט צופֿיל װאַרפֿן אין 
די אויגן. מ'האָט נישט אַרײנגעשיקט קיין מעלדונגען אין די בלעטער. מ'האָט 
אָפּנערעדט די יונגעלייט פֿון אַרוסקומען אױפֿן װאָקזאַל. פֿישעלע האָט זיך 

אויך נישט געוויזן, ווייל ער האָט זיך נישט געװאָלט צזאַמענטרעפֿן מיט די 
מושקאַטס. ווער ווייסט? אפֿשר װעט דאָרט זיין הדסה ?... ר' אַהר'לע האָט 
געזאָלט איינשטיין ביי פֿישעלעס לייב:מענטש, איטשעלע אַנשלס, װאָס האָט 
דערווייל חתונה געהאַט מיט אַן אַלמנה און געהאַט אַ היפּשע דירה אויף .דער 
באָגנע גאַס. 

אפֿשר זיינען די בני-מושקאַט און די ביאַלאָדרעװנער חסידים וייניק, זיינען 
אַרױיס אָפּװאַרטן קאָפּלען און שאָשען -- קאָפּלס קינדער: מאָניעק און איפּע 
מיט זייערע פֿאַמיליעס. (טייבעלע, די יינגסטע, איז געהאָט געשטאָרבן אין 
אַ קינפּעט). אַלע האָבן גענומען פּעראָן-בילעטן. מ'האָט זיך געשטופּט, געשטויסן, 
געסודעט. די גויים אױפֿן װאָקזאַל האָבן געקוקט מיט כּעס אויף דעם געזעמל. 
היטלער שטייט שוין מיט איין פֿוס אין פּױילן און די יידן מאַכן נאָך אַלץ אַ טומל, 
וי אין די אַמאָליקע צייטן. די חסידים מיט די לאַנגע קאַפּאָטעס און די פּאות 
האָבן זיך אַמװײניקסטן פֿאַרשטעקט אין אַ ווינקל, די היינטיק-מאָדישע שפּאַנען 
אַרום פֿרײ, מיט בוקעטן בלומען. די פּאָליאַקן האָבן געהויבן די אַקסלען. זיינען 
די יידן בלינד ? זעען זיי נישט װאָס ס'רוקט זיך אָן אויף זיי? אָדער האָבן זי 
שוין שטילערהייט צוגעגרייט היטלערס מפּלה?... 

צען מינוט צו צען איז אָנגעפֿאָרן דער עקספּרעס פֿון פּאַריז. קאָפּל און 
לאה זיינען אויסגעשטיגן פֿון װאַגאָן ערשטע קלאַס. קאָפּל האָט שוין אויסגעזען 
וי אַ זקן, נאָר ער האָט געטראָגן אַ געלן מאַנטל, אַ העלן קאָפּעליוש, רויט- 
לעכע שיך, אין איין האַנט האָט ער געהאַלטן אַ שטעקן, אין דער אַנדערער 
-- אַ רענצעלע. לאה איז צו קנאַפּע זיבעציק געבליבן אַ געזונט שטיק. די 
האָר אונטערן הוט זיינען געווען ווייס, אָבער דאָס פּנים איז געווען אָן קגייטשן, 
געפּודערט און געשמינקט, האַלב-פֿאַרשטעלט מיט אַ נעץ. מ'האָט גלייך דער" 
הערט איר שטאַרקע שטים, װאָס האָט אַ ווייל דערמאָנט אָן ר' משולמס קול, 
לאָטע איז געווען אָנגעטאָן אין אַ מאַנסבילשן הוט און אַ מאַנטל, װאָס האָט אויך 
אויסגעוויזן וי אַ מאַנסבילשער. דער האַלדז איז געווען אַרומגעװיקלט מיט אַ פֿאַ- 
טשיילע. זי האָט געטראָגן ברילן מיט גראָבע גלעזער. מ'האָט געהערט װי לאה 
פֿרעגט : 

-- וואו איז אַהר'לע ? ר'איז שוין דאָ? 

-- די באַן ט'באַלד אָנקומען. 

-- ניוניע! פּיניעלע! 

לאה האָט זיך געקושט מיט ניוניען, נאָר מיט פּיניעלען האָט זי זיך נישט 
געקאָנט צעקושן. דאָס איז נישט געווען איר פּיניעלע, נאָר אַן אַלטער ייד, אַ 
שברי-כּלי, מיט אַ קאָמיש אײנגעפֿאַלן מויל, לאהן זײינען אָנגעלאָפֿן די טרערן. 
זי האָט זיך איצט געקושט און נישט געואוסט מיט װעמען. מ'האָט צו איר 
גערעדט, נאָר זי האָט נישט פֿאַרשטאַנען װאָס. אַלטע יידענעס האָבן זי, לאהן, 
גערופֿן מומע. פֿון די מיילער האָט געשטונקען מיט ציבעלעס. מיידלעך האָבן 
גערעדט צו איר פּויליש, נאָר לאה האָט זיי נישט געקאָנט ענטפֿערן. אַלץ האָט 
זיך איר אויסגעמישט צוזאַמען: יידיש, פּױיליש, ענגליש. פּיניעלע האָט אַ פֿרעג 
געטאָן װאָס ס'מאַכט מאירל, נאָר לאה האָט נישט געוואוסט װעמען ער מיינט. 

באַלד האָט זי זיך דערמאָנט, אַז מ'מיינט דעם זון אירן, מענדין, דעם לאָיער. 
זי האָט געענטפֿערט: 

-- מאירל? ער איז אָל-ראַיט! ר'האָט צוויי וואוילע קינדער. 

-- זלאַטעלע, װאָס שטייסטו אָן אַ זייט ? --- האָט פּיניעלע זיך געמאַכט קו- 
ראַזש, 

-- אָנקל פּיניעלע! 

לאָטע איז צו אים צוגעפֿאַלן, געקושט אין ביידע באַקן. פּיניעלע האָט זיך 
אינגאַנצן פֿאַרלױרן. 

-- חנה, וואו ביסטו ? 

מיט אַמאָל האָט אױפֿגעטױכט מאַשע. מאַשע איז פֿריער נישט געווען בי 
פּיניעלען. פּיניעלע װאָלט די משומדת נישט אַרײנגעלאָזט. מ'האָט געשמועסט, 
אַז מאַשע װעט זיך אויך נישט ווייזן אױפֿן באַן-הויף. אָבער זי האָט, אַפּנים, 
נישט געקאָנט איינזיצן אין שטוב. זי האָט געטראָגן אַ זשאַקעטל מיט אַ גאָר- 
נאָסטאַיענעם קאָלנער, אַ קלייד געזוימט מיט פֿוטער, אַ הוט מיט בלומען. אַלע 
האָבן זיך פֿונאַנדערגערוקט. מוטער און טאָכטער האָבן זיך אַרומגענומען שטומער- 
הייט. ביים ערשטן באַזוך אין װאַרשע האָט לאה זיך נישט געהאַט געטראָפֿן מיט 
מאַשען. קאָפּל האָט דערווייל זיך אָפּגעגעבן מיט דער אייגענער משפּחה. מאָניעק, 
דער זון, איז שוין איצט געווען אַ מאַנסביל פֿון אַ יאָר פֿערציק. ער איז גע- 
װאָרן ענלעך צום פֿאָטער. ניוניע מושקאַט האָט געקוקט אַ דערשטוינטער. 
ס'איז אים פֿאָרגעקומען וי ער װאָלט געהאַט פֿאַר זיך צוויי קאָפּלס: איינעם 
אַן אַלטן און איינעם אַ יונגן. מאָניעקס וייב איז געװאָרן דיק. איפּע, די 
הינקעדיקע, האָט חתונה געהאָט מיט אַ קאַמאַשן-שטעפּער, אַ קליין מענטשל מיט 
אַ שטיקל װאָנסע אונטער דער נאָז. אָנשטאָט אַ מאַשין אױפֿן פֿוס, װי איפּע 
האָט געטראָגן קינדווייז, האָט זי זיך איצט אָנגעשפּאַרט אויף אַ קוליע. באַשעלע 
האָט שוין נישט געלעבט. דער צווייטער מאָן אירער, חיים-לייב דער קויל" 
הענדלער, האָט שוין אויך אָנגעשפּאַרט אױפֿן עולם-האמת. ביידע, מאָניעק 
און איפּע, האָבן מיטגעבראַכט מיט זיך די קינדער. קאָפּל האָט געהאַט אין 
בוזעם-קעשענע אַלעמענס פֿאָטאָגראַפֿיעס, אָבער ער האָט איצט קיינעם נישט 
דערקענט. די איפּע איז פּשוט אַ לאָמע יידענע. זי האָט זיך אַפֿילו נישט אָנגעטאָן 
לייטיש לכּבוד דעם טאַטן, זי האָט גערעדט מיט אַ שטאַמלדיקער אױיסשפּראַך, 
װאָס קאָפּל האָט רעכט נישט פֿאַרשטאַנען. מאָניעק האָט זיך געהאַט פֿאַרלאָזט 
אַ בייכל. ער האָט אַ זאָג געטאָן צום פֿאָטער; 

--- לאָמיר דאָ צואװאַרטן. דער צוג פֿון גדיניע קומט באַלד אָן 

-- העי, פּאַניע, וואוהין זאָל איך פֿירן דאָס געפּעק? -- האָט געשריגן אַ 
פּאָרטער, װאָס האָט אױפֿגעלאָדן אויף אַ האַנטיװועגעלע קאָפּלס און לאהס װאַי 
ליזעס. 

--- אפֿשר עס אַריינגעבן אין באַגאַזש-:קאַמעו? -- האָט מאָניעק געפֿרעגט 
אויף פּויליש. 

-- יאָ, נעם אַרױס אַָ רעסיט -- האָט קאָפּל געענטפֿערט אויף זיין אָמע- 
ריקאַנער יידיש. 

-- קינדער, דאָס איז דער זיידע קאָפּל -- האָט מאָניעקס וייב גערעדט 
סיי צו אירע, סיי צו איפּעס קינדער אויף פּוליש. 

-- כ'האָב שוין פֿאַרגעסן פּױליש --- האָט קאָפּל זיך אָנגערופֿן -- יאָ, איך 
בין דער דזשאַדעק. אַ שיין מיידל. וי הייסטו? וועמענס ביסטו? 

-- איך בין מאָניעקס טאָכטער. אַנדוזשאַ. 

-- אַהאַ, אַנדזשאַ. גייסט אין גימנאַזיע, הע? 

-- אין זעקסטן קלאַס. 

--- ביי אונדז גימנאַזיע איז היי-סקול. מ'שלאָגט יידן, האַ? 

--- קיינער שלאָגט נישט. 

-- מ'עט נאָך שלאָגן. אין פּאַריז שרייט מען, ס'ווערט אַ מלחמה. ענגליש 
קאָנסטו גאָרנישט ? 

--- אונדז לערנען פֿראַנצױזיש. 

-- פֿראַנצױיזיש קאָן איך נישט. מ'רעדט נישט, נאָר מ'גאָדערט. איך אין 
דיינע יאָרן האָב שוין געמוזט מאַכן אַ לעבן. כ'בין געװאָרן אַ משרתל אויף 
דער פּזשעכאָדניע גאַס. כ'האָב אויסגעקערט ס'געוועלב. געצאָלט האָט מען אַ 
האַלבן רובל אַ װאָך. װאָס כ'האָב נישט געגנבעט, האָב איך נישט געהאַט, 

לאה איז צוגעקומען. 

-- װאָס רעדסטו ? װאָס עפּעס גנבענען ? שטעל מיך פֿאָר פֿאַר דיין פֿאַמיליע ! 

-- דאָס איז די טאַנטע -- האָט קאָפּל אַ זאָג געטאָן נאָך אַ קווענקלעניש, 
-- איר פֿאָטער איז געווען מיין באַלעבאָס. כ'האָב באַגנבעט זיין קאַסע און 
צוגענומען די טאָכטער. 

לאה איז אָפּגעטרעטן אויף הינטערוויילעכץ. 

-- ביסט משוגע געװאָרן, אָדער װאָס ? 

-- ס'איז דער אמת. איין מאָל זאָגט צו מיר דיין טאַטע עליו השלום : זאָג 
מיר, קאָפּל, אין יענער-וועלט גלייבסטו? זאָג איך: אַז כ'על דאָרט זיין, װעל 
איך דעם באַלעבאָס צו וויסן טאָן. ר'איז געווען אַ קלוגער מאַן. ר'האָט געוואוסט, 
אַז כ'נעם, נאָר ווער האָט דעמאָלט נישט געלקחנט? אַז ס'איז דאָ, איז דאָ פֿאַר 
אַלעמען. 

--כ'לעבן, קאָפּל, יו שוד בי אַשעימד אָװ יורסעלף! -- האָט לאה גענומען 
רעדן צו אים אויף ענגליש. -- באַלד ביים ערשטן אַרינפֿאָר!... 

-- נעווער מאַינד, ס'איז דער אמת! 

די באַן פֿון גדיניע האָט זיך אויך געהאַט פֿאַרשפּעטיקט. די ביאַלאָדרעװנער 
חסידים מיט איטשעלע אַנשלס בראָש האָבן זיך אויסגעמישט מיט די מושקאַטס 
און קאָפּלס משפּחה. אַלע זיינען אַריבער פֿון איין טראַקט צו אַן אַנדערן, וואו 
דער עקספּרעס האָט זיך געזאָלט אָפּשטעלן. פֿון װאָקזאַל איז אַרױסגעקומען אַ 
גרופּע פּוילישע מאַטראָזן אין קיילעכיקע היטעלעך, קורצע רעקלעך, ברייטע 
הױיזן. די חסידים האָבן זיך גענומען פֿונאַנדעררוקן. מ'האָט געקענט כאַפּן פֿון 

דער באַנדע אַ זעץ. פּיניעלע און ניוניע האָבן זיך איבערגעקוקט צעמישטע. 
ס'זאָל נאָר נישט ווערן קיין בהלה. אַז דאָס דערזעט אַ ייד, װערט דאָס מלא" 
רציחה. די שקצים האָבן געשלעפּט אויף די פּלייצעס שווערע פּעק. אויב ס'זאָל 
ווערן אַ מלחמה, װועט זי זיך אָנהויבן אין יענע מקומות: גדיניע, דאַנציג. די 
פּוױילישע פּאָר שיפֿן װועלן זיין אױיפֿן ערשטן פֿײיער. די יידן זיינען געװאָרן 
אַנטשװיגן. אַפֿילו דאָס יונגװאַרג, װאָס רעדט פּיליש, האָט אָפּגעװאַרט ביז 
זי זיינען פֿאַרבײ,. לאה האָט זיי נאָכגעקוקט אַ פֿאַרװאונדערטע. זי האָט נישט 
געוואוסט, אַז פּוילן האָט אויך ,, סײילאָרס". די הלבשה איז ענלעך צו דער אַמע- 
ריקאַנער, נאָר יענע אין אַמעריקע זיינען הויך און די זיינען קאַרליקעס. קאָפּל 
האָט געשאָקלט מיטן קאָפּ, אויך אַ מדינה, פּוילן. איין אַמעריקאַנער שיף מאַכט 
פֿון זי אַש. קאָפּל האָט געהאַט אין אַמעריקע אַ פּראָצעס, פֿונדעסטװעגן איז ער 
געווען אַן אַמעריקאַנער פּאַטריאָט. אין פֿראַנקרײך האָט ער געפֿירט מיט לאהן 
מחלוקתן. ער האָט געטענהט, אַז איין גאַס אין ברוקלין איז ביי אים מער װוערט 
וי גאַנץ פּאַריז. ער האָט גערעדט, אַז די פֿראַנצױזן קאָנען נישט קאָכן; די 
האָטעלן שטינקען; די פֿרױען זיינען פֿאַרזעענישן. לאה האָט אים געהאַלטן 
אין איין דערמאָנען, אַז ער איז אַן אַלטער ייד, נאָר קאָפּל האָט געענטפֿערט: 

-- נו, און דו ביסט אַ יונג ווייבעלע?יי. 

דערזען די פּוילישע מאַטראָזן, האָט קאָפּל אַ זאָג געטאָן: 

-- קוק זיי אָן! פּורים:שפּילער!... 

-- קאָפּל, פּליז! --- האָט לאה אים געװאָרנט. -- האַלט די צונג! 

-- כ'האָב זיי אין דר'ערד!... 

אין דער רגע איז אָנגעלאָפֿן דער צוג פֿון גדיניע. מ'האָט זיך געריכט, 
אַז ר' אַהר'לע וועט פֿאָרן מיט צווייטער קלאַס, נאָר ער איז אויסגעזעסן פֿון 
דער דריטער. לאה האָט דערזען אַ דאַר מענטשל מיט אַ ברייטער צעשויבערטער 
באָרד, געמישט מיט גרויע פּאַסמעס, אין אַן אָפּגעכױמלט פֿוטער, אין אַ ברייטן 
ספּאָדיק. לאה האָט געהערט, אַז דער זון אַרבעט דאָרט אַלײן אױפֿן פֿעלד, 
גיט אַכטונג אויף די בהמות, נאָר ס'האָט זיך אויף אים נישט אָנגעזען. ער איז 
אַפֿילו נישט געווען אָפּגעברענט וי אַנדערע, װאָס קערן זיך אום פֿון פּאַלעסטינע. 
די חסידים האָבן אים גלייך אַרומגערינגלט. לאה האָט נישט געוואוסט צִי זי 
זאָל אים אַרומנעמען, אָדער נישט. זי האָט זיך אַ לאָז געטאָן צווישן די חסידים, 
זיי האָבן פֿאַר איר געמאַכט אַ װאַרע. זי האָט געהערט וי ר' אַהר'לע פֿרעגט: 

-- מאַמע! דאָס ביסט דו?... 

-- יאָ, אָהר'לע, דאָס בין איך... דיין מאַמע... 

און מער האָט לאה נישט געקאָנט זאָגן. 

-- אַחר'לע, דאָס בין איך, זלאַטע. 

-- אַזױ,. געלויבט השם"יתברך מ'זעט זיך. 

-- ער איז טאַקע אייער זון, נאָר ר'איז אונדזער רבי, --- האָט זיך אָנגערופֿן 
איטשעלע אַנשלס. -- דער רבי שטייט איין ביי מיר, אויף דער באָגנע נומער... 
ט'איז שפּעט!... 

-- אַזױ גיך ? נו, איכ'ל דאָרט אַריבערקומען. 

די חסידים האָבן אַרױסגעפֿירט דעם רבין אין גאַס. לאה האָט נאָכגעקוקט 
דאָס בינטל יידן וי זיי טרעטן אומגעלומפּערט, שאָרן די פֿיס, שטויסן זיך 
אָן איינער אין אַנדערן. זי האָט דאָ אין װאַרשע געהאָט אָפּגעלעבט צוויי:דריטל 
פֿון אירע יאָרן; זי איז דאָ געהאַט געווען אויף אַ וויזיט. זי האָט געדענקט פּױלן, 
פֿונדעסטװעגן, ווען לאה האָט געקוקט אויף די חסידים וי זיי פֿירן אַװעק איר 
זון, מאַכן האַװאַיעס, שאָקלען זיך, האָט זי באַנומען, אַז זי האָט שוין אַ סך 
פֿאַרגעסן. לאה האָט גענומען זוכן מאַשען. װאָס פֿאַר אַן אויסטערליש דור זי 
האָט אױפֿגעשטעלט : אַ רבין, אַ משומדת, אַ לערערין אין אַ קאַלעדזש, אַ לאָיער 
אויף װאָל-סטריט. ס'האָט זיך איר דערמאָנט, אַז אויף ר' משה-גבריאלס קבר 
איז נאָך אַלץ נישטאָ קיין מצבה. מ'האָט געזאָלט אױפֿשטעלן אַן אוהל, נאָר מ'האָט 
אַפֿילו נישט אַװעקגעשטעלט קיין שטיין. וי לאה איז דאָ אַזױ געשטאַנען צוישן 
די װאַגאָנען, לאָקאָמאָטיוון, רעלסן, קעגן דער שיין פֿון די עלעקטרישע לאָמפּן, 
צווישן די פּאַסאַזשירן, קאָנדוקטאָרן, טרעגערס, איז איר געװאָרן קלאָר דאָס 
װאָס זי האָט געוואוסט סיי-ווי-סיי: אַז דער טוט איז נאָענט. זי איז קנאַפּע 
זיבעציק. אין בעסטן פֿאַל װעט זי אָנטרײיבן נאָך אַ פּאָר יאָר. זי'ט אַװעק אַהין 
וואו ס'זיינען אַװעק דער טאַטע, די מאַמע, יואל, נת'לע, פּערל, אַבראַם, חמא, 
סאַלטשע, אֹסתּר-מלכּה, משה-גבריאל... אין ברוקלין, אויף דער סעמעטערי, 
װאַרט שוין אַ קבר, װאָס קאָפּל האָט אָפּגעקליבן ביי דער פּראַגער סאָסײעט 
װאָסיזשע נעמט זי זיך צום האַרץ? װאָס רייסט זי זיך אַרום מיט קאָפּלען? 
פֿאַרװאָס פּייניקט זי לאָטען? װאָס טויגן איר די אַלע פֿאָרענישן? לאה האָט 
זיך אַזױ פֿאַרטראַכט, אַז זי האָט נישט געזען וי קאָפּל האָט זיך אַרומגעכאַפּט 
מיט דער טאָכטער און דעם איידעם. ס'איז געװאָרן אַ קושעניש, אַ קוויטשעניש, 
אַ גערייד, פּיניעלע איז אַריבער צו לאהן; 

-- װאָס װאַרטן מיר ? ס'ווערט שפּעט! מ'עט ניש' קריגן קאַ'י דראָשקע. 

-- אַ סעקונדע. כ'מוז צוגיין צו זיי, 

שאָשע איז געװאָרן אין דעם ארץ-ישראל אַ שיינהייט. לאה האָט אויף 
איר געגאַפֿט. זי איז געװאָרן לייביקער, נאָר זי איז געבליבן שלאַנק. זי איז 
געווען ברוין פֿון דער זון. די אויגן זיינען דערפֿון געװאָרן העלער. זי האָט 
נישט געטראָגן קיין הוט. זי האָט זיך ווידער אַמאָל און אָבער אַמאָל געקושט 
מיטן פֿאָטער, מיט מאָניעקן, מיט דער שוועגערין, מיט איפּען. זי האָט אַרױס- 
גענומען פֿון טאַש אַ טיכעלע און אָפּגעװישט די וויעס. דאָס האָט די משפחה 
פֿאַרגאָסן אַ טרער אויף דער יינגסטער, טייבעלען, װאָס איז אַװעק פֿאַר דער 
צייט. אַ פּאָר טריט אָפּגערוקט איז געשטאַנען שאָשעס מאַן, אַ הויכער, אָפּגע- 
ברענט וי אַ ציגיינער, מיט אַ שויבער האָר, משונה-גרויס און משונה שװאַרץ, 
די שטאָטישע מלבושים זיינען געווען אויף אים צו ענג. פֿון די צו קורצע אַרבל 
האָבן אַרױיסגעשטאַרצט אַ פּאָר צעװאַקסענע ידים. דער שמעון האָט דאָרט געהאַט 
זיין אייגנס אַ פּרדס. ער האָט געגלאָצט פֿאַר זיך פּוױעריש-פֿרעמד, מיט אַ קנייטש 
אין שטערן. די גאַנצע רייזע איז אים, זעט אויס, געװוען אַ לאַסט. פּיניעלע 
האָט אים נישט געקאָנט, פֿונדעסטװעגן איז ער צו אים צוגעגאַנגען, אָפּגעגעבן 

שלום-עליכם. יענער האָט אַ כאַפּ געטאָן אין דער ריזיקער לאַפּע פיניעלעס 
הענטל, זיך צו אים געטאָן אַ בויג, װי צו אַ קינד. 

-- מה נשמע בארץ:ישראל? -- האָט פּיניעלע זיך געפֿלײסט צו רעדן 
העברעאיש. 

-- האַ? טוב מאוד! -- האָט יענער געענטפֿערט און געשמייכלט. דער 
שמייכל איז באַלד געװאָרן פֿאַרגליווערט, 

-- איר געדענקט נאָך יידיש ? -- האָט פּיניעלע געפֿרעגט. 

-- װאָדען ? 

-- כ'זע, מ'פֿאַסט ניש', גאָט צו דאַנקען, קאַ' תּעניתים אין ארץ-ישראל -- 
האָט פּיניעלע זיך געחכמעט. 

-- פֿאַרװאָס זאָל מען פֿאַסטן ? -- האָט יענער צוריקגעפֿרעגט אַ פֿאַרוואוג- 
דערטער. 

אַ מגושם --- האָט פּיניעלע געטראַכט. ער האָט אַ רוף געטאָן: 

-- נו, עולם, מ'מוז גיין!... 

און אַלע האָבן זיך געלאָזט צוריק צום װאָקזאַל. דער קאָנדוקטאָר האָט 
צוריקגענומען ביי אַלעמען די פּעראָן-בילעטן. ער האָט דערביי יעדן איינעם 
געטאָן אַ שאַרפֿן קוק אין פּנים, וי איינצוקריצן אין געדעכעניש דעם אויסזען 
מאָניעק האָט איצט צוריק אַרױסגענומען די װאַליזעס פֿון באַגאַזש:-קאַמער. 
קאָפּל האָט געהאַט טעלעגראַפֿיש באַשטעלט דריי צימערן אין האָטעל בריסטאָל: 
פֿאַר זיך מיט לאהן, פֿאַר שאָשען מיטן איידעם, און פֿאַר לאָטען. מ'האָט גע" 
קראָגן פֿאַר זיי אין דרויסן אַ טאַקסי, מאָניעק, איפּע מיט די משפּחות האָבן 
גענומען דראָשקעס. די בני-מושקאַט זיינען אַװעק צופֿוס, אָדער איינגעשטיגן 
אין טראַמװײען. מאַשע איז מיטגעפֿאָרן מיט דער מוטער. די מושקאַטס האָבן 
געשפּאַנט אין פּאָרלעך, צו דריי, צו פֿיר. אַזױ איז אַלעמאָל מיט די אַמעריקאַנער : 
זיי ווערן באַפֿאַלן פֿון כאָפּטעס קרובים, באַקאַנטע, צוטשעפּענישן, און מ'קאָן 
רעכט צו זיי נישט צוקומען. קיין גרויסע האָפֿענונגען קאָן מען אויף זיי נישט 
לייגן. אַפֿילו ווען אַזאַ לאה וויל, קאָן זי אויך נישט אַלעמען אַראָפּנעמען קיין 
אַמעריקע. יואלס טעכטער, מינע, גוטשע, נעשע, זיינען גלייך געװאָרן אָנגע- 
דראָדלט. די מומע האָט זיך רעכט אויף זיי נישט אומגעקוקט. בראָניע, ניוניעס 
ווייב, איז נאָך אַלץ געווען אַ פֿרעמדע צווישן די מושקאַטס. סטעפֿע איז אַהײימ- 
געגאַנגען צוזאַמען מיט דאָשען, פּיניעלעס יינגסטער טאָכטער. מ'האָט גערעדט 
פֿון הדסהן, 

-- זי'ט גאַנץ גוט געטאָן װאָס זי איז נישט געקומען -- האָט סטעפֿע גע" 
זאָגט. -- ס'איז אַרױסגעקומען אַ באַלאַגאַן. 

-- װאָס ווילסטו ? מ'קאָן נישט אין צען מינוט זיך אַרומכאַפּן מיט אַלעמען. 

-- דער קאָפּל זעט אויס אַ כיטרער פֿוקס. 

--- מ'זאָגט גאָר, ר'איז צעדרייט, 

-- װאָס פֿאַלט דיר איין? 

-- די מומע לאה האָט געשריבן 

-- ס'אָ וואונדער זיי האָבן זיך דערוועגט צו קומען. מ'שמועסט פֿון מלחמה, 

-- אַמעריקאַנער בירגער האָבן זיך נישט װאָס צו שרעקן. 

-- וועסט מיינען כ'בין פֿאַררוקט, נאָר כ'װאָלט שוין געװאָלט ס'זאָל זיך 
אָנהױבן -- האָט סטעפֿע זיך אָנגערופֿן נאָך אַ װאַקלעניש. דאָשע איז געבליבן 
שטיין, 

-- סטעפֿוש, האָסט געמוזט פֿון זינען אַראָפּ! 

-- דאָס װאַרטן איז ערגער. אַז מ'דערהרגעט דיך, ליגסטו אַ רואיקע און 
פֿײפֿסט אויף אַלעמען. 

--אַך, סטעפֿע, רעדסט נאַרישקײטן. איך האָב נישט װאָס מורא צו האָבן 
כ'בין איינע אַלײן. אָבער דו האָסט אַ קינד, 

-- ער'ט יענע װאָך געקראָגן אַ זעץ אין קאָפּ, האָב איך געמיינט מ'האָט 
אים דעם שאַרבן צעשפּאָלטן. 

-- מאַמעלען, וי אַזױ ? פֿאַרװאָס האָסטו געשוויגן? 

-- מ'איז אים באַפֿאַלן װי די בינען. זעקס אויף איינעם. מאַרש קיין פּאַ- 
לעסטינע! ער איז געגאַנגען אויף אַ פֿאַרזאַמלונג, אין אַ מונדיר. ער געהער 
צו די טרומפּעלדאָרטשיקעס. די כוליגאַנעס האָבן אים אָפּגעריסן אַן אַרבל. 

-- יאָ, די אונטערוועלט איז געקומען צו דער מאַכט! -- האָט דאָשע אַ 
זאָג געטאָן מיט אַ זיפֿץ. -- איין גאָט ווייסט װאָס ס'עט זיין!.י. 

ביי איטשעלע אַנשלס האָט מען דעווייל זיך אָפּגעגעבן מיטן רבין. פֿישעלע 
איז געקומען צופֿאָרן מיט אַ דראָשקע. ס'זיינען זיך צונױיפֿגעקומען אַ פּאָר מנינים 
חסידים. מ'האָט געהאַט אָפּגעגעבן דעם רבין אַ באַזונדערע שטוב מיט ספֿרים. 
ישראל-אלי, װאָס איז געווען שמש פֿריער ביי ר' יחיאל-מנחמען און דערנאָך ביי 
ר' אַהר'לען, האָט נאָך געלעבט און ער האָט איבערגענומען דאָס גבאות. ר' 
אַהר'לע האָט געדאַװונט מעריב, זיך געװאַשן צו שאו ידיכם. ער איז געזעסן 
ביים טיש מיט די מקורבים, געשמועסט פֿון ארץיישראל, פֿון דער קאָלאָניע 
נחלת יחיאל, װאָס ביאַלאָדרעװנער חסידים האָבן אויסגעבויט, פֿון דעם בית- 
מדרש און דער מקוה, װאָס מ'האָט אױפֿגעשטעלט, פֿון דער תּלמוד:תּורה, 
וואו די קינדער רעדן לשון-קודש, סיי יינגלעך, סיי מיידלעך. מ'נוצט ווערטער 
פֿון תּנ"ך, דער משנה, דער גמרא, מדרש, ספֿרי, ספֿרא, תּוספֿתּא, מכילתּא. די 
קי און די ציגן האָבן לשון-קודשדיקע נעמען: פּרה אדומה, זקן ממרא, נגחן 
שור המועד. מ'קאָן טרעפֿן אַ כּלה-מיידל זיצן ביי אַ מדרש. אַפֿילו די אַפּיקורסים 
אין די שכנותדיקע קבוצות היטן שבת. װאָס שייך קענטשאַפֿט, איז באַשײימפּער- 
לעך מקויים געװאָרן דער פּסוק: ומלאה כל הארץ דעה. דער רבי האָט דער" 
ציילט פֿון די נטורי קרתא אין ירושלים, װאָס גיבן אַכטונג אויף יידישקײיט; 
פֿון די מקובלים, װאָס זיינען מיחד יחודים און מצרף צירופֿים אויף די הייליקע 
קברים ; פֿון די אַראַבער, די בני-ישמעאל, װאָס זיינען ממש וי ס'שטייט וועגן 
זיי אין חומש : פּרא אדם, ידו בכל ויד כל בו. די שטערן אין ירושלים זיינען 
גרעסער וי אין די היגע מדינות, דער הימל איז לויטערער, די זון איז ליכטיקער. 
דער ייד איז נאָך אַלץ נישט דער מושל, אָבער ס'איז נישט די נידערגעשלאָגנקייט 
װאָס אין גלות. מ'איז ביי זיך אין דער היים. ס'איז גאָר נישטאָ קיין גרעסערער 
תּענוג וי אַרױסצוגײן זומער-צייט אױפֿן פֿעלד און זען די תּבואות, װאָס װאַקסן 

אין דער יידישער ערד. אַ קדושה רוט אויף יעדער בייט, יעדער זאַנג, יעדן 
גרעזל. אַפֿילו די פֿייגל צוויטשערן גאָר אויף אַן אַנדער שטייגער. די חסידים 
זיינען געזעסן שווייגנדיקערהייט. מ'האָט ממש געשלונגען דעם רבינס ווערטער. 
אַ בענקשאַפֿט האָט אַלעמען אָנגענומען צו דעם הײיליקן לאַנד, פֿישעלען האָט 
איצט באַנג געטאָן װאָס ער האָט נישט ליקווידירט די מסחרים און אַװעק צו" 
זאַמען מיטן רבין. װאָס קומט אַרױס פֿון דעם עשירות, אַז מ'איז דאָ נישט 
זיכער מיטן לעבן. 

-- רבי, איך פֿאָר מיט אייך מיט! --- האָט פֿישעלע אַ זאָג געטאָן -- גענוג 
זיך געװאַלגערט צװוישן די גויים ! 

-- אַדרבא, דו װועסט מיט השם:יתברכס הילף נישט האָבן קאַי חרטה -- 

-- נעם מיך מיט -- האָט איטשעלע אַנשלס זיך אָנגערופֿן 

-- שוטה, אויף וועמען װעל יאַך איבערלאָזן די געשעפֿטן? 

ר' אַהר'לע וואָט געשמייכלט אין דער באָרד. גאָט צו דאַנקען, ס'זיינען נאָך 
דאָ אין פּױלן נג דים, מ'פֿירט נאָך מסחרים. לויט װוי די צייטונגען האָבן גע- 
שריבן, איז אויסגעקומען, אַז גאַנץ פּוילן גייט, חלילה, אין די הייזער... 

די ביאַלאָדרעװנער חסידים האָבן אָפּגעדונגען אויף דער קראָכמאַלנע גאָס אַ 
בעקעריי צו באַקן שמורה ערב-פּסח. ר' אַהר'לע און די מקורבים האָבן אַלץ 
געטאָן אַליין. מ'האָט אָנגעצאַפּט װאַסער אין אַ ניי פֿעסל און עס געלאָזט שטיין 
אַ גאַנצע נאַכט ס'זאָל זיין מים שלנו. די חסידים האָבן אַליין געריבן די טישן, 
געקראַצט די װאַלגער-העלצער, די לאָפּאַטע, דאָס ברעט, װאָס מ'האָט דערויף 
געשניטן די מיירעס. מ'האָט נישט גערעדלט די מצות, נאָר זיי געשטאָכן מיט 
הילצערנע שטעכערס, אױפֿן פֿאַרצײיטיקן שטייגער. איטשעלע אַנשלס, װאָס ביי 
אים איז דער רבי אײינגעשטאַנען, איז געווען דער שיבער, פֿישעלע האָט גע" 
שניטן די מיירעס. פּיניעלע און אַנדערע חסידים האָבן געקנעטן, געװאַלגערט, 
געגאָסן װאַסער. דער עולם האָט דערביי געזאָגט הלל. די אָפּגעבאַקענע מצות 
האָט מען אַרײנגעלײגט אין אַ פֿריש-:געװאַשן ליילעך. פֿריער נאָך איז דער 
רבי אַװעק צו אַ מורה-הוראה און פֿאַרקױפֿט דאָס חמץ, װאָס ער האָט איבער" 
געלאָזט אין ארץ-ישראל: כל המינים מעל, קאַשע, וויין, שפּירט, אַראַק, אַ לאָקשן- 
ברעט, אַ קנעט-שעפֿל, זעק און אַלע סאָרטן כּלים חמוצים, וי אויך חמץ נוקשה. 

אַלץ איז געטאָן געװאָרן למהדרין מן המהדרין. דער רבי אַלײן האָט אַכטונג 
געגעבן וי איטשעלע אַנשלס ווייב האָט געגליט די קיך. די בלעכן זאָלן וװוערן 
רויט, האָט מען אויף זיי אָנגעלײגט געברענטע קוילן און אָנגעשאָטן זאַמד, 
די ראַנדן, װאָס קאָנען זיך נישט דערהיצן, האָט דער רבי געהייסן פֿאַרקלעפּן 
מיט ליים, דער רבי און איטשעלע אַנשלס האָבן נישט געגעסן קיין געבראָקטע 
מצות, די באַלעבאָסטע מיט די קינדער האָבן ליב געהאַט קניידלעך, באָבעלעך, 
כרעמזלעך און מ'האָט דעריבער געמוזט האָבן טאָפּלט געפֿעס, פֿאַר די מאַנסלײט 
און פֿאָרן הויזגעזינד. אין אָנהױב האָט פּיניעלע פֿאַרלאַנגט דער רבי זאָל 

איינשטיין יום"טוב ביי אים. אָבער דער רבי האָט זיך געקרימט. פּיניעלעס 
טעכטער זיינען נישט געווען פֿרום. די מומע חנה איז נישט פֿון די היגע מקומות, 
אַ קורלענדישע. דער רבי האָט מורא געהאַט זיי אָנצוטרױען כּשרות. ס'איז גע 
בליבן, אַז דעם ערשטן סדר זאָל דער רבי אָפּריכטן מיט איטשעלע אַנשלס און 
זיין משפּחה, די אַנדערע נאַכט זאָלן קומען צום רבין די מאַמע און די חסידים, 
פּיניעלע פֿון זיין זייט האָט די ערשטע נאַכט געמאַכט אַ סדר פֿאַר דער גאַנצער 
פֿאַמיליע, סיי די מושקאַטס, סיי פֿאַר קאָפּלען און זיינע קינדער. לאה האָט 
גענומען אויף זיך אַלע הוצאות. לאה האָט געשיקט הדסהן אַ לאַנגע טעלעגראַמע 
קיין שרודבאָרואוו און אױפֿגעזוכט עוזר-העשלען אין װאַרשע. זי האָט געפּועלט, 
אַז הדסה און עוזר-העשל זאָלן זיין אויף דעם סדר. 

צוגרייטן אַ סדר פֿאַר עטלעכע צענדליק פּאַרשױן איז נישט קיין קלייניקייט, 
חנה און די טעכטער האָבן זיך נישט געקאָנט אױספּאָרען. אַביגדורס ווייב, ביילע- 
איטע, איז געקומען צוהעלפֿן, לאה אַליין האָט אַרומגעװיקלט די האָר מיט אַ 
טיכל, אָנגעטאָן אַ פֿאַרטוך, פֿאַרשאַרצט די אַרבל, זיך אַ נעם געטאָן צום באַלע- 
באַטישקײט, מ'האָט זיך געבעטן ביי דער מומע לאז זי זאָל זיך נישט מטריח 
זיין, זי איז אַ גאַסט, אַן אַמעריקאַנערין. אָבער לאה האָט נישט געװאָלט הערןן. 
אין דעם אַמעריקע האָט זי קיינמאָל נישט געהאָט קיין געלעגנחייט צוצוגרייטן 
יום-טוב. דאָרט האָט מען ערב-פּסח געקױפֿט אַ פּאָר פֿונט מאַשין-מצות און 
דערמיט איז מען געווען פֿאַרטיק, דאָ, אין װואַרשע, האָט נאָך יידישקייט דעם 
אַמאָליקן חן. לאה האָט געװאַשן, געשייערט, געוויזן בריהשאַפֿט. מ'האָט גע" 
כּשרט, געגליט, געטובלט כּלים אין מקווה. פֿון אַ האָק אין סופֿיט האָט אַראָפּ- 
געהאָנגען פּיניעלעס שמורה. אין אַ קויש איבערגעדעקט מיט אַ פּלאַכטע זיינען 
געשטאַנען די פּראָסטע מצות. חנה האָט נאָך מיט װאָכן צוריק געהאָט איינגע- 
זייערט באָרשט. די נאַכט פֿאַר ערב-פּסח האָט פּיניעלע אָנגעצונדן אַ ליכט און 
בודק געווען דאָס חמץ. די ברעקלעך ברויט, װאָס חנה האָט אונטערגעליגט 
אין לעכער און שפּאַלטן, האָט מען פֿאַרבונדן מיט אַ שמאַטקע אין אַ קאָך-לעפֿל 
און צומאָרגנס פֿאַרברענט., אין פּיניעלעס הויז אויף דער טװאַרדע האָבן גע" 
וואוינט ס'רוב יידן און מ'האָט זיך דאָ געפֿירט היימישלעך. די באַלעבאָסטעס 
האָבן אַרױסגעװאָרפֿן אױפֿן הויף דאָס שטרוי. קינדער זיינען אַרומגעשפּרונגען. 
מ'האָט דאָ גלאָזירט, געכּשרט, פֿאַרריכט, פֿאַרלײט. דאָס קלײנװאַרג האָט זיך 
שוין באַצייטנס אַרומגעטראָגן מיט קעשענעס טערקישע און האָזענע ניס. היטלער, 
דער ימח-שמוניק, האָט געשליפֿן די ציין אויף די יידן, אָבער יידן האָבן צו" 
געגרייט דעם פּסח כּדת וכּדין. 

חנה האָט מורא געהאַט, אַז זייט נישט פֿאַרטיק װערן. נאָר אַז ס'איז געקומען 
ערב"פּסח פֿאַרנאַכט איז, גאָט-צו-דאַנקען, אַלץ געווען צוגעגרייט. ס'האָט נישט 
געפֿעלט פֿון פל-טוב. אין דער מיטלישטוב האָט מען געהאָט צונױפֿגעשטעלט 
דריי טישן און איבערגעדעקט מיט טישטוכער. מ'האָט אָנגעבאָרגט ביי שכנים 
שטולן און בענקלעך. מ'האָט צוגעגרייט פֿאַר פּיניעלען אַ היסב-בעט. אין קיך 
האָט זיך דאָס פֿלײיש געקאָכט אין ריזיקע טעפּ, די פֿיש --- אין ברייטע קופּערנע 
פֿאַנען, װאָס חנה האָט שוין נישט גענוצט זינט יאָרן. אין דער זילבערנער קערה, 

װאָס פּיניעלע האָט געקראָגן דרשהיגעשאַנק פֿון ר' משולמען, אין געלעגן די 
זרוע, דאָס איי, געריבענער כריין, חרוסת, כּרפּס, אַ װאָרצל כריין. דער ויין 
און מעד זיינען געשטאַנען אין פֿאַרבלאָטיקטע פֿלעשער און אין קאַראַפֿינקעס. 
לאה האָט געהאַט אָנגעקױפֿט כּוסות, סערװועטן, מצה-טישטוכלעך, הגדות מיט 
גאָלד-געליישטע טעוועלעך. חנה האָט צוגעדעקט די מצות מיט אַ מצה-טאַש, 
װאָס זי האָט אויסגענייט פֿאַר פּיניעלען כּלהווייז. ס'זיינען דערויף געווען אויס" 
געהאָפֿטן די געשטאַלטן פֿון די אַרבעה בנים: דער חכם, דער רשע, דער תּם 
און דער שאינו יודע לשאול. חנה האָט געבענטשט ליכט אין די זילבערנע 
לייכטער, לאה האָט געקױפֿט פֿאַר זיך --- גלעזערנע, די עלעקטרע האָט געלויכטן, 
די פֿלעמלעך פֿון די ליכט האָבן פֿאַרשפּרײט אַ װאַרעמקײט. חנה האָט פֿאַר" 
האָנגען די פֿענסטער פֿאַר אַ בייז אויג. אין דער צייט ווען פּיניעלע איז געווען 
ביים דאַוענען (דאָס ביאַלאָדרעװנער שטיבל איז היי-יאָר געווען פֿול), האָט 
זיך דאָ צונױפֿגעזאַמלט די פֿאַמיליע. ס'איז געװאָרן די לעצטע יאָרן אַ מאָדע 
צו ברענגען בלומען אױפֿן סדר. מ'האָט אָנגעבראַכט אַזױפֿיל בלומען, אַז חנה 
איז געװאָרן צעמישט. מ'האָט זי אַרײנגעשטעלט אין טעפּלעך, קרוגן, וואו ס'האָט 
זיך געלאָזט. יעדע מינוט האָט זיך געעפֿנט די טיר. קאָפּל האָט געבראַכט די 
משפּחה זיינע אין צוויי טאַקסיס: שאָשע, שמעון בענדל, מאָניעק, די שנור, 
איפּע, דער איידעם, די קינדער. שאָשע און דער מאַן האָבן גערעדט צוישן זיך 
העברעאיש און ס'איז געווען פֿאַר אַלעמען אַ חידוש. קאָפּל האָט אָנגעקװאָלן 

-- װאָס זאָגט עץ צו מיין שאָשען? אַ גאַנצע רביצין!י.. 

הדסה איז צום ערשטן מאָל נאָך יאָרן געהאַט געקומען קיין װאַרשע, מיט" 
גענומען דאָשקען. הדסה האָט געטראָגן אַ ניי קלייד, זי האָט געהאַט פֿאַרקעמט 
די האָר ביי אַ פֿריזירערין. הדסה איז נאָך אַלץ געווען שיין. דאָס יונגע דור 
האָט זי רעכט נישט געקאָנט. ר' משולמס אוראייניקלעך האָבן זי גערופֿן מומע, 
זיך געדרייט אַרום איר, געזאָגט קאָמפּלימענטן. סטעפֿעס יינגל, יעזשעק, האָט 
דערציילט דאָשקען וי אַזױ ער בויט עראָפּלאַנען פֿון שטיקלעך האָלץ און דראָט, 
ער איז געווען אָנגעטאָן אין אַ ברוינער בלוזע מיט אַ מנורה אױפֿן אַרבל. ער 
| האָט זיך באַרימט, אַז מ'לערנט אים שיסן פֿון אַן אמתער ביקס. עוזר-העשל 
האָט אין אָנהױיב פֿאַר קיין פֿאַל זיך נישט געװאָלט טרעפֿן מיט די בני-מושקאַט, 
ער האָט שוין נישט געהאַט באַגעגנט דעם שוער זינט יאָרן. אָבער הדסה האָט 
אים געװאָרנט, אַז אויב ער'ט זי דאָס מאָל לאָזן אַלײן, װעט זי מיט אים 
איבעררייסן אויף שטענדיק. נאָך לאַנגע רייד איז ער באַשטאַנען. דער צוזאַמענ- 
טרעף מיט די מושקאַטס איז געווען פֿאַר אים אַזױ פּיינלעך, אַז ער האָט די 
לעצטע פְּאָר נעכט געמוזט נעמען פּילן אײינצושלאָפֿן, איידער ער איז אַװעק צו 
פּיניעלען, איז ער אַרײן אין אַ באַר און אויסגעטרונקען דריי גלעזלעך קאָניאַק. 
ער איז נישט געוואוינט געווען צו טרינקען און ער איז דערפֿון גלייך געװאָרן 
אױפֿגעהײטערט, 

פּיניעלע איז אַהיימגעקומען פֿון שטיבל אין אַ שטריימל, געזאָגט אַ האָפֿער- 
דיקן גוט יום-טוב. לאה האָט זיך צעויינט ווען זי האָט אים דערזען ער איז 
געווען אַן איבערבלייבעניש פֿון אַ שטאַם. אַזױנע שטריימלעך פֿלעגן טראָגן 

אַמאָל יואל, נת'לע, ר' משה-גבריאל, אַפֿילו אַבראַם. מיט דעם אייגענעם ניגון 
האָבן זיי געזאָגט גוט-יום-טוב. פּיניעלע האָט זיך גלייך גענומען פּאָרען מיט 
דער קערה. די זרוע האָט געדאַרפֿט ליגן רעכטס, דאָס איי, -- לינקס, דער 
מרור -- אין מיטן, נאָר װיפֿל פּיניעלע האָט נישט געדרייט די שיסל, איז נישט 
אַרויסגעקומען וי ס'באַדאַרף צו זיין. װי יעדעס יאָר, האָט חנה אים געמוזט 
צוהעלפֿן, ניוניע האָט זיך אויך אַרײינגעמישט, ביידע ברידער האָבן זיך גלייך 
גענומען שפּאַרן וועגן דין. ניוניע האָט געהאַט אַ בייז האַרץ אויף עוזר:העשלען. 
פֿונדעסטװעגן האָט ער זיך געװאָלט אױספֿײנען מיט דעם איידעמס לומדות, 
ער האָט זיך אָנגערופֿן : 

-- װאָס זאָגסטו, עוזריהעשל, ביסט דאָך עפּעט אַ בעל-הוראה, 

--- מ'דאַרף אַרײנקוקן אין דער הגדה, 

-- דאָס איז ניש' קאַ' קונץ... 

פּיניעלע האָט אָנגעטאָן אַ קיטל, געמאַכט קידוש. חנה האָט אים אַרײנ- 
געבראַכט אַ קװאָרט װאַסער און אַ בעקן פּיניעלע האָט געװאַשן די הענט, 
געטיילט כּרפּס. די מאַנסלײט האָבן אַלע געטראָגן די היטלען אָדער די קאַ- 
פּעליושן. די ווייבער האָבן צוגעדעקט די קעפּ מיט טולענע אָדער זשאָרזשעטענע 
שאַלן. אויף לאהס פֿינגער האָט געלויכטן אַ גרויסער בריליאַנט. חנה האָט אָנ- 
געטאָן די גאָלדענע קייט, װאָס די שוויגער עליה השלום האָט איר געגעבן 
חתימה-געלט. פֿון שאָשעס האַלדז האָט זיך נאָכגעבאָמבלט אַ זילבערנער מגן" 
דוד, אַן אויסאַרבײטונג פֿון בצלאל, פּיניעלע האָט אַ זאָג געטאָן מיט אַ ניגון: 

-- הא לחמא עניא די אכלו אבהתנא בארעא דמצרים. כל דכפֿין ייתי 
ווייכול, כל דצריך ייתי ויפֿסח. השתא הכא, לשנה הבאה בארעא דישראל... 

מחמת פּיניעלע האָט נישט געהאַט קיין זון, פֿלעגט יעדעס יאָר די יינגסטע 
טאָכטער, דאָשע, פֿרעגן די קשיות. דאָס יאָר זיינען דאָ געװען יינגלעך און 
ס'איז געבליבן, זיי זאָלן פֿרעגן מה נשתנה. ס'האָבן זיך דערהערט אַ פּאָר קולות 
מיט אַמאָל. איפּעס אַ יינגל האָט געזאָגט מיט געניטשאַפֿט די לשון-קודשדיקע 
ווערטער. ער איז געגאַנגען אין אַ חדר. סטעפֿעס בחורל, יעזשעק, האָט געזאָגט 
מהינשתּנה מיט דער ספֿרדישער הברה. פּיניעלע האָט זיך פֿאַרקרימט. ער 
האָט נישט געליטן וי די היינטיק-וועלטישע האָבן פֿאַרגישט די היליקע 
ווערטער, נאָך די קשיות האָט פּיניעלע געענטפֿערט דעם תּירוץ: 

-- עבדים היינו לפּרעה במצרים... 

אַלע האָבן מיטגעזאָגט, ער אויף לשון-קודש און ווער אויף פּויליש. לאה 
האָט געזאָגט און געוויינט. זי האָט געװאָלט מיטברענגען מאַשען אויף דעם 
סדר, נאָר פּיניעלע האָט זי נישט געװאָלט אַרײנלאָזץ. ער האָט געטענהט, אַז 
זי מוז פֿריער גיין אין מקווה און זיך מגייר זיין לויט אַלע דינים. קאָפּל האָט 
זיך אױפֿגעפֿירט אויסטערליש. דאָ האָט ער גערעדט יידיש, דאָ ענגליש. ער 
האָט פֿאַרביטן די נעמען פֿון די אייניקלעך. פֿון מאָל צו מאָל האָט ער גענומען 
לאַכן, מאַכן האַװאַיעס. פּיניעלע האָט געװאָרפֿן אויף לאהן אַ פֿרעגנדיקן בליק. 
לאה האָט געשאָקלט מיטן קאָפּ. קאָפּל איז אויף דער עלטער געװאָרן האַלב- 
צערודערט. װאָס ווייטער, אַלץ מער איז פּיניעלע אַריײנגעפֿאַלן אין התלהבות. 

ער האָט זיך געשאָקלט, געשריגן, געפֿאָכעט מיט אַ פֿױסט. ער האָט מיט אַ 
ציטערנדיקער האַנט אױפֿגעהױבן דעם כּוס און דאָס קול האָט זיך געבראָכן 
פֿון טרערן. 

-- והיא שעמדה לאבותינו ולנו, 

הדסה האָט געמורמלט די פּסוקים אויף פּוליש, לאָטע -- אין ענגליש. 
סטעפֿע האָט צוגעטייטלט יעזשעקן מיט אַ פֿינגער. חנה האָט גענומען שנייצן די 
נאָז. אַ זיפֿץ האָט זיך אַרױסגעריסן פֿון אַלעמען. יאָ, יעדעס דור האָט זיין פּרעה, 
המן, כמעלניצקי, גאָנטע. איצט איז אױפֿגעשטאַנען אַ היטלער. װועט דאָס מאָל 
אויך געשען אַ נס? װעלן יידן איבער:אַ-יאָר אין דער צייט אויך זיצן ביים 
סדר ? אָדער װעט מען, חלילה, טאָן מיט זיי דאָס, װאָס המן-שטרייכער האָט 
צוגעברייט ? 

עוזר:העשל איז געזעסן אַ פֿאַרשטומטער. ער האָט געטראַכט פֿון זיין אייגע" 
נער משפּחה. ער האָט זיך דערמאָנט דעם זיידנס סדרים. ער האָט געדענקט 
אין די פֿעטערס, דער מאַמען. אין קליין-טערעשפּאָל און אין די שטעטלעך 
אַרום האָבן זיך נאָך געפֿונען זיינע שוועסטער-קינדער. אויף דער פֿראַנצישקאַנער 
גאָס האָט מנשה-דודל, דער שװאָגער, געפּראַװעט דעם סדר אויף זיין שטייגער: 
ער האָט געזאָגט די הגדה און געטאַנצט. אין ארץיישראל האָט דאַװידעק, דער 
זון, געפֿײיערט דעם חג-המצות מיט חלוצים. איידל האָט געזאָלט ערגעץ גײן 
אויף אַ סדר, אָבער עוזר'העשל איז נישט געווען זיכער צי זי איז אַװעק אַהין 
זי איז אפֿשר געזעסן איינע אַליין צווישן די ניי-מאַשינען. באַרבאַראַ האָט זיך 
געהאַט געקױיפֿט אַ בילעט אין דער אָפּערע. עוזר-'העשל האָט אַריינגעקוקט אין 
דער הגדה, געשאָקלט מיטן קאָפּ. דאָשקע איז געזעסן נעבן אים, זיך אָנגעהאַלטן 
אָן זיין אָרעם. װאָס רעדן זיי אַזױפֿיל וועגן נסים, די יידן? -- האָט ער גע- 
טראַכט. -- מ'הרגעט זיי אין יעדן דור. ווען נישט די שחיטות און פּאָגראָמען, 
װאָלטן מיר געווען הונדערטער מיליאָנען. ער האָט געקוקט אויף יעזשעקן, אויף 
דאָשקען, די אַנדערע קינדער. זיי זיינען אַלע פֿאַראורטײלט. אין בעסטן פֿאַל 
וועלן זיי בלייבן גייסטיקע קריפּלען. דער קאָניאַק, װאָס ער האָט געטרונקען 
פֿריער, האָט זיך גענומען אױיסװעפּן, ס'האָט זיך אומגעקערט די ניכטערקייט 
און דער קאַצניאָמער. פּיניעלע האָט אױפֿגעהױבן די מצות און נצחונדיק אָנגע- 
וויזן מיטן שפּיץ-פֿינגער. 

-- מצה זו שאנו אוכלים על שום מה! 

די צווייטע נאַכט יום-טוב איז אין ביאַלאָדרעװנער שטיבל געוען פֿול. דעם 
רבינס קומען האָט אױפֿגעלעבט דאָס ביאַלאָדרעװנער חסידות. דער רבי האָט 
געזאָלט זיין צו מעריב אין שטיבל. דעווייל האָבן די חסידים זיך אַרומגעדרײט 
אין אַטלאַסענע קאַפּאָטעס, מיט שטריימלען אויף די קעפּ. מיט גאַרטלען אויף 
די לענדן, די צווייטע נאַכט פּסח הויבט מען אָן ציילן ספֿירה און ס'איז אַ מינהג. 
אָנצוהויבן אַ מסכתּא און לערנען יעדן טאָג איין דף, אַזױ אַז די צאָל דפֿין זאָלן 

זיך אויסגלייכן מיט דער ספֿירה, ווער ס'האָט געלערנט שבועות און ווער -- 
סוטה. װער ס'האָט אַריינגעקוקט אין אַ חסידיש ספֿר און ער ס'האָט זיך אַרומ- 
געדרייט אַהין און צוריק און זיך געדבקהט. אין די ווינקלען, ביים שולחן, ביי 
די פֿענסטער -- אומעטום זיינען געשטאַנען רעדלעך. פּיניעלע מושקאַט האָט 
געשמועסט חסידות. ער האָט דערציילט ועגן קאָצקער, װאָס צו אים אין גע- 
פֿאָרן דער אַלטער ביאַלאָדרעװװונער. דער קאָצקער, כּידוע, איז יאָרן לאַנג גע- 
זעסן אָפּגעשלאָסן. די מילבן-קעפּעלעך זיינען זיך צעפֿאָרן צו אַנדערע רביים, 
גענליבן זיינען --- די פּקחים. אין קאָצק האָט מען נישט גערעדט אַ סך: אַ 
קוק איז גענוג. ודי לחכּימא ברמיזא. דאָס דאַװענען האָט מען אָפּגעפּטרט גיך. 
השם-יתברך פֿאַרשטײט אױפֿן וואונק. אין קאָצק האָט מען געוואוסט, אַז מ'קאָן 
דינען דעם אויבערשטן מיט אַלץ: מיט אַ גלייכווערטל, מיט פֿאַררױכערן ליולקע- 
ציבוק, מיט אַ גלעזל יי"ש. קאָצקער חסידים האָבן זיך געפֿלײסט צו טאָן צו- 
להכעיס. פּורים האָט מען געזאָגט תהילים. יום כּיפּור צו כּלינדרי האָט מען 
געלערנט חושן-משפּט. תּשעה-באָב װאָבן חסידים אָנגעשמירט די װאָנסן מיט 
קעז, די מתנגדים זאָלן מיינען, אַז די ;כת" עסט אין תּענית. אַ סברא, אַז מ'האָט 
טאַקע פֿאַרנאַכט-צו גענומען אַ גלעזל משקה. פּיניעלע האָט אויך דערמאָנט 
די מרידה, יענעם שמחת-תּורה, ווען ר' מרדכי-יוסף איזשביצער איז אַװעק מיט 
זיינע לייט צום טייך וויעפּזש און גענומען פֿירן פֿאַר זיך. װאָס מ'האָט דאָרט 
אָפּגעשמועסט איז, פֿאַרשטײט זיך, געבליבן אַ סוד, נאָר ר' מרדכי-יוסף זאָל 
האָבן געשריגן : ר' מענדעלע וויל אַפֿילו איבערקליגן דעם רבונו של עולם... 
פּיניעלע האָט זיך צעשמייכלט: 

-- דער כּוח פֿון אַ גרויסן!... 

פֿישעלע האָט געשמועסט וועגן ארץ-ישראל. ער האָט איבערגעגעבן דעם 
רבינס ווערטער. אין יום-טוב איז נישט גלייך זיך צו באַנוצן מיט דברי-חול, 
פֿונדעסטװעגן האָט פֿישעלע גערעדט פֿון אַ קאָלאָניע, בהמות, הייזער. די ענגלענ- 
דער לאָזן יידן נישט קױפֿן קיין באָדן, אָבער מ'טוט זיך פֿונדעסטװעגן אַן עצה, 
;נחלת יחיאל" איז אין די פּאָר יאָרן געװאָרן אַ גאַנץ שטעטל. ר' אַהר'לע איז 
געװאָרן אַ שם-דבר. פֿישעלע האָט צו וויסן געטאָן, אַז בלי:נדר באַלד חול-המועד 
וועט ער אָנגעבן אויף אַ פּאַס און אַ וויזע. ער'ט זיך אַרומקוקן. ער'ט עפֿענען 
אַ געשעפֿט. װי אַלעמאָל װען פֿישעלע האָט עפּעס געזאָגט, האָט איטשעלע 
אַנשלס, דער לייב-מענטש, צוגעשאָקלט. אַן עולם איז געשטאַנען אַרום, אָנגע- 
שטעלט מויל און אויערן. די אַלטע מחלוקתן צװישן חסידים און ציוניסטן האָבן 
געהאַט אױפֿגעהערט. וי באַלד מ'קומט און מ'באַזעצט זיך, איז אַ סימן אַז 
אַזױ דאַרף זיין. דערצו זיינען יידן אין פּוילן איינגעשטעלט. מ'דאַרף זיך פּשוט 
ראַטעװען מיטן לעבן. אַלע האָבן מקנא געווען פֿישעלען דעם מצליח, װאָס 
אויב ער וויל, הויבט ער זיך אויף און פֿאָרט אַװעק. אַזױינע װוי ער דאַרפֿן נישט 
קיין סערטיפֿיקאַט. אַז מ'ווייזט די ענגלענדער טויזנט פֿונט, איז מען כּשר 
ישר 

לינקס פֿון אָרון-קודש האָט אַ יונגערמאַן נאָכגעזאָגט אַ תּורה, װאָס דער 
רבי האָט געזאָגט שבת-הגדול. דער רבי האָט זיך געשטעלט דערויף װאָס אין 

סיפּור פֿון יציאת מצרים וערן דערמאָנט פֿיר-ערלײ מינים געשריי: ויאנחו 
בני ישראל מן העבודה, ויזעקו, ותעל שוועתם אל אלוקים מן העבודה וישמע 
אלוקים את נאקתם. די פֿיר-ערלײי געשרייען זיינען קעגן פֿיר-ערלײ יסורים, 
װאָס יידן זיינען אױיסגעשטאַנען ביי פּרעהן. ערשטנס האָבן זי פּשוט געליטן 
יסורי-הגוף : מ'האָט נישט געהאַט קיין כּוח צו דער עבודת פּרך ; צווייטנס האָבן 
זי געהאַט בזיונות; די בני אַברהם יצחק ויעקב, די בני מלכים, האָבן געמוזט 
זיין קנעכט ביי טמאים ; דריטנס האָבן יידן געװאָלט דינען השם יתברך בקדושה 
וטהרה, נאָר דורכן שיעבוד האָבן זי נישט געקאָנט אָפּהיטן יידישקייט און זיי 
האָבן דערפֿון געהאַט אַ סך צער ; פֿערטנס האָט יידן געפּייניקט דער חילול-השם, 
װאָרים אַז די מצריים האָבן געזען, אַז גאָט ברוך-הוא שווייגט, האָבן זיי גע- 
טענהט לית דין ולית דיין. די יידן האָבן נאָר געהאָפֿט אויף אַ קידוש-השם, 
השם יתברך זאָל לאָזן וויסן זיין גבורה, אַז ער באַשיצט די װאָס גלויבן אין 
אים און האָבן אין אים בטחון. 

אַקעגן די פֿיר-ערלײ יסורים זיינען פֿאַראַן פֿיר לשונות פֿון גאולה: 
והוצאתי אתכם, והצלתי אתכם, וגאלתי אתכם, ולקחתי אתכם. װאָרים ס'איז 
נישט גענוג פֿאַר אַ ייד, אַז דער גוף גייט אַרױס פֿון מצרים. מ'מוז אויך אויס" 
לייזן די נשמה. דער גוף קען זיין אין ארץיישראל און די נשמה בלייבט, חלילה, 
שטעקן אין מצרים. דאָס מיינט דער פּסוק: ויהי בשלח פּרעה את העם ולא נהם 
אלוקים דרך ארץ פּלשתּים כי קרוב הוא כי אמר אלוקים פּן ינחם העם בראותם 
מלחמה ושבו מצרימה. כביכול האָט געוואוסט, אַז נישט אַלע יידן האָבן שוין 
זוכה געווען צו די פֿיר גאולות, דאַדורך האָט ער זיי נישט געװאָלט פֿירן 
צווישן די פּלשתּים, כי קרוב הוא, דער פּלשתּי איז נאָך אַלץ זיין קרוב ברוח, 
כי אמר אלוקים פּן ינחם העם בראותם מלחמה, אַז דאָס פֿאָלק װעט דערזען די 
מלחמת-היצר, װעט עס חס-ושלום חרטה האָבן און זיך אומקערן צו די מ"ט 
שערי-טומאה. ., 

יונגעלייט האָבן געלויבט די תּורה: הפֿלא ופֿלא. עלטערע יידן האָבן גע- 
שוויגן. ס'איז נישט דער ביאַלאָדרעװנער קוועטש. פֿון ר' אַהר'לען איז דער 
שמועס אַװעק וועגן ר' משה"גבריאלן און דעם רבין זכרונו לברכה. אַן אַלטער 
חסיד האָט אַװעקגעמאַכט מיט דער האַנט. װאָס ווייסן יונגעלייט װאָס חסידות 
איז ? װער קאָן משיג זיין דעם טעם פֿון אַ צווייטער נאַכט יום-טוב אין ביאַלאָי 
דרעוונער בית-מדרש ? מ'האָט ממש געקאָנט אָנטאַפּן די קדושה. דאָס קול- 
תּורה האָט מען געהערט איבערן מאַרק. די ליכטיקייט, די שמחה, די אַהבת- 
ישראל איז נישט משער צו זיין. דער רבי פֿלעגט זיך זעצן צום סדר שפּעט. 
די באַלעבאָסטעס אין די סטאַנציעס האָבן געהאַט פּרעטענסיעס, אַז זיי מוזן 
זיין אויף אַ גאַנצע נאַכט, נאָר װער'ט זיי געהערט? קיין קולות, וי אַנדערע 
רביים, האָט דער ביאַלאָדרעװנער נישט געמאַכט. דער סדר איז אַדורך גיך. 
קיין מנגן איז דער רבי אויך נישט :עוען. פֿונדעסטװעגן אַז דער רבי האָט 
געטאָן אַ זאָג: בכל דור ודור חיב אדם לראות את עצמו כּאילו הו יצא ממצרים, 
האָט מען באַשײמפּערלעך געזען, ס'רוט אויף אים די שכינה. די רביצין האָט 
נאָך דעמאָלט געלעבט. גינע-:נענדל איז נאָך געווען אַ מיידל. זי פֿלעגט פֿרעגן 

די פֿיר קשיות. וי לאַנג איז דאָ? ס'דוכט זיך, נעכטן. אויף דער חתונה זיינען 
זיך צוזאַמענגעפֿאָרן אַכצן ווייסע זשופּיצעס. סענצימין און ביאַלאָדרעװנע זיינען 
פֿײער און װאַסער. דער סענצימינער האָט אַלץ געטאָן מיט געשריי. אַז עֶר 
האָט געזאָגט אשר יצר, האָט מען געהערט ווי-ווייט. דער עקיבא איז דעם רבין 
נישט געווען צום האַרץ. ס'איז באַלד נישט געווען קאַ פּאָר. מ'האָט גאָר גע- 
רעדט גינע-גנענדלען מיט דעם הערצן, ר' ישראל יאַנאָװערס זון. נאָר די רביצין 
עליה השלום האָט זיך אַריינגעמישט. װאָסיזשע איז דער סוף? אַז זי'ט אים 
נישט געקאָנט קריגן בהיתר, האָט זי אים געקראָגן באיסור. עפּעס אַ קלייניקייט, 
אַלץ איז דאָך בבחינת זכר ונקבה. װאָס דאַרף מען מער? לשם יחוד קודשא בריך 
הוא ושכינתיה,.. דאָרט מוז אויך זיין יחוד!... 

דער אַלטער האָט אַװעקגעשפּאַנט. די יונגעלייט האָבן אים נאָכגעקוקט. 
ער איז שוין אַװודאי אַן אַכציקער, און אפֿשר מיט אַ שמיצל אַריבער. מיט 
אַמאָל איז געװאָרן אַ שטופּעניש. ר' אַהר'לע איז אָנגעקומען. פֿון איין זייט האָט 
אים געפֿירט ישראל-אלי, דער גבאי, פֿון דער אַנדערער -- שמחה, ר' משוֹלם 
מושקאַטס אַן אייניקל, פּערלס זון,. שמחה איז אַ גורער חסיד, נאָר ער האָט פֿונ" 
דעסטוועגן זיך אָפּגעגעבן מיט ר' אַהר'לען, אים געװאָלט אַריינציען אין דער 
אגודה. אַלע האָבן אַרומגערינגלט דעם רבין. ער איז געשטאַנען אין אַ האַלב- 
אויסגעקראָכן שטריימל, אין אַ צעטעפּעטער זשופיצע, געהאַלטן אַראָפּגעלאָזט 
דעם קאָפּ. אַ יונגערמאַן האָט זיך אָנגערופֿן : 

-- זאָל אונדז דער רבי עפּעס זאָגן 

-- מ'האָט שוין גענוג געזאָגט -- האָט ר' אַהר'לע געענטפֿערט. --- מ'דאָרף 
מקיים זיין. דאָס איז דער עיקר. 

-- װאָס איז מיט שכר דרישה? 

-- ס'איז אויך דאָ שכר פּרישה... 

-- וי מיינט דער רבי, ס'עט זיין אַ מלחמה ? -- האָט געפֿרעגט אַן אַנדער 
יונגערמאַן. 

ר' אַהר'לע האָט זיך אַיינגעבויגן. 

-- די רוצחים ווילן אַװדאי. צי מוויל אין הימל, וייסעך ניש, 

-- װאָס ט'זיין מיט ייד האַ? 

--- מ'דאַרף גרויס רחמים, 

-- רבי, ס'איז אמת, אַז מ'עסט אין ארץיישראל אַחרון-של-פּסח חמץ? 

-- די ספֿרדים, נישט אונדזערע יידן 

-- וויי געװאַלד, װי עסט מען דאָס עפּעס חמץ אַחרון-של-פּסח? 

-- מ'עסט חמץ דעם ערשטן טאָג פּסח אויך... 

ס'איז געװאָרן אַ געלעכטער. דער רבי האָט געמיינט די אַפּיקורסים. פֿון 
מאָל צו מאָל האָט דער רבי געזאָגט אַ שאַרף ווערטל, װאָס האָט דערמאָנט אָן 
ר' משה-גבריאלן זכרונו לברכה. נאָך מעריב איז דער רבי צוריק אַװעק צו 
איטשעלע אַנשלס אויף דער באַגנע גאַס. אַ בינטל חסידים איז מיטגעגאַנגען 
לאה איז שוין דאָרט געווען. אויך לאָטע איז געקומען צום ברודערס סדר. אַלץ 
איז שוין געלעגן גרייט אױפֿן טיש, נאָר ר' אַהר'לע האָט זיך נישט געאיילט, 

ער איז אַװעק צו זיך אין שטיבל, זיך פֿאַרקײטלט. די חסידים האָבן געשמועסט. 
די ווייבער זיינען אַרײן אין קיך, געמאָטלט וועגן הינער, שמאַלץ, אייער, קװאָס, 
כרעמזלעך. איטשעלע אַנשלס ווייב האָט געוויזן לאהן וי אַזױ מ'פֿרישט אָפּ 
אַ מצה: מ'באַגיסט זי מיט װאַסער, מ'באַשיט זי מיט זאַלץ און מ'לייגט אַרײן 
אויף אַ פּאָר מינוט אין אַ האַנטוך, זי זאָל זיך אָפּטריקענען. לאה האָט דער- 
ציילט, אַז אין ניוייאָרק גרייטן צו די גרעסטע געשעפֿטן סחורות כּשר לפּסח. 
אַפֿילו קריסטן פֿאַרקױפֿן פּסחדיקן וויין. אויף יעדער שפּײז איז אָפּנעדרוקט 
דער הכשר. ס'רוב יידן עסן סיי חמץ סיי מצה. פֿאַראַן אַזױנע, װאָס מאַכן אַ 
סענדוויטש: פֿון ביידע זייטן מצה און אין מיטן אַ שטיקל בשר קוויטש,.. די 
ווייבער האָבן נישט געגלויבט די אייגענע אויערן װאָס איז דער שכל! אי 
מצה אי חזיר ? משוגע מטורף. 

--- הלמאַי דינגט מען דאָרט עמעצן עֶר זאָל זיצן שבעה, 

-- ס'איז טאַקע אמת ? 

-- יאָ, אמת -- האָט לאה צוגעגעבן 

לאָטע האָט זיך געדרייט אַהין און צוריק. די ווייבערישע רייד האָט זי נישט 
געליטן, זי האָט געהאַט חשק זיך דורכצורעדן מיטן ברודער, נאָר זי האָט 
ביז איצט נישט געקאָנט צו אים צוקומען. ס'האָבן זיך אַלעמאָל געדרייט אַרום 
אים יידן. װי אַנדערש דאָ איז! אַלץ איז נאָך אױפֿן אַלטן שטייגער. די ווייבער 
גייען אַרום מיט שייטלען. די מאַנסלײט -- מיט בערד און פּאות. אין שויבן" 
שאַנק שטייען גרויסע ספֿרים מיט לעדערנע אינבאַנדן און גאָלד-געליישטע 
רוקנס. װיפֿל װאָלט זי, לאָטע, געגעבן, זי זאָל קאָנען אַרײינקוקן אין די בענדער ! 
די דייטשע ליטעראַטור, װאָס אויף איר האָט זי, לאָטע, זיך ספּעציאַליזירט, 
איז זי אַלץ װייניקער אָנגעגאַנגען. װאָס פֿאַר אַ װוערט האָבן די קלאָפּשטאָקס, 
די געטעס, די שילערס, די מעריקעס, אַז די לייענער זייערע בויען קאָנצענ- 
טראַציע לאַגערן, פּייניקן קינדער, צאַפּן פֿון יידן בלוט, װאָס שפּריצט פֿון מעסער. 
װאָס פֿאַר אַ זין האָט די גאַנצע מאָדערנע קולטור ? דער פֿונדאַמענט איז לע- 
גאַלער מאָרד. לאָטע האָט שוין לאַנג זיך פֿאַרנומען מיט יודאַאיק. זי האָט גע- 
לייענט אויף ענגליש דעם תּנ"ך, די משנה, פֿראַגמענטן פֿונעם תּלמוד, ביכער 
אינער חסידיזם, אָבער זי האָט נישט געקאָנט אָנכאַפּן דעם זין. זי האָט באַנומען, 
אַז אין יידישקייט איז נישט דאָס װאָרט די הויפּט-זאַך, נאָר די אַטמאָספֿערע, 
די טאַט, דער לעבעדיקער מענטש. זי האָט געדענקט דעם פֿאָטער אירן ר' 
משה-גבריאלן, זיין פּנים, זיין קוק, זיין הילוך, זיין קול, זי האָט קיינמאָל נישט 
פֿאַרגעסן די רייד, װאָס ער האָט צו איר גערעדט אין דעם גאָרן"שטיבל אין 
רבינס הויף. ס'זיינען איר געלעגן אין זין די שבתים, די ימים-טובים, די פֿרומע 
רייד פֿון די תּחינה-יידענעס, דאָס גאַנצע ביסל היימישע יידישקייט װאָס זי, 
לאָטע, האָט נאָך פֿאַרכאַפּט אין דער אַלטער היים. איצט איז לאָטע ווידער געקומען 
קיין פּױלן, זי האָט בדעה געהאַט דאָ צו בלייבן אַ פּאָר חדשים אויב ס'עט זיין 
שטיל, זי האָט געפּלאַנט מיטצופֿאָרן מיטן ברודער קיין פּאַלעסטינע און זיך 
צוקוקן צו דעם יידישקייט, װאָס װערט דאָרט געשאַפֿן. אויף דער שיף האָט 
לאָטע זיך געשראָקן, אַז זי ואָמאַנטיזירט צופֿיל די פּױלישע יידן און אַז אױפֿן 

אָרט וועט זי זיך אַנטוישן, זי האָט געוואוסט, אַז צווישן די אַלע אָרטאָדאָקסן און 
רבנים שוויבלט-און-גריבלט מיט שנאָרער, שווינדלער, קאַריעריסטן, היפּאָקריטן, 
אָבער דאַנקן גאָט, ס'איז נאָך געבליבן דער אַמאָליקער טעם. דער פֿעטער 
פּיניעלע איז אַ טייערער ייד, אַ חסיד. דער ברודער, אַהר'לע, האָט אין זיך 
אַלע זיטן פֿון אַ צדיק, װי ער ווערט געשילדערט אין די חסידיסטישע וערק. 
די פּסחדיקע מאַכלים האָבן גאָר עפּעס אַ גייסטיקן געשמאַק, לאָטע איז געהאָט 
מיטגעגאַנגען אין מקווה טובלען דעם פֿעטער פּיניעלעס כּלים. װוי שמוציק ס'איז 
געווען דער הויף, די טרעפּ, אַפֿילו דאָס װאַסער, װאָס דערין האָט מען אונטער- 
געטיקט דאָס געפֿעס, האָט דאָך פֿון דעם אַלעמען געהויכט מיט אַן ערנסט, 
װאָס מ'געפֿינט נישט אין קיין פּאָעזיע, אין קיין טעאַטער, אין קיין מאָלערײ, 
אין קיין סאָציאָלאָגיע, פֿילאָזאָפֿיע, פּסיכאָלאָגיע, אין דעם גאַנצן ביסל רעק- 
וויזיט, װאָס ווערט באַצייכנט װי אײיראָפּעאישע קולטור. 
= 


קאַפּיטל ניין און פֿופֿציק 


אֹין מיטן מאַי איז איידל אַרױסגעפֿאָרן קיין ארץיישראל. זי האָט ליקווידירט 
די וואוינונג אויף דער נאָװאָליפּקי, פֿאַרקױפֿט דאָס מעבל, די ניי-מאַשינען 
און איינגעצאָלט זעקס הונדערט זלאָטעס פֿאַר אַ שיף-קאַרט אויף אַ שמוגל-שיף, 
אַלץ איז געטאָן געװאָרן דורך אַ מאַכער. די שיף האָט געזאָלט אָפּשװימען 
נישט פֿון גדיניע, דעם פּולישן פּאָרט, נאָר פֿון אַ פֿישער-:דערפֿל. די פּאַסאַ- 
זשירן האָבן געהאַט די רעכט מיטצונעמען אַן איינציקע װאַליזע. איידל האָט 
האַלב:אומזיסט אַװעקגעגעבן דאָס בעטגעװאַנט, װאָס איז איר געבליבן בירושה 
פֿון דער מאַמען. זי האָט צעטיילט צווישן אָרעמעלײט װעש, שיך, מלבושים. 
די נסיעה מיט אַ קליין שיפֿל איבערן באַלטיק, דעם דייטשן ים, דעם אַטלאַנטיק 
און דעם מיטללענדישן ים האָט געזאָלט דויערן פֿיר װאָכן, אויב נישט מער. 
מ'האָט זיך געזאָלט אָפּשטעלן אין מאַראָקאָ, איטאַליע, עגיפּטן. מ'האָט אַרױס- 
געגעבן די פּאַסאַזשירן אַ צעטל װאָסערע שפּיזן זיי זאָלן מיטברענגען. איידל 
האָט געפֿרעגט דעם מאַכער קשיות: װעלן זיי דאַרפֿן פֿאָרן דורכן קאַטעגאַט 
און סקאַגעראַק, אָדער מ'וועט זיי דורכלאָזן דורכן קיל:קאַנאַל! װעט מען 
פֿאַרבײי דעם ענגלישן קאַנאַל, אָדער מ'עט מוון זיך אויסקערן קיין צפֿון און 
אַרומפֿאָרן סקאָטלאַנד און אירלאַנד ? די הױיפּט-זאַך: װעט מען זיי נישט מאַכן 
קיין שוועריקייטן ביים גיבראַלטאַר ? דער מאַכער האָט געענטפֿערט, אַז אַלץ 
איז באַזאָרגט: דער קאַפּיטאַן האָט אַלע פּאַפּירן. װאָס שייך פּאַלעסטינע, וועלן 
זיי אַרײינקומען אין מיטן דער נאַכט. מ'עט נישט פֿאַרלאַנגען קיין שום דאָקו- 
מענטן, איידל האָט זיך לאַנג געקװענקלט, אָבער זי האָט נישט געהאַט קין 
ברירה. זי איז אױיסגעגאַנגען פֿון בענקשאַפֿט נאָך דאַװידעקן. דאָ, אין פּוילן 
האָט געשמעקט מיט מלחמה. זי האָט זיך געװאָלט אַרױסראַטעװען וי לאַנג 
ס'איז נאָך נישט צוישפּעט. 

עוזריהעשל האָט איידלען באַלײיט צו דער שיף. ער האָט מיטגעגעבן אַ 

מתּנה פֿאַרן זון : אַ פֿאָטאָגראַפֿישן אַפּאַראַט. מ'איז אַרױסגעפֿאָרן פֿון װוינער 
װאָקזאַל אין אָװונט. עוזר'העשל האָט געקױפֿט בילעטן צווייטע קלאַס. אין קופּע 
זיינען געזעסן צוויי פּוױלישע אָפֿיצירן, אַ גלח, אַ פריצל, אַ שיקסע. די אָפֿיצירן 
האָבן געפֿלירטעט מיט דער שיקסע. דער גלח האָט אַזױ לאַנג געזיפֿצט, ביז 
ער האָט אַרױסגעקראָגן פֿון ערגעץ אַ קישעלע, אונטערגעלייגט אונטערן געזעס. 
דאָס פּריצל האָט אָנגעלענט דעם קאָפּ אָן אויסגעבעטן ווענטל, זיך צעכראָפּעט. 
איידל האָט אָנגעשפּאַרט דעם שטערן אָן עוזר-העשלס אַקסל, געפּרואווט אייג" 
דרימלען. זי איז געווען מיד פֿון די זאָרגן און גריבלענישן. ווען איידל איז דאָ 
געזעסן, אַקעגן דער פֿאַרטונקלטער שיין פֿון נאַכט-לאָמפּ, האָט זיך איר אויס- 
געוויזן, אַז זי איז נאָך יונג, זי איז עוזר-העשלס ווייב, און אַז זי פֿאָרט מיט אים 
אױפֿן האָניגחודש איבער דער שוייץ. איידל האָט ביז היינט נישט באַנומען 
פֿאַרװאָס עוזר-העשל האָט זי אָפּגעגט. זי האָט זיך נישט געקאָנט צוגעוואוינען 
אַז ער איז אַ פֿרעמדער. ער איז דאָך דער פֿאָטער פֿון איר זון. זי האָט קײינמאָל 
נישט ליב געהאַט קיין אַנדערן. עוזר'העשל האָט איר געהאַט צוגעזאָגט, אַז 
ער'ט קומען קיין פּאַלעסטינע. איידל האָט אַלץ נישט פֿאַרלױרן די האָפֿענונג, 
אַז נאָך אַלע אַװאַנטורעס און שיף-ברוכן װעט ער זיך אומקערן צו איר, דער 
ערשטער... 


עוזריהעשל האָט געלייענט אַ צייטונג: קאָנצענטראַציע-לאַגערן, טאָרטורן- 
קאַמערן, תּפֿיסות, עקזעקוציעס. יעדן טאָג זיינען אָנגעקומען פֿון נאַציידײטשלאַנד 
קיין זבאָנשין טראַנספּאָרטן אַרױסגעטריבענע יידן. אין שפּאַניע האָט מען נאָך 
אַלץ געשאָסן לאָיאַליסטן. אין עטיאָפּיע האָבן די פֿאַשיסטן געמאָרדעט די אייג" 
געבוירענע. אין מאַנדזשוריע האָבן די אאַפּאַנעזער געקוילעט כינעזער. אין 
סאָוועט-רוסלאַנד האָבן נישט אױפֿגעהערט די רייניקונגען. אין ענגלאַנד האָט 
מען נאָך אַלץ געפּרואװט זיך צונױפֿרעדן מיט היטלערן. דערביי האָט מען אַרױס" 
געלאָזט אַ ווייס פּאַפּיר, װאָס האָט פֿאַרבאָטן יידן צו קױפֿן באָדן אין ארץיישראל. 
די פּאָליאַקן האָבן שוין איינגעזען, אַז היטלער איז אַ שונא. די דייטשע פּרעסע 
האָט געפֿירט אַן אָפֿענע פּראָפּאַגאַנדע קעגן פּױלן. נאָר אין פּױלישן סיים האָט 
מען נאָך אַלץ זיך געפּשטלט ועגן דער יידישער שחיטה. די אָפּאָזיציאָנעלע 
צייטונגען האָבן געגעבן אָנצוהערן, אַז די פּױלישע אַרמײ, װאָס האָט אָפּגעקאָסט 
אַזױפֿיל מיליאָנען, איז נישט צוגעגרייט צום קריג. אין פֿאַל פֿון אַ מאָביליזאַציע 
וועלן אױספֿעלן שטיוול, מונדירן, ביקסן, קוילן, שוין נישט רעדנדיק פֿון עראָ" 
פּלאַנען, האַרמאַטן, טאַנקען, טראַנספּאָרטאַציע... 


דער עקספּרעס-צוג איז געלאָפֿן, געפֿײפֿט, פֿול מיט מיטן-נאַכטישער װאָ- 
רעניש. דורכן פֿענסטער האָבן זיך פֿאַרבײגעגליטשט פֿינסטערע וועלדער, בלינדע 
הייזער, קוימענס פֿון פֿאַבריקן. דער לאָקאָמאָטיוו האָט געשליידערט קנילן 
רויך, מחנות פֿונקען, װאָס זיינען אַראָפּגעפֿאַלן אויף דער תּבואה אין די פֿעלדער. 
גאָטס ועלט איז נישט געשלאָפֿן. יעדעס ביימל, יעדעס בלימל, יעדע זאַנג, 
האָט געצויגן יניקה פֿון דער ערד. דאָס אויבסט אויף די ביימער איז געװאָרן 
רייף. פֿײיגל האָבן געבויט נעסטן. די פֿליגל פֿון ווינט-מילן האָבן זיך געדרייט, 

די װאַסערן זיינען געפֿלאָסן. די שטערן אין הימל זיינען געגאַנגען זייער ועג. 
איז דער מענטש אַן אויסנאַם ? ניין, ער טוט זיין שליחות... 

אין דער פֿרי איז מען אָנגעקומען קיין גדיניע. עוזר-העשל האָט צום ערשטן 
מאָל דערבליקט דעם ים. ער האָט אױפֿגעבלאַנקט פֿונדערװײטנס װי אַ שפּיגל. 
אין פּאָרט זיינען געשטאַנען עטלעכע פּוױלישע קױיגס-שיפֿלעך. זיי האָבן זיך 
געוויגט אויף די װעלן, װי קאַטשקעס. אַן אױטאָבוס האָט געװאַרט אויף די 
פּאַסאַזשירן,. ס'האָט געהייסן, אַז מ'איז געקומען אַהער אויף זומער-וואוינונג, 
דער טאָג איז געווען פֿרילינגדיק-נעפּלדיק. פֿון ריסן און שפּאַלטן אין די װאָלקנס 
האָבן זיך דורכגעשניטן בלענדיקע שטיקער ליכט. ס'רוב עולים זיינען געווען 
יונגעלייט און מיידלעך. קיין קינדער האָט מען נישט אױפֿגענומען. די פֿרױען 
האָבן אָנגעטאָן שװאַרצע ברילן, צו באַשיצן די אויגן. די בחורים האָבן גע- 
רויכערט פּאַפּיראָסן, איבערגעטראָגן דאָס געפּעק. עטלעכע האָבן גערעדט העב- 
רעאיש. מ'האָט דאָ נישט געקאָנט זינגען און טאַנצן הורהס. אַלץ האָט געמוזט 
צוגיין שטיל. פֿונדעסטװעגן, ווען דער אױטאָבוס האָט זיך אַ לאָז געטאָן מיטן 
וועג קיין פּוצק, האָט אַ גרופּע גענומען זינגען אַ חלוציש ליד. דער שאָפֿער האָט 
אויף זיי אָנגעשריגן. 

-- איר האָט ניש' קאַ' געדולד ? עצ'ט זינגען אױפֿן ים!... 

-- עם ישראל חי! -- האָט אַ מיידל געטאָן אַ לעצטן זינג און איז געװאָרן 
אַנטשויגן, 

-- חי עד בלי די -- האָט איר געענטפֿערט שוין אָן געזאַנג א יונג אין 
אַ שװאַרצער בלוזע און מיט אַ קאָפּ צעשויבערטע האָר, 

מ'איז אויסגעשטיגן אין אַ דערפֿל, װאָס די לעצטע יאָרן האָט מען דאָרט 
געהאַט אױפֿגעבױט אַ פּאָר פּענסיאָנאַטן. די קולטור-ליגע און די יידישע גע 
זעלשאַפֿט פֿאַר לאַנדדקענטשאַפֿט האָבן דאָ געהאַט זומער-קאָלאָניעס. דער אױטאָ- 
בוס האָט זיך אָפּגעשטעלט ביי אַ באַראַק מיט נישט-געטינקטע וענט. אינע- 
װיײיניק האָבן אַראָפּגעקוקט די קראָקװעס פֿון דאַך. ט'האָט געשמעקט מיט פֿריש 
האָלץ, לאַם, מ'האָט אויסגעזעצט די געסט ביי נישט"געדעקטע טישן. מ'האָט זיי 
געגעבן אויף מיטאָג ברויט מיט פֿלאָנדרעס. פֿון די פּלאַטשיקע פֿיש מיט די 
ברוינע רוקנס און ווייסע בייכער האָט געשמעקט מיט ווייטע מקומות. דורך די 
פֿענסטער האָט מען דאָ געזען דאָס ווייסע זאַמד פֿון דער פּלאַזשע, די שױי- 
מיקע צונגען, װאָס האָבן געהאַלטן אין איין אָנלױפֿן און אין איין אָפּטרעטן, 
דער רויש פֿון די כװאַליעס האָט זיך צונױפֿגעמישט מיט דער שטילקייט. דער 
ים -- מיטן הימל. אַ שבתדיקע מנוחה האָט געשוועבט איבער די אָפֿענע שטחים, 
װאָס זיינען געבליבן די אייגענע זינט ששת-ימי-בראשית. מעוועס האָבן געמאַכט 
הקפֿות איבערן װאַסער, געקראַקעט. ווייט אַװעק, ביים עק האָריזאָנט, האָט זיך 
געשאָקלט אַ זעגל פֿון אַ שיפֿל, לאַנג און ווייס --- אַ מת אין תּכריכים... 

די זכרים און די נקבות זיינען גיך געװאָרן היימיש. מ'האָט גערעדט אַלע 
לשונות : יידיש, העברעאיש, פּױליש, דייטש. דער אױפֿזעער, אַ קליין מענטשל 
מיט אַ מגן-דוד אױפֿן לאַץ, האָט יעדעס מאָל געטאָן אַ פֿייף מיט אַ פֿײפֿל, אַ 
צייכן ס'זאָל זיין רואיק. אַ מיידל אַ לאַכערין האָט נישט אױפֿגעהערט כיכען. 

אַ יונג האָט אױיסגעטאָן איין שוך און געבליבן זיצן מיט אַ באָרװעסן פֿוס. טייל 
האָבן איבערגעפּאַקט די רענצלעך. אַנדערע האָבן זיך אַװעקגעלײגט אויף די 
בענק, געשנאָרכט. נאָך אַנדערע זיינען אַרױס אין דרויסן, זיך געשפּילט אין 
יאָגעלעך, אין פֿאַנדן. עוזר'העשל און איידל האָבן זיך געלאָזט שפּאַצירן לענג" 
אויס דעם בערגיקן ברעג, אויבן באַװאָקסן מיט סאָסנע-ביימער. ווייט האָט אױפֿ- 
געטויכט אַ דאַמפֿער. פֿון קוימען האָט זיך געשלענגלט אַ רויך. ס'איז שווער 
געווען צו וויסן צי שטייט ער, אָדער ער גייט; קומט ער נעענטער, אָדער ער 
דערווייטערט זיך, די כװאַליעס זיינען געװאָרן דאָ גרין װי גאַל, דאָ שװאַרץ, 
וי טינט. די רוקנס, קאַנטיק וי פֿעלז, זיינען פֿול געווען מיט רינצלעך. אויף 
די קעפּ זיינען געזעסן היטלען שוים. נישט ס'איז געווען אַ שטורעם, נישט ס'איז 
געווען שטיל, דער ים האָט זיך געהויבן װוי אַ געקעכטס, געבלעזלט, געשוימט. 
אינדן האָבן זיך געשפּאַרט. װאַסערדיקע חיילות, קאַמיק און קאַציק, געשלאָ- 
סענע װוי בערג-קייטן, זיינען אָנגעלאָפֿן פֿון אַלע זייטן, וי עמעצן אַרומצורינגלען, 
אַן אומגעזעענעם. באַלד זיינען זי אָפּגעטראָטן אויף הינטערוויילעכץ, װי אָפּי 
געטריבן פֿון אַ שם-המפֿורש. עוזר-העשל האָט זיך אָפּגעשטעלט, געגאַפֿט. די 
גאָטהײט האָט דאָ אָנגענומען דאָס געשטאַלט פֿון װאַסער. איידלס פּנים איז גע" 
װאָרן געלבלעך, וי זי װאָלט שוין באַצייטנס געקראָגן די ים-קראַנקהייט. 

זי האָבן אַרױפֿגעקלעטערט צום וועלדל, זיך אַװעקגעזעצט צװישן מאָך, 
נאָדלען, שלאָף-עפּעלעך. פֿון אַ פֿױלער צוייג זיינען אַרױסגעװאַקסן הינט- 
שװאָמען. אַרום אַ מוראַשניק האָט געווימלט מיט מוראַשקעס. די באַשעפֿענישן 
האָבן מיט זיך געטראָגן אייעלעך, שטענגעלעך, ווערימלעך. זיי זיינען געקראָכן 
זיג"זאַגיש, געטאַפּט מיט די קערפּערלעך, מיט אַמאָל זיך אומגעקערט אויף 
צוריק. קאָמאַרעס האָבן געזשומעט. אַ קוקו האָט געקוקעט. אַ פּיקהאָלץ האָט 
געפּיקט. די קאַלטע ווינטלעך, װאָס האָבן אָנגעבלאָזן פֿון באַלטיק, האָבן זיך 
צונוױיפֿגעמישט מיט די הויכן פֿון דער אָנגעװאָרעמטער ערד. איידל האָט אָנ" 
גענומען עוזר-'העשלס האַנט. 

--- עוזר:העשל, פֿאַרװאָס האָסטו אַזױ געהאַנדלט? 

עוזר'העשל האָט געשוויגן. 

--- איך אויף דיין אָרט װאָלט חתונה געהאַט מיט דער באַרבאַראַן -- האָט 
זי זיך אָנגערופֿן, אַליין נישט ויסנדיק צו װאָס זי זאָגט דאָס און וואוהין זי צילט, 
זי האָט נאָך אַלץ געהאַט אַ באַדערפֿעניש אַרוסצוברענגען דאָס נישט-דער" 
זאָגטע, װאָס איז געבליבן הענגען צװישן זיי, קיינמאָל נישט געקראָגן קיין 
תּיקון. אָדער אפֿשר האָט זי געװאָלט עפּעס אַרויסקריגן ביי אים! זי האָט 
זיך איינגעקוקט אין זיינע נעגל. ס'איז איר אױפֿגעפֿאַלן, אַז זיי זיינען נישט- 
געוויינלעך בלאָס. זי האָט באַטראַכט זיין נאָז, דאָס מויל, די אויגן, די אויערן. 
איז ער שיין ? איז ער מיאוס? זי האָט נישט געקאָנט ביי זיך אָפּפּאַסן. עפּעס איז 
דאָ אין זיין צורה, װאָס לאָזט זיך נישט אָנכאַפּן, אַ שטייגער װי די כװאַליעס 
אונטן, װאָס האַלטן אין איין בייטן די פֿאָרמען. איצט, ווען ער איז אַזױ געזעסן 
אָנגעשפּאַרט אויף אַ סאָסנע, האָט דאָס פּנים זיינס באַקומען אַן אויסטערלישע 
איידלקייט. איבערן הויכן שטערן האָבן געציטערט גאָלדיקע קייקעלעך. פֿון די 

העל-בלויע ברייט-צעעפֿנטע אויגן האָט אַרױסגעקוקט אַ קינדישע תּמימות. אויף 
די דינע ליפּן בלויז איז געהאָנגען אַ שאַרפֿקײט, אַ ביטערניש. איידל האָט ביז 
היינט נישט געקאָנט דערגיין װאָס אייגנטלעך ס'פּיײיניקט אים. ליידט ער דער- 
פֿאַר װאָס ער האָט נישט געמאַכט קיין קאַריערע! בענקט ער נאָך עמעצן? 
איז ער פֿײיזש קראַנק! זי האָט אים געװאָלט פֿרעגן, נאָר זי האָט געוואוסט, אַז 
די רייד זיינען אומזיסט. ער'ט זאָגן דאָס, װאָס װעט אים גראָד אײינפֿאַלן. אָדער 
אפֿשר ווייסט ער אַלין אויך נישט?... 

פֿאַרנאַכט-צו זיינען די עולים פֿונסנײ איינגעזעסן אין אױטאָבוס. עוזר. 
העשלען האָט מען נישט אַרינגעלאָזט. קרובים האָבן נישט געהאַט קיין רעכט 
מיטצופֿאָרן. איידל האָט זיך מיט אים צעקושט, אַ וייל געבליבן אויף אים 
הענגען. דאָס פּנים זיינס איז געװאָרן פֿײיכט און געזאַלצן. דערנאָך האָט זי אים 
דערלאַנגט די האַנט. די װאַליזע איז געהאַט געבליבן אין אױטאָבוס. ער איז 
געשטאַנען און אָנגעקוקט וי אַלע שטייגן איין,. איידל האָט נישט געהאַט קיין 
זיץ"אָרט ביים פֿענסטער, זי האָט צו אים געפֿאָכעט מיט אַ זשורנאַל. ער האָט 
צוריקגעפֿאָכעט. די לעצטע רגע, איידער דער אױטאָבוס האָט גערירט, האָט 
זי געטאָן אַ רוף: עוזר-העשל! ס'איז געווען װי זי װאָלט זיך דערמאָנט אָן 
עפּעס, װאָס זי האָט פֿאַרגעסן. ער האָט געטאָן אַ לויף אינדערקרום, נאָר דער 
אױטאָבוס איז אַװעק, איבערגעלאָזט אַ געשטאַנק. עוזר-העשל איז געשטאַנען, 
געקוקט אַ באַנומענער אויף דעם שאָסײי, װאָס האָט זי געטאָן אַזאַ געשריי? --- 
האָט ער זיך געפֿרעגט --- װאָס האָט זי געװאָלט זאָגן אין דער איינער סעקונדע ? 

בלייבן דאָ איבער-נאַכט האָט נישט געהאַט קיין זין. ער האָט מאָרגן אין 
דער פֿרי געדאַרפֿט געבן אַ לעקציע אין אחבצלת". ער האָט אָפּגעשטעלט אַ 
פֿאַרבײגײער, געפֿרעגט אויף אַ באַן. ער האָט זיך אומגעקערט קיין גדיניע, 
איינגעשטיגן אין אַ שנעל-צוג קיין װאַרשע. אַלץ איז געווען װי אַ חלום : דער 
ים, װאָס ער האָט צום ערשטן מאָל דערזען צו עטלעכע און פֿערציק יאָר; 
איידלס נסיעה קיין ארץ-ישראל. ס'האָבן אױפֿגעטױכט די פּנימער פֿון די 
אַנדערע עולים, פֿאַרװאָס זיינען זיי עפּעס יידן ? פֿאַרװאָס קערן זיי זיך אום 
קיין ארץ-ישראל נאָך צוויי טויזנט יאָר גלות?... 

עי 


קאַפּיטל זעכגיק 


די צייטונגען האָבן געשריבן פֿון מלחמה. היטלער האָט פֿאַרלאַנגט דעם קאָרידאָר 
און אויבער-שלעזיען פֿאַר אַ צולאָג. ענגלאַנד און פֿראַנקרײיך האָבן גאַראַנטירט 
די פּויילשע גרענעצן. נאָר די פֿאַמיליע מושקאַט איז היינטיקן זומער, גלייך 
וי אַלע יאָר, אַרױסגעפֿאָרן אויף דאַטשע אויף דער אָטװאָצקער ליניע. ניוניע 
האָט געהאַט זיין אייגנס אַ וויליע אין שווידער. פּיניעלע האָט אָפּנענומען אין 
פֿאַלעניץ אַ הױיז פֿאַר זיך און ר' אַהר'לען. לאָטע האָט דאָרט אויך געוואוינט, 
קאָפּל און לאה זיינען געזעסן אין אַ פּענסיאָנאַט אין אָטװאָצק. הדסה און דאָשקע 
זיינען געבליבן אין שרודבאָרואוו ביי װאַניאַ דעם קאַצאַפּ. מאַשאַ האָט שוין 

געהאַט אַ וויזע קיין אַמעריקע און זי האָט גענומען אַ צימער נעבן הדסהף 
סטעפֿע און דאָשע זיינען אַרױיסגעקומען צו איר און הדסהן יעדן שבת. אַביגדור, 
אַבראַמס איידעם, האָט געװאָרנט, אַז ס'איז אַ נאַרישקײט איצט צו בלייבן אין 
פּױלן. יעדע מינוט קען װערן אַ בהלה. ער האָט איינגעטענהט סיי מיט ר' 
אַהר'לען, סיי מיט לאהן, זיי זאָלן אַװעק װי לאַנג ס'איז צייט. ער האָט גע" 
שוואוירן, אַז ווען ער, אַביגדור, האָט אַ וויזע, װאָלט ער דאָ נישט באַלעמוטשעט 
קיין איין טאָג. אָבער די אויסלענדישע געסט האָבן זיך נישט געאיילט. ר' אַהר'לע 
האָט דאָ אין װאַרשע צונױפֿגענומען כּתבים, װאָס זיינען געבליבן פֿון פֿאָטער, 
ר' משה-גבריאלן, פֿון ר' יחיאל ביאַלאָדרעװנער און אַפֿילו פֿון אַלטן בילאָ- 
דרעוונער, דעם קאָצקערס תּלמיד. חסידים האָבן גענומען פּרענומעראַנטן 
נגידים האָבן געגעבן צושטייער. ר' אַהר'לע האָט אױספֿאַרריכט די כּתביייד, 
זיי אַװעקגעשיקט צו אַ דרוקער. ר' אַהר'לע איז אַליין געווען דער מגיה. אַ חוץ 
דעם האָט ר' אַהר'לע צונױפֿגענומען אַ נייע חברה עולים פֿאַר דער קאָלאָניע 
.נחלת יחיאל". דער רבי האָט אויסגעפּועלט ביים פּאַלעסטינע-אַמט מזאָל זי 
צוטיילן סערטיפֿיקאַטן. די אַגודה האָט צוגעהאָלפֿן. מ'האָט געדאַרפֿט אָנקומען 
צו מלכות. מ'האָט כּסדר געמוזט בעטן טובות, שיקן שתּדלנים. ס'זיינען געווען 
אַלערלײ פּלאָנטערנישן מיט געלט, דאָקומענטן, בירגערשאַפֿט, מיליטער-דינסט, 
דער רבי איז געווען פֿאַרטאָן פֿון גאַנץ פֿרי ביז שפּעט בײנאַכט. עטלעכע מאָל 
אַ װאָך איז ער צוגעפֿאָרן קיין װאַרשע. ר' אַהר'לע האָט געוואוסט, אַז ס'איז 
שעת חירום, נאָר װאָס איז דער אױפֿטו פֿון אַנטלױפֿן ? װאָס ס'עט זיין מיט כּל- 
ישראל, װעט אויך זיין מיט ר' ישראל. אַ פּאַסטוך לאָזט נישט איבער די שאָף. 
דער רבי האָט גערעכנט, אַז היטלער, דער ימח-שמוניק, װעט זיך נישט איינ- 
שטעלן צו האַלטן מלחמה מיט ענגלאַנד און פֿראַנקרײיך, מלכים אַדירים. טיף 
ביי זיך האָט דער רבי געהאַט אַ הרגשה, אַז די לעצטע מינוט װעט געשען אַ 
נס. שוין"זשע זאָל מען אין הימל װעלן חלילה אומברענגען די יידן אין פּױלן? 
ר' אַהר'לע האָט זיך אָנגעגורט מיט בטחון. 

-- ס'איז דאָ אַ בורא-עולם... די װעלט איז ניש' הפֿקר!... 

קאָפּל האָט זיך פֿאַרלאָזט אױפֿן אַמעריקאַנער פּאַס. קאָפּל האָט גערעדט, 
אַז די מלוכהלעך אין יוראָפּ ציטערן פֿאַר אַמעריקע. זיי קאָנען זיך רייסן ביי 
די נעז, נאָר קיין אַמעריקאַנער בירגער וװעלן זיי נישט אָנרירן. װי לאַנג ס'איז 
דאָ אין װאַרשע דער אַמעריקאַנער קאָנסול האָט ער, קאָפּל, זי אַלע אין דר'ערד. 
דערצו איז ער אַן אַלטער מאַן, אין די זיבעציקער. װאָס קאָן מען אים טאָן! 
שיטן זאַלץ אױפֿן וויידל. ניו-יאָרק װעט אים נישט אַנטלױפֿן. ער איז דאָרט 
איינער אַליין, אָן קרובים, אָן פֿרײנט. ער זיצט אין דעם אַפּאַרטמענט זי" 
נעם און הערט די ראַדיאָ, אָדער ער גייט אַראָפּ אין פּאַרק לייענען אַ צייטונג. 
אין סאַראַטאָגאַ ספּרינגס שפּילט ער צומאָל אויף די פֿערדלעך, דאָס אַלץ. 
אין װאַרשע האָט קאָפּל געהאַט אַ זון, אַ שנור, טעכטער, איידעמס, אייניקלעך. . 
ער האָט דאָ אױסגעפֿונען אַלטע גוטע-ברידער. לעאָן אָקסענבערג און זיין 
ווייב, רייצעלע, זיינען שוין לאַנג געלעגן אויף דער גענשע. אָבער די טעכטער 
האָבן אױפֿגענומען קאָפּלען מיט אָפֿענע אָרעמס. איטשעלע פּעלצעװיזנער איז 

געווען טויט. אַ פֿערד האָט אים דערלאַנגט אַ שטויס, אַרױסגעזעצט די קיש- 
קעס. דאַװיד קרופּניק איז געשטאָרבן פֿון אַ לונגן-אָנצינדונג. אָבער דאָס 
ווייב זיינס, די געוועזענע פֿרױ גאָלדסאָבער, איז נאָך אַרומגעקראָכן און גע- 
רויכערט די ציגאַרעטלעך, װאָס זיינען אַ רפֿואה צו אַסטמאַ. לעאָן דער גייער 
און דער געלער מאָטיע פֿלעגן נאָך קומען צו איר מאַכן אַ קערטל. קאָפּל האָט 
געבראַכט אַ פֿלאַש בראָנפֿן, אַ פֿונט ברוסט, אַ שאַכטל סאַרדינען. די אַלטע 
לייט זיינען אָפּגעזעסן ביז שפּעט, דערציילט מעשיות פֿון אַמאָל, לעאָן דער 
גייער איז געװאָרן אויף דער עלטער הויט-און-ביין. ער האָט גערעדט און גע- 
ציטערט. ער האָט געזאָגט יאָ, נאָר דער קאָפּ האָט זיך געטרייסלט אויף ניין, 
ער האָט זיך אױפֿגעהאַלטן ביי אַ טאָכטער, נאָר אין דער פֿרײער צייט האָט 
ער נאָך אַלץ אונטערגעהאַנדלט מיט מציאות. ער פֿלעגט יעדעס מאָל זאָגן דאָס 
אייגענע : 

-- נו, קאָפּל, װאָס מאַכסטו? ביסט אָליראַיט, האַ? 

קאָפּל האָט זיך צעלאַכט. 

--- פֿאַרװאָס זאָל איך נישט זיין אָליראַיט? כ'האָב פּלענטי אָנגעגנבעט... 

די באַרימערײען וועגן די גנבות זיינען געװאָרן ביי קאָפּלען אַ משוגעת. 
ער האָט יעדעס מאָל פֿונסנײי דערציילט די געשיכטע װי ער האָט באַגנבעט 
ר' משולם מושקאַטס קאַסע. די סומע איז מיט יעדן מאָל געװאַקסן. ער האָט אָפֿן 
גערעדט פֿון דעם טרפֿהנעם ברייזל, װאָס ער האָט געטריבן אין ניו-יאָרק. לאה 
האָט זיך געבעטן, ער זאָל זי נישט פֿאַרשעמען. די טעכטער זיינען געװאָרן 
רויט. די איידעמס האָבן זיך געקרימט. מאָניעק האָט געװאָרנט דעם פֿאָטער, 
אַז אויב ער'ט נישט אױפֿהערן פּלאַפּלען, װעט ער מיט אים איבעררייסן. מאָניעק 
איז געווען אַ הױיפּט-בוכהאַלטער אין אַ ברויט-מיל, געקראָגן הונדערט און צען 
זלאָטעס אַ װאָך. נאָר קאָפּל האָט זיך אויסגעלאַכט, 

-- נאַר, װאָס שעמסטו דיך? אַ גנב בלייבט אַ גנב... 

און ער האָט געגעבן דעם זון אַ קיצל מיטן שפּיץ-פֿינגער צװוישן די ריפּן, 

-- ר'איז נעבעך עובר-יבטל -- האָט געזאָגט דער איידעם, דער קאַמאַשנ- 
מאַכער, איפּעס מאַן. 

ביי דער פֿרױ קרופּניק האָט מען קאָפּלען געלאָזט זיך אויסרעדן. ער האָט 
אַרױסגענומען די טרעוולערס טשעקס און געוויזן: הונדערטערס, פֿופֿציקערס, 
צװואַנציקערס, צענערלעך. ער האָט געלאָזט אָנקוקן די באַנק-ביכלעך, ער האָט 
געגעבן צו פֿאַרשטײן די ,גרינע" אַלערלײ מאַכינאַציעס מיט ריעל:עסטייט, 
סטאָקס, באָנדס, און װי ס'אַרבעטן די גענגסטערס, די ראַקעטירער, די באַנק- 
רויבער, די האָלד-אָפּניקעס. ער האָט אויסגעלאַכט די װאַרשעװער אונטערוועלט. 
אַלץ װאָס זיי קאָנען, די וואוילע יונגען, איז עפֿענען אַ שלאָס מיט אַ וויטרע, 
אָדער פֿאַרפֿעצן אַ מעסער. אַמעריקאַנער חברה-לייט פֿאָרן-אַרום אין אױטאָמאָ- 
בילן, שיסן מיט מאַשין-געווער. זיי עפֿענען סײפֿן פֿינף אינטשעס די גרעב. 
מ'באַפֿאַלט אין װאָל-סטריט טראָקס מיט באַנקנאָטן. דער געלער מאָטיע, װאָס 
איז שוין איצט געווען אינגאַנצן ווייס, האָט דערמאָנט, אַז מיט אַ צייט צוריק 

האָבן װאַרשעװער גנבים אױסגעגראָבן אַ טונעל צו דער באַנק פּאָלסקי נאָר 
קאָפּל האָט אַװעקגעמאַכט מיט דער האַנט. 

-- אויך מיר אַ באַנק!... 

לאה האָט אים אויסגעמיטן, לאָטע, די שטיף-טאָכטער, האָט מיט אים נישט 
גערעדט. שמעון בענדל, דער איידעם פֿון פּאַלעסטינע, האָט אים נישט געװאָלט 
אָנקוקן, אין פּענסיאָנאַט אין אָטװאָצק איז קאָפּל אַרײן אין קיך, גענומען וייזן 
די קעכינס װי מ'קאָכט אין אַמעריקע. הייס װאַסער צאַפּט מען פֿון דער װאַנט. 
אין יעדער שטוב איז דאָ אַן אייז-באַקס אָדער אַ פֿרידזשידער. געפֿעס װאַשט 
מען אין סינק מיט אַ כּשרן זייף. פֿרוכט און גרינסן זיינען צוגעגרייט אין פֿאַר- 
טיקע קענדלעך. די געסט האָבן זיך אַרומגעשטעלט, געשמייכלט. קאָפּל האָט 
אַרײנגעשלאָגן צוויי אייער אין אַ פֿאַן, אַרױפֿגעשטעלט אױפֿן פֿײיער. אָנשטאָט 
איבערצודרייען דעם פֿאַנקוכן מיט אַ לעפֿל, האָט ער אים איבערגעדרייט אין 
דער לופֿט. די קעכינס האָבן געשמוצערט מיט די ליפּן 

-- אַמעריקאַנער קונצן!י.. 

אַז לאה האָט דאָס בייגעוואוינט, פֿלעגט זי גלייך אַװעק צו זיך אין צימער. 
ווען קאָפּל איז אַרײינגעקומען, האָט זי זיך אָנגערופֿן: 

-- כ'האָב עס כּשר פֿאַרדינט... אַז כ'האָב פֿאַרביטן משה"גבריאלן אויף 
קאָפּל משרת, בין איך װערט דעם שטעקן... 

כ'קאָן דיך איצט אויך אָפּגטן -- האָט קאָפּל געענטפֿערט. -- כ'על דיר 
צאָלן אַלימאָני... 

לאה האָט אָנגעטאָן אַ זומער-שאַלעכל, גענומען דעם טאַש, אַ שטעקעלע, 
אַװעקגעשפּאַנט קיין שרודבאָרואוו. זי איז געגאַנגען איבער די זאַמדן, יעדעס 
מאָל אױסגעטאָן אַ שוך, אויסגעשאָקלט דעם שטויב. בײנאַכט פֿלעגט צומאָל 
לאהן באַפֿאַלן אַ פּחד, אַז זי'ט דאָ בלייבן שטעקן אין פּױלן. בײיטאָג האָט די 
אימה זיך אױיסגעװעפּט. דער הימל האָט געהויערט אַן אויסגעלייטערטער, אַ 
טיף-בלויער. אַ גאָלדענע זון האָט געהאָנגען איבער די סאָסנעס, די װיליעס, 
די טעלעגראַף-שטאַנגען. פֿײיגעלעך האָבן געצוויטשערט. באַנען זיינען געפֿאָרן 
אַהין און צוריק. בחורים האָבן אָנגעטאָן די מיידלשע שאַלעכלעך. מיידלעך האָבן 
גענומען ביי די יונגעלייט די שטעקעלעך. גראַמאָפֿאָנען האָבן געגאָרגלט חזנישע 
שטיקלעך. הענדלערס אין לאַנגע קאַפּאָטעס האָבן זיך אַרומגעטראָגן מיט 
קויבערס אויבסט, מיט אַלערלײ ווייבערשע שמאָכטעס. לאהן האָבן זיך דער" 
מאָנט די מיידלשע איאָרן. דאָ, אויף די אייגענע זאַמדן, איז זי אַרומגעגאַנגען 
און פֿאַנטאַזירט פֿון קאָפּלען. אַזאַ משוגעת!... אין שרודבאָרואוו איז לאה 
געווען ביי זיך אין דער היים. הדסה האָט איר אָנגעצאַפּט קאַלט װאַסער פֿון 
ברונעם. דאָשקע האָט זי געקושט. לאה האָט יעדעס מאָל מיטגעבראַכט אַ מתּנה. 
װאַניאַס שיקסעס האָבן אַרום איר אַרומגעטאַנצט, נאָר געפֿלײסט זיך זי צו 
באַדינען, מאַשע איז אַרױסגעקומען פֿון איר שטיבל. לאה האָט געװאָרפֿן אויף 
דער טאָכטער זייטיקע בליקן. אין די לאַנגע יאָרן װאָס לאה האָט זי נישט גע- 
זען, האָט זי זיך געהאַט פֿאַרענדערט נישט צום דערקאָנען. פֿון געשוירענעם 
קאָפּ האָבן אַרױסגעקוקט אַ סך גרויע האָר. זי האָט באַקומען אַ פֿאַרגױישטע 

צורה. װיפֿל לאה האָט זיך נישט באַמיט זיך צו דערנעענטערן צו איר, האָט זי 
נישט געקאָנט דורכברעכן די װאַנט. דאָס ערגסטע איז װאָס מאַשע האָט גע- 
האַט פֿאַרגעסן יידיש, זי האָט גערעדט אַ קוידערוועלש פֿון פּױליש מיט יידיש. 
לאה האָט געשאָקלט מיטן קאָפּ, 


--- װאָס לייענסטו, מאַשע, האַ? 
-- אַ בוך. 

-- װאָס פֿאַר אַ בוך ? 

-- אַװי, אַ פּאָװיעשטש... 

-- כאָטש אינטערעסאַנט, האַ? 
-- טאַק סאָביע... 


-- פֿרײסט זיך גאָרנישט װאָס דו פֿאָרסט קיין אַמעריקע? -- האָט לאה 
זי געפֿאָרשט, 

-- יאָ, כ'פֿרײ מיך .. . 

מאַשע איז אַרױס אויף דער װעראַנדע, זיך אַװעקגעזעצט אויף הדסהס 
צולייג-בעטל, ווייטער געלייענט. דער הונט האָט צוגעשלייכט, זיך אַװעקגעלײגט 
ביי די פֿיס. װאַניאַס שיקסלעך האָבן זיך צוגעשאַרט, געבעטן די פּאַני מאַשאַ 
זאָל זיי דערציילן אַ מעשהלע. אין די יאָרן װאָס מאַשע האָט געואוינט מיט 
יאַן זאַזשיצקין אויף דער אױאַזדאָװער אַלײען האָט זי זיך געהאַט אָפּגעוואױנט 
פֿון אַלץ און אַלעמען : פֿון דער מוטער, די ברידער, דער שוועסטער, דער משפּחה. 
מאַשע האָט זיך קיינמאָל נישט געקאָנט צוגעוואוינען צו דעם געדאַנק, אַז די 
מאַמע האָט אָפּגעגט דעם גאָטזעליקן פֿאָטער, חתונה געהאַט מיט דעם זיידנס 
משרת. די אַמעריקאַנערין מיט די זילבער:ווייסע האָר און מיט דעם וואולגאַר- 
רויטן פּנים איז איר געווען פֿרעמד. זי האָט נישט געאַנט צו װאָס מ'נעמט זיך 
אין דעם ווייטן אַמעריקע. די רייד וועגן זיך מגייר זיין זיינען איר פֿאָרגעקומען 
אומזיניק. נישט זי איז געווען אַן איבערגעגעבענע קויסטין, נישט זי קאָן נעמען 
ערנסט יידישקייט. אין װאָס זאָל עס באַשטיײן ? זי האָט נישט קיין באַדערפֿעניש 
צו גיין אין ווייבער-שול, אָדער אין מקווה. ס'איז אי איבערהויפּט אַלץ איבער- 
דריסיק, 

פֿון דעם פֿרימאָרגן אָן װאָס מאַשע האָט אַ זופּ געטאָן פֿון פֿלעשל יאָדינע 
האָט דער געדאַנק וועגן זעלבסטמאָרד זי מער קינמאָל נישט אָפּגעלאָזט. קיין 
סם װעט זי מער נישט אייננעמען אָבער ס'זיינען דאָ אַנדערע מיטלען זינט 
מאַשע האָט אָנגעהויבן זיך באַמיען וועגן אַ פּאַס קיין אַמעריקע, האָט זי יעדן 
טאָג געקלערט וועגן אַרױיסשפּרינגען פֿון דער שיף, װאָס קאָן זיין אַ שענערער 
טויט וי זיך אַרײנשלײדערן צוישן די כװאַליעס, פֿאַרזונקען ווערן אין אָפּגרונט ? 
זי איז צו-אַלט אָנצוהויבן פֿונסנײ. זי האָט שוין באַצײיטנס פֿאַרלױרן דעם 
ווייבערשן שטייגער... 

א 

שִׁׂמעון בענדל (שרוך) און שאָשע זיינען אַרױסגעפֿאָרן קיין גראָכאָוו אויף 
דער הכשרה-פֿאַרם, שמעון האָט אַליין באַקומען זיין הכשרה אין גראָכאָו. ער 
איז געווען פֿון די גרינדער. אין עס-זאַל איז געהאָנגען אַ פֿאָטאָגראַפֿיע פֿון 
אַ גרופּע עולים. שמעון איז געווען צווישן זיי. די גרויסע טשופּרינע זיינע האָט 
אַפֿערגעקוקט איבער אַלעמענס קעפּ. איידער שמעון איז אַװעק קיין ארץיישראל 
האָט ער געשאָנקען זיין ביבליאָטעק דער פֿאַרם. אויף די טאָוולען האָט זיך גע- 
פֿונען זיין חתימה. אין אַן ארץ-ישראל-אַלבום, װאָס די גראָכאָװער האָבן געהאַט, 
זיינען געווען בילדער פֿון שמעונס פּרדס. אַ חוץ זיין טויגעוודיקייט אין גער" 
טנעריי, האָט שמעון אַרױסגעװיזן קענטשאַפֿט אין בויען צריפֿים פֿאַר ערשט" 
אָנגעקומענע חלוצים. פֿאָרמעל אַ קאַפּיטאַליסט, איז ער פֿונדעסטװעגן געבליבן 
אַ חבר פֿון ;החלוץ". איצט איז שמעון געפֿאָרן אָנקוקן זיין גראָכאָוו. ער איז 
איינגעשטיגן אין דער קליין-באַן נעבן דער פּראַגער בריק. אין װאַגאָן זיינען 
געזעסן: אַ גויע מיט צוויי מילך-בלעכן, אַ סאָלדאַט, אַ קליין גויעצל מיט אַ 
פּאָר גרויסע װאָנסן, צוויי מיידלעך, װאָס האָבן געשמועסט צװישן זיך פֿראַנ" 
צויזיש. שמעון און שאָשע האָבן זיך אַוועקגעזעצט איינער אַקעגן אַנדערן. דער 
טאָג איז געווען אַ װאַרעמער, אַ זוניקער. שאָשע האָט געטראָגן אַ געבלימלט 
קלייד, ווייסע שיך, אַ שטרוי-הוט, װאָס האָט איר נאָכגעהאָנגען אויף די אַקסלען. 
שמעון האָט גערויכערט אַ פּאַפּיראָס, מיט געניטשאַפֿט אַרױסגעקוקט אינדרויסן 
דאָ אין פּוילן מוז מען נישט ציטערן איבערן יעדן דונאַם ערד. אויף גאַנצע 
קילאָמעטערס האָבן זיך געצויגן פּאָלאַנעס, װאָס מ'האָט גרינג געקאָנט פֿאַרי 
װאַנדלען אין פֿעלדער אָדער סעדער. אויף די פֿעלדער האָט מען ס'רוב געהאַט 
פֿאַרזעצט קאַרטאָפֿל. אויף די צעאַקערטע בייטן האָט נאָר װאָס אָנגעהױיבן אַרוס- 
שפּראָצן דער כמיעל. שמעון האָט געבלאָזן קייקעלעך רויך פֿון די נאָזילעכער, 
געקנייטשט דעם שטערן. דאָ איז פֿאַראַן אַלץ: רעגן, מיסט פֿון בהמות, ריינע 
ערד, דאָרט מוז מען האַלטן אין איין באַװאַסערן, אין איין ריניקן פֿון שטיינער. 
דערצו איז דער אַראַבער יעדע רגע גרייט דיר אַרײנצושטעכן אַ מעסער אין 
רוקן. פֿאַר אַ צולאָג האָט ענגלאַנד אָפֿן פֿאַרראַטן דעם ישוב, אַרױסגעגעבן 
גזרות קעגן אימיגראַציע, פֿאַרבאָטן דעם ייד צו קױפֿן באָדן. ס'ווערט אַלץ 
שווערער פֿון טאָג צו טאָג. נו, איז װאָס? נישטאָ פֿאַרן ייד קיין אַנדער אָרט. 
מ'עט דורכקומען אַלע שטרויכלונגען. אַז מ'האָט אייסגעהאַלטן צוויי טויזנט 
יאָר, װעט מען דאָס אויך איבערקומען. שמעון האָט גענומען אונטערברומען 
ביאַליקס אַ שיר. 
לא נחלת אחוזה, לא גג וצל קורה -- 
ומה כל החרדה ומה כל המורא ? 


לא דין ולא רחמים, לא נקם ושלם -- 
ולמה תחרישו ? פֹּה שימו לאלם !... 


שמעון האָט אַרױיסגענומען פֿון קעשענע אַ יידישע צייטונג, אַריינגעקוקט. 
יאָ, ס'עט באַלד זיין אַ מלחמה. היטלער װעט זיך אַ לאָז טאָן איבער פּױילן 

מיט מיליאָנען נאַציס. די איטאַליענער וװועלן אַטאַקירן מצרים. דער טערק װעט 
אַװודאי אויך צושטיין צו די פֿאַשיסטלעך. אַן אַלטע ליבע. די אַראַבער ועלן 
מיטגיין. דער מופֿטי איז אַ גאַנצער בן"בית ביי היטלערן. איי, ט'דאָ זיין אַ 
חתונה!.. . אַ שיין פּנים װעט האָבן דער ישוב ! ער האָט געװאָרפֿן אויף שאָשען 
אַ בייזן בליק. 

-- שאָשע, אנו נוסעים אחרי השבת! 

-- מי לא נותן לך ? -- האָט שאָשע געענטפֿערט אויף איר גרייזיקן העב- 
רעאיש, און אויף יידיש האָט זי צוגעגעבן: מײנסטאַלבן... 

-- אקח אווירון ! 

-- נו, מילא. אתה לא יכול לחיות אם יש לי מעט תענוג... 

-- בר-אווז!... 

--- סטאַציאַ גראָכאָוו! -- האָט דער קאָנדוקטאָר אױסגערופֿן 

שמעון האָט אָנגענומען שאָשען ביים אָרעם, אויסגעשטיגן. די צוויי מייך- 
לעך, װאָס האָבן גערעדט פֿראַנצױיזיש, זיינען אויך אויסגעזעסן. דאָס לאָקאָמאָ- 
טיוול, װאָס האָט אויסגעזען וי אַ סאַמאָװאַר, האָט זיך צעקוויטשעט, צעצישעט, 
אַ זצץ געטאָן מיט רויך, מיט פּאַרע. מעשה-לאָקאָמאָטיו, זיך אַװעקגעלאָזט 
איבער די שמאָלע רעלסן מיט די קודצע װאַגאָנדלעך, װי שפּילצייג. די פֿראַנ- 
צויזינס האָבן גלייך גענומען רעדן צו שמעונען, פֿרעגן אויף עפּעס. ער האָט 
נישט געקאָנט קיין פֿראַנצױיזיש, נאָר ער האָט פֿאַרשטאַנען, אַז זיי פֿרעגן זיך 
אויף דער פֿאַרם, ער האָט זיי געגעבן אַ צייכן זיי זאָלן אים נאָכגײן. ער האָט 
געדענקט דעם וועג, וי ער װאָלט דאָ געווען ערשט נעכטן. ער האָט אױיסגעשפּיצט 
די ליפּן, געפֿײפֿט. די לופֿט איז געווען פֿול מיט צוויטשערניש פֿון פֿײיגל, מיט 
גרילצעניש פֿון פֿעלד-גרילן, אַ הונט איז געלאָפֿן איבערן וועג, מיט אַמאָל זיך 
אָפּגעשטעלט, אָנגעשטעלט די אויערן, גענומען איילן אויף צוריק, װי פֿון אַ 
הינטישן טעות. ביידע פּאָרלעך האָבן איצט געטרעטן אויף אַ שמאָלן שטעג, 
איבער אַ לאָנקע, װאָס האָט, דוכט זיך, שוין געהערט צו דער פֿאַרם. מיט 
אַמאָל זיינען אױיסגעװאַקסן די אַלטע-באַקאַנטע געבייען: די שטאַלן, דער עס- 
זאַל, דער באַראַק. ס'האָט געטאָן אַ שמעק פֿון צעאַקערטער ערד, קי-מיסט 
און נאָך עפּעס טיף-איינגעבאַקנס. די מיידלעך הינטן האָבן גענומען פּלאַפּלען 
געדיכטער, ווייזן מיט די פֿינגער. ס'איז אַנטקעגנגעקומען אַ נידעריק מיידל 
מיט געשוירענע האָר, אין אַ סיצן קלייד, אין צעטרעטענע שיך אויף די באָרװעסע 
פֿיס, דאָס פּנים ברוין וי ביי אַ ציגיינערין. די שװאַרצע אויגן האָבן געשמייכלט, 
עס האָט געווייעט פֿון איר מיט אַן ארץיישראלדיקער היימישקייט. שמעון האָט 
געפֿרעגט אויף דעם מנהל, דאָס מיידל האָט געוויזן אַ מויל ווייסע ציין. זי האָט 
געהאַט געהערט פֿון שמעון שרוך. זי האָט גערעדט העברעאיש, געזאָגט, אַז 
די חברים זיינען אַלע אױיפֿן פֿעלד, זי האָט פֿאַרבעטן די אורחים אין עס-זאַל, 
זי האָט אויך געקאָנט אַביסל פֿראַנצױזיש. זי האָט זיך צערעדט מיט די מיידלעך. 
ס'האָט זיך אַרױסגעװיזן, אַז זיי זיינען זשורנאַליסטינס, מיטאַרבעטערינס פֿון אַ 
פּאַריזער צייטונג. זיי האָבן געוויזן לעגיטימאַציעס. באַלד האָבן אױפֿגעטױכט 
נאָך אַ פּאָר חלוצים און חלוצות. ס'איז געװאָרן אַ רעדל. אפֿשר װויל עמעצער 

זיך אָפּװאַשן ? אָט איז אַ פּלומפּ. אפֿשר איז מען הונגעריק? מיטאָג װעס זיין 
אין אַ צוויי שעה אַרום, אָבער מ'קאָן דערווייל קריגן אַ שטיקל ברויט און אַ 
גלאָז פֿריש-געמאָלקענע מילך. מ'האָט אַרײנגעפֿירט די געסט אין אַ געביידע, 
וואו ס'האָט זיך געפֿונען די ביבליאָטעק. ס'איז דאָ אויך געװען אַ זאַל מיט 
בענק און אַ בינע, װאָס איז איצט געווען האַלב פֿאַרהאָנגען מיט אַ פֿאָרהאַנג. 
אויף די נישט-געטינקטע ווענט האָבן געהאָנגען פּאָרטרעטן פֿון פּינסקער, הערצל, 
נאָרדױ, טשלענאָוו, אוסישקין, באָראָכאָוו, גרינבוים. ס'זיינען דאָ געווען אָנ" 
געשריבן אַלערלײ לאָזונגען. אויף אַ שטול, װאָס האָט אַפֿערגעקוקט פֿון הינטערן 
פֿאָרהאַנג, איז געלעגן אַ פּעלערינע. מ'האָט דאָ, אַפּנים, געשפּילט טעאַטער, 
אָדער מ'האָט געמאַכט פּראָבן. פֿון דאָרט איז שמעון אַריין אין ביבליאָטעק, 
אין זיין צייט זיינען דאָ געווען בלויז אַ פּאָר הונדערט ביכער. איצט זיינען דריי 
שטובן פֿול מיט פֿאַכן פֿון אונטן ביז אַרױף. אויף טישן זיינען געלעגן די לעצטע 
ארץ-יישראלדיקע אױסגאַבן, דאָ איז דער חלוצישער זשורנאַל וואו ער, שמעון, 
שרייבט אַמאָל אַן אַרטיקל ועגן פּראַקטישע ענינים. ער האָט געעפֿנט, געטאָן 
אַ מיש, געפֿונען זיין נאָמען שװאַרץ אויף ווייס. עמעץ האָט מיט אים געפֿירט אַ 
פּאָלעמיק. שמעונען איז געװאָרן פֿײיכט אין די אויגן. אָט דאָס איז אַ מולדת ! זי 
פֿאַרשפּרײט װאַרעמקײט אויף הונדערטער מיילן אַרום, 

-- שאָשע, ראי!... 

און שמעון האָט איר געוויזן דעם מאמר, וואו מ'מאַכט צונישט זיין פֿאָר- 
שלאָג... 

די בחורים האָבן אים גענומען אױספֿרעגן. ער האָט זיי דערציילט פֿון זיין 
פּרדס ; װוי ער, שמעון, האָט אים אַליין געפֿלאַנצט; װי די ערד האָט יאָרן-לאַנג 
נישט אַרײנגעבראַכט קיין הכנסה; װי אַראַבער האָבן זיך אַריינגעגנבעט אין 
מיטן דער נאַכט, אונטערגעהאַקט צענדליקער יונגע בוימלעך. שאָשע האָט 
זיך אויך אַריינגעמישט. מ'האָט אים געשטעלט אַ סך פֿראַגן: װאָס איז מיט די 
קבוצות ? איז טאַקע דאָרט נישטאָ קיין שום פּריואַט-אײגנטום? װי באַציען 
זיך די אַלטע קאָלאָניסטן צו די חלוצים ? איז פּתח תּקוה אַ שטעטל? איז דאָס 
אמת, אַז אין תּליאָביב רעדן שמענדריקעס פּױליש? װאָס פֿאַר אַ טיפּ איז 
דער צבראָ,. דער געבוירענער אין ארץ-ישראל? אַ מיידל האָט געװאָלט וויסן 
צי מ'נוצט אין פּאַלעסטינע קאָסמעטיק. אַ יונגערמאַן האָט געפֿאָרשט וי זיינען 
די באַציאונגען צװישן די געשלעכטער. האָט זיך איינגעשטעלט אַ סדר ? שמעון 
האָט יעדן איינעם געענטפֿערט. ער האָט אַרױסגענומען אַ פּעקל אַמעריקאַנער 
פּאַפּיראָסן, װאָס קאָפּל האָט אים געגעבן, געטיילט. דערנאָך האָט מען אַרױסגע- 
פֿירט אויף די פֿעלדער. ער האָט געװאָלט זען די חברים ביי דער אַרבעט. אויף 
אַ לאָנקע האָבן זיך געפּאַשעט קי. צו אַ שטאַנג אַריינגעזעצט אין דער ערד איז 
געווען צוגעבונדן אַן אָקס. ער איז, אַפּנים, געווען דער טאַטע פֿון גאַנצן יונגן 
דור ; די קעלבלעך האָבן אַלע געהאַט די אייגענע געלע און ווייסע לאַטעס אויף 
דער פֿעל. ער האָט געגעסן גראָז, געמרוקעט. אַ בהמה האָט אים אָפּגעענטפֿערט 
מיט אַ שאַלעניש. אויף די פֿעלדער זיינען נאָך די זאַנגען געווען גרין, אָבער היפּש 
הויך. ביי די ברעגן זיינען געװאַקסן קאָרן-בלימלעך. צװישן די בייטן האָבן 

זיך געבויגן חלוצים, חלוצות, אױסגעפֿליקט אומקרויט. ווען שמעון איז דאָ 
געשטאַנען, האָט זיך אים אויסגעוויזן, אַז ער איז אין ארץ:ישראל. דער הימל 
איז געלעגן הויך, אַ תּכלת-בלויער. ס'האָט זיך אין אים געצויגן אַ שיפֿל מיט 
אַ זילבערנעם זעגל. אויף אַ שפּיץ-זאַנג האָט זיך אָפּגעשטעלט אַ ווייס פֿלאַטערל 
מיט שװאַרצע פּאַסיקלעך. ס'האָט זיך איינגעהילט מיט די פֿליגל װי מיט אַ 
טלית. אַ פֿוטער-בין איז געבליבן הענגען אַ וייל אין דער לופֿט מיט אַ 
זשומעניש. אויף אַ הענטל פֿון אַ רידל איז געקראָכן משה רבינוס אַ קיעלע, 

אַ גלעקל האָט געקלונגען. מ'האָט גערופֿן צו מיטאָג. װי גיך די צייט איז 
אַריבער! שמעונען און שאָשען, די געסט, האָט מען אַװעקגעזעצט אויבןאָן 
ביי אַ טיש. ביי אַן אַנדער טיש זיינען געזעסן די פֿראַנצוױזישע שרייבערינס, 
מ'האָט געגעסן און גערעדט. אַ יונג האָט סיי געקייט, סיי געכאַפּט אַ בליק אין 
אַ זשורנאַל. די צוקונפֿטיקע פֿאַרמערס האָנן געשמועסט פֿון וועלט-פּראָבלעמען : 
סאָציאַליזם, נאַציאָנאַליזם, פֿרײהײט, יושר, דעמאָקראַטיע. נאָך מיטאָג איז שמעון 
אַריין אין ביבליאָטעק. שאָשע איז אַװעק מיט אַ חברטע. יענע האָט איר אָפּגע- 
טרעטן איר בעטל, זי זאָל זיך צולייגן. נאָך אַ לאַנגער הפֿסקה איז שאָשע ווידער 
געװאָרן מעוברת. זי איז שוין אין זעקסטן חודש. זי איז געלעגן האַלב'גע- 
דרימלט, האַלב-געטראַכט. פֿון דרויסן האָבן זיך דערטראָגן געזאַנגען, שאָרכן, 
פֿײפֿענישן. אין שאָשעס אינגעווייד האָט עפּעס זיך געשאָקלט, גערירט. אַ פֿאַר- 
הוילענע האַנט האָט אין אירע געדערעם געפֿאָרעמט אַ מענטשעלע. אַ זיסע 
מידקייט איז געהאָנגען אויף שאָשעס גלידער. ס'איז איר אינגעפֿאַלן, אַז אויב 
זייט האָבן אַ מיידל, װעט זי זי רופֿן בתיה, נאָך דער מוטער עליה השלום, 
באַשעלע... 

= 


קאַפּיטל צװיי און זעכבין 


עוזר-יהעשל און באַרבאַראַ האָבן שוין עטלעכע יאָר געפּלאַנט צו פֿאַרברענגען 
צוזאַמען די זומערדיקע ואַקאַציע, נאָר ביז איצט זיינען געווען אַלערלײ שטע- 
רונגען. עוזר-העשל האָט נישט געהאַט קיין געלט און נעמען אָדער לייען בי 
באַרבאַראַן, האָט ער נישט געװאָלט. ס'האָט געטראָפֿ, אַז באַרבאַראַ האָט די 
לעצטע מינוט געמוזט ערגעץ אַװעקפֿאָרן. היי-יאָר האָבן זיך ביידע צעגעגרייט 
צו דער נסיעה. עוזריהעשל האָט געבאָרגט אין דער לײײי-קאַסע פֿון לערער- 
פֿאַראיין פֿיר הונדערט גילדן. באַרבאַראַ קאָט מער נישט געהאַט קיין שום 
פּאַרטײי-פֿליכטן, ווייל יעדע טעטיקייט איז געװאָרן אָפּנעשטעלט. ס'האָט אויס- 
געזען, אַז מ'האָט דאָרט, אין קאָמינטערן, אינגאַנצן אָן איר פֿאַרגעסן. באַר- 
באַראַ האָט זיך קײינמאָל נישט געקאָנט שענקען װאָס מען האָט מיר-נישט:דיר- 
נישט פֿונאַנדערגעלאָזט די קאָמוניסטישע פּאַרטײ אין פּױלן די פּאַרטײי:מיט- 
גלידער און די מיטלױפֿער זיינען געבליבן װי שאָף אָן אַ פּאַסטוך. די רעאַק- 
ציאָנערן און זייערע נאָכשלעפּער האָבן טריאומפֿירט. ביינאַכט, אַז באַרבאַראַ 
איז געלעגן אַ װאַכע אין בעט, האָט זי געעגבערט דער צװײפֿל. מ'האָט דאָרט 

אָפּגעטאָן, אין מאָסקװע, קרומע זאַכן. מ'האָט פֿאַראורטײלט צום טויט די זיילן 
פֿון קאָמוניזם; מ'האָט אומגעבראַכט באַליבטע גענעראַלן: מ'האָט צענדליקער 
טויזנטער כאַוויירים און כאַווערטעס איינגעזעצט אין תּפֿיסה, געשאָסן, פֿאַרשיקט 
קיין סיביר. ווער ווייסט? אפֿשר איז טראָצקי גערעכט? אפֿשר איז סטאַלין 
דער קאָנטר-רעװאָלוציאָנער ? אפֿשר איז ווירקלעך דער קרעמל געװאָרן פֿאַר- 
כאַפּט פֿון אַ טערמידאָרישער קליקע! באַרבאַראַ האָט געפּרואװט פֿאַרטרײבן 
די דאָזיקע געדאַנקען. האָט דען נישט סטאַלין די פּאַרטײ הינטער זיך ? זיינען 
אַ פּאָר טעאָרעטיקער קליגער פֿון די מאַסן אַרבעטער און פּויערים ? באַרבאַראַ 
האָט זיך אַלײן באַװיזן, אַז טראָצקיס טעאָריע וועגן דער פּערמאַנענטער רע- 
װאָלוציע און דער אוממעגלעכקייט צו בויען סאָציאַליום אין איין לאַנד, איז 
פֿאַלש און געפֿערלעך. זי האָט אָנגעצונדן די עלעקטרע און צום װיפֿלטן מאָל 
געלייענט די פּאָר העקטאָגראַפֿירטע באַריכטן, װאָס זי האָט געהאַט באַקומען 
דורך אונטערערדישע קאַנאַלן. נאָר די ספֿקות האָבן זיך אומגעקערט אָבער- 
אַמאָל און ווידער-אַמאָל. אָט האָט זי געהערט, אַז מ'האָט געשאָסן ברוידעף 
פֿאַרװאָס איז עס אים געקומען? האָט ער דען נישט אַװעקגעגעבן די בעסטע 
יאָרן פֿאַר דער רעװאָלוציע? אַפֿילו ווען אַ טוער מאַכט אַ טעות, קומט אים 
אומצוברענגען? און װאָס איז מיט די אַנדערע, װאָס זיינען פֿאַרשװאונדן וי 
אַ שטיין אין װאַסער ? באַרבאַראַ האָט זיך אַליין געזען אין זייער ראָל. זי קומט 
קיין סאָוועט-רוסלאַנד אַ באַגײיסטערטע, אַן איבערגעגעבענע, גרייט צו דינען 
דער אַרבעטער-זאַך מיט לייב-און-לעבן. נאָר גלייך ביי דער גרענעץ וערט זי 
אַרעסטירט. מ'פֿאַרשפּאַרט זי אין אַ קאַמער אין דער גע" פּע-או. מ'פֿאָרשט זי, 
מ'שלאָגט זי, מ'רופֿט זי פֿאַשיסטישע קאַנאַליע. מ'האַלט זי אין איין אױיספֿרעגן 
װאָסערע עסקים זי האָט געהאַט מיט עוזר:העשל באַנעט. זי שװערט מיט 
הייליקע שבועות, אַז די פֿאַרהעלטענישן זיינען געווען ריין פּערזענלעכע; זי 
האָט אים קיינמאָל נישט דערציילט קיין סודות. נאָר דער אױספֿאָרשער שפּילט 
זיך מיטן רעװאָלװער, רויכערט אַ פּאַפּיראָסל, טענהט: 

-- נו, דאַ, מיר קאָנען שוין די קונצן!... זיי דיך מודה!... אַז נישט, 
וועסטו נישט אַרױיס פֿון דאַנען קיין לעבעדיקע... 

באַרבאַראַן האָט אָנגענומען אַ שוידער. ניין, זי'ט מער נישט טראַכטן! 
ס'זיינען דאָ צייטן ווען מען דאַרף אָפּװאַרטן, צוקוקן דאָס גרייטע. האָט מען 
נישט געהאַט די זעלבע פֿאַרדאַכטן ווען לענין האָט צעטריבן די גרינדונגס- 
פֿאַרזאַמלונג? האָט מען דען נישט געמאַכט די אייגענע באַשולדיקונגען ווען 
לענין האָט אײינגעפֿירט דעם נעפּ? מ'מוז האָבן צוטרוי צו די פֿירער, אַז נישט, 
איז אוממעגלעך עפּעט אױפֿצוטאָן. באַרבאַראַ האָט אָפּגעפּאַסט אַװעקצפפֿאָרן 
אין אַ ווייט דאָרף ערגעץ אין די טאַטרען, פֿאַרגעסן אויף אַ פּאָר װאָכן אין אַלע 
גריבלענישן. זי איז אַ פֿרױ, זי האָט אויך די רעכט צו האָבן איר אייגן לעבן 
זי האָט אַמאָל פֿאַנטאַזירט וועגן האָבן אַ קינד מיט איר געליבטן. זי איז אויך 
נישט קיין שטיין. יעדעס מאָל ווען זי גייט פֿאַרבײ אַ מוטער מיט אַ קינדער- 
וועגעלע טוט איר אַ צוויק אין האַרץ. גאָט אין הימל, פּאַפּאַ האָט אַלעמאָל גע- 
לעכצט נאָך אַן אייניקל. פֿאַרװאָס זאָל זי, באַרבאַראַ, עפּעס זיין די לעצטע פֿון 

אַ דור ? פֿאַרװאָס זאָל די משפּחה פֿישעלזאָן ווערן פֿאַרשניטן ? פֿאַרװאָס איז 
זי, באַרבאַראַ, געבוירן געװאָרן אין אַזאַ ‏ שרעקלעכער צייט? 

עוזר-העשלען איז נישט אָנגעקומען גרינג דאָס אַװעקפֿאָרן. יעדן טאָג 
האָט געקאָנט אויסברעכן אַ קריג. ער האָט מורא געהאַט איבערצולאָזן הדסהן 
און דאָשקען אין שרודבאָרואוו. ער האָט זיך געשעמט פֿאַר די אַמעריקאַנער 
געסט. ער האָט אַלעמאָל זיך געשראָקן, מ'זאָל אים נישט אַרעסטירן צאַמען 
מיט באַרבאַראַן, אָבער ער קאָן מער נישט פֿאַרטראָגן די װאַרשעװער היצן. 
ער ווערט אַלץ נערוועזער. ער שלאָפֿט נישט נעכט. ער האָט ביי זיך אָפּגעמאַכט 
נישט אָנצוזאָגן הדסהן פֿאָראױיס וועגן דער רייזע, נאָר איר צו שרייבן פֿון דעם 
אָרט וואו ער װעט קומען. ער'ט איר שפּעטער-צו שיקן אַן איבערווייזונג אויף 
געלט, : 

אַלץ איז אַרױסגעקומען גלאַטיק. שבת און זונטאָג האָט עוזר-העשל פֿאַר- 
בראַכט אין שרודבאָרואוו. ער האָט איבערגעלאָזט הדסהן זעכציק זלאָטעס. מאָנ- 
טאָג אינדערפֿרי האָט ער אײינגעפּאַקט אַ װאַליזע, זיך געטראָפֿן מיט באַרבאַראַן 
אױפֿן ווינער װאָקזאַל. ער האָט געהאַט באַצאָלט די באַלעבאַטים פֿון זיין צימער 
פֿאַר אַ חודש פֿאָראױס. מ'איז איינגעזעסן צוזאַמען אין שנעלצוג קיין קראָקע, 
באַרבאַראַ האָט זיך געהאַט אױיסגעפּוצט. זי האָט געטראָגן אַ ווייס קלייד, ווייסע 
שיך, שװאַרצע הענטשקעס הויך איבער די געלענקען אַ ברײטראַנדיקן 
שטרוי-הוט. דאָס רענצל איז געווען פֿון קראָקאָדיל-לעדער. די לענדן האָט זי 
אַרומגעגאַרטלט מיט אַ שװאַרצן זאַמשענעם פּאַס. זי האָט געהאַלטן אַ פֿראַנ- 
צויזיש ביכל און אַ פּױלישן מאָדע-מאַגאַזין. באַרבאַראַ האָט אויסגעזען רייך 
און פֿאָרנעם, 

דער עקספּרעס האָט זיך אָפּגעשטעלט אין סקערניעוויץ, אין פּיעטרקאָו, 
אין ראַדאָמסק. אויף די סטאַציעס האָט מען אויסגעשריגן קיכלעך, לעמאָנאַד, 
שאָקאָלאַד, אילוסטרירטע זשורנאַלן. יידן האָבן זיך אויסגעמישט מיט סאָל- 
דאַטן. צייט היטלער איז אָפֿן אַרױסגעטראָטן קעגן פּױלן, איז די פּרעסע געװאָרן 
ליבעראַלער, אין די קליין-קונסט טעאַטערן האָט מען אױפֿגעהערט נאָכשפּעטן 
יידן און מ'האָט זיך גענומען נאָכקרימען די נאַציס. די נאַראָווצעס, די פּוילישע 
פֿאַשיסטן, האָבן אויף אַ ווייל איינגענומען שטומעניש. דאָ און דאָרט איז מען 
באַפֿאַלן פּױלישע דייטשן, היטלערס פֿינפֿטע קאָלאָנע. אין װאַגאָן האָט אַ גויע 
דערציילט שטילערהייט, אַז אין גרויס-פּוילן גראָבט מען שוין שוץ-גרובנס, 
רייכע לייט באַזאָרגן זיך מיט פּריװואַטע ;סכראָנעס", באַהעלטענישן קעגן באָמ- 
באַרדירונגען. אַן עלטערער גוי מיט אַ רוט פּנים און גראָבע וייסע װאָנסן 
האָט זיך אַריינגעמישט. היטלער סטראַשעט. ער'ט געמיינט, אַז מ'עט זיך דער 
שרעקן און אים צוריקגעבן דעם קאָרידאָר. איצט, אַז ענגלאַנד און פֿראַנקרײך 
האָבן גאַראַנטירט די פּוילישע גרענעצן, בלייבט אים נישט מער װי צו קריצן 
מיט די ציין און בילן. אַזױנע שװאַבישע בעסטיעס!... 

--- פֿאַרװאָס:זשע מאָביליזירן מיר דִי אַרֹמיי? 

-- מ'דאַרף זיין גרייט אין יעדן פֿאַל,.. 

דער צוג איז אָנגעקומען קיין קראָקע פֿאַרנאַכט. די אַמאָליקע פּוילישע 

הױיפּט-שנאָט איז געווען פֿול מיט סקווערן, גערטנדלעך, קירכן, קאַפֿע-הײזער. 
אַ קיל ווינטל האָט געבלאָזן פֿון די בערג. די אונטערגייענדיקע זון האָט זיך 
געשפּיגלט אין די גאָלדענע צלמים, אין די האַלב-קײלעכריקע פֿענסטער מיט 
די קאָלירטע שייבלעך, אין די באַגילדטע ציפערבלאַטן פֿון די פֿאַוצײיטישע 
זייגערס. די פֿאַרבײגײער זיינען נישט געלאָפֿן, וי אין װאַרשע, נאָר געגאַנגען 
פּאַמעלעך. די טראַמװײען האָבן זיך פֿאַרבײגעגליטשט אָן אַ דעש. די פערד 
פֿון די דראָשקעס האָבן אונטערגעטענצלט. די גלאָקן פֿון די תּיפֿלות האָבן גע" 
קלונגען, גערופֿן צו חשבון-הנפֿש. אַ סטודענט און אַ סטודענטין, בידע אין 
די זעלבע ווייס-רויטע היטלען, זיינען געזעסן אויף אַ באַנק, אונטער אַ בוים, 
אַרײנגעקוקט אין אַ ביכל. אַ נאָנע האָט געפֿירט אַ גרופּע שילערינס אין ריפּי 
סענע שירצן,. סעמינאַריסטן אין לאַנגע זשופּיצעס, ברייטע קאַפּעלאַטשן, האָבן 
געטראָגן גרויסע בענדער, ענלעך צו גמרות. טויבן האָבן געפּיקט קערנדלעך. 
אַ הונט האָט געפֿירט אַ בלינדן. אויף דעם כּלבס האַלדן איז געהאָנגען אַ פּוש- 
קעלע. גוטהאַרציקע פֿרױען האָבן אַרײנגעװאָרפֿן מטבעות. אַ שלווה האָט גע- 
הויערט איבער די שלעסער פֿון די פּױלישע מלכים, די מאָנומענטן, די טורעמס, 
די קאַטעדרעס. אין אויסגעלייטערטן הימל האָבן זיך אָנגעצונדן שטערן. ערגעץ 
דאָ נישט וייט האָט זיך געפֿונען קאַזימיר, דער יירישער קװאַרטאַל, מיטן 
רמ"אס שול, מיטן הויז, וואו ס'האָט געוואוינט דער מגלה עמוקות,. מיט די 
אַלטע בית-עולמס, וואו ס'ליגן דורות רבנים, צדיקים, שתּדלנים, כּשרע יידענעס, 
יונג-פֿאַרשניטענע ישיבה-בחורים און בתולות. עוזר-העשל האָט טיף איינגע- 
אָטעמט, ער האָט אַליין נישט געוואוסט וי נויטיק ער דאַרף אַ ביסל מנוחה, 
דער האָטעל האָט זיך געפֿונען נישט וייט פֿון װאָקזאַל, אין אַ זייטיקער גאָס, 
באַפֿלאַנצט מיט בוימער אויף ביידע זייטן טראָטואַר. מ'האָט אָפּגעגעבן דעם 
פּאָרל אַ גערוים צימער מיט צוויי בעטן, מיט בלומען-טעפּ אויף די פֿענסטער, 
מיט קילימס אויף די ווענט. אויף די האַנטוכער זיינען געווען אויסגענייט פּוי- 
לישע שפּריכװוערטער: װוער ס'שטייט אויף פֿרימאָרגן, פֿאַר דעם טוט גאָט 
זאָרגן ; גאָט, גיב אונדז דאָס אַלטעגלעכע ברויט; אַ גאַסט אין הז גאָט אין 
הויז. ס'האָבן געהאָנגען פּאָרטרעטן פֿון קעניג באַטאָרי, פֿון דער הײליקער 
קינגע, קאָפּיעס פֿון אַלטן פּוױלישן מאָלער מאַטעיקאָ. אין אַ װינקל איז געשטאַנען 
אַ װאַשיטיש מיט אַ קופּערנעם בעקן און אַן ערדערנער קרוג, אױפֿן אַלטמאָדישן 
שטייגער. אַלץ האָט דאָ אויסגעוויזן משונה-ווייט: היטלער, די מלחמה, דער 
.חבצלת", די פֿאַמיליע מושקאַט. באַרבאַראַ האָט אױיסגעטאָן דאָס קלייד, זיך 
געװאַשן קעגן דער שיין פֿון בין-השמשות. עוזריהעשל האָט זיך צוגעלייגט 
אין די מלבושים אױפֿן בעט מיט דעם הויכן געזימס און די געשניצטע גאַלקעס. 
ער האָט זיך איינגעהערט אין דער שטילקייט, װאָס האָט אַריינגעהױיכט דורך 
דעם אָפֿענעם איבערלופֿט. ער האָט איצט געהאַט איין פֿאַרלאַנג: רוען! פֿאַר" 
געסן אויף אַ ווייל אַלע חשבונות, זאָרגן, זינד, פֿליכטן... 

אויף נאַכטמאָל איז דאָס פּאָרל געגאַנגען אין אַ קאַפֿע-הײזל, וואו דער פּױ- 
לישער שריפֿטשטעלער װיספּיאַנסקי פֿלעגט אַמאָל זיין אַ שטאַם-גאַסט. ביז היינט 
האָבן דאָ געהאָנגען װיספּיאַנסקיס צייכענונגען. ס'זיינען דאָ אַריינגעקומען פּראָ" 

פֿעסאָרן, שרייבער, מאָלער, סטודענטן. עוזר-העשל האָט פֿון אָנהױב נישט געװאָלט 
גיין אַהין. ער האָט געהאַט אַ ווידערווילן צו די מקומות, וואו עס קומען טוריסטן, 
באַרבאַראַ האָט זיך קוים ביי אים איינגעבעטן. די שטוב, וואו זיי זיינען געזעסן, 
איז געווען האַלב-לײידיק. די כינעזישע לאַמטערן האָבן געװאָרפֿן אַ פֿאַרטונקלט 
ליכט. די צוויי אַנדערע פּאָרלעך, װאָס האָבן דאָ געגעסן, האָבן נישט גערעדט, נאָר 
זיך געסודעט. די קעלנערין מיטן ווייסן הייבל האָט געטרעטן אויף די שפּיץ: 
פֿינגער. נאָך קאָלאַציע זיינען עוזר-העשל און באַרבאַראַ אַװעק אין יידישן קװאַר- 
טאַל. די געסלעך זיינען דאָ געווען שמאָלע, געדרייטע, ברוקירט מיט גראָבע שטיי- 
נער. אין דער שאָטנדיקער שיין האָט מען דערזען אַ ייד אין אַ קאַפּעלאַטש מיט 
פּאות. אין אַ שפּייזיקרעמל איז געזעסן אַ קליין ווייבעלע אין אַ גרויס שייטל, 
רעכטס יינען געלעגן בינטלעך האָלץ, טוטלען קוילן. לינקס זיינען געשטאַנען 
זעקלעך מעל, אַרבעס, באָבעלעך, הירזש, קאַשע. אין אַ ווינקל זיינען געהאָנגען 
בונטן געטריקנטע שװאָמען. אַ קליין מיידעלע מיט אַ שאַל אויף די אַקסלען האָט 
עפּעס געקױפֿט. מ'האָט אָפּגעוואױגן די סחורה אויף אַ װאָג-שאָל מיט אַ לאַנג 
צינגל. אין אַן אַנדער געסל האָבן זיי זיך אָנגעשטױסן אויף אַ בינטל יידן און 
יינגלעך, װאָס האָבן מחדש געווען די לבנה. מ'האָט אונטערגעטענצלט, גערופֿן 
איינער צום אַנדערן: 

-- שלום עליכם, עליכם שלום... 

די יינגלעך האָבן געטראָגן לאַנגע פּאות און ברייטע סאַמעטענע קאַפּעלאַטשן, 
װוי קינדישע רבנים... 

באַרבאַראַ איז געשטאַנען, געגאַפֿט. די שיין פֿון דער לבנה איז געפֿאַלן אויף 
די בלאַסע פּנימער, די שװאַרצע בערד, זיך געשפּיגלט אין די חושכדיקע בליקן. 
די יינגלעך זיינען אונטעגעשפּרונגען װוי ציגן, סיי געזאָגט פֿון סידורל, סיי שטי" 
פֿעריש זיך געשטויסן, זיך געצויגן ביי די פּאָלעס. דורך די אָפֿענע פֿענסטער 
פֿון אַ שולעכל האָבן אַרױסגעקוקט פּאָליצעס ספֿרים, אַן אָרון-קודש, אַ פּרוכת, 
געגילדטע לייבן אַן עמוד מיט אַ שוויתי, יאָרצײט-ליכט. באַרבאַראַ האָט זיך 
דערמאָנט אָן דעם פֿאָטער אירן, פּאַװעל פֿישלזאָן, װאָס האָטן אױפֿן טויטן-בעט 
געשריגן, אַז ער װויל צוריק װוערן אַ ייד און מ'זאָל אים לייגן אױפֿן יידישן בית- 
עלמין... זי האָט אַ צי געטאָן עוזר-'העשלען ביים אַרבל, 

-- קום!... 

אין האָטעל האָבן זיי נישט אָנגעצונדן דעם לאָמפּ. זיי האָבן זיך גלייך גע 
נומען אױיסטאָן. דאַנקען גאָט, זיי זיינען שוין אַלײן, מאָרגן פֿאָרן זיי אין די בערג. 
זאָל מען אונטערצינדן אײראָפּע. זאָל מען אַלץ חרוב-מאַכן, די היינטיקע נאַכט 
קען קיינער ביי זיי נישט צורויבן. באַרבאַראַ האָט זיך אַװעקגעשטעלט אַ מוטער- 
נאַקעטע ביים פֿענסטער. זי האָט אַרױסגעקוקט צום אויסגעלייטערטן הימל, צו 
די שורות קרומע דעכער, צו די באַלױכטענע פֿענסטערלעך, װאָס ס'איז שווער 
צו וויסן פֿונדערװײטנס צי לייכט דאָרט עלעקטרע אָדער ס'גלימערן נאַפֿט-פֿלעמ- 
לעך. שאָטנס האָבן פֿאַרבײגעשװעבט. ס'האָבן זיך דערטראָגן צוגעדושעטע 
קולות און ווידער-קולות. די קרוינען פֿון די ביימער זיינען אין דער נאַכט געװאָרן 
שװאַרץ. פֿון אַ קוימען האָט זיך אױפֿגעהױבן אַ ווייסלעכער רויך, װאָס האָט זיך 

גלייך אַרײנגעקרײזלט אין הימל. עוזר-העשל האָט געטרונקען קאַלט װאַסער פֿון 
דער קרוג. ער האָט זיך מיט אַמאָל דערמאָנט דעם אָפּשײד מיט הדסהן נעכטן 
ביינאַכט, ווען זי האָט אים צוגעפֿירט פֿון שרודבאָרואוו צום אָטװאָצקער װאָקזאַל, 
זי איז געגאַנגען פּאַמעלעך, זיך יעדעס מאָל אָפּגעשטעלט. זי האָט גערעדט אויס" 
טערלישע רייד. זי האָט זיך געקושט מיט אים ביים געזעגענען דריי מאָל, געזאָגט ; 

--- אויב כ'על שטאַרבן, װויל איך ליגן ביי דער מאַמעשי!... 

-- ביסט משוגע געװאָרן, אָדער װאָס ? -- האָט ער זי געפֿרעגט, 

-- זיי מיר מוחל... כ'האָב דיך ליב געהאַט, אַלע יאָרן.... דויסט קיינמאָל 
נישט פֿאַרשטײן. . , 

עוזר-העשלען איז ערשט איצט געװאָרן אױפֿפֿאַלנדיק איר פֿירונג. װאָס איז 
געשען? האָט זי געוואוסט, אַז ער פֿאָרט אַװעק? וויל זי באַגײן זעלבסטמאָרד ? 
איז זי װוידער געװאָרן קראַנק ? שרעקט זי זיך פֿאַר דער מלחמה ? אַ גרויליקער 
געדאַנק איז עוזר-העשלען דורכגעלאָפֿן : ער'ט זי שוין מער נישט זען קיין לע" 
בעדיקע. 

= 


קאַפּיטל דרי און זעכציק 


אֹין די בתּיימדרשים און שטיבלעך האָט מען היי-יאָר, װי יעדעס אאָר, אין 
חודש אלול געבלאָזן שופֿר, אָפּצושרעקן דעם שטן דעם מקטרג. יידן האָבן גע- 
דאַרפֿט רחמים. ווער ווייסט ? אפֿשר קאָן מען נאָך מיט תּשובה, תּפֿילה וצדקה 
אָפּשרײען די ביטערע גזרות ? די פּוילישע רעגירונג האָט אָנגענומען מיטלען 
אויף איר שטייגער. אין די גערטנער און אויף די פּלעצער האָט מען געגראָבן 
באַשיצונגען פֿאַר דער באַפֿעלקערונג קעגן באָמבאַרדירונגען. גלחים און, להבדיל, 
רבנים האָבן איבערגעקערט די ערשטע לאָפּאַטעס ערד. בכּבודיקע בעלי-הבתּים, 
חסידים, שטיבל-בחורים האָבן זיך פֿרײװױליק געמאָלדן צו דער אַרבעט. מחמת 
מ'האָט זיך געשראָקן דאָס די דייטשע עראָפּלאַנען זאָלן נישט באַפֿאַלן פּױלן פּלוצ" 
לינג, האָט מען בינאַכט נישט אָנגעצונדן די לאַמטערן. די פֿענסטער האָט מען 
פֿאַרהאָנגען מיט שװאַרץ פּאַפּיר און געװואַנט, ס'זאָל נישט דורכדרינגען אין דער 
נאַכט קיין שיין. די פּולישע אַרמײ איז געװאָרן טיילווייז מאָביליזירט. ס'זיינען 
געווען מער זעלנער װיפֿל מ'האָט דערווייל געדאַרפֿט. מ'האָט אַ סך צוריקגעשיקט 
אַהיים. ס'איז געווען אַ סוד פֿאַר גאַנץ בראָד, אַז די גענעראַלן און פּולקאָװוניקעס, 
װאָס האָבן באַהערשט דאָס לאַנד זינט פּילסודסקיס אױפֿשטאַנד, האָבן זיך נישט 
צוגעגרייט צו אַ מאָדערנער מלחמה. װווי וואויל מאַרשאַל רידז שמיגלי האָט צו" 
געזאָגט, אַז מ'עט פֿאַרטײדיקן יעדן שפּאַן ערד, האָט מען געשמועסט, אַן די 
פּוילישע אַרמײ וועט אָפּטרעטן צום טייך בוג, 

אַזױ װוי מ'האָט נישט געוואוסט צי היטלער װעט באמת אַטאַקירן, אָדער ער 
פֿירט אַ נערוון-קריג, האָבן די צייטונגען סיי געװאָרנט דאָס פּובליקום, סיי באַ- 
רואיקט. ס'איז נאָך אַלץ געווען שווער צוצוגלויבן, אַז דער דייטש זאָל זיך שלאָגן 
מיט פּױלן, ענגלאַנד, פֿראַנקרײך, און נאָך האָבן אַמעריקע מיט רוסלאַנד פֿאַר 

פּאָטענציעלע שונאים. פּיניעלע מושקאַט האָט זיך אַרומגעטראָגן מיט אַ מאַפּע. 
ער האָט יעדן טאָג אױפֿגעװיזן אין ביאַלאָדרעװנער שטיבל, אַז היטלער איז 
מטורף, ניוניע האָט געשריבן הדסהן אַ קאַרטל, זי זאָל זיך אומקערן קיין װאַרשע. 
ער איז גרייט געווען זי אַריײינצונעמען אין זיין דירה צװאַמען מיט דאָשקעף 
נאָר הדסה האָט נישט געװאָלט קומען קיין װאַרשע. װאָס איז דאָס איילעניש ? די 
שלאַכטן װעלן זיך אָנהויבן ביי דאַנציג, נישט ביי שרודבאָרואוו. אַ סך װאַר- 
שעווער זיינען געבליבן זיצן אויף דאַטשע. ס'זאָל האַלטן ביי באָמבאַרדירונגען, 
איז מען זיכערער אין װאַלד װוי אין שטאָט. ר' אַחר'לע, דער ביאַלאָדרעװנער רבי, 
האָט געזאָלט בלייבן ימים:נוראים אין װאַרשע. לאה האָט זיך געריסן צוריקצופֿאָרן 
קיין אַמעריקע, נאָר קאָפּל האָט נישט געװאָלט הערן. ער איז גאַנצע טעג און 
האַלבע נעכט אָפּגעזעסן ביי דער אלמנה פֿון דאַװיד קרופּניק, די געוועזענע פֿרױ 
גאָלדסאָבער. ער האָט איר געקױפֿט מתּנות, מיט איר געשפּילט זעקס-און-זעכציק, 
זי האָט געקאָכט פֿאַר אים היימישע יאַיכלעך און גריצן. ס'זיינען אויך געקומען 
אַהער לעאָן דער גייער און דער געלער מאָטיע. מ'האָט געמאַכט אַ שנאַפּס, צוגע- 
ביסן מיט געגליווערטן פֿוס, גערויכערט אַמעריקאַנער פּאַפּיראָסן, קאָפּל האָט 
מכבד געווען די געסט מיט אַנאַנאַס, סאַרדינען, קאַװיאַר. מ'האָט געשמועסט פֿון 
דער חברה אנשי צדק, וואו לעאָן אָקסענבערג עליו השלום איז געװוען גבאי; 
פֿון די געשלעגן צװוישן די וואוילע יונגען פֿון ואַרשע און פּראַגע ; פֿון דער רע- 
װאָלוציע אין 1905 און די ראַנגלענישן צװישן די סטרייקערס מיט דער אונטער- 
וועלט. וואו זיינען אַהינגעקומען די אַמאָליקע צייטן ? נישטאָ מער דער בלינדער 
איטשע, שמואל סמעטענע, כאַצקעלע שפּיגלגלאַס. ס'זיינען אַװעק די פּרעטענסיע- 
גייערס, די אַלפֿאָנסן, די קיילערס פֿון די טרפֿהנע יאַטקעס, די שמייסערס פֿון די 
פּלאַטפֿאָרמעס. די קעשענע-גנבים פֿון דער קראָכמאַלנע און דער סמאָטשע זיינען 
געװאָרן פּאַרטײילײט, געבראָטענע יאָלדן. די יאַטן פֿון יאַנאַשעס הויף מאַכן 
קאָמוניסטישע דעמאָנסטראַציעס. אַלע זיינען געװאָרן ;/שמענטילעגענטן". דער 
געלער מאָטיע האָט געשאָקלט מיטן קאָפּ, 

-- נישטאָ ס'אַמאָליקע ואַרשע! געשטאָרבן באַגראָבן! קאָנסט זאָגן רבנן" 
קדיש!... 

-- געדענקסט וי ברוך פּאַלאַנט האָט זיך געוועט, אַז ר'עט אַרײנרוקן אַ האַלב 
שאָק אייער ? -- האָט לעאָן דער גייער געפֿרעגט. 

-- ס'האָט עים גאַנץ שיין געפּלאַצט דער פּעמפּיק, 

--- הויבט זיך אָן אַ מעשה!... 

קאָפּל האָט דערציילט, אַז די אַמעריקאַנער קאָנען נישט עסן. מ'פּטרט אַלץ 
אָפּ מיט אַ סענדוויטשל. קיפֿן קיפֿט מען זיך יאָ, אָבער אַלץ מוז זיין געזעצלעך. 
אַז מ'וויל זיך ,פֿאַיטן", הייסט מען יענעם אױסטאָן די ברילן. מ'טאָר נישט 
אַ זעץ טאָן אין בויך. צוויי טאָרן זיך נישט פֿאַרנעמען קעגן איינעם. קאָפּל האָט 
געשמועסט פֿון די פֿערד-געיעגן אין סאַראַטאָגאַיספּרינגס, אין אַטלאַנטיק סיטי, 
אין בעלמאָנט. מענטשן פֿאַרלירן טויזנטער דאָלאַר און מ'מאַכט אַ שווייג. פֿאַר- 
איבעריגן זאָל ער עס, קאָפּל, יעדע װאָך װיפֿל ר'האָט אַליין פֿאַרשפּילט. ער האָט 

דערמאָנט אַ פֿערד, װאָס האָט אַרײנגעבראַכט דעם אייגנטימער אַ מיליאָן דאָלאַר. 
לעאָן דער גייער האָט געצמאָקעט מיט די ליפּן 

--- יענער פֿאַרדינער! 

-- זאָג עס נאָך אַמאָל! --- האָט דער געלער מאָטיע אונטערגעבאָמקעט. 

--- מיינסט, מ'מוז זיין דערביי ? --- האָט קאָפּל גערעדט. --- דו זיצסט דיר 
אין אַ טערקיש באָד און דו ווייסט װאָס ס'טוט זיך אויף די רעיסעס. די נומערן 
קומען אַרױס מיט עלעקטרע. הערסט אױפֿן ראַדיאָ יעדעס פּיצל. אַ נקבה מאַכט דיר 
דערווייל אַ מאַסאַזש ... 

--- הע-הע, קאָפּעלע, זי זענען נאָך אַלץ אַ שוויצער ? -- האָט די פֿרױ קרופּניק 
זיך אָנגערופֿן, 

-- װאָס מיינען זי ? אַז מ'איז אַלט, איז מען נישט קאַי מאַנסביל ? די אויגן 
זען און ס'האַרץ גלוסט. נישט מער, מ'איז אױסגעשפּילט... 

-- זאָג עס נאָך אַמאָל!... 

-- זי וועלן אַזױ לאַנג באַלעמוטשען, קאָפּעלע, ביז היטלער ט'אַרײין און זי 
וועלן נישי קאָנען צוריקפֿאָרן קאַין אַמעריקע. 

--- װאָס קאָן היטלער מיר טאָן ? שיטן זאַלץ אױפֿן וויידל ? 

-- ער באַרימט זיך ר'עט אויסהרגענען אַלע יידן. 

לעאָן דער גייער האָט זיך אָנגעצונדן. 

-- עלעהיי המן, אַז ר'האָט געזען וי מרדכי וויל זיך נישט בוקן פֿאַרן 
יויזל, האָט ער געװאָלט דערשטיקן אַלע יידן. איז געקומען אסתּר המלכּה און 
ר'איז געגאַנגען אױפֿן שטריקל, 

--- היטלער דאַרף נישט קאַץ אסתּר. 

--- װעט ער אַזױ אייננעמען די פּגירה... 

-- זי האָבן שוין געקױפֿט אַ שטאָט אויף ראָש-השנה און יום כּיפּור? -- 
האָט פֿרױ קרופּניק געפֿאָרשט, 

--- איכ'ל דאַװענען אין פֿאַלעניץ ביים רבין... כ'בין דאָך עפּעס זיין שטיף- 
טאַטע... ווען דער אַלטער זאָל וויסן, אַז זיין אייניקל איז אַ רבי, װאָלט ער זיך 
איבערגעקוילערט אין קבר. 

-- די משומדת האָסטו שוין געזען? 

--- װאָס איז דאָ פֿאַראַן צו זען ? ס'שטייט איר אָנגעשריבן אױפֿן שטערן? 

דער טאָג איז אַריבער און קאָפּל האָט נישט געוואוסט וואו ר'איז אַהינגע" 
קומען. נאָך נאַכטמאָל האָט מען זיך אַװעקגעזעצט ביי אַ קערטל. איידער מ'האָט 
זיך אומגעקוקט איז געווען נאָך צוועלף. אַ טאַקסי איז שווער געווען צו קריגן 
אין פּראַגע און קאָפּל איז דאָ געבליבן נעכטיקן. די פּאַני קרופּניק האָט אים גע- 
געבן דאַװיד קרופּניקס שלאָפֿראָק און זיינע שטעק-שיך. זי האָט אים אויסגעבעט 
אַ ווייך געלעגער אױפֿן ואַרשעװער שטייגער. קאָפּל איז געלעגן אין דער פֿינסטער, 
אָנגעשפּיצט די אויערן. קען דאָס געמאָלט זיין, אַז ער איז אין װאַרשע ? איז ער 
דער אייגענער קאָפּל װאָס איז אַמאָל געווען ר' משולם מושקאַטס משרת? איז 
ער אַמאָל געווען באַשעלעס מאַן ? איז לאה איצט זיין ווייב ? אַלץ האָט אויסגעוויזן 
וי אַ חלום, ס'גאַצע לעבן. ער האָט גענומען טראַכטן וועגן טויט. װי לאַנג קאָן 

ער נאָך אָנטרייבן ? אַ צוויי-דריי יאָר. מ'עט אים באַגראָבן אין ברוקלין, צוריק- 
צואוועגס פֿון דער סעמעטערי װעלן די לאַנדסלײט אָפּטרעטן אויף דילענסי סטריט 
אָדער אויף סעקאָנד עוועניו, מאַכן אַ קנאַק-יעקב. לאה װעט קריגן די אינשורנס, 
צװאַנציק טויזנט דאָלאַר. װאָס טויג איר אַזױפֿיל געלט 1 זי איז אַלײין אויך אַן 
אַלטע כּלבתּא. ניין, ער'ט אַלץ איבערשרייבן אויף זיינע קינדער. װי נאָר ר'עט 
קומען קיין אַמעריקע. נו, װאָס ווייטער ? מ'עט אים איבערלאָזן אין אַ פֿינסטער 
קבר, ס'וועלן אים פֿרעסן די ווערים. אַ שטיקל צייט וועט אַריבער און מ'עט פֿאַר- 
געסן, אַז ס'איז געווען אַמאָל אַ קאָפּל, איז דאָס מעגלעך, אַז ס'איז דאָ אַ נשמה ? 
װאָס איז דאָס אַזױנס אַ נשמה ? װאָס טוט זי, אַז זי בלייבט אָן אַ קערפּער ? נאָ, 
ס'אַ בבאי'מעשה!... 

קאָפּל איז אײינגעשלאָפֿן. אין מיטן דער נאַכט האָט ער זיך אױפֿגעכאַפּט. ער 
האָט אויסגעשטרעקט אַ האַנט, אָנגעטאַפּט די טרעוולערס טשעקס אין די הויזן, 
דעם פּאַס אין בוזעם-קעשענע. לאה איז גערעכט. מ'מוז אַװעק פֿון דאַנען װאָס 
גיכער. מלחמות און טראָבלס זיינען נישט פֿאַר זיינע כּוחות. 

אַלערלײ געדאַנקען האָבן אים געמאַטערט. די מצבה אויף באַשעלעס קבר 
איז שוין באַצייטנס אײנגעפֿאַלן. ער, קאָפּל, האָט געזאָלט שטעלן אַ נייעם שטיין, 
נאָר ער האָט פֿאַרגעסן. חיים-לייב, דער מאַן אירער, ליגט אינגאַנצן אָן אַ מצבה. 
ר'האָט דאָ, אין דער פּראָװוינץ, קרובים, קאָפּל. זיי גייען אַוודאי אויס פֿון הונגער. 
ער'ט װיפֿל מאָל אָפּגעפּאַסט זיי אױפֿצוזוכן, נאָר װאָכן גייען פֿאַרבײ און ער טוט 
גאָרנישט. ער האָט גענומען קלערן וועגן לאהן. אין אַמעריקע איז זי נאָך ווידס'איז 
אַ ווייב, נאָר דאָ אין פּױלן ווערט זי אַ פֿרעמדע. זי שפּייט אים אין פּנים פֿאַר 
אַלעמען אין די אויגן. די לאָטע רעדט נישט אויס צו אים קיין װאָרט. דער 
אייגענער זון, מאָניעק, איז אויך משה"גרויס. באַשר ר'איז אַ בוכהאַלטער. אין 
אַמעריקע אַ בוקקיפּער איז אַ גאָרנישט מיט נישט, נאָר דאָ איז יעדער איינער 
אַ גאַנצער יאַטעביעדאַם... גראָד איצט, אויף די אַלטע יאָרן, ווען מען דאַרף 
הערען אַ גוט װאָרט, לאָזן אים אַלע לױפֿן.. . קאָפּל האָט גענומען אונטערהוסטן, 
די פֿרױ קרופּניק האָט זיך איבערגעװועקט, 

--- קאָפּל, זי שלאָפֿן ניש'? 

-- ביי איהן אין בעט װאָלט איך געשלאָפֿן, 

ס'איז געװאָרן שטיל. די פֿרױ קרופּניק האָט געטאָן האַלב-אַדכיכע, האַלב-אַ- 
קרעכץ. 

-- משוגע מיינע שונאים ? יאַך בין אַן אַלטע יידענע, 

-- איך בין אַן אַלטער ייד, 

-- מאַכן זי זיך נישט צום נאַר.., 

קאָפּל איז געלעגן װאַך ביז ס'האָט אָנגעהױבן צו טאָגן. אין דער פֿרי איז ער 
איינגעשלאָפֿן, נאָר ער האָט געהאַט אַ שלעכטן חלום. ער האָט דערנאָך נישט 
געדענקט װאָס, נאָר ס'איז אים געבליבן אַ ביידטעם. ער האָט אַלײן נישט געוואוסט 
פֿאַרװאָס, נאָר ער האָט זיך געאיילט װאָס גיכער אַװעקצוגײן. די פֿרױ קרופּניק 
האָט אים צוגעטראָגן טיי מיט מילך, נאָר ער האָט אויסגעטרונקען בלױז אַ 
האָלב גלאָז. ער האָט זיך גיך אָנגעטאָן, אַרױס אין דרויסן. ער האָט געזאָגט, 

אַז ער'ט קומען שפּעטער, די פֿרױ גאָלדסאָבער האָט נאָך אַלץ געוואוינט אויף 
דער מאַלע גאַס. אונטן, אַ שטאָק נידעריקער, האָט געואינט רעגינע, לעאָן 
אָקסענבערגס יינגערע טאָכטער. קאָפּל האָט איצט נישט געװאָלט זי זאָל אים 
זען אַראָפּגײן,. ער האָט אַראָפּגערוקט דעם קאַפּעלוש, פֿאַרשטעלט די אויגן מיט 
שװאַרצע ברילן, ער האָט זיך געאיילט, נאָר די פֿיס האָבן נישט געדינט. ער 
איז אַרױס אויף דער סטאַלאָװע גאַס, געפֿאָכעט מיטן שטעקן צו די טאַקסיס, נאָר 
קיין איינע האָט זיך נישט אָפּגעשטעלט. צום סוף איז ער איינגעזעסן אין אַ 
טראַמװײ. ס'האָט אים מיט אַמאָל אָנגענומען אַ בענקשאַפֿט צו לאהן. ער האָט גע- 
װאָלט מיט איר רעדן, אַז זיי זיינען ביידע אַלטע לייט. ס'איז נאַריש זיך אַרומצו" 
קריגן. דער קאָנדוקטאָר האָט קאָפּלען דערלאַנגט אַ בילעט. קאָפּל האָט געזוכט 
קליינגעלט, נאָר ער האָט בלויז געהאַט אַ באַנקנאָט פֿון צװאַנציק זלאָטעס. דער 
קאָנדוקטאָר האָט זיך געקרימט, געמרוקעט. נאָך אַ ווייל האָט ער אַרײינגעשטעקט 
די האַנט אין לעדעירנעם טאַש, אויסגעציילט די רעשט אין קאָפּלס אָפֿענער האַנט- 
פֿלאַך --- פֿופֿציקלר גראָשנס, צװאַנציקערס, צענערלעך... פּלוצים איז קאָפּלס 
האַנט אַראָפּגעזונקען. די מטבעות זיינען אַרױסגעפֿאַלן מיט אַ קלינגעניש. אַ 
בויערנדיקע װײיטאָג האָט קאָפּלען אָנגעכאַפּט אין דער לינקער זייט ברוסט, 
אין אָרעם. ער איז געטאָן אַ פֿאַל אויף הינטערוויילעכץ. אין טראַמװײ איז גע- 
װאָרן אַ טומל. דער קאָנדוקטאָר האָט גענומען קלינגען צום מאַשיניסט, ער 
זאָל זיך אָפּשטעלן. -- כ'שטאַרב ! האָט קאָפּל געטאָן אַ טראַכט. -- דער סוף!... 

אַן איינציק ברעקל געדאַנק איז אים געבליבן הענגען אין מוח : אַז דאָס װאָס 
ס'געשעט איצט האָט צו טאָן מיט דעם חלום, װאָס ער האָט געהאַט פֿאַרטאָג... 

קאָפּל האָט זיך מער נישט אױפֿגעכאַפּט. ער האָט נישט געשפּירט וי דער 
קאָנדוקטאָר און דער מאַשיניסט האָבן אים אַראָפּגעטראָגן, אַװעקגעלײגט אױפֿן 
טראָטואַר. ער האָט נישט געהערט וי ס'איז אָנגעקומען די גיכע-הילף און צוויי 
סאַניטאַרן האָבן אים אַרױפֿגעלײגט אויף אַ טראָג-ברעט און אַרײנגערוקט אין 
קעטשל. ער האָט נישט געוואוסט, אַז מ'האָט אים אַװעקגעפֿירט אין אַ קאַטױליש 
שפּיטאָל און אים אַװעקגעלײגט אין אַ סאַלע מיט נאָך זיבעצן שלאַפֿע. אַ יונגער 
דאָקטאָר האָט צוגעלייגט אַ רערל צו קאָפּלס ברוסט, געהייסן אים מאַכן אַן 
איינשפּריצונג, אַװעקגעמאַכט מיט דער האַנט . צוויי טעג זיינען אַריבער און קיי" 
נער פֿון דער משפּחה איז נישט געװאָר געװאָרן װאָס מיט קאָפּלען איז פֿאַרלאָפֿן. 
לאה איז געזעסן אין אָטװאָצק אין פּענסיאָנאַט. ערשט אױפֿן דריטן טאָג האָט די 
פּאָליצײי אױיסגעפֿונען, אַז דער אַמעריקאַנער האָט דאָ אַ זון, מאָניעק בערמאַן 
מ'האָט געלאָזט וויסן דער פֿאַמיליע. מאָניעק, שאָשע און איפּע זיינען גלייך אָנגע- 
קומען. קאָפּל איז שוין געלעגן אין מתים-שטיבל. שמעון האָט שאָשען נישט גע- 
לאָזט אַראָפּגײן אין קעלער. זי איז אַ שוואַנגערדיקע פֿרױ. מאָניעק און איפּע זיינען 
אַראָפּ אונטן. ס'האָט זיך געטראָגן אַ געשטאַנק פֿון פֿאָרמאַלין. אויף טישן באַשלאָגן 
מיט בלעך זיינען געלעגן מתים צוגעדעקט מיט פּלאַכטעס. דער וועכטער, אַ הינקע- 
דיקער גוי מיט אַ גולע אױפֿן שאַרבן, האָט אױפֿגעהויבן די צודעק. ס'איז געווען 
קאָפּל, דער טאַטע, אָבער ס'איז יאָ געווען ער און נישט ער. דאָס פּנים איז גע 
װאָרן משונה אײינגעשרומפּן, באַקומען אַ ביינערנע געלקייט. די אויערן זיינען 

געווען ווייס װי קעז. די נאָז האָט זיך אױיסגעשפּיצט, װי אַ שנאָבל. די אַרײן- 
געזעצטע ציין זיינען געהאָט אַרױסגעפֿאַלן, פֿון אָפֿענעם מויל האָט אַרױסגעקוקט 
אַ פֿינסטערניש. אַ מאוימדיקער שמייכל האָט געהאָנגען אויף די אויגן-ווינקלען. 
ס'האָט זיך געדוכט, אַז דער בר-מינן זאָגט שטומערהייט: נו, דאָס איז עס. אַזױ 
איז די מעשה... איפּע האָט זיך צעכליפּעט, אָנגעכאַפּט דעם ברודער ביים אָרעם, 
מאָניעק האָט אױפֿגעהױבן ביים טויטן אַ וויע, געטאָן אַ בליק אין אויג. דער 
שװאַרצאַפּל האָט געקוקט אין ערגעץ-נישט. נאָך אַ ווייל האָט מאָניעק צוריק 
אַראָפּגעלאָזט דאָס לעדל... 

אַ פּאָר שעה שפּעטער איז לאה געקומען צולױיפֿן קיין װאַרשע. ביידע משפּחות, 
די מושקאַטס און די בערמאַנס, האָבן זיך געפּאָרעט ביי דער לויה. פּיניעלע 
איז אַװעק אין דער קהילה דינגען אַ קרקע אויף דער גענשע גאַס. לאה איז גע- 
זעסן ביי פּיניעלען אין קיך. זי האָט נישט געוויינט, נאָר געהאַלטן אין איין ברעכן 
די פֿינגער. אַלץ איז געווען אַ טעות : סיי װאָס זי האָט זיך געגט מיט ר' משה- 
גבריאלן, סיי װאָס זי האָט חתונה געהאָט מיט קאָטלען, סיי װאָס זי האָט אים 
געפּײניקט און פֿאַרשעמט, אָנשטאָט זי זאָל אים אױײפֿהױבן און באַשיינען. איצט 
איז צו-שפּעט... צוישפּעט... 

אַ יידישע לוויה איז צוגעפֿאָרן צו דעם קריסטלעכן שפּיטאָל אין פּראַגע. גויים 
האָבן זיך אָפּגעשטעלט, געגאַפֿט. ס'האָט זיך צונױפֿגעזאַמלט אַ קרענצל באַלײיטער. 
די פֿרױ קרופּניק האָט געוויינט, געשלוקערצט, געשנייצט די נאָז. רעגינע, רייצעלע 
אָקסענבערגס טאָכטער, האָט געפֿירט מיט זיך צוויי טעכטער, ביידע שיינהייטן, 
זי האָט מיט אַ ברעג טיכל אָפּגעװישט אַ טרער. ניוניע האָט געהאַלטן לאהן ביים 
אָרעם, אױפֿן היינטיק-מאָדישן שטייגער. דער געלער מאָטיע און לעאָן דער גייער 
האָבן זיך אָנגעקוקט שטום. לאָטע האָט נישט אױפֿגעהערט ווישן די ברילן,. דער 
רבי, ר' אַהר'לע, איז נישט געקומען קיין פּראַגע. ער האָט געזאָלט זיין אױפֿן 
בית-עולם. צוישן די מלווים האָט זיך געפֿונען אַ גרוי-האָריקע פֿרױ מיט אַ 
טונקל פּלאַטשיק פּנים און קאַלמיקישע אייגעלעך. לאה האָט זי דערקאָנט. ס'איז 
געווען די שװאַרצע מאַניע, ר' משולמס געוועזענע דינסט. וי אַזױ זי האָט זיך 
דערוואוסט פֿון קאָפּלס טויט איז געבליבן פֿאַר לאהן אַ רעטעניש. 

יי 


קאַפּיטל פֿיר און זעכציק 

די נייעס, אַז סטאַלין און היטלער האָבן געשלאָסן אַן אָפּמאַך, איז געווען פֿאַר 
עוזר-העשלען אַ סיגנאַל, אַז די מלחמה הויבט זיך אָן. ער האָט פֿונדעסטװעגן 
זיך נישט געריכט, אַז די בהלה װעט קומען אין אַ פּאָר טעג אַרום. ער האָט 
זיך געפֿונען מיט באַרבאַראַן אין אַ דערפֿל נעבן דער באַביאַ-גוראַ, ווייט אָפּ- 
גערוקט סיי פֿון זאַקאָפּאַנע, סיי פֿון קראָקע. קיין צייטונגען זיינען אַהער נישט 
אָנגעקומען. קיין ראַדיאָ האָט זיך אין דער שכנות נישט געפֿונען. עוזר'העשל 

האָט אויסגערעכנט די לאַגע אויף זיין אייגענעם שטייגער : ערשטנס, איז מעגלעך, 
אַז פּוילן וועט אָפּטרעטן דעם קאָרידאָר מיטן גוטן װילן; צווייטנס, קאָן זיין, 
אַז היטלער װעט בלויז צונעמען יענע שטחים, װאָס האָבן אַמאָל געהערט צו 
דייטשלאַנד, ווייל װי באַלד ער האָט אַן אָפּמאַך מיטן ראַטן-פֿאַרבאַנד, איז פּוילן 
מער נישט דער וועג קיין רוסלאַנד; דריטנס, קאָן געמאָלט זיין, אַז היטלער 
װעט זיך אַ װאָרף טאָן אויף פֿראַנקרײך און ענגלאַנד און לאָזן צורו מזרח- 
אײראָפּע, סיי עוזר-העשל און סיי באַרבאַראַ האָבן געהאַלטן, אַז די געגנט אָרום 
קראָקע איז די זיכערסטע. עוזר-יהעשל האָט געשיקט הדסהן געלט און פֿון איר 
דערהאַלטן אַ בריוול. הדסה האָט געשריבן, אַז אין װאַרשע גראָבט מען שוץ" 
גרובנס און מען פֿאַרטונקלט בײנאַכט די פֿענסטער, נאָר אין שרודבאָרואוו האָט זיך 
גאָרנישט געענדערט. קאָפּל משרת איז געשטאָרבן. די מומע לאה און מאַשע 
וועלן נאָך ראָש-השנה אַװעקפֿאָרן קיין אַמעריקע. לאָטע פֿאָרט מיט ר' אַהר'לען 
קיין פּאַלעסטינע. דאָשע האָט פֿאַרלױירן דעם פּאָסטן אין דער באַנק. סטעפֿעס 
זינדל, יעזשעק, {יז קראַנק אויף די מאָזלען. אַלע גריסן גאָר פֿרײינטלעך. 

מיטװאָך אין דער פֿרי זיינען עוזר-העשל און באַרבאַראַ צוגעפֿאָרן קיין 
זאַקאָפּאַנע. זיי זיינען אַרױף מיט אַן אױטאָבוס קיין /מאָרסקע אָקאָ". זיי זיינען 
צוגעגאַנגען צופֿוס צו ,טשאַרני סטאַװ". זיי האָבן איבערגענעכטיקט די נאַכט 
אין דער האַרבעריק. אויף יענער זייט, אין טשעכאָסלאָװאַקײ, האָבן געלויערט 
די דייטשן, נאָר ס'איז נישט געווען קיין שום געפֿאַר די אינװאַזיע זאָל זיך 
אָנהױבן דורך די בערג. דאָנערשטאָג נאָכמיטאָג האָבן עוזר-העשל און באַרבאַראַ 
זיך אומגעקערט אין דעם דערפֿל ביי דער באַביאַ-גוראַ. דער אלול-טאָג איז 
געווען אַ װאַרעמער. די פּויערים האָבן געדרעשט די אָפּגעשניטענע תּבואה, 
די פּויערטעס אין די קאַמערן האָבן געמאָלט די קערנער מיט פֿאַרצײיטיקע 
האַנט-מילעכלעך. דריי שיקסעס -- אַ כּלה מיט צוויי אונטערפֿירעריגס -- אין 
אױיסגעהאָפֿטענע קליידער און מיט קרענצלעך אויף די קעפּ, זיינען געגאַנגען 
פֿון כאַטע צו כאַטע, זיך געבויגן ביז צום גאַרטל, פֿאַרבעטן אויף אַ חתונה, 
ביי דער קירך האָט מען געפּראַװעט אַן אַנדערע חתונה. ס'זיינען דאָ געשטאַנען 
בריטשקעס באַצירט מיט בלומען. די פֿערד האָבן געטראָגן צווייגלעך אין כאָמוט, 
שקצים אין אויסגענייטע העמדער און אין קאַפּעליושן מיט גרינע און רויטע 
פֿעדערן האָבן געשפּילט אויף פֿידעלעך, געפּױקט אויף צימבלען, געיאָדלט 
באַרג-מעלאָדיעס. אויף די פֿעלדער האָבן באַבעס געגראָבן קאַרטאָפֿל. מחנות 
פֿײיגל, װאָס פֿליען-אָן אין די מקומות שניט-צייט, האָבן געפּיקט קערנדלעך, 
געקראַקעט. די באַביאַיגוראַ האָט אויסגעזען משונה-נאָענט. מ'האָט אין דער 
קלאָרער לופֿט אונטערגעשיידט װעגלעך און שטעגלעך צװישן די נאַקעטע 
פֿעלזן און די בוימערדיקע בערד. פֿון די וועלדער האָט מען געפֿירט קלעצער, 
װאָס האָבן זיך נאָכגעשלעפּט נאָך צוויי-רעדערדיקע וועגעלעך. שקצימלעך און 
שיקסלעך האָבן זיך געבאָדן אין בערג-טייכל, װאָס איז רוישיק געפֿאַלן צווישן 
די שטיינער. 

די פּױיערטע, װאָס ביי איר האָט דאָס פּאָרל געוואוינט, האָט געהאַט צו" 
געגרייט אַ נאָכטמאָל: רויטע בערעלעך מיט סמעטענע, הירזש מיט מילך, 

באַרבאַראַ האָט אױפֿגעקאָכט הייס װאַסער אין דעם קעסל, װאָס איז געווען 
איינגעמויערט אין דער קיך, געװאַשן די האָר. עוזר'העשל איז אַרױס אױפֿן 
הויף. צו צוויי שטאַמען איז געווען צוגעבונדן אַ האַמאַק. עוזר'העשל האָט זיך 
אַרײינגעלײגט, צום װיפֿלטן מאָל געלייענט שאָפּענהױערס ;די װועלט אַלס וויללע 
אונד פֿאָרשטעלוננ". אַקעגן הױפֿל האָט זיך אױפֿגעהױבן אַ פֿעלזיקע מויער. 
די סאָסנעס זיינען אויף איר געשטיגן וי גרינע חיילות. די פֿאַרנאַכטיקע זון 
איז געהאָנגען נידעריק, אַ רויטע, וי אַ לאָמפּ. דער נעפּל, װאָס האָט זיך גע- 
קייקלט צווישן די באַרג-ריסן, האָט באַקומען אַ פֿײיערדיקן קאָליר. ס'האָט דער" 
מאָנט עוזר'העשלען אָן לאַװע פֿון אַ וואולקאַן. עוזריהשעל האָט סיי געלייענט, 
סיי געקוקט פֿאַר זיך. שאָטנס זיינען געלאָפֿן אינער די פֿעלזן. אַ שפּאַרבער 
אָדער אַ גייער איז געפֿלױגן איבער דעם אָפּהאַנג. מ'האָט געהערט אין דער 
שטילקייט דאָס פּאַטשעניש פֿון פֿליגל, אין משך פֿון די װאָכן, װאָס עוזר-העשל 
האָט זיך דאָ געפֿונען, האָט ער זיך געהאַט פֿאַרריכט. ער האָט צוגעקראָגן אַכט 
פֿונט. ער האָט באַקומען אַן אַפּעטיט צום עסן. ער איז דורכגעשלאָפֿן די גאַנצע 
נאַכט. ער האָט נאָך אַלץ געטראַכט וועגן דער ,לאַבאָראַטאָריע פֿון גליק". ער 
האָט זיך געשפּילט מיטן געדאַנק צו שאַפֿן אַ געשיכטע פֿון מענטשלעכע פֿאַר- 
געניגנס, געשריבן נישט פֿון איין מענטש, נאָר פֿון פֿאָרשטײער פֿון פֿאַרשײדענע 
פֿעלקער. ס'האָבן אים נישט אָפּגעלאָזט די יינגלשע פֿאַנטאַזיעס, אַ געמיש פֿון 
מאַכטילוסט און סעקסועלע פֿאַרלאַנגען. אין דער צייט פֿון דער ואַקאַציע איז 
ער געװאָרן היימישער מיט באַרבאַראַן וי אין די אַלע פֿריערדיקע יאָרן 
זי האָט אים אַרױסגעװיזן געטרײישאַפֿט, וי אַ ווייכ. זי האָט אַלץ אָפֿטער גע- 
רעדט דערפֿון, אַז זי װיל מיט אים האָבן אַ קינד. זיי האָבן זיך געקריגט און 
זיך איבערגעבעטן. זיי האָבן אין דער צייט באַקומען איין קאַסע. ער האָט זי 
אויסגעלערנט קאָכן דער מאַמעס מאַכאָלים: אָנגעברענטע גריץ, לאָקשן מיט 
באָבעלעך, איינגעלייגטע קליסקעלעך מיט מילך. אַפֿילו די גויע און די טעכטער 
האָבן פֿאַרזוכט די יידישע געקעכטסער. נאָכמיטאָג זיינען די געליבטע געלעגן 
אין סאָד אױפֿן גראָז, אונטערן שאָטן פֿון אַ פֿונאַנדערגעצװײגטן עפּלבוים, 
געפּלױדערט פֿון אַלץ װאָס איז זיי געקומען אין מויל אַרײן. זיי האָבן שפּילעװדיק 
קאָמבינירט װערטער פֿון יידיש און פּױליש. ער האָט איר אַנטװיקלט זיינע 
טעאָריעס. זיי האָבן האַלב-שלעפֿעריק זיך געשפּאַרט. באַרבאַראַס רייד האָבן 
אַלע געפֿירט צום אייגענעם: ס'קאָן נישט זיין קיין וואוילזיין אָן געפּלאַנטער 
װירטשאַפֿט. ס'קאָן נישט זיין קיין פּלאַן:װירטשאַפֿט אָן דער דיקטאַטור פֿון 
פּראָלעטאַריאַט. דער היטלער-סטאַלין אָפּמאַך האָט אין אָנהױב באַרבאַראַן צע- 
טומלט, נאָר זי האָט באַלד געפֿונען אַ פֿאַרענטפֿערונג : ענגלאַנד און פֿראַנקרײך 
האָבן אַליין דערצו דערפֿירט. פֿריער האָבן זיי אױפֿגעשטעלט היטלערן. דערנאָך 
האָבן זיי אים אָנגערײיצט אויף רוסלאַנד. עוזריהעשלס טענות האָבן אַלע געהאַט 
דעם אייגענעם זין: ס'קאָן נישט זיין קיין סאָציאַליזם אָן אינטערנאַציאָנאַלן 
געבורט-קאָנטראָל, װי לאַנג די כינעזער און הינדוסן קינדלען אָן אַן אָפּהאַלט, 
וועט מען זיך קוילען. אַלע פּראָבלעמען מוזן געלייזט ווערן אין שלאָף-צימער... 

דאָנערשטאָג בײנאַכט האָט דאָס פּאָרל זיך געלייגט פֿרי. באַרבאַראַ איז 

באַלד איינגעשלאָפֿן,. עוזר'העשל איז געבליבן װאַך ביז שפּעט. ער האָט נישט 
פֿאַרמאַכט דעם לאָדן. ער איז געלעגן און אַרױסגעקוקט צום נאַכטישן הימל, 
געדיכט באַזייעט מיט שטערן. װי געוויינלעך אין אױיגוסט, איז דער חלל פֿול 
געווען מיט מעטעאָרן. זיי האָבן איבערגעלאָזט נאָך זיך פֿײיערדיקע ריטער. 
אין אַ ווינקל האָריזאָנט האָט געבליצט, אַ צייכן אויף היצן,. גליווערים האָבן זיך 
אָנגעצונדן, אויסגעלאָשן, פֿרעש האָבן געקװואַקעט. דורך אַן אָפֿענער שויב זיינען 
אַריין אַלערלײ פֿליגן, באַבעלעך, מולן. זיי האָבן זיך אָנגעשלאָגן אָן די ווענט, 
אָן פֿענסטער, אָן אָנלען פֿון בעט. עוזר'העשל האָט געטראַכט פֿון היטלערן 
לויט שפּינאָזאַן איז ער אַ טייל פֿון דער גאָטהײט, אַ מאָדוס פֿון דער אייביקער 
סובסטאַנץ. יעדע טאַט זיינע איז באַשטימט לויט די אביקע געזעצן אַפֿילו 
ווען מען קערט זיך אָפּ פֿון שפּינאָזאַן, מוז מען נאָך אַלץ צוגעבן, אַז היטלערס 
קערפּער איז אַ טייל פֿון דער זון, װאָס פֿון איר האָט די ערד זיך אָפּגעריסן 
יעדע מערדעריי זיינע איז אַ פֿונקציע פֿון דער נאַטור, דעם קאָסמאָס. אַלע שפּע- 
קולאַציעס ברענגען צום לאָגישן אױיספֿיר, אַז אָדער גאָט אין שלעכט, אָדער 
ליידן און דער טויט זיינען גוט... 

באַרבאַראַ האָט זיך געדרייט, אױפֿגעהערט סאָפּען, וי זי װאָלט זיך אַ 
ווייל איינגעהערט אין די טראַכטעכצער. מיט אַמאָל האָט זי שלאָפֿנדיקערהײט 
אַרונטערגעלײגט די האַנט אונטער עוזר-:העשלס נאַקן,. ער האָט אַ נייגעריקער 
אָנגעטאַפּט איר לייב: דעם האַלדז, די ברוסטן, די אַקסלען, דעם בויך. נעבן 
אים איז געלעגן אַ מענטש גלייך וי ער, אַ פּראָדוקט פֿון אומצאָליקע זכרים 
און נקבות, פֿון אָן אַ שיעור פּאָרענישן, אַ יורשטע פֿון מאַלפּעס, פֿיש, באַשע- 
פֿענישן, װאָס ס'איז נישט געבליבן פֿון זיי קיין זכר. זי אַליין האָט אויך נאָר 
אױפֿגעטױכט אויף אַ ווייל. באַלד װעט זי זיך אומקערן אין דעם שמעלץ-קעסל, 
װאָס פֿון אים געשטאַלטיקן זיך אַלץ נייע פֿאָרמען... 

ס'האָט שוין אָנגעהויבן טאָגן ווען עוזר-'העשל איז אינגעשלאָפֿן. עמעץ 
האָט אים געװועקט. ס'איז געווען באַרבאַראַ. דאָס פּוערישע שטיבל מיט די 
פֿריש-געקאַלכטע ווענט און די גראָבע באַלקנס איז געווען פֿאַרפֿלײיצט פֿון זון. 
ס'האָט געשמעקט מיט פֿריש-געמאָלקענער מילך און צעמאָלענער קאַװע. עוזר- 
העשל האָט זיך אָנגעבייזערט, 

--- װאָס װעקסטו מיך ? לאָז מיך שלאָפֿן! 

-- טייערער, ס'האָט זיך אָנגעהויבן די מלחמה! -- האָט באַרבאַראַס קול 
זיך געבראָכן וי פֿון טרערן. | 

עוזר:העשל איז געװאָרן אַנטשויגן. ער האָט זי אָנגעקוקט אַ װאַכער. 

--- ווען? פֿון װאַנען ווייסטו? 

-- מ'האָט געהערט אױפֿן ראַדיאָ. מ'װואַרפֿט שוין באָמבעס... 

עוזר:העשל האָט זיך אױפֿגעזעצט. 

--- נו, אַזױ, 

--- מיר מוזן גלייך פֿאָרן! 

אין דרויסן איז געשטאַנען אַ רעדל פּוערים, שקצים, פּױערטעס. מ'האָט 

אױפֿגעהױבן די קעפּ, געגלאָצט אין דער הויך. ס'זיינען שוין געהאַט פֿאַרבײ- 
געפֿלױגן עראָפּלאַנען. מ'האָט נישט געוואוסט צי פּוילישע, אָדער נאַצישע. פֿון 
מאָל צו מאָל האָבן די גאַיעס געכאַפּט אַ בליק אין דעם פֿענסטער וואו ס'האָבן 
געוואוינט די שטאָטישע געסט. עוזר-העשל איז אַרױיס אין דרויסן. קיין באַן 
האָט אין דעם דאָרף זיך נישט אָפּגעשטעלט. מ'האָט געדאַרפֿט צופֿאָרן מיט 
אַ פֿורל קיין יאָרדאַנאָוו, און פֿון דאָרט מיט דער באַן קיין קראָקע. עוזר-העשל 
האָט געפֿרעגט אַ פּוױער צי ער װעט אים צופֿירן, נאָר יענער האָט געהויבן 
די אַקסלען. ווער'ט אין אַזאַ צייט איינשטעלן פֿערד:און-װאָגן? עוזר-העשל 
האָט זיך געלאָזט שפּאַנען צו דער פּאָסט. דאָרט האָט מען אַמאָל געקראָגן אַ 
געלעגנהייט. דאָס דאָרף האָט אויסגעזען אױפֿגערודערט. טירן זיינען געשטאַנען 
אָפֿן. פּויערים און באַבעס האָבן געמאָטלט. הינט האָבן געבילט. שקצים האָבן 
ליידיק-גייעריש געשטיפֿט מיט די שיקסעס. ביי דער פּאָסט האָט עוזר:העשל 
באַגעגנט אַ פּױלישן לערער פֿון זאַקאָפּאַנע. עוזר'העשל און באַרבאַראַ האָבן 
זיך געהאַט מיט אים באַקאַנט קלעטערנדיק אויף דער באַביאַ-גוראַ. ער איז דאָ 
אַלעמאָל אַרומגעגאַנגען אין גראָבע בערג-שיך באַשלאָגן מיט נעגל און אין 
װאָלענע שקאַרפּעטן. ער האָט זיך נישט אַרױסגערירט אָן אַ רוק:זאַק און אַ 
שטעקן מיט אַ האָק. עוזר-העשל האָט זיך געגריסט. יענער האָט אים אָנגעקוקט 
אַ דערשטוינטער, 

-- דער פּאַן איז נאָך דאָ? יעדע מינוט קאָנען אָנקומען די נאַציס, 

-- יעדע מינוט? 

-- יאָ, יעדע מינוט! 

עוזריהעשל האָט דערשפּירט וי דאָס העמד ווערט אים פֿײכט. 

-- כ'קאָן נישט קריגן קיין פֿערד-און-וועגעלע. 

-- איך אױפֿן פּאַנס אָרט װאָלט אַנטלאָפֿן צופֿוס... 

דער לערער האָט אַרױסגענומען פֿון בוזעם-קעשענע אַ מאַפּע, אָנגעוויזן 
מיטן שפּיץ בלײפֿעדער די טשעכישע שטעטלעך אויף יענער זייט גרענעץ: 
גאַדצאַ, נאַמעסטאָװאַ, יאַבלונקאָ. ס'איז דאָ אַ דורכגאַנג דורך די בעסקידן. יעדע 
רגע קאָנען אָנקומען טאַנקן. עוזר-העשלען איז געװאָרן טרוקן אין גומען. 

-- אפֿשר קאָן דער פּאַן מיר נאַראַיען אַ פֿור ? כ'על צאָלן דאָס צענפֿאַכע 
געלט!... 

דער לערער האָט געדונגען אַ פֿור. ער האָט שוין פֿאַר איינוועגס אױפֿגע- 
לאָדן זיין געפּעק. די נסיעה קיין יאָרדאַנאָוו האָט געדאַרפֿט דויערן מינדסטנס 
דריי שעה. גויים האָבן נאָכגעקוקט וי די שטאָט-לײיט טראָגן זיך אָפּ. באַרבאַראַ 
האָט זיך געװאַקלט אויף אַ בינטל שטרוי. דער לעױער האָט זיך אַװעקגעזעצט 
נעבן דעם אָנטרײבער. דאָס פֿערדל איז געקראָכן טיט ביי טריט, אױפֿגעהױבן 
אַ שטויב. עוזריהעשל האָט אומגעקערט דאָס פּנים צו דער באַביאַיגוראַ און 
צו דעם אויסגעלייטערטן הימל איבער זיין שפּוע. אויף די ליפּן אין אים געץ- 
קומען דער פּסוק: אל ההרים אשא עיני מאין יבא עזרי... 

עוזר'העשל און באַרבאַראַ זיינען אָנגעקומען קיין װאַרשע אָן די װאַליזעס, 
אין צעקנייטשטע מלבושים, אין צעריסענע שיך. עוזר:העשלען איז געהאַט אָנגע- 
װאַקסן אַ באָרד. באַרבאַראַס ווייס קלייד איז געווען פֿול מיט פֿלעקן. אין די 
זעקס טעג װאָגלענישן האָט דאָס פּאָרל געהאַט דורכגעמאַכט אַלע פּלאָגן : באָמ- 
באַרדירונגען, הונגער, דורשט. מ'האָט זיך געװאַלגערט אויף װאָקזאַלן און אין 
מיטן פֿעלד ; מ'איז געגאַנגען צופֿוס און מ'האָט זיך באַהאַלטן אין גריבער. 
עוזריהעשל האָט גלייך דעם ערשטן טאָג געמאַכט שלום מיטן טױיט. ער האָט 
געהאַט ליגן אין וועסטל-קעשענע אַ ראַזיר-מעסערל, גרייט אײפֿצושנײידן זיך די 
אָדערן װוי נאָר ער װעט דערזען דעם ערשטן דייטש. באַרבאַראַ האָט נאָך אין 
קראָקע געטענהט, אַז שלעפּן זיך קיין װאַרשע איז אַן אומזין. זי האָט זיך גע- 
װאָלט פֿאַרנעמען אױפֿן וועג קיין ריישע און פֿון דאָרט קיין װאָלין, אָדער גאָר 
צו דער רומענישער גרענעץ. אָבער עוזר:העשל איז דערויף נישט באַשטאַנעןף 
װוי אויסטערליש, נאָר ער, עוזר-העשל, דער אומטרייער מאַן, דער פֿאָטער װאָס 
האָט געלאָזט זייגע קינדער אויף גאָטס באַראָט, אין מיט אַמאָל געװאָרן צו- 
געבונדן צו דער משפּחה. ער האָט נישט קיין רעכט איבערצולאָזן הדסהן און 
דאָשקען אַליין... ער האָט אין װאַרשע אַ שװעסטער מיט קינדער... סאיז 
דערגאַנגען צו אים, אַז מענער לאָזן איבער די משפּחות אין װאַרשע און לױפֿן 
מיט דער פּוילישער אַרמײ, נאָר ער, דער שטענדיקער דעזערטיר, האָט זיך 
געריסן צו דער האַלב-באַלאַגערטער שטאָט. ס'האָט געהאַלטן דערביי, באַרבאַראַ 
זאָל זיך געזעגענען און גיין איר וועג. נאָר זי איז געבליבן. די לעצטע טעג 
האָט דאָס פּאָרל וייניק גערעדט. מ'האָט געשפּאַנט שוייגנדיקערהייט. מ'האָט 
זיך אַװעקגעלײגט אויף אַ לאָנקע, ביי אַ סטויג היי, נעבן אַ װאָקזאַל, און מ'איז 
געלעגן שטום. עוזר'העשל האָט זיך אױפֿגעפֿירט מאָדנע. ער האָט געהאַט אַלץ 
אַװעקגעװאָרפֿן, נאָר אין קעשענע פֿון רעקל האָט געשטעקט אַן אַלגעבראַ אָן 
טאָוולען. צווישן איין באָמבאַרדירונג און דער אַנדערער האָט ער מיט אַ בליי- 
שטיפֿט געשריבן חשבונות אויף אַ נאָטיץ-ביכל. ער האָט זיך נישט געשראָקן 
פֿאַר די געפֿאַרן, נאָר ס'איז אים געווען לאַנגװײליק. וואו-דען קאָן מען זוכן 
טרייסט אין דעם תּהויובוהו אויב נישט אין אַדעקװאַטע אידייען?! אַ דריי-עק 
האָט נאָך אַלץ צוויי גלייכע ווינקלען. אַפֿילו היטלער קאָן דאָס נישט איבער. 
אַנדערשן. אין פּיעטרקאָו, בעת באָמבעס זיינען געפֿלױגן, איז ער אַװעק זוכן 
אַ בוך. ער איז געזעסן אױפֿן בריק צװישן אַ המון מענער, ווייבער, קינדער, 
און ער האָט געלייענט. די פּאַסאַזשירן האָבן אים אָנגעקוקט האַלב-מיט-קנאה, 
האַלב:מיט-שפּאָט. ער איז אין דעם פּאַניק געװאָרן געלאַסן. ער איז געגאַנגען 
מיט געמאָסטענע טריט. ער האָט זיך יעדעס מאָל אָפּגעשטעלט, אינגעאָטעמט 
טיף. באַרבאַראַ איז אין דער בהלה געװאָרן צוגעלאָזענער. זי האָט זיך פֿונאַג- 
דערגערעדט מיט אַלטמאָדישע יידענעס, האַלב-אויף-פּוױליש, האַלב-אויף-יידיש, 
זי האָט געפֿרעגט עצות, געבעטן טובהס, באַקומען אַלערלײ אינפֿאָרמאַציעס. 
עוזר'העשל האָט אַלעמען אויסגעמיטן. ער האָט באַקומען ערגעץ אַ פּוױלישצ 

מאַפּע, גענישטערט. דאָס פּנים, װאָס איז די לעצטע װאָכן געװאָרן פֿול, אין 
ווידער געװאָרן אויסגעמאָגערט. די אויגן האָבן געקוקט איבער אַלעמענס קעפּ. 
דאָס שפּראָצנדיקע בערדל האָט אים צוגעגעבן אַ חסידישן אָנבליק. אײינמאָל, 
ווען ער איז געזעסן מיט באַרבאַראַן אין אַ ריוו, נישט ווייט פֿון אַ באָמבאַר- 
דירטער באַן, האָט ער זיך אָנגערופֿן: 

-- װאָס זאָגסטו צו גאָט, האַ ? 

-- װאָס האָב איך צו זאָגן ? דו פֿירסט דאָך מיט אים חשבונות. 

-- ער בויט גרינג און צעשטערט גרינג... עֶר מאַכט מיט אונדז עקס- 
פּערימענטן .. , 

די עלעקטרישע באַן פֿון גראָדזשיסק קיין װאַרשע האָט שוין נישט קורסירט, 
עוזר'העשל און באַרבאַראַ האָבן דורכגעמאַכט דאָס שטיקל וועג אויף אַ לאָסט- 
אױטאָמאָביל, עוזר-העשל האָט דערלאַנגט דעם שאָפֿער די לעצטע צען זלאָטעס, 
זיי זיינען אַרײנגעפֿאָרן אין אַ פֿינסטערער שטאָט. דאָ און דאָרט האָבן גע- 
װאַכט מאַנסלײט מיט בענדער אויף די אָרעמס. אין מיטן גאַס האָט זיך געצויגן 
אַ גרוב, קופּעס ערד. קיין טראַמװײ איז איצט מער נישט געגאַנגען. קיין דראָשקע 
איז נישט פֿאַרבײ. די פֿענסטער זיינען אַלע געווען אױיסגעלאָשן. דער שמאָלער 
פּאַס הימל איבער די דעכער האָט געהויערט אונטערװועגיש-פֿינסטער, געדיכט 
באַזײיעט מיט שטערן. אַ טויבע שטילקייט האָט געשװועבט איבער װאַרשע, אַ 
פֿרעמדע, אַ נישט-דאָאיקע. עוזר'העשל און באַרבאַראַ זיינען אָפּגעשטיגן אויף 
דער יערוזאַלימער אַלײען. זיי האָבן זיך געלאָזט גיין לענגאויס דער מאַרשאַל- 
קאָווסקע. ביי דער זלאָטע האָבן זיי זיך פֿאַרדרײט צו דער אייזן"גאַס. זיי האָבן 
געהאַט אָפּגעשמועסט צו נעכטיקן די ערשטע נאַכט ביי איר אין צימער... 

אויף דער זלאָטע האָבן זיי זיך אָנגעשטױסן אָן דעם ערשטן באָמבאַרדירטן 
הויז. ס'האָט זיך געטראָגן דערפֿון אַ ריח פֿון קאַלך, קויל, גאַז, נאָך עפּעס 
רויכיקס און אָנגעברענטס. די פֿאָדערשטע מויער איז געהאַט אײנגעפֿאַלן. פֿון 
אַ קופּע ציגל, טינק, גלאָז, האָט אַפֿערגעשטאַרצט אַ באַלקאָן. ס'האָבן זיך אויס- 
געשיילט איבערגעשניטענע דירות, בעטן טישן, בילדער. ס'האָט דערמאָנט 
אין מאָדערניסטישע טעאַטער:דעקאָראַציעס. דער דורכגאַנג איז געווען פֿאַר- 
שטעלט. מ'האָט געמוזט קלעטערן איבער די הױפֿנס. אויף דער אייזן-גאַס האָט גע- 
ברענט אין אַ פֿאַבריק. אין די געקראַטעטע פֿענסטער זיינען אומגעלאָפֿן פֿלאַמען. 
אַן עסנדיקער רויך האָט געזעצט פֿון דעם געביי. פֿײיערלעשער האָבן אין דער 
האַלבער-פֿינסטער געשפּריצט ואַסער פֿון קישקעס. אַ קליין מענטשל איז צו" 
געקומען, עפּעס פֿאַרלאַנגט, זיך אָנגעבייזערט. נישט עוזר:העשל און נישט 
באַרבאַראַ האָבן פֿאַרשטאַנען װאָס ער װויל... באַרנאַראַ האָט קוים דערקאָנט 
דאָס הויז, וואו זי האָט געוואוינט. זי האָט אָנגעקלונגען, נאָר קיינער האָט נישט 
געענטפֿערט. זי האָט געצויגן דעם גלאָק מיט אימפּעט, נאָר די דראָט האָט גע- 
מוזט זיין איבערגעריסן. מ'האָט נישט געהערט קיין קלינגען. זי האָט גענומען 
קלאַפּן מיט די פֿױסטן אין האָלץ. נאָך אַ ווייל האָבן זיך דערהערט טריט. דורכן 
שייבל האָבן דורכגעקוקט אַ פּאָר שטעכיקע איגן. ס'איז נישט געװוען דער 
אַלטער סטרוזש, װאָס האָט געקאָנט באַרבאַראַן, נאָר אַ נייער. די שװאַרצאַפּלען 

זיינע האָבן זיך איינגעשטאָכן אין אירע. דער שליסל האָט זיך איבערגעדרייט. 
די טיר האָט זיך אױפֿגעשפּאַרט אויף אַ שפּעלטל. 

-- די פּאַני צו וועמען! 

-- מיר וואוינען דאָי 

-- וואו? 

באַרבאַראַ האָט געזאָגט דעם נומער. 

-- ס'איז פֿאַרבאָטן זיך אַרומצושלענדערן אין די נעכט!.י. 

--- מיר קומען איצט פֿון זאַקאָפּאַנע. 

-- וי אַזױֹי?,,. נו... 

דער הויזיוועכטער האָט געקראַצט אין קאָפּ. עוזריהעשל און באַרבאַראַ 
האָבן זיך געלאָזט אַרױפֿגײן דורך דעם פֿראָנט-אַרײנגאַנג. באַרבאַראַ האָט אַרײינ- 
געשטעקט דעם שליסל אין שליסל-לאָך, נאָר די טיר איז געשטאַנען אָפֿן. מ'האָט 
באַגנבעט אָדער װאָס ? באַרבאַראַ האָט געװאָלט אָנצינדן די עלעקטרע, נאָר זי 
האָט זיך דערמאָנט, אַז מען טאָר נישט מאַכן ליכטיק. זי האָט געטאַפּט װי אַ 
בלינדע. זי האָט אױפֿגעשלאָסן די קליידער-שאַנק. ס'האָבן געהאָנגען די קליידער 
און דער ווינטער-מאַנטל, זי איז צוגעגאַנגען צום שרייב-טיש, געפּרואווט אױפֿ- 
רוקן די שופֿלעדער. זיי זיינען געבליבן פֿאַרמאַכט. זאָל זי האָבן פֿאַרגעסן אין 
איילעניש צו פֿאַרשליסן די טיר פֿאַרן אַװעקפֿאָרן ? באַרבאַראַ האָט זיך דער- 
נעענטערט צום בעט. זי האָט געדענקט קלאָר, אַז זי האָט פֿאַרבעט פֿאַר דער 
רייזע, נאָר די קאָלדרע האָט זיך נאָכגעשלעפּט. די קישנס זיינען געווען צע- 
װאָרפֿן. עמעץ האָט זיך דאָ געפּאָרעט אין איר אָפּװעזנהײט. מ'איז דאָ גע- 
שלאָפֿן. זי איז צוגעגאַנגען צום טעלעפֿאָן און אױפֿגעהױבן דאָס טרייבל. ס'האָט 
זיך דערהערט אַ רויש. ס'איז נאָך פֿאַראַן אַ קאָנטאַקט. די װעלט איז נאָך אַ 
וועלט. באַרבאַראַ האָט אַרױסגענומען פֿון טאַש די שליסעלעך, געעפֿנט די קאַי 
מאָדע, זי האָט אין דער פֿינסטערניש אַרױסגעצױגן אַ ליילעך, אַ צוך, ציכלעך, 
אַ האַנטוך. די לייט, װאָס האָבן זיך אַהער אַרײנגעבראָכן, האָבן גאָרנישט צו" 
געגנבעט. עוזר'העשל האָט זיך אַװעקגעשטעלט ביים פֿענסטער. דער הויף 
אונטן איז געלעגן אַ פֿאַרשטומטער. די שװאַרצע שויבן האָבן געקוקט חורבהדיק 
בלינד, אַן אָנגעלאָדענע שטילשווייגעניש האָט זיך געטראָגן אין חשכות. ס'האָט 
זיך אוסגעדוכט : פֿאַרלאָשן געװאָרן איז די ציוויליזאַציע, די קולטור, אַלע מענטש" 
לעכע אױפֿטועכצער. אױיסגעשטאָרבן זיינען די באָוואוינער פֿון דער ערד. די 
באַשאַפֿונג האָט זיך אומגעקערט צום תּוהו ובוהו. שקעלעטן בלויז פֿון מענטשלעכע 
ישוביט שטאַרצן אַרױס וי מצבות אויף קברים. עוזריהעשל האָט זיך דערמאָנט 
דעם זאָג פֿון דייוויד יום : ס'איז נישטאָ קיין שום לאָגישער באַװייז, אַז מאָרגן 
וועט אױפֿשײנען די זון. ס'איז בלויז אַ װאַרשײנלעכקײט... 

-- טייערער, מיר'ן היינט שלאָפֿן אין אַ בעט! --- האָט באַרבאַראַ זיך אָנגע- 
רופֿן. 

עוזריהעשל האָט אױפֿגעדרײט דעם קראַן. אַ ווייל האָט זיך דערהערט אַ 
קרעקעניש. באַלד האָט גענומען רינען אַ לעבלעכע פֿליסיקײט. עוזריהעשל האָט 
אונטעדגעשטעלט פֿריער די הענט, דערנאָך דעם קאָפּ. ער האָט סיי זיך געװאָשן, 

סיי געטרונקען. ער האָט אַראָפּגענומען דאָס אָנטועכץ. פֿון די מאַנקעטן אין די 
הויזן זיינען אַרױסגעפֿאַלן שטיינדלעך. די שקאַרפּעטן זיינען געווען צעריסן, פֿול 
מיט זאַמד. דאָס העמד האָט געקלעפּט אױפֿן לייב. ער האָט עס אױיסגעטאָן, אַװעק- 
געלייגט דאָס אָנטועכץ אויף אַ שטול. ער האָט זיך אַועקגעזעצט אויף דער קאָ- 
זעטקע, אָנגעטאַפּט די פֿיס. גאָט אין הימל, װאָסערע שטחים זיי זיינען אָפּגעגאַנגען 
פֿון פֿרײטאָג-אָן ! ער האָט זיך קיינמאָל נישט אויסגעמאָלט, אַז ער קאָן אַזױפֿיל 
שפּאַנען. ער האָט אָנגערירט די ריפּן, דעם בויך, דעם ברוסט-קאַסטן, דאָס איז 
ער, עוזר-'העשל. די אידייען זיינע דריקן אויס דעם דאָזיקן גוף. באַלד קאָנען ביידע 
זיך אויסלאָזן. ער האָט זיך אויסגעצויגן, צוגעשלאָסן די וויעס. ערשט איצט איז 
אים אױפֿגעפֿאַלן, אַז ער האָט גאָרנישט פֿאַרזוכט פֿון גאַנץ-פֿרי-אָן. די געדערים 
האָבן גערוישט. ער האָט צוגעלייגט צוויי פֿינגער צום האַנט-געלענק. דער דופֿק 
האָט געקלאַפּט פּאַמעלעך. פֿון מאָל צו מאָל האָט דער פּולס זיך אין גאַנצן וי 
אָפּגעשטעלט, 

-- האָסט אפֿשר עפּעס צו עסן? -- האָט ער געפֿרעגט באַרבאַראַן. 

-- װאַרט אַ מינוט! | 

באַרבאַראַ האָט זיך אַראָפּגעבױגן איבער אַ שענקעלע. די אויגן זיינען צוגע- 
וואוינט געװאָרן צו דעם חושך. זי האָט זיך געהאַט אױיסגעטאָן. ס'האָט זיך געווייסט 
דער רוקן, די אָרעמס, די היפֿטן, 

-- אַ פֿלעשל מאַלינעס ! 

-- דאָס אַלץ? 

-- װאַרט, ס'איז דאָ נאָך. 

זי האָט געפֿונען אַ סך שפּייז: אַ טיטל מעל, אַ שקאָרמיץ רייז, אַ שאַכטל 
סאַרדינען, אַ פֿאַרדאַרטן זעמל, עוזר:העשל האָט אָנגעריבן אַ שוועבעלע. באַרבאַראַ 
האָט אָנגעצונדן די מאַשינקע, צוגעשטעלט די רייז. זי האָט צעבראָכן דעם זעמל 
אויף צוויי,. דערלאַנגט עוזר:העשלען אַ העלפֿט. עוזר-"העשל האָט געקייט, צוגע- 
זופּט װאַסער מיט מאַלינע-זאַפֿט. ער האָט האַלב-געגעסן, האַלב-געדרימלט. ווער 
ווייסט 1 אפֿשר איז דאָס שוין די לעצטע נאַכט? הדסה איז אַװדאי אין װאַרשע, 
איז אים דורכגעלאָפֿן דורך די געהירן. ביים פֿאָטער. דאָשקע איז מסתּמא אויך 
דאָ. ער האָט זיך דערמאָנט, אַז ער האָט אַ זון, דאַװידעקן. אין ארץ:ישראל. 
ס'זיינען נאָך פֿאַראַן מדינות וואו מ'האָט מנוחה. אין ניו-יאָרק גייט מען אין 
טעאַטער, מ'עסט אין רעסטאָראַנען, מ'טאַנצט, מ'שפּילט מוזיק. די דאָרטיקע 
מוחות מוזן טראַכטן אַנדערש... ער האָט דערהערט אַ מיאַוקעניש פֿון קעץ. די 
באַשעפֿענישן ווייסן נישט, אָס ס'איז דאָ אַ היטלער. גלייך אַזױ פֿאַרזעען מיר 
אַנדערע רעאַליטעטן... 

עוזר-העשל איז איינגעשלאָפֿן. באַרבאַראַ האָט אים געװועקט. ער האָט אױפֿ- 
געמאַכט אַן אויג, נאָר ער האָט גאָרנישט געדענקט. ער האָט נישט געוואוסט ווער 
ער איז, וואו ער געפֿינט זיך, װאָס ס'איז מיט אים געשען. ער האָט געהערט וי 
באַרבאַראַ זאָגט : 

-- עוזר'העשל, די רייז איז פֿאַרטיק, 

-- די רייז 1 ווער עסט רייז אין מיטן דער נאָכט 3 -- האָט ער זיך געוואונ" 

דערט. -- וועמענס קול איז דאָס ? --- האָט ער זיך געפֿרעגט. -- איז דאָס הדסה 1 
ניין, ס'איז נישט הדסה. איז דאָס איידל? ס'איז נישט איידל. וועריזשע איז זי? 
ער האָט זיך נישט געקאָנט דערמאָנען. זי האָט אים דערלאַנגט אַ לעפֿל. ער האָט 
מיט אַן אוממעכטיקער האַנט אָנגענומען דאָס נישט-באַשמאָלצענע געקעכטס, 
צוגעלייגט צום מויל. גאָט אין הימל, ער האָט פֿאַרלױרן דעם זכּרון!... זי האָט 
זיך צוגעזעצט נעבן אים, געגעסן פֿון דעם אייגענעם טעפּל. זי האָט צוגעלייגט איר 
באַק צו זיינער. 

-- ביסט נישט הונגעריק, אָדער װאָס ? 

-- כ'בין שלעפֿעריק, 

--- גיי לייג דיך, 

ער האָט זיך אױפֿגעהױבן, נאָר ער האָט נישט געזען דאָס בעט. ער האָט זיך 
אָנגעשטױסן אָן אַ טישל, אַ שטול, אַ קאַנט אויוון. ער איז געשטאַנען און אָפּגע- 
װאַרט. ער האָט געטאָן אַ דרימל שטייענדיקערחייט, וי אַ בעל-חי. ס'האָט זיך 
אים אָנגעהויבן עפּעס חלומען. ער איז אַ קליין יינגעלע. ער קומט אַרױס בינאַכט 
פֿאַר דער שוועל. אויף אַ נידעריק דעכל זיצט אַ פֿאַרשטעלטער, אַ ציגיינער, אַ קוי- 
מענקערער. פֿון קוימען פֿליען פֿונקען. מ'לאָזט אַראָפּ אַ בעזים, אַ שטריק, אַ 
שמאַטע -- עפּעס אומריינס און פֿאַָרכטיקס... ער האָט זיך איבערגעוועקט מיט 
אַ צאַפּל, 

--- װאָס טוסטו ? װאָס קריכסטו אַרום ? 

ער האָט געװאָלט ענטפֿערן, נאָר די ווערטער האָבן זיך אים נישט געלייגט 
אויף די ליפּן, אויף דער צונג איז געבליבן קלעפּן אַ קערנדל רייז. ער האָט זיך 
געקלאַמערט אין דער װאַנט, וי אַ קינד װאָס לערנט זיך גיין... באַרבאַראַ 
איז צוגעקומען, אים אָנגענומען ביים אָרעם, 

--- װאָס טוט זיך מיט דיר ? װאַרפֿסט אויף מיר אָן אַ שרעק!.י. 

זי האָט אים צוגעפֿירט צו געלעגער. דאָס בעטצייג איז געווען קיל. דער קאָפּ 
איז איינגעזונקען אין אַ ווייך קישן, אַ לאַנג פֿאַרגעסענע זעליקייט האָט אויף אים 
אַראָפּגענידערט. די מאַמע איז געקומען, אים צוגעטוליעט צו דער שויס... 

אינדערפֿרי האָט עוזר:העשל געעפֿנט די אויגן. ס'האָט אים אױפֿגעװעקט אַ 
רויש פֿון עראָפּלאַנען, אַ קנאַקעניש פֿון מאַשין-געווער. די שטוב איז געווען 
פֿאַרפֿלײצט מיט זון. באַרבאַראַ האָט זיך שוין אַרומגעדרײט אין אַ שלאָפֿראָק 
און שטעק-שיך. אַ קינדישע פֿרײד האָט עוזריהעשלען אַרומגעכאַפּט. די זון 
שיינט! מענטשן לעבן! ער איז אין דער היים! ער איז אַראָפּ, אויף זיך עפּעס 
געכאַפּט. די עראָפּלאַנען זיינען געװאָרן שטיל, דאָס שיסן האָט אױפֿגעהערט. די 
פֿענסטער זיינען װידער געשטאַנען אָפֿן. ראַדיאָס האָבן געהילכט. קינדער האָבן 
געשריגן. דער הויף איז געווען פֿול מיט שכנים. דאָס געזעמל האָט גערעדט, גע- 
מאַכט מיט די הענט, געטייטלט אין דער הויך. אַן ערב-יום-טובדיקע הייטערקייט 
איז געלעגן איבער אַלץ און אָלעמען. עוזר:העשל איז צוגעלאָפֿן צו באָרבאָראָן, 

זי אַרומגענומען, געקושט. ער איז אױפֿגעקומען מיט אַ הונגער, אַ דורשט, אַ ברע" 
כעניש אין די קני, אַ פֿאַרלאַנג צו גיין, לױפֿן, זיך באַגעגענען מיט נאָענטע. דער 
פּחד פֿאַר די נאַציס, װאָס האָט די לעצטע טעג אָן אױפֿהער געקלעמט אין דער 
ברוסט, איז מיט אַמאָל געװאָרן אױיסגעװעפּט. באַרבאַראַ האָט אָנגעשטעלט דעם 
ראַדיאָ. דער ספּיקער האָט דערציילט פֿון נצחונות. אונדזערע בראַווע סאָלדאָטן 
שליידערן צוריק דעם שונא אויף אַלע פֿראָנטן ‏ ביי שעראָדז, פּיעטרקאָו, טשע" 
כאַנאָוו, מאָדלין .... אױפֿן האַלב-אינדזל העל שטעלט אונדזער אַרמײ אַ מעכטיקן 
װידערשטאַנד. פֿון אינדזל װעסטערפּלאַטע ביי דאַנציג ווערט דער פֿיינט צוריק- 
געשטויסן. ענגלישע און פֿראַנצויזישע עראָפּלאַנען באָמבאַרדירן דייטשע פֿאַבריקן 
אין רור-געביט. אין אַמעריקע קומען פֿאָר ריזיקע פּראָטעסט-דעמאָנסטראַציעס, 
פּרעזידענט רוזוועלט האָט צונױפֿגערופֿן אַ ספּעציעלע זיצונג פֿון מיניסטאָרן- 
קאַבינעט!... 

מ'האָט איבערגעגעבן נייעס און געזונגען לידלען ; מ'האָט געשפּילט און גע" 
צימבלט: געלערנט די באַפֿעלקערונג װוי זיך אױפֿצופֿירן ביי די לופֿט-אַטאַקעס 
און וי צו באַהאַנדלען די פֿאַרוואונדעטע. יעדע מינוט זיינען געקומען באַריכטן, 
באַפֿעלן, װאָרענישן, האָפֿערדיקע צװאָגן, אַז מיעט די הױיפּט-שטאָט דעם דייטש 
נישט איבערענטפֿערן. עוזר'העשל האָט טעלעפֿאָנירט ניוניען, דעם שווער, נאָר 
קיינער האָט נישט געענטפֿערט. ער האָט אויסגעזוכט אין טעלעפֿאָן"בוך פּיניעלעס 
נומער. ער האָט דערהערט פּיניעלעס קול, כאָרכלענדיק וי ביי אַ זקן. 

-- ווער איז דאָרט, האַ ? װאָע ? 

--- מיין נאָמען איז עוזר-העשל. איך בין הדסהס מאַן. כ'בין געווען ביי אייך 
היינטיקן פּסח ביים סדר... 

פּיניעלע האָט געשוויגן, 

-- כ'האָב אָנגעקלונגען צום שווער, נאָר קיינעו האָט זיך נישט אָנגערופֿן, 

-- אייער שווער האָט זיך אַריבערגעצויגן צו מיר. 

-- ער קאָן אפֿשר צוקומען צום טעלעפֿאָן ו 

-- ר'איז אַראָפּגעגאַנגען... 

-- איר ווייסט פֿילײכט וואו הדסה געפֿינט זיך? 

פּיניעלע האָט גענומען מורמלען, שטאַמלען, אונטערהוסטן, 

-- מ'האָט געמיינט, איר זענט געבליבן דאָרט --- האָט ער געזאָגט מיט אַ 
פֿאָרוואורף. 

-- ניין, כ'בין נעכטן ביינאַכט צוריקגעקומען. 

-- ווו אָרום ? אַלץ איינס.... הדסה לעבט שוין נישט... 

עוריהעשל האָט געשוויגן. פּיניעלע האָט זיך נישט אָנגערופֿן, 

-- ווען ? וי אַזױ? 

-- ס'האָט זי געטראָפֿן די ערשטע באָמבע... אין אָטװאָצק. .. 

ווידער האָבן ביידע זיך איינגעהערט אין דער אייגענער שטילקייט. 

-- וואו איז דאָשקע? 

-- דאָ ביי מיר. איר װוילט מיט איר רעדן! 

-- ניין, כ'על צוקומען. אַ דאַנק. 

און עוזריהעשל האָט אַװעקגעלײגט דאָס טרייבל, 

בעת עוזר'העשל האָט גערעדט, האָט באַרבאַראַ זיך געפּאָרעט אין דער קלייי 
דער-שאַנק. די בעסטע מלבושים האָט זי געהאַט פֿאַרלױרן אױפֿן וועג. זי האָט 
אַרויסגענומען קליידער, שיך, וועש. זי האָט, אַפּנים, נישט געהערט דאָס געשפּרעך, 
ווייל זי האָט געפֿרעגט : 

-- נו, װאָס מאַכן דיינע ? 

-- באַרבאַראַ, כ'מוז גיין! --- האָט ער געענטפֿערט מיט אַ הייזעריק קול. 

זי האָט אויף אים געטאָן אַ בליק און איז געװאָרן בלייך, 

-- נו, גיי, 

-- איכ'ל צוריקקומען אין אָוונט, 

--- אויב ס'הויז װעט נאָך שטיין... 

אַ ווייל האָבן ביידע זיך איבערגעקוקט. באַרבאַראַ האָט זיך אָפּגעשאָקלט, 

-- װאַרט-צו, איכ'ל גיין מיט דיר. מיר'ן זיך נאָך פֿאַרלירן... 

ער האָט זיך צוגעזעצט אויף דער סאָפֿע, געװאַרט, זי האָט זיך אָנגעטאָן און 
מיט אים אַרױס. די גאַס איז געווען פֿול. אַזאַ געדיכטעניש האָט נאָך עוזר-העשל 
אויף דער אייזן-גאַס נישט בייגעוואוינט. אויף די טראָטואַרן האָט מען זיך גע" 
שטופּט. מ'האָט זיך געפּלאָנטערט אין מיטן ברוק. מ'האָט געטראָגן װאַליזעס, פּעק- 
לעך, רוקזעק. אַ לאַנגער גוי האָט געהאַלטן אין איין האַנט אַ שטיי-לאָמפּ און אין 
דער אַנדערער --- אַ קויבער. גויים, שקצים, יידן אין לאַנגע קאַפּאָטעס, האָבן גע" 
גראָבן אַ ברייטן גרוב אויף אַ פּלאַץ מיט געהילץ. די חסידים האָבן אײיפֿעריק-גיך 
געװאָרפֿן די רידלעס ערד, געזיפֿצט, געווישט די אַנגסטן פֿון שטערן. די צוים 
װאָס האָט אָפּגעטײלט דעם ברעטער-מאַגאַזין, האָט מען אומגעלייגט. ס'האָבן גע- 
קלעפּט אויף די צענומענע ווענטלעך אַפֿישן, באַקאַנטמאַכונגען. ס'איז דאָ, ווייזט 
אויס, געווען נאָענט אַ בעקעריי. גויעס האָבן זיך אומגעקערט מיט פֿריש:גע- 
באַקענע לאַבנס ברויט. אַ סך פֿאַרבײגײער זיינען געווען אָנגעטאָן אין האַלב- 
מיליטערישער טראַכט: שיקסעס אין זעלנערישע היטלען און אין געבלימלטע 
קליידער, מאַנסלײט אין העלמען; ס'זיינען פֿאַרבײ סאַניטאַרן, סקויטן. טייל צי- 
װיליסטן האָבן אָנגעהאָנגען אויף די אַקסלען טאָרבעס מיט גאַזימאַסקעס, אין מיטן 
דעם האַרמידער האָבן זיך געשפּאַרט צוויי הויכע נאָנעס. באַרבאַראַ האָט זיך אָנ" 
געהאַלטן אָן עוזר-'העשלס אָרעם, נישט פֿונאַנדערגעשײדט צו ווערן אין דעם אָנגע" 
לויף, זי, באַרבאַראַ. האָט זיך געהאַט איבערגעטאָן, נאָר ער האָט נאָך געטראָגן 
אויף זיך דעם אָפּגעכױמעלטן אָנצוג, דאָס צעקנוידערטע העמד, די צעפֿאָרענע 
שיך. עוזר-העשל איז פֿאַרבײ אַ שױי-פֿענסטער מיט אַ שפּיגל. ער האָט זיך 
אַליין נישט דערקענט. ניין, ער קאָן אין אַזאַ חולך זיך נישט ווייזן ביי פּיניעלען. 
ער האָט זיך געלאָזט אױפֿן װועג צו דער סמאָטשע, צו דעם צימער, װאָס ער 
האָט געהאַט אויף דער נאָװאָליפּקי, 

די יידישע גאַסן זיינען געווען שװאַרץ פֿון המון. פֿאַר בעקערייען האָבן זיך 
געצויגן לאַנגע רייען. טייל געוועלבן זיינען געווען פֿאַרמאַכט אויף די שטאָבן 
אַנדערע -- אויף האַלבע טירן. די קרעמערינס האָבן געהיט אין דרויסן, יינגלעך 
האָבן געשריגן. מיידלעך זיינען געלאָפֿן. מ'האָט דאָ, זעט אויס, שוין באַצייטנס 

געבויט באַריקאַדן. מ'האָט אָנגעװאָרפֿן ברעטער, טירן, טישן, קאַסטנס. אַ װאָגן 
איז געלעגן קאַפּױיר, מיט די רעדער אַרױף. קינדער האָבן געקלעטערט אויף בערג- 
לעך זאַמד, שטיינער, ציגל. ס'האָט דאָ ערגעץ געקואַכט אַ באָמבע, נאָר קיינער 
האָט נישט געוואוסט וואו. מ'איז געלאָפֿן אַהין און צוריק. מ'האָט אָנגעװויזן מיט 
די ווייז-פֿינגער. רעדלעך האָבן געלייענט אַ יידישע צייטונג, געדרוקט אויף איין 
זייט, מיט קידושילבנה-אותיות. די סמאָטשע האָט געשמעקט מיט פּורים, שרפֿה, 
ליקוי-:חמה, ביאת-:המשיח... אין דעם גאַנצן באַירענגעניש האָט עוזר:העשל 
זיך פֿונדעסטװעגן געשעמט אַרײנצופֿאַלן צו די בעלעבאַטים אַן אָפּגעריסענער, 
מיט אַ באָרד, ער איז פֿאַרבײ אַן אָפֿענע ראַזורע. ער האָט געבעטן באַרבאַראַן זי 
זאָל אים געבן אַ פּאָר זלאָטעס. באַרבאַראַ איז אַרײן צוזאַמען מיט אים. דער פֿרי- 
זירער האָט גלייך גענומען אים אײנזײפֿן, ער האָט אַפֿילו נישט אַרומגעװיקלט 
דעם האַלדז מיט קיין האַנטוכל, ער האָט אים שוין פֿאַר איינוועגס אָפּגעשױרן 
באַרבאַראַ איז געשטאַנען, געגאַפֿט אין די שפּיגלען. זי האָט געהאַט איר אייגנס 
אַ פּאָר הונדערט זלאָטעס אין דער פּױילישער שפּאָר קאַסע, נאָר מ'האָט איר נאָך 
נעכטן אָנגעזאָגט, אַז די בענק זיינען געשלאָסן. דאָס גאַנצע פֿאַרמעגן איז באַ- 
שטאַנען פֿון אַכט-און-דרייסיק זלאָטעס און אַ בריליאַנטן פֿינגערל, אַ ירושה פֿון 
דער מוטער... 

עוזר-העשלט צימער אויף דער נאָװאָליפּקי האָט מען געהאַט פֿאַרנומען. ס'האָט 
זיך אַהער אַריבערגעקליבן דער אייגנטימערס אַ שוועסטער פֿון דער פּראָװוינץ,. 
דעם סובלאָקאַטאָרס מלבושים און די וועש האָט קיינער נישט געטשעפּעט. עוזר" 
העשל האָט זיך איבערגעטאָן אין קיך. דאָס קויטיקע העמד האָט ער אַרױסגעװאָרפֿן 
דורכן פֿענסטער. אין שופֿלאָד פֿון טישל איז געלעגן אַ דייטשער מאַנוסקריפּט: 
די לאַבאָראַטאָריע פֿון גליק.. . עוזר-העשל האָט אױפֿגעשרױפֿט דאָס טירל פֿון 
אויוון, אַרײנגעשטופּט אַלע פּאַפּירן. דערנאָך איז ער צוריק אַראָפּ. באַרבאַראַ האָט 
געשמועסט מיט אַ יידיש זעלנערל. דערזען עוזר:העשלען, האָט זי געמאַכט אַ מינע 
וי אים פֿאָרצושטעלן. באַלד האָט זי זיך מיט יענעם געזעגנט. זי האָט אָנגענומען 
עוזר:העשלען ביים אַרבל, 

-- מיר מוזן אַנטלױפֿן. װי לאַנג ס'שטייט נאָך די בריק!... 

--- וואוהין אָנטלױפֿן ? 

--- אױפֿן וועג קיין רוסלאַנד, 

--- מיין טאָכטער איז דאָֿ... 

-- מיר קאָנען נישט פֿאַרלירן קיין מינוט!... 

-- איך בלייב דאָ!... 

זי האָט געקוקט אויף אים האַלבידערשטױינט, האָלבידערשראָקן. זי איז 
מיט אים אַװעק אויף דער טװאַרדע, צו זיין פֿעטער פּיניעלע. דאָס מאָל האָט זי 
געװאַרט אין דרויטן אַנדערטהאַלבן שעה. דייטשע עראָפּלאַנען זיינען פֿאַרבײי 
געפֿלױגן נידעריק. באַרבאַראַ האָט געהערט דאָס געפּילדער פֿון די קוילן-װאַרפֿער, 
דאָס אױפֿרײסן פֿון באָמבעס, זי האָט געזען די געלבלעכע רויכעס װאָס האָבן זיך 
אױפֿגעהױבן ערגעץ איבער דעכער און קוימענס. מחנות פֿײגל זיינען געפֿלױגן 
מיט אַ קראַקעניש. מענטשן זיינען געלאָפֿן אין דעם געקאָך הענדוס-טענדום. מ'האַט 

זי, באַרבאַראַן, געװאָרנט זי זאָל זיך באַהאַלטן, נאָר זי האָט נישט געהאַט קיין 
מורא. זי האָט געקוקט אױפֿן הימל, װאָס איז פֿול געווען מיט שוועבלדיקע קנוילן, 
געגעניצט, אַלץ איז פֿאַרלױרן: דאָס לאַנד, די היים, די רעװאָלוציע, אַלע האָפֿע- 
נונגען. זי האָט איצט באַנומען עוזר-העשלס ווערטער, אַז דער קריג לאַנגװײליקט 
אים... באַרבאַראַ האָט אין דער מינוט געהאַט איין פֿאַרלאַנג: אַ באָמבע זאָל 
אויף איר אַראָפּפֿאַלן, מאַכן אַן עק צו דער קאָמעדיע... 

עוזר:העשל איז צוריק אַראָפּגעקומען. ער האָט געהאַט אויבן באַגעגנט די 
גאַנצע משפּחה : דעם שווער, זיין ווייב, דאָשקען, ר' אַהר'לען, לאהן, דאָשען, לאָטען. 
ס'האָבן זיך אַרומגעדרײט נאָך אַנדערע, װאָס ער, עוזר-העשל, האָט נישט געקאָנט. 
ס'איז געווען אַן ענגשאַפֿט, אַ מהומה. בעטגעװאַנט איז געלעגן אײנגעפּאַקט. ס'האָבן 
זיך געװאַלגערט קופֿערטן, רענצלעך, פּעקלעך. לאה איז געשטאַנען אין אַ הוט 
מיט קרעפּ, געבלעטערט דעם אַמעריקאַנער פּאַס. דער רבי האָט זיך געסודעט 
מיט אַ יונגענמאַן אין אַ ווינקל. פּיניעלע האָט אַרומגעשמאַיעט, געװאָרפֿן אָפּגע- 
האַקטע וערטער. עס האָט דאָ, זעט אויס, אין שכנות געטראָפֿן אַ באָמבע, ווייל 
פֿון די ווענט און סופֿיט זיינען געהאַט אַראָפּגעפֿאַלן שטיקער טינק. ס'האָבן 
אַרױסגעקוקט די רוירישטעקעלעך. אַ קאַלכיקער שטויב איז געלעגן אויף אַלץ, 
אין קיך, אויף אַ פֿיסנבענקעלע, האָט זיך אָנגעשפּאַרט לאָטע, זי האָט דורך די 
געשליפֿענע שפּאַקולן געלייענט אַן ענגליש ביכל,., קיינער האָט זיך דאָ מיט 
עוזר:העשלען נישט אָפּגעגעבן. דאשקע האָט געגעסן אַ פּעניץ ברויט מיט וואורשט, 
זי איז געװאָרן אין דער צייט אױפֿגעשאָסן, שטאָטיש-אױסגעבלאַסט. זי האָט גע- 
קייט דעם ביסן מיט דער ערנסט פֿון אַ יתומה, װאָס איז געבליבן אױפֿן באַראָט 
פֿון קרובים. זי האָט איבערגעגעבן דעם פֿאָטער װי ס'אומגליק איז פֿאַרלאָפֿן, די 
מוטער איז אַװעק קיין אָטװאָצק זיך נאָכצופֿרעגן אויף אַ באַן. ס'האָט זי באַגלײט 
װאַניאַס עלטערע טאָכטער, טאַניאַ. מיט אַמאָל איז געװאָרן אַן אַלאַרם. זיי זיינען 
אַרײינגעלאָפֿן אין עפּעס אַ שקאָלע אָדער אַן אַנשטאַלט. די באָמבע איז גראָד אַהין 
אַרײנגעפֿאַלן. מאַמאַ איז געשטאָרבן דעם אייגענעם טאָג, אין דאָקטאָר באַראַבאַנ" 
דערס סאַנאַטאָריע. טאַניאַ האָט פֿאַרלױרן אַ האַנט. מ'האָט באַגראָבן די מאַמושאַ 
אין קאַרטשעוו, 

דאָשקע האָט זיך גענומען שטיקן. זי האָט אָנגעשפּאַרט דעם קאָפּ אָן פֿאָטערס 
אַקסל און זיך צעיאָמערט מיט אַ גרילציק קול פֿון אַ דערװואַקסענער... 


4 


פֿון פיניעלען האָט עוזר'העשל זיך געלאָזט שפּאַנען צו דער פֿראַנצישקאַנער, צו 
דער שוועסטער. באַרבאַראַ איז מיט אים מיטגעגאַנגען. וי זיי זיינען געגאַנגען 
אַזױ האָבן עראָפּלאַנען געזשומעט איבער די דעכער. מאָטאָרס האָבן גערוישט, 
מאַשין-ביקסן האָבן געקנאַקט. באָמבעס האָבן ערגעץ אױפֿגעריסן, עוזר"העשל און 
באַרבאַראַ זיינען אַרײין אין אַ טויער, אָפּגעװאַרט. דערנאָך האָבן זיי זיך געלאָזט 
ווייטער. זיי האָבן זיך אָנגעשטױסן אָן ברענענדיקע הייזער, חורבות. סירענעס 
האָבן געקוויטשעט, אַ צֵייכְן, אַז די באָמבאַרדירונג איז אַריבער. די גאָסן זיינען 

ווידער געװאָרן פֿול. אױפֿן ראַדיאָ האָט מען געהאַט אַרױסגעגעבן אַ באַפֿעל, אַז 
מאַנסלײט װאָס טויגן צו מיליטער-דינסט זאָלן אַװעק פֿון דער הױפּט-שטאָט. ווער 
ס'איז געפֿאָרן און ווער ס'איז געגאַנגען צופֿוס. װעו ס'איז געריטן אויף אַ רייט- 
וועגעלע און ווער אויף מאָטאָרציקל, בענזין איז געװאָרן בראַנדיטײער. ס'האָט 
באַלד אין גאַנצן אױסגעפֿעלט. מ'איז אַנטלאָפֿן פֿון שטאָט אין דראָשקעס, פּלאָט- 
פֿאָרמעס, טאַקסיס, אַלט-פֿרענקישע אָמניבוסן. אַלע וועגן האָבן געפֿירט צו די 
פּראַגער בריקן, אין געקנויל האָט זיך אַרײנגעדרײט אַ לימוזין. ס'האָבן פֿון הינטער 
די גלאַנציקע שויבן אַפֿערגעקוקט אױסגעפּוצטע דאַמעלעך מיט אױיסגעכאָליעטע 
הינטלעך. קאַלט-אױגיקע שאָפֿערס האָט געדרייט ביים רעדל, 

די האַלב:צעשטערטע קירך אױפֿן גזשיבאָװו, אַקעגן ר' משולם מושקאַטס הויז, 
איז פֿאַרװאַנדלט געװאָרן אין אַ לאַזאַרעט. נאָנעס האָבן זיך אָפּגעגעבן מיט די 
פֿאַרוואונדעטע. די ברייטע טרעפּ, װאָס האָבן אַרײנגעפֿירט אין דער תּיפֿלה, זיינען 
געווען באַשפּריצט מיט בלוט. אַזױפֿיל געשטאָרבענע האָבן זיך אָנגעזאַמלט אין 
שטאָט, אַז ס'זיינען נישט געווען גענוג עגלות. דערצו האָבן אױיסגעפֿעלט פֿערד, 
מ'האָט געטראָגן די טויטע אויף טראָג-ברעטער אָדער זיי גאָר באַגראָבן אין 
די הױפֿן,. גרובנס, װאָס האָבן געזאָלט דינען פֿאַר אַ באַשיצונג פֿאַר די לעבעדיקע, 
זיינען געװאָרן דיי קברים פֿאַר די אומגעקומענע. דער זאַקסישער גאָרטן איז גע" 
װאָרן צעגראָבן. לאַנגע גריבער האָבן זיך געצויגן צווישן די אַלײען. ס'האָבן נאָכ- 
געהאָנגען די װאָרצלען פֿון די ביימער, ס'האָט לאָנג געדויערט ביז דאָס פּאָרל 
איז אָנגעקומען אויף דער פֿראַנצישקאַנער. מ'האָט זיך געשלעפּט און געשוויגן, 
יעדער פֿאַרטאָן אין די אייגענע מחשבות. דאָס איז דעם פֿאַשיזם, אין קאָנקרעטע 
פֿאָרמען, האָט באַרבאַראַ געטראַכט. כ'האָב געקעמפֿט און אַליין נישט געוואוסט 
קעגן װאָס. איצט זע איך. .. זי האָט גענומען קלערן וועגן דעם סאָוועטיש-נאַצישן 
אָפּמאַך, נאָר דאָ האָט דער געדאַנק זיך אָפּגעשטעלט. דאָס איז אַ פּאַטש אין פּנים, 
אַ מיאוסער שפּײ. . . ניין, ס'קאָן אַזױ נישט בלייבן. זיי זיינען פֿאָרט נישט געװאָרן 
איבערנאַכט קיין פֿאַשיסטן... אומזין!.... װאָסיזשע טו איך דאָ? װאָס שלעפּ 
איך מיך דאָ אַרום ? כ'מוז גלייך אַנטלױפֿן, נאָך היינט... אַ מיאוסער געדאַנק 
איז באַרבאַראַן אײנגעפֿאַלן: איצט, אַז הדסה איז טויט, װעט עוזריהעשל מיט 
איר חתונה האָבן. זי'ט גלייך פֿאַרשװאַנגערן. ס'איז אויך בעסער אין פֿאָל פֿון אַ 
מסירה .. . עוזריהעשל האָט איינגעבויגן דעם קאָפּ. עױ איז איצט גרייט געווען אויף 
אַלע אומגליקן. ער ווייסט ? אפֿשר איז דינהלע אויך שוין נישטאָ ? ער האָט זיך 
דערמאָנט דעם פּסוק אין תּהילים: כי אני לצלע נכון... דאָס האָרץ אין דער 
ברוסט איז געווען צונױפֿגעקװעטשט וי מיט אַ פֿױסט. וי אויסטערליש! ער 
האָט דעמאָלט געהאַט אַ פֿאָרגעפֿיל, אָז ער'ט הדסהן געזען צום לעצטן מאָל. זי 
האָט אויף אים אַזױ מאָדנע געקוקט, מיט אַזאַ פֿלאַטערנדיקן בליק. זי האָט 
גערעדט וועגן טויט. אויב זי'ט שטאַרבן, װויל זי ליגן נעבן דער מאַמעשי... אָז 
מ'עט זי באַגראָבן אין קאַרטשעװו, דאָס איז איר נישט אײנגעפֿאַלן... 

מ'האָט ווידער דערהערט אַ זשומעניש פֿון עראָפּלאַנען. עוזריהעשל און באַר" 
באָראַ זיינען פֿונסנײ אַרײין אין אַ. טויער. ער האָט זיך אָנגעשפּאַרט אָן עָ ווינטל, 
צוגעשלאָסן די וויעס. הדסה, וואו ביסטו איצט ? -- האָט ער צו איר גערעדט. --- 

ווייסטו ? פֿאַרשטײסטו? עקזיסטירסט דו? אויב יאָ, גיב מיר אַ צייכן! קאָן דאָס 
זיין, אַז די צייט װאָס איז אַװעק, איז נישטאָ ? איז די גאַנצע געשיכטע פֿאַרלױרן? 
איז גאָרנישט דאָ אַחוץ דער קעגנװוערטיקער רגע? אויב אַזױ, איז איבערהויפּט 
גאָרנישט דאָ. דעמאָלט איז אַלץ אונזין, גאָרנישט... אין האַלדן האָט זיך אים 
אַוועקגעשטעלט אַ קנויל. ווען ער װאָלט אַמװײניקסטן געקאָנט וויינען! ער קען 
אַפֿילו נישט פֿאַרגיסן קיין טרער. װאָס לעבט ער נאָך? אויף װאָס װאַרט ער? 
װאָס שטייט זי דאָ נעבן אים ? ער האָט זיך קיינמאָל נישט געריכט, אַז הדסהס 
טוט קאָן אים אַזױ צעשמעטערן. ער האָט װיפֿל מאָל געטראַכט פֿון דער מעגלעכ- 
קייט. װאָס איז אים ? אַלץ איז געװאָרן ליידיק, װאַקלדיק. ס'שטרויכלען אים 
די פֿיס. ער איז פֿול מיט אימה פֿאַרן טויט. ‏ . עפּעס האָט זיך פֿון אים אָפּגעריסן 
און ס'איז געבליבן אַ בלויז סיי אינעװוייגיק, סיי אױיסנװײיניק; אַ הוילעניש, װאָס 
אויב ער'ט זי נישט באַלד אױספֿילן, װעט זי אים אין גאַנצן איינשלינגען... 

זיי זיינען אַרײין אין דער פֿראַנצישקאַנער. ווידער האָט עוזר-העשל זיך געלאָזט 
אַרױף אויבן און באַרבאַראַ איז געבליבן אונטן. עוזר:העשל האָט אָנגעקלאַפּט, 
נאָר קיינער האָט נישט געענטפֿערט. ער האָט געטאָן אַ שטופּ די טיר און איז 
אַרײין. ער האָט דערזען דינהלען. זי איז אים אַקעגנגעלאָפֿן אין אַ צעשויבערט 
שייטל, מיט אַ געל פּנים, וי פֿון דער געלזוכט. אַ געמיש פֿון פֿרײד און שרעק 
האָט זיך אָפּגעשפּיגלט אויף איר פּנים, וי ביי אַ צערודערטער. זי האָט אים 
אָנגעכאַפּט און עפּעס זיך װוי מיט אים געראַנגלט, זי האָט סיי געלאַכט, סיי געוויינט, 

--- ביסט דאָ ? און איך האָב געמיינט, אַז ביסט געבליבן שטעקן.... הינטער- 
וועגנס... קינדער!... 

אַלע זיינען געווען אין דער היים: מנשה-דודל, טעמערל, גבריאל, דנ'דל, 
מנשה"דודל איז אַרינגעקומען אָן אַ זשופּיצע, אין הוילן טלית-קטן, די הויזן 
אַרומגעבונדן מיט אַ שטריקל, אין אַ פַּאָר צעפֿליקטע שטיוול, אין איין האַנט 
האָט ער געהאַלטן דעם ליקוטי מהר"ן, אין דער אַנדערער -- אַ רעשטל פּאַי 
פּיראָס. אַ האָפֿערדיקײט האָט אַראָפּגעקוקט פֿון דעם באַבערדיקטן און באַפּאהטן 
פּנים, האַלב-מגושם, האַלב-אויסגעאיידלט. ער האָט זיך געטאָן אַ יאָג וי 
אַרױפֿצופֿאַלן אויף דעם שװאָגער און אים האַלדזן. אָנשטאָט דעם האָט ער גע- 
נומען זיך אונטערשאָקלען אויף דער שוועל און מאַכן ניקן, װוי ער װאָלט אונ- 
טערגעטענצלט. טעמערל, די טאָכטער, האָט אים לייכט אָפּגעשטטפּט. זי האָט 
אויסגעזען מיד, נישט אױיסגעשלאָפֿן, זי האָט אָנגעקוקט דעם פֿעטער דער- 
שטוינט און עפּעס וי מבוייש פֿאַר דעם באַשטאַנד װאָס ער האָט געטראָפֿן 
נאָך איר זיינען אַרין ביידע בחורים; דער עלטערער -- מיט אַ בערדל, אַ 
געבויגענער פּלייצע, מיט אַ קאַפּל אױפֿן קאָפּ, דער יינגערער -- אין אַ געהאַקטער 
קאַפּאָטע און אין אַ קליין היטעלע. דינהלע האָט זיך געשאָקלט אין דער ברייט, 
געטאָן אַ פּאַטש מיט די הענט, וי בעת מיאָגט אָפּ הינערי 

-- װאָס זאָגסטו צו אונדזער בואָך? -- האָט זי געזונגען מיט אַ מענה" 
לשון. -- נאָך דאָס האָט אונדז געפֿעלט! אפֿשר איז געווען צויגוט!... 

-- פֿעטער עוזר:העשל! -- איז טעמערל אויף אים אַרױפֿגעפֿאַלן,. -- ווען 
פיסטו געקומען? וי אַזױ ? !;'האָב שוין געמיינט מי יודע! אַזאַ פֿײיער!.י. 

-- שאַ, שריי נישט! -- האָט דינהלע זי אָנגעכאַפּט ביים אויער װי אַ 
טויבע. -- די באָמבעס פֿאַלן איבערן קאָפּ. אַ גאַנצן טאָג, טררר... טררר... 
כ'בין ניש-פֿאַרדיר-געדאַכט װי דול... װאָס שטייסטו ביי דער טיר? מנשה" 
דודל, הער דיך אויף שאָקלען! ער איז שוין אין גאַנצן חסרידעה!... 

-- חייב אדם לברך על הרע כשם שמבוך על הטובה! -- האָט מנשה" 
דודל געריבן די צעװאַקסענע הענט און געשמייכלט. -- ס'איז חבליילידה... 
מלחמת גוג ומגוג!... ס'הויבט זיך שוין אָן. װוי ס'שטייט אין דניאל... 
שוטים!... 

-- טאַטעשי, לאָז רעדן אַ װאָרט! -- האָט דג'דל זיך אויף אים אָנגעבייזערט, 

-- ווער לאָיט ניש'? אשרי המחכה... אַז מ'האָט אויסגעהאַלטן ביז איצט, 
דאַרף מען ניש' פֿאַרלירן דעם בטחון פֿאַר דער ישועה... איצט איז דער 
יצר גאָר שטאַרק... דאַרף מען עים דערלאַנגען אַ פֿײג!... 

און מנשה-דול האָט אױפֿגעהױבן אַ פֿײיג צום בעליק. 

-- שאַ, מאַכטץ ניש' אַזאַ רעש! -- האָט דינהלע גערעדט. -- מ'פֿאָרט 
מיר איבערן קאָפּ. מענטשן באַ לייטן אַנטלױפֿן, וואו זאָלן מיר לױפֿן! כ'קאָן 
קוים טאָן אַ טריט... זאָלן די מאַנסלײט אַװעק. איך און טעמערל װעלן שױן 
דורכקומען. װאָס ט'מען מיר טאָן, האַ?... װאָס זאָגסטו, עוזריהעשל? רעד 
אַביסל העכער. וויי איז מיר! איידל איז דאָ!... מ'האָט זי צוריקגעשיקט... 

--- איידל ? 

-- יאָ, איידל. די שיף איז אַרומגעגאַנגען איבער אַלע װאַסערן, און צום 
סוף האָט מען זי צוריקגעשיקט. מ'װואַרפֿט זיך מיטן ייד װוי מיט אַ פֿאַרפֿױלט 
עפּעלע. זי קומט אַהער יעדן טאָג. זי וויינט זיך נעבעך אויס די אויגן. זי וויל 
אויך אַװועק... װאָס מאַכן די אַנדערע, האַ? 

-- הדסה איז טויט, 

-- האַ? פֿינסטער איז מיר ! 

-- אַ באָמבע האָט זי געטראָפֿן. 

-- ווען? אַ גרויסע בראָך! אַזאַ יונג קינד. אַזאַ שיינהייט! מ'האָט דאָך 
איר ניש' געקאָנט קוקן גלייך אין פּנים... 

-- אוי, פֿעטער עוזריהעשל -- האָט טעמערל אָנגעהויבן און איבערגעריסן 
אין מיטן. טרערן זיינען איר אַרױסגעקומען אין די אויגן-ווינקלען. 

-- רעדטץ ניש' אַלע מיט אַמאָל! שרייטץ ניש' אַלע! -- האָט דינהלע 
גערופֿן. -- כ'בין פֿון די צרות געװאָרן נערוועאיש... ס'זינגט מיר אין אויער, 
קיינער זינגט ניש', נאָר אין אויער שפּילט מיר כּלינדרי... װי ביי טיטוס 
הרשע, אַ כּפּרה זאָל ער זיין פֿאַר כּליישראל... זעץ דיך צו. זיץ. פֿאַרן אייגע" 
נעם געלט נעם אַ בענקל. װאָס טוט מען, האַָ? וואו אַנטלױפֿט מען פֿון דעם 
גיהנום ? מיר זיינען געבליבן אָן אַ גראָשן געלט. כאָטש לייג דיך אַװעק און 
שטאַרב. איך יאַק איך. מיין כּפּרה בין איך. אָבער װאָס טוט מען מיט זײי? 
װאָס טוט מען זיך פֿאַר אַן עצה און אַ ראָט? 

עוזריהעשל האָט געטאָן אַ טאַפּ ביי דער קעשענע. ער האָט אין גאַנצן 

פֿאַרמאָגט עטלעכע גראָשן, װאָס דער פֿריזירער האָט אים געגעבן אַ רעשט. 
מנשה-דודל האָט געמאַכט אַ טריט נעענטער. 

-- זאָלסט שוין מער ניש' וויסן פֿון קאַ' צער. אין אַזאַ צייט קאָן מען 
אַפֿילו נישי זיצן קאַי שבעה. נו, װאָס? ס'עט זיין תּחית-המתים. מיר'ן ברוך" 
השם אַלץ זעען. מיט די אייגענע אויגן!... מיטן רבין האָב איך פֿאַר גאָרניש? 
קאַי מורא. ער'ט אַלץ באַװאָרנט... 

און מנשה-דודל האָט אָנגעװויזן מיטן שפּיץ פּאַפּיראָס אױפֿן ספֿר 

-- מנשה-דודל, הער-אויף. מ'ווייסט ביסט אַ שוטה... זיי װאַרפֿן באָמ- 
בעס און ער טאַנצט. ער'ט אַזױ טאַנצן ביז מיר'ן חלילה אַלע פֿאַרגראָבן װערן. 
די שעה זאָל ניש' זיין. ס'איז מיר געבליבן אַ פּאָר פֿונט פּערל-קאַשע, עסן 
מיר. אַז דאָס ט'זיך אױסלאָזן, איז גי שטרעק דיך אויס. מ'האָט זיי שוין ביידע 
גערופֿן צו די זעלנער, נאָר אַז זיי זיינען געקומען אַהין, האָט מען זיי אַהײימ- 
געשיקט. ס'איז נישטאָ קאַץ אָנטועכץ. מזאָגט, אַז היטלער איז אין װאָליע. 
אַ ווייטאָג צו אונדזערע יאָרן, װאָס מיר יידן האָבן אויף זיך דערלעבט!י... 

דינהלע האָט גענומען שלוכצן. ביידע בחורים האָבן זיך אומגעקערט אין 
דער מיטל-שטוב. טעמערל האָט אָפּגעװישט די אויגן מיט אַ טיכל. 

-- פֿעטער עוזר:העשל, זאָל זיך דער פֿעטער זעצן. אפֿשר יל דער פֿעטער 
אַ גלאָז טיי? 

-- כ'מוז אַראָפּגײן. כ'קום בּאַלד צוריק. 

-- וואו גייסטו? -- האָט דינהלע זיך צעשריגן -- ער קומט אַרײן און 
לױפֿט אַװעק. ס'אַ סכּנה אַרױסצושטעלן אַ פֿוס. אין אַזאַ צייט לאָמיר זיך האַלטן 
באַנאַנד! 

-- איכ'ל באַלד צוריקקומען. כ'האָב אַפֿילו מער נישט קיין צימערי 

-- בלייב דאָ. אַנישט, ועלן אַנדערע פֿאַרנעמען דיין אָרט. פֿרעמדע מענטשן 
קומען און באַזעצן זיך. פֿון די חרובע הייזער. מ'קאָן היינט קיינעם נישט אַרוס- 
טרייבן. אַזאַ אומגליק! װאָס טוט מען ? וואו גייט מען 1 אַ צאָרן האָט זיך אויף 
אונדז אױיסגעגאָסן, אַ תּוכחה!... 

טעמערל האָט זיך געשעמט פֿון דער מאַמעס תּחינה-שפּראַך. רויטע פֿלעקן 
זיינען איר אַרױסגעטרעטן אויף די באַקן. מנשה-דודל איז נאָך אַ קווענקלעניש 
צוריק אַריין אין דער גרויסער שטוב. עוזריהעשל האָט געטאָן טעמערלען אַ 
קוש אין שטערן. 

-- כ'קום באַלד צוריק, 

באַרבאַראַ איז געשטאַנען אין מיטן הויף, געקוקט מיט בייזע אויגן אַ 
בלאַסע פֿון צאָון. 

-- כ'האָב געמיינט דויסט שוין דאָרט בלייבן זיצן! -- האָט זי גערופֿן 

-- ס'איז מיין שוועסטער. | 

-- הער מיך אויס, איכ'ל נאָך חיינט אַװעק. זאָג מיר קלאָר און שאַרף} 
"ו גייסט מיט מִירּ, אָדער דו בלייבסט דאָ! 

-- פיבלייב דאָ. 

-- איז דאָס דיין לעצט װאָרט? 

-- יאָ. 

-- נו,. אויג אַזױ, איז אויף ווידערזען. זאָל דיר גאָט העלפֿן!... 

-- אויף ווידערזען, באַרבאַראַ. זיי מוחל. 

-- כ'פֿאַרשטײ נישט דעם זין פֿון בלייבן ביי די נאָציס. 

-- די גאַנצע משפּחה בלייבט. ס'איז מיר אַלץ איינס. כ'וויל שוין שטאַרבן. 

זי האָט אים אָנגעקוקט און געשויגן. זי האָט אים אָפּגעמאָסטן קרומלעך. 

-- אפֿשר ביסטו גערעכט. איכ'ל מיך נאָך ראַנגלען אַ ווייל... וואו גייסטו 
איצט ? 

-- כ'וויל מיך זען מיט הערץ יאַנאָװער. 

--- צו װאָס ? נו, איכ'ל מיטגיין. ס'איז אױפֿן ועג. 

די שװויענטאָ-יערסקע איז געווען האַלב:חרוב. וואו דאָס אויג האָט דער- 
גרייכט האָט מען געזען אױפֿגעריסענע דעכער, אומגעשליידערטע קוימענס, 
האַלב-:אומגעלייגטע װענט מיט נאָכהענגנדיקע פֿענטטר און באַלקאָנען. ביי דער 
צוים פֿון קראַשינסקיס גאָרטן איז געשטאַנען הערץ יאַנאָװער, מיט ווייסע האָר, 
גרויע באַקנבערדלעך, דאָס העמד צעכראַסטעט, אין אַ סאַמעטן רעקל און אַ 
סאָרט סאַנדאַלן, װאָס מ'האָט גערופֿן אין װאַרשע באָסאַקעס. ס'האָט אויסגעזען 
וי ער װאָלט דאָ געװאַרט אויף עמעצן. די שװאַרצע בוימלדיקע אויגן האָבן 
געגאַפֿט ערגעץ אין איין פּינטל. עוזר-העשל האָט גערופֿן זיין נאָמען. ער האָט 
זיך אומגעקוקט אַ פֿאַרװירטער. ער איז אַקעגנגעלאָפֿן מיט אויסגעשטרעקטע 
אָרעמס,. ער האָט זיך געקושט סיי מיט עוזר:העשלען, סיי מיט באַרבאַראַן 

-- ראות פּניך לא פֿללתי! -- האָט ער געזאָגט אַ פּסוק פֿון חומש. 

-- װאָס שטייסטו אין גאַס ? וואו איז גינע? 

-- גינע האָט זיך אַװעקגעלײגט אויף אַ לונגן אָנצינדונג. אין דער גאַנצער 
חתונה. כ'קוק-אויס אַַ דאָקטאָר. ר'האָט מיר צוגעזאָגט אַריבערצוקומען... 
שוין צוויי שעה... אַבי כ'האָב געמיינט, עץ האָט ענק געראַטעװעט!.. 

און הערץ יאַנאָװער האָט זיך צעוויינט. טרערן האָבן זיך אים אַ גאָס געטאָן 
פֿון די אויגן און ער האָט זיך צעהעשעט. ער האָט אַרױסגעכאַפּט אַ בליע 
פֿאַטשײלע און געשנייצט די נאָז. ער איז געבליבן שטיין אַ פֿאַרשעמטער, אַ 
מבולבלער. 

-- כ'האָב שוין ניש' קאַי כּוח --- האָט ער זיך וי פֿאַרענטפֿערט. ער האָט 
זיך געװאַקלט אַ ווייל און געזאָגט אויף פּוליש: 

-- משיח װעט באַלד קומען. 

עוזר:העשל האָט אים אָנגעקוקט אַ פֿאַרוואונדערטער. 

-- װאָס מיינסטו? 

-- דער טויט איז משיח. דאָס איז דער ריינער אמת!... 

== 

הדסה איז טויט. די ביינער אירע ליגן אױפֿן בית-עלמין אין קאַרטשעוו. באַר- 
באַראַ איז אַװעק קיין מזרח. זי האָט איבערגעלאָזט עוזר:העשלען אַ קוש און 
אַ צוזאָג, אַז זייט אים נישט פֿאַרגעסן ביזן לעצטן אָטעם. עוזר'העשל איז אַװעק 
אויף דער נאָװאָליפּקי, וואו ער האָט נאָך געהאַט אַ ביסל זאַכן. ער האָט 
אײינגעפּאַקט אין אַ װאַליזע אַ פּאָר העמדער, אונטערוועש, אַ סוועטער, שקאַרפּעטן, 
און עטלעכע ביכער. שפּינאָזאַס {עטיק" האָט ער אַרײנגעשטעקט אין קעשענע. 
ער האָט געמאַכט עטלעכע טריט און זיך אָפּגעשטעלט. ער איז געווען צו-שװאַך 
צו טראָגן דאָס רענצל אָן אָפּרו פֿון דער נאָװאָליפּקי ביז דער פֿראַנצישקאַנער, 
דייטשע עראָפּלאַנען האָבן נישט אױפֿגעהערט צו באָמבאַרדירן די שטאָט, נאָר 
ער האָט זיך נישט באַהאַלטן. װאָס איז די נפֿקא מינה, איצט אָדער שפּעטער? 
ער איז געשטאַנען ביי די פֿאַרהעמערטע טירן פֿון אַ געוועלב, קעגן דער גרעלער 
שיין פֿון אַ שרפֿהדיקן בין-השמשות, און געמאַכט אַ חשבון- הנפֿש. איז דאָ אַ 
גאָט ? יאָ, ס'איז דאָ. ער איז אַלץ: די ערד, דער הימל, דער מילכוועג, דאָס 
געוויין פֿון אַ קינד, די נאַצישע באָמבע, איינשטיינס טעאָריע, היטלערס ;מיין 
קאַמף". דער רויך, װאָס הויבט זיך דאָרט, איז אויך ער. ער איז איינער, ער 
איז אײיביק. מיין גוף איז אַן אומענדלעך קליינע טייל פֿון זיין גוף. מיין גייסט 
איז אַ טראָפּן אין ים פֿון זיין גייסט. װוער הרגעט וועמען ? ווער האַסט וועמען? 
אַלע ענטפֿערס ליגן אין גאָט. מיר דאָ האָבן איין ציל : אױיפֿהאַלטן די עקזיסטענץ, 
װי לאַנג ס'איז מעגעלך; זיין גליקלעך, ויפֿל ס'לאָזט זיך. קאָן מען נישט, 
זאָל געשען זיין רצון, איז דאָס שפּינאָזאַ? יאָ, דאָס איז ער אין גאַנצן קאָן 
מען שטאַרבן מיט אַזאַ פֿילאָזאָפֿיע? נישטאָ קיין ברירה. װאָס זאָגן דען די 
אַנדערע? גאָטס וועגן זיינען פֿאַרהױלן, 

אָבער ניין, ניין! ס'איז נישט אַזױ! ס'איז דאָ נאָך אַן אמונה: גאָט איז אַ 
קעמפֿער, אַן איש-מלחמה. גאָט איז אויף דער זייט פֿון צדיק. ער האָט געגעבן 
אַ פֿרײען ווילן אויסצוקלייבן צווישן גוטס און שלעכטס. יעדע שעה. יעדע רגע. 
װאָס איז דאָס פֿאַר אַ גאָט? דער יידישער גאָט, דער שופֿט כל הארץ, דער 
אל קנא ונוקם, ער פֿירט אַ מלחמה מיט עמלקן. ער איז נישט היטלערס ,מיין 
קאַמף? און נישט די נאַצישע באָמבע. די נאַטור איז זיין װוערק,. נישט ער 
אַלײן. ער האָט באַשאַפֿן דאָס שלעכטס ס זאָל געמאָלט זיין אַ בחירה. ער האָט 
געשיקט היטלערן פֿאַר אַ נסיון און אַ שטראָף. איז דאָס גאָטס שולד, אַז מיר 
זיינען געזעסן מיט פֿאַרלײגטע הענט און געלאָזט דעם רשע אוױפֿקומען! אויב 
מיר זיינען אַלע פֿױל, פֿאַרװאָס זאָל ער זיין פֿלײיסיק 1 וי זאָל דער רשע נישט 
זיגן, אַז דער צדיק פֿאַרלאָזט זיך אויף נסים ? װי האָב איך געקאָנט פֿאַרגעסן 
אָן דער דאָזיקער לערע? כ'האָב זי דאָך געלערנט אין חדר. אין חומש דברים, 
כ'האָב זי פֿאַרזען דערפֿאַר, ווייל כ'האָב געװאָלט אָפּטאָן פֿון מיר יעדן יאָך} 
ווייל כ'האָב געװאָלט מיר נאָכגעבן די תּאַות און פֿאַרקוקן װי די תּקיפֿים 

רויבן, מאָרדן, פֿאַרגװאַלדיקן, העצן. װאָס קאָן זיין אַ בעסערער תירוץ צו דולדן 
דאָס רשעות וי אַרױפֿצולײגן אויף גאָט אַלע שולדן?... 

עוזר-העשל האָט זיך אַװעקגעזעצט אויף אַ שועל. גיין ווייטער האָבן די 
כּוחות נישט געטראָגן. באַהאַלטן זיך איז נישט געווען וואו. די נאַכט איז צו 
געפֿאַלן, נאָר ס'איז געװאָרן אַלץ ליכטיקער. דער הימל איז געװאָרן דאָ שאַרלאַך- 
רויט און דאָ געל וי שוועבל, דאָ פֿאַרטאָגיש-בלױ און דאָ בליציק:װיאָלעט. 
זיילן רויך זיינען געשטיגן איבער די מויערן, דאָס נאָכאַנאַנדיקע געקראַך פֿון 
די באָמבעס האָט געהוילט וי אַ שטורעמווינט. אַן איינציקער פֿױגל איז געפֿלױגן 
און געפֿאַלן. די שטערן זיינען געװאָרן פֿאַרבלענדט, די פֿלאַמען -- פֿאַרבלאַסט, 
וועטער-הענער איבער די דעכער האָבן געקוקט און געשטוינט, 

אַ באָמבע האָט געטאָן אַ קנאַל װי אַ דונער. שטויב איז געפֿאַלן. קאַלך 
האָט זיך געשאָטן, די גאַס איז געלעגן אַ קרומע, אַ ליידיקע. אַ שטיקל פּאַפּיר 
האָט זיך געקייקלט איבער די שטיינער. פֿון ערגעץ איז אָנגעקומען אַ הינקנדיק 
פֿערד. ס'האָט געטרעטן פּאַמעלעך, מיט אַ געבויגענעם קאָפּ, דאָס נישט-באַ- 
ברעמטע אויג פֿול מיט שיין. נאָך יעדן טריט איז געבליבן אַ פֿלעק בלוט אױפֿן 
ברוק. װאָס האָט די שטומע חיה געזינדיקט ? װאָס איז דער ענטפֿער אויף אירע 
פּיין ?... 

עוזריהעשל האָט זיך אױפֿגעשטעלט, אױפֿגעהױיבן דאָס פּעקל. װאָס קומט 
אַרױס פֿון די אַלע טראַכטענישן 1 ס'איז צוישפּעט סיי-ווי-סיי. דער כּוס פֿון 
פּורעניות האָט זיך שוין אױיסגעגאָסן. ער האָט זיך געלאָזט אױפֿן וועג צו דער 
פֿראַנצישקאַנער. די באָמבאַרדירונג האָט פֿאַרענדערט די גאַסן. ער האָט מער 
רעכט נישט דערקענט וואו ער איז. ער האָט זיך אָפּגעשטעלט און ביים ליכט 
פֿון די שרפֿות געלייענט די נעמען. ער איז געקראָכן באַרג-אַרױף און באַרג- 
אַראָפּ. ער האָט אַריבערגעשפּאַנט איבער טישן, בענק, אַ װאַנע, אַ קופֿערט. 
מיט אַמאָל האָט ער דערזען מתים. צװישן ציגל און ברעטער איז געלעגן אַ 
משפּחה : אַ מאַנסביל, אַ פֿרױ, אַ קינד. ביים מאַן איז דאָס פּנים געווען אָפּגע- 
זענקט. די געבליבענע האָר אױפֿן קאָפּ זיינען געשטאַנען קאַפּױר װי דראָטן, 
ער האָט געגלאָצט מיט איין אויג, פֿול װײיסאַפּל, ביי דער פֿרױ איז דער קאָפּ 
געווען פֿאַרשאָטן. ס'האָבן אַרױסגעשטאַרצט די פֿיס. דאָס קלייד האָט זיך פֿאַר- 
הויבן. ס'האָט אַרױסגעקוקט אַ קני, אַ שענקל, קאָלירטע טריקאָטן, אַ זיידענער 
זאָק. ביים קינד האָבן זיך די געהירן אױיסגעגאָסן פֿון שיידל, וי פֿון אַ טעפּל. 
עוזר-יהעשל האָט אָפּגעקערט דעם בליק פֿון דעם דאָזיקן גרויל, אַ שטיל געשריי 
האָט געהילכט פֿון די טױיטע: זעט, הימלען, װאָס מ'האָט אונדז געטאָן! אומ" 
באַטעמטע װאַסעױן זיינען עוזר-העשלען אָנגעקומען אין מויל, פֿייערדיקע פּינט" 
לען האָבן זיך געוויגט פֿאַרן בליק. ס'האָט אויף אים אַ יאָג געטאָן דאָס חלשות, 
ער איז געשטאַנען איבער דער חורבה און געבראָכן, ס'האָט אים געשפאַרט 
אין אינגעווייד. אַ גאַליקע ביטערניש האָט אָנגעפֿילט דעם האַלדז, דעם גומען, 
די נאָזדלעכער, דעם מוח. ער האָט געקרעכצט; 

-- אוי וויי, מאַמע! 

ער איז פֿאַרבײ דעם אַרסענאַל. די פֿיר'עקיקע תּפֿיסה האָט געהויערט 

אַ געלע װוי װאַקס. אין די געקראַטעטע פֿענסטער האָט געגליווערט אַ ליכטיקייט 
נישט-פֿון:דער-וועלט. זיצן נאָך דאָרטן אַרעסטאַנטן? האָט איין געפֿאַנגענער 
פֿאַרשפּאַרט דעם אַנדערן ? אויף די נאַלעװוקיס האָט עוזר-העשל בייגעוואוינט אַן 
אויסטערליש בילד. אין אַ געוועלב האָט געברענט אַ פֿײער. דער פֿלאַם האָט זיך 
פּאַמעלעך געקייקלט צווישן די פּאָליצעס, קליין און קנויליק, װי אַ שרעטל... 

עוזר'העשל האָט זיך דערשלעפּט צו דער פֿראַנצישקאַנער. דאָס הויז וואו 
דינהלע האָט געוואוינט איז נאָך געשטאַנען. דאָס טויער איז געווען פֿאַרמאַכט, 
נאָר ער האָט אַזױ לאַנג געקלאַפּט ביז מ'איז געקומען עפֿענען. די הויז-וועכטערין 
האָט אים געקאָנט. ער האָט געעפֿנט די טיר און דערבליקט איידלען. זי איז 
געזעסן אויף אַ בענקעלע און פֿאַרריכט אַ העמד, דערזען עוזר:העשלען, האָט 
זי אַ צי געטאָן די נאָדל-פֿאָדעם, געבליבן אַ פֿאַרגליווערטע. די האָר אױפֿן 
קאָפּ זיינען איר אין די פּאָר װאָכן געװאָרן אַזױ ווייס װוי די לייוונט אויף דער 
שויס. 

דאָס ביאַלאָדרעװונער שטיבל אויף דער גזשיבאָווסקע איז נישט חרוב געװאָרן 
אין דער באָמבאַרדירונג. פּליטים האָבן אַהער אַרײנגעטראָגן בעטגעװאַנט, בינט- 
לעך שטרוי און מ'האָט דאָ געוואוינט מיט די ווייבער און קינדער. אויף ראָש" 
השנה האָט מען געפֿונען פֿאַר די היימלאָזע אַנדערע נאַכטלעגערס. דער שמש 
און אַ פּאָר בחורים האָבן אױיסגעריניקט דאָס מקום-קדוש. מ'האָט געעפֿנט 
די פֿענסטער ס'זאָל זיך אױסלופֿטערן. מ'האָט אָנגעטריפֿט ליכט אין ששה- 
נרות. מ'האָט זיך געריכט, אַז אַ קנאַפּער עולם װעט קומען דאַװענען, װאָרים 
ס'איז אַ סכּנה אַרױסצוגײין פֿון שטוב. דערצו האָט מען געכאַפּט מאַנסלײט אויף 
אַרבעט. אָבער די נאַכט פֿון ראָש-השנה איז דאָס שטיבל געווען פֿול. די שויבן 
האָט מען געהאַט פֿאַרקלעפּט מיט שװאַרץ פּאַפּיר און פֿאַרשטעלט מיט ראָלעטן 
מ'האָט אָנגעצונדן אַ נאַפֿט-לאָמפּ. חסידים זיינען געקומען אין אַטלעסענע קאַ- 
פּאָטעס און אין שטריימלען. דער רבי, ר' אַהר'לע, איז געשטאַנען ביי דער 
מזרח-װאַנט. פּיניעלע האָט געדאַװונט דעם יום:טובדיקן מעריב. די װוערטער: 
כי הם חיינו ואורך ימינו ובהם נהגה יומם ולילה האָט ער געזנגען מיט אַ 
הייזעריק קול, יינגלעך האָבן צוגעהאָלפֿן מיט טריליקע קולכלעך. װאַרשע איז 
געווען באַלאַגערט פֿון די נאַציס. הייזער האָבן געברענט. מ'האָט געהערט דאָס 
שיסן פֿון האַרמאַטן. נאָר דאָ, אין ביאַלאָדרעװנער שטיבל, האָט אַלץ אויסגעוויזן 
וי אַמאָל,. אױפֿן אָרון-קודש האָט מען אָנגעהאָנגען אַ ווייס:אַטלעסן פרוכת, װי 
ספֿירט זיך אין ימים-נוראים, די שיין פֿון בליץ-לאָמפּ האָט זיך געשפּיגלט אין 
די געגילדטע לייבן, װאָס האָבן אונטערגעהאַלטן די עשרת-הדברות, אין דעם 
געלייש פֿון טישטוך אױפֿן שולחן, אין די רוקנס פֿון די ספֿרים, אין ,שוויתי* מיט 
דעם רויטן שם הויה. וי וואויל ביאַלאָדרעװנער חסידים מאַכן נישט קיין תּנועות 
ביים דאַװענען, האָבן זיך הייייאָר אַרױיסגעריטן אַ סך זיפֿצענישן. מ'האָט זיך 
געשאָקלט, געפּאַטשט מיט די הענט, געקרעכצט. איטשעלע אַנשלס, פֿישעלעס 

לייב-מענטש, איז אױפֿסנײ געװאָרן אַן אַלמן, דאָס ווייב איז אומגעקומען פֿון 
אַ באָמבע. ער איז געשטאַנען אין אַ ווינקל און געוויינט בדמעות שליש, ביי 
פֿישעלען איז אויך געשען אַן אומגליק. פֿישעלע אַליין איז געווען אין ארץ- 
ישראל, נאָר ביים יינגסטן יינגל, יחיאל (אַ נאָמען נאָכן רבין), האָט אַ שפּליטער 
אָפּגעריסען אַ פֿיסל. ניוניע, הדסהס פֿאָטער, איז דאָסמאָל אויך געקומען דאַוענען. 
ער איז געזעסן אויף דער באַנק אַן איינגעבויגענער, גרוי וי אַ טויב, און אַרײנ- 
געקוקט אין אַ מחזור. װאָס איז אַרױסגעקומען פֿון דער השכּלה זיינער, פֿון די 
אַלע ביכער, װאָס ער האָט געלייענט, פֿון די אַלע נייע אידייען ? נישט דאַרװין 
האָט איצט געקאָנט העלפֿן און נישט ספּענסער. דאָס געוועלב אויף דער שװויענטאָ- 
קזשיסקע איז פֿאַרברענט. אין דער דירה אויף דער באַגאַטעלע האָבן זיך באַ- 
זעצט גויים. ער האָט זיך געװאַלגערט מיטן ווייב און מיטן אייניקל --- דאָשקען 
-- ביי פּיניעלען אויף דער טװאַרדע. יונגעלייט זיינען געלאָפֿן קיין רוסלאַנד, 
אָבער ער, ניוניע, איז אַן אַלטער ייד, ער קען נישט לױפֿן. ער'ט אויך נישט 
איבערלאָזן אַליין בראָניען און דאָשקען. ניוניע האָט געמישט די פֿאַרגעלטע 
בלעטער, װאָס ס'זיינען אויף זיי געבליבן פֿלעקן פֿון דאַכעס טרערן. ער האָט 
געכאַפּט אַ בליק אין עברי-טייטש: 

גאָט, דער גאָט פֿון אונדזערע עלטערן, קעניג אויף דער גאַנצער וועלט 
מיט דיין כּבוד און װער דערהויבן איבער דער גאַנצער ערד מיט דיין טייער- 
קייט, און טו שיינען מיט גאָר דער פּראַכט פֿון דיין מעכטיקער שטאַרקײט 
אויף אַלע זיצער פֿון דיין ערד, די וועלט. און זאָל וויסן יעדעס וערק, אַז דו 
האָסט עס באַװירקט, און זאָל פֿאַרשטײן יעדעס באַשעפֿעניש, אַז דו האָסט עס 
באַשאַפֿן, און זאָל זאָגן אַלץ, װאָס האָט אַ נשמה אין די נאָזילעכער, גאָט, דער 
גאָט פֿון ישראל, איז דער מלך און זיין קעניגרייך טוט געװועלטיקן איבער אַלץ, 

ניוניע האָט געלייענט, געשאָקלט מיטן קאָפּ. שיין האָט ער אונדו אָפּגע- 
טאָן, דער גאָט פֿון ישראל!... ער האָט אונדז דערלאַנגט יענע גאָב!... אַלץ 
האָט אָפּגענאַרט: די רעליגיע, די עװאָלוציע, דער פּראָגרעס, דער מין מענטש, 
נאָך מעריב, ווען פּיניעלע האָט אים געוואונטשן: לשנה טובה תּכֹּתב ותחתם 
לאלתר לחיים טובים, האָט ניוניע אַ מאַך געטאָן מיט דער לינקער האַנט: 
עט... מחמת אין אַ סך הייזער איז נישט געווען קיין וויין אויף קידוש און דער 
רבי האָט געהאַט וויין, האָט דער שמש געמאַכט קידוש, װי דאָס פֿירט זיך ביי 
די אַשכּנזים. אין דער גאַנצער בהלה פֿון קריג האָט לאה, דעם רבינס מוטער, 
געהאַט אויסגעביטן דאָלאַרן און אָנגעקױפֿט פֿאַר די קרובים און היימישע װאָס 
ס'האָט זיך געלאָזט. דער אַמעריקאַנער קאָנסול האָט געהאַט פֿאַרזיכערט לאהן, 
אַז וי נאָר די באָמבאַרדירונגען װעלן אױפֿהערן, װעט ער איר העלפֿן זיך אומ" 
קערן קיין אַמעריקע צוזאַמען מיט לאָטען און מאַשען. ער האָט אַפֿילו צוגעזאָגט 
צו פּועלן מ'זאָל אַחר'לען לאָזן צוריקפֿאָרן קיין ארץ-ישראל, אויף איר, לאהט, 
חשבון האָט מען באַזאָרגט אָרעמע חסידים מיט ברויט, מעל, קאַרטאָפֿל, פֿרוכטן, 
האָניק, און װאָס מ'האָט געקראָגן. געפּאָרעט האָט זיך ביי דער אײנקױיפֿונג און 
דער פֿונאַנדערטײלונג אַביגדור, אַבראַמס איידעם. ער האָט זיך ממש איינגע" 
שטעלט צו ברענגען די שפּייז צו די חסידים, ער איז געלאָפֿן מיט די פעק בעת 

די באָמבעס זיינען געפֿאַלן. ביילע:איטע, דאָס ווייב, האָט זיך געבעטן, ער זאָל 
זיך היטן; ער איז אַ טאַטע פֿון קינדער; נאָר אַביגדור איז געבליבן ביים זייי 
ניקן. 

-- ווער'ט מורא פֿאַר זייערע באָמבעס? ס'איז נישט װוערט קאַץ אויסגע" 
בלאָזן איי.... שלוחי מצווה אינן נזוקין!... 

ביים דאַװענען האָט אַביגדור צוגעהאָלפֿן פּיניעלען מיט די ניגונים. גע- 
שטאַנען איז ער אויף דער שוועל, מיט איין פֿוס אין פֿאָדער:הײזל, וואו ס'איז 
געווען צוגעגרייט אַ זאַק מיט פּראָדוקטן. ביים אַהײמגײן האָבן די נויטבאַדערפֿ- 
טיקע חסידים געקראָגן יעדער זיין חלק, צומאָרגנס האָבן די נאַצישע עראָפּלאַנען 
גישט אױפֿגעהערט באָמבאַרדירן די יידישע קװאַרטאַלן. פֿונדעסטװעגן איז דאָס 
שטיבל ווידער געווען פֿול. מחמת ס'איז שווער געוען פֿאַר ווייבער צו קריגן 
אַ שטאָט אין אַ שול אָדער חברה, האָבן אין פֿאָדער-שטיבל געדאַװונט די ביאַ- 
לאָדרעווגער חסידיסטעס. לאה איז געשטאַנען אין אַ הוט אױפֿן קאָפּ, אין אַ 
שװאַרץ-זיידן קלייד, און געזאָגט אין איין מחזור מיט דער שװעגערין, חנה, 
לאָטע האָט אַרײינגעקוקט אין אַ מחזור, וואו דער פּיוט איז געווען איבערגעזעצט 
אויף ענגליש. ביי דער טיר האָט זיך באַװויזן מאַשע, לאהס טאָכטער, די גע- 
וועזענע משומדת, איינגעהילט אין שװאַרצן, וי אַן אָבלטע. די וייבער האָבן 
זי אָפּגעמאָסטן קרום, נאָר מ'האָט זי נישט געװאָלט מבייש זיין. מ'האָט אויך נישט 
געקאָנט פֿאַרטשעפּן זיך מיט לאהן. ווער ווייסט? אפֿשר טוט זי תּשובה אויף 
אַן אמת ? פֿון דער שטוב וואו די מאַנסלײט האָבן געדאַװונט האָט זיך געטראָגן 
אַ יום-טובדיקע װאַרעמקײט. מ'האָט געהאָט פֿונאַנדערגעטײלט די תּפֿילות צווישן 
די שלוחי-ציבור. אָדון עולם האָט געזונגען אַן אַלטער חסיד. ער האָט געכאָרכלט 
די פּסוקים מיט אַן אָנצײניק מויל און געהויבן די פֿוױסטלעך צום הימל. ער 
האָט אַרײנגעמישט יידישע װערטער: אוי, וויי, טאַטע-זיסער! אוי-וויי און ויי- 
וויי!.... מיט שחרית האָט מען מכבד געווען פּיניעלען. דער בעל-קורא האָט גע" 
לייענט וה' פּקד את שרה. פֿאַר די תּקיעות האָט ר' אַהר'לע געזאָגט אַ דרשה. 
ס'איז געװאָרן אַ גרויסע ענגשאַפֿט, ווייל מ'איז זיך אָנגעקומען פֿון אַלע הױפֿן 
אָרום. ר' אַהר'לע האָט אונטערגעהויבן די צעטעפּעטע עטרה. מ'האָט דערזען 
אַ בלייך פּנים, אַ פֿײכטע באָרד, אַ פּאָר פֿאַרװײינטע אויגן. דער רבי האָט גע" 
שנייצט די נאָז, גערייניקט דעם האַלדז. דאָס קול האָט זיך געבראָכן. ער האָט 
אָנגעהויבן אַזױ שטיל, אַז מ'האָט קוים געהערט. 

תקעו בחודש שופֿר בכסה ליום חגנו, זאָגט די גמרא: איזהו חג שהחודש 
מתכסה בו? הוי אומר זהו ראש השנה. ווען איז דאָס דער חודש ווען די לבנה 
איז צוגעדעקט? דאָס איז ראָשיהשנה. די זון, כּידוע, איז מידת הרחמים. די 
לבנה איז מידת הדין. אין ראָש-השנה איז דער מידת הדין פֿאַרבאָרגן. ראָש. 
השנה איז בלויז רחמים. ווייזשע קומט עס װאָס מ'רופֿט ראָש:השנה יום:חהדין 
נישט יום:הרחמים ? דער אמת איז, אַז היינו הך, רחמים איז דין און דין איז 
רחמים. ביידע שטאַמען פֿון איין שורש. װאָס איז דין ? בחירה. דער בעל-בחירה 
קלייבט אויס צווישן טוב ורע. ער איז אַ שופֿט איבער זיך אַלײן. הכּל נתון 
בערבון, אַלץ איז געגעבן פֿאָר אַ משכּון, ומצודה פּרוֹסה על כל החיים, און אַ 

נעץ איז אױיסגעשפּרײט אױפֿן גאַנצן לעבן. החנות פּתוחה, די קראָם איז אָפֿן 
והחנווני מקיף, און דער קרעמער באָרגט, והפּנקס פּתוח, און ס'בוך איז גע" 
עפֿנט, וכל הרוצה ללוות יבא זילווה, און ער ס'וויל באָרגן, קאָן קומען באָרגן. 
דאָס איז מידת-הדין. אמת, דער װאָס באָרגט, זעט נישט אַלעמאָל װי דער חוב 
װואַקסט, אָבער װאָס איז די נפֿקא-מינה ? דער חוב איז אַ חוב. אַ חוב מוז מען 
אָפּגעבן, על-פּי הדין. װאָסיזשע טוט השם יתברך אַז אַ שולד װערט צו"גרויס 
און ס'איז, חלילה, נישטאָ צו צאָלן? ס'הערט-אויף דער קרעדיט און ס'לאָזט 
זיך אויס די בחירה. די נשמה קערט זיך אום צום פֿאָטער אין הימל, און ביי אַ 
טאַטן דאַרף מען נישט לייען. אַ טאַטע גיט אומזיסט. נאָר װאָס אין די קונץ 
פֿון עסן לחם-חסד ? דער מענטש וערט אַראָפּגעשיקט אױפֿן עולם:העשייה ער 
זאָל פֿאַרדינען. כימי שכיר ימיו, דער מענטש אױפֿן עולם השפֿל איז אַ געדונ- 
גענער. װאָרים װאָס איז דער תּכלית הבריאה ? בחירה. צוליב דער בחירה האָט 
אין-סוף זיך מצמצם געווען. ס'זאָל זיין אַ בחירה, האָט מען באַשאַפֿן די קליפּות. 
דאָס איז דער טייטש: הקב"ה יושב בכל יום על כטא המשפּט לדון את העולם 
וכשרואה שנתחייב העולם כלייה, עומד מכסא הדין ויושב על כסא הרחמים. 
װאָרים סיי דין און סיי רחמים נעמען ביידע צו ביים מענטש די בחירה. ביידע 
פֿירן צוריק צום אין-סוף... 

דער רבי האָט געזאָגט לאַנג. ער איז געװאָרן אַנטשװיגן און װידער אָנ- 
געהויבן. טראָפּנס האָבן זיך אים געקייקלט אויף די באַקן, געבליבן הענגען 
אויף דער באָרד. ווען דער בעל:תּוקע האָט אַ זאָג געטאָן: מן המצר קראתי 
יה ענני במרחב יה, האָט זיך אַ געשריי אַרױסגעריסן פֿון אַלעמענס העלדזער. 
די ווייבער האָבן גענומען יאָמערן. פּיניעלע האָט זיך צעויינט. דער מקריא 
האָט גערופֿן מיט אַ ציטעריק קול: תקיעה, שברים, תרועה... דער עולם האָט 
איינגעהאַלטן דעם אָטעם. דאָס שאַלעניש פֿון שופֿר האָט זיך דורכגעריסן דורכן 
געהויל פֿון די נשים. ס'האָט זיך דערמאָנט אין שופֿר של משיח. ווער וייסט? 
אפֿשר ועט פֿאָרט נעמען אַן עק צו יידישע צרות ? אפֿשר איז דאָס מעסטל 
שוין פֿול? דער בעלימוסף איז געווען ישראל-אלי גבאי. ער האָט זיך אַוועקגע" 
שטעלט ביים עמוד אין טלית און אין קיטל, אַ רוף-געטאָן : הנני העני ממעש, און 
איז געװאָרן אַנטשװיגן. נאָך אַ הפֿסקה האָט ער פֿונסנײ אױפֿגעשריגן: ותגער 
בשטן לבל ישטיננו!... נאָכן דוכנען האָט מען זיך געוואונטשן גוט:יום-טוב 
און יעדער איז אַװעק אין זיין היים אָדער אין זיין חורבה, די מתפּללים האָבן 
געמוזט אָפּװאַרטן אין די טויערן צווישן איין אַלאַרם און דעם אַנדערן, די סי- 
רענעס האָבן געבלאָזן שופֿר אויף זייער שטייגער: די אַטאַקע איז פֿאַרבײ! 
דער נאַצי איז אַװעק אָנלאָדן נייע כּליימשחית. . . פֿאָרױס האָט געשפּאַנט דער 
רבי, פּיניעלע, ניוניע. פֿון הינטן זיינען נאָכגעקומען די ווייבער: לאה, לאָטע, 
מאַשע. מ'האָט געהיפּערט איבער קופּעס ציגל, אייזנס, קאַלך. דאָס שיסן פֿון 
מאַשין-געווער האָט אױפֿגעהערט, נאָר אין הימל, צוװישן די װאָלקנס, זיינען 
געבליבן הענגען רויכיקע קנוילן. זיי האָבן געשוועבט אין חלל אין אַ סטאַדע, 
װאָליק און קרייזלדיק, װי אַ מחנה נישט-פֿון-דער-וועלט. דאָט גערטנדל אױפֿן 
גזשיבאָוו האָט מען געהאָט פֿאָרװאַנדלט אין אַ צמענטער. צויי גויים האָבְן 

געגראָבן אַ גרוב. אַ גלח האָט געבלעקעכצט. ליכט-פֿלעמלעך האָבן געגליווערט 
אין דער טאָגישער שיין. די גאַסן זיינען געװאָרן פֿאַרענדערט פֿון שעה צו שעה. 
אַ פֿרייהאַרבסטיקע בלענדיקייט איז געפֿאַלן איבער די צעריסענע דעכער, די 
האַלב:אומגעװאָרפֿענע קוימענס, די אויסגעריסענע פֿענסטער, די נאָכהענגענדיקע 
גאַניקעס, אין אַ שטוב, װאָס איז צעשפּאָלטן געװאָרן אויף אַ העלפֿט, איז גע" 
שטאַנען אַ צעװאָרפֿן בעט. ס'האָט דעריבער געהאָנגען אַ בילד פֿון אַ ייד מיט 
אַ ווייסער באָרד און אַ פֿירדעקיקער יאַרמולקע. ביי ר' משולם מושקאַטס טויער 
האָבן די פֿיס זיך אָפּנעשטעלט וי פֿון זיך אַלײן,. לאה האָט זיך אָנגעכאַפּט ביי 
די באַקן, אַרױסגעלאָזט אַ שלוכץ. אַ באַרג שטיינער און קאַלך איז געבליבן פֿון 
דער אַמאָליקער גדולה. אַ רויך האָט אַרױיסגעזעצט פֿון אַ שפּאַלט. די רואינע 
האָט געברענט אין די טיפֿענישן.י. 

פּיניעלעס הויז איז נאָך געשטאַנען. מ'האָט געמאַכט דעם יום-טובדיקן 
קידוש : אשר בחר בנו מכל עם ורוממנו מכל לשון. מ'האָט געגעסן אַ סעודה: 
ברויט מיט האָניק, רייז מיט װאַסער, עפּל-קאָמפּאָט. דער פֿאַרנאַכט איז צוגעפֿאַלן, 
דער הימל אין מערב איז געװאָרן איינגעהילט אין פֿלאַמען. שויבן האָבן געבליצט, 
געלאָפֿן הינטערוויילעכץ. די זון איז אַראָפּנעזונקען קיין װאָליע, צו די נאַציס, 
אַ גרויסע, אַ בלוטירויטע, איבערגעשניטן אין מיטן מיט אַ פּעניצל װאָלקן 
אַלץ האָט זיך אויסגעמישט צוזאַמען : דער פּורפּור פֿון דער שקיעה, דער אָפּשײן 
פֿון די שרפֿות. ס'האָט אַ הויך געטאָן סיי מיט מעשי-בראשית, סיי מיט וועלט" 
אונטערגאַנג, זיילן רויך זיינען אױפֿגעגאַנגען איבער װאַרשע, װי איבער סדום 
און עמורה. 

ס'איז געװאָרן בין'השמשות, נאָר מ'האָט נישט אָנגעצונדן קיין ליכט. דער 
רבי איז אײינגעשלאָפֿן ביי אַ ספֿר. פּיניעלע האָט געדרימלט אויף דער קאַנאַפּע, 
לאה --- אױפֿן בעט. לאָטע איז געזעסן אין קיך אויף אַ קליין בענקעלע, גע- 
בראָטן קאַרטאָפֿל אין אַש. דאָשקע איז אַװעק צו אַ שכן. מאַשע האָט זיך אַרייג" 
געזעצט אין אַ פֿאָטעל, צוגעשלאָסן די וויעס. אין דער חלומדיקער דעמערונג 
האָט זיך אויסגעשיילט הדסהס פּנים, האַלב-זוניק, האַלב-שאָטנדיק, מיט גאָלדיק- 
פֿײיערדיקע האָר. וי מאַשע האָט זי איצט מקנא געווען! הדסה איז שוין פֿרײ. 
אַלץ האָט אױפֿגעהערט: די װײטאָג, די האָפֿענונג, די מורא, די אײפֿערזוכט, 
די זאָרגן. קיינער קאָן זי מער נישט פּייניקן. מען קאָן איר שוין נישט טאָן קיין 
טובות. זי ליגט אין אַ גרוב און רוט די אייביקע רו. נו, און זי, מאַשע ? װי 
לאַנג וועט זי װאַרטן אויף דער דערלייזונג ? וועט זי אַזױ גוססן אָן אויפֿהער ? 

מאַשע האָט זיך דערמאַנט יענע נאַכט, דעם פֿינפֿטן אָדער דעם זעקסטן, 
ווען יאַנעק האָט אָנגעקלונגען ביי איר אין דער טיר. ער איז געווען אָנגעסאָן 
אין ציוויל,. אין אַ געקראַטעט רעקל, ניקערבאָקערס, דיקיזויליקע שיך. ער 
האָט געטראָגן אַ רוק"זאַק אויף דער פּלײיצע. דער רעזערװ-פּולקאָװניק יאַן זאַי 
זשיצקי, דער געוועזענער רעפֿערענט אין אויסערן מיניסטעריום, װאָס איז גע" 
פֿאָרן מיט גערינגן אויף יאַגד אין די ביאַלאָװיעזשער וועלדער, האָט אַפֿילו נישט 
באַקומען קיין זיץ-אָרט אין דער באַן, װאָס מיט איר איז אַנטלאָפֿן די רעגירונג, 
ר איז געשטאַנען אויף דער שוועל אַן איינגעבויגענער אַ באָװאָקסעגער, דאָס 

פּנים -- אויסגעלענגערט, דער שטערן -- פֿײיכט, די טונקעלע אויגן -- ברייט 
צעעפֿנט. אַ יידישער פּחד האָט אַרױסגעקוקט פֿון די שװאַרצאַפּלען. ער האָט 
זיך געװאָרגן מיט דער אייגענער שטים. 

-- מאַשע, זיי מיר מוחל... מיר'ן זיך מער קיינמאָל נישט זען... כ'בין 
באַגאַנגען אַ טעות... אַ ביטערן טעות!... 

אין דעם הויף אויף דער פֿראַנצישקאַנער גאַס, וואו דינהלע האָט געואוינט, 
איז געווען אַ שול. דינהלע האָט באַצײיטנס געהאַט געקױפֿט אַ שטאָט אויף ימים" 
נוראים. לכּבוד יום-טוב האָט זי אָנגעטאָן דאָס גאָלדענע קלייד, אַ ירושה פֿון 
דער מאַמען עליה השלום, אַ פּאָר אַלט-פֿרענקישע שיך מיט קלאַמרעס, און 
אַ זיידענעם שאַל איבערן שייטל., זי האָט גענומען דעם קרבן-מנחה-סידור מיט 
דעם קופּערנעם שלאָס, די גאָלד-געליישטע תּחינה, דאָס מחזור מיט די ניין- 
און:דרייסיק מעלות, און איז אַװעק דאַוענען. זי האָט מיטגענומען איידלען 
און טעמערלען. ביידע זין, גבריאל און דנ'דל, האָנן געדאַװנט אַ פּאָר הייזער 
ווייטער, אין ר' איטשעס ישיבה. מנשה-דודל האָט פֿאַרקוקט אַלע סכּנות און איז 
אַוועק אין אומאַנער שטיבל, אויף דער דזשעלגע. די טויטע חסידים, וי מ'האָט 
זיי גערופֿן, האָבן זיך געפֿירט ווי אַלע יאָר, מ'האָט געטאַנצט פֿאַרן דאַװענען 
און געלערנט צוזאַמען ליקוטי מהר"ן. אַן אַלטער ייד, ר' מנחם, האָט געזאָגט 
פֿאַרן עולם אַ תּורה. די חסידים האָבן געפּאַטשט מיט די הענט, קונציק גע" 
קנאַקט מיטן וייז-פֿינגער און דעם דוימען, אונטערגעהאָפּסלט און געמאַכט 
העוויות. איין חסיד האָט דערמאָנט דעם אַנדערן ר' נחמן בראַסלאַװערס װאָ- 
רענישן : קיין יאוש איז גאָרנישט פֿאַראַן! װוי לאַנג ס'פֿײערל טליעט, איז נאָך 
גאָרנישט פֿאַרפֿאַלן !1... אַוודאי איז ביטער, יידן זיינען נעבעך איינגעשטעלט. 
ס'װואַסער גרייכט ביזן האַלדז, נו, איז װאָס? דאַרף מען ערשט זיין בשמחה! 
װאָרים װאָס איז עצבות ? נאַפֿט אױפֿן פֿײיער פֿון יצר-הרע! װאָס וויל ער דען. 
דער בעל-דבר ? מ'זאָל זיך חלילה אונטערגעבן ערב דער גאולה. אַ מכּה אים! 
גירא בעינא דשטן. ווייל דער ס"ם וויל טרויער, װעט מען אים אויף צעפּיקעניש 
זיין האָפֿערדיק!... 

אין שטיבל איז געווען אַ רויש. ווער ס'האָט געלערנט די גמרא ראש השנה 
און ווער ס'האָט געברומט ביים ליקוטי תּפֿילות; ווער ס'האָט געזונגען דעם 
רבינס ניגון און ווער ס'האָט געזאָגט תּהילים. וי וואויל ס'איז אַ סכּנה פֿאַר- 
בייצוגיין די גאָס, זיינען יונגעלייט אַװעק אין מקווה, אין אַ שכנותדיקן הויף. 
דער קעסל איז נישט געווען געהייצט. ס'װואַסער איז אייז-קאַלט. נאָר וועמען 
אַרן אַזױנע שטותים ? מ'האָט געציטערט און זיך געטובלט. מנשה-דודל איז דער 
ערשטער אַריין אין קאַלטן װאַסער. ער האָט זיך אונטערגעטיקט און איז װי 
נעלם געװאָרן. ער האָט מכוון געווען יחודים. נאָך אַ לאַנגער וייל האָט דער 
קאָפּ ווידער אױפֿגעטױכט. פֿון דער באָרד איז גערונען, פֿון די פּאות איז גע" 
פֿלאָסן, די אוֹיגן האָבן געשטראַלט. ווער היטלער? װאָס היטלער? ס'איז די 

אָלטע סטרא-אחרא. איינמאָל איז זי אַ מחשבה זרה, אַן אַנדער מאָל קומט זי 
אין געשטאַלט פֿון אַ שלאַפֿקײט, אַ דריט מאָל שיסט זי מיט האַרמאַטן. אין תּוך 
יל זי אָלעמאָל ס'אייגענע: צונעמען די אמונה, מבלבל זיין די מוחות. װאָס 
זיינען דען אַלע טועכצער אויף דער ועלט אַ חוץ תּורה און מצוות ? פֿאַרבלענ" 
דענישן, נסיונות, נעצן. קאָן די קליפּה נישט פֿאַנגען די נשמה אַזױ, פּרואוום 
זי אַנדערש, זי קליגלט זיך, זי גייט מיט פֿאָרטלען. װאָסיזשע דאַרף מען טאָן! 
איר אַרויסשטעלן אַ צונג, זאָגן : פֿעטער מ'קאָן אייך ! װיבאַלד די חיצונים האָבן 
נישט קיין אחיזה, ווערן זיי ממילא בטל... אַזױ שטייענדיק אין מקוה האָט 
מנשה-דודל נישט אױפֿגעהערט אונטערטענצלען און מאַכן סיגעס. ער האָט גע" 
רופֿן די אַנדערע יונגעלייט, 

-- נו, װאָס שטייט עץ ? קומטץ אַריין ! ס'װאַסער איז קאַלט, מחיה נפֿשות!... 

אַלע זיינען אַװעק דאַװענען, נאָר עוזר-'העשל איז געבליבן אין שטוב. ערשטנס, 
האָט מען אין זִזאַ צייט נישט געקאָנט איבערלאָזן די דירה אויף הפֿקר; 
צווייטנס, האָט עוזרי'העשל נישט געװאָלט גיין אין קיין מקום-קדוש. אויב 
מ'לעבט וי אַן אַפּיקורס, מוז מען שטאַרבן אַן אַפּיקורס. מ'בעט זיך נישט איבער 
מיטן רבונו של עולם ביי דער טיר פֿון גיהנום... ער האָט זיך אָנגעלענט 
אױפֿן בעט, געבלעטערט שפּינאָזאַס ;עטיק". װאָס האָט ער געװאָלט, דער 
אַמסטערדאַמער פֿילאָזאָף ? האָט ער געוואוסט װאָס ער רעדט, אָדער ער האָט 
זיך גלאַט געפּשטלט ? װאָס איז דאָס אַזױנס די סובסטאַנץ מיט די אומענדלעכע 
אַטריבוטן ? וועמען רופֿט ער גאָט? װאָס איז געדאַנק? װאָס אין גייסט? װאָס 
זיינען אידייען ? װאָס פֿאַר אַ שפּינװעבס האָט ער דאָ צוזאַמענגעפֿלאָכטן ? עוזר- 
העשל האָט געפּרואווט דורכגיין אויף דער גיך אַלע טעאָרעמעס, נאָר װאָס 
מער ער האָט אַריינגעקוקט, אַלץ פֿאַרװירטער איז ער געװאָרן. טייל זאַצן זיינען 
געווען זעלבסטפֿאַרשטענדלעך ; אַנדערע האָבן אים איצט אויסגעוויזן אומקלאָר, 
פֿילידײטיק, אַ שפּיל פֿון ווערטער. די הוױיפּט-זאַך: מ'קאָן גאַנץ גוט זיין סיי 
אַ נאַצי, סיי אַ שפּינאָזיסט. אמת, די פֿאַשיסטן זיינען קעגן שפּינאָזאַן, אָבער 
בלויז דערפֿאַר ווייל ער איז אַ ייד. די פּראָפֿעסאָרן פֿון פֿילאָזאָפֿיע אין בערלין, 
לײפּציק, באָן, גריבלען זיך אַװודאי איצט אויך אין שפּינאָזאַן, פּונקט װי די 
פּאָעטן שרייבן דאָרט ווייטער לידער און די עסייאיסטן פּלױדערן וועגן קולטור, 
עסטעטיק, עטיק, פּערזענלעכקייט. מען האָט פֿונאַנדערגעטײלט די ראָלן: דו 
שלאָג און דו זינג, דו פֿילאָזאָפֿיר און דו רויב, דו קוילע קינדער און דו שרייב 
געשיכטע. צוזאַמען איז דאָס ציוויליזאַציע. װאָס-זשע טוט מען, האַ ? וי אַנטלױפֿט 
מען פֿון דעם געשפּענסט? נישטאָ וואוהין. דער װאַלד איז אויך אַזױ : מ'פֿרעסט 
זיך און מ'זינגט שירה. דער תּנ"ך? יאָ, לאָמיר נאָר טאָן אַ קוק. װאָס זאָגט ער 
דאָרט, משה? גנבע נישט. הרגע נישט. שלאָף נישט מיט פֿישעלעס ווייב. גלוסט 
נישט זיין ווייב, זיין אָקס, זיין אייזל, ס'איז גרינג צו זאָגן. די גאַנצע באַשאַפֿונג 
איז איין גרויסער מאָרד. ס'איז געווען און געבליבן כל דאלים גבר.י. 

עוזר-העשל האָט זיך אױפֿגעריסן, ער איז אַרױס אין מיטל-שטוב, אַרױס- 
געצויגן פֿון ספֿרים-שענקל אַ תּנ"כל. ער האָט גענומען בלעטערן, אַהין און 
צוריק. נו, װאָס זאָגט איר איצט ? נביאימלעך ? צוויי טויזנט יאָר װוי מיר װאַרטן 

אויף אייערע צוזאָגענישן, און װאָס האָבן מיר אױיסגעװאַרט? נישט קיין חסד, 
נישט קיין משפּט, נישט קיין צדק! היטלערן ביי װאָרשע און נירענבערגער גע- 
זעצן אין ארץ-ישראל! יעהאָװואַ איז נאָך אַלץ דערצאָרנט. ס'גרימט אים נאָך 
אַלץ אין די נאָזלעכער... 

עוזר-העשל האָט געװאָלט טאָן אַ װאָרף דאָס תּנ"כל אויף דער ערד, אָבער 
די האַנט האָט זיך נישט געלייגט. ער האָט עס צוגענומען צו די ליפּן און געטאָן 
אַ קוש. װאָס זיינען זיי שולדיק ? זיי האָבן געמיינט גוט. זיי האָבן נעבעך געװאָלט 
צדק ומשפּט. זיי זיינען געווען די איינציקע, װאָס האָבן דאָס געגאַרט אויף אַן 
אמת. קעגן וועמען האַלט דען היטלער מלחמה אויג נישט קעגן זיי און זייערע 
קינדער ? אַלע רשעים ווייסן שוין דעם סוד: איין שונא האָבן זיי: דעם ייד 
און זיין תּנ"ך,. היטלער טוט דאָס, װאָס די אַנדערע באַגערן... 

עוזר-העשל האָט זיך אַועקגעזעצט אין קיך, פֿונסנײ געמישט. זאָל זיין, 
ס'איז נישטאָ קיין גאָט! זאָל זיין, אַז גערעכט זיינען די רוצחים! זאָל זיין, אַז 
גאָט אַליין איז אויף היטעלרס צד! זאָל זיין, אַז משה איז אַ ליגנער! די רייך 
זיינע ווערן צוליב דעם נישט וינציקער, נאָר הערלעכער. איין ייד, משה בן 
עמרם, האָט זיך אַװעקגעשטעלט קעגן דער נאַטור, דעם מענטש, דער געשיכטע, 
און געלאָזט הערן זיין קול : אנכי ה' אלוהיך, אשר חוצאתיך מארץ מצרים מבית 
עבדים... לא תרצח. לא תנאף. לא תגנוב. לא תענה ברעך עד שקר... קדושים 
תהיו כי קדוש אני ה' אלוהיכם... לא תגנבו ולא תכחשו ולא תשקרו איש 
בעמיתו... לא תעשוק את רעך ולא תגזל... לא תעשו עוול במשפּט, לא תשא 
פַּני דל ולא תהדר פּני גדול... לא תלך רכיל בעמך... לא תשנא את אחיך 
בלבבך. הוכח תוכיח את עמיתך ולא תשא עליו חטא. לא תקם ולא תטר את בני 
עמך, ואהבת לרעך כמוך... ולא תלכו בחוקת הגוי אשר אני משלח מפּניכם 
כי את כל אלה עֲשו ואקוץ בהם. ואמר לכם: אתם תירשו את אדמתם ואני 
אתננה לכם לרשת אותה, ארץ זבת חלב ודבש... ואבדיל אתכם מן העמים 
להיות לי... ולתתך עליון על כל הגויים אשר עשה, לתהלה ולשם ולתפֿארת 
ולהיותך עם קדוש לה' אלהיך... 

אין דרויסן האָבן געקראַכט באָמבעס. פֿײערן האָבן געפֿלאַקערט. האַרמאַטן 
האָבן געשאָסן, נאָר עוזריהעשל האָט נישט איבערגעריסן דאָס לייענען. די 
דאָזיקע רייד זיינען נישט אומקלאָר און פֿילדײטיק. דער נאַצי האָט זיי נישט 
געקאָנט צואייגענען. דאָס זיינען נישט קיין ווערטער, נאָר פֿלאַמען, װאָס דער 
אײיביקער ייד האָט געשליידערט קעגן דעם איײביקן רשעות. 


ִ* 

יענעם טאָג האָבן צענדליקער מייל פֿון װאַרשע, אין אַ סאָסנע:װאַלד, 
געפֿײערט ראָשיהשנח דריי מאַנסלייט און צוויי פֿרױען. די דייטשן האָבן געהאָט 
אַרומגערינגלט די געגנט, נאָר ס'איז געבליבן אַ האָפֿענונג זיך דורכצורייסן 
דורך דעם פֿראָנט און אָנצוקומען קיין רוסלאַנד אָדער קיין רומעניע. געגאַנגען 
איז די גרופּע מיט איין תּכלית: צו דערגרייכן ארץ:ישראל. דער עלטסטער 
אין דעס בינטל איז געווען שמעון בענדל. די אָנדערע צוויי זיינען געווען חלוצִיס 

פֿון גראָכאָוו, פֿון די נקבות איז איינע געווען אַ חלוצה און די אַנדערע -- אַ 
חברטע פֿון השומר הצעיר. אין װאַלד איז מען געבליבן דערפֿאַר, ווייל ס'איז 
געווען אַ סכּנה זיך צו געפֿינען אין וועג. דערצו האָט מען געמוזט רוען. די 
שיך זיינען געװאָרן צעריסן. די פֿיס זיינען פֿול געווען מיט ביילן און בלאָזן. 
מ'האָט זיך אַװעקגעזעצט ביי אַ פֿלאַך טייכל, צװישן קוסטעס. פֿײגל האָבן גע- 
שריגן. אַ פּיקהאָלץ האָט געפּיקט. אַ קוקולקע האָט געקוקעט. דאָס מרוקעניש . 
פֿון קי האָט אָפּגעהילכט צווישן די שטאַמען. אומגעזעענע האָבן געבלאָזן שופֿר... 
אַ טשערעפּאַכע האָט זיך געקייקלט איבערן מאָך, וי אַ גײיענדיקער שטין. די 
מיידלעך האָבן אױפֿגעבונדן די בינטלעך, די יונגען -- די רוקיזעק. ווער ס'האָט 
געקעמט די האָר און װער ס'האָט געװואַשן די פֿיס ; װער ס'האָט צוגעלייגט זאַלב 
צו אַ וואונד און ווער ס'האָט געביסן אַ פּעניץ פֿאַרדאַרט ברויט. שמעון בענדל 
האָט געטראָגן אויף די פּלײיצעס די שװערסטע לאַסט. אין רוקזאַק זיינעם 
האָט זיך געפֿונען אַ טעפּל און אַ לעפֿל, ברויט און קאַשע, וואורשט און גע" 
טריקנטע באַרנדלעך, אַ לייבל און הויזן, ביאַליקס שירים און אַ מאַפּע פֿון 
ארץ-ישראל, אין הויזודקעשענע האָט געשטעקט אַ רעװאָלװער, אין פֿאָדערשטן 
טאַש -- אַ קאָמפּאַס. ער האָט געהאַט מיט זיך אַ מעסער מיט אַ קופּערנעם 
ישטיל. שאָשען האָט שמעון געמוזט איבערלאָזן אין װאַרשע. אַ טראָגעדיקע, 
האָט זי נישט געהאַט קיין כּוח צו די װאָגלענישן. אָבער ער אַלײן, שמעון 
האָט נישט געהאַט בדעה זיך צו לאָזן שעכטן וי אַ שאָף, נישט פֿון קיין אַראַבער 
און נישט פֿון קיין דייטש. ער איז דעם גאַנצן וועג געגאַנגען פֿאָרױס, מיט אַ משא 
אױפֿן רוקן, אַ באַװאַקסענער, מיט אַ געבויגענעם קאָפּ, שװאַרץ פֿון דער זון. 
און אונטערגעברומט זיין באַליבטן שיר : 

שם בארץ חמדת אבות 

תתקיימנה כל התקוות, 

שם נחיה וגם ניצור 

חיי חופֿש, חיי דרור, 


שם תהא השכינה שורה, 
שמה תפרח שפת התורה -- -- -- 


6 א 

שמעון בענדל און זיינע חברים זיינען נישט געווען די איינציקע. פֿון יעדן 
שטעטל האָבן זיי זיך געלאָזט, חלוצים, שומרים, סתּם יונגװאַרג, יעדער מיט 
דעם אייגענעם באַגער: צו דערגיין אַהין, אין צוגעזאָגטן לאַנד, קיין ירושלים 
און תּל-אַביב, יפֿו און חיפֿה, די קאָלאָניעס און די קבוצות. זיי האָבן זיך גע- 
װאַלגערט אין אַלע פּאָרט-שטעט. זיי זיינען אַרומגעשוואומען אויף די װאָגל- 
שיפֿן, זיי האָבן געשװואַרצט אַלע גרענעצן. געפֿאַנגענע ביי די קראַטן פֿון די קאָנ" 
צענטראַציע-לאַגערן זיינען זיי געשטאַנען, מיט געלע פּנימער, צעשמיסענע ליי" 
בער, און געחלומט איין חלום : סערטיפֿיקאַטן,. די שוועלן פֿון יעדן קאָנסול האָבן 
זיי אָפּגעשלאָגן און געבעטן אַ וויזע. וי אין דער צייט פֿון סיחון האָבן זיי צו" 
געשוואוירן: מיר וועלן זיך נישט אָפּנױגן אין קיין פֿעלד און אַ װיינגאָרטן 
מִיױ װעלן נישט טרינקען װאָסער פֿון אָ ברונעם. אױפֿן דרך-המלך ועלן מיר 

גיין, ביז מיר וועלן אַדורך דיין געמאַרק... אָבער זיינען דען נישט די היינטיקע 
סיחונס די אייגענע װאָס פֿאַרצײטן? 

ווייט איז געווען די יידישע ערד. פֿאַרשלאָסן איז געװאָרן די מדבר. קיין 
װאָלקן-זייל האָט נישט געוויזן דעם שטעג בײטאָג. קיין פֿייעריזײל האָט נישט 
געלויכטן בינאַכט, פֿאַרבאָרגן האָט גאָט זיין פּנים. געשלאָגן איז געװאָרן יעקב, 
געשפּעט האָבן זיינע פֿיינט : וואו איז דיין גאָט, ישראל 1 װאָס שווייגט ער, דיין 
באַשיצער ? וואו איז זיין רעכט ? וואו איז זיין בונד ? באַטריגט האָבן דיך דיינע 
נביאים. גאָט אַליין אין אַ נאַצי... 

יעקב איז פֿאַרברענט, דינה -- געשענדט, שמעון ולוי --- גורט אָן די 
לענדן. האָפֿט נישט אויף קיין דערבאַרעמונג. עמלק לויערט אויף אייך. פּרעה 
שפּאַנט זיינע רייטוועגן. אַלץ איז נאָך געבליבן: ישראל און דער כּנעני, גאָט 
און געץ, מצרים און דער טאָפּ פֿלײיש. משה איז טויט, אָבער זיין װאָרט רופֿט 
אייך : גייט אויף, רעשטלעך פֿון ישראל, און ברייט"צו די לעצטע שלאַכט. ווייל 
אַ פֿלאַקער איז דאָס הויז פֿון יעקב און דאָס הויז פֿון עשיו איז שטרוי. גייט" 
אויף און פֿאָרכט נישט. אויף אייער זייט איז דער לעצטער זיג. צו אייך וועט 
קומען משיח, 

תם ונשלם 


